

L291545
U9905-3

ئاختام نۇمىر پروپىستلىرىدىن ئاللاھقا

新疆师范大学图书馆



5000102382

شىنجاڭ خەلق نەشرىياتى

0061618

مۇھەررىرى: قۇربان بارات
مەسئۇل مۇھەررىرى: ئابدۇرۇسۇل ئۆمەر
كوررېكتورى: تۇنسايم ساۋۇت
مۇقاۋىسىنى لايىھىلىگۈچى: جالالىدىن بەھرام

مۇندەرجە

- 1 ئەختەم ئۆمەرنىڭ پروزا ئىجادىيىتى
1 بىن، قارا ئادەملىرىگە! (پوۋېست)
65 ھ، رەھىمسىز دەريا (پوۋېست)
124 نۇرۇتلاپ كەتكەن كۆل (پوۋېست)
218 سىمەتتە قالغان سەھرا (پوۋېست)
372 ۋىقىم، كۆزىڭنى ياشلىما (پوۋېست)

ئەختەم ئۆمەر پوۋېستلىرىدىن تاللانما

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى 348-نۆ)
شىنجاڭ شىنخۇا كىتابخانىسىدىن تارقىتىلدى
ئۈرۈمچى باجياخۇ رەڭلىك باسما زاۋۇتىدا بېسىلدى
فورماتى: 1168×850 مىللىمېتىر 1/32
باسما تۈپى: 14.875 قىستۇرما ۋارقى: 2
1999 - يىل 5 - ئاي 1 - نەشرى
1999 - يىل 5 - ئاي 1 - بېسىلشى
تىراژى: 3000 - 1
ISBN 7-228-05212-9/I·1930
باھاسى: 28.00 يۈەن

ئەختەم ئۆمەرنىڭ پروزا ئىجادىيىتى

ئەختەم ئۆمەر 80 - يىللاردىن كېيىنكى ئۇيغۇر پروزاچىلىقىدا داڭق چىقارغان ياش يازغۇچىلارنىڭ بىرىدۇر. 80 - يىللاردىن باشلاپ، ئۇيغۇر ئەدەبىياتىدا يېڭى بىر ئەۋلاد ياش يازغۇچىلار پېتىشىپ چىقتى. ئەختەم ئۆمەر مانا شۇ يازغۇچىلارنىڭ بىرى. ئۇ، ئۆزىنىڭ بىر تۈركۈم ياخشى ئەسەرلىرى بىلەن ئۇيغۇر پروزاچىلىقىغا يېپيېڭى رەڭ بەردى ۋە جانلاندۇردى. نەچچە مىڭ يىللاردىن بۇيان، بىر خىلدا كېتىپ بارغان بۇرۇختۇم، بېكىنمە ھالەتتىكى ھاياتنى تەسۋىرلەشتە، يېڭى بىر سەھىپە ئېچىپ بەردى، ئاددىي ۋە تۆۋەن قاتلامدىكى كىشىلەرنىڭ ئاشۇ تىنچسىز يىللاردىكى مۇرەككەپ روھىي دۇنياسىنى، تۇراقسىز ۋە زىددىيەتلىك خاراكتېرىنى سىزىپ بەردى؛ باشقىلار دىققەت قىلمىغان ياكى ئېتىبارسىز قارىغان تېمىلارغا دادىللىق بىلەن شۇڭغۇپ كىرىپ، تەكلىماكان بىلەن چېپىلىشىپ كەتكەن ئۇيغۇر ھاياتىنىڭ خۇشاللىق ۋە ئازابلىرىنى، كۈلكە ۋە يىغىسىنى، ئۈمىد ۋە خۇرسىنىشلىرىنى ئىپادە قىلدى؛ شۇنداقلا، پاچىدىن بىلەن سۇغۇرۇلغان، كۆز يېشى بىلەن نەمدەلگەن تراگېدىكى زىددىيەت - توقۇنۇشلارنى يۈكسەك زىلزىلە، ئاجايىپ دەبدەبە بىلەن ئەمەس، بەلكى ئاددىي زاغرا تىل، تۈز ۋە سىدام تەسۋىر ئارقىلىق سەنئەت يۈكسەكلىكىگە ئىگە قىلدى. . . ئەنە ئاشۇ ئىشقى پوستى ئاددىي ئەمما ۋۇجۇدى مۇرەككەپلىككە ۋە رەڭدارلىققا تولغان دۇنيا ئەختەم ئۆمەرنىڭ ئەسەرلىرىدە ئىپادىسىنى تاپتى. بىراق تىن بىر خىل بوزىرىپ ياتقان، بارخانلىرى مۈگدەن، ئەن، ۋۇجۇدى قاغىرىغان ئەمما قوينىغا سىرلىق دۇنيانى يوشۇ.

رۇپ ياتقان تەكلىماكان ئۇنىڭ ئەسەرلىرىدە قايتىدىن جانلاندى. ئەختەم ئۆمەرنىڭ قىسقىغىنە ۋاقىت ئىچىدە ئارقا - ئارقىدىن ئېلان قىلغان ئەسەرلىرىگە نەزەر تاشلىساق، ئۇنىڭ ئۇيغۇر ئەدەبىياتىدا بىر بۆسۈش ھاسىل قىلغانلىقى، ئەسەرلىرىدە ئۆزگىچە بىر تەم ۋە كىشىنى ھاياجانغا سالدىغان بەدىئىي رەڭنىڭ بارلىقىنى چوڭقۇر ھېس قىلىمىز. بىز ئۇنىڭ ئىجادىيىتىدىكى خاس ئالاھىدىلىكلەرنى تۆۋەندىكى نۇقتىلاردىن مۇلاھىزە قىلىمىز.

2. تەكلىماكان روھى

نەچچە مىڭ يىللاردىن بۇيان، بىزنىڭ ئەجدادلىرىمىز تەكلىماكان چۆلىدىن ئىبارەت بۇ غايەت زور سىرلىق جەزىرىنى قۇچاقلاپ ياشاپ كەلدى. قارا قۇرۇم ۋە تەڭرىتاغلىرىدىن ئېقىپ كەلگەن، گاھ ئۈزۈلۈپ، گاھ ئۇلغۇيۇپ تۇرىدىغان ئېقىن سۇلارغا تايىنىپ، قاغىراپ ياتقان قۇملۇقلار ئارىسىدا، سانسىز بوستانلىقلارنى بەرپا قىلدى. ئەنە ئاشۇ كىچىك - كىچىك بوستانلىقلار بىلەن ئۇلارنى ئوراپ تۇرغان بىپايان قۇملۇقلار ئۇلارنىڭ دۇنياسى ئىدى. بۇ دۇنيادا، ھەم خۇشاللىقمۇ، ھەم ئازابمۇ، ياڭراق كۈلكە ساداسمۇ، ئاچچىق كۆز يېشىمۇ بار ئىدى. ئۇلارنىڭ پۈتكۈل دەرد - ھەسرەتلىرى ۋە غەم - قايغۇلىرىنى ئانا تەكلىماكان گويا تارىم سۈيىنى ئىز - دېرەكسىز سىڭدۈرۈۋەتكەندەك، ئۆز قەلبىگە تېڭىپ كەلگەندى. ئۇزاق ئەسىرلەر داۋامىدا، سىرىنىڭشىپ، تىنىمىسىز جىمىرلايدۇ. زارىقىش، تەلپۈنۈش ۋە لىق تەكلىماكان ئۆزىنىڭ سېھىرلىك جىمىرلاشلىرى بىلەن دەھشەتلىك كىشىلەرنىڭ قەلبىسىگە تاشلىنىش ئىلكىدە، ۋۇجۇدى پارلاپ تۇرغان قۇياشتىنمۇ بەكرەك شەتلىك قۇم بورانلىرى ئارقىلىق ئاشۇ ئاددىي كىشىلەرنىڭ قەلبىگە ئىللىق توپا ھىددەك ئاق كۆڭۈللۈك، ساددىلىق، كۆزەمدىلا تولۇشقا باشلىغان يالىڭاچ بەدىنىگە قارايدۇ. قۇمنى كولاپ يەتمەس جەزىرىدەك چەكسىزلىك ئانا قىلغانىدى. يەنە بىر تەرەپىدىن ئاسسىل قىلغان نەم ئورەككە پىلتىڭلاپ تۇرغان يۇمران كۆكىسىنى تىن، ناچار مۇھىت، پىنھانلىق ۋە جاھاندىن خالىي تۇرمۇش قىدۇ... ئۇنىڭ قىزلىق ۋۇجۇدى ئاجايىپ شېرىن تۇيغۇلارغا ئۇلارنىڭ روھىي دۇنياسىغا بۇرۇختۇملۇق، نادانلىق، قاششاقلىق ئۇمۇلۇپ، پۈتكۈل روھىي دۇنياسى تەكلىماكان بىلەن بىرلىك ۋە مەنىۋى گادايللىقنىڭ ئۇرۇقىنى چوڭقۇر تېرىغانىدى. شۇڭا، سې كېتىدۇ... مانا بۇ ئەختەم ئۆمەرنىڭ قەلىمى ئاستىدا

بۇ جايدىكى كىشىلەر گويا تەكلىماكان بىلەن بىر گەۋدە بولۇپ كەتكەندەك، ئۆزلىرىنىڭ ھەربىر تىنىقىغىمۇ جەزىرە روھىنى يوشۇرغانىدى. ئۇلارنىڭ چۆيۈندەك قاتقان، تارشىدەك چېڭىغان ۋە كۆمۈردەك قارايدىغان جىسمىدا، پەقەت تەكلىماكان ئارقىلىقلا نامايان بولىدىغان چۆل روھى بار ئىدى. بۇ روھ - سۈكۈنات ئىچىدىكى شاۋقۇنغا، مۈگدەك ئىچىدىكى چۈشكە، ئاددىيلىق ئىچىدىكى گۈزەللىككە يانداشقان تەكلىماكان روھى ئىدى.

ئەختەم ئۆمەر ئەنە ئاشۇ تەكلىماكان روھىدىن تۇغۇلدى ۋە ئۇنىڭدىن ئوزۇق ئالدى، شۇنىڭدەك، ئىجادىيىتىدە ئاشۇ خىل جەزىرە روھىنى ئىپادە قىلدى.

... قۇمغاق توپىلىق يولدا ئوتتەك ئاپتاپ دەستىدىن چىلىق - چىلىق تەرگە چۆمۈلگەن، ناخشىسىنى ئوڭدا ئېيتىپ، ھارۋىسىنى ھەيدىگەن پېتى ياسىن مەدەك كېلىدۇ. ئۇنىڭ توپا كېچىپ تۇرغان يالىڭايغ پۇتلىرى، ئاپتاپتا قارايدىغان يۈزلىرى، كىرلەشكەن كىيىملىرى شۇنىڭدەك تەر ۋە ئاچچىق موخۇركا ھىدى گۈپۈلدەپ پۇراپ تۇرغان جىسمىدىن ئاجايىپ بىر خىل ئىپتىدائىي كۈچ ئەكس ئېتىپ تۇرىدۇ...

قاغىرىغان قۇملۇقتا ياپراقلىرى توپىغا مىلىنىپ تۇرغان پاكىز - پاكىز جىگدىلەر مۈگدەپ تۇرىدۇ. تۈرۈم - تۈرۈم قۇم بارخانلىرى گويا سانسىزلىغان تۆگە لوكىلىرىدەك، بىر - بىرىگە سىرىنىڭشىپ، تىنىمىسىز جىمىرلايدۇ. زارىقىش، تەلپۈنۈش ۋە لىق تەكلىماكان ئۆزىنىڭ سېھىرلىك جىمىرلاشلىرى بىلەن دەھشەتلىك كىشىلەرنىڭ قەلبىسىگە تاشلىنىش ئىلكىدە، ۋۇجۇدى پارلاپ تۇرغان قۇياشتىنمۇ بەكرەك شەتلىك قۇم بورانلىرى ئارقىلىق ئاشۇ ئاددىي كىشىلەرنىڭ قەلبىگە ئىللىق توپا ھىددەك ئاق كۆڭۈللۈك، ساددىلىق، كۆزەمدىلا تولۇشقا باشلىغان يالىڭاچ بەدىنىگە قارايدۇ. قۇمنى كولاپ يەتمەس جەزىرىدەك چەكسىزلىك ئانا قىلغانىدى. يەنە بىر تەرەپىدىن ئاسسىل قىلغان نەم ئورەككە پىلتىڭلاپ تۇرغان يۇمران كۆكىسىنى تىن، ناچار مۇھىت، پىنھانلىق ۋە جاھاندىن خالىي تۇرمۇش قىدۇ... ئۇنىڭ قىزلىق ۋۇجۇدى ئاجايىپ شېرىن تۇيغۇلارغا ئۇلارنىڭ روھىي دۇنياسىغا بۇرۇختۇملۇق، نادانلىق، قاششاقلىق ئۇمۇلۇپ، پۈتكۈل روھىي دۇنياسى تەكلىماكان بىلەن بىرلىك ۋە مەنىۋى گادايللىقنىڭ ئۇرۇقىنى چوڭقۇر تېرىغانىدى. شۇڭا، سې كېتىدۇ... مانا بۇ ئەختەم ئۆمەرنىڭ قەلىمى ئاستىدا

سزىلغان گۈزەل كارتىنا. بۇ كارتىنىدا، ساپ تەبىئەتنىڭ ھىدى، ئانا تەكلىماكاننىڭ سېھرى، ئادەم ئاتا بىلەن ھاۋا ئانىنىڭ ئىزلىرى بار.

دەرۋەقە، ئەختەم ئۆمەر تەكلىماكان ئوغلىغا خاس بىر روھ بىلەن، قۇم - جەزىرىگە ئورۇنۇپ ئۇخلاۋاتقان بۇ زېمىننىڭ ئىچكى قاتلىمىدىكى ھاياتنى جانلىق سۈرەتلەپ بەردى، خەلقىمىز - نىڭ دەرد - ئەلىمى، غەم - قايغۇسى، ئاچچىق يىغىسى ۋە تارام - تارام كۆز ياشلىرىنى ئۇن - تىنىسىز ئىچىگە يۇتۇۋاتقان تەكلىماكان چۆلىنىڭ باغرىنى ئېچىپ كۆرسەتتى. ئۇنىڭ ئەسەرلىرىدىكى تىترەۋاتقان قۇملۇق، مۈگدەۋاتقان بارخان، ئۇيۇق نۇرىغا چۆمۈلگەن يۇلغۇن ۋە كۆيۈۋاتقان زېمىن ھەرگىزمۇ نوقۇل ھالدىكى تەبىئەت تەسۋىرى بولماستىن، بەلكى خۇشاللىق بىلەن ئازاب، كۈلكە بىلەن يىغىدىن پۈتۈلگەن تەكلىماكان روھىدۇر. شۇڭا، ئەختەم ئۆمەر ئەسەرلىرىدىكى ئەڭ گۈزەل كارتىنىلار ئۇنىڭ تەكلىماكان رسالىسىنى ياكى چۆل روھىنى ئىپادە قىلغان دەقەقىلىرىدە كۆرۈلىدۇ.

ئۆز ۋاقتىدا، پىلىخانوۋ تولىستوي ئەسەرلىرى ئۈستىدە توختىلىپ: «تولىستويناڭ قەلىمى ئاستىدىكى تەبىئەت نوقۇل تەسۋىردە ئەمەس، بەلكى تىرىك، جانلىقلىقى بىلەن كىشىنى مەھلىيا قىلىدۇ. بەزى ۋاقىتلاردا، تەبىئەت گوپا ئۇنىڭ ئەسەرلىرىدىكى بىر پېرسوناژدەك كۆرۈنىدۇ...» دېگەندى. دەرۋەقە، ئەختەم ئۆمەرنىڭ ئەسەرلىرىدەمۇ بىز ئىنساننىڭ مەنئۇ دۇنياسى بىلەن چەمبەرچەس گىرەلىشىپ كەتكەن ساپ تەبىئەتنى ۋە ئۇنىڭ يالىڭاچ ھىدىنى ھېس قىلىمىز. ئەختەم ئۆمەرنىڭ ئەسەرلىرىدىكى سىرلىق چۆل - جەزىرە، جىمىرلاپ تۇرغان بارخانلار ۋە ئۇنى قىزدۇرۇۋاتقان تونۇردەك ئاپتاپ شۇنىڭدەك ئۇنىڭغا يانداشقان قۇرغاق توپا ھىدى ھەرگىزمۇ ئۆلۈك، تۇتۇق سىز ۋە سىدام تەسۋىر بولماستىن، بەلكى تارىملىقلارنىڭ مەنئۇ

دۇنياسى بىلەن جىپىسلىشىپ كەتكەن تەكلىماكان روھىدۇر. بىز بۇ روھنى فوتوگرافلارنىڭ سىن ئالغۇ لېنتىلىرى بىلەن رەسساملارنىڭ سىزغان رەسىملىرىدىن ئەمەس، بەلكى ئەختەم ئۆمەرنىڭ قەلىمىدىن كۆرەلىدۇق.

بولۇپمۇ ئەختەم ئۆمەرنىڭ «زېمىن، قارا ئادەملىرىڭگە!»، «قۇرتلاپ كەتكەن كۆل»، «ئاھ، رەھىمسىز دەريا!» قاتارلىق بىر تۈركۈم ئەسەرلىرىنى ئوقۇغىنىمىزدا، بىر خىل گۈپۈلدەپ بۇرۇپ تۇرغان تەكلىماكان روھىنى ھېس قىلىمىز. «قۇرتلاپ كەتكەن كۆل»دىكى نۇسرەتنىڭ قۇمغا يالىڭاچ كۆكسىنى يېقىپ، ارقىش ئىچىدە ياسىن مەدەكنى كۈتۈپ تۇرغان چاغدىكى مۇرەككەپ روھى ۋە پىسخىك ھالىتىنى ئوقۇغىنىمىزدا، ئىختىيارسىزلا ئايتماتوۋنىڭ «جەمىلە» ناملىق ئەسىرىدىكى تولۇن ئاي بۇلۇپ تۇرغان تالاس يايلىقىدا، دانىيارنىڭ ناخشىسىدىن مەست بولغان گۈزەل جەمىلەنى كۆز ئالدىمىزغا كەلتۈرىمىز. مانا بۇ ئەختەم ئۆمەر ئەسەرلىرىدىكى ھەقىقىي تەكلىماكان كۈيى، ئادەتتىكى تەبىئەت بىلەن بىرلىشىپ كەتكەن ئىنسان گۈزەللىكى.

ئەختەم ئۆمەر ئۆز ئەسەرلىرىدە يەنە دەۋرىمىزدىكى ئىنتايىن ۋەھىم بولغان تەبىئەت مەسىلىسى - ئېكولوگىيەلىك تەڭپۇڭسىزلىقنىڭ ۋەيران بولۇشىنى ئەكس ئەتتۈردى. ئۇ بۇ تېمىنى قۇرۇق ۋەزخانلىق ۋە جەڭگىۋار شوئار بىلەن ئەمەس، بەلكى يۈكسەك بەدىئىي ماھارەت بىلەن، تراگېدىك توقۇنۇشلارنى ئېچىپ چىقىرىش ئارقىلىق يورۇتتى. ھەممىگە مەلۇمكى، تارىم ۋادىسىنىڭ ۋەيران بولۇشى - كۈنگە يامانلىشىپ كېتىۋاتقان ئېكولوگىيەلىك مۇھىتنىڭ نەتىجىسىدۇر. ئەختەم ئۆمەرنىڭ ئەسەرلىرىدەمۇ بىز ئىنساننىڭ مەنئۇ دۇنياسى بىلەن چەمبەرچەس گىرەلىشىپ كەتكەن ساپ تەبىئەتنى ۋە ئۇنىڭ يالىڭاچ ھىدىنى ھېس قىلىمىز. ئەختەم ئۆمەرنىڭ ئەسەرلىرىدىكى سىرلىق چۆل - جەزىرە، جىمىرلاپ تۇرغان بارخانلار ۋە ئۇنى قىزدۇرۇۋاتقان تونۇردەك ئاپتاپ شۇنىڭدەك ئۇنىڭغا يانداشقان قۇرغاق توپا ھىدى ھەرگىزمۇ ئۆلۈك، تۇتۇق سىز ۋە سىدام تەسۋىر بولماستىن، بەلكى تارىملىقلارنىڭ مەنئۇ

جايدىكى كىشىلەرنىڭ روھىي دۇنياسىنىمۇ قۇرۇغداپ، مەنبۇيىد-
تىنى چىرىتماقتا ئىدى. «قۇرتلاپ كەتكەن كۆل» دىكى ئاياغقۇم-
لۇقلارنىڭ پاجىئەسى - دەل تەكلىماكاننىڭ پاجىئەسىدۇر. ئەخ-
تەم ئۆمەر بۇ نۇقتىدا، ناھايىتى ماھىرلىق بىلەن، قاغىرىغان
قۇملۇقنى گادايلقنا قالغان ئىنسان روھىيىتى بىلەن ئورگانىك
باغلىدى.

دەرۋەقە، ئادەم بىلەن تەبىئەتنىڭ مۇناسىۋىتى بىر - بىرىگە
قارشى ۋە زىددىيەتلىك بولماستىن، بەلكى بىر - بىرىنى تەقەززا
قىلىدىغان ۋە بىر - بىرىنى تولۇقلايدىغان مۇناسىۋەتتۇر. بىراق،
ئىنسانلارنىڭ تەبىئەتكە قىلغان ھەددىدىن ئارتۇق ھۇجۇملىرى
ئىنسان بىلەن تەبىئەتنى مىسلىسىز دەرىجىدە ياتلاشتۇرۇۋەتتى.
خۇددى ئېنىگېلس ئېيتقاندەك: «ئادەملەرنىڭ تەبىئەت ئۈستىدىن
قىلغان غەلبىسى ئاخىرقى ھېسابتا ئۇلارنى ئارتۇقى بىلەن جازا
لىدى». شۇڭا، بۈگۈنكى دۇنيا ئەدەبىياتىدا، يادرو ئۇرۇشىنىڭ
تەھدىتى بىلەن بىر ۋاقىتتا، كۈنسېرى بۇزۇلۇۋاتقان ئېكولوگىيە
مەسىلىسىمۇ دۇنياۋى تېما سۈپىتىدە ئەكس ئەتتۈرۈلۈشكە باشلى-
دى. ئەختەم ئۆمەر بىر سەنئەتكارغا خاس مەسئۇلىيەت تۇيغۇسى
بىلەن، ئۆز ئەسەرلىرىدە، مىللىتىمىز چوقۇم كۆڭۈل بۆلۈشكۈچ
تېگىشلىك تەكلىماكان پاجىئەسىنى ئىپادە قىلدى ھەمدە قاغىرى-
ۋاتقان تەكلىماكاندا، ئادەم بىلەن تەبىئەتنىڭ مۇناسىۋىتى ھەققىدە
قايتا ئويلىنىش لازىملىقىنى، سۇسىزلىقتىن ئېچىرىلغان تەكلى-
ماكان قۇملۇقىنىڭ بىزنىڭ گەۋدىمىز، قۇرۇۋاتقان تارىم دەريازىمىن، قارا
سىنىڭ تومۇرلىرىمىزدىكى ئىسسىق قېنىمىز، ۋەيران قىلىنىۋاتقان
قان تەبىئىي ئورمانلارنىڭ كىيىم - كېچىكىمىز ئىكەنلىكىنى تەبىئەتلىك يارىتىلىشى، ئۇيغۇر ئەدەبىياتىدا ھەقىقىي پېرسوناژ
يېڭىۋاشتىن ئەسكەرتتى. ئۇ يەنە ئاجىزلاپ كېتىۋاتقان تەكلىما-
كان تىنىقىغا مىللىتىمىز روھىنىڭ ھالسىرىشى يوشۇرۇنغانلىقى-
نى، تەكلىماكان پاجىئەسىنىڭ ئۆز ماھىيىتى بىلەن مىللىتىمىز
پاجىئەسى ئىكەنلىكىنى ئاگاھلاندۇردى.

2. ھەقىقىي مەنىدىكى ئادەم ۋە تراگېدىيە
ھەممىگە مەلۇمكى، ئادەم - ئەدەبىياتنىڭ ئاساسلىق ئوب-
يېكتى ۋە مەڭگۈلۈك تېمىسى. تېخىمۇ توغرىراق قىلىپ ئېيتقاندا،
ئادەبىيات - ئادەمشۇناسلىقتۇر.

يېڭى دەۋر پروزىچىلىقىمىزغا نەزەر تاشلىساق، تۈرلۈك سى-
ياسىي بورانلار، ئىجتىمائىي ئىنقىلابلار ۋە خىلمۇخىل داۋالغۇش-
لار نەتىجىسىدە، ئەدەبىياتىمىز ۋە ئۇنىڭدا يارىتىلغان ئادەملەر
ئوبرازىنىڭ سىياسىي خاھىشلار ئۈچۈن خىزمەت قىلىدىغان، جاز-
سىز، ئۆلۈك، زامانغا ماسلاشقان ساختا ئادەملەر ئوبرازى ئىكەن-
لىكىنى چوڭقۇر ھېس قىلىمىز. بۈگۈنكى كۈندە، بۇ خىلدىكى
ئەسەرلەر ئۆزىنىڭ قىممىتىنى ئاللىقاچان يوقاتتى، كىشىلەر تە-
پىدىن ئۇنتۇلۇپ كېتىلدى. . . ئەدەبىياتىمىز ئۆز مەقسىتى
بولغان ئادەم ئۈستىدە توختاۋسىز ئىزدەندى ۋە ئاخىرقى ھېسابتا
ھەقىقىي ئادەمنى يېزىش ۋە يارىتىش زۆرۈرلىكىنى تونۇپ يەتتى.
«ھەقىقىي سەنئەت قىممىتىگە ئىگە
زىمان ۋە ماكاننىڭ چەكلىمىلىرىدىن ھالقىپ ئۆتۈپ،
ھەر قانداق دەۋر ۋە ھەر قانداق مىللەت ئۈچۈن مەڭگۈلۈك بەدىئىي
بىلەن، ئۆز ئەسەرلىرىدە، مىللىتىمىز چوقۇم كۆڭۈل بۆلۈشكۈچ
بىرەلەيدۇ». ئەدەبىياتىمىز مانا مۇشۇنداق ھەقىقىي ئەسەر-
لەرگە تەقەززا بولۇپ تۇرغاندا، ئەختەم ئۆمەر ئۆزىنىڭ ئىجادىيە-
بىلەن پروزىچىلىقىمىزغا يېپيېڭى رەڭ بەردى.

ئەختەم ئۆمەرنىڭ دەسلەپكى مەزگىللىرىدىكى ئىجادىيىتىدە،
قارا ئادەملىرىگە! ناملىق پوۋېستى ناھايىتى مۇھىم
بولۇپمۇ پوۋېستتىكى جامال ئوبرازىنىڭ مۇۋەپپە-
ئىيەتلىك يارىتىلىشى، ئۇيغۇر ئەدەبىياتىدا ھەقىقىي پېرسوناژ
مەيدانغا كەلگەنلىكىدىن دېرەك بەردى. چۈنكى، ئۆي-
يىللاردا زۇنۇن قادىرنىڭ قەلىمى ئاستىدە
يارىتىلغان مەتنىياز ئوبرازىدىن باشقا، قېنى ۋە گۆشى بار
رۈكەرەك ئوبرازلار يېزىلمىغانىدى. ئەختەم ئۆمەر ناھايىتى زور

دادىلىق بىلەن، رەسسام جامال ئوبرازىنى چۆرىدىگەن ھالدا، پاتمە، خۇمارخان، ھېكىم چورۇقلارنىڭ ئۆزىگە خاس بەدىئىي ئوبرازىنى يارىتىپ بەردى.

ئەسەردىكى جامال ئەينى يىللاردا بېيجىڭ گۈزەل سەنئەت شۆبەسىدە ئالىي تەربىيە كۆرگەن، «كاستيوم - بۇرۇلكا كىيىم، گالىستوك تاقىغان»، ئۈمىدلىك ياش ئىدى. ئۇ شۇ چاغلاردا، پۈتكۈل زېھنىنى ئۆز كەسپى - رەسسامچىلىققا بېغىشلايدۇ. ئۇستازنىڭ ھۆرمىتى ئۈچۈن، گۈزەل رۇس خېنىمنىڭ مۇھەببىتىنى رەت قىلىدۇ. بىراق، ئۇزۇنغا بارمايلا، «مەدەندە يەت ئىنقىلابى» باشلىنىپ، جاھاننى مالىمانچىلىق قاپلايدۇ. يەتكۈچە ئۇرۇپ - سوقۇلغان جامال ئۇدۇل يۇرتى تەكلىماكان قوينىغا قايتىپ كېلىدۇ. ئەپسۇس، بۇ يەردىكى قۇيۇن تېخىمۇ دەھشەتلىك ئىدى. ئاچارچىلىق، ۋەھىمە ۋە قالايمىقانچىلىق ھەممە يەرنى قاپلىغانىدى. ھەممە نەرسىدىن مەرھۇم بولغان جامال، بىر چاغلاردا ئۆزى ياخشى كۆرگەن، لېكىن بىرقانچە جىڭ تېرىق ئۈچۈن ئار - نومۇسىنى سېتىشقا مەجبۇر بولغان پاتمە بىلەن توي قىلىدۇ. ئۇنىڭ ۋۇجۇدى خورلۇق ۋە قىساس ئوتى بىلەن تولدۇ. لېكىن، چىقىش يولى تاپالماي يەنە چۈشكۈنلىشىدۇ. كېيىنچە، جامال ماۋزېدۇڭنىڭ رەسىمىنى سىزىپ داڭ چىقىرىدۇ ۋە بىردىنلا «سېسىق زىيالى» دىن چوڭ ئەترەتنىڭ شۇجىلىقىغا ئۆستۈرۈلىدۇ. شۇنىڭدىن باشلاپ، ئۇنىڭ ۋۇجۇدىدا جۇغلىنىپ قالغان مەنىۋى كېسەللىكلەر قۇتراشقا باشلايدۇ. ئۇنىڭ قىلمىغان ئەسكىلىكى قالمايدۇ. ئەينى ۋاقىتتا، بىرقانچە جىڭ تېرىق بەدەلگە ئۆز سۆيگۈنى پاتمەنىڭ نومۇسىنى بۇلغىغان ئەترەت ئامبارچىسى ھېكىم چورۇقنى يىراققا ھاشارغا پالتۇيىتىپ، ئۇنىڭ خوتۇنغا كۆز تىكىدۇ، شۇنداقلا، بىرقانچە قاپ سەرەڭگە بىلەن بىر - ئىككى مېتىر چېبەرقۇت بەدىلىگە، خۇماخاننى دەپسەندە قىلىدۇ. ئەپسۇس، جامالنىڭ سەلتەنتىمۇ ئۇزاققا بارمايدۇ. ئۇ خەلقى

ئالەم ئالدىدا رەسۋا بولۇپ، قولغا ئېلىنىدۇ. بىرقانچە يىللار تۈرمىدە يېتىپ، بوشانغاندىن كېيىن قايتىپ كېلىدۇ. بۇ چاغدا، جاھان پۈتۈنلەي ئۆزگىرىدۇ. جامالمۇ بۇ ئېقىمغا ئەگىشىپ، يەنە ياشاشقا باشلايدۇ، تىنىمىسىز يۇقىرىغا يامىشىدۇ. . .

دىمەك، جامال ئوبرازى كۆپ قىرلىق، مۇرەككەپ ۋە ئۆز-گىرىشچانلىققا ئىگە ئوبراز. ئۇنىڭ روھىي دۇنياسىدا، گۈزەللىك بىلەن خۇنۇكلۇك، ياخشىلىق بىلەن يامانلىق، يورۇقلۇق بىلەن قاراڭغۇلۇق تەڭ مەۋجۇت. كىتابخانلار گاھىدا جامالغا ھېسداشلىق قىلىپ ئىچ ئاغرىتسا، گاھىدا ئۇنىڭدىن نەپرەتلىنىدۇ. ئەختەم ئۆمەر بۇ ئەسىرىدە، «ئىجابىي»، «سەلبىي» دەپ ئايرىپ كەلگەن پېرسوناژلار قېلىپىنى دادىلىق بىلەن بۇزۇپ تاشلاپ، ئۆزىگە خاس ئادەم ئوبرازىنى ياراتتى. ئۇنىڭ قەلىمى ئاستىدا يارىتىلغان جامال ئوبرازى - ئىنسان خاراكتېرىنىڭ قېلىپىغا چۈشمەيدىغان، تۇراقسىز، تىنچسىز ۋە زىددىيەتلىك تەرەپلىرىنى ئاشكارىلاپ قويدى. يازغۇچى مۇئەييەن قارائىملىققا ۋە خاھىشچانلىققا ئىگە «تىپىك شارائىت ئىچىدىكى تىپىك پېرسوناژ ئوبرازى» نى يارىتىش ئۈچۈن ئەمەس، بەلكى ئادەمنىڭ ئادەم بولۇش جەريانىدىكى مۇرەككەپ ھايات تەقدىرى ئۈستىدە ئىزدەندى. قاتمال، ئۆلۈك، قېتىپ قالغان، سۈنئىي رامكىلاردىن ھالقىپ ئۆتۈپ، ئىنسان تەبىئىتىنىڭ بىز تونۇپ يەتمىگەن يوشۇرۇن ماھىيەتلىرىنى ئېچىپ بەردى. بىز پوۋېستنىڭ پۈتكۈل جەريانغا نەزەر تاشلىساق، جامال ئوبرازىنىڭ يارىتىلىشىدا يېتەرلىك ئېنىرگىيەنىڭ بارلىقىنى، ئۇنىڭ خاراكتېرىنىڭ تەبىئىي ۋە تەدرىجىي يېتىلگەنلىكىنى، كىتابخانلارنىڭ بەدىئىي ھەزىمىنىڭ ئۇنى پۈتۈنلەي سىغدۇرالايدىغانلىقىنى چوڭقۇر ھېس قىلىمىز. جامالنىڭ خاراكتېرىدىكى دەسلەپكى ساپلىق ۋە غۇبارسىزلىقنىڭ كېيىنچە مەنىۋى كېسەللىك ۋە چىرىكلىككە ئورۇن بېرىشى يازغۇچىنىڭ قەستەن ئورۇنلاشتۇرۇشى ئەمەس، بەلكى ئەينى چاغدىكى دەۋر

ئەسەردىكى پائىمە، خۇماخان ۋە ھېكىم چورۇقلارمۇ مۇرەك-كەپ ۋە زىددىيەتلىك پېرسوناژلاردۇر. بولۇپمۇ ھېكىم چورۇق ئوبرازى بىزنى چوڭقۇر ئويغا سالدى. ئۇ باشتا، ئۆزىنىڭ «ئام-بارچى» بولۇشتەك ئەۋزەل ئورنىدىن پايدىلىنىپ، پائىمەگە ئوخ-شاش قانچىلىغان قىز - چوكانلارنى دەپسەندە قىلىدۇ، ئۇلارنىڭ غۇبارسىز قەلبىدە ساقايماس جاراھەتلەرنى قالدۇرىدۇ. . . شۇڭا، بىز ئۇنىڭغا قاتتىق نەپەرەتلىنىمىز، ئوچ بولىمىز. بىراق، يازغۇ-چى ئۆز تەسەۋۋۇرىدىنمۇ ھالقىپ، ھېكىم چورۇقنى بىردىنلا خورلۇقتا، زىيانكەشلىككە دۇچار قىلغاندا، بىز ئىختىيارسىز ئۇنىڭغا ئىچ ئاغرىتىپ قالىمىز. ھېكىم چورۇقنىڭ خورلۇق ۋە ئازاب ئىلىكىدە، تەكلىماكان قوينىغا ئەسەبىيلەرچە يۈگۈرۈپ، ئەڭ ئاخىرى كۆزدىن غايىپ بولغان كۆرۈنۈشلەرنى ئوقۇغىنىد-مىزدا، ئۇنىڭغا قاتتىق ھېسداشلىق قىلىمىز. دېمەك، يازغۇچى ھېكىم چورۇق ئوبرازىغا «سېپى ئۆزىدىن سەلبىي شەخس» دېگەن رامكا بىلەن ئەمەس، بەلكى ئەڭ ئالدى بىلەن «ئادەم» لىك نۇقتى-دىن مۇئامىلە قىلغان، ھەرقانداق ئادەمدە، خۇشاللىقتىن شادلى-نىش تۇيغۇسى بىلەن خورلۇقتىن ئازابلىنىش كەيپىياتىنىڭ مەۋ-جۇتلۇقىنى، ئىنساننىڭ تەبىئىتىگە تامغا بېسىشنىڭ مۇمكىن ئەمەسلىكىنى تەكىتلىگەن. شۇڭا، ئەختەم ئۆمەرنىڭ پېرسوناژ-لىرىدىكى كۆپ قىرلىق، تۇراقسىز خاراكتېر بىزنىڭ ئېستېتىك تەسىراتىمىزنىمۇ ئۆز گىرىشچانلىققا ۋە مۇرەككەپلىككە ئىگە قىلى-دۇ.

1989 - يىلى، ئەختەم ئۆمەر ئۆزىنىڭ بۆسۈش خاركتېر-لىق يەنە بىر مۇھىم پوۋېستى «قۇرتلاپ كەتكەن كۆل» نى ئېلان قىلدى. «قۇرتلاپ كەتكەن كۆل» نىڭ ئېلان قىلىنىشى، ھەقىقىي ئەختەم ئۆمەرنىڭ دۇنياغا كەلگەنلىكىنى جاكارلىدى. يازغۇچى بۇ ئەسىرىدە تەكلىماكان باغرىدىكى كىچىككىنە

يېزا - ئاياغقۇمنى ۋە ئۇنى مەۋجۇتلۇق كاپالىتىگە ئىگە قىلىپ تۇرغان بابكارنىڭ كۆلىنى مەركەز قىلىپ، بىر قاتار تراگېدىك زىددىيەت - توقۇنۇشلار ئارقىلىق، كىشىلەرنى ئويلىنىشقا مەج-بۇر قىلىدىغان ھايات رېئاللىقىنى ئېچىپ بەرگەن. شۇنىڭ بىلەن بىر ۋاقىتتا، يازغۇچى بىر يۈرۈش ئۆزگىچە پېرسوناژلار ئوبرازىد-نى يارىتىپ، ئەدەبىياتىمىزدا ساقلىنىپ كېلىۋاتقان بەدىئىي ئوب-راز يارىتىشتىكى قېلىپچىلىقنى يەنە بىر قېتىم بۇزۇپ تاشلى-دى.

بىز ئەسەرنى ئوقۇغىنىمىزدا، نۇسرەتنىڭ بىغۇبار قەلبى-نىڭ، ھەشمەتلىك كۆرۈنۈشلەردە ئەمەس، بەلكى ئاددىي، توپا ھىدى پۇراپ تۇرغان، تەبىئەت بىلەن تۇتۇشۇپ كەتكەن مۇھىتتا ئاشكارا بولغانلىقىنى ھېس قىلىمىز. ئۇنىڭ ئاددىي چىت كۆڭ-لىك كىيىپ، جىگدىلىكتە ياسىن مەدەكنىڭ يولىغا تەلمۈرۈپ تۇرۇشى، ئەتىگەن قويۇۋالغان ئوسمىسىنىڭ تەر بىلەن يۇيۇلۇپ كېتىشى، نەم قۇمغا قىزىغان يۇمران كۆكسىنى يېقىپ، ئەزەل-دىن ھېس قىلىپ باقمىغان تاتلىق ھېسلارغا چۆمۈلۈشى، ياسىن مەدەك بىلەن قىلىشقان ئاددىي ئەمما كۆڭۈللۈك سۆھبىتى بىزنى شۇنچىلىك ھاياجانغا سالدىۋىكى، بىز تۇنجى قېتىم ھەقىقىي گۈ-زەللىكنىڭ ئاددىيلىق ۋە تەبىئىيلىكتە ئىپادىلىنىدىغانلىقىنى ھېس قىلىمىز. يەنە بىر تەرەپتىن، نۇسرەت دۇچ كەلگەن پاچى-ئەدىن يۈرەك باغرىمىز لەختە - لەختە قان بولۇپ، ئازابلىق سۈكۈتكە چۆمۈمىز ۋە ئۆز خەلقىمىز، تەقدىرىمىز ئۈستىدە قايتىد-دىن ئويلىنىشقا مەجبۇر بولىمىز.

ياسىن مەدەك ئوبرازىمۇ ئەسەردىكى ئەڭ مۇۋەپپەقىيەتلىك يارىتىلغان ئوبرازلارنىڭ بىرىدۇر. ئۇ ئاجايىپ ئۇلۇغۋار، سۆلەت-لىك ۋە ھەممىنى ھەيران قالدۇرىدىغان غايىۋى قەھرىمان ئە-مەس، بەلكى ئاددىي بىر يېزا يىگىتى. ئۇنىڭ ئاپتاپتا قارايدىغان ۋە گۆپۈلدەپ تەر پۇراپ تۇرغان ۋۇجۇدىدا، ئىنسانىيەتنىڭ بىر

خىل ئىپتىدائىي تەبىئىتى ياكى ئەرلەرنىڭ ئۆڭكۈردە ياشىغان يىراق دەۋردىن قېپقالغان يوشۇرۇن پىسخىك تامغىسى بار. ئۇ، خوتۇن - بالىسى بار تۇرۇقلۇق، يەنە نۇسرەتنى ياخشى كۆرىدۇ، روزا تۇتقان تۇرۇقلۇق، نۇسرەتنى سۆيۈۋالىدۇ ۋە ئۇنى ئالىمەن دەپ ۋەدە بېرىدۇ. يۇرتىمۇ يۇرت چۆرگىلەپ قىمار ئوينىيدۇ. مانا مۇشۇ تەپسىلاتلار ياسىن مەدەكنىڭ ئوبرازىنى مەلۇم جەھەتتە يورۇتۇپ بەرسىمۇ، لېكىن ئۇنىڭ ھەقىقىي خاراكتېرى سىدىق بايچەك بىلەن سوقۇشقاندىن كېيىن ئايان بولىدۇ. ئۇنىڭ سىدىق بايچەكنىڭ خوتۇنىدىن ئۆچ ئېلىشى ۋە «ئەرلىك غۇرۇرى» نى ئاقلىشى، نۇسرەتكە بولغان مۇھەببىتىدىن ئۈستۈن كېلىدۇ، نەتىجىدە، ئۆلۈم يولىنى تاللايدۇ. دېمەك، ياسىن مەدەك ئۆز ئۆلۈمى ئارقىلىق ئۆزىنىڭ ھەقىقىي «ئادەم» لىكىنى نامايان قىلىدۇ.

ئەسەردىكى مۇھەممەتئىمىن سەيدىن ئوبرازى «بابكارنىڭ كۆلى» دىكى ھەقىقىي تراگېدىيىنىڭ ئاشكارىلىنىشىنى ئىلگىرى سۈرىدۇ. ئۇنىڭ ھاشىرخاننى قۇتۇلدۇرۇپ قېلىش ئۈچۈن، ئۇنىڭ ئاتا - ئانىسىنىڭ ئۆيىگە بېرىشى ۋە تىل - ئاھانەتكە ئۇچرىشى، ھېچكىم بېرىشقا جۈرئەت قىلالمىغان كېپەك شياڭجاڭنىڭ قېشىغا بېرىشى، ئۇزۇن يىللاردىن كېيىن، ئايالى ھەمىشەرخاننى تۇيۇقسىزلا باغرىغا چىڭ بېسىپ يىغلىشى، ئۇنىڭدىكى بىر خىل ئىسيانكارلىق روھىنى ئىپادە قىلىشىمۇ، لېكىن ھەقىقىي مۇھەممەتئىمىن سەيدىن ئەسەرنىڭ يېشىمدا ئاشكارا بولىدۇ. ئۇ ئۆز خاراكتېرىدىن ھالقىشتەك روھ ئارقىلىق، «بابكارنىڭ كۆلى» بويىدىكى ھېكايىنى تراگېدىيىلىك گۈزەللىكنىڭ يۈكسەكلىكىگە ئېرىشتۈردى، قىپپالغىچ ھالەتتە، «بابكارنىڭ كۆلى» گە سىدى ۋە ئىنساننىڭ بىزنىڭ ئەدەبىياتىمىز تونۇپ يەتمىگەن يوشۇرۇن نامايەندىلىرىنى ئاشكارىلىدى.

دېمەك، ئەختەم ئۆمەر ئۆز ئەسەرلىرىدە تراگېدىيىدىن ئىبارەت

رەت بۇ يۈكسەك ئاغنى چوڭقۇر ئىپادە قىلدى ۋە ئۇنى ئۆز پېرسوناژلىرىنىڭ تەقدىرى بىلەن چەمبەرچەس يۇغۇرۇۋەتتى. ئۇ، مەخسۇس تراگېدىيە يېزىپ، كىتابخانلارنىڭ كۆزىنى ياشلاش ئۈچۈن ئەمەس، بەلكى تارىم بويىدىكى ئۇيغۇر ھاياتىنى مانا مۇشۇنداق توقۇلما چىنلىقى ئىچىگە ئەكىرىپ، تەكلىماكان روھىنىڭ بىزگە مەلۇم بولمىغان قاراڭغۇ بوشلۇقلىرىنى ئېچىپ بەردى. مۇشۇ مەنىدىن ئېيتقاندا، ئەختەم ئۆمەر ئەسەرلىرىنىڭ بەدىئىي مۇۋەپپەقىيىتى ئۇنىڭ ھەقىقىي مەنىدىكى ئادەم بىلەن ھەقىقىي مەنىدىكى تراگېدىيىنى ئىپادە قىلالغانلىقىدىندۇر.

3. زاغرا تىل ۋە سىدام تەسۋىر

ئەدەبىي ئەسەرلەر ئىنسان روھىيىتىنى ۋە ئۇنىڭ ئىچكى قاتلىمىنى يورۇتۇپ بېرىشتە، باشقا ھەرقانداق پەن قانداق بولالمىغان مۇمكىنچىلىككە ئىگە. بىز ئەختەم ئۆمەرنىڭ ئىجادىيىتىگە نەزەر تاشلىساق، ئۇنىڭ ئالاھىدە تىل ماھارىتىگە ئىگە يازغۇچى ئىكەنلىكىنى چوڭقۇر ھېس قىلىمىز. ئۇنىڭ ئەسەرلىرىگە يۈكسەك بەدىئىي رەڭ بېرىۋاتقان نەرسە - دەپدەبىلىك تىل، ئاجايىپ سۆز - ئىبارە ۋە ھەيۋەتلىك تەسۋىرلەر بولماستىن، بەلكى زاغرا تىل ۋە سىدام تەسۋىردۇر. شۇڭا، بىز ئەختەم ئۆمەرنىڭ ئەسەرلىرىدىكى بۇ خىل تىل بايلىقىدىن ھايانغا چۈمۈلىمىز.

ئەختەم ئۆمەر ئۆز ئەسەرلىرىدە، پېرسوناژلار خاراكتېرىنى يورۇتۇپ بېرىدىغان ھەرقانداق دېئالوگ، ئاپتور باياندا ئەمەس، بەلكى پېرسوناژلارنىڭ دېئالوگ - مونولوگلىرى ئارقىلىق بېرىدۇ. بۇ خىل ئەھۋال ئۇنىڭ پېرسوناژلىرىغا كۈچلۈك تەبىئىيلىك بېغىشلايدۇ. ئۇنىڭ ئەسەرلىرىدىكى پېرسوناژلار ئاددىي كىشىلەر، دېھقانلار ۋە تۆۋەن قاتلامدىكى ئىشچى - خىزمەتچىلەر بولغاچقا، ئۇلارنىڭ خاراكتېرىگە خاس زاغرا تىل ۋە سىدام تەسۋىر ئىشلىتىلگەن. بىز بۇ خىل تىلنى ئۇنىڭ ھەممىلا ئەسەرلىرىدە

رىدىن كۆرۈۋالالايمىز. مەسىلەن:
« — يائاللا، سەن... سەن بىر ئەرگە تەگسەڭ، خۇدا
خوش بولماسمىدى؟... »

— سىلى ئالاملا... ھ... ھ... ھ...
— ئاغزىڭنى چايقىۋېتىپ گەپ قىل، نەپسى بالا قانچىق.
سېنى ئالدىغانغا مەن قالدىممۇ؟ خۇدا ساقلا!
— ھىم... ھەممە ئادەمنىڭ سىلىنىڭ ئالتۇن كۆڭۈللىرىدەك
كۆڭلى بار. مۇشۇ قاسقان شەپكە بىلەن ئالا - بولماچ
كىيىملەرنى كىيىۋېلىپ، ئۆزلىرىنى ئاسماندا پەرۋاز قىلىپ ئۇ-
چۇۋاتقاندا، باشقا ئادەمنى يەردە پاقىدەك ئۆمىلەپ يۈرگەندەك
ھېس قىلىدىغان ئوخشايلا. بىلىپ قويسىلا، باشقىلارمۇ سىلىگە
ئوخشاش ئادەم.

— ھەي داپ يۈز، تولا كاسىلىدما، سەن زادى غىت قىسىپ
يۈرەمسەن يا ھەپسىدە يېتىپ پىتقا يەم بولامسەن؟
— ھىم، نوچىنىڭ گېپىگە قاراڭ!... »

مانا بۇ ئۇنىڭ «يۇلتۇزسىز كېچە» ھېكايىسىدىكى بىر پاھىد-
شە ئايال بىلەن ئاددىي ساقچى ئوتتۇرىسىدىكى سۆھبەت. يازغۇچى
بۇ ئىككى پېرسوناژنىڭ خاراكتېرىگە باب كېلىدىغان ئاددىي،
زاغرا تىل بىلەن ئۇلارنىڭ سۆھبىتىنى تەبىئىي راۋاجلاندۇرغان.
بولۇپمۇ يازغۇچىنىڭ «قۇرتلاپ كەتكەن كۆل» پوۋېستىدا،
يۈكسەك تىل ماھارىتى نامايان قىلىنغان.

نۇسرەتنىڭ «ئەتىگەن قويۇۋالغان ئوسمىسى تەر بىلەن يۇيۇ-
لۇپ، سۇس ئىزناسى قالغان» لىقى، ياسىن مەدەك «سۆيگەنگە
روزا بۇزۇلمايدۇ» دەپ، نۇسرەتنىڭ بويىدىن سۆيۈۋالغاندا،
نۇسرەتنىڭ «كۆكۈيۈن چاققان بايتالەك سەكرەپ»، ئاچچىق
ئارىلاش، ئاجايىپ ناز - كەرەشمە بىلەن: «سەتلىكىنى، توخۇ
پوقى» دەپ تىللىشى بىزنى ئاجايىپ ھايانغا سالىدۇ. يازغۇچى
ئەسەردە، ئاجايىپ ماھىرلىق بىلەن، پېرسوناژلارنىڭ دىئالوگىد-

رىنى جانلىقلىققا ۋە ئاددىيلىققا ئىگە قىلغان شۇنىڭدەك پېرسو-
ناژلار تىلىنى پىسخىكىلىق تۈسكە ئىگە قىلىش ئارقىلىق، ئۇلار-
نىڭ خاراكتېرىنى چوڭقۇر ئېچىپ بەرگەن.

يەنە بىر تەرەپتىن، گەختەم ئۆمەر ئۆز ئەسەرلىرىدە، ئاجا-
يىپ نازۇك سىدام تەسۋىر قوللاندى ۋە شۇ ئارقىلىق پېرسوناژلار-
نىڭ روھىي دۇنياسىنى خۇددى ئۇستا رەسسامدەك سىزىپ بەر-
دى. نۇسرەتنىڭ جىگدىلىكتە ياسىن مەدەكنى ئەسلەپ تۇرغان
ھالەتتىكى روھىي دۇنياسى بىلەن «بابكارنىڭ كۆلى» بويىدىكى
دولان مەشرىپىنىڭ كۆرۈنۈشلىرى ئەنە ئاشۇنداق تەبىئىي ۋە سى-
دام تەسۋىر ئارقىلىق بەدىئىي گۈزەللىككە ئايلانغان. ئۇنىڭدىن
باشقا، ئۇنىڭ ئەسەرلىرىدىكى ئىستىلىستىكىلىق ۋاستىلەر شۇند-
چىلىك يېڭى، شۇنچىلىك رەڭدار بولۇپ، كىشىگە مەڭگۈ ئۇنتۇل-
ماس تۇيغۇ بېرىدۇ.

(بۇ تېكىست شىنجاڭ ئۇنۋېرسىتېتىنىڭ پروفېسسورى ئا-
زات سۇلتاننىڭ دۆلەتنىڭ ئىجتىمائىي پەنلەر تەتقىقاتى بويىچە 8 - بەش
يىللىق پىلانغا كىرگۈزۈلگەن «بۈگۈنكى زامان ئۇيغۇر ئەدەبىياتى» ناملىق
كىتابىدىن ئېلىندى. 355 - 367 - بەتلەر.)

زېمېن، قارا ئادەملىرىڭگە!

(پوۋېست)

ئەي زېمېن، بۇرۇنۇڭ سەزمەس بولۇپ قالدىمۇ؟ سېسىقچىدىن لىقتىن كۆڭلۈڭ ئاينىمىدىمۇ؟ ئادەملىرىڭنىڭ گەپلىرى شۇنچىدىن لىك سىيلىق، چىرايلىق بولغان بىلەن ئۇلارنىڭ ھەربىر نەپىسىدىن سېسىق بۇس چىقىدۇ. ئادەملىرىڭدىن سېنىڭ ئۈستۈڭگە چۈشۈۋاتقان پاسكىنىچىلىقلار پۈتۈن جىسمىڭنى بولغىۋەتتى. ئا- دەملىرىڭ سېنىڭ ساپ ھاۋايىڭنى سۈمۈرۈۋېلىپ، قەلبىدە بولغىدىن ئىپ كەتكەن بۇسلارنى قويۇۋېتىۋاتىدۇ. زېمېن، بۇنى بىلىدىمۇ؟ بەلكى بۇنىڭغا ئىشەنمەيۋاتقاندىن. مانا، ئادەملىرىڭ سېنىڭ ئۈستۈڭگە دەسسەپ، بەدىنىدىن قويۇلغان سېسىق تەرلىرىنى ساڭا تۆكۈۋاتىدۇ. مانا، بۇ پاسكىنىچىلىقلار سېنىڭ كۆزۈڭنى كور، بۇرۇنۇڭنى سەزمەس، قۇلىقىڭنى گاس، ئاغزىڭنى تىلسىز، پۈ- تۈڭنى پالەچ ئادەمگە ئوخشىتىپ قويدى. مەيلى، ئاڭلا ياكى ئاڭلىما، مەن بار ئاۋازىم بىلەن توۋلاپ باقاي: «زېمېن، قارا ئادەملىرىڭگە!»

ئەي زېمېن، قارىغىن: سېنىڭ بۇنچىلىك ھالغا كېلىپ قېلىشىڭنى ئادەملىرىڭنىڭ بىۋاپالىقىدىن ئەمەس، ئىلاجىسىزلىقىدىن بولۇۋاتىدۇ، دەپ جاۋاب بېرىمەن. بىقاۋۇل، ئارمانغا چۈشلۈك دەرمانى يوق، دەرد ئاستىدا مىجىقى چىققان ئادەملەر ئىلاجىسىز سېنى بولغايدۇ. ھەي زېمېن، دەرد ئېزىۋەتكەنلەر يىغلاۋېرىپ، كۆزىنىڭ يېشى قۇرۇدى. بېشىغا كۈن چۈشسە، يىغىنىڭ ئورنىغا سازاڭدەك مىدىرلاپ، پىلە قۇرۇتىدەك سۆڭەك-

سىز بولۇپ، بىر - بىرىنى يالاپ، بىر - بىرىنى شوراپ ياشاشنى ئۆگەندى. مەينەتچىلىك سېنىڭ ئۈستۈڭگە مانا شۇندىلا تېمىشقا باشلىدى.

زېمىن، مەن سېنى بۇلغاۋاتقان ئادەملىرىڭنىڭ كىچىككىنە سۈرىتىنى سىزىپ كۆرسەتمەكچى. سەن ئادەملىرىڭنىڭ سۈرىتىنى كۆرگىن!

1

ئون گەز ئۇزۇنلۇقتىكى ئاق يىپەك رەختكە ئاجايىپ بىر سۈرەت كەشتىلەندى. شۇ سۈرەتكە زېمىنمىزنىڭ ئەڭ گۈزەل جايلىرىنىڭ رەڭلىرى ماھىرلىق بىلەن بېرىلگەن. يېشىل يەرلەر، رى خۇددى پوستىدىن يېڭىدىن يېشىلپ چىققان يۇمران ياپراققا، يەڭگىل تەۋرىنىپ تۇرغان بۇلاق سۇلىرى خۇددى گۈزەل قىزلارنىڭ ئوماق كۈلكىسىگە ئوخشاش جىلۋىلىك ئىدى. ئەنە شۇ بۇلاق بېشىدىكى ئېچىنىشلىق مەنزىرە گويا ھازىرقى زامان ئوۋچىلىرىنىڭ ۋەھشىي يىرتقۇچلارغا چېقىلىشتىن قورقۇپ، بىچا رە، مەھكۇم مۆمىنلەرنى قىرغىن قىلغىنىغا ئوخشاش پاجىئە ئىدى. كۆرۈڭلار ئادەملەر، ۋەھشىلىك ئالدىدا كۆز پىلدىرلەپ تىپ قاراپ تۇرىدىغان ياكى ساقىپ چۈشۈۋاتقان قانغىمۇ قاراشقا پېتىنالمىدىغان قابىل تېنىڭلاردا پىلدىرلاپ تۇرغان ئاجىز قەلب كۆزۈڭلار بىلەن كۆرۈڭلار، ھەرگىز قورقماڭلار! بۇ رېئاللىق ئەمەس بىر سۈرەت، سۈرەت بولغاندىمۇ بىر خىيالىي سۈرەت. بىر بىچارە چىشى كېيىك بۇلاق بېشىغا ئوۋچى تەرىپىدىن قويۇلغان چوڭ بىر تۆمۈر قاپقانغا چۈشكەن بولۇپ، پۇتلىرىدىن سىرىغىپ چىققان قان بۇلاق سۈيىنى قىزىل رەڭگە كىرگۈزگەن. تىنىق بۇلاق سۈيى بىچارە كېيىكنىڭ بىگونناھ قېنى بىلەن بويالغان. كېيىك زېمىنغا تۇرۇلۇپ ھېچنەرسىگە ياكى ھېچبىر ئادەم-

2

گە دەخلى - تەرۇز قىلمىغاندى. بىراق ئۇنىڭ ئاشۇنداق يىرتقۇچ بولماي دۇنياغا تۆرەلگىنى ئۈچۈنلا، يىرتقۇچلار ئۇنى زېمىنغا چۈشكەن ئارتۇق نەرسە قاتارىدا بىر تەرەپ قىلىۋاتىدۇ. چىشى كېيىك قاپقاندا تولغىنىپ، يۇمران چۆپلەرنى چەپلىمەتكەن، ئەر-كەك كېيىك چوڭقۇر دەرد بىلەن ئۆز جۈپىنىڭ كۆز يېشىنى يالماقتا. ئۇنىڭ قارا سىياھدەك كۆزلىرى ئالتاغىل تۈسكە كىرگەن ئاسمانغا تىكىلگەندى. ئۇنىڭ بۇ قارىشى گويا بېشىغا چۈشكەن بۇ بەختسىزلىكتىن ئاللاغا نالە قىلىۋاتقاندىك كۆرۈنىدۇ. يەنە بىر قاراشتا، ئۆز بېشىغا مۇشۇ كۈننى سالغان رەھىم-سىز تەقدىرگە غەزەپ بىلەن قاراۋاتقاندىك، ئۇنىسىز شىكايەت قىلىۋاتقاندىك كۆرۈنىدۇ. بۇ ھەقىقەتەن زور بەختسىزلىك، چىدىغۇسىز بەختسىزلىك! بۇ تۇپراقنىڭ ئادەملىرى ئۆز جۈپىنى ھالاك بولسا، ئىككىنچى بىرسى بىلەن جۈپ بولۇپ خاتىرجەم ياشاۋىرىدۇ. ئەمما ماۋۇ كېيىكچۈ، كېيىك ئۇنداق قىلالمايدۇ. ئۇنداق قىلىش ئۇنىڭ تەبىئىتىگە يات. ئۇ ئەمدى ياشاشنى ئاياقلاشتۇرىدۇ. مانا، ئەرەك كېيىكنىڭ پىغانلىق نالىسى ئاڭلانغاندەك بولدى. قويۇق ئورمانلاردىن، يىراقتا كۆرۈنۈپ تۇرغان ئاق چوققىلاردىن، يېشىل جىلغىدىن، بۇلاق سۈيىدىن... كېيىكنىڭ ھەسرەتلىك نىداسىنىڭ دولقۇنىسىمان ئەكس ساداسى ياندى. كېيىك تىپىرىلدى، ئۆزىنى بۇنداق پاجىئەدە سىزغان رەسسامغىمۇ مۇلەنەت ئوقۇغاندەك بولدى. جۈپتىدىن ئايرىلىپ تىرىك ياشاشنى ھارام دەپ نالە قىلىۋاتقاندىك بولدى. رەسسامنىڭ يۈرىكى كېيىكنىڭ يۈزىدىكى ئۇنىسىز نالىنى چۈشەنگەندەك، بىردىنلا ئۇنىڭ قەلەم تۇتقان قولى تىترەپ كەتتى. قاپقارا بوياق بىردىنلا قاپقانغا چۈشۈپ تولغىنىپ ياتقان چىشى كېيىكنىڭ يېنىدىكى ئەرەك كېيىكىنى يۇتۇۋەتتى. چىشى كېيىكنىڭ يېنىدا بىردىنلا بىر قارا كۆلەڭگە پەيدا بولدى. رەسسامنىڭ قوللىرى بەزگەكتەك تىترىگىنىچە، ئۈزلۈكسىز ھەرىكەتلەنمەكتە. قارا كۆلەڭگە ئاس-

3

تا - ئاستا ئاق رەڭگە كىرىشكە باشلىدى. ئەمدى چىشى كېيىك گويا بۇ يەرگە ئوۋچى يېتىپ كەلگەندە ھەمراھى ئۆزىنى تاشلاپ قېچىپ كەتكىنىگە نەپرەت بىلەن قاراپ ياتقاندەك ئىدى. ئۇنىڭ بۇرۇن تۆشۈكلىرى غايەت چوڭايغانىدى، ئۇ راستىنلا نەپرەتلەندى. گەندەك ئىدى. ياق، ياق، بىردىنلا ئاقۇش رەڭ ئۈستىدە يەنە ئەركەك كېيىك پەيدا بولدى. دەسلەپ ئۇنىڭ بېشى پەيدا بولدى، كۆزى پەيدا بولدى. ئەنە كۆزى پەيدا بولدى. ئۇنىڭ كۆزى بايقى كۆرۈنۈشنىڭ ئەكسىچە، پۈتۈنلەي ھەيران قالارلىق دەرىجىدە ئۆزگەرگەن. مانا ئەمدى ئۇنىڭ كۆزلىرى شادلىق، خۇشاللىق بۇلىقىغا ئايلىنغانىدى. ئۇ نېمىگە شۇنچە خۇشاللانغاندۇر، چۈپتە-نى قۇتقۇزۇشنىڭ بىرەر ئامالىنى تاپقانمىدۇر؟ ياق، بۇ مۇمكىن ئەمەس، ھىيلىگەر ئادەملەرنىڭ قويغان قايىقىدىن كېيىكنىڭ ئامان قېلىپ ئۆزلىرىنى قۇتقۇزۇشى مۇمكىن ئەمەس، ئەمەس ئەركەك كېيىك بايا غايىب بولغاندا، ئوۋچىنىڭ ئالدىغا بېرىپ، كۆزلىرىدىن تارام - تارام ياش تۆكۈپ تۇرۇپ، ئۈنسىز ھالدا ئۇنىڭغا يالۋۇرغانمىدۇر؟ ياق، ئەسلا مۇمكىن ئەمەس! ياۋۇز ئوۋچى كېيىكنى كۆرگەن ھامان ئوقيانىڭ كىرىچىنى بولۇشىچە تارتىپ، كېيىكنى ئاتماي قويمايدۇ، كېيىكمۇ ئوۋچىغا يېلىنمايدۇ، ئۇ، ئوۋچىنىڭ رەھىمسىز يىرتقۇچ ئىكەنلىكىنى بىلىدۇ. ئادەملەرنىڭ ئۆزىنى كۆرگەندە ھامان يەۋىتىدىغانلىقىنى بىلىدۇ، ئەمەس ئۇ ھازىر نېمانچە خۇشال، ئاھ، ئەمدى كۆرۈڭلار، ئەمدى ئۇنىڭ ھەممە يېرى كۆرۈندى، ئەسلىدە، كۆكرىكىگە، بېقىنىغا ئوۋچىنىڭ ئىككى تال ئوقى سانجىلغان، قىزىل قان جۈپتىنىڭ قېنى بىلەن قوشۇلۇپ بۇلاق سۈيىگە قۇيۇلغانىدى. ئورمان ئاردىدىن رەھىمسىز ئوۋچىنىڭ يېرىم گەۋدىسى كۆرۈنۈپ تۇراتتى. دېمەك، ئەركەك كېيىك ئۆز ھەمراھى بىلەن مەڭگۈ بىرگە بولدى. دېغانلىقىدىن، ئادەملەرنىڭ ئۆتكۈر پىچاقلىرىدا تارتقۇشلاپ سولۇپ، ۋارقىشىپ تۇرغان قازانلىرىدا تەنلىرى بىرگە قايىنايدىغان.

لىقىدىن، چىشلىرىدا بىرگە چاپىلىدىغانلىقىدىن، قاراڭغۇ قور-ساقلىرىغا تىتىلىپ كىرگەندىمۇ بىرگە كىرىدىغانلىقىدىن، شۇ قاراڭغۇلۇق ئىچىدە، شۇ ئادەملەرنىڭ يۈرىكىنىڭ قانداقلىقىنى بىرگە كۆرىدىغانلىقىدىن خۇشال بولغانىكەن - دە! ئانا كېيىك ئەسلى يېڭىدىن دۇنياغا كۆز ئاچقان ئوغلاقلارغا ئوزۇقنى كۆپرەك بېرىش، بۇلاق سۈيىدىن كۆپ ئىچىپ، كۆكسىدىكى سۈتنى كۆپ پەيتىش ئۈچۈن بۇلاق بويىغا كەلگەنىدى. بىچارە ئوغلاقلار مەسۇم كۆزلىرىنى ئانا - ئانىسىنىڭ يولىغا ئىنتىزارلىق بىلەن تىكىپ، ئانا سۈتىگە تەشنا بولۇپ تۇرغاندا، ياۋۇز ئوۋچى ئۇلارنىمۇ تۇتار. ئادەملەر يامان، ھىيلىگەر. ئۇلارنى كېيىك ئىزىدىن ئىزدەپ بېرىپ تۇتىدۇ - دە، ئۇلارنىڭ يۇمران تەنلىرىنىمۇ لەززەت بىلەن چايناپ يۇتىدۇ. دېمەك، كېيىك ئوغلاقلارنىمۇ ئاتا - ئانىسى بىلەن چوڭ بەختسىزلىك ئىچىدە بەختلىك ئۇچرىشىدۇ...

رەسسامنىڭ قولى تالدى، كۆزى تالدى.

ئۇ قىچىشىپ كەتكەن تاقىر بېشىنى بىر سىيلىۋىدى، ئاشۇ ئېچىنىشلىق كۆرۈنۈشنى شەكىللەندۈرگەن بويىقلار تاقىر بېشىغا يۇقتى، ئۇنىڭ تۈكسىز بېشىغا يۇققان بويىق ئاشۇنىڭغا ئوخشاش بىر پاجىئەلىك سۈرەتنى ئىپادىلەپ بېرەلمىسىمۇ، لېكىن كىچىكىنە بولسىمۇ بىر كۆڭۈلسىزلىكنىڭ بېشىغا سايە تاشلىغان. لىقىنىڭ ئالدىن بىشارىتىدەك كۆرۈنەتتى.

- بۇ سۈرەت ئەجەپ مەنىلىك سىزىلىپتىغۇ؟

رەسسامنىڭ تايماقتەك ئورۇق، ئېگىز ئايالى ئۇنىڭ ئىشخانىدا سىغا كىرىپ، ھەم خۇشال ھەم ھەيران بولۇپ، ئىشخانىنىڭ بىر تېمىنى لىق ئالغان رەختتىكى سۈرەتكە قاراپ قالدى. رەسسام بىر ئۇلۇق - كىچىك تىنىپ، ئايالىغا قاراپ قويدى - يۇ، ئۇنچىقىمدى.

- قاچاندىن بېرى بۇنداق سۈرەت سىزىشقا تەييارلىق كۆرگەنلىك؟

- تۈنۈگۈن كەچتىن بېرى، - رەسسام جامال ھارغىن،

بوش ئاۋازدا جاۋاب بەردى. جامالنىڭ ئايالى تېخىمۇ ھەيران

بولۇپ، تۇمشۇقنى ئۇشلاپ، چوڭقۇر كۆزلىرىنى يېپىۋالغان قاپقىنى سۈزدى.

— ۋىيەي، پوچىلىقىنى، رەسمىي ئىجادىيەتكە كىرىشىپ بىرەر ئەسەر ئىجاد قىلماقچى بولسىلمۇ، بىرقانچە ئاي تەييارلىق قىلاتتىلە، ئەمەلىيەتتە سىزغانلىرى ئۇنچۇۋالا ئەمەس ئىدى. ئە- جەيلا، بىر كېچىدىلا بۇنداق ئېسىل سۈرەت چىقامدۇ؟ ھازىرغىچە سىزغان ھەرقانداق داڭلىق رەسىملىرى مېنىڭچە بۇ رەسىمنىڭ ئالدىدا يىپ ئېشەلمەيدۇ.

— مەيلى، يىپ ئىشلەلسۇن، ئىشلەلمىسۇن، يېزا باشلىقىغا يارىسىلا بولغىنى. بۇ رەسىمنى سىزىشتا ئۇنىڭمۇ بىر كىشىلىك ھەسسسى بار، بولمىسا بۇنداق چىقىشى ناتايىن، — دېدى رەس- سام ئايالى ئاپتۇۋادا قۇيۇپ بېرىۋاتقان ئىسسىق سۇدا قولنى يۇيۇۋېتىپ.

— باشلانغۇچنى تۈزۈك ئوقۇمىغان باشلىقىنىڭ بۇ رەسىمگە ھەسسە قوشالغۇدەك قانچىلىك بىگىسى بار ئىدى؟ ئۇ كىشىلەرگە ۋارقىراشنى، بۇيرۇق چۈشۈرۈشنى، دېھقانلارنى شۇلۇپ يېيىشنى بىلىدۇ، — دېدى جامالنىڭ ئايالى ئاۋازىنى بولۇشىغا قويۇۋې- تىپ، جامال چۆچۈپ بېشىنى كۆتۈرۈپ ئەتراپىغا قاراپ قويۇپ: — بوشراق گەپ قىل، كۈندۈزى گەپ قىلساڭ، ئەتراپىڭغا باق، كېچىسى گەپ قىلساڭ قۇلاقنى قۇلاققا ياق. چىگرىق گەپ قىلساڭ، ئەتىسى يېزا باشلىقىنىڭ ئاغزىدىن ئوت بولۇپ چىقىپ، يۈزۈڭگە داغ سالىدۇ، — دېدى ئايالىغا چېچىلىپ. ئايالى ئېرد- نىڭ چۈس مەجەزىنى بىلگەچكە، ئاستا غوتۇلدىدى:

— ئۆز ئۆيىدىمۇ ئۈنلۈكرەك گەپ قىلىشقا يېتىنالمىدۇ كىشى. يېزا باشلىقى بۇ رەسىمگە نېمە ھەسسە قوشتى؟ — ئۇ: «ئوغلۇمنىڭ يېڭى تۇتقان ئۆيىگە ئاسىدىغان گەپ، مۇشۇ ئون گەز رەختكە قاملاشتۇرۇپ بىر رەسىم سىزىپ بەر» دېدى. نېمە سىزىپ بېرىمەن؟ دېسەم، بىردەم بېشىنى قاشلاپ:

«كېيىكنىڭ رەسىمىنى سىز» دېدى. ئويلاپ ئولتۇرۇپ، ئۇش- تۇمتۇتلا، ھېلىقى مەشھۇر ئۇيغۇر خەلق چۆچىكىدىكى كېيىك پاجىئەسى ئېسىمگە كېلىپ قالدى. شۇنىڭ بىلەن بۇ رەسىم سىزىلىپ قالدى.

— بۇ رەسىمنى بەرمەيلى، — دېدى جامالنىڭ ئايالى پاتىمە. جامال ئايالىغا ئالسىپ قاراپ قويدى.

— نېمىشقا بەرمەيمىز؟

— بۇ سىلنىڭ ئىجادىيەتلىرى ئىچىدىكى ئەڭ ياخشىسى، ئۇنى بەرگەن تەقدىردىمۇ، بىزنىڭ ئۆيىدە يەپ كېكىرىپ چىقىپ كەتكەن نەچچە قوينىڭ گۆشىچىلىك ئەتىۋارى بولمايدۇ، ئۇچىغا چىققان يۈزسىز چوقۇر ئۇ.

— بولدى پاتىمە، مۇشۇ كۈندە ئاغزىڭ ئېچىلىپ كەتسە توختاتقىلى بولمايدىغان بولۇپ قالدىڭ، قانداق قىلىمىز؟ بۇنداق ئىت خۇيلۇق ئادەملەرنى ئۇزاق مۇددەتكىچە يۇندا بىلەن باقمىغۇ- چە، ئىشنى ھەل قىلغىلى بولمايدۇ. مەيلى بۇنىمۇ ئالسۇن، يەنە نېمە يېسە يېسۇن، بۇ قېتىم يېزىغا بېرىلگەن كادىر قوبۇل قىلىش شىتاتىنىڭ بىرىنى ماڭا تەستىقلاپ بەرسىلا بولغىنى. ئاشۇ نەپىسى تويماس چوقۇرنىڭ قورسىقى تويۇپ، بۇرۇتى مىدىرلاپ كەتسىلا، باشقىسى بۇ يەرلىك خاقاننىڭ ئالدىدا غىڭ قىلالمايدۇ، — دېدى جامال چوڭقۇر ئۇلۇق - كىچىك تىنىپ. پاتىمە ئىچى سىيرىلگەن ھالدا رەسىمگە تىكىلدى.

جامالنىڭ شاپتۇل قېقىدەك قورۇلۇپ قالغان چىرايىغا خۇ- شاللىق يامىشىپ، يۈزىدىكى قورۇقلار تېخىمۇ قورۇلۇپ، ئۆمۈ- چۈك تورىغا ئوخشاپ قالدى. شۇنداق قىلىپ، ئۇ بىر يىل تىرىش- چانلىق كۆرسىتىپ، قوي سويۇپ شورپا تەييارلاش، ئۇچرىغان

ئەمەلدارلارغا كۆزىنى بىچارلىق بىلەن مۆلدۈرلىتىپ يېلىنىش، سانسىز قېتىم بالىۋاقىسىنى رەسىمگە تارتىپ قويۇش، ئۇلارنى چوڭايتىپ، چىرايلىق نەقىشلىك رامكىلارغا ئېلىپ، ئۆيلىرىگە ئاپىرىپ، ئالىي ئېھتىرام بىلەن قاراش، ئاغزىغا كەلگەنلىكى چىرايلىق سۆزلەر بىلەن ئاغزى قۇرۇغىچە مەدھىيە ئوقۇش نەتىجىسىدە، ئاخىرى ئۆزى كۆزلىگەن مەقسەتكە يېقىنلاپ قالدى. تەستىق سېلىنىسلا، كادىرلىق شتاتىدىن بىرنى ئېلىپ، نەچچە ۋاقىتتىن بېرى مەتبۇئات، كۆرگەزمىلەردە دېھقان رەسسام جامال دەپ ئاتىلىپ كەلگەن قالپاقتىن قۇتۇلىدۇ. ئەمدى گېزىتلەر ئۇنى دېھقان فوتوگرافى دېمەيدۇ. بۇ ئىسمىدىن ئۇ شۇنچىلىك بىزار بولغانىدى. بىراق نېمە ئىلاج، ئۇنىڭ ئۆزىمۇ نامرات بىر يالاڭ-تۆش رەسسام ئەمەسمۇ؟ بۇ ئىشنى قىلىپ تۇرمىسا، چۈنتەككە كىرىپ تۇرىدىغان پۇل توختايدۇ - دە. ئەمدى ئۇ دۆلەتنىڭ تۆمۈر كىيىملىك كادىرى بولماقچى. ئۇنىڭ ھەممە يېرى - ئاغزى، قۇلقى، بۇرنى... ھەممە يېرى كادىر، ئۆلۈكىمۇ كادىر بولىدىغان گەپ. ساق قىرىق بەش ياشتا ئارانلا بىر يېزا كادىرى بولماقچى. ۋاي، بۇنىڭ ئۈچۈن ئۇ قانچىلىك تىرىشىپ - تىرىشىپ - تىرىشىپ؟ يېزا باشلىقى، ناھىيە ھاكىمى، مۇئاۋىن شۇجى، كادىرلار ئىشخانىسى، ئىش بېجىرگۈچىسى، باشلىقى، باشلىقنىڭ كاتىدە، ھەتتا ئاشۇ مۇناسىۋەتلىك ئورگانلارنىڭ دەرۋازىۋېنىدىن تارتىپ ئالدىغا بېرىپ، ئوتتۇز تەزىم قىلىش، زورىغا ھىجىيىش، بىچارىلەرچە يېلىنىش، رەسىمگە چۈشىدىغان - چۈشمەيدىغانلىقىنى، ئۆيىدە سىرلايدىغان نەرسىسىنىڭ بار - يوقلۇقىنى سو-راش... ئۇھ، بۇ ئاقىنچى ئەبگاھلارنىڭ بۇنداق بىكار نەپتىن قاپچىدىغىنى نەدە! بىرنى رەسىمگە تارتسا بالىسى، بالىسىدىن ئاشسا چوڭ ئانىسى، ئۇنىڭدىن ئۆتۈپ قوشنىسى، قوشنىسىنىڭ نەۋرىسى، يەنە بىرنىڭ ئەبجىقى چىقىپ كەتكەن غىچ - غىچ ئىشكاپىدىن تارتىپ كەشنى قويدىغان ئورۇندۇقىغىچە سىرلىد.

ماق... ۋاي، بۇلارنى سانسىز بەلكىم يۈز نەچچە قېتىمدىن ئېشىپ كېتەر. بۇ جەرياندا، يېمەي - ئىچمەي، چۆچۈرىدەك تۆت بالىسى بىلەن ئايالىغا تەسەللى بېرىپ، چىشىنى چىشىغا چىشلەپ ئىشلىدى. كېچىدىمۇ - كۈندۈزدىمۇ ئىشلىدى. ئاشۇ پەلەمپەي شەكلىدىكى يوغان ئېغىزلىق ئەمەل ئىگىلىرىگە ئىشلىدى. ياپىر! بۇ ئېغىزلار شۇنچىلىك تولمايدىغان، چوڭقۇر ھەم كەڭرىكەنكى، خۇددى سۇلايمان پادىشاھنىڭ دېۋىلەرنى بەند قىلىدىغان كۈپلىرىغا ئوخشاش تەگسىز ئىدى. بۇنداق چوڭ ھاڭلارنى جامال دەك بويى بىر مېتىر ئاتىش سانسىمىتىر كېلىدىغان ئاۋاق ئادەمنىڭ قان - تەرى قانداقمۇ تولدۇرۇپ بولالسىۇن. بىراق، جامال ئۈمىدسىزلىنىدى. دى، ئەكسىچە گېزىت - ژۇرناللار ئەۋەتكەن ئازغىنا قەلەم ھەق-قىنى توپلاپ، مېھمانغا يېتەرلىك نەرسىلەرنى تەييارلاپ، باشلىق-لارنىڭ ئالدىغا بارغاندا، قورۇنۇپ، ئۇلارنىڭ قار - مۇز يېغىپ تۇرغان چىرايىغا ساقچىدىن قورققان ئوغرىدەك قاراپ يۈرۈپ، ئاران تەكلىپ قىلىپ، مىڭبىر تەكلىپ - تەكەللۇپلار بىلەن يېگۈزگەندە، «ئاغزىدا چىرايلىق مەدھىيە ئوقۇۋاتقان بولسىمۇ، قەلبىدە: «يە، يېگىن، ئىچە، نېمە يېسەڭ يەپ، نېمە ئىچسەڭ ئىچىپ، ئىشىمنى بىر ھەل قىلىۋەتسەڭلا مەيلىدى، قېنىمنى ئىچىۋاتىسەن، بالانى يېسەڭمۇ يېگىن، لېكىن بىر ھەل قىلىۋەت-سەڭ بولاتتى» دەيتتى. كىم باشقىلارنىڭ ئۆيىدە مېھمان بولمايدۇ، كىم رەسىمگە چۈشمەيدۇ، كىم دېرىزىنى سىرلاتمايدۇ؟ بۇ ئەلۋەتتە نورمال ئەھۋال - دە. جامال ئۇھ دېگۈچىلىك دەرمال قالمايدىغاندا، ئۆز مەقسىتىنى ئەمەلگە ئاشۇراي دەيدى. ئاشۇ چاغدىلا، ئۇ ئۆز ۋاقتىدا نېمە ئۈچۈن ياخشى ئوقۇپ مەكتەپنى سالاھەت پۈتكۈزمىگەنلىكىگە يەنە قاتتىق ئازابلاندى. ئەينى چاغدا كادىرلىق-نىڭ قەدرىگە يېتىپ، كادىر بولماقنىڭ مۇشۇنچىلىك قىيىن ئىكەنلىكىنى بىلگەندە، غىت قىسىپ ئوقۇغان بولاتتى. ئەمدى پۇشايمان قىلغاننىڭ نېمە پايدىسى؟ بۇ ئىشلارمۇ ئۆتۈپ كېتەر.

مانا، كادىرلىقمۇ كۆزگە كۆرۈنۈپلا قالدى. ئۇ كادىر بولۇۋالغاندىن كېيىن، بىر ئاز دەپنى ئېلىۋالماقچى، بىر مەزگىل تىنىد. ئالماقچى. قوللار تالدى، پۇتلار قاپاردى، تولا سۆزلەپ ئېغىزدىن ئىككى بىر قات تېرىسى قالمىدى. تولا كۈتۈپ كۆزىنىڭ نۇرى ئاجىزلىدى. يۈرەك زارىقىپ لەش بولدى. ئۇ خۇشال ھالدا چوڭ بىر ئۆھ تارتتى. ئۇنىڭ يېنىدا ياتقان ئايالىمۇ ئويغاقكەن. دە. ئۇ ئېرى تەرەپكە ئۆرۈلدى.

— مۇرادلىرى ھاسىل بولۇشقا پەقەت بىر كۈنلا قالدى، — دېدى پاتىمە تەنە ئارىلاش. بەلكىم ئەتىگەندىن بېرى ئۇمۇ ئېرىگە ئوخشاش نۇرغۇن خىياللارنى سۈرگەندۇر، ئېرىنىڭ كادىر بولۇش يولىدا كەشنىڭ سوڭى چۈشۈپ قالغۇدەك پالاقشىپ، يۇقىرى — تۆۋەن قاترىغانلىقىنى ئويلىغاندۇر. ئۇچىسىدا كىيىمى قالمىغۇچە مېھمان كۈتكەن مۇساپىسىنى ئەسلىگەندۇر.

— ماڭغان يوللىرىمنى، قىلغان گەجرىمنى ئويلاپ ئۆھ تارتىۋاتىمەن. مۇشۇ كىچىككەن بىر جايدا باشلىقنىڭ شۇنچە توللىقىنى ئويلاپ ئۆھ تارتىۋاتىمەن. مېنىڭدەك بىر ئادەتتىكى ئادەمنى كادىرلىققا قوبۇل قىلىش شۇنچىۋالا كۆپ باشلىقنىڭ قولىدىن ئۆتىدىغانلىقىنى ئويلاپ ئۆھ تارتىۋاتىمەن. نېمىدېگەن مۇرەككەپ؟ قانچە ئويلىسىمۇ تېگىگە يەتكىلى بولمايدۇ. خۇددى ئالۋاستىنىڭ چېچىدەك چىگىش ئىشلار. مېنىڭ ئىشىمغۇ ئاسا. سەن ھەل بولاي دەپ قالدى، ئەمما ئاشۇلارنىڭ ئالدىغا قاتراش جەريانىدا، ماڭا ئوخشاش نۇرغۇن بىچارىلەر بىلەن دوقۇرۇشۇپ قالدىم. مېنىڭ قولۇمدىن ھېلىقىدەك ئۇششاق ئىشلاردىن تارتىپ مەدەھىيە، خۇشامەتكىچە ھەممىسى كېلىدىكەن. تولا قاتراش ھار. مۇكەممەيدىكەن. بىراق ھەممە ئادەم ماڭا ئوخشامدۇ؟ ئاشۇلار. نىڭ ئىچىدە ماڭا ئوخشاش يېلىنىش — ھىجىيىش، مەدەھىيە، ماختاشقا تىلى بارمايدىغانلارمۇ بار. ئاشۇ بىچارىلەرنىڭ ھالىغا ئېچىنىمەن. مەسىلەن، باشلىقلارنىڭ تولىسى ماختانچاق كېلىدە.

كەن. مەن ئۇلارنىڭ بۇ ئاجىزلىقىنى بايقىۋالدىم — دە، ئۇلارنىڭ قاملاشمىغان ئىشلىرىنى كارامەت دانا ئىش بوپتۇ دەپ، ھارماي ماختىدىم، ياراشمىغان كىيىملىرىنى ئاجايىپ يارشىپتۇ، دېدىم. سەت دۆڭ پېشانە بالىلىرىنى ئەجەپمۇ ئوماق بالىلار كەن، پېشانىسى ئوچۇقكەن، دېدىم. ئۇلار ھاكاۋۇر، غادىيىپ تۇرىسىمۇ، ئەجەپ كەمتەر، كەڭ قورساق، دۇنيادا تېپىلغۇسىز بەلەن ئادەم. كەنلا، دېدىم. بۇ ماختاش، مەدەھىيىلىرىمگە گەرچە ئۇلار پەرۋا قىلمايۋاتقاندەك، ئاڭلىمايۋاتقاندەك، بۇنداق ماختاشنى ياقىتۇرماي. ۋاتقاندەك قىلىسىمۇ، چىن كۆڭلىدىن تازا ياقىتۇرىدىغانلىقىنى بىلىپ تۇردۇم. شۇڭا ئىشىم ھەل بولاي دەپ قالدى. باشقا بىچارىلەرنىڭ ئۇلارغا قىلغان سوۋغاتلىرى مېنىڭكىدىن نەچچە ھەسسە كۆپ. بىراق ئۇلار مەندەك مەدەھىيىچىلەردىن ئەمەس، دورىيالا مايدۇ، شۇڭا ھەل بولمىدى. مانا بۇلار مېنىڭ ئالىي مەكتەپتە پىسخولوگىيىنى ئوبدان ئوقۇپ...

— ۋاي ئالا، بولدى قىلىسلىچۇ، ئېغىزلىرى بىر ئېچىلسا توختاتقىلى بولمايدۇ.

پاتىمە جامالىنىڭ سۆزىنى بۆلۈۋەتتى. جامال پىخىلداپ كۈلۈپ، قولىنى ئۈن — تىنىسىز پاتىمەگە سوزدى.

بايا جامالىنىڭ سۆز ئاخىرىسىدا: «مانا بۇلار مېنىڭ ئالىي مەكتەپتە پىسخولوگىيىنى ئوبدان ئوقۇپ...» دېگەن سۆزىنى ئاڭلاپ قالدۇق. گەجەپلىنىۋاتامسىلەر؟ «ئەجەب ئۇ ئالىي مەكتەپتە ئوقۇپتۇ — يۇ، يەنە نېمىشقا كادىر ئەمەس، ھازىرغىچە ئالىي مەكتەپتە ئوقۇغانلاردىن كادىر بولمىغىنى بارمۇ؟» بۇ غەلىتىلىك. تىن ئەلۋەتتە ئەجەپلەنمەي قالمايسىلەر. بۇ جامال قانداق غەلىتە نەرسە، يۈرۈڭلار، سېۋەتتە سۇ توختىمىغاندەك، تولا گەپ قىلىدىغان ئادەمنىڭ ئىچىدە گەپ ياتمايدۇ. ئۇ ئەمەلدارلارنىڭ ماختاشقا تىلى بارمايدىغانلارمۇ بار. ئاشۇ بىچارىلەرنىڭ ھالىغا ئېچىنىمەن. مەسىلەن، باشلىقلارنىڭ تولىسى ماختانچاق كېلىدە.

ئاجىزلىقىدىن پايدىلىنىپ، ئۇنىڭ بۇ غەلىتە سۆزىنىڭ سىرنى بىلىۋالايلى.

3

جامال يېرىم كېچىدە چالا مەست ھالدا ياتىقىغا قايتىپ كىرىپ، ئۆزىنى كارىۋىتىغا تاشلاپلا، خورۇلداپ ئۇيقۇغا كەتتى. كۆزى ئۇيقۇغا ئېلىنىش بىلەنلا، ئاجايىپ چۈشلەر باشلاندى... «يۇمشاق، ساپىرىق چاچلىق بىر باش، ئىسسىق، يۇمشاق بىر تەن ئۇنىڭ كۆكسىگە سۈركەلمەكتە. ئۇنىڭدىن شۇنچىلىك خۇش پۇراقلار تارالمىقتىكى، بۇ پۇراق جامالنىڭ ئۇيقۇلۇق سەز-گۈلىرىنى ئويغاتتى. دەسلەپ ئۇ ئاشۇ ئەۋرىشىم، يۇمشاق تەندىن باشقىنى بىلەلمىدى، كېيىن قولىنى يۇمشاق بىر قول چىڭ سىقتى. بۇ كىمنىڭ قولى بولغىدى؟ تونۇشلا بىر قولغۇ؟ شۇنچە نازۇك، ئىنچىكە بارماقلار... ۋاھ، تونۇشلا بىر جۈپ ئوتلۇق كۆك كۆز، لالىدەك قىزىل لەۋ. ئاخىرى كۆردى. ئۇ كۆرۈشكە ئۈلگۈرمەيلا ئاشۇ ئىسسىق لەۋلەر ئۇنىڭ تىكىلىپ قاراپ قالغان كۆزلىرىگە نۆۋەت بىلەن بېسىلدى. جامال دەرھال ۋارقىراپ ئۇنى سىلكىۋەتتى. لېكىن ئاۋازى بوغۇلۇپ زۇۋانى چىقمىدى، ئۇنى ئىتتىرىۋېتەي دېسىمۇ، قولىنى مىدىرلىتالمىدى.

— سۆيۈملۈك باقىيوۋ...

ئالتۇن چاچلىق ياش رۇس ئايال، تونۇش ئاۋاز، تونۇش چىراي، تونۇش كۈلۈمسىرەش، تونۇش كۆك كۆز. لېكىن جامال گەپ قىلاي دېسە ئاۋازى چىقمايدۇ. تەنلىرى بەند قىلىۋېتىلگەندەك مىدىرلىمايدۇ.

— كاتە... — جامال قورققىنىدىن لاغىلداپ تىترەپ ۋار-قىرىۋەتتى. ئەمما ئاۋازى پەقەت چىقمىدى، ھەتتا ئۆزىمۇ ئاڭلىدىيالمىدى.

12

— نېمىشقا بۇنچىۋالا ھودۇقسىز، سۆيۈملۈك باقىيوۋ، مەن ۋاسىلىۋا كاتىنىشكا ئەمەسمۇ؟ بۇ يەردە يات ئادەم يوق، سىلەر بۇ ئىشلارنى بەكمۇ خەتەرلىك، يامان ئىش دەپ قارايدىكەن. سىلەر، ئەمەلىيەتتىمۇ ھېچقانداق ئالاقىزادە بولغۇدەك ئىش ئەمەسمۇ؟ سىز قورقماڭ، سىز ئۈچۈن ئېھتىيات قىلىپ، بۇ ئىشنى ھېچكىم بىلمەيدىغان قىلدىم. يېنىڭىزغا كىرگىنىمنى ھېچكىم كۆرگىنى يوق، سىز تولىمۇ سۆيۈملۈك، ياراملىق يىگىتسىز... كاتىنىشكا جامالنىڭ بوپىغا گىرە سالدى. جامال ئۇنىڭ قولىنى ئاجرىتىۋەتمەكچى بولۇۋىدى، قولىنى كۆتۈرەلمىدى. كامال تەننىڭ كۆك كۆزلىرى ئۇنىڭغا چوڭقۇر مېھرى بىلەن تىكىلگەندى. دائىم مۇڭلىنىپ تۇرىدىغان كۆزلىرى ھازىر ئاجايىپ نۇر دېڭىزىغا ئايلانغانىدى...»

جامال بوغۇلۇپ ۋارقىراپ ئويغىنىپ كەتتى. ئۇنىڭ پۈتۈن ئەزايى چىلىق - چىلىق سۇ بولۇپ كەتكەنىدى. ئۇنىڭ ساۋاقداشلىرىدىن بىر نەچچىسى ئويغىنىپ بېشىنى كۆتۈردى. چىراغ ياقىتى. «قارا باستىمۇ؟...» جامال جاۋاب بەرمىدى. ئۇنىڭ يۈرىكى دەھشەت بىلەن سوقماقتا ئىدى.

ئۇ سەھەردە ئورنىدىن تۇرۇپ، بىر بىنانىڭ يېنىغا باردى - دە، دېرىزىدىن مارىدى. بىر رۇس ئەر چالا سىزىلغان بىر سۈرەتكە تىكىلگىنىچە بىر قولىدا موي قەلەم، بىر قولىدا بوياق قاچىسى تۇتۇپ قېتىپ تۇراتتى. بۇ بايا جامال چۈشىدە كۆرگەن كاتىنىشكانىڭ ئېرى ۋاسىلى ئىۋانوۋ ئىدى. ئۇ جامال بېيجىڭ گۈزەل سەنئەت ئىنستىتۇتىغا كەلگەن بىر يىلدىن بېرى ئۇنىڭ رەسىم ئوقۇتقۇچىسى ئىدى. ۋاسىلى ئىۋانوۋ ناھايىتى ئاق كۆڭۈل، پۈتۈن ئىشتىياقىنى رەسىم كەسپىگە بېغىشلىغان ئادەم ئىدى. ئۇنىڭ ئېغىر - بېسىق تۇرقىدىن ھەقىقىي سەنئەتكارلارغا خاس سالاپەت چىقىپ تۇراتتى. يېشى ئەللىكتىن ئېشىپ، پەقەت گەددىدىلا كىچىككىنە ئاق چېچى قالغان پېشقەدەم رەسسام جۇڭگونىڭ

13

ئىختىساسلىق خادىملىرىنى تەربىيەلەشكە ياردەم بېرىش ئۈچۈن ئۆزى ئىلتىماس قىلىپ موسكۋادىن بېيجىڭغا كەلگەندى. يەنە بىر تەرەپتىن، بۇ ئۇنىڭ جۇڭگودىكى كىشىنى مەپتۇن قىلىدىغان گۈزەل تەبىئىي مەنزىرىلەرنى، قەدىمىي خاتىرە جايلارنى ئۆز كۆزى بىلەن كۆرۈشكە بولغان تەشەببۇس بولغانىدى. ئۇ جۇڭگوغا كېلىپ بۇ تەشەببۇسقا قاندى. بېيجىڭنىڭ سەھەر ۋاقتىدىكى نۇرغا تولغان مەنزىرىسىنى، ئون ئۈچ پادىشاھ قەبرىسىنى، يېخېيۈەن، بېيەيخې، شياڭشەن، سەددىچىن قاتارلىق جايلارنى، گۈيلىننىڭ رىۋايەتلەردىكىدەك گۈزەل مەنزىرىلىك تاغ - دەريالىرىنى، تەيشەن تېغىنىڭ ئاسمان - پەلەك تىك چوققىلىرىنى كۆرۈپ، خۇشاللىقىدىن ئۆزىنى بېسىۋالماي قالدى. ئۆزىنى ياشلىقىغا يېنىپ قالغاندەك ھېس قىلدى. جۇڭگوغا كەلگىنىدىن تولىمۇ ئىپتىخارلاندى. شۇڭلاشقىمۇ ئۇ ئوقۇغۇچىلارغا بەكمۇ ئەستايىدىل دەرس ئۆتتى. بولۇپمۇ جامالغا تولىمۇ ئامراق ئىدى. چۈنكى جامالنىڭ قىسقىغىنا بىر يىل ئىچىدە رۇس تىلىنى خېلى ئوبدان ئۆگىنىپ، مەقسىتىنى بىلدۈرەلەيدىغان بولغانلىقى ئىۋا- نوۋنى تولىمۇ خۇشال قىلغانىدى. ئىۋانوۋ بوش ۋاقىتلىرىدا جامال بىلەن مۇڭدېشىپ ئىچ پۇشۇقنى چىقىراتتى. دائىم دېگۈدەك تەڭرىتېغى، بوغدا كۆلى، تارىم ۋادىسى توغرىسىدا ھاياجانلىنىپ سۆزلەيتتى. شانلىق ئۇيغۇر مەدەنىيىتى توغرىسىدا، قەشقەر، خوتەن، تۇرپان، ئىلى توغرىسىدا؛ قەدىمكى زامانلاردا ئۆتكەن ئۇيغۇر ئالىملىرى، شائىر - يازغۇچىلىرى، رەسساملار توغرىسىدا سۆزلىگەندە، ئۆزىنى زادىلا توختىتىۋالمايتتى. توۋا، بىر رۇس شىنجاڭنىڭ ھەممىلا يېرىنى، ھەتتا نەچچە مىڭ يىللىق تارىخىنى بىلىدىكەنۇ، جامال ئۆزىنىڭ زېمىنىنى ئۇنىڭچىلىك بىلمەيدۇ. ھەتتا ھازىر شىنجاڭ قايسى تەرەپتە دېسە شۇنىمۇ ئېيتىپ بېرەلمەسلىكى مۇمكىن. ئىۋانوۋ جامالنى دائىم ئۆيىگە تاماققا تەكلىپ قىلاتتى. لېكىن جامال رەت قىلاتتى. بىر كۈنى

ئىۋانوۋ جامالنى ئۇنىمىغىنىغا قويماي ئۆيىگە باشلاپ كەلدى. ئايالى كاتىننىشكا ئۇلارنى قارشى ئالدى. ئۇ جامالنى كاتىننىشكاغا: «بۇ تەڭرىتېغى بويىدىن كەلگەن تەڭرى بالىسى، كارامەت ئەقىللىق، زېرەك، تۇتۇۋېلىش قابىلىيىتى يۇقىرى، تىرىشچان ئوقۇغۇچى» دەپ تونۇشتۇردى. كاتىننىشكا ئېرىنىڭ جامالنى ماخ- تاشلىرىغا ئانچە پەرۋا قىلمايۋاتقاندەك قىلىشىمۇ، لېكىن ئۇنىڭ بىر خىل يوشۇرۇن ھەسرەت ساپە تاشلاپ تۇرىدىغان چوڭقۇر كۆكۈش كۆزلىرى جامالغا پات - پات تىكىلەتتى. ئۇنىڭ سوزۇق سېرىق چىرايى، ئۇزۇن قوڭۇر كىرىپىكلىرى بۇ چوكاننىڭ گۈ- زەللىكىنى نامايان قىلىپ تۇراتتى.

— كاتە، باقىيوپ رۇس تىلىنى ئۆگىنىشكە ناھايىتى چوڭ- قۇر ئىشتىياق باغلىغان يىگىتكەن، بۇ قەدىرلەشكە تېگىشلىك ئىش، ئۇ، بوش ۋاقىتلىرىدا سىزنىڭ يېنىڭىزغا كىرىدۇ، سىز ئۇنىڭ رۇس تىلى ئۆگىنىشىگە ياردەملىشىڭ. ۋۇي، باقىيوپ، سىز تاماق يېمەيسىزغۇ؟... ھە، بىلدىم، سىز مۇسۇلمان بالىسى - دە، ئەمىسە، مېۋە سويۇپ يەڭ، كەمپۈت يەڭ. كاتە، بىز باقىيوپنىڭ مۇسۇلمان بالىسى ئىكەنلىكىگە ھۆرمەت قىلايلى، قارا، سەن ئۇنىڭ بىلەن تاماق يېگەندە، ئاۋۇ قۇچىقىڭدىكى ماچكاڭنى نېرى قىل، — كاتىننىشكا شۇن ئان قۇچىقىدىكى چۈپۈرلۈك سېرىق ماچكىسىنى ياتاق ئۆيىگە ئەكىرىۋەتتى. ئەمدى ئۇنىڭ چىرايىدا تەبەسسۇم پەيدا بولدى. ئۇ كۆزلىرىنى توسۇۋالغان سېرىق چاچلى- رىنى قولى بىلەن ئارقىغا قايرىۋېتىپ، ئىستاكانلارغا ھاراق قۇيىدۇ.

— باقىيوپ، سىز بىلەن تونۇشقىنىم ئۈچۈن ئىنتايىن خۇ- شالمەن، — دېدى ئۇ ئىستاكاننى قولغا ئېلىپ، — بۇنىڭدىن كېيىن بوش ۋاقىتىڭىزدا دائىم كېلىڭ، مەن سىزنىڭ تىل ئۆگە- نىشىڭىزگە ياردەم قىلالىسام، ئۆزۈمنى ئىنتايىن بەختلىك ھېس قىلىمەن، — كاتىننىشكا ئورنىدىن تۇردى. ئىۋانوۋمۇ ئورنىدىن

0061618

تۇردى. ئۇلارنىڭ ئىستاكلىرى بىر - بىرىگە تۇرۇلدى. جامال ئورنىدىن تۇرمىدى.

— ھە، بۇنداق تارتىنچاقلىق ئۇيغۇرلاردىكى بىر خىل قەدىرلەشكە تېگىشلىك ئادەت، بۇ قىياپەت كىشىلەردە ھېسداشلىق قوزغايىدۇ. بىراق، باقىيوپ، خىجىل بولماڭ، بىز سىزنىڭ ئۆرپ - ئادەتلىرىڭىزگە ھۆرمەت قىلىش ئۈچۈن تىرىشچانلىق كۆرسىتىدىمىز. سىزمۇ ئەلۋەتتە چۈشىنىشىڭىز كېرەك، — دېدى ئىۋانوۋ سەمىي بىر خىل ئاھاڭدا.

— ھۆرمەتلىك مۇئەللىم، خانىم، ماڭا كۆيۈنگىنىڭلار ئۈچۈن كۆپ رەھمەت، بىراق مەن ھاراق ئىچىپ باقمىغان.

— بۇ، دىنىڭىزغا بولغان سادىقلىقىڭىزغۇ دەيمەن؟ بىراق تارىختىكى مەشھۇر مۇسۇلمانلاردىن ھاراق ئىچكەنلىرىمۇ كۆپ. مەن سىزگە ئۇستاز سۈپىتىم بىلەن لەۋزى قىلىدىم. ئۇنىڭ ئۈستىگە، كاتە سىزنى ئاتاين قەدەھ كۆتۈرۈشكە تەكلىپ قىلدى. ئۇيغۇرلاردا «دوستۇڭنىڭ كۆڭلىنى كۆكسۈڭگە باس» دېگەن سۆز بار، قېنى، كۆتۈرەيلى.

جامال ھاياتىدا تۇنجى قېتىم ھاراق رۇمكىسىنى قولغا ئالدى. ئەمدى ئۇنىڭغا ئۇستازنىڭ سۆزىنى رەت قىلىش ئىمكانىيىدىن قالمىغانىدى.

تاماقتىن كېيىن، ئۇلار ئۇزۇن پاراڭلاشتى. كاتىنىشكا ئېچىلىپلا كەتتى. ئۇ جامالغا رۇس تىلىنى چوقۇم كامالەتكە يەتكۈزۈپ ئۆگىتىشكە ۋەدە بەردى. جامال تولمۇ خۇشال بولدى. ئۇ مۇئەللىمنىڭ ئۆيىدىن چىقىۋېتىپ: «ۋاسىلى ئىۋانوۋ يېشى ئەللىكتىن ئاشقان ئادەمكەن، ئايالى كاتە بولسا ئەمدىلا ئوتتۇزغا ئۇلۇشۇپتۇ. پەرق نېمىدېگەن چوڭ، قىزدەكلا تۇرىدۇ» دەپ ئويلىدى.

ۋاسىلى ئىۋانوۋ بىلەن كاتە ئىشىكى ئالدىدىكى گۈللۈكتە جامالنىڭ ئارقىسىدىن قاراپ قېلىشتى.

ئۇ مەكتەپنىڭ كەڭرى سەيناسىغا چىقتى. تار سېمونت يولىنىڭ ئىككى تەرىپىدە ئارچا - قارىغايىلار بۈك سايە تاشلاپ تۇراتتى. سەھەر قۇياشنىڭ قىزغۇچ نۇرى يوپۇرماقلاردىكى شەبنەم تامچىسى ئۈستىدە پارقىرايتتى. ئەتراپتىن تومۇزغىنىڭ چىرىلىداشلىرى ئاڭلىناتتى. ئوقۇغۇچىلار ئەتىگەنلىك تاماق يېيىش ئۈچۈن ئالدىرىشىپ ئاشخانا تەرەپكە يۈگۈرۈشمەكتە ئىدى. جامال گويا ئوغرىلىق قىلغان ئادەمدەك ھودۇقاتتى. كېچىدە كۆرگەن چۈشى ئۇنى ساراسىمىگە سېلىۋەتتى، ياش ئادەم قىزلار بىلەن بىرگە بولۇپ چۈش كۆرىدۇ. ئەمما مۇئەللىمنىڭ ئايالى بىلەن بولۇپ چۈش كۆرسە - ھە؟... بۇ كېچە كۆرگەن چۈشى شۇنچە ئېنىق ئېسىدە تۇرۇپتۇ. ئۇ تولا چاغلاردا چۈش كۆرەتتى - يۇ، ئەسلىيەلمەيتتى، ئۇتتۇپ قالاتتى، كۆرگەن چۈشمۇ شۇنچە گۇڭگا ئىدى. ئەمما بۈگۈن كېچە كۆرگەن بۇ چۈشى گويا راس-تەكلا، ئوڭىدا بولغاندەك تۇيۇلاتتى. كاتەنىڭ ھەربىر ھەرىكىتى، ھەربىر سۆزى، ھەربىر تىنقى ئۇنىڭ ئېسىدە ناھايىتى ئېنىق ساقلانغانىدى. چۈشمۇ شۇنداق بولىدىكەن. ياكى جامال كاتەنى ئويلاپ يېتىپ شۇنداق چۈش كۆردىمۇ؟ ئۇنى نېمىشقا ئويلايدۇ؟ قانداق پېتىنىدۇ؟ تېخى ئۇستازنىڭ ئايالى بىلەن - ھە!... ئۇ بۈگۈن كەچكىچە دەرسكە قاتناشمىدى. ئۇ بېيجىڭ كوچىسىدا لاغايلاپ يۈرۈپ، ئاخىرى بىر بوتولكا ھاراق، بىر ئاز پىشۇرۇلغان كالا گۆشى، ئاندىن ئۇششاق يېمەكلىكلەردىن بىر ئاز ئالدى - دە، يېخىيۈەن باغچىسىغا كىرىپ، بىر سۈنئىي تاغ باغرىدىكى چۆپلۈكتە ئولتۇرۇپ، ئۆزى يالغۇز ئىچكەچ، خىيالغا چۆمدى. ئۇنىڭ بېشى ئېغىرلىشىپ، لوقۇلداپ ئاغرىماقتا ئىدى. ئۇ بىرقانچە كۈن ئىلگىرىكى ئىشلارنى ئەسلىدى.

بىر كۈنى كەچلىك تاماقتىن كېيىن، جامال ۋاسىلى ئىۋا-
نوۋنىڭ ئۆيىگە كۈلۈمسەرەپ، سالام بېرىپ كىرىپ كەلدى.
ئىۋانوۋ بىلەن كاتە تاماق جۈزىسىدا ئاخىرقى تاماقلارنى يېيىپ-
شىپ، نېمىدۇر بىرنەرسە ئۈستىدە سۆزلىشىپ ئولتۇراتتى. ئۇ-
لار خۇشال ھالدا ئورنىدىن تۇرۇشۇپ، جامالنى ئىنتايىن قىزغىن
قارشى ئالدى. ھەممىدىن كاتەنىڭ چىرايى بۆلەكچىلا ئېچىلىپ
كەتكەنىدى. ئۇ جامالنىڭ قولىدىن يېتىلەپ ئەكىلىپ تاماق ئۈس-
تىلى يېنىغا ئولتۇرغۇزدى ۋە رۇمكىلارغا ۋىنو تولدۇردى. ئۇ
كۆزلىرىنى خۇمارلاشتۇرۇپ:

— ھازىر ۋاسىلى بىلەن سىزنىڭ گېپىڭىزنى قىلىشىپ
ئولتۇراتتۇق. ئۇنىڭغا سىزنىڭ رۇسچە ئۆگىنىش ئۈنۈمىڭىزنىڭ
يۇقىرى بولۇۋاتقانلىقىنى سۆزلەپ بېرىۋىدىم، ئۇ ئىنتايىن خۇشال
بولدى، — دېدى.

— ھە، مەن ئىشىنىمەن، چوقۇم ياخشى بولىدىغانلىقىغا
ئىشىنىمەن. مەن سىزنى چوقۇم كېلىدۇ دەپ كۈتۈپ ئولتۇرغانىم-
دىم. ئاخىرى كەلدىڭىز. قېنى، كۆتۈرەيلى!
ئۈچ رومكا بىر - بىرىگە يېنىك جاراڭلاپ ئۇرۇلدى. روم-
كىنىڭ جاراڭلىغان ئاۋازى شۇ تاپتا بۇ ئۈچ يۈرەكتە ئۈچ خىل
ئەكس سادا پەيدا قىلغانىدى.

ئىككى رومكىدىن ۋىنو ئىچىلگەندىن كېيىن، ۋاسىلى ئىۋا-
نوۋ ئورنىدىن تۇردى.

— مەن ئىشخاناغا چىقىمەن، سىلەر ئۆز ئىشىڭلارنى داۋام-
لاشتۇرۇڭلار. خەير كاتە، خەير باقىيۇپ.

ۋاسىلى ئىۋانوۋ ئادىتى بويىچە كاتەنىڭ مەڭزىگە سۆيۈپ
قويۇپ، خوشلىشىپ چىقىپ كەتتى. بۇنداق چاغلاردا كاتە ئېرد-
دىن ئىچ - ئىچىدىن بىزار ئىكەنلىكىنى قانچىلىك يوشۇرۇشقا
ئۇرۇنىشىمۇ، لېكىن ئۇنىڭ مۇڭ چىقىپ تۇرغان گۈزەل كۆك
كۆزى بىلىندۈرۈپ قوياتتى. كاتە خۇمار كۆزلىرىنى ئويىنىتىپ،

جامالغا دەرس بېرىشكە كىرىشتى. ئۇ شۇنچىلىك ھېسسىياتچان،
شۇنچىلىك قىزغىن، شوخ ئىدى. ئۆگەتكەن سۆزلىرى تولمۇ
كۈلكىلىك ئىدى. بۇنداق كۆڭۈللۈك ئۆگىنىش، بىر تەرەپتىن،
جامالنىڭ ئېغىر دەرىسلەرنىڭ بېسىمىدىن تالغان مېڭىسىگە ھار-
دۇق بەرسە، يەنە بىر تەرەپتىن، بۇ يەردە ئۆگەنگەنلىرى ئۆزىمۇ
سەزمىگەن ھالدا كاللىسىغا ئورنىشىپلا قالاتتى. بۇنداق ئۆگە-
نىشنىڭ ۋاقتى ئۇزارغانسېرى، كاتە بىلەن جامال ئوتتۇرىسىدىكى
سۆزلەر كۆپەيدى. سىپايە سۆز قىزىقچىلىققا، قىزغىنلىق چاق-
چاققا ئايلىنىپ، ئۇلار ئۆزلىرىمۇ سەزمىگەن ھالدا، بىر -
بىرىگە بولغان سەمىمىي دوستلۇق ھېسسىياتى بارغانسېرى چوڭ-
قۇرلاشتى. جامال كاتەنىڭ ھەر بىر سۆزىنى قاتتىق بېرىلىپ
ئاڭلايتتى. ئەگىشىپ تەكرارلايتتى.

كاتە بەزى چاغلاردا تىل ئۆگىنىش ھېسابىغا، گۈزەل موسك-
ۋا كوچىلىرى، ئۇ يەردە ئۆتكۈزگەن كۈنلىرى، قىز دوستلىرى،
مەكتەپ ھاياتى، ئاتا - ئانىسى توغرىسىدا ئاجايىپ سېغىنىش
ئىچىدە سۆزلەپ بېرەتتى. جامالمۇ ئۇنىڭ سۆزلىرىنى بېرىلىپ
ئاڭلايتتى.

بىر كۈنى كاتە سۆز ئارىسىدا جامالدىن ئۆز يۇرتى توغرىسىدا
سۆزلەپ بېرىشنى تەلەپ قىلدى. ئۇمۇ كاتەنىڭ سورىشىنى ئىنتىد-
زار بولۇپ كۈتكەن، ئەمما ئۆزلىكىدىن سۆزلىمىگەنىدى. ئۇ ئۆز
يۇرتىنىڭ تەكلىماكان گىرۋىكىگە يېقىن يەردە ئىكەنلىكىنى، ئۇ
يۇرتنى ئۇيغۇرلار «دولان» دەپ ئاتايدىغانلىقىنى، يەرلىرىنىڭ
مۇنبەت، ئادەملىرىنىڭ ناھايىتى ئاق كۆڭۈل، مەرد، مېھماند-
دوست، سەنئەت خۇمار ئىكەنلىكىنى، كۈندە مەشرەپ ئوينىمىسا
ئۇيقۇسى كەلمەيدىغانلىقىنى، مەدەنىيەتنىڭ ئۇيغۇرلار ئارىسىدىمۇ
ئۆزىگە خاس تۇتقان ئورنىنىڭ بارلىقىنى ئىپتىخارلىق بىلەن
سۆزلەپ بەردى. ئۇ سۆزدىن توختىغاندا، يېرىم كېچە بولۇپ
قالغانىدى. جامال تامغا ئېسىقلىق ئالتۇن سۇمرۇغ سائەتكە قاراپ

چۆچۈپ ئورنىدىن تۇرۇپ كەتتى ۋە كىتاب - ماتېرىياللىرىنى
يىغىشتۇرۇپ، كاتە بىلەن خوشلىشىپ چىقىپ كەتتى. كاتە ھەس-
رەت بىلەن بىر ئۇھ تارتىپ، بوينىنى قىسقان ھالدا، جامالنىڭ
ئارقىسىدىن قاراپ قالدى. ئىختىيارسىز كۆزلىرىدىن ياش سىر-
غىپ چۈشتى.

5

جامال كىتاب - خاتىرىلىرىنى قولىنى قولىنى بويىچە
ۋاسىلى ئىۋانوۋنىڭ ئۆيىگە كىرىپ كەلدى. ئىشىك تۈۋىدە ئىۋانوۋ
بىلەن دوقۇرۇشۇپ قالدى. ئىۋانوۋ رەسىم سىزىش ئۈچۈن ئىش-
چانغا ماڭغانىدى، ئۇنىڭ كەيپى تازا جايىدا ئەمەس ئىدى. شۇڭا
ئۇ جامالغا زورغا كۈلۈمسىرەپ باش لىڭشىتىپ قويۇپ چىقىپ
كەتتى. كاتە بولسا ھارغىن بىر خىل كەيپىياتتا ئېزىلىپ ئولتۇ-
راتتى. ئۇ جامالنى كۆرۈش بىلەنلا بۆلەكچە جانلىنىپ، ئۇنى
قىزغىن قارشى ئالدى. جامال سەل تەمتىرەپ:
— كاتە خانىم، بۈگۈن كەيپىڭىز ئانچە ياخشى ئەمەستەك
تۇرىدۇ، ئەتە كېلەيمۇ - يا؟ - دېدى.
— ياق، باقىيۇپ. ئادەم دېگەن جانلىق نەرسە، كەيپىياتنىڭ
ئۆزگىرىپ تۇرۇشى ئىنساندىكى تەبىئىي خۇسۇسىيەت، كەتمەك.
شۇنداق قىلىپ ئۆگىنىش باشلاندى. لېكىن بىردەمدىن كې-
يىنلا كاتە:
— باقىيۇپ، بايا سىز كەيپىمنىڭ ياخشى ئەمەسلىكىنى
ئېيتقاندىڭىز، بۈگۈن مەن سىز بىلەن بىر ئاز ئىچىشكەچ پاراڭ-
لىشىشنى خالاپ قالدۇم. بىزنىڭ پاراڭلىشىشىمىز مۇسۇس ئۈچۈن
بەربىر ئۆگىنىش. مېنىڭ ئۈمىدىمنى رەت قىلماسلىقىڭىزنى
سورايمەن. بۈگۈن ماڭا ئۆزىڭىز ياخشى كۆرگەن ھېكايىلەردىن
سۆزلەپ بېرىشىڭىزنى ئۈمىد قىلىمەن.

جامال بۇ تۇيۇقسىز سوئالدىن سەل تەمتىرەپ تۇرۇپ قالغان.
دىن كېيىن:

— ماقۇل، چىن تۆمۈر باتۇرنى ئېيتىپ بېرەي، - دېدى.
كاتە رازىمەنلىك بىلەن كۈلۈمسىرەپ بېشىنى لىڭشىتتى.
جامال پۈتۈن زوقى بىلەن قىسسىنى ئېيتىپ بەردى.
كاتە جامالغا بىردەم ئۈنسىز تىكىلىپ قاراپ تۇرغاندىن كې-
يىن:

— بۇغۇ ھەقىقەتەن تەسىرلىك قەھرىمانلىق داستانىكەن،
بۇنى ئەركىنلىككە تەشنا بولغان، ئەمما ئۇنى قولغا ئېلىشنى
بىلمەيدىغان قۇللار ئارىسىغا بېرىپ ئوقۇپ بەرسىڭىز، مەلۇم
ئۆنۈمنى كۆرۈشىڭىز مۇمكىن، بىراق مەن سىزدىن ھەقىقىي
مۇھەببەت داستانى تەلەپ قىلىۋاتمەن، بىلىدىڭىزمۇ؟ -
دېدى.

كاتە بىر ئۇلۇق - كىچىك تىنىۋېتىپ جامالغا تىكىلدى.
يەنە بىر رومكا كۆتۈرۈۋەتتى. ئۇنىڭ كۆزلىرى بارغانچە مۇڭلى-
تىپ كېتىۋاتاتتى. جامالمۇ رومكىنى قولغا ئالدى. ئۇلار ئۈن-
سىز ھالدا بىر - بىرىگە تىكىلىپ تۇرۇپ، ئارقا - ئارقىدىن
ئىككى رومكىنى ئىچىۋەتتى.

— ماقۇل كاتە، مەن سىزگە پادىچى بىلەن مەلىكە ھەققىدۇ-
كى قىسسىنى ئېيتىپ بېرەي.

جامال بىر ئاز تەڭشىلىپ، روھىي كۆتۈرۈلۈپ قالغانىدى.
ئۇ، قىسسىنىڭ بەزى سۆزلىرىنى رۇسچە ئېيتالمىغاندا، ئۇيغۇر-
چىنى ئارىلاشتۇرۇپ، ھاياجانلىنىپ سۆزلەپ كەتتى. كاتە بۇ
ياۋاش - يۇمشاق، جىمغۇر، تارتىنچاق يىگىتنىڭ بۇنچىلىك
ھېسسىياتلىق ئىكەنلىكىنى ئويلاپمۇ باقمىغانىدى. ئىختىيارسىز
كۆزلىرىدىن نەچچە قېتىم ياش تۆكۈلگىنىنى سەزمەي قالدى. بۇ
كۆز يېشى ئەلۋەتتە، ئاشىقلار ئاشىقلارنىڭ قىسسىسىنى ئاڭلىغان-
دا چىقىدىغان كۆز يېشى ئىدى. قىسسە ئاخىرلاشتى. كاتە ئىخ-

تتیارسىز:

— باقىيوپ، سىزنىڭ مۇھەببەت باغلىغان قىزىڭىز بارمۇ؟ — دەپ سوراپ قالدى. ۋاھ، كۆرۈڭ ماۋۇ قاملاشتۇرۇپ سورالغان سو- ئالنى؟ ھازاق سېغىنىشنى بىر ھەسسە كۈچەيتسە، مۇھەببەت قىسسىسى ئون ھەسسە كۈچەيتىدۇ. ئەي مۇھەببەت ھىجراننىڭ لەززەتلىك ئازابىنى تارتىپ كۆرگەنلەر، ئېيتىڭلار! بۇنداق چاء- دا، سېغىنىش گرادۇسى ئەڭ يۇقىرى رەقەمنى كۆرسىتىپ، يۈرەكنىڭ نازۇك سىرتىلىكى قانچىلىك تىترەيدۇ؟! جامال چېكە چېچى تەكشى قىرىلغان، قارا كۆزلۈك، چىرايلىق پاتىمەنى ئەسلىدى، ئۇنىڭ مەسۇم، ئالمىدەك چىرايى، ئۈمچىيىپ تۇرغان جىنەستىدەك لېۋى، يوپۇرماقتىن غىرىلداپ، سېرىلىپ چۈشكەن شەبنەم تەمچىسىدەك ياش تۆلۈپ تۇرغان سىماسى جامالنىڭ كۆز ئالدىغا كەلدى. «مەن سىزنى ساقلايمەن، ئامانەتنى چىڭ ساقلاي- مەن، ياق، ياق، ئوبدان جامال، سىز كەتمەڭ، ئوقۇغان ئادەم- لەر ۋىجدانسىز بولىدىكەن، بىلىمى قانچە كۆپ بولسا، شۇنچە ۋىجدانسىز بولۇپ كېتىدىكەن، سىز ئوقۇشقا بارمىسىڭىزمۇ بو- لاتتى. مۇشۇ ئوقۇغىنىڭىزمۇ يېتەر. ھازىر ئوقۇمىغان ۋاقىتىڭىز- دىكىگە پەقەت ئوخشىماي قېلىۋاتىسىز، ئۇ چاغدا بەك ياخشىد- ىڭىز»، «خاتىرجەم بولۇڭ پاتىمەم، ئوقۇغان ئادەملەرنىڭ كۆپلى- رى ياخشى، ۋىجدانلىق بولىدۇ، مېنىڭ يۈرىكىمگە پەقەت سىزلا نەقىشلەنگەن. ئۇ پەقەت ئۆزگەرمەيدۇ. مېنى چوقۇم ساقلاڭ.»

جامال كاتەننىڭ سوئالىغا قانداق جاۋاب بەرگەنلىكىنى ئۆزىمۇ ئاڭقىرالماي، كاتەگە بىردەم تىكىلىپ قاراپ قالدى. كاتەمۇ ئۇنىڭغا شۇنچىلىك تىكىلىپ قارىدىكى، بىر جۈپ قارا كۆز بىلەن بىر جۈپ كۆك كۆزنىڭ نۇرلىرى بىر - بىرىنىڭ قەلبىنىڭ نازۇك يەرلىرىگە شۇڭغۇشقاندەك ئىدى. كاتە ئاغزىنى ئۆمەللىدى:

— مېنىڭمۇ سۆيگەن يىگىتىم، ئاشىقىم بار ئىدى، — ئۇنىڭ كۆزى ياشلاندى، — رېئاللىق ئاشىقىمدىن ئايرىپ تاشلىدى. يىل-

لاردىن بېرى، قەلبىم ئاشىقىمنىڭ يېنىدا؛ پۇلغا، ئاش - نانغا، كىيىمگە، شۆھرەتكە ئېھتىياجلىق ماددىي تېنىم بۇ يەردە ئىدى، يېقىندىن بېرى، روھقا ئايلىنىپ كەتكەن مۇھەببىتىم تېنىمگە قايتىپ كەلگەندەك بولدى. يۈرىكىمنى تۇتۇپ باقسام، مۇھەببەت- تىم قايتىپ كەپتۇ.

— شۇنداقمۇ؟ — دېدى جامال كاتەگە ھەيرانلىق بىلەن تىكىلىپ. ئۇ كاتەنىڭ سۆز - ھەرىكەتلىرىدىن ھاياسىزلىقنىڭ بەزى ئالامەتلىرىنى سېزىپ قالغانىدى. ئۇنىڭ قارىشىچە، مۇئەل- لىمىگە، ئۇستازغا خىيانەت قىلىش - ئەخلاقسىزلىقنىڭ ئەڭ يۇقىرى پەللىسى بولۇپ، بۇ ئادىمىگەرچىلىككە مۇتلەق سىغمايدى- غان ئىش ئىدى.

6

كۈنلەر ئۆتمەكتە. جامالنىڭ ۋاسىلى ئىۋانوۋنىڭ ئۆيىگە رۇس تىلى ئۆگىنىشكە بارمىغىنىغا بىر ھەپتىدىن ئاشتى. بۇنىڭغا جامالنىڭ ھېلىقى كېچىدە كۆرگەن چۈشى سەۋەب بولدى. ئاشۇ چۈش ئۇنىڭ مۇئەللىمىنىڭ ئۆيىگە بارىدىغان يولىنى توسۇپ قويغا- نىدى.

جامال بىر ھەپتىنى ئۇيقۇسىزلىق، مەجنۇنلۇق ئىچىدە ئۆت- كۈزدى. دەرسكىمۇ چالا - پۇللا قاتنىشىپ يۈردى. ۋاسىلى ئىۋانوۋنى كۆرگەندە، ئۇنىڭ بەدىنىنى غۇزۇرىدە سوغۇق تەر بې- سىپ كېتەتتى. ئىۋانوۋ بىر كۈنى كاتەدىن جامالنىڭ دىلى رەنجىد- گۈدەك بىرەر ئىشنىڭ بولغان - بولمىغانلىقىنى سورىۋىدى، كاتە قىلچە تەمتىرمەستىنلا، بۇنداق بولۇشنىڭ مۇمكىن ئەمەسلىكىنى ئېيتتى. ۋاسىلى ئىۋانوۋ كاتەگە بىر ھازا تىكىلىپ قاراپ تۇرغان- دىن كېيىن، ئون - تىنسىز كەچلىك تاماققا ئولتۇردى. ئۇلار زۇۋان سۈرمەستىن تاماق يېيىشتى. ۋاسىلى ئىۋانوۋ يەر تېگىدىن

كاتەگە نەزەر سالدى. كاتە كۆڭلى تارتىمىغان، خۇش ياقىمىغان ھالدا تاماققا ئانچە - مۇنچە ئېغىز تېگىپ قويۇپلا ئولتۇردى. ۋاسىلى ئىۋانوۋ رەسساملارغا خاس سەزگۈرلۈك بىلەن، بۇ ياش ئايالنىڭ ئۆزىدىن قانچىلىك نەپەرەتلىنىدىغانلىقىنى ئوبدان چۈشەنەتتى. ئۇ ئەلۋەتتە ئۆز ئېرىدىن نەپەرەتلىنىشكە ھەقىلىق. كاتە ھازىر پەقەت مۇھەببەتكە مۇھتاج، مۇھەببەتتىن باشقا ھېچقانداق نەرسىگە مۇھتاج ئەمەس. ئېسىل يېمەكلىكلەر، مەخسۇس ماشىنا، ئازادە ئۆي، كىيىملىك نۆۋەت تەگمىگەن كىيىملەر... لېكىن ئېرى ئۇنىڭ تەلەپ قىلغان مۇھەببىتىنى بېرەلمەيدۇ. ئۇنىڭ تەشنا يۈرىكىنى قاندۇرىدىغان مۇھەببەت بۇ ئەردە يوق. بۇنىڭ ئۈچۈن ھەر ئىككى يۈرەك ئورتاق ھەسرەتكە تولغان. بىرى تەشنىلىق ئازابىدا تولغانسا، بىرى ۋىجدان ئازابىدا ھەسرەت چىكىدۇ.

— كاتە، مەن چۈشىنىمەن، — دېدى ۋاسىلى ئىۋانوۋ بىر رومكا كۆتۈرۈۋېتىپ، — سەن نۇرغۇن قۇربانلارنى بەردىڭ، بىراق مەن سېنى بەختلىك قىلالىمىدىم... ئۇ كاتەنىڭ مەڭزىگە سۆيۈپ قويۇپ، ئىشخانىسىغا چىقىپ كەتتى. كاتە قولىغا ئېلىپ مەڭزىنى يۈرتۈۋەتتى. بەدەننى جۇغۇلدىتىدىغان بىر خىل سوغۇق ئېقىم ئۇنىڭ مەڭزى ئارقىلىق پۈتۈن تومۇرلىرىغا تارقالغانىدى. ئۇ، يۈزىنى بارماقلىرى ئارىسىغا ئېلىپ يىغلىۋەتتى.

7

جامال بىر توپ ساۋاقداشلىرى بىلەن چاقچاقلىشىپ مەكتەپ باغچىسىدا كېتىپ بارغاندا، تۇيۇقسىز كاتە بىلەن دوقۇرۇشۇپ قالدى. ئۇنىڭ كاتەنى كۆرمىگىنىگە بىر ئايدىن ئاشقانىدى. جامالنىڭ خۇشاللىقى شۇنچە غايىب بولۇپ، چىرايى ئاتىرىپ كەتتى.

— مەن سىز بىلەن ئايرىم سۆزلەشمەكچىمەن، — دېدى كاتە رۇس تىلىدا. جامالنىڭ يېنىدا تۇرغان ساۋاقداشلىرى بۇ سۆزنى چۈشىنىلمىدى. ئۇلار جامالغا قارىدى. جامال ئۆزىمۇ سەزمىگەن ھالدا:

— سىلەر كېتىۋېرىڭلار، مۇئەللىم مېنى چاقىرتىپتۇ، — دېدى. ساۋاقداشلىرى كاتەگە ئەيىبنىپ قارىشىپ، باش لىڭشىدى. تىپ قويۇپ كېتىپ قېلىشتى. كاتە جامالنىڭ يېنىغا كەلدى. ئۇ كۆزلىرىنى خۇمارلاشتۇرۇپ:

— باقىيۇپ، مەندىن قاتتىق رەنجىگەن ئوخشايسىز، مەن سىزنى تەكلىپ قىلغىلى كەلدىم، — دېدى. — بارالمايمەن.

— نېمىشقا بارمايسىز؟ مەن سىزنىڭ چوقۇم بارىدىغانلىقىڭىزغا ئىشىنىپ كەلدىم.

جامالنىڭ كۈندىلىك ئۆگىنىشى ئەسلىگە كەلدى. ئۇ يەنە ھەركۈنى كەچتە ۋاسىلى ئىۋانوۋنىڭ ئۆيىگە بارىدىغان بولدى. كاتە ياشاردى. كۈندىن - كۈنگە ھۆسنىگە تولۇپ، گۈلدەك ئېچىلىپ كەتتى. مۇھەببەتنىڭ تەڭداشسىز قۇدرەتلىك كۈچى ئۇنىڭ ياش تۇرۇپ مومايلارغا ئوخشاپ قالغان كۆڭلىنى ياشارتقا. ئىدى. كاتەنىڭ خۇشاللىقى قېرى رەسسامنى كاتەدىن نەچچە ھەسسە خۇشال قىلغانىدى. كاتە ھازىر ئىۋانوۋنى ساداقەتمەن ئاياللارنىڭ ئۆز ئېرىگە قىلىدىغان ئۇلۇغ مېھرىبانلىقى بىلەن ھۆرمەتلەيتتى. ئىۋانوۋ ئايالنىڭ ھۆرمىتىدىن ئۆزىگە لەززەت تاپتى. بۇ لەززەت ئۇنىڭ چىرىپ لەش بولغان تېنىنى چىڭ قۇچاقلاپ تۇرغان ياش، گۈزەل ئايالنىڭ سەكرەپ تۇرغان يۈرىكىدىكى خۇشاللىقتىن كېلەتتى. بۇ ياش يۈرەك مانا بۇ قېرى تەن ئۈستىدە خۇشال تېپچەكلەيدۇ. بۇ گويا يېلىجاننىڭ سۇسىز كۆلچەكتە سۇغا تەشنا بولۇپ ھەر تەرەپكە سەكرىگىنىگە ئوخشايدۇ. نىمجان بېلىق ئۆلۈم گىردابىغا بېرىۋىدى، ئاسماندىن تۇيۇقسىز ياغقان

جامال ئادىتى بويىچە كەچلىك تاماقتىن كېيىن كىتاب - دەپتەرلىرىنى قولتۇقلاپ، قويۇق ئارچىلار ئارىسىدىكى كىچىك سېمونت يول بىلەن ۋاسىلى ئىۋانوۋنىڭ ئۆيىنىڭ ئالدىغا كەلدى. ئايىغى ئاستىدا بىرنەرسە «پاس» قىلىپ قالدى. ئۇ يۈرىكى ئاغقان ھالدا ئايىقىغا قارىدى. ئۇ، ئۇزۇن بىر سالىمغا دەسسەۋالغان بولۇپ، سالما قانغا مىلىنىپ ياتاتتى. جامال خۇرسىندى. ئۇ يولدا تەكشى ئۆملىشىپ يۈرىدىغان سالىمىدىن تولىمۇ بىزار ئىدى. ئۇ بېيجىڭغا كەلگەن بىر يېرىم يىلدىن بېرى ئايىغى ئاستىدا ئۆمىلەپ يۈرگەن سالىملاردىن ئېھتىيات بىلەن ئاتلاپ ئۆتۈپ كەلگەنىدى. ئۇنىڭ يۇرتىدا: «سالىمنى ئۆلتۈرگەن كىشىنى نەس باسدۇ» دېگەن ئەقىدە بار ئىدى. ئۇنىڭ يۈرىكى راستىنلا بۆلەكچە سوقۇپ كەتتى. ئۇنى بىر خىل ۋەھىمە قاپلىدى. ئۇغۇ كونا، خۇراپىي قاراش. ئەمما يەنىلا ئادەمنىڭ بالىلىق دەۋرىدە ئېڭىغا سىڭىپ كەتكەن ئەقىدىنى يۇيۇپ چىقىرىۋەتكىلى بولمايدۇ. بۇ، دارۋىنىنىڭ سۆزى بويىچە ئېيتقاندا، ئىنسانلاردىكى تۇغما خۇسۇسىيەت. جامالنىڭ كۆڭلى چىۋىن يەۋالغاندەك بولۇپ، ئىشىك ئالدىغا كېلىپ قالغىنىنىمۇ تويماي قالدى. ئۆي ئىچىدىن ۋاسىلى ئىۋانوۋنىڭ ئاۋازى ئېنىق ئاڭلىنىۋاتاتتى:

— ھازىر ۋەزىيەت جىددىي ئۆزگەردى. سوۋېت - جۇڭگو مۇناسىۋىتى يامانلىشىش تەرەپكە قاراپ بۇرۇلدى. ھۆكۈمىتىمىز ئۆزىنىڭ جۇڭگوغا قىلغان بارلىق ياردەملىرىنى قايتۇرۇۋالماقچى. جۇڭگوغا كىرگەن بارلىق مۇتەخەسسسىس، ئالىملارنى قايتۇرۇپ ئەپچىقپ كەتمەكچى. كىشىنى ئەپسۇسلاندۇرىدىغان بۇ ئىشنى بۈگۈن چۈشتىن كېيىن ئەلچىخانمىزدىكى كاتتىۋاشلار

بىزگە ئۇقتۇردى. بۇ يەردە قىلىۋاتقان ۋە قىلماقچى بولۇۋاتقان نۇرغۇن ئىشلار ئىزىدا قالدى. بۇ تولىمۇ ئېچىنارلىق بىر ئىش. ئىۋانوۋنىڭ سۆزى ئۇزۇلدى. ئۆي ئىچى گۈرىستاندەك جىم-جىتلىققا چۆمدى.

ئايغ تىۋىشى ئىشىككە يېقىنلاپ كەلدى. جامال قويۇق ئارچا يوپۇرماقلىرى ئارىسىغا مەڭدىگەن ھالدا ئۆزىنى ئاتتى.

ئوغۇل بالىنىڭ بېشىغا ھەرخىل قىسمەتلەر كېلىدۇ. ئاممىنىڭ كەلسە، ئىشىك - دېرىزەڭنى ئېتىۋالساڭمۇ موراڭدىن كىرىۋېرىدۇ. ئاممىنىڭ قاچقاندا بولسا، تۇتۇۋالسىمەن دەپ ئىشىك - دېرىزەڭنى مەخلىۋەتسەڭمۇ تېمىڭنى ئۆرۈپ چىقىپ كېتىۋېرىدۇ. ئاممەت جامالغا بىردەملىككلا كۈلۈمسىرەپ باقتى - يۇ، ئۇنىڭ كەينىدىن بالا - قازا ئىز بېسىپ كېلىپ قالدى. جامال بىر يېرىم يىل كاستوم - بۇرۇلكا كىيىپ، گالىستۇك تاقاپ، بېيجىڭ كوچىسىدا ئۆزىنى پۈۋلەپ، كەشىگە چۈشكەن شولغا قاراپ چىچىنى ياساپ، تانسا ئويناپ، ستودېنت بولۇۋىدى، بىر يېرىم يىلدىن كېيىن تەقدىر ئۇنى شېخىدىن ئايرىغان يوپۇرماقتەك ئۇچۇرۇپ ئاپىرىپ، تېگى كۆرۈنمەس بىر ھاڭنىڭ گىرۋىكىگە ئاپىرىپ تاشلىدى.

جۇڭگو - سوۋېت مۇناسىۋىتى بۇزۇلۇپ ئۇزۇنغا قالماي، جامال شىۋېتچىلارنىڭ ئىشپىيىنى دېيىلىپ، مەكتەپتىن سولاقخانغا يۆتكەلدى. سوراق، تاياق. ئاھ، نەچچە مىڭ كىلو-مېتىر يىراقلىقتىكى ئانا يۇرت، ئاھ، تەكلىماكان، ئاھ، دولان، مېنىڭ يۇرتۇم، قايدىسەن! مېنى قوينۇڭغا ئال، ئوغلۇڭغا قۇچى-قىڭنى ئاچ، ئوغلۇڭنىڭ بېشىغا تېگى كۆرۈنمەس قارا بالا - قازا كەلدى. ئوغلۇڭنى قارا باسنى. ئانا يۇرت، ئانىلىق مېھرىبان بىلەن مېنى باغرىڭغا باس، بېشىمنى سىيلا، ئاق سۈت بەرگەن

قوش ئەمچىكىنىڭ ئارىسىغا يوشۇر. ئوغلۇڭنىڭ ئارقىسىدىن قارا بوراندەك دەھشەتلىك بالا - قازا يۈگۈرۈپ كېلىۋاتىدۇ. مېنى چەكسىز كەتكەن بىپايان قۇملىرىغا كۆم، تىلىسىملىق شەھىرىڭ. گە سولئۆت، ئۇلار ئوغلۇڭنى كۆرەلمىسۇن. چېتىگە كۆز يەت. مەس توغراقلىقىغا يوشۇر، بوران ئۇچۇرۇپ كەتمىسۇن. ساپ ھاۋالىق بوستانلىرىغا يوشۇر، بالانىڭ كۆزى كۆرمىسۇن. بەڭ. ۋاش دولان دەرياسىنى گەپكە كىرگۈز، دەھشەتلىك دولقۇنلىرى بىلەن يەتتە باشلىق يالماۋۇزنى توسقاندەك، بالا - قازانىڭ يولىنى توسسۇن. ئۆزىنىڭ مەۋج ئۇرۇپ تۇرغان دولقۇنلىرى، يۈرەكنى تىترىتىدىغان شىددەتلىك شاۋقۇنلىرى بىلەن، بالا - قازانىڭ يۈرىكىنى تىترەتسۇن. ئۇھ... جامال بەدەر قاچقانچە، ئۆز يۇرتىغا كېلىپ ھالىسىرىغان ھالدا ئانا تۇپراققا، كىندىك قېنى تۆكۈلگەن يەرگە يۈزلىرىنى، لەۋلىرىنى يېقىپ يىقىلدى. ئۇ دولان دەرياسىدىن ئۆتۈپ بولغۇچە، گويا كەينىدىن بىرنەرسە قوغلاپ كېلىدىغاندەك، يۈرىكى ئاغزىغا تىقىلدى. بىرەر يولۇچى ئۇنىڭغا گەپ قىلسا، قورققىنىدىن بەزگەكتەك تىترەپ كەتتى. بىرەر ساقچىنىڭ قارىسىنى كۆرۈپ قالسا، يەۋاتقان نېنىنى قو- يۇپ قاچتى. مانا ئاخىرى، مىڭ ئۆلۈپ، بىر تىرىلىپ، ئالىي مەكتەپتە رۇس تىلىغا قىزىققىنىغا مىڭ لەنەت ئوقۇپ، ئانىسىدىن تۇغۇلغىنىغا پۇشايماق قىلىپ، يۇرتىغا ئاران كېلىۋالدى. ئۇنى قورقتىپ، ۋەھىمىگە سېلىپ، يۈرىكىنى قېپىدىن چىقارغان بالا - قازا كەلمىدى. دەككە - دۈككىدە ئۆتكەن كۈنلەر بارا - بارا يىراقلاپ كەتتى. لېكىن ئۇ نەسچىلىكنىڭ ئۈستىگەلا چۈشكەنلى- كىنى بىردىنلا سېزىپ قالدى.

پۈتكۈل يۇرت قەھەتچىلىكتە قالغانىدى. ئاچارچىلىقتىن كى- شىلەر قىرىلىپ، كەينى - كەينىدىن ئۆلمەكتە، خۇددى كېسەل تەگكەن توخۇدەك ئارقا - ئارقىدىن ئۆلمەكتە. ئۆلمىگەنلىرى شامال كېسىلىگە يولۇقۇپ، چىرايلىرى سارغىيىپ، نىمجان بو-

لۇپ قالغانىدى. جامالنىڭ ئاتىسىمۇ بەرداشلىق بېرەلمەي يىقىل- دى. ئاتىسى ئۆلگەندىن كېيىن، جامالمۇ نىمجان بولۇپ قالدى. ئۇ ئۆزىنى كۈتۈپ تۇرغان پاتىمەنىڭ كۆڭۈلچەك، رەھىمدىل ئاتا - ئانىسىنىڭ پاناھىغا ئېرىشتى. ئۇ، بۇ ئۆيگە زەمبىلدە كەلتۈرۈل- گەندى. بۇ ئائىلىنىڭ ھال - كۈنىمۇ كوممۇنانىڭ داش قازىنى- دىكى كېپەك ئۇمىچىغا قاراشلىق ئىدى. تازا ئىشتەيلىك ئېغىز- دىن بىرسى كۆپەيدى. بۇ ئائىلىنىڭ يۈكى بىر ھەسسە ئېغىرلاش- تى. ئەمما پاتىمەنىڭ ئاتا - ئانىسى غىڭ قىلمىدى. پاتىمەنىڭ گۈزەللىكى تۈگۈل ئۇنىڭ شوخلۇقىدىن ئەسەرمۇ قالمايغانىدى. ئۇنىڭ يۈزى قوشۇقتەك بولۇپ قالغان، ئالمىدەك يۈزىنى داغ باسقان، مىجەزى ئۆزگىرىپ، مۆرىمەس بولۇپ قالغانىدى. ئۇ جامالنىڭ كەلگىنىگە خۇشال بولمىدى. ئۇنىڭ گەپلىرىگە پىسەنت قىلمىدى، پاتىمە ئۆيدىكى ئالتە جان ئادەمنىڭ ئاچلىقتىن ئۆل- مەسلىكى ئۈچۈن ئۆزىنى قۇربان قىلغانىدى. ئامانەتنى دادۇيىنىڭ ياش ئامبارچىسى ھېكىمگە بىر چارەك تېرىققا مەخپىي تىگىشكەند- دى. كېيىنمۇ ئون جىڭ... بەش جىڭ... بىر جىڭ... تېرىققا تىگىشىۋەردى. ئاتا - ئانا بۇلارنى بىلدى. تېرىق ئىزىسىز يوقالدى - يۇ، ئۇنىڭ سۆڭىكى گالغا تۇرۇپ قالدى. پاتىمە ئېغىر بوي بولۇپ قالغانىدى. مانا بۇنى پاتىمەنىڭ ئاتا - ئانىسى جامالغا دەپ بەردى. جامال پاتىمە بىلەن توي قىلدى. ئۇ قىز توپىلىقى ئۈچۈن، ئاياللارنىڭ ئېتىزدا ئەمگەك قىلىدىغان بىردىنبىر قورا- لى بولغان تاغاردىن بىرنى ئالدى. ئۇ بۇنى لېۋىنى لېۋىگە چىش- لىپ قىلدى. ئۇ پاتىمەنىڭ ئاتا - ئانىسىنىڭ ئۆزىنى پاناھىغا ئېلىپ، ئۆلۈمدىن قۇتقۇزغىنىغا جاۋاب قايتۇرۇش ئۈچۈن، پاتى- مە بىلەن توي قىلغانىدى. ئەمما يۈرىكىدە بىر داغ قالدى.

پاتىمە تاغاردا ئېتىزغا توپا قۇيۇپ يۈردى. ئېغىر توپا ئۇنى بويىدىن ئاجرىتىۋەتتى. كۈنلەر ئەنە شۇنداق ئۆتۈۋەردى. جامال غەزىپىنى كەتمەندىن چىقاردى. ئۇ بىر چارەك ئېغىرلىقتىكى

پولات كەتمەنى بوز يەرگە كۈچ بىلەن چاپلايدىغان بولدى. ئۆز ۋاقتىدا ئالىي دەرىجىلىك سارجىدا كاستۇم - بۇرۇلكا كىيىپ، گالىستۇك تاقاپ، كەشىنىڭ شولىسىدا ئۆزىنى كۆرۈپ يۈرگەن يىگىت مانا ئەمدى بېشىنى چۈشۈرتۈپ، شاپاق دوپپا كىيىپ، توپا ئارىسىدا ھاشار چاپىدىغان دولان دېھقانغا ئايلانغانىدى.

10

ئايلا، يىللار ئەنە شۇنداق مۇشەققەت ئىچىدە ئۆتۈۋەردى. كىشىلەر ئۆلدى، بالىلار تۇغۇلدى. تىرىكچىلىك يەنە داۋاملىشىدۇ.

جامال ئېغىر ئەمگەك دەستىدىن مۇنەككەك قورۇلۇپ قالدى. دەرد - ھەسرەت، پۇشايىمان ئۇنىڭ يۈرىكىنى ئېغىر ئەمگەكتىنمۇ بەتتەر ئازابلايتتى. ئۇ ئايالى پاتىمەگە بىر قارىسىلا، ئاچچىقى كېلەتتى - دە، ئۇنى چېچىدىن تۇتۇپ راسا ساۋىغۇسى كېلەتتى، يەنە بىر تۇرۇپ ئىچى ئاغرىيتتى. مېھرىبانلىقى تۇتۇپ قالسا، تارىشىدەك قاتقان قوللىرى بىلەن ئۇنى قۇچاقلاپ قوياتتى. بۇلارنىڭ ھەممىسى پاتىمە ئۈچۈن بەربىر ئوخشاش، ئۇ يەنىلا ئۇنىسىز، ياۋاش بىر بەندىگە ئايلىنىپ قالغان. جامال نېمە تەلەپ قىلسا، نېمىگە بۇيرۇسا، ئۇنىسىز ئىجرا قىلاتتى. مانا بۇ ھال جامالنىڭ يۈرىكىنى سىقاتتى، ئىچىنى پۇشۇراتتى. ئاخىرى ئۇ، نېسۋىسىگە چاڭ سالغان ھېكىمدىن ئىنتىقام ئېلىپ، شۇ ئارقىلىق خورلانغان قەلب يارىسىنى شىپا تاپقۇزماقچى بولدى. ئۇنى ھازىرلا بېرىپ دەردى چىققۇدەك ئۇرسۇنمۇ ياكى بىر پىچاق بىلەنلا ئۇ ئالەمگە يوللىۋەتسۇنمۇ؟ بۇلارنىڭ ھەممىسى ئۆز پۈتىنى بىر ئۆتۈككە تىقىش، ئۆزىنى ھالاك قىلىشتىن ئىبارەت، خالاس. ئەڭ ياخشىسى، ۋاقىت كۈتۈش، پۇرسەت كۈتۈش، شۇ جەرياندا مۇۋاپىق بىر چارىگە ئىگە بولۇش كېرەك.

پەلەكنىڭ تەتۈر چۆرگىلەۋاتقان چاقى بىردىنلا ئوڭ چۆرگە - لەشكە باشلىدى. جامال لەپىدە بۇ ناھىيىدىلا ئەمەس، ۋىلايەت تەۋەسىدە نامدار، ئابرويلۇق ئىنسانغا ئايلىنىپ قالدى. ھەر چوڭ ئەترەتتە ماۋ زېدۇڭنىڭ ئون گەزلىك سۈرىتىدىن ھېچ بولمىغاندا بىرسى بولۇشى، كىچىك ئەترەتلەرنىڭ مەجلىسخانا، ئىسكىلات تامليرىدا ساناقسىز ماۋ زېدۇڭ سۈرەتلىرى بولۇشى، ئائىلىلەردە - مۇ ئاشۇ سۈرەتتىن بىرسى بولۇشى تەلەپ قىلىندى. قانچە كۆپ بولسا، شۇنچە ياخشى، بۇ ھەربىر كىشىنىڭ پارتىيىگە، ماۋجۇ - شىغا بولغان سادىقلىقىنى ئۆلچەيدىغان ئۆلچەم. ئەگەر كىم مەڭ - دەپ قېلىپ، بۇ بورانغا توغرا تۇرۇپ قالدىغان بولسا، بۇ بىچارىنىڭ ھالىغا ۋاي. مانا، بۇ بورانغا قاراپ يەلكەن يايغان ئەڭ ئاكتىپ كىشى بىزنىڭ جامال بولدى. ئۇنىڭغا بېيجىڭدا ئۆگەنگەن ھۈنرىنى ئىشقا سالدىغان پۇرسەت كەلگەنىدى. لېكىن بىزنىڭ جامالنى ئەترەتتىكىلەر كۆزگە ئىلماي، نەچچە مىڭ يۈەن تۆلەم تۆلەپ، ئىچكىرىدىكى داڭلىق رەسساملارنى تەكلىپ قىلغىلى ئا - دەم ماڭدۇردى. كېلىدىغان داڭلىق رەسساملار ئۈچۈن مېھمانخانا تەييارلىدى، ئەترەتنىڭ ئاشلىق ئىسكىلاتىدا تېرىقتىن ئۆزگە ھېچنېمە يوق ئىدى. تېرىق تامىقىنى قانداقمۇ ئىچكىرىدىن چىق - قان داڭلىق رەسساملارنىڭ ئالدىغا قويغىلى بولسۇن؟! ئۇلار دەردۇ يېزىدىكى داڭلىق قاراڭغۇ بازارچى ساۋۇت شېيخى قاراڭ - غۇ ئۆيدىن بوشىتىپ، بۇغداي ئۇنى تېپىپ كېلىشكە ماڭدۇردى. چوڭ ئەترەتنىڭ چارۋا مۇدىرىغا ھەرقايسى قوتانلاردىكى ئەركەك پاخانلارنى تاللاپ، بىر يەرگە يىغىپ، مېھمانلار ئۈچۈن ئوبدان بورداش بۇيرۇقى بېرىلدى. بېلىق، ئۆدەك، غاز، قاشقالداق تۇتۇشقا مەخسۇس ئادەملەر بەلگىلەندى. قېرى مەزىنگە بىر قانچە چوشقىنى بورداپ سەمرىتىش ۋەزىپىسى يۈكلەندى. مانا بۇ ئىشلار جامالنىڭ ئوغىسىنى قاينىتىۋەتتى. ئۇ ئۆينىڭ ئالدى تېمىنى تۇزغاق بىلەن كۆك سېغىزدا چىرايلىق سوۋىدى. ئاندىن كېيىن

ھاكلاپ ئافارتتى، كېچىسى پاتىمەنىڭ قولىغا جىن چىراغنى تۇت- قۇزۇپ قويۇپ، بېيجىڭدىن سومكىسىغا سولاپ ئەپكەلگەن بويلاق- نى ئەپچىقىپ سۈرەت سىزىشقا باشلىدى. بىچارە پاتىمە ئېرىنىڭ ھاياتىدىن ئۈمىدىنى ئۇزدى. تولا يىغلاپ ئاۋازى پۈتتى. ئېرىنى قاراملىق قىلماسلىققا ئۈندەپ يالۋۇردى. ئالدىڭىزدىكى ئىككى بالا ئاتىسىز يېتىم بولۇپ قالمىسۇن، دەپ يېلىندى. بىراق جاھىل ئېرىنى توسۇپ قالمىدى. نائىلاج چىراغنى تۇتۇپ قاراپ تۇردى. ئالا قانجۇقنى ئىشىك ئالدىدىكى قېرى ئۆرۈككە باغلىدى. دى. ئىت قاۋاپ ئادەم كەلگەنلىكىدىن شەپە بەرسىلا، سىزىلىۋات- قان سۈرەتنى سۇۋاپ چاپلىۋېتىش ئۈچۈن، زەمبىلە سېغىز لاي ئەكىلىپ قويدى. ئېرى بولسا خاتىرجەم ھالدا ئاۋۋال قېرىنداش قەلەم بىلەن ئۆزى ياسىۋالغان ياغاچ سىزغۇچتا بىرمۇنچە سىزىق تارتىپ چىقتى. پاتىمەنىڭ كۆزلىرى ئالاق - جالاق بولۇپ، بەزگەكتەك لاغىلداپ تىتىرمەكتە. ئۇنىڭ شۇنچە ئېغىر - بى- سىق، غەم يېمەس مەجەزى نەلەرگە كەتتىكىن. چىراغ تولا لىپىلداپ جامالىنىڭ سەپراسىنى ئۆرلەتتى. قارىۋىدى، ئايالىنىڭ بىر قولى بىلەن يۈرىكىنى تۇتۇۋېلىپ، ھەدەپ ھاسىراۋاتقانلىقىنى كۆردى. ئۇنىڭ ئاغزىدىن چىققان چوڭ تىنىق چىراغنى لىپىلدى- تىپ ئۆچۈرۈپ قوياي دەپ قالغانىدى. جامال زەردىسى قاينىغان ھالدا، ئايالىدىن چىراغنى تارتىۋېلىپ: «كۆزۈمدىن يوقال!» دېدى. ئايالى قورقۇمسىراپ تالاغا چىقىپ كەتتى. جامال بىر قولىدا جىن چىراغنى، بىر قولىدا موي قەلەم تۇتۇپ، ماۋجۇش- نىڭ تىيەننەنەنەن رايۇقىدا ھەيۋەت بىلەن تىكىلىپ تۇرغان ھەربىي فورمىلىق سۈرىتىنى سىزىشقا كىرىشتى. ئۇ ھودۇقماي، خاتىر- جەم ئىشلىمەكتە ئىدى. پاتىمە ئىشىك تۈۋىدە تۇرۇپ، چەكسىز قاراڭغۇلۇق ئىچىدىن پىل - پىل قىلىپ كۆرۈنۈپ قالىدىغان چىراغ شولىسىنى كۆرۈپ قالاتتى. بىراق - يىراقلاردىن ئېچىر- قانغان ئىتلارنىڭ ئېچىنىشلىق ھۇۋلاشلىرى، چېكەتكىلەرنىڭ

بەس - بەستە چىرىلداشلىرى، قايقتىندۇر ئەتىگەنلىك ناشتا ئۈچۈن ياغۇنچاق^① چۆرۈۋاتقان قېرى مەزلۇمنىڭ مۇڭلۇق ناخشا ئاۋازى ئاڭلىناتتى:

«قادىر خۇدا قۇدرىتىڭىدىن تاغنى ياراتتىڭ،
تاغنىڭ ئىچى قاراڭغۇ دەپ ئاينى ياراتتىڭ.
.....»

پاتىمە ئەنسىزلىك ئىچىدە يۇلتۇزسىز قاراڭغۇلۇققا قاراپ ھارغاندىن كېيىن، ئالا قانجۇقنىڭ يالىقىغا بېشىنى قويۇپ، ئۇيغۇغا كەتتى.

پاتىمە دەھشەتلىك قارا بېسىپ چىرقىراپ ئويغانغاندا، ئېرى جىن چىراغنى تۇتۇپ، يۈز - كۆزلىرى، قوللىرى ھەرخىل بويىقلار بىلەن بويالغان ھالدا، ئۇنىڭ بېشىدا زوڭزىيىپ ئولتۇ- راتتى، ئۇنىڭ قارىيىپ گەز باغلىغان لەۋلىرى ئۇمچىيىپ، ئۈي- قۇسىزلىقتىن قىزارغان كۆزلىرىدىن تاراملاپ ياش قۇيۇلۇۋاتات- تى. پاتىمە ئورنىدىن چاچراپ تۇرۇپ، ئېرىنىڭ قولىدىن جىن چىراغنى يۇلۇۋالدى - دە، تامنىڭ ئالدىغا بېرىپ، جىن چىراغ يورۇقىدا تامغا سەڭگىرىپ قارىدى. ئۇ ھەيرانلىقتىن قورقۇپ ئارقىسىغا داچىدى. ماۋزېدۇڭنىڭ ئىككى گەز چوڭلۇقتىكى ھەيۋەتلىك ھەربىي فورما بىلەن قاراپ تۇرغان سۈرىتى يىراقلار- غا، چەكسىز قاراڭغۇلۇققا تىكىلىپ تۇراتتى. پاتىمە نېمە ئۈچۈن- دۇر ئۆزىچە قورقۇپ، چىراغنى قولىدىن پاققىدە چۈشۈرۈۋەتتى، ئۇ پېشانىسىنى تۇتقان ھالدا ھوشسىزلىنىپ يىقىلدى.

— پاتىمە! — جامال پاتىمەنى يۇلۇۋالدى.

① ياغۇنچاق - قىيىن يىللاردا مەكتەپ خەلقى قولىدا چۆرۈپ ئون چىقىرىدىغان بىر جۈپ يوغان تاش. — ئاپتوردىن.

جامالنىڭ ھەرە كۆنىكىدەك قۇشقاچ كامىرى تېمىدا پەيدا بولغان ھەيۋەتلىك سۈرەت قومۇشلۇق سەھرادىكى كىچىككىنە يېزىنى ئۆرە - تۆپە قىلىۋەتتى، شامال كېسىلى بېسىپ، چىراپ-لىمى ساماندەك سارغايغان، ئاچلىقتىن ئورۇقلاپ، قۇرۇق قاق-شالدەك بولۇپ قالغان دېھقانلار ياشاڭغىراپ تۇرغان كۆزلىرىنى چىمچىقلىتىشىپ، بۇ تامدىكى ھەيۋەتلىك سۈرەتكە قورقۇمسىز-راپ، تۈرلۈك - تۈمەن ئەندىشلەر بىلەن تىكىلىشتى. بەزىلىرى بۇ سۈرەتكە قاراشقىمۇ پېتىنالمى، ياقىسىنى تۇتۇشقا ھالدا: «توۋا، جامالدا ئات كالىسىدەك يۈرەك بار ئوخشايدۇ، قانداق پېتىنغاندۇر؟ بۇ تەلۋە ساراڭ بېشىغا بالا تېپىۋالدىغان بولدى - دە. خۇدانىڭ بەرگىنىگە شۈكۈر قىلىپ، سىڭگەن يامىسىنى ئىچسە بولماسمىدى؟» دېيىشىپ تارقاپ كېتىشتى. بەزىلىرى: «ئەجەب - مۇبالادىن قورقمايدىغان قارام بىر نېمىكەن بۇ؟ ئۆزىمۇ مىشەك مانتىسى يېمىگەندىمۇ، گۈندىخانغا كىرىپ ئاق موما يەپ ياتار. ئەمما ئايالى بىچارە بىلەن ئىككى بالا تەس كۈنگە قالىدىغان بولدى - دە، ئۇلارغا ئەمدى سېرىق قوناقنىڭ ئۈمىچىنى كىم تېپىپ بېرىدۇ؟» دېيىشىپ، جامالدىن رەنجىشتى. بۇلار بۇ بالا - قازاننىڭ ئۆزلىرىگە يۇقۇپ قېلىشىدىن قورقۇپ، جامالنى قارغاشتى، لە-نەت - نەپرەت ئوقۇشتى ۋە يۇرتنىڭ بېشىغا بالا - قازانى چىلاپ كەلگەن بۇ شۇم ھۇقۇشنى سا چۈجىنى قاماللىغاندەك چاڭگاللاپ، ئەترەتنىڭ سولاقخانىسىغا قامىۋېتىپ، ئۇنىڭ ئىشلىرىنى بىرنەچچە ۋاراق سامان قەغەزگە پۈتۈپ، گۇڭشىغا يوللاشتى. گۇڭشىپ-دىن كەلگەن باشلىق جامالنىڭ تېمىدىكى سۈرەتكە قاراپ، ئاغزى-نى ئۆمەللەپ، كۆزلىرىنى چىمچىقلىتىپ - يۈ، ھۆكۈم چىقىرالماي، ناھىيىگە يوللاش ئۈچۈن دەرھال قايتتى. ناھىيىدىن كەل-

گەنلەر رەڭگى ئۇچۇپ ئاقىرىپ كەتكەن سېرىق سىيامبۇ شەپكىلىد-رىنى قوللىرىغا ئېلىشىپ، پېشانىلىرىدىكى تەرنى سۈرتۈشتى، كۆزەينىكىنى ھورداپ سۈرتۈشۈپ، رەسىمگە ئۇزاققىچە تىكىلىپ قاراشتى. بىراق، ئۇلارمۇ ھۆكۈم چىقىرىشقا ئاجىزلىق قىلىشتى بولغاي، ۋىلايەتكە يوللاش ئۈچۈن، جامالنى قارلىغاچ قانتى قىلىپ بوغۇچلاپ، ساقچى ماشىنىسىغا سېلىپ، ناھىيىگە ئېلىپ كېتىشتى. بۇ يېزىدىكى دېھقانلار گويا ئۈستىدىن بىر ئېغىر يۈك ئېلىپ تاشلانغاندەك بولۇپ يېنىك تىنىشتى. بۇ بالا - قازاننىڭ ئاشۇ دەيۈز جامال بىلەنلا كەتكىنىگە چەكسىز خۇشال بولۇشتى. ئۇنداق شۇم قۇشنىڭ ماكانى ئاشۇ قاراڭغۇ گۈندىخانا بولۇشى كېرەك. ئەترەتتە چوڭ - كىچىك، قاتلاممۇ قاتلام يىغىنلار ئېچىلىپ، جامالنىڭ تەلۋىلىكى، دۆتلىكى، يۇرتقا سالغان ئەد-سىزچىلىكى راسا نەپرەت بىلەن قاغالىدى. پاتىمە ئېغىر دەرد - ئەلەم، ئاھانەتكە چىداپ تۇرالماي، تاننى قېرى ئۈرۈككە سېلىپ تۇرۇۋىدى، بالىلىرى چىرقىراپ يىغلىشىپ، ئۇنىڭ پۈتمىغا ئېسىد-لىپ يالۋۇرۇشتى، زېمىنغا، ئاسمانغا قاراپ، ئانىسىنى، ئۆزلىد-رىنى قۇتقۇزۇۋېلىشنى تىلەپ ۋارقىراشتى. ئانىسىنىڭ يۈرىكى ئەلۋەتتە تاش ئەمەس، ئۇسەل سىقىپ قويسلا سۈيى چىقىدىغان شوخلىد-غا ئوخشايدۇ. ئانا ئاخىرى بالىلىرىنى قۇچاقلاپ ئۇن سېلىپ يىغلىۋەتتى. گۈدەك بالىلارنىڭ سېھرىي كۈچى نېمىدېگەن قۇدرەتلىك - ھە. ئۇلار گۇرستانغا ئوخشايدىغان سۈرلۈك، قاپاق ئىچىگە چۈشكەن ھەرىدەك غۇ-كۇلداپ تۇرىدىغان بۇ دۇنيادىن ۋاز كەچكەن ئانىنى ئۇ دۇنيادىكى تىنچ، خاتىرجەم كۆيگىلى بولىدىغان دوزاققا مېڭىشتىن توسۇپ قويدى. ئانا يەنە شۇ مەسۇم گۈدەكلەرنىڭ بەختى ئۈچۈن ياشاش قارارىغا كەلدى.

داڭلىق رەسسام تەكشۈرگۈچى خادىملار بىلەن بىللە جامالنىڭ قومۇشلۇق ئارىسىدىكى ئۆيى ئالدىغا باردى. باردى - يۇ، ئېغىز - لىرىنى كاماردەك ئېچىشىپ قارىشىپ قالدى. ماۋ زېدۇڭنىڭ ھەيۋەتلىك سۈرىتى بۇ قومۇشلۇق مەھەللىدە ھەيۋەت بىلەن قاراپ تۇراتتى.

— ئوخشايتۇ، قالتىس ئوخشايتۇ. بىزمۇ ھازىرغىچە ماۋجۇ - شىنىڭ بۇنچىۋالا چوڭلۇقتىكى رەسىمىنى سىزىپ باقمىدۇق. بەلكىم ھەرقانچە سىز ساقمۇ مۇشۇنچىلىق سىزىمىز. قېنى رەس - سام، ئۇنى نېمىشقا خورلايسىلەر؟ بۇنى سىزىش ئاسان گەپمۇ؟ ئۇ ھەقىقىي باتۇر ئەزمەت ئىكەن. بىزنى ئۇنىڭ بىلەن كۆرۈشتۈ - رۇڭلار!

ناھىيىنىڭ ئورۇق، 5 - سىنىپ سەۋىيىسىگە ئىگە، ئەس - كەرلىكتىن ئالماشقان بۇيرۇقۇز سېكىرىتارى دەرھال جامالنى بوشۇتۇپ كېلىشنى بۇيرۇدى. تەرجىمان ئارقىلىق داڭلىق رەس - سامنىڭ سۆزلىرىنى ئۇققان سېمىز گۇڭشى شۇجىسى ھاڭ - تاڭ بولۇپ ئاغزىنى ئېچىپلا قالدى. جامال كەلتۈرۈلدى. ئۇنىڭ سا - قاللىرى سۈپۈرگىدەك بولۇپ، چاچلىرى گەدىنىنى ياپقاندۇ. ئىككى خەنزۇ رەسسام دەسلەپ جامالغا چېكەتكىدەك قاراپ قېلىش - تى، كېيىن كۆزلىرىدىن تاراملاپ ياش تۆكۈلدى. جامال بولسا بىردەم ھاڭۋېقىپ قاراپ تۇرغاندىن كېيىن خەنزۇ تىلىدا:

— جاڭ مۇئەللىم، شياۋليۇ، — دەپ ۋارقىرىغىنىچە ئېيت - لىپ بېرىپ، ئۇلارنى چىڭ قۇچاقلۇۋالدى.

ئۈچە بىلەن كالىك بولۇپ قۇچاقلشىپ، يىغلىشىپ كەتتى. — بۇ، ئوڭۇممۇ، چۈشۈممۇ؟ مەن ھازىر نەدە؟ سىلەر بۇ يەرگە نېمىشقا كەلدىڭلار؟ مېنى ئەپكەتكىلى كەلدىڭلارمۇ ياكى جازالىغىلى كەلدىڭلارمۇ؟ ئۇلار مېنى جازالاش ئۈچۈن تۇتۇپ تۇرغان. بولدى، مەن بۇلارنىڭ قولىدا ئۆلگۈچە، سىلەرنىڭ قولۇڭلاردا ئۆلۈشنى خالايمەن، — دېدى جامال ئۆپكەدەپ يىغلاپ

ناھىيە بۇ چوڭ سىياسىي مەسىلىنى ۋىلايەتكە يوللىدى. بۇ ئىش ئىچكىرى ئۆلكىدىن شىنجاڭنىڭ سۈرەت سىزىشىغا ياردەم بەرگۈچى رەسساملار ئۆمىكى كەلگەن پەيتكە توغرا كەلدى. بۇلار - نىڭ ئارىسىدا جۇڭگو ۋە چەت ئەللەردە نامى چىققان داڭلىق تاقىر باش رەسساملارمۇ، ياش بۇيرۇقۇز رەسساملارمۇ بار ئىدى. ئۇ - لارنىڭ ئىچىدە ياشلىرى قېرىلىرىنى باشقۇراتتى. قېرىلىرى «گىزەندىلەر»، ياشلىرى ئىنقىلابىي كۈچلەر ھېسابلىناتتى. ئۇ - لارنىڭ ئارىسىدا ياش تۇرۇپ قېرى «گىزەندىلەر» نىڭ قاتارىغا ئۆتۈپ قالغانلارمۇ بار ئىدى. «جامال»، «رەسىم» دېگەن ئىسىم چىقىش بىلەن تەڭ، بىر ياش رەسسام بىلەن قېرى رەسسام بىر - بىرىگە ھەيرانۇ - ھەس بولۇپ قاراشتى ۋە بۇ ئەزىنى تەكشۈرۈش ھەم ئۇ ناھىيىنىڭ رەسىم سىزىش ئىشلىرىغا يېتەكچىلىك قىلىش، سىزىلغان رەسىملەرنىڭ سۈپىتىنى تەكشۈرۈپ بېكىتىشكە ياردەم بېرىش ئۈچۈن، جامالنىڭ يۇرتىغا بېرىشنى تەلەپ قىلدى. بۇ ناھىيىنىڭ قاتنىشى ئىنتايىن قولايىسىز، ئۇنىڭ ئۈستىگە داڭقى كەتكەن بەڭۋاش دەريادىن ئۆتكۈچىلەر ئۆلۈمنى ئالغىنىغا ئېلىپ مېڭىشقا توغرا كېلەتتى. شۇڭا ئۇلارنىڭ تەلپى دەرھال تەستىق - لاندۇ. شۇنىمۇ ئېيتىپ ئۆتۈش كېرەككى، ئىچكىرىدىن دۈش - كەللىنىپ ھەيدەپ كېلىنگەن «گىزەندە» رەسساملار شىنجاڭ بوسۇغۇسىغا قەدەم قويۇشى بىلەنلا، زور قارشى ئېلىشقا، ئۇخلاپ چۈشىدە كۆرمىگەن ھۆرمەت ۋە ئالىي ئېھتىرامغا ئېرىشكەندى. شۇڭا ئۇلار شىنجاڭدا ئەركىنلىككە ئېرىشىپ، نازارەتتىن قۇتۇل - غاندىن كېيىن، كۆڭلى ئازادە بولۇپ، «بۇ يەر مەھبۇسلار پانالى - نىدىغان بىپايان دالدا جايكەن» دېيىشىپ، بۇ خاسىيەتلىك جايغا نېمىشقا بالدۇرراق كەلمىگىنىگە پۇشايمان يېيىشتى. بۇ ئىككى

دا ئاشلىق كېلىپ، ئەترەتنىڭ چاشقان يامانلاپ چىقىپ كەتكۈدەك ھالدا كېلىپ قالغان ئامبارلىرىغا تۆكۈلدى. ئاچارچىلىقتىن تەرەپ - تەرەپكە پىتىراپ چىقىپ كەتكەن دېھقانلار قايتىپ كېلىشكە باشلىدى. ھەتتا باشقا ئەترەتلەرنىڭ دېھقانلىرىمۇ قورساق توپىدىنغان بۇ جەننەتكە نوپۇسقا ئۆتۈشكە ئۇرۇنۇپ، تەرەپ - تەرەپتىن كېلىشكە باشلىدى. جامال بولسا، كېچە - كۈندۈز ئارام تاپماي، تاملارغا، يول بويىغا قاتۇرۇلغان سېمونت مۇنارلارغا ھارماي رەسىم سىزاتتى. ئۇ ھازىر «پادىشاھمۇ مەندەك قەدىرلىك بولۇپ كەتمەس؟» دەپ ئويلايتتى. ئۇ ئەمدى ئادەمگە ئوخشىدى، سەمردى، بەدىنىگە ئەت قوندى، قېتىپ تارشىدەك بولۇپ كەتكەن قوللىرى يۇمشىدى، ئالقانلىرىغا، پۇتلىرىغا چۈشكەن قاداقلار يوقالدى. ئەمدى ئۇ ئۆتكەن - كەچكەنلەرنىڭ ئالىي ئېھتىراملىق سالىمىنى قوبۇل قىلىدىغان بولدى. بۇرۇن ئۇنى يۇرتىغا بالايىئا - پەت ئېلىپ كەلگۈچى شۇم قۇش دەپ قارىغان يۇرت دېھقانلىرى ئەمدىلىكتە جەينامازدا ئولتۇرۇپ، ئۇنىڭغا ئالادىن مەدەت تىلدى. دى. «چىققان دۆۋىسىنى تېخىمۇ ئېگىز قىلغايىسەن، مەرتىۋىسىدىكى نى تېخىمۇ يۇقىرى قىلغايىسەن» دەپ دۇئا قىلىشىدىغان بولدى. جامال مۇئەللىم، شياۋليۇ ۋە ۋىلايەتتىن كەلگەن تەكشۈرگۈچىلەر ئەھۋالنى ۋىلايەتكە دوكلات قىلىۋىدى، ۋىلايەت رەھبەرلىرى بۇنىڭدىن كېيىن بارلىق رەسىملەرنى جامالنىڭ سىزىشىنى، ھازىر رەسىمچىلەر يېتىشمىگەنلىكى ئۈچۈن، ئىچكىرىدىن كەلگەن رەسىماملارنىڭ دەرھال قايتىپ كېلىشىنى ئۇقتۇردى. شۇنىڭ بىلەن، جامال جاڭ مۇئەللىم ۋە ساۋاقدىشى شياۋليۇ بىلەن خوشلاشتى. جاڭ مۇئەللىم خوشلىشىدىغان چاغدا، شياۋليۇنىڭ مەكتەپتە ئوقۇتقۇچىلىققا ئېلىپ قېلىنىپ، مانا ئەمدىلىكتە ئۆزى بىلەن تەڭ تارتىپ چىقىرىلىپ، بۇ يەرگە كەلگەنلىكىنى سۆزلەپ بەردى. جاڭ مۇئەللىم يەنە ۋاسىلى ئىۋانوف بىلەن بولغان دوست - لۇقى، ۋاسىلى ئىۋانوفنىڭ تالانتى توغرىسىدا ناھايىتى پەس ئا.

— نېمە دەۋاتىسىز جامال، ساراڭ بولىدىغىزمۇ؟ بىز سىز بىلەن كۆرۈشۈپ ئىنتايىن خۇشال بولدۇق. شىنجاڭغا كېلىدىغانلىقىمىزنى ئاڭلاپ، سىز بىلەن كۆرۈشۈشنى تاما قىلغانىدۇق. قەشقەرگە كېلىشىمىز بىلەنلا، بىر رەسىمىڭىزنىڭ رەسىمى سىزغانلىقىنى ئاڭلىدۇق. رەسىمنى چوقۇم سىزنىڭ سىزغانلىقىڭىزنى پەرەز قىلدۇق. سىز ھەم قورقۇمىسىز ئىدىڭىز، ھەم ياخشى سىزاتتىڭىز. ۋاسىلى ئىۋانوف سىزگە ئەڭ قاتتىق تەلەپ قويۇپ ئۆگىتەتتى.

جاڭ مۇئەللىم ۋاسىلى ئىۋانوفنىڭ ئىسمىنى تىلغا ئالغىنىغا شۇ زامان پۇشايمان قىلىپ، گېپىنى توختىتىۋالدى، چۈنكى شۇ كۈنلەردە، رۇسلارنىڭ ئىچىدە لېنىن بىلەن ستالىندىن باشقىسىدىن ئىسمىنى تىلغا ئالغىلى بولمايتتى. ئۇ سۆزىنى بىراقلا ئۈزۈپ قويسا ياخشى ئەمەسلىكىنى ئويلاپ، ۋىلايەت ۋە ناھىيىدىن كەلگەنلەرگە قاراپ سۆزىنى داۋاملاشتۇردى:

— جامال بىلەن شياۋليۇ مېنىڭ بېيجىڭ مىللەتلەر ئىنىستىتۇتىدىكى ئوقۇغۇچىلىرىم. شياۋليۇ بىلەن جامال ساۋاقداش بولسۇن، دەپ سۆزىنى ئاخىرلاشتۇردى.

جامال بىردىنلا ناھىيە، ۋىلايەت تەۋەسىدە نامدار شەخسكە ئايلىنىپ قالدى. ئۇ رەسىم سىزىپ بېرىشنى تەلەپ قىلىپ كەلگەن ئورۇنلارغا يېتىشەلمەي قالدى. ماشىنىلار ئۇنىڭ ئىشىكى ئالدىدا ئۆچرەت ساقلاپ تۇرىدىغان بولدى. ئۇنىڭ رەسىم سىزىپ كەلتۈرگەن كىرىمى بۇ نامرات ئەترەتنى بېيىتىپ قويدى. قەيەر - گە رەسىم سىزىپ بەرسە، رەسىم سىزىش ھەققىگە ئاشلىق تەلەپ قىلدى. شۇنىڭ بىلەن، تەرەپ - تەرەپلەردىن ھارۋا - ماشىنىلار -

ۋازدا كۆپ سۆزلىدى، جامالنىڭ بالىلىرىنى ئەركىلەتتى، كۈل-
دى، خۇشال ياپىردى، مېھمان شەرىپىگە ئۆتكۈزۈلگەن دولان
مەشرىپىدە، ئالا - تاغىل توۋلاپ، ئوڭغۇل - دوڭغۇل دەسسەپ،
ئۇسسۇل ئوينىدى، دولاننىڭ گۈزەل مەنزىرىسىنى زوق بىلەن
ماختاپ ئولتۇرۇپ سىزدى. جامال ئوقۇۋاتقان ۋاقتىدا ۋاسىلى
ئىۋانوف تەقدىم قىلغان فوتو ئاپپاراتنى ئەسكى ساندۇقتىن ئەپچى-
قىپ، ئۇلار بىلەن گۈزەل مەنزىرە تاللاپ رەسىمگە چۈشتى.
مۇئەللىمىنى ئائىلىسىدىكىلەر بىلەن رەسىمگە تارتتى. ئەترەتنىڭ
قاشاڭ ئاتلىرىغا مىنىپ، تاكاس جاڭگىلىغا بېرىپ، جەرەن،
توشقان ئوۋلىدى. جاڭ مۇئەللىم بىلەن شياۋليۇ ئۇيغۇر ئوۋچى-
لىرىنىڭ قارچۇغا، بۈركۈتتە ئوۋ ئوۋلاشلىرىنى كۆرۈپ، ھايا-
جان بىلەن، ئاغزى كۆپۈك بولغۇچە ماختىدى، رەسىمگە ئالدى،
سىزدى، ئۆزلىرىنىڭ تۇغۇلۇپ، چوڭ بولۇپ بۇنچىلىك كۆڭۈل-
لۈك سەيلە قىلمىغانلىقىنى، بۇنچىلىك گۈزەل، مۇنبەت يايلاق-
لارنى، بوستانلىقلارنى، چەكسىز توغراقلىق ئورمانلارنى كۆرمى-
گەنلىكىنى، بۇنىڭ ئەستىن چىقمايدىغان خاتىرە بولۇپ قالىدىغان-
لىقىنى سۆزلەشتى. جاڭ مۇئەللىم كېتىدىغان چاغدا، جامالنى
چىڭ قۇچاقلاپ تۇرۇپ:

— ئىنىم، بىزنىڭ ھاياتىمىز بەك ئەگرى - توقاي، مۇش-
كۈل، بولۇپمۇ بىزنىڭ ئېلىمىزنىڭ ئالاھىدىلىكى شۇنداق. چى-
داملىق بولۇڭ! — دەپ خوشلاشتى. ئۇ، بۇنىڭدىن كېيىن يەنە
كۆرۈشەلەيدىغان ياكى كۆرۈشەلمەيدىغانلىقىنى تىلغا ئالغىنىدا،
كۆزلىرىدىن يېشى پەقەت توختىمىدى، قوللىرىنى چۈشۈرمەي
پۇلاڭلاتتى.

تەقدىرنىڭ قان ساقىپ ئايلىنىدىغان چاقى بىر پىرقىراپلا

جامالغا ئامەتنىڭ ئىشىكىنى ئېچىپ قويدى. جاپالىق يىللار داۋام-
لىشىۋاتقان بولسىمۇ، لېكىن جامال ئەمدى ئامۇت ياغىچىدىن
دەستىلەنگەن يېرىم چارەك ئېغىرلىقتىكى پولات كەتمەندىن قۇ-
تۇلغانىدى. ئۇنىڭ ئاغزى گۆش - مايغا تولۇۋىدى، يۈزلىرىدىكى
چاۋىراپ تۇرغان داغلار يوقىلىپ، ياغاچ قوشۇقنىڭ كاسسىدەك
قىزاردى، ۋىجىك گەۋدىسى قاپاقتېرەكنىڭ غولىدەك چوڭايدى،
يىپتەك ئىنچىكە قورساقلىرى ئالدىغا سېلىنىپ، كاللىنىڭ قور-
سىقىدەك پولاتىدى، جىگدە يىلتىزىدەك كۆرۈنىدىغان قاپقارا گە-
دىنى كۈندىن - كۈنگە ئېسىلىپ بۇقنىڭ گەدىنىدەك زورايىدى.
كۆزلىرى يىلدىرلاپ تۇرىدىغان يىلتىز بويۇن جامال ھازىر يوق.
ئۇ ئەمدى باشقا بىر جامالغا ئايلانغان. ھازىر ئۇ قورسىقىنى
ئالدىغا چىقىرىپ، قولىنى كەينىگە تۇتۇپ، بوغۇم - بوغۇم تور-
لىشىپ كەتكەن گەدىنىنى قوپۇرۇپ ماڭىدىغان بولدى. قولىتۇقما
خالتا قىستۇرغان دېھقانلار يىراقتىن ئۇنىڭ ئالدىغا ئىگىلىگىنىچە
كېلىپ سالام قىلىدۇ، مەدھىيە ئوقۇيدۇ. جامال بولسا، خوش
ياقمىغان ھالدا دېھقاننىڭ سالىمىنى ئىلىك ئالىدۇ، قولىتۇقما
خالتا قىستۇرۇپ، بويىنىنى قىسىپ تۇرغان دېھقانغا: «پالانىغا
ئون جىڭ قوناق بېرىلسۇن» ياكى «پۇستاننىڭ كېسىلى ئېغىر-
لىشىپ گېلىدىن غىزا ئۆتمىگىنى ئۈچۈن، ئۈچ جىڭ چا بۇغداي
بېرىلسۇن» دەپ باغاقچە يېزىپ بېرىدۇ. دېھقان بۇ ئىنسانپەرۋەر
باشلىققا تۈمەن رەھمەت ئوقۇپ دۇئا قىلىدۇ. دەسلەپ كەينىچە،
كېيىن يېنىچە مېڭىپ، ئېگىلىگەن ھالدا كېتىپ قالىدۇ. جامال
بەزىدە: «ھەي... پالانىۋاي، بىز سېنىڭ ھالىڭغا يەتكەندىن
كېيىن، سەنمۇ ئىشتا ھورۇن بولمىغىن. ئۆتكەندە ئېتىز ئارىلاپ
كېتىۋاتسام، بىر يەر ناھايىتى ئەرۋايىمنى ئۇچۇردى. يەرگە قۇي-
غان توپا سېنىڭ مۇشۇ تەلپىكىڭگە بىر كېلىدۇ. سۈرۈشتۈرسەم،
سېنىڭ قىلغان ئىشىڭكەن. بۇنىڭدىن كېيىن ئۇنداق قىلمىغىن،
ماڭ، ئىشىڭغا بارغىن. ھەممە ئادەم باش - كۆز يوق ئىشلەۋات-

سا، سەن لاغايلاپ يۈرسەڭ بولمايدۇ» دەيدۇ. دېھقان بولسا بويۇنلىرىنى قىسىپ، خىجىللىقىدىن ھىجايغان ھالدا: «ئوبدان، سېكرىتار، ئوبدان، ئوبدان قىلىلى. بىز ھەرگىزمۇ سىلنى تەشكىل ئالدىدا يەرگە قاراتمايمىز» دەپ كېتىپ قالىدۇ. بايا بىز ئۇنىڭ رەسىم سىزىپ يۈرگىنىنى كۆرۈۋىدۇق، ئەمدى ئۇنىڭ ئىسمى - جىسىمغا لايىق يېزا ئەمەلدارىغا خاس سالاپىتىنى كۆرۈۋاتىمىز. ئەمدى ئۇنىڭ قانداق قىلىپ ئەترەت سېكرىتارى بولۇۋالغانلىقىنى كۆرۈپ باقايلى:

... شۇنداق قىلىپ جامال رەسىم سىزىپ يۈرۈپ داڭ چىقاردى. ئۇ، بۇ ئىشى بىلەن ئۆزىنىڭ يېزىسىدىكى دېھقانلارنىڭ قورسىقىنى تويغۇزۇپ، دۇئاسىنى ئالغاننىڭ ئۈستىگە، ئۇنىڭ يېزىسى، گۇڭشېسى، ناھىيىسى ۋىلايەت بويىچە، ماۋجۇشى رەسىملىرىنى ئومۇملاشتۇرۇشتا ئىلغار بولۇپ، يۇقىرى دەرىجىلىك ئورۇنلارنىڭ تەقدىرلىشىگە ئېرىشتى. دېمەك، ئۇ پۈتۈن ناھىيەسىنى شەرەپنىڭ چوققىسىغا ئەپچىققۇچى خاسىيەتلىك ئادەمگە ئايلىنىپ قالدى. ئاخبارات ئورۇنلىرى ئۇنىڭ شانلىق نۆھپىسىنى مەدھىيەلەپ جاۋىلدىشىپ كەتتى. رادىئولار ئۇنىڭ ئىسمىنى تىزىمداي تەكرارلىدى. گېزىتلەر ئۇنىڭ ھەرخىل كۆرۈنۈشتىكى سۈرەتلەرنى باشتى. شۇنداق قىلىپ، ئۇ بىر نامدار، ئۇلۇغ شەخسكە ئايلاندى. ناھىيە سېكرىتارى بىر قېتىملىق سۆھبەتتە ئۇنىڭ رەسىمىدىلا قابىلىيىتى بولۇپ قالماستىن، سىياسىي جەھەتتىمۇ كۆپ نەرسىلەرنى بىلىدىغانلىقىغا ھەيران بولۇپ ھاڭزۇق قالدى. شۇ سۈرۈندا جامال ئۇنىڭ ئالتە گەز چوڭلۇقتىكى سۈرىتىنى سىزىپ ئۆزىگە تەقدىم قىلدى. سېكرىتار دەرھال ئېسىنى يىغىپ، جامالنى ئۆز دادۇپىنىڭ سېكرىتارلىقىغا تەيىنلىدى. ناھىيە سېكرىتارى، بۇ، جامالنى ئۆستۈرۈشنىڭ دەسلەپكى قەدىمى ئىكەنلىكى، كېيىن دەرىجىمۇ دەرىجە ئۆستۈرۈپ ناھىيىگە ئەكىلىدىغانلىقى ھەققىدە بىشارەت بەردى. گۇڭشې باشلىقلىرى

نەچچە يۈز كىشىلىك يىغىن ئېچىپ، جامالنىڭ شورتۇپە دادۇپىنىڭ سېكرىتارى بولغانلىقىنى تەنتەنىلىك جاكارلىدى. شورتۇپە دادۇپى خەلقى بولسا تەلپەكلىرىنى ئاسمانغا ئېتىشىپ، ئۆزلىرىنى ئاچارچىلىقتىن قۇتقۇزغان بۇ خاسىيەتلىك ئادەمنىڭ ئۆزلىرىگە باشلىق بولغىنىنى تەنتەنە قىلىشتى. بىراق، بىر ئاز ۋاقىت ئۆتە - ئۆتمەيلا، بۇ يېڭى باشلىقتىن دەسلەپ تويۇشتى، كېيىن سېسىق كېكىرىشتى، ئاخىرىدا قاقشاشتى. ئۇلار بۇ باشلىقنىڭ خىزمەت كۆرسىتىپ، ناھىيە سېكرىتارىنىڭ ئورنىنى ئېلىش نىيىتىنىڭ بارلىقىنى نەدىن بىلسۇن؟ ئەتىگىنى يۇلتۇز تارماستىنلا، كەچىك ئەترەتنىڭ ئۇزۇن مىس كارنىيىدىن كىچىك ئەترەت باشلىق قىنىڭ جان - جەھلى بىلەن «ئەڭ ئالىي يوليورۇق» ئوقۇغان ئاۋازى ئاڭلىنىدۇ. «ئالىي يوليورۇق» نىڭ ئارقىسىغا ئۇلاپلا، ئىشقا ھەيدەپ توۋلىغان بوغۇق ئاۋازى مەھەللىدىكى ئېچىرىغان ئىتلارنىڭ ئوغىسىنى قاينىتىپ ھاۋىشتىن تۇتىدۇ. ئەترەت باشلىقى ئىتلارغا پەرۋا قىلماي، ئۇزۇن تاياقنى ئېلىپ، ئۆيۈمۈ ئۆي ھايت - ھۇيتلاپ ئىشقا سۈيىلەپ ماڭىدۇ. بۇنداق چاغدا، مەھەللە ئىتلىرى ئىگىسىنىڭ ئۆزلىرىگە ناشتىلىق بېرىشىگە پۇرسەت بەرمەيدىغان بۇ ئەشەددى رەقەبىنىڭ ئارقىسىدىن ئۇزاقچە قاۋايدۇ، غىڭشىيىدۇ، ھوۋلايدۇ. ئۇلار گەرچە توپلۇشۇپ ھۇجۇم قىلىشمۇ، ھېچقايسىسى بۆسۈپ بېرىپ ئەترەت باشلىقىغا چاڭ سالالمايدۇ، چۈنكى ئۇلار ئاچ قورساق، كەم ماغدۇر بولغاننىڭ ئۈستىگە، ئەترەت باشلىقىنىڭ قولىدىكى يوغان غولدىن قورقىدۇ. ئەترەت باشلىقى شۇنچىۋالا ئىتلارنىڭ قورشاپ تىنماي قاۋاشلىرىغا پىسەنت قىلماستىن، خاتىرجەم كېتىۋېرىدۇ، چۈنكى ئۇنىڭ قولىدا ئىتلارنىڭ ئەدىپىنى بېرىدىغان يوغان غولدا بولغاندىن سىرت، ئۇنىڭ ئىگىسىنىڭ ئەدىپىنى بېرىدىغان كۆزگە كۆرۈنمەيدىغان غايىدە ۋانە ھوقۇق غولدىسىمۇ بار - دە!

دېھقانلار جامال سېكرىتارنىڭ يەرلىك سىياسىتىنىڭ ھەيۋەت

سى ۋە ئېغىر ئەمگەك دەستىدىن يۇرتىنى تاشلاپ، تەرەپ - تەرەپكە قاچماقتا ئىدى. كىمكى كېسەل بولۇپ قالسا، ئۇنىڭ ئولتۇرغىچىلىك ماغدۇرى بولسىلا، زەھىبل بىلەن ئەپچىقىپ ئېتىز بېشىدا ياتقۇزۇلاتتى. كېسەل كىشى ئېتىزدىكى قايناق ئەمگەك مەنزىرىسىنى - قۇلاقلىرىنى سالىپايتىپ كېتىۋاتقان يېغىر ئېشەكلەرنى، ئۇنىڭ ئارقىسىدىن مىسىلداپ كېتىۋاتقان زە - ئىپ، ھارغىن گەۋدىلەرنى، ياغاچ ھارۋىلارنى مۇڭلۇق غىچىرىلدەپ، دەلدۈگۈنۈپ كېتىۋاتقان خوتۇن - قىزلارنىڭ ئېغىر قە - دەملىرىنى كۆرۈپ ياتاتتى. بىرەر دېھقان زەردىسى قايناپ، ئەت - رەت باشلىقىغا چوڭراق تىكىلسە، شۇئان چوڭ ئەترەت ئىشخاندە - سىغا ئاپىرىپ سولاپ قويۇلاتتى - دە، كەچ كىرگەندە چىراغ ئۆچتى^① قىلىپ راسا ئەدەپلىنەتتى. بۇنداق تۆمۈر ئىنتىزام تۈپەيلىدىن دېھقانلار جامالغا ئۆچ بولۇپ كەتتى. ئۇلارنىڭ جامالغا بولغان ئۆچمەنلىكى قان - قېنىغا سىڭىپ كەتكەندى. بۇرۇن يۈزمۈيۈز ئوقۇلىدىغان مەدەھىيىلەر ئەمدى يوشۇرۇن نەپىرەتكە، يۇرتقا توقچىلىق كەلتۈرگىنى ئۈچۈن جەيناماز ئۈستىدە قىلىنغان دۇئا ئەمدى «بوينۇڭ سۇنۇپ ئۆلەرسەن» دېگەن قارغىشلارغا ئۆزگەرگەندى.

15

چالا بوغۇز لانغان كالىدەك خارلىداپ خورەك تارتىپ ئۇخلا - ۋاتقان جامال بىرسىنىڭ يەر ئاستىغا كۆمۈۋەتكەن بەختسىز ئىت كۈچىكىدەك غىڭشىغان ئاۋازىنى ئاڭلاپ، كۆزىنى ئۇۋىلاپ يانغا

① ئون يىللىق مالىمانچىلىق يىللىرىدا، جەنۇبىي شىنجاڭ يېزى - لىرىدا، دېھقانلارنى چىراغ ئۆچۈرۈۋېتىپ، ئۇرۇپ جازالادىغان ئادەت بار ئىدى.

ئورۇلدى. ئۇ ئۇيقۇسىنى بۇزغۇچىغا ئاچچىقلىنىپ دەپ ئاغزىنى ئۆمەللىدى - يۇ، ئۇيقۇسىنىڭ ئەمدى ئاخىرلىشىپ قالغىنىنى ئويلاپ ئىنجىقلاپ ئۆرە ئولتۇردى. ئۇنىڭ ئېغىر گەۋدىسىدىن ياغاچ كارىۋات غىچىلداپ كەتتى. ئۇنىڭ ئالدىدا، دادۇيىنىڭ تېلې - فونچىسى قورقۇمىسىراپ قاراپ تۇراتتى. جامال كۆزلىرىنى ئۇۋى - لىغان ھالدا:

— ھازىر قايسى ۋاقت؟ — دەپ سورىدى خىرىلىدىغان ئاۋازدا.

— ھازىر چۈش بولاي دېدى، — دېدى تېلېفونچى بالا.
— سەن بۇ يەردە نېمە ئىش قىلىسەن؟
— تى... تېلېفونغا قارايمەن، — قورققىنىدىن دۇدۇقلاپ ئارانلا جاۋاب بەردى بالا.

— ھە؟... — جامال كۆزلىرىنى چىمىلدىتىپ ئۆيگە بىر قۇر خوشياقماي قارىۋەتكەندىن كېيىن، — ھە... مەن ئىشخا - نىدا يېتىپ ئۇخلاپتىمەن - دە، تېخى ئۆيدە ياتتىممىكىن دەپتە - مەن. بۇ يەرگە قاچان كىرىپ ئۇخلىدىم؟ — دېدى.

— تاڭغا يېقىن كىرىپ ئۇخلىدىلا.
— مېنى كىم ئەكىردى بۇ يەرگە؟
— مەن ئەكىردىم.
— كۆپ ئىچىۋېتىپتىمەن - دە، قۇسۇۋەتتىممۇ؟
— ھەئە.

— چىشلىۋالغان ئوخشايدۇ، كاساپەت، ئىچىمدىكى ھەممە نەرسە يانمەن دەپلا تۇرىدىغۇ، باشقىلار قېنى؟
— ئەترەتنىڭ ھارۋىسىدا ئۆيلىرىگە ئاپىرىپ قويدى.
— ھەممىسى مەست بوپتىما؟
— ھەئە.

— مېنى نېمىشقا ئۆيگە ئاپىرىۋەتمىدىڭلار؟
— ئۆزلىرى مۇشۇ يەردە ياتتىمەن دەپ تۇرۇۋالدىلا.

بالا داستا سۇ، لۇڭگە ئەپكەلدى. جامال ئىنجىقلاپ تۇرۇپ يۈز - كۆزىنى يۇيىدى، يۈزىنى سۈرتۈپ بولۇپ، خامۇش ھالدا ئۇنىسىز پۇشۇلداپ ئولتۇردى.

— بىر نەرسە يەۋالاملا؟ — دەپ سورىدى بالا. جامال پىشانىسىنى ئۇۋۇلاپ، بېشىنى چايقىدى.

— ھۆ تۇتۇپلا تۇرىدۇ. كۆڭلۈم سوغۇق بىر نەرسە تارتىدۇ. ھە راست، بىر تاۋاق قېتىق تاپماسەن. ئىچمەتسەم، ھاراق قويۇۋېتەمدىكىن، — دېدى جامال.

— ماقۇل، — بالا دەرىۋ ئىشىك تۈۋىگە باردى - يۇ، يەنە ئارقىسىغا قايرىلدى، — سېكىرتار، خۇماخان ئاچام كەپتىكەن، بىر سائەتتەك بولدى، سىلنى ساقلاپ تۇرىدۇ، دەيدىغان گېپى بار ئىكەن.

جامالنىڭ قىسىلغان كۆزلىرى سەل - پەل ئېچىلدى: — قايسى خۇماخان، ھە... ھېلىقى ھېكىم چورۇقنىڭ خوتۇنىما؟ كىرسۇن.

بالا چىقىپ كەتتى. جامالنىڭ چىرايىدا خامۇش بىر تەبەسسۇم پەيدا بولدى. خۇماخان ئەدەپ بىلەن، قورۇنۇپقىنا كىرىپ كەلدى. خۇماخان 28 ياشلار ئۆپچۈرۈسىدىكى كېلىشكەن، چىرايلىق جۇۋان ئىدى. قاپقارا شەھلا كۆزلىرى ئولتۇرۇشقان بو-لۇپ، سەل غەمكىن، بۇغداي ئوڭ يۇمىلاق يۈزى مىسكىن كۆرۈ-نەتتى. ئىككى تال ئۇزۇن ئۆرۈمە چېچى تېقىمىدىن ئاشقان، بېشىغا كىيىۋالغان مەخمەل دوپپا بىلەن ئۇچىسىدىكى ئوڭۇپ كەتكەن كونا ئەتلەس كۆڭلىكىمۇ ئۇنىڭ بويىنى زىبالاشتۇرۇپ تۇراتتى. ئۇ، مۇشۇ يېزىدىكى ئاياللارنىڭ ئەڭ چىرايلىقى ئىدى. ئاچارچىلىق يىللىرىدا، ئۇنىڭ ھازىرقى ئېرى ھېكىم چورۇق مۇشۇ يېزىدىكى بىر مىڭ تۆت يۈز قىرىق ئۈچ گالنىڭ ئوزۇق ئاچقۇچىنى ئۆز قولىدا تۇتقان. دېھقانلار ئۇنىڭ ئالدىدا خالتىلە-رىنى قولتۇقلاپ، بويۇن قىسىپ، يېلىنىپ - يالۋۇرۇپ تۇر-

غان. ئۇ، قولىدىكى قىممەتلىك ئالتۇن ئاچقۇچىنى پايدىلىنىپ، مۇشۇ يېزىنىڭ نۇرغۇن گۈزەل قىزلىرىنىڭ نومۇسىنى بىرقانچە جىڭدىن تېرىق ياكى سېرىق قوناققا تېگىشىپ نەپسىنى قاندۇر-غان. ئۇ، ئاشۇ يىللاردا ئۆزىنىڭ خوتۇنىنى ئۈچ بالىسى بىلەن بىللە ھەيدىۋېتىپ، مۇشۇ خۇمار كۆزلۈك گۈزەل قىزنى ئۆزىگە خوتۇن قىلىۋالغانىدى. يەنە تېخى جامالنىڭ پاتمەسىمۇ ئۇنىڭ چاڭگىلىدا تىپىرلاپ، ئەڭ قىممەتلىك نەرسىسىدىن ئايرىلىپ قالغانىدى. شۇ تاپتا جامالنىڭ ھېكىم چورۇقىنى چايناپ پۈركۈ-ۋەتكۈسى، يالاڭچىلاپ تۈۋرۈككە تېڭىپ: «يېزىمىزنىڭ قىزلىرى-نى يەۋەتكەن تويماس نەپسىڭ مۇشۇمۇ؟» دەپ جان يېرىگە داغمال ياققۇسى كېلىپ كەتتى. بىراق، ھېكىم چورۇق ھازىر يوق. جامال دادۇيىنىڭ سېكىرتارى بولۇپلا، ئەتىسى ئۇنىڭ قولىدىكى ئالتۇن ئاچقۇچىنى تارتىۋالغان، نەدە يىراق ھاشار، ئېغىر ئەمگەك بولسا، شۇ يەرگە ئەۋەتكەنىدى. شۇ ئارقىلىق ئۇ ئۆچىنى ئالماق-چى، ئۆزىنىڭ قىممەتلىك نەرسىسىنى بۇلىۋالغان بۇلاڭچىنى جا-زالماقچىدى. مانا ھازىر ھېكىم چورۇق بۇ يەردىن تۆت يۈز كىلومېتىر يىراقلىقتىكى سوغۇچاق سۇ ئامبىرىدا ھاشاردا ئىدى. ئۇ جامالنىڭ ئۆزىدىن ئۆچ ئالدىغانلىقىنى بىلمەيدۇ. چۈنكى ئۇنىڭ نەزەرىدە، پاتمەنى ئاياق - ئاستى قىلغىنىنى جامال بىل-مەيدۇ. ئۇ، جامال بېيجىڭدا ئوقۇۋاتقان مەزگىلدە بولغان ئىش تۇرسا، قانداق بىلەلسۇن؟ ئۇ ئىشنى پەقەت بىر دۆۋە چالا ئادالانغان تېرىق دۆۋىسى، ھاڭدەك چوڭ قاراڭغۇ ئامبارنىڭ تۆت تېمىدىن باشقا ئىنىسى - جىن كۆرمىگەن. ئەمدىلا ئون ئالتىگە قەدەم باسقان پاتمەنىنىڭ تېرىق دۆۋىسى ئۈستىدە ئوڭۇپ تىتىلىپ كەتكەن زەيتۇن رەڭلىك يىپ ياغلىقىنى چىڭ چىشلەپ، ئۇنىسىز نالە قىلىپ، تېپىچەكلەپ ئاستىدىكى تېرىقلارنى ھەر تەرەپكە چې-چىۋەتكەننى پەقەت تېرىقلا بىلەتتى. قىز يىرتىق خالتىسىغا تېرىقنى ئېلىپ، چىرايى تاتارغان، كۆزلىرىدىن يامغۇردەك ياش

تۆككەن ھالدا، ھېكمىگە تەلمۈرۈپ تۇرۇپ: «ئوبدان ئاكا، بۇ ئىشنى ئىنىسى - جىنغا تىنىمىسىڭىز» دەپ، تېرىقنى يۈدىگەن پېتى دەلدۈ- گۈنۈپ چىقىپ كەتكەنىدى. ئۇنىڭ ئۆشنىسىدىكى تېرىق ئەمەس، ئۆزىنىڭ بەختى. پاتىمە ئۆزىنىڭ بەختىنى تېرىققا ئايلاندۇرۇپ، ئەسكى خالىتىغا قاچىلاپ، ئۆشنىسىگە ئارتىپ كەتكەنىدى. بىر قىز ئۈچۈن دۇنيادا بۇنىڭدىن ئارتۇق بەختسىزلىك بولماس؟ ئۇ ئىلاجىسىز شۇنداق قىلغانىدى. ھېكمىم چورۇق مۇشۇ يېزىدىكى نۇرغۇن قىزلارنىڭ، ياش ئاياللارنىڭ بەختىنى ئۆز ئالقىنىدىكى كەڭرى، قاراڭغۇ تېرىق ئامبىرىدا، تېرىق دۆۋىسى ئۈستىدە نا- بۇت قىلدى. بۇ بەختسىزلىكلەرنى ئىنىسى - جىن كۆرمىگەن، پەقەت تۆت تام، سانسىزلىغان تېرىق دانچىلىرى كۆرگەن. ئاشۇ بەختسىز قىزلار، بەختسىز ياش ئاياللار چۇۋۇلغان چاچلىرىنى تۈزەشتۈرۈپ، ئىچىدە يېلىنجاۋاتقان غەزەپ - نەپرەتنى بېسىپ تۇرۇپ: «ئوبدان ھېكمىم ئاكا، بۇ ئىشنى ئىنىسى - جىن بىلىمى- سۇن» دەپ يېلىنغانىدى. ھېكمىم ھېچكىمگە تىنىمىدى. قىز - جۇۋانلارنىڭ قەلبىدىكى چەكسىز نومۇسمۇ بۇ ئىشنى گويا ئاسمان مىڭ كېچە - كۈندۈزلەپ كۆز يېشىنى تۆكسە، بىپايان تەكلىما- كان ھېچقانداق شەپسىز ئىچىگە سىڭىرىۋەتكىنىدەك، ئىچىگە سىڭىرىۋەتتى. بۇ ئاياللار تەكلىماكان تۇپرىقىنىڭ نېمىتىدە ئې- غىزلانغانلىقى، ئۇنىڭ باغرىدىكى ئۆركەشلەپ تۇرغان دەريالىرى- نىڭ سۈيىنى ئىچكەنلىكى، شۇ تۇپراق بىلەن نەپەسداش بولغىنى ئۈچۈن، گويا تەكلىماكان ئۆزىنىڭ بېشىغا كەلگەن نۇرغۇن بالا - قازا ۋە تەقدىرىنى تەتۈر قىلىۋەتكەن بەختسىزلىكلەرنى كەڭ قورسىقى ئىچىگە ئۇن - تۇنىشىسىز سولىۋەتكەندەك، ئانا تۇپراقنىڭ سۈت بىلەن سىڭىرگەن خۇبى بويىچە سىڭىرىۋەتتى، سۈكۈتكە پاتتى. قىزلار قىز ئاتىقى بىلەن ئەرگە تېگىۋېرىشتى. بەزىسى شۇنىڭ بىلەن يۈرىكى زىدە ھالدا ئىلاجىسىز بەختلىك بولۇشتى. بەزىسى توي بولۇپ ئۈچ كۈندىن كېيىن، بىر داستىخان نان ئۈستىدىكى

سەۋزە بىلەن ئائىلىسىگە قايتىپ كېلىپ، بەختسىز تەقدىر بىلەن ياشىدى ياكى ياشىمىدى. ھېلىقى چىرايلىق جۇۋانلار سۈكۈت ئىچىدە/ بۇلغانغان كۆكسىگە سوغۇق سۇ شاپشىتىۋېتىپ، بالىلى- رىنىڭ ئاغزىغا ئەمچەك سالىدى. قورساق بىر ئاز ئاراملاندى، ماددىي تەن بۇ ھارام نېمەتتىن ئوزۇق ئالدى. بىراق ئۇنىڭ ئىپلاس تامغىسى ۋىجدان تۆرىگە ئىز سالىدى. ھېكمىم چورۇق بۇ ئۇنىسىز، ئىزسىز، بۇسى يوق ئىشىدىن خۇشال بولدى. قىز - جۇۋانلاردىن رازى بولدى. بىراق، پاتىمەنىڭ بۇ ئىشنى قان - يامغۇر يىغلاپ تۇرۇپ جامالغا دەيدىغانلىقىنى خىيالغىمۇ كەلتۈر- مىدى. ئۇنىڭ نەزەرىدە، ھەرقانداق ئايال ئۆزىنىڭ خىيانىتىنى ھالال جۈپتىگە دېمەسلىكى تەبىئىي ئىدى. بىراق، ئۇ گۇمانلان- دى، كۆڭلى تۇيۇپ تۇردى. جامال ئەلۋەتتە ئۇنىڭ بۇنداق قىلغى- نىنى ئېغىزدىن چىقىرىشى مۇمكىن ئەمەس ۋە شۇ قىلغىنى ئۈچۈن ئۇنى ساقچىغا سولۇتۇۋېتىشمۇ، ئۆلتۈرۈشمۇ مۇمكىن ئەمەس. پەقەت ئېغىر ئەمگەك، ئۈستى - ئۈستىلەپ زۇلۇم سېلىش ئارقىلىق قىيناپ جېنىنى ئېلىشى مۇمكىن. سوغۇچاق ھاشىرىدىن ھەركۈنى كېلىۋاتقان ئاغرىق - سىلاقنىڭ شۇم خەۋد- رى جامالنىڭ كۆڭلىگە بىر خىيالىنى كەلتۈردى. شۇ ئېغىر ھاشاردا ئۆلگەن نۇرغۇن ھايۋانلار قاتارىدا ھېكمىم چورۇقتەك بىر ئادەم سۈپەت ھايۋاننىڭ ئۆلۈشى تەبىئىي. ھېكمىم چورۇق ئۆلگەن ئات، تۆگە، كالىنىڭ ئورنىغا يېڭى ئات، تۆگە، كالا ھەيدەپ، سوغۇچاققا ھاشارغا ماڭدۇرۇلدى. ئۆزى ھەيدەپ كېتىۋاتقان ھاي- ۋانلارنىڭ تەقدىرىمۇ ئالدىنقىلاردەك بولىدىغانلىقىنى ھېكمىم چو- رۇقنىڭ كۆڭلى تۇيۇپ تۇردى. ھېچبولمىسا، يېرىمى شۇنداق بولىدۇ. جامال ھېكمىمگە ئاشۇ قاتاردا بولۇشىنى نەقەدەر ئار- زۇ قىلىدۇ - ھە! بۇلارنى ھېكمىم خۇددى ئەينى چاغدا ئامباردىكى تېرىقنىڭ ھېسابىنى بىلگەندەك ئېنىق بىلىدۇ. ئۇ جامال ئۈستى- دىن ئەرز قىلسۇنمۇ؟ جامال ناھىيە، ۋىلايەت ھەتتا ئاپتونوم

رايون بويىچە ئىلغار ئادەم، ئۇنى تونمايدىغان باشلىق يوق. بۇ ناھىيىدە بولسا، ھەتتا ئەمدىلا ئەقلى تولغان بالىلارمۇ ماۋ زېدۇڭ-نىڭ سۈرىتى بىلەن تەڭلا جامالىنىمۇ يادىغا ئالىدۇ. بېيجىڭغا ئەرز قىلسا، ئۇ يەردىمۇ بۇ بەدرەكنىڭ تونۇشلىرى، دوستلىرى بار ئىكەن ئەمەسمۇ؟ بۇنداق ئىشلىگەن ياغۇز ھېكمىلا ئەمەس. مۇ-شۇ يېزىدىكى شۈمەك سالغىن ئەرنىڭ ھەممىسى ئىشلەۋاتمامدۇ؟ جامال ھېكمىنى يېزىنىڭ خوتۇن - قىزلىرىنى بۇلغىدى دەپ ئامبارچىلىقتىن ئېلىپ تاشلىدى. بىراق، ھازىر ئۆزىچۇ؟ جامال ھېكمى چورۇقتىن نەچچە ھەسسە ئاشۇرىۋەتتى. ھېكمى چورۇق پەقەت قاراڭغۇ تېرىق ئامبىرى، تېرىق دۆۋىسى ئۈستىدىلا شۇنداق ئىشلارنى قىلغانىدى. جامال بولسا، قوناقلق، كېۋەزلىك، باغ، ئۆستەڭ بويى، ھەتتا ئەترەت ئىشخانىسى، خامانلاردا بىمالال ئەسكىلىك قىلالايدۇ. كىشىلەر كۆرسىمۇ كۆرمەسكە، ئاڭلىسىمۇ ئاڭلىماسقا سالىدۇ. ھېچكىم ئۇنىڭغا تىكىلىپ قارىيالمايدۇ. قارىسا، ئۇنىڭ ئۆچ ئېلىش ھىيلىسى/شەيتاننىڭ نۇختىسىدىن كۆپ. چىرايلىق ئاياللارنىڭ ئەرلىرى يىراق ھاشاردىن كېلەلمەيدۇ، چىرايلىق ئاياللارنىڭ ئۆيىدىن ئۇنىڭ ئايىقى ئۈزۈلمەيدۇ. نەچچە قىزنىڭ ياتلىق بولماي بويىدا قالدى. بىراق، جامال ئۇلار-نى يۇۋاش - يۇمشاق، يېتىم - مۇساپىرلارغا «ئاتدارچىلىق» بىلەن چېتىپ، ئەر - خوتۇن قىلىپ قويدى. ھېكمى چورۇق يۇقىرىقلارنى پۈتۈپ يۇقىرىغا ئەرز يازسا نېمىشقا بولمايدىكەن؟ ئەل-ۋەتتە بولىدۇ. بىراق، تەكشۈرگۈچىلەر يىراقتىنلا «پاكتىڭ قېنى؟» دەپ، كۆزلىرىنى چەكچەيتىشىپ كېلىدۇ. ھە، پاكت قېنى؟ جامالنى كىم بىلىكىدىن تۇنۇۋالالىدى؟ كۆرگەن ئادەم بارمۇ؟ بار. لېكىن ئۇلاردىن سورىساڭ، ئالاقىدارلىك بىلەن: «ياق، مەن كۆرمىدىم» دەيدۇ. چۈنكى «كۆردىم» دەپ قويدىمۇ، بول-دى، ئۇنىڭ تېگى يوق، پۈت - قولى يوق بالا - قازاغا ئۇچرىغى-نى شۇ. كىم ئۆزىگە بالا - قازانى يۈكلىۋېلىشنى خالايدۇ؟

دېمەك، بۇ پەرلىك خاقانغا بۇ يەردە ئاللا ئۆزى تەڭ كەلمىسە، بەندە تەڭ كېلىشى قىيىن. ئاللاغا تاپشۇردۇم، ئۆتتە جاھان، ئۆتتەڭ بىر كۈن ئەمەس، بىر كۈن ئۆتۈپمۇ قالار. ھېكمى ھەممىنى ئاللاغا تاپشۇرۇپ، ئاللاننىڭ، تەقدىرنىڭ تەڭشىشىگە قويدى. ئەگەر ھېكمى چورۇق جامالنى تەختتىن غۇلۇتلايدىغان بولسا، ئۆزىلا ئەمەس، پۈتۈن ئەل - يۇرت، ئانىلار، ئاياللار، بالىلار، قىزلار، ئەرلەر خۇشال بولغان، ھېكمىنى ئاسمانغا ئېتىپ، ئۇنىڭ پىشانىسىدىن سۆيگەن بولار ئىدى. بۇ جامالغا ئاللا تەڭ كەلسۇن، جاجىسىنى ئاللا بەرسۇن!

خۇماخاننىڭ مىسكىن قىياپىتى ئۇنى تېخىمۇ گۈزەللەشتۈ-رۈۋەتكەندى. جامال ھېكمىگە بولغان چەكسىز ئۆچمەنلىكى تۈ-پەيلىدىن، ئۇنىڭ ئەنجان تېمىدىن قوپۇرۇلغان پۈمزەك ئۆيىگە يىراقتىن نەزەر سېلىپ قويغان، بىراق ئۇنىڭ بۇنداق چىرايلىق ياش ئايالى بارلىقىنى ئېسىگە ئالمىغان، ئېنىز ئارىلاپ، خىزمەت تەكشۈرگەندە، بۇ ئايالنى ئەسكى سەگەز كىيىم ئىچىدە، بالىلار-رىنىڭ تەرىتىنى ئېرىغداپ ئولتۇرغان يېرىدە كۆرگەنۇ، كۆڭلى ئايىنىپ ئانچە بەك دىققەت قىلىشقا ئۈلگۈرەلمىگەندى. يېقىندا ئۇ «بەشتە كاپالەتلىك» بىر تۇل خوتۇن ئارقىلىق خۇماخان توغرى-سىدا ئاڭلىغان. ئۇ جامالغا چىرايلىقلارنىڭ ئۇچۇرىنى مەخپىي يەتكۈزىدىغان «كۆز» ئىدى. بالىلىرى ئاغرىپ قالغان ئاياللار ئۇنىڭ ئالدىغا بالىلىرىغا «ئوت كۆچۈرتۈش» ئۈچۈن كېلەتتى - دە، بۇ «كۆز» نىڭ نەزەرىگە چۈشۈپ قالاتتى. بۇ «كۆز» نىڭ نەزەرىگە ئىلىشقان ھەرقانداق ئايال ئۇزۇنغا قالماي جامالنىڭ نەزەرىگە ئىلىشاتتى. بىراق ئۇنى ھېچكىم بىلمەيتتى. مانا بۇ خۇماخان تېخى يېقىندىلا «كۆز» ئارقىلىق جامالنىڭ قولىغا

يەتكەن. بىراق يېقىندىن بۇيان سوغۇچاق ھاشىرىغا ئادەم چىقىش-
تۇرۇپ بولالماي، جامالنىڭ بۇ ئىشقا ۋاقتى يەتمىگەندى. مانا
ئەمدى ئۇ ئۆز ئايىقى بىلەن كەپتۇ. بۇمۇ بىر ئامەت.

— ھە، خۇمارخان نېمە گەپ؟

— ئازراق قىيىنچىلىقم بار ئىدى، شۇڭا... —
قورققىنىدىن تۈگۈلگەن ھالدا ئاران سۆزلىدى خۇمارخان.

— ھە... قىيىنچىلىق دەڭ؟ ئىشىكىنى ئېتىۋېتىڭ، تالادا
نېمانچە غەلۋە كۆپ، — ئەمەلىيەتتە سىرت تېنچ ئىدى. خۇمار-
خان بېرىپ ئىشىكىنى يېپىپ قويدى.

— كۆزۈمنى كۈن چېقىپ كەتتىغۇ، ئاۋۇ دېرىزە پەردىسىنى
چۈشۈرۈۋېتىڭ! ...

خۇمارخان جامالنىڭ دېگىنى بويىچە قىلدى.

— ھە، نېمە قىيىنچىلىق؟ — جامالنىڭ سالىپاڭ گۆشلۈك

چىرايىغا بىر ئاز كۈلكە يۈگۈردى.

— ئۆيدە ئورۇس گۈگۈتى بىلەن كىرىسىن تۈگەپتەن،
كىنىشكىگە⁽¹⁾ ئېلىپ بولغانىكەنمىز، تىلەپمۇ ئىش ئەپلەشمىدى،
شۇڭا ئۆزلىرىنى بەش قاپ سەرەڭگە بىلەن ئون سەر كىرىسىغا
خەت يېزىپ بېرىمىدىكىن، دەپ كىرىۋىدىم.

— ھە... بەش قاپ سەرەڭگە ھازىر ئۈچ ئائىلىگە بېرىلدى-
دۇ. ماقۇل، ئىككى قاپ سەرەڭگە بىلەن ئون سەر كىرىسىن
ئېلىپ تۇرۇڭ، تۈگىسە يەنە بىز بولغاندىن كېيىن، بىر ئىش
قىلارمىز، ھە، يەنە قانداق قىيىنچىلىق بار؟

— بالىلارنىڭ ئاتىسى ئۆيدە يوق... — خۇمارخان سۆزىنى
داۋاملاشتۇرالمىي ئۆپكىدەپ يىغلىۋەتتى. ئۇ خۇددى تاسادىپىي
مېھرىبان شەپقەتچىگە يولۇققاندىك، ئۆزىنى بېسىۋالماي قالغانىدى.

(1) 70 - يىللاردا كىرىسىن بىلەن سەرەڭگە قىس بولغانلىقتىن،
ھۆكۈمەت بۇ نەرسىلەرنى كىنىشكە تارقىتىپ نورمىلىق تەمىنلىگەن.

دى. «ئۆز ۋاقتىدا مېنىڭ پاتىمەمۇ سېنىڭ ئېرىڭ ئالدىدا
مۇشۇنداق بىچارىلىق بىلەن يېلىنىپ تۇرغان. ئەمدى سەن...» جامال
خۇمارخاننىڭ بىلىكىدىن تارتىپ ئاستا يېنىدا ئولتۇرغۇزدى.
خۇمارخان قورققىنىدىن غال - غال تىترەپ كەتتى.

— قورقماڭ، مەن سىزنىڭ قىيىنچىلىقىڭىزنى ھەل قىلىپ
بېرىمەن. ئۆز ۋاقتىدا ھېكىم چورۇقمۇ ئايالىمنىڭ قىيىنچىلىقىدىن
نى ئوبدان ھەل قىلىپ قويۇپتەن.

جامال شۇنداق دەپ خۇمارخاننىڭ ياش توختاپ قالغان مەڭ-
زىنى يۇمشاق، گۆشلۈك قوللىرى بىلەن سۈرتتى.

جامال خۇمارخانغا كىرىسىن، سەرەڭگە ھەل قىلىپ بەردى،
خۇددى، ھېكىم چورۇق پاتىمەگە تېرىق ھەل قىلىپ بەرگىنىگە
ئوخشاش. جامال يەنە ھەل قىلىپ بەردى، يەنە ھەل قىلىپ
بەردى.

جامال بىر كەچقۇرۇنلۇقى ئىككى مېتىر قارا چېپەر قۇت
ئېلىپ خۇمارخاننىڭ ئۆيىگە كەلدى. ئۇششاق بالىلار ئۇخلاپ
قالغانىدى. خۇمارخان دەسلەپ جامالنىڭ ئىلتىپاتىغا ئېرىشكەندە،
دە، خورلۇق ھېس قىلىپ، ئىچ - ئىچىدىن يىغلىغۇسى كەلگەندە-
دى. كېيىنكى كۈنلەردە كۆنۈپمۇ كەتتى. جاپانى بۇرۇنقىدىن
خېلى ئاز تارتتى، غېمىمۇ خېلى يېنىكلىدى. جامال ئۇنىڭغا
ھېكىمنى پات ئارىدا سوغۇچاقتىن قايتۇرۇپ كېلىشكە ۋەدە بەردى.
دى. جامال خۇمارخانغا خۇمار بولۇپ قالغانىدى. بۈگۈن كەچتە
ئۇ پات ئارىدا باشلىنىدىغان بۇغداي ئورۇمىغا قەسەمىيات يىغىنى
ئاچماقچى بولۇپ، كىچىك ئەترەت باشلىقىغا ئەر - ئايال، قېرى -
ياش ھەممىسىنى ئەترەتنىڭ كالا ئېغىلى يېنىدىكى چوڭ گەمىگە
يىغىشنى تاپىلاپ قويۇپ، خۇمارخاننىڭ ئۆيىگە كەلگەندى. جا-
مال چېپەر قۇتنى خۇمارخانغا ئۇزارتقاندا، ئۇ خۇشاللىقتىن سەك-
رەپ كېلىپ، جامالنىڭ بويىغا ئېسىلدى. چېپەر قۇت بۇ يىللاردا
ھوقۇقى، ئابرويى بار كىشىلەر كىيىدىغان ئالىي دەرىجىلىك

رەخت ھېسابلىناتتى. ئىككى قەدىناس ئۇزاقچىچە ئىرمىشىپ، چىرمىشىپ يېتىپ، ئاخىرى ئۇخلاپ قېلىشتى. بۇ ئۇيقۇ ئۇلار- نىڭ ئاخىرقى شېرىن ئۇيقۇسى، ئۇلارنىڭ بېشىغا كېلىدىغان بالا - قازاننىڭ مۇقەددىمىسى، جامال دېگەن يەرلىك خاقاننىڭ زوراۋان- لىق دەۋرىنىڭ خاتىمىسى بولۇپ قالغانىدى. . .

كىچىك ئەترەت باشلىقىنىڭ ئىشىكىنى قاتتىق تېپىپ ۋارقىد- راپ - جارقىراپ تىللىشى ئۇلارنى چۆچۈتۈپ ئويغۇتتۇرتتى. - قانداق دېگەن يۈزى قېلىن خوتۇن سەن؟ بايا يىغىنغا قىچقىرىپ قويسام، تېخىچە بارمىدىڭ، ھەممە ئادەم يىغىلىپ بولدى، بۇ يىغىننى جامال سېكرىتار ئاچماقچى، مېنى شۇ ئادەم- نىڭ سېسىق گېپىگە قوياي دەمسەن؟ سەندەك گەپ ئاڭلىمايدىغان قېلىن خوتۇننى ئالدىمغا سېلىپ ھەيدەپ بارمىسام، ئاچە ئىش- ئىشى!

خۇمارخان لاغىلداپ تىترەپ، چىراق يېقىش ئۈچۈن سەرەڭ- گىنى قولغا ئېلىۋىدى، جامال ئۇنىڭ قولغا ئۇرۇۋېتىپ، چى- راقنى ياقمايلا كىيىنىپ كىچىك ئەترەت باشلىقى بىلەن كېتىۋې- رىشنى بۇيرىدى. خۇمارخان قاراڭغۇدا ئالاق - جالاق بولۇپ كىيىملىرىنى كىيىپ چىقىپ كەتتى. كىچىك ئەترەت باشلىقى ئۇنى ئالدىغا سېلىپ، تىللىغانچە ئېلىپ كەتتى. جامالنىڭ يۈرد- كى جايىغا چۈشتى. ئۇ چىراقمۇ ياقماستىن ئالدىراپ كىيىملىرى- نى كىيىدى. ئۆيدىن چىقىپ ھويلا تېمىدىن ئارقىغا ئارتىلىپ چۈشۈپ، مىڭبىر جاپادا سىرتقا چىقىۋالدى. ئەتراپ سىيادەك قاراڭغۇ، ھاۋا تىنچىق، بەش بارماقنىمۇ پەرق قىلغىلى بولمايت- تى. جامال ھاسىراپ، بىر ھازاغىچە ئىزىدا ئولتۇرۇپ قالدى، پۈتۈن ئەزايى تەرلەپ چىلىق - چىلىق سۇ بولۇپ كەتكەنىدى. ئۇ ئىزىدا بىر ئاش پىشىم ئولتۇرۇپ، سەل دېمىنى ئالغاندىن كېيىن، ئۆزىنى كۈتۈپ تۇرغان يىغىننى ئېچىش ئۈچۈن، يىراقتا پىلىدىرلاپ كۆرۈنۈپ تۇرغان چىراق يورۇقىغا قاراپ يول ئالدى.

جامال ئادىتى بويىچە قوللىرىنى ئارقىسىغا تۇتۇپ، قورس- قىنى ئالدىغا تومپايتىپ، لىققىدە ئەزالار ئولتۇرغان گەمگە كىرگىنىدە، ھەممە دېگۈدەك پاراسلىتىپ چاۋاك چېلىۋەتتى. خۇمارخاننى ئوتتۇرىدا توختىتىپ قويۇپ تازا تىللاۋاتقان كىچىك ئەترەت باشلىقى چاۋاك ئاۋازىنى ئاڭلاپ، ئارقىسىغا بۇرۇلدى. گەمە ئىچى ئون بەش تال شام بىلەن يورۇتۇلغانىدى. كىچىك ئەترەت باشلىقى ئەدەپ بىلەن قول باغلاپ ئالدىغا ماڭىدى، ئۈچ قەدەم مېڭىپ ئىزىدا توختاپ قالدى. ئۇ سېكرىتارغا قاراپ بۇد- تەك قېتىپ قالدى. بىردىنلا گەمە ئىچىدە دولان دەرياسىنىڭ دولقۇنىدەك قاتتىق قىقاس - چۇقان، كۈلكە كۆتۈرۈلدى. ئۇلار شۇنداق قاتتىق كۈلۈشتىكى، گويۇ مۇشۇ بىرقانچە يىلدىن بۇيانقى يىغىلىپ قالغان كۈلكىسىنى كۈلۈتاتتى. ئۇلار تولا كۈلۈپ ماداردىن كېتىشتى، يىقىلىپ قېلىشتى، كۈلگۈدەك كۈچىمۇ قالمىدى، ھەممەيلەن ئوتتۇرىدا ھەيكەلدەك قېتىپ تۇرغان جامال بىلەن خۇمارخانغا قاراپ كۈلمەكتە ئىدى. چۈنكى ئىككىسى بىر - بىر- سىنى ئىشتىنىنى ئالماشتۇرۇپ كىيىۋالغانىدى. جامال خۇمار- خاننىڭ قىزىل سىيامبۇ ئىشتىنىنى، خۇمارخان بولسا جامالنىڭ قارا سىيامبۇ ئىشتىنىنى كىيىۋالغانىدى. جامال ھۇشىنى يوقا- تى. ئۇ ھۇشىغا كېلىپ، ئۆزىنى گەمە سىرتىغا ئالماقچى بولۇۋد- دى، كۈلكىدىن توختىغان دېھقانلار گويۇ بىر توپ ئوۋچى ياۋا تۇڭگۇزغا ئېتىلغاندەك، دۈررىدە ئېتىلىپ كېلىپ، ئۇنى يەرگە باستى. غەزەپلەنگەن، ۋىجدان ئازابىدىن قىينالغان ئەرلەر، خور- لانغان ئاياللار، ياشلار، قېرىلار ھەممىسى جامالنى پومۇداقلاپ بېسىۋېلىشتى، ئۇرۇشتى، تېپىشتى، ھەممەيلەن ئۆچىنى ئېلىۋد- لىشقا، ئاچچىقىنى چىقىرىۋېلىشقا تىرىشىپ، قەھرى - غەزەپ بىلەن، كۈچىنىڭ بارىچە مۇشتلايتتى. يېقىن بارالمىغانلار تۈكۈ- رەتتى، تىللايتتى.

خۇمارخان بىردەم داڭ قېتىپ تۇردى - دە، گەمىدىن قۇيۇد.

دەك يۈگۈرۈپ چىقىپ كەتتى. ئۇنى ھېچكىم كۆرمىدى، ھېچكىم ئۇنىڭغا دىققەت قىلمىدى، ئۇ پۈتۈن كۈچى بىلەن يۈگۈردى، يۈگۈردى، يېقىلدى، يەنە قوپتى، ئۆيىگە باردى. بالىلار ئۇخلاۋاتتى. ئۇ قىل ئارغامچىنى ئىشىك ئالدىدىكى قېرى ئۆزىگە سالدى، ئىككىلەندى، كۆزلىرىدىن يامغۇردەك ياش تۆكۈپ، بىپايان تۈن قويندا ياتقان تەكلىماكانغا قارىدى، سوغۇچاق تەرەپكە قارىدى. ئېرىنىڭ چوڭقۇر خەندەك ئىچىدە دەرىمىنى كەتمەن چېپىۋاتقان سىماسى كۆرۈندى. يۈزىنى قولى بىلەن ئېتىپ، كەينىگە ئۆرۈلدى، بالىلىرى ئۇخلاۋاتقان ئۆي تەرەپكە قارىدى. سەبىي بالىلار ئۇخلىماقتا، يېنىك پۇشۇلداپ، ھىچنېمىدىن خەۋەرسىز ھالدا تاتلىق ئۇخلىماقتا.

— بالىلىرىم... سىلەر شەرمەندە ئاناڭلارنى كۆرمەڭلار. ئۇ سىلەرنىڭ ئاناڭلار بولۇشقا يارمايدۇ. ئۇ بىر شەرمەندە، پەھىشە خوتۇن، سىلەر مېنى ئانا دېمەڭلار، مەندەك ئاناڭلارنىڭ بارلىقىنى ھېچكىمگە دېمەڭلار، يۈزىگە قارىماڭلار، سىلەرنىڭ پاك يۈزۈڭلەرگە داغ چۈشمىسۇن. ھەممە ئىپلاسلىق مەن بىلەن كەتسۇن، تۈگىسۇن. مېنى تۇپراققا كۆممەڭلار، تەكلىماكان بۇلغانمىسۇن. تېنىمنى قاغا - قۇزغۇنلار يەپ كەتسۇن!... رازى بولۇڭلار جان جىگەرلىرىم!... خۇمارخان سىرتماققا ئېسىلدى...

تەقدىرنىڭ چاقى يەنە چۆرگىلىمەكتە، پىرقىرماقتا. تەقدىرنىڭ چاقى بۇ قېتىم جامالىنى ئامەت تەختى ئۈستىدىن يۇلۇۋېلىپ، ئۇنىڭغا ئايالچە ئىشتاننى كىيدۈرۈپ، چوڭقۇر ھاڭغا پىرقىرتىپ تاشلىۋەتتى. بۇ ھال بۇرۇختۇملۇق ئىچىدە تۇنجۇ قۇپ، يۈرەك - باغرى خۇن بولغان دېھقانلارغا تازا كۆڭۈللۈك كۈلكە

بولدى. كىشىلەرنىڭ كۈلكىسى بىردىنلا غەزەپ دولقۇنىغا ئۆزگەردى. تەقدىر چاقى ئۇلارنىڭ كۈل ئۈستىدىكى قوقاسنىڭ ۋەدىسىلىداپ قالغان قەلبىگە ئوت تۇتاشتۇردى. ئۇلار جامالىنى غەزەپ ئوتلىرىدىن پۈتكەن دوزاققا مەھكۇم قىلىۋەتتى. جامالىنىڭ خۇمارخاننى مەخپىي كىچىك خوتۇن قىلىۋالغىنىنى سوغۇچاق ھاشىدا بىردا تۇرۇپ ئاڭلىغان ھېكم چورۇقنىڭ قورساقلىرى ئېسىدەلىپ، دەرد ئىچىدە بىپايان چۆللۈكتە، يانتاق باسقان قۇملۇق ئۈستىدە ئوغا يۇتۇۋالغاندەك تولىغاندى. كۆك يانتاق تىكەنلىرى بەدەنلىرىگە سانجىلدى، كۆز ياشلىرى قۇمغا تۆكۈلدى. ئۇ ئاسمانغا، بىپايان قۇملارغا قاراپ بار ئاۋازى بىلەن ۋارقىرىدى: «ئى ياراتقان ئاللا، مەن قانداق قىلاي؟ بۇ دەردىمنى كىمگە بېرىپ ئېيتاي؟!». چۆلدىن، قۇمدىن سادا كەلدى. ئۆز ئاۋازىمىكىن، زېمىننىڭ ئاۋازىمىكىن ياكى تەڭرىنىڭ، ئاسماننىڭ ئاۋازىمىكىن، ھەيۋەتلىك ئاۋاز كەلدى: «چىدا، سەن ئەسكىلىك قىلغاندا، باشقىلارمۇ ساڭا ئوخشاش نالە قىلغان. بۇ ئۆتتە جاھان. سەن تۈنۈگۈن باشقىلارنى ئۆزۈڭگە ئوخشاش قان يىغلانغان، قولىڭغا قاراتقان، مالايدەك ئىشلەتكەن، قۇلدەك بىقاۋۇل قىلغان، ئەمدى نۆۋەت ساڭا كەلدى.» ھېكم بۇ ئاۋازدىن چۆچۈدى. كۆزلىرىنى چوڭ ئېچىپ، مەغرىپتىن مەشرىققە قارىدى. بۇ ئاۋاز نەدىن كەلدى؟ ھېچبىر ئادەم يوق. زېمىندىن كەلمەسە؟ ياق، ئۇنىڭ تىلى يوق. بۇ زېمىننىڭ تىلىنى مۇشۇ بىپايان قۇملۇق بېسىپ كەتكەن، ئۇنى سۆزلىيەلمەس، تىنالماس قىلىۋەتكەن. ئۇ مەڭگۈ سۆزلىيەلمەيدۇ. ياق، ياق، ئەسلى تىل سۆزلىمەيدۇ، كۈپل سۆزلەيدۇ. بۇ بىپايان قۇملۇق ئەسلى يېشىل بوستانلىق، تاملىرى ھەتتاكى ئىتلىرىنىڭ يالقىغىچە ئالتۇندىن بولغان گۈزەل زېمىن ئىدى. كېيىن قۇم بېسىپ ۋەيران قىلدى، تىلىسىم قىلىۋەتتى، تىلىنى سۆزلىيەلمەس قىلىۋەتتى، كۆزىگە قۇم تىقىۋەتتى، قۇلىقىغا قۇم تولۇپ قالدى. بىراق دىلىنى، يۈرىكىنى

ھېچنەرسە قىلالىمىدى. يۈرنى قۇمنى لۆمۈلدىتىپ كۆتۈرۈۋاتىدۇ. ئېغىر قۇمنى ھالسىرىتىۋاتىدۇ، دىلى سۆزلەۋاتىدۇ، ھەر بىر تىنچى كۇيىقاپ ھاسىل قىلىپ، بوران چىقىرىپ، قۇملارنى شىددەت بىلەن ئۇچۇرۇپ، ئۆزىنىڭ ئۈستىنى باسقان بۇ ئاپەتنى كۆچۈرۈۋاتىدۇ. بۇ ئاۋاز ئەنە شۇ قۇم ئاستىدىكى زېمىننىڭ دىلىدىن چىققان ئاۋاز، يۈرەك ئاۋازى! ھېكم چورۇق بېشىنى چاڭگاللاپ دەسلەپ ھۆركۈرەپ يىغلىدى، كېيىن قاققلاپ كۈلدى، زېمىندىن ئەمدى ھېچبىر سادا كەلمىدى. «ئۇھ... قىزىق تەقدىر بولدى. مەن ساڭا قول قويدۇم، ساڭا بويسۇندۇم، دېگەننىڭنى قىلىدىك، قىلىۋاتىمەن. بىر خار بولغاننى ئەزىز قىلىمەن، ئەزىز بولغاننى خار قىلماي قويمايمەن. سېنىڭ تۇتقان يولۇڭ شۇغۇ، ئەمدى بىلىدىم، شۇنداق قىل، مېنى يەنە قانچىلىك خار قىلىسەنكىن؟» ھېكمىنىڭ قۇملۇققا قاراپ ناخشا توۋلىغۇسى كەلدى. ئۇ سوغۇچاق ھاشارچىلىرى ئارىسىدا كەڭ تارقالغان ھاشارچىلار ناخشىسىنى توۋلىدى:

سوغۇچاق ئامبا،

چۆرسى دامبا.

كادىر بارسانان بار،

دېھقان بارسانان چام بار.

سوغۇچاق قۇم يەر،

چاپسا - چاپسا تۈگىمەس.

كەتمەن چاپقان زاغرا يەر،

ئوڭدا ياتقان سامسا يەر.

ھېكم چورۇقنىڭ ناخشىسى ئاخىرلاشمايلا، قۇلاق پەردىسى شۇم خەۋەرنىڭ شىددەتلىك زەربىسىدىن تېشىلدى. خۇمارخاننىڭ

ئېسىلىپ ئۆلۈۋالغانلىقى ۋە جامالنىڭ قولغا ئېلىنغانلىقى ھەققىدە خەۋەر يېتىپ كەلگەندى. ھېكم بۇ خەۋەرنى ئاڭلىدى - يۇ، بىپايان قۇملۇققا، چەت - چېكى كۆرۈنمەس تەكلىماكان قۇملۇقىغا قاراپ يۈگۈردى. ئېگىز قۇم چوققىسىغا زورۇقۇپ چىقتى، ھاڭدەك چوڭقۇر قۇم ئازگىلىغا موللاقلاپ چۈشتى، يەنە ئۆمىلەپ ئورنىدىن تۇردى، يۈگۈردى. ساراڭلارچە، ئەسەبىيلەرچە كۈلۈپ، ۋارقىراپ - جارقىراپ، چەكسىز قۇملۇق ئىچىگە ئىچكىدەپ كىرىپ كەتتى. ئۇنىڭ جان - جەھلى بىلەن ۋارقىرىغان ئاۋازىنى بىپايان قۇملۇق سۈنى سۈمۈرگەندەك سۈمۈرۈپ كەتتى. قۇملۇقتا ئۇنىڭ گەۋدىسى دەسلەپ تۈگە مايقىدەك، كېيىن بىر تال چېكىتتەك كۆرۈندى. بىپايان قۇملۇق بۇ چېكىتنى ئاخىرى يۇتۇپ كەتتى. ھاشارچىلار ئۇنىڭ ئارقىسىدىن ھاڭۇقىپ قاراپ قالدى. ئادەملەرنىڭ بەزىلىرى ياقىلىرىنى تۇتۇپ، توۋا دېيىشىپ كېتىپ قېلىشتى، قۇلىقىم ئاڭلىمىسۇن، كۆزۈم كۆرمىسۇن دېگەندەك، ئۇنىسىز كېتىپ قېلىشتى. يەنە بەزىلىرى جامالنى قارغاپ، ھېكمگە ئىچ ئاغرىتىشتى.

ھېكم چورۇق چۆلگە چىقىپ كەتتى. ئۇ ئۆلۈكۈمۇ، - تىدىرىكمۇ، بۇنى بىلىش قىيىن. بەلكىم تىرىكتۇر. بىپايان قۇملۇق ئۇنى ئۇنىسىز قوينىغا ئالدى. ئۆزىنى ئۆلتۈرۈۋالغان ئادەم ئۇدۇل دوزاققا كىرىدۇ، دېيىشىدۇ. بىراق خۇمارخان رەھمەتلىك بۇ جاھاننىڭ ئازاب - ئوقۇبەتلىرىدىن قۇتۇلۇش ئۈچۈن ئۆزىنى ئۆلۈتۈرگەندى. ئۇ راستىنلا دوزاققا كىرىپ كەتكەنمىدۇر؟ دوزاققا كۆيۈۋاتقانمىدۇر؟ ئۇ يەردىن قانداق قۇتۇلار؟ ئۇ يەردىن بۇ جاھانغا يەنە قايتىپ كەلگەنلەر بولمىغىنى ئۈچۈن، بۇنىڭغا ئاللادىن باشقا ھېچكىم جاۋاب بېرەلمەيدۇ. ھېكمىنىڭ بالىلىرىنى ئۇنىڭ تۇغقانلىرى بۆلۈۋېلىشتى. بۇ بىچارە يېتىملار ئاتا - ئانىسىدىن ئايرىلىش ئازابى يەتمىگەندەك، ئۆز ئارامۇ ئايرىلىپ قېلىشتى.

ئۇلار ئەمدى بىر يوقتاندا يېتىپ، تېپچەكلەپ ئوينىشالمايدىغان بولدى. پەقەت كىرىپدەك تۈگۈلۈپ ياتىدۇ. تەڭنۇشلىرى بار ئاۋازى بىلەن «ئاتا، ئانا، ئاكا» دەپ چاقىرسا، بۇلار تام تۈۋىدە بارمىقىنى چىشلەپ، بوينىنى قىسىپ، كۆزىگە ۋىلىمدە ياش ئېلىپ ئۆكسۈپ يىغلايدۇ. ئانىسىنى سېغىنىدۇ، ئاتىسىنى سېغىنىدۇ، ئاكىسىنى سېغىنىدۇ، ئۆكسىنى، سىڭلىسىنى، ئاچىسىنى سېغىنىدۇ، بۇرۇنقى غەمىنى كۈنلىرىنى سېغىنىدۇ، ئۈمىد قىلىدۇ.

18

تەقدىرنىڭ چاقى پىقىراپ ئايلىنىپ، بىزنىڭ جامالىنى يەنە مۇشۇ زېمىنغا، دولان بويدىكى قومۇشلۇق مەھەللىگە ئەپكەلىپ تاشلىدى. كىشىلەر ئۇنىڭغا ھەيرانۇ - ھەس بولۇپ قاراشتى. ئۇنىڭغا ھازىر بۇرۇنقىدەك كۈچلۈك نەپرەت بىلەن قارىمىسىمۇ، لېكىن ھېسداشلىقمۇ قىلمىدى. ئۇلار: «ئادەم پەقەت ھايات بولسىلا، ھەممە ئىش ئۆتۈپ كېتىدىكەن، ھەممە ئىش ئۆلگەنگە بولدى» دېيىشتى. جامال ئون يىللىق تۈرمە ۋە رېجىم ھاياتىنى ئاخىرلاشتۇرۇپ، يەنە ھايات قايتىپ چىقتى. ئۇ خېلىلا ئۆزگەرىپتۇ، چاچ - ساقىلىغا ئاق ئارىلاپتۇ، ئەمما بۇرۇنقىدەكلا سېمىز تۇرۇپتۇ. ياش ۋاقتىدىكى ئويناپ تۇرىدىغان كۆزلىرى ئەمدى سەل خىيالچان باقىدىغان بولۇپ قاپتۇ. ئۇنىڭ بۇ قىياپىتى ئەمگەك بىلەن ئۆزگەرتىش مەيدانىدا ئىشلەپ كەلگەن ئادەمگە مۇتلەق ئوخشىمايدۇ. توغرا، ئۇ «ھۈنەرلىك ئەر خار بولماس» دېگەندەك، ئاشۇ نەچچە مىڭ جىنايەتچىلەر ئارىسىدا ئېغىر ئەمگەك بىلەن ئەمەس، ئۆز كەسپى بىلەن شۇغۇللاندى. رەسىم سىزدى، رەسىم تارتتى، ھازىرقى زامان ئادەملىرى رەسىمىز ياشالامتى؟ جىنايەتچىلەرمۇ، ئۇلارنىڭ گۈندىپايلىرىمۇ ئادەم - دە. ئۇلارمۇ

رەسىمگە چۈشۈشنى، رەسىم سىزدۇرۇشنى ئارزۇ قىلىدۇ. ئادەتتە تىكى تۈرمە مۇھاپىزەت خادىملىرى، بۆلۈم ئەمەلدارلىرى، باشلىقلىرى، ئۇلارنىڭ ئەركە - نايىناق چىرايلىق خوتۇن - قىزلىرى، ئۇرۇق - تۇغقانلىرى ھەممىسى رەسىمگە موھتاج. جامال ئۇلار ئۈچۈن قۇل رەسىمچى. جامالمۇ ئېغىر ئەمگەكتىن قۇتۇلغىنىغا خوش. ئۇ، قانداق سىزىش، قانداق رەسىم تارتىش بۇيرۇلسا شۇنداق قىلدى. مانا شۇنداق قىلىپ، ئون يىلنى، ئەركە - سىز، ئەمما جاپاسىز ئۆتكۈزدى. ئۇ باشلىقنىڭ ئۆيىدىن بۇ باشلىقنىڭ ئۆيىگە يۆتكىلىپ يۈرۈپ، ئۇلارنىڭ چوڭايىتىلغان رەسىملىرىنى سىزدى. ئېرىنىڭ، ئايالىنىڭ، بالىسىنىڭ، ئانىسىنىڭ رەسىملىرىنى چوڭ رامكىلارغا كەلتۈرۈپ سىزدى. دەسلەپتە، سىزىدىغان، تارتىدىغان رەسىم تۈگەپ كەتسە قانداق قىلار. مەن دەپ غەم - ئەندىشىدە بولۇۋىدى، بۇ بىكار بولۇپ چىقتى. خۇددى مۇددەتتى توشقان جىنايەتچىلەر ئازاد قىلىنىپ، يەنە يېڭىلىرى كېلىپ تۇرغىنىغا ئوخشاش، بۇ ئورۇننىڭ كادىر، ساقچى - لىرىمۇ كېلىپ - كېتىپ تۇرىدىكەن. كونسى كەتسە، يېڭىسى كېلىدىكەن، رەسىم سىزىدىغان، سۈرەت تارتىدىغان ئىشلار تۈگىمەيدىكەن.

جامال تۈرمە ھاياتىنى ئاخىرلاشتۇرۇپ ئۆيىگە كەلگەندە، ۋەزىيەت ئەسلىدىكىدىن ئاسمان - زېمىن ئۆزگەرگەندى. دېھقانلارغا يەرلەر ھۆددە بېرىلىپ، ئاچارچىلىق، يوقسۇللۇق، موھ - تاجلىقنىڭ ئورنىنى مەمۇرچىلىق، توقچىلىق ئىگىلىگەن، ئادەم - لىرىنىڭ چىرايىغىمۇ قان يۈگۈرۈپ، نۇرلىنىپ قالغانىدى. ئۇنىڭ بالىلىرى چوڭ بولۇپ قالغان، چوڭ قىزى ئايىنىگار تولۇق ئوتتۇرا مەكتەپنى پۈتتۈرۈپ، دارىلمۇ ئەللىمىنىگە ئوقۇشقا كەتكەن. ئىككىنچى بالىسى سۇلتان تولۇق ئوتتۇرا مەكتەپتە، ئۈچىنچى بالىسى بولسا، تولۇقسىز ئوتتۇرا مەكتەپتە ئوقۇماقتا ئىدى. پاتىمەنىڭ بېشىغا ئاق كىرگەن، يۈزىگە قورۇقلار چۈشكەن،

ئورۇق يۈزىنى قارا داغلار باسقاندى.

جامال ھازىر يەر تېرىش تۈگۈل كەتمەنمۇ تۇتالمايدۇ. ئۇ مەيلى سېكرىتار بولغان مەزگىلدە بولسۇن، مەيلى تۈرمىدە ياتقان مەزگىلدە بولسۇن، كەتمەن تۇتمىدى. قىسقىسى، يىگىرمە يىلدىن بېرى ئۇ ئېغىر ئەمگەك قىلىپ باقمىدى. ئۇ يەنىلا خىزمەت قىلىشنى، ھوقۇق تۇتۇشنى ئۈمىد قىلاتتى. بىراق، ھوقۇق، ئەمەل دېگەن يەردىن سۈيۈرۈۋالدىغان نەرسە ئەمەس - تە. ئاھ-لا، ئۇ يەنە بىكار تۇرغاندىن كۆرە، مىدىرلاپ تۇرماقچى بولدى. ئۇ، ئوقۇغۇچىلىق دەۋرىدىكى رەسىم ئاپپاراتىنىڭ توپىسىنى سۈرتۈۋېتىپ، يېزىلاردا ئايلىنىپ يۈرۈپ، خەقنى رەسىمگە تارتىپ پۇل تېپىشقا چۈشتى. يەنە تېخى مۇخبىرلىق قىلىشىنىمۇ پۇل تېپىشنىڭ ئوبدان چارىسى قىلدى. رەسىمگە تارتىپ قويۇپ دېھقاندىن پۇل ئالغاندىن تاشقىرى يەنە باي بولغانلارنى ئېتىزى، ئاشلىقى، چارۋىسى، ئورمىنى يېنىدا تازا كۈلدۈرۈپ رەسىمگە تارتىپ، رەسىمنىڭ ئاستىغا: «3 - ئومۇمىي يىغىندىن كېيىن...» دېگەن گەپتىن باشلاپ چۈشەندۈرۈش يېزىپ، سۈرەتلىك خەۋەر قىلىپ، شىنجاڭدىكى ئۇيغۇرچە، خەنزۇچە گېزىتلەرگە ئەۋەتىپ تۇردى. شۇنداق قىلىپ، گېزىت - ژۇرناللاردا ئۇنىڭ نامى چىقىشقا باشلىدى. ئىككى - ئۈچ پارچە سۈرەتلىك خەۋەرگە ئاتىش - يەتمىش يۈەن قەلەم ھەققى كېلىدىغان بولدى. جامالغا يەنە ئامەت خەزىنىسى ئېچىلدى. بىر تەرەپتىن، چۆتتىكى پۇلغا تولۇشقا، يەنە بىر تەرەپتىن، سېسىپ كەتكەن نامى يۇيۇلۇپ، كۆزگە كۆرۈنۈشكە باشلىدى. ئۇزاق ئۆتمەيلا، ئۇ يېزا باشلىقلىرىنىڭ نەزەرىگە ئېلىندى. ئالىي مەكتەپتە ئوقۇغان، يېزىقچىلىق ئىقتىدارى يۇقىرى، خەنزۇچىنى سۈدەك بىلىدۇ. دېھقانچىلىق بىلەن شۇغۇللىنىدىغان بۇنداق يېزىدا بۇنچىلىك ئادەمنىڭ چىقىشى ئا-سانمۇ! بۇنداق ئادەمنىڭ ئىقتىدارىنى ئىسراپ قىلىۋەتمەي كۈچىدىن پايدىلىنىش كېرەك. ئىختىساس ئىگىسى دېگەن شۇ - دە.

ھازىر يېزىلىق ھۆكۈمەتكە كاتىپ يوق، مېنىڭچە ئۇنى كاتىپ قىلىپ ياللىۋالساق، كېيىنچە كادىر قوبۇل قىلىش شىتاتى بېرىل-سە، رەسمىيلەشتۈرۈۋالساق بولىدۇ.

يېڭىدىن سايلانغان يېزىلىق خەلق ھۆكۈمىتىنىڭ ياش باشلىق قىنىڭ بۇ دادىل پىكرى جامالىنى خوشلۇقتىن مەست قىلىۋەتتى. ئۇنىڭ ئارزۇ قىلغىنى مۇشۇنچىلىك بىر خىزمەت ئەمەسمىدى؟ ئىشقىلىپ، ھۆكۈمەت خىزمىتى بولسىلا بولدى. ئۇنىڭ بۇ ئار-زۇسىنى يېزىنىڭ يېڭى باشلىقى ئوبدان چۈشەندى. ھە، ھازىر ياللانما كاتىپ بولدى. ئەتە - ئۆگۈن، يۇقىرىدىن شىتات كەلسە، دۆلەتنىڭ رەسمىي كادىرى، رەسمىي كاتىپ بولىدۇ. ئادەمنىڭ ئۆمرىنىڭ ئاخىرىدا ئامەت شۇنچىلىك كەلسە بولمىدىمۇ؟ رەسمىي كادىرلىق شىتاتنى قولغا كەلتۈرۈش ئۈچۈن، چوقۇم بارلىق ئامالنى قىلىش كېرەك. نېمىلا بولمىسۇن، رەسمىي كادىر دېگەن-نىڭ ھامان نېنى پۈتۈن، يېگەن گۆشى سۆڭەكسىز بولىدۇ. شۇڭا ئۇ، بارلىق تىرىشچانلىق بىلەن، يېزىنىڭ ئادەتتىكى كالتا ئاقساقاللىرىدىن تارتىپ سېكرىتارىغىچە ھارماي خىزمەت قىلدى. ئۇلارنىڭ رەسمىنى سىزدى، سىرچىلىقىنى قىلدى، ئۆيىگە مېھ-مانغا چاقىردى، ماختىدى، مەدھىيىلىدى. يالغۇز ئاغزىدىلا ئە-مەس، گېزىتتە، ژۇرناللاردا ماختىدى. ھارسىمۇ، مۇدۇرسىمۇ، يىقىلىسىمۇ، ئۇيقۇدىن مەڭدەپ قويۇپ خىزمىتىنى قىلىسىمۇ، ئۇلاردا ياخشى تەسىرات قالدۇرۇشقا تىرىشتى. مانا مۇشۇ تامادا پالاقشىپ ئىككى يىل ئۆتۈپ كەتتى. ھازىر ئۇنىڭ سىرتقى كۆرۈ-نۈشى تۈرمىدىن بوشۇنۇپ چىققان ۋاقتىدىكى جامالغا مۇتلەق ئوخ-شىمايتتى. ھەرقايسى قاتلامدىكى ئەمەلدارلارغا تىنىمىسىز خىز-مەت قىلىش نەتىجىسىدە، ئورۇنلىغان، مۇكەپچىگەن، چارچىغان-دى. خۇددى ئۇ سېكرىتار بولۇشتىن ئىلگىرىكى ۋاقتىدىكىگە ئوخشاش قورسىقى ئىچىگە تارتىلىپ، دۈمبىسىگە چاپلىشىپ قالاي دەپ قالغان، بويۇن گۆشلىرى سىزىپ، ئىنچىكىرەپ، جىگدە يىلىت-

زىدەك بولۇپ قالغانىدى. شۇنداق بولسىمۇ، لېكىن ئۇ قىلچە بوشاشقىنى يوق. يەنىلا تېنىمىسىز ھەرىكەت قىلدى، ئىشلىدى، خۇددى ئىگىسىگە سادىق ئىنتەك، ئەمەلدارلارنىڭ بوسۇغىسىدىن نېرى كەتمىدى. ئۇ پەلەكنىڭ ئۆرگۈلۈپ - چۆرگۈلۈپ تۇرىدىغانلىقىغا ئىشىنەتتى. ئۇ، ئامەت ئۇنىڭغا قۇچاق ئېچىپ، دۆلەتنىڭ كادىرى بولۇۋالغاندىن كېيىنلا، ئاندىن ھاردۇقنى چىقارماقچى، دەم ئېلىپ، ئۆزىنى كۈتۈپ، يوقاتقانلىرىنىڭ ھەممىسىنى تولدۇرۇۋالماقچى. شۇڭا ئۇ ئاشۇ شىتات ئۈچۈن، جان - جەھلى بىلەن ئىشلىدى. ئۇ، مانا ئەمدى ئەتە شۇ شىتاتنى، ئاشۇ تۆمۈر كىيىمنى كىمگە بېرىش مەسىلىسى بەلگىلىنىدىغان قۇتلۇق كۈن. جامال - نىڭ قىلغان خىزمەتلىرى ئالدىدا، چوقۇم ئۇلارنىڭ يۈزى قىزدىرىدۇ، يېگەن ئېغىز ئۇيۇلىدۇ ئەمەسمۇ!...

مانا ھازىر ئۇ بىر كېچە ئۇخلىماي سىزغان رەسىمنى كەچكەچە ئاپتاپتا قۇرۇتۇپ، خۇپتەن ۋاقتى بولغاندا قولىغا قىسىپ، يېزا باشلىقىنىڭكىگە قاراپ يول ئالدى. ئۇ، بوۋايدەك مۈكچى - يىپ، بېشىنى تۆۋەن سېلىپ، ھازىرلا يېقىلىپ كېتىدىغاندەك دەلدەڭشىپ كېتىۋاتاتتى. ئادەملەر، سىلەر جامالنىڭ ئالدىغا ئۆتۈپ، ئۇنىڭ چىرايىغا قاراپ بېقىڭلار! ئۇنىڭ نېمىلەرنى ئويلاۋاتقىنىنى چىرايىدىن بىلىۋېلىشقا ئۇرۇنۇپ كۆرۈڭلار! ئەي زې - مىن! مەن ساڭا يەنە خىتاپ قىلاي: قارا، ئادەملىرىڭگە!

ئاھ، رەھىمسىز دەريا!

(پوۋېست)

1

مانا بۇ كۆرۈمىسىز، تاش مايماق قارا ئېشەك بىزنىڭ تۇردى رەزگىنىڭ سىردىشى ۋە ئايرىلماس دوستى. ئۇلار قاچانمۇ بىرەر - يېرىم دەم ئايرىلىپ باققان؟ تۇردى رەزگى بىر يەرگە بارىدىغان چاغدا، ئېشىكىگە ئەسكى كېگىز مۆلىنى^① توقۇيدۇ - دە، ئۈستىگە ئەپ - چىلگىنە مىنىۋالىدۇ. يولغا چىقىپ ئۇزۇن ئۆتمەي، خۇددى ئېشەك بىلەن ئۆزى ئۈچۈنلا ئېيتىۋاتقاندەك، بوغۇق ئاۋازدا غىڭ - شىپ «گۈلئايىم» ناخشىسىنى باشلايدۇ، ئۇنىڭ ياغسىراپ كەت - كەن ياغاچ ھارۋىنىڭ غىچىرلىشىدەك چىقىدىغان كۈلكىلىك، ئالا - تاغىل ئاۋازى، ئېشەككە نىسبەتەن ئالاھىدە تەسىر كۆرسەتسە كېرەك. شۇڭا ئۇ قۇلاقلىرىنى يوپۇرۇپ، خارتىلداپ قويۇپ، ئالچاڭ پۇتلىرىنى چاققان يۆتكەپ، قىل يورغىدەك مېڭىپ كېتىدۇ. تۇردى رەزگى ئېشىكىنىڭ بۇنداق مېڭىشلىرىدىن قانداقتۇر ئۆزىمۇ تىل بىلەن ئىپادىلەپ بېرەلمەيدىغان شېرىن ھېسسىياتلار - غا تولدۇ، ئۆز ئىچىدە ئېشىكىدىن شۇنچىلىك سۆيۈندۇ. ئۇنىڭ نە ئۇرۇق - تۇغقىنى، نە بالا - چاقىسى، نە دوست - بۇرادىرى يوق. يېشى ئەللىكتىن ئاشقىنى بىلەن تېخى توي قىلمىغان قېرى يى - گىت. ئۇنىڭ ھېسسىياتىنىڭ ئۆلگەن - ئۆلمىگەنلىكىنى بىلگىلى

① مۆلە - مەكت شىۋىسىدە ئۇچۇلۇق مەنىسىدە.

بولمايدۇ. چۈنكى ئۇ مۇشۇ يېشىغىچە بىرەر يات جىنىس بىلەن بىرەر -
يېرىم دەم مۇڭدېشىپ باققىنى يوق. ئۇنىڭ دوستىمۇ، مەھبۇبىمۇ،
مۇ، ھەممىسى مانا مۇشۇ ئاستىدىكى مۇلايىم ئېشىكى. ئۇ ئېشەك
تۈردى رەزگىگە ئوخشاشلا كۆرۈمىسىز. ئۇنى ئېشەكلەر ئىچىدىكى
ئەڭ سەت ئېشەك دېسە بولىدۇ. قاپقارا، ئۆسكەلەڭ، پاختىيىپ
تۇرغان يۇڭلار ئارىسىدىكى چاپاق باسقان كۆزلىرى چىۋىن -
كۈمۈتلەرنىڭ ئۇۋىسى، سالىيىپ تۇرىدىغان ئۆزىدىن يوغان
قۇلىقچۇ تېخى! ئىگىسىنىڭ كۆزىمۇ ئۇنىڭدىن قېلىشمايدۇ.
نۇردى رەزگىنىڭ ئۆسكەلەڭ چۈپۈر قاشلىرى ئاستىدا يوشۇرۇن -
غان خۇنۇك كۆزلىرىگە قارىغان ئادەم يىرگىنىدۇ. دېمىسىمۇ،
تۆمۈرچىلىك كەسپى ئۇنىڭ يۈزىنى ئۆزى كۈچىنىپ بازغانلايدى -
غان تۆمۈردەك ھەم قوتۇر، ھەم قاپقارا قىلىۋەتكەن، چىگىشلە -
شىپ كەتكەن ساقاللىرى ئۇنىڭ يۈزىنى كىرىپنىڭ دۈمبىسىگە
ئوخشىتىپ قويغان.

ئىزدەپ - تېپىشقان بۇ ئىككى مەخلۇق ئۆز جەمەتلىرى
ئىچىدىكى ئەڭ ئېتىبارسىز، كۆرۈمىسىزلىرىدىن. شۇڭا ئۇلار ئۇ -
نىڭ بىرسى ئادەم، بىرسىنىڭ ھايۋان بولۇشىدىن ئىبارەت تەبىئەت -
ئىي تۇساقنى قىلچىمۇ نەزەرگە ئالماستىن، بىر - بىرى بىلەن
ئوبدانلا چىقىشىپ قالغان. تۇردى رەزگى، «بۇ دۇنيادا چىرايلىق
ئادەملەر (ئۆزىدىن باشقا ئادەملەرنىڭ ھەممىسىنى چىرايلىق ھې -
سابلايتتى) دىن دوست چىقمايدۇ. ئادەملەر ۋاپاسىز، ئاغزىدا چى -
رايلىق سۆزلەپ، ئۆزلىرىنى مەدەنىيەتلىك ھېسابلايدىغان، چوڭ
ئىشلار قولىدىن كېلىدىغان ئادەملەرمۇ ۋاپاسىز. گەرچە ئۇلار
ئادەم بولسىمۇ، ئۆز مەنىيەتتىكى ئۈچۈن ئەڭ قەبىھ ۋە ھىشىلىكلەر -
نى قىلىشقا ئۇرۇنىدۇ. ئۇلاردا ھايۋانچىلىك سەمىمىيلىك، سادا -
قەت دەيدىغان نەرسە مەۋجۇت ئەمەس، ھەتتا مۇشۇ ئاستىمىدىكى
ئېشەكچىلىك ۋاپا دېگەننى بىلمەيدۇ، دوستلۇقنى قەدىرلىمەيدۇ» دەپ
قارايدۇ. شۇڭا ئۇ، مۇشۇ كۆرۈمىسىز ئېشىكىنى ئەڭ يېقىن

دوستى دەپ بىلىدۇ. بۇ ئىككىسىنىڭ رىشتى شۇنچىلىك چىڭ باغلانغان.
ئۇنىڭ ئۆيى دەريا بويىدىكى بازارغا ئانچە يىراق بولمىغان
مەھەللىدە. ئۇ مەھەللىسىنىڭ چېتىدىكى بىر باغۇ بوستان ئىچىدە
ئىككى ئېغىزلىق، تورۇسلىرى ئىستىن قارايدىغان لاي تاملق
ئۆيدە ئولتۇرىدۇ. تاشقىرىقى ئۆيى ئۇنىڭ تۆمۈرچىلىك قىلىدىغان
دۇكىنى، ئىچكەركى ئۆيگە بولسا، كونا زەدىۋال تارتىلىپ، ئىك -
كى چىت يوتقان - كۆرپە، قۇراقتىن تىكىلگەن سامان تەكىيە،
بىرقانچە ساپال قاچا، بىر قۇم قازان ۋە چوڭقۇن قاتارلىق نەرسە -
لەر قويۇلغان. مانا بۇلار ئۇنىڭ ئۆيىدىكى بار - يوقى بىساتى.
ئۇنىڭ ئۆيىنىڭ ئىچى بۇنداق بىچارچىلىق، يوقسۇزلۇق ئىچىدە
قالغاندەك غەرىپسىنىپ تۇرغىنى بىلەن، ئۆيىنىڭ ئەتراپىغا كۆ -
چەت سېلىۋېرىپ، ئۇ يەرنى مانا ئەمدىلىكتە تۈمەنلىگەن قۇشلار
ماكان تۇتىدىغان جەننەتكە ئايلاندۇرغان. تۇردى رەزگىنىڭ ئۆيى
بولسا جەننەتتەك باغ ئىچىدە، چوچىيىپ تۇرغان قاقاس دۆڭگە
ئوخشاش كۆرۈنىدۇ.

2

تۇردى رەزگى - ئاۋۋال ئۇنىڭ لەقىمىنى بىلىۋېلىڭلار -
بۇ ئىسىم ئۇنىڭغا مۇشۇ مەھەللىدىكى ئادەملەر تەرىپىدىن قويۇل -
غان. ئۇ چىرايى كۆرۈمىسىز، سەت بولغىنى ئۈچۈنمىكىن، سەل
رەتلىكەرەك يۈرۈشىنىمۇ بىلمەيدۇ، كىيىملىرى شۇنچىلىك بەزەپ،
رەتسىز ۋە يىرتىق. ئۇنى ياماپ ياكى يۇيۇپ كىيمەيدۇ، بىر
كىيىمنى بىرلا كىيىۋالسا، تاكى ياپمىسا بولمايدىغان يېرى ئې -
چىلغاندىلا يەڭگۈشلەيدۇ، ياكى يېڭىسىنى ئالىدۇ، بۇ ئۇنىڭ
ئادىتى. ھورۇنمىكىن دېسە ئىشچان، نامرات بىچارىمىكىن دېسە،
مۇشۇ يۇرت، ھەتتا مۇشۇ ناھىيە بويىچە ھەرقانداق دۆلەتمەن
بايىنىڭ ئۇنىڭ ۋەجى ئالدىدا كۆزى چەكچەيمەي قالمايدۇ. ئۇ

تۆمۈرچىلىك ئورنىغا بىر كىرىۋالسا، قوپال، قىزىق، قانداق قوللىرى بىلەن بولغىنى ئەپچىل سوقىدۇ، كېچە ياكى كۈندۈز دېمەستىن ئىشلەۋېرىدۇ. بۇ ناھىيىنىڭ دېھقانلىرى تۈردى رەزگىنىڭ كەت-مىنىدىن باشقا كەتمەننى چاپمايدۇ، ياغاچچىلار ئۇ ياسىغان كەكە ۋە ئىسكىندىن باشقا كەكە، ئىسكىندىن ئىشلەتمەيدۇ. شۇڭا ئۇ بۇيرۇتىدىن باش كۆتۈرەلمەيدۇ، شۇنداق بولغانىكەن، ئۇنىڭ بولغىنىنىڭ تۆمۈرگە «توك» قىلىپ بىر تېگىشى پۇل دېگەن سۆز، پۇل كىرىۋېرىدۇ، لېكىن چىقمايدۇ. تۈردى رەزگىنىڭ بىر قورسىقىدىن باشقا يەنە نېمىسى بار، ئۇ پۇللارنى نەگىمۇ سىغدۇرار ھەم نېمىمۇ قىلار؟ ئۆلسە قالىدۇ! . . . ۋۇي ئۆلۈم-تۈك رەزگى، ياكى يېيىشنى بىلمەيدۇ، ياكى كىيىشنى. «ئاشنى ئىچەلمەسكە بەر، ناننى يېيەلمەسكە بەر» دېگەندەك، ۋەجنى خۇدا-يىمنىڭ مۇشۇنداق رەزگىگە بەرگىنى قىزىق! . . .

تۈردى رەزگى غەلىتە ئادەم، ئۇ بازارغا بارسا، پاكار ۋە كۆرۈمىسىز قارا ئېشىكىگە مىنىپ غىتىلداپ بارىدۇ، باشقىلارغا ئوخشاش ئات ياكى موتسىكىلىك مىنمەيدۇ، ئۇنداق قىلىپ جان قىيناپ بازارغا بارغاننىڭ نېمە پايدىسى؟ بېلىگە ئۆزى قوقاستا كۆمۈپ پىشۇرغان كۆمەچتىن بىرنى تۈگىدۇ - دە، ئاتايىن بازار-غا بارغان ئادەم ئاغزىغا تېتىغۇدەك تۈزۈكرەك غىزا يېمەي، ئەللىك پۇڭلۇق ئۈچەي - قېرىن شورپىسى ئېلىپ، ھېجر تاۋاققا كۆمەچنى پوملاپ سالغاندىن كېيىن، ئۈستىدىن ياغاچ قوشۇقتا بېسىپ تۇرۇپ، پاقماق ساقاللىرى ئارىسىدىن ئۆرۈلۈپ چىقىپ تۇرغان كالىپۇكلىرى بىلەن، ئۈچەي - قېرىننىڭ سۈيىنى ھۇزۇرلىنىپ سۈمۈرىدۇ. ۋاھ، ئۇنىڭ ئۈچۈن دۇنيادا بۇنىڭدىن ئارتۇق لەززەت بولامدۇ؟ ئۇ تىلىنى تامشىپ، تەرلەپ ئولتۇرۇپ، يوغان كۆمەچنى ئۈچەي - قېرىننىڭ سۈيى بىلەن ئىچىپ بولغاندىن كېيىن، بىر كېكىرىدۇ - دە، ئۆپكە - قېرىن، ئۈچەيلەرنى بەلبېغىغا تۈگۈپ، ئاللاغا شۈكرى - سانا ئېيتىپ،

بىر دۇئا قىلغاندىن كېيىن، سوزۇپ بىرنى كېكىرىۋېتىپ، ئور-نىدىن قوزغىلىدۇ. بۇ چاغدا، ئۇنىڭ يېنىدا ئولتۇرغانلار ئۇنىڭدىن دىن بىزار بولۇشۇپ، ئىچىدە مىڭنى تىللايدۇ. ئەگەر، نازاكەت-لىك قىز - جۇۋانلار يانداپ ئۆتۈپ قالسا، ئۇنىڭدىن بوقسۇپ چىققان تەرنىڭ بەتبۇيىدىن سەسكىنىپ، كۆڭلى ئايىنىپ، خېلى يەرگە بارغۇچە «سەت، توڭرۇلۇق مەينەت رەزگى» دېيىشىپ كېتىدۇ. ئۇ ئادەتتە، يۇلنى كۆپ تاپىدۇ، خەجلىمەيدۇ. ئەنە بۈگۈنمۇ ئۇ ئۇسساپ تاماقلارنى قۇرۇپ، كالىپۇكلىرىنى گەز باغلاپ، ئاغزى كاككۇكتەك ئېچىلىپ قالدى، مۇزدەك چۈچمەل دۇغ ئۇنىڭ نەپسىنى تاقىلداقتان بولسىمۇ، لېكىن ئۇ بىر قاچا مۇز سۈيىنى (ھە راست، يەنە ئىككى قوشۇق ئىچىدىغان قېتىقىمۇ بار) يىگىرمە پۇڭغا ئىچمەيدۇ، ئۇ ئىچىدە: «ئادەملەر ئەخمەق - دە، ماۋۇ يەردە بەش پۇڭلۇق مۇز قىيامى تۇرسا، يىگىرمە پۇڭغا دۇغ ئىچىدۇ، بۇ نېمىدېگەن ھاماقەتلىك!» دەپ ئويلايدۇ. تۈردى رەزگى بەش پۇڭلۇق مۇز سۈيىدىن بىر قاچا ئىچىپ راسا راھەت-لەندى - دە، دۇغ ئىچمۇ ئاتقان ئادەملەرگە نەپرەت بىلەن قاراپ قوبۇپ، كېتىپ قالدى. مانا شۇ ئۇنىڭ ھەپتىدە بىر بولىدىغان بازار كۈنى قىلىدىغان خىراجىتى. ھەر كۈنى ئەڭ كەم دېگەندە يىگىرمە - ئوتتۇز كويغا ئىشلەيدىغان، قولىدا ئوتتۇز نەچچە مىڭ يۈەن پۇلى بار ئادەمنىڭ ئىشلىرى مانا شۇنداق. ئوتتۇز نەچچە مىڭ يۈەنمۇ ئاشۇنداق يېمەي، كىيمەي يىغقاندا توپلانغان پۇل - دە، ئەگەر ئۇدۇللۇق يەپ تۈگەتسە، بۇ پۇل ئۆزلىكىدىن يىغىلىپ قالاتتىمۇ؟

تۈردى رەزگى بازاردىن يېنىپ، ئۇدۇل دەريا تەرەپكە ماڭدى. ئېشەك ئۇنىڭ كۆڭلىدىكىنى ئويدان بىلىدۇ. شۇڭا ئۇ ئاچالغا كەلگەندە، ئۆيى تەرەپكە بۇرۇلماستىن، ئۇدۇل دەريا بويىغا قاراپ ماڭدى. تۈردى رەزگى ئېشەكنىڭ ئەقلىگە سۆيۈ-نۈپ، كۈلۈمسىرىدى. چىم، يۇلغۇن، يانتاق، چاتقاللار ئارىسىد-

دىكى چىغىر يول بىلەن دەريا بويىغا يېتىپ كېلىشتى. مانا ئۇنىڭ ئوتتۇز يىلدىن بېرى داۋاملاشتۇرۇپ كەلگەن كونا ئادىتى. ئادەتتە ھەر كۈنى كەچتە ئېشىكىگە مىنىپ مۇشۇ دەريا بويىغا كېلىدۇ. دەريا بويىغا كەلگەندە، ئېشىكىدىن چۈشۈپ، چىم ئۈستىدە ئولتۇرۇپ، پېشىن نامىزىنى ئوقۇيدۇ. ئۇ نامىزىنى شۇنچىلىك پىغانلىق، ئاللاغا سېغىنىش ئىچىدە ھۆڭرەپ يىغلاپ ئوقۇيدۇكى، ئادەتتە ئۇنىڭ مۇنداق يۈرەكنى ئېزىدىغان يىغىسىنى ئاڭلىغان ھەرقانداق تاش يۈرەك ئادەمنىڭمۇ چىداپ تۇرۇشى مۇمكىن ئەمەس. ئۇ يىغىدىن توختاپ، نامىزى تۈگىگەندىن كېيىنمۇ، يۈكۈنۈپ ئولتۇرغان پېتى، لۆمشۈپ ئېقىۋاتقان دەريا سۈيىگە ئۇزاقتىن - ئۇزاق مۇڭلىنىپ قاراپ ئولتۇرۇپ كېتىدۇ. ئۇنىڭ دائىم تۆمۈرگە قاراۋېرىپ، تۆمۈردەك قېتىپ كەتكەن چىرايى بۇنداق چاغدا شۇنچىلىك مۇڭلۇق تۈسكە كىرىدۇكى، ئۇنىڭ بۇ قىياپىتى ئادەمگە شەكسىز يىغا ياماشتۇرىدۇ. بىراق، بۇ ئادەمنىڭ بۇنداق مۇڭلۇق چىرايىنى ئېشىكىدىن باشقا ئىنسى - جىن كۆرۈپ باقمىغان. ئۇ ئادەتتە ھېچكىمگە ئارىلاشماي، ئۆيىدە ئىشىنى قىلىدۇ. ئىشى تۈگىسە، دەريانىڭ مۇشۇ قويۇق چاتقالار قاپلىغان بىرلا يېرىگە - دۆڭنىڭ باغرىغا كېلىپ نامازغا بىر ئولتۇرۇش، تاكى قاراڭغۇ چۈشۈپ كۆز باغلانغۇچە دەرياغا قاراپ ئولتۇرىدۇ. ئولتۇرغاندىمۇ، بىر تىكىلسە سۈدىن باشقا ياققا قارىمايدۇ. ئاھ... ئېھ... قىن سۇ، سەن نېمىدېگەن ئۇلۇغ! سېنى بىرسى ئالدىغا سېلىپ قوغلىمايدۇ، ياكى نۆگىدەك بۇرۇنۇڭغا چۈلۈك سېلىپ يېتىلمەيدۇ. نەگە شۇنچە ئالدىرايدىغانسەن؟ ئۇنىڭ كۆز نۇرى، يۈرەك زىستى ساڭا باغلانغان. ئۇنىڭ كۆزى دەريا ئىچىدىن - لاي - لاتقىلارنى بۇلدۇقلىتىپ سۆرەپ ئېقىۋاتقان سۇ ئىچىدىن بىر گۈزەلنىڭ سىماسىنى كۆرىدۇ. بۇ چىراي ئۇنىڭ ئۈچۈن ئەڭ مۇقەددەس تەۋەرۈك. بۇ گۈزەل سىمانى پەقەت ئۇلا، ئۇنىڭ ئاشۇ گۈزەل پەرىگە باغلانغان ئاشىق يۈرىكى بىلەن ئۇنىڭ كۆز نۇرىلا

كۆرىدۇ. قارىغانسېرى ئۇنىڭغا مۇھەببىتى ئاشىدۇ. ئەقىدىسى كۈچىيىدۇ. ئۇ ئۆزىنىڭ ئاشۇ گۈزەللىگە ئۈنسز قارايدۇ. غايىبانە چىرايمۇ ئۇنىڭغا سىنچى كۆزلىرى بىلەن تىكىلىدۇ. ئۇ شۇنچىلىك گۈزەل چىرايىكى، ئۇنى يەر يۈزىدە پەقەت تۇردى رەزىگلا كۆرگەن. بىر كۆرۈشى بىلەنلا غايىبانە سۆيگەن. شۇ سۆيگۈنىڭ ئەقىدىسى ئۇنىڭ يۈرىكىگە مەڭگۈ ئۆچمەس سۆيگۈنىڭ تامغىسىنى باسقانىدى. ئۇ ھەر كۈنى دەريا بويىغا كەلگەن ھامان، ئاشۇ گۈزەل پەرىزاتنىڭ ئوماق چىرايى سۇ يۈزىدە پەيدا بولاتتى - دە، بۇلاقتەك كۆزلىرىنى ئۇنىڭغا تىكىپ، چوڭقۇر مۇھەببەت نەزەرى بىلەن ئۈنسز قارايتتى. ئۇ بۇ گۈزەل مەھبۇبىدىن ئايرىلىپ قالماسلىق ئۈچۈن، ئۇنى ئۇنتۇپ قالماسلىق ئۈچۈن، بۇ يەرگە ھەر كۈنى كېلىشنى ئادەت قىلغان. ئۇنىڭ دەريا بويىغا تولا كېلىشتىكى سەۋەبى مانا مۇشۇنىڭدىن ئىبارەت ئىدى.

تۇردى رەزىگى ھاياتىدا بىرەر ئايالغا ئۆزىنىڭ ئەرلىك سېزدىمىنى ئاتا قىلىپ باققان ئەمەس، ئۇ سۇ يۈزىدە جىلۋە قىلىپ، ئۆزىگە غەمكىن كۈلكىسىنى تەقدىم قىلىپ تۇرغان گۈزەل قىزنىڭ جامالىنى كۆرۈش بىلەن، ئۆزىنىڭ ئوتلۇق مۇھەببەت رىشتىنى، ئىلاھى سېھرىي كارامەت بىلەن چىڭ چىڭىپ، ئۇنىڭ ھايات يولىنى بۇزۇۋەتكەن ئاشۇ ئىشىنى ئوتتۇز ئىككى يىلدىن بېرى ھەر كۈنى ئەسلەپ، ئاچچىق ھەسرەت بىلەن پۈتكەن مەنىۋى لەززەتتىن ئوزۇق ئېلىپ ياشىدى. ئۆمۈر بويى ئاشۇ قىزنىڭ مۇپتىلاسى بولدى. ئوتىدا كۆيدى. بۇ كۆيۈكتىن شۇنداق بىر ئېچىنىشلىق غايە مۇنارىسى تىكلەندىكى، ئۇنىڭ ھاياتىدا يۈز بەرگەن ھەرقانداق ئەگرى - توقايلىق، ھەرقانداق يەر تەۋرەش ۋە ھەرقانداق شىددەتلىك جۈدۈن - شىۋىرغانمۇ بۇ مۇقەددەس مۇنا.

رىنى ئورۇۋېتەلمىدى. ئەكسىچە ئۇ بارغانسېرى سەلتەنەتلىك بو-
لۇپ قەد كۆتۈردى. ئەنە شۇ ئاشقىلىق ئۇنى مۇشۇنداق رەزگى
ھالغا كەلتۈرگەن، لېكىن ئۇنىڭ سىرتىدىكى رەزگىلىك پەقەت
قەلب كۆزى غۇۋا كۆرىدىغان كىشىلەرنىڭ كۆزىتىشىدىنلا ئىبار-
رەت، خالاس.

بەزىدە ئالەم ئاستىن - ئۈستۈن بولۇپ كەتسىمۇ، يەنىلا
تەقدىر ئۆزگەرمەيدىغان چاغلار بولىدۇ، بۇ خۇددى مەھكۇم ئەل-
نىڭ قۇرام تاش ئاستىدىكى مېجىلىپ ياتقان گىيادەك بىچارىلىق
ھالىتىنى ئەسلىتىدۇ. لېكىن بەزىدە تەقدىر قىلىدىن نازۇك بو-
لۇپ، سەللا سالقىن شامالدا تەۋرەپ، كارامەت يېڭى قىسمەتنى
تۇغىدۇ. بۇنى تۇردى رەزگىنىڭ تەقدىرىنى بەلگىلەۋاتقان كىچىك-
كىنە بىر ۋەقەدىن كۆرۈپ باقايلى.

4

تۇردى رەزگىنىڭ يىگىرمە ياشلىق ۋاقتى. ياش تۇردى ۋۇ-
جۇدى ياشلىق ھېسلىرىنىڭ مەستخۇشلىقىدا ئۇرغۇپ تۇرغان،
غۇرۇرى كۈچلۈك، بىلەكلىرى توم، كۈچتۈڭگۈر بولۇپ يېتىل-
دى. نامرات ئانا - ئانا پەرزەنتىنىڭ ھاياتىنى ئۆزلىرىدەك موھ-
تاجلىقتا ئۆتكۈزمەسلىكى ھەم ھالال ئادەم بولۇپ چىقىشى ئۇ-
چۇن، ئۇنى شۇ زاماندا راسا ئېقىۋاتقان تۆمۈرچىلىك ھۈنرىنى
ئۆگىنىشكە بەردى. تەمبەل ۋە ئەقىللىق شاگىرت قېرى تۆمۈر-
چىنىڭ كۆڭلىگە تازا ياقىتى. تۇردى ھەر بىر ئىشتا ئۆز ئۈستىسى-
نىڭ كۆڭلىدىكى تېپىشقا تىرىشاتتى ھەم تاپشۇرۇلغان ئىشلار-
نى ئەستايىدىللىق بىلەن كۆڭۈلدىكىدەك قىلاتتى. شۇڭا ئۇ ئازلا
كۈن ئىچىدە خېلى نەرسىلەرنى ئۆگىنىۋالدى ھەم ئۈستىسىنىڭ
قەدىرلىشىگە ئېرىشتى. قېرى تۆمۈرچى ئولتۇرسا - قوپسا ئۆيىد-
كىلەرگىمۇ، يار - بۇرادەرلىرىگىمۇ تۇردىنى ماختاپ، ئۆز ئۆم-

رىدە تەربىيىلىگەن يەتمىش نەچچە شاگىرتى ئىچىدە، بۇنىڭدىن
ياخشى شاگىرتقا ئۇچرىمىغانلىقىنى ئېيتىپ ھۇزۇرلىناتتى.
قېرى تۆمۈرچىنىڭ دۇنيالىقتا ئايىمىنسا ئىسىملىك بىرلا
قىزى بار ئىدى. ئۇنىڭ سەرۋىدەك ئۆسكەن زىلۋا بويى، ئاق
سېرىق كەلگەن يۇمىلاق يۈزى، كۈلۈپ تۇرىدىغان سېھىرلىك
كۆزلىرى تولىمۇ يېقىملىق ئىدى. تىلى چۈچۈك بۇ ئوماق قىز،
تۇردىغا بەكمۇ ياقىتتى. ئۇ داۋاملىق تۇردىنىڭ قاپقارا، توم بېلەك-
لىرىگە، تەر تەپچىرەپ مىس قازاندەك پارقىراپ كەتكەن كەڭ
يەلكىلىرىگە، قىپقىزىل تۆمۈرگە بازغان ئۇرۇشلىرىغا قاراپ،
توختىماي ۋىلىقلاپ كۈلەتتى. ئايىمىنسا بىر كۈنى شۇنداق كۈلۈ-
ۋەرگەندىن كېيىن، قېرى تۆمۈرچىمۇ ئىشتىن توختاپ، قويۇق
چار ساقىلى ئارىسىدىكى پۈرۈلۈپ كەتكەن ئېغىزىنى ئېچىپ،
قىزىغا زوقى كېلىپ كۈلۈمسىردى. ئۇ چوڭقۇر ئاتىلىق مېھرى
بىلەن:

— قىزىم، كېلە، كۈلۈۋەرمەي ئاناڭنىڭ تەرىنى سۈرتۈپ
قويە، ئومىقىم، — دېدى. قىز شۇن ئىپتىز لېۋىنى پۈرۈپ
ئەركىلىدى:

— ھىم... كۆيىدەپ، قارىداپ كەتكەن يۈزۈڭنى يەنە
سۈرتسە يەنە قارا قىلىسەن. ئۆزۈڭنىڭ قارىلىقى يەتمىگەندەك.
— ھا، ھا، ھا... بالام ئەتمەيمەن، خەپ توختاپ تۇر، —
قېرى تۆمۈرچى شۇنداق دەپ قاقاقلاپ كۈلۈپ كەتتى. ئايىمىنسا
شۇن ئاستا كېلىپ، ئاتىسىنىڭ ئىستىن قارايدىغان يىرىك ساقال
باسقان يۈزىنى قولياغلىقى بىلەن پاكىزە سۈرتۈپ قويدى. شۇ
چاغدا بازغان تۈتۈپ تۇرغان تۇردىنىڭ تېنى جۇغغىدە قىلىپ،
خۇددى قىز ئۇنىڭ تەرىنى سۈرتۈۋاتقاندا، تەر باسقان يۈزى
قىزىرىپ، يەرگە قارىۋالدى. ئايىمىنسانىڭ قوڭغۇراقتەك زىل
ئاۋازى يەنە ئاڭلاندى:

— ھىم... مەيلى، مېنى بالام ئەتمىسەڭ، ئانام بالام

ئېتىۋېرىدۇ، يۈزۈڭنى ئەمدى ھەرگىز سۈرتەيمەن.

— نېمىشقا؟

— يۈزۈڭنىڭ تۈكى قولۇمغا سانجىلىپ كېتىدىكەن.

قېرى تۆمۈرچى قىزنىڭ سۆزىدىن ئۈچىيى ئۈزۈلگۈدەك كۈلۈپ كەتتى. بۇ گەپتىن تۇردىمۇ ئۆزىنى تۇتۇۋالماي كۈلۈپ سالدى. قىز لېۋىنى پۈرۈشتۈرۈپ دومسايدى. قېرى تۆمۈرچى كۈلكىدىن ئۆزىنى ئاران توختىتىپ:

— مېنىڭ يۈزلىرىم تۈكلۈك بولسا، ئەمەسە تۇردى ئاكاڭ.

نىڭ يۈزىنى سۈرتۈپ قوي، ئۇنىڭ يۈزى سېنىكىدەك تۈكسىز، — دېدى.

قىزنىڭ ھەممە خۇشاللىقى شۇنەن گەندۈر يوقاپ، يۈزىگە ۋىلىمدە قىزىللىق ئولاشتى — دە، بۇرۇلۇپ ئۆيگە قېچىپ كىرىپ كەتتى. تۇردىنىڭ بېشىدا چاقماق چاققانداك بولۇپ، ۋۇجۇدىنى تىترەك باستى. ۋاھ، بۇ قانداق گەپ، ئاتىنىڭ كۆڭلى شۇنچە-لىك تۈز بولسىمۇ، بىراق بۇنچىۋالا ئاشۇرۇۋەتمەسلىك كېرەك ئىدى. قىز ئۇنى ھەرقانچە ئۆز ئاكىسىدەك كۆرسىمۇ، لېكىن بەربىر ياتباش ئادەم — دە. تۇردىنىڭ پۇت — قوللىرى بوشاپ ماغدۇرسىزلاندى. ئاھ، بۇ نېمە قىلىق. مەن نېمە بولۇۋاتمەن؟ بۇ ئوڭۇممۇ — چۈشۈممۇ؟ بىچارە قىز، قانچىلىك ئىزا تارتقان-دۇر؟ تۇردى ساڭگىلاپ كەتكەن بېشىنى ئاستا كۆتۈرۈپ ئۈستىدىسىغا قارىدى. قېرى تۆمۈرچى ھېچ ئىش بولمىغاندەك يەنە ئىشقا كىرىشكەندى. تۇردى ئېغىر بازغاننى كۈچەپ ئۇرۇشقا باشلىدى. بىراق ئۇ ئۆزىنى يوقاتقان. بىچارە قىز ھەتتا بىرقانچە كۈنگىچە ھېچنەرسە يېمەي، دۈم يېتىپ يىغلاپ، ئاتا — ئانىسىدىكى يۈزىگە قارىيالماس، گەرچە ئۆزى نومۇسقا يات بىرەر قىلىقنى قىلىپ سالمىغان بولسىمۇ. ئاشۇ ئاتىسىنىڭ — ئاغزى ئىتتىكى ساددا ئاتىسىنىڭ ئاشۇ سۆزى ئۈچۈن، قىز ئىزا تارتىپ، نېمە بولۇپ كەتتى — ھە؟

تۇردى ئەس — ھوشىنى يوقاتتى، ئۇنىڭ ۋۇجۇدى سېزىمىدىن ئايرىلدى. ئۇ قوللىدىكى ئېغىر بازغاننى جايغا قويدى — دە، ئويمانچەكتىن چىقىپ، تالاغا قاراپ ماڭدى. — تۇردى ئوغلۇم، ساڭا نېمە بولدى؟ تۇردى ئۆزىنى تالاغا ئاتتى.

ئاھ، قىيالىق دەريا — دولان دەرياسى!... سەن خۇددى يىگىتنىڭ قەلبىدەك مەۋج ئۇرۇپ ئۆركەشلەيسەن، تىنىمىسىز سوقۇۋاتقان يۈرىكىدەك قىرغاقلارغا ئۆزۈڭنى ئۇرسەن، ئۇيقۇدىن بىدار بولغان ئاشىقتەك تولغىنىسەن، مۇڭلۇق شاۋقۇنلىرىڭ بىلەن كېچە — كۈندۈز توختىماي ئاقىسەن. ئېيتقىنا، سەن نەگە بارسەن؟ كېچە — كۈندۈز تۈكۈلگەن ياشلىرىڭنى چاچرىتىپ، ئاشىقىڭنىڭ ۋەسلىگە يېتىش ئۈچۈن كېتىۋاتامسەن؟ سەن ئا-شىق، سېنىڭ بويىڭدا خۇددى يوقىتىپ، بېشىنى ساڭگىلىتىپ ساڭا تىكىلىپ ئولتۇرغان مانا مۇشۇ يىگىتمۇ بىر ئاشىق. ئۇنىڭ كېچە — كۈندۈز سەندەك تولغىنىپ، سېنىڭ دولقۇنلىرىڭدەك توختاۋسىز دولقۇنلىغان قەلبى مانا ھازىر خۇددى سەن سۈرۈپ كېتىۋاتقان لاي — لاتىقلاردەك ئېلىشىپ كەتتى. تۇردى تولغىنىپ ئېقىۋاتقان دەرياغا قاراپ گاڭگىراپ ئولتۇردى. ئۇنىڭ قەلبى دەريا ئىچىدىكى ئېقىپ كەلگەن ياپراقتەك دولقۇنلار ئەۋجىدە گاھ ئېگىز كۆتۈرۈلۈپ كۈننىڭ ئۆتكۈر نۇرىدا يالتىرىسا، گاھ مۇئەللەقتىن كەپتەرگە ئېتىلىپ چۈشكەن ياش لاچىن ساناقسىز كەپتەر توپى ئىچىگە شۇڭىغاندەك، بۇزغۇنلار ئارىسىدا سىڭىپ كېتەتتى.

— تۇردىكا، ئاغرىپ قالدىڭىزمۇ؟

قىزنىڭ تۇيۇقسىز ئارقا تەرەپتىن ئاڭلانغان ئاۋازى تۇردىنى

ئەندىكتۇرۇۋەتتى. ئۇ دەررۇ ئورنىدىن تۇرۇپ كەتتى، قىزنىڭ ئاۋازىدىن بالىلارغا خاس ئوماقلىق چىقىپ تۇراتتى. تۇردى ئۇن - تىن - سىز ئايىمىنسانىڭ قوڭۇر، قويۇق كىرىپىكلىرى ئىچىدە پارقىراپ تۇرغان نۇرلۇق كۆزلىرىگە تىكىلدى. بۇ كۆز تۇردى ئۈچۈن شۇنچىلىك قەدىرلىك. بۇ كۆزنىڭ يارقىن سىماسى ئۇنىڭ يۈردىكىگە نەقىشلەنگەن.

— تۇردىكا، ماڭا نېمانچە بەك تىكىلىپ قاراپ كېتىسىز؟ ئەمدى قىزنىڭ ئاۋازىدىن ئۇنىڭ ئەسلىدىكى شوخلۇقىغا قايتىۋاتقانلىقى بىلىندى. قىز سۆزىنى داۋاملاشتۇردى، — تۇردىكا، ئاتامنىڭ يۈزىدىكى كۆمۈر يۇقى يۈزۈمگە يۇقۇپ قاپتىمۇ - يە؟ قىز سۆزلەپ بولۇپ كۆلدى. ئۇنىڭ قىياپىتى خۇددى باھار ئېيىنىڭ ئەتىگەنلىكى ياپراق ئارىسىدىن يېڭىلا پوستىنى يېرىپ چىققان گۈلنىڭ غۇنچىسىغا ئوخشايدۇ. بۇ غۇنچە شۇنچە چىرايلىق ھەم نازا كەتلىك ئىكەنكى، ياپپىشىل يۇمران ياپراقلار ئارىسىدىن خۇددى مانا مۇشۇ قىزنىڭ كۆزىدەك نۇر جۇلاسى ئىچىدە كۆرۈنىدۇ.

— يۈزىڭىزگە ھېچنەرسە يۇقماپتۇ. — ھى، ھى، ھى... خۇددى پوكاندەك ئېسىلىپ كېتىپسىزغۇ ئەمەسمە؟ — قىز شۇنداق دەپ قاقاقلاپ كۈلۈۋەتتى. ئۇنىڭ كۈلكىسى دەريا ساھىلىنى چاڭ كەلتۈرۈپ، چۆل كارۋىنىنىڭ تۆگىسىنىڭ بوينىدىكى زىل قوڭغۇراقتەك جاراڭلاپ كەتتى، — ھېچقانداق چاغدا ماڭا بۇنداق قاراپ كەتمەيتىڭىز، بۈگۈن ئەجەپ كۆزىڭىزنى ئۈزلەلمەي قالدىڭىز - ھە، تۇردىكا، سىزمۇ ماڭا ئانامدەك ئامراق - ھە؟

ئاھ بۇ نېمىدىگەن گۈدەكلىك، سادىلىق، بۇ تۇردىنىڭ چۈشىدىكى كۆرۈنۈشلەرگە نېمىدىگەن ئوخشايدۇ - ھە! تۇردى مەستخۇش ھالدا، لاغىلداپ تىترەۋاتقان قوللىرى بىلەن قىزنىڭ ئوماق مەڭزىنى ئالقانلىرى ئارىسىغا ئالدى. ئۇنىڭ ئاستىن ئېڭىد.

كى ئاجراپ كەتكەندەك چىشىلىرىمۇ كارسىلداپ، ئاغزى يۇمۇلماي قالدى. قىز بولسا شوخ كۈلۈمسىرەش بىلەن، ئۇنىڭ سۆيۈشىنى كۈتەتتى. تۇردى ئاغزىنى يېقىن ئەكىلىپ ئىككىلىنىپ تۇرۇپ قالدى. ئاۋۋال قىزنىڭ نەرىگە سۆيسۈن، جىنەستىدەك قىزىرىپ تۇرغان لېۋىگە سۆيسۈنمۇ؟ ياكى توغاجتەك قىزىرىپ تۇرغان مەڭزىگە سۆيسۈنمۇ ۋە ياكى سەبىي، ئەمما مىسلىسىز سېھرىي كۈچكە ئىگە كىرىپىكلىرى سايە تاشلاپ تۇرغان شەھلا كۆزلىرىگەمۇ؟ ياق... ياق... ھەرگىز ئۇنداق قىلماسلىق كېرەك. ئىپپەت قەسىرىنىڭ ئالتۇن دەرۋازىسىغا سېلىنغان توقسان توققۇز پەردىلىك مۇقەددەس قۇلۇپى تېخى ئېچىلمىغان بۇ پاك ساددا قەلبىنى خورلاشقا بولمايدۇ. بۇنداق قىلىش جىنايەت! بىراق، ئايىمىنسا. نىڭ تەڭتۇشلىرى بىردىن ئەرنىڭ ئارقىسىدىن يۈرمەمدۇ؟ ياق. ئۇ قىزلار باشقا، ئايىمىنسا باشقا...

تۇردى قىزنىڭ لېۋىگە تېگىپ كېتىشكە سەللا قالغان ئاغزىنى تارتىۋېلىپ، قىزنى قويۇۋەتتى. شۇئان قىز دومسايدى، ئۇنىڭ كۆزلىرى لىققىدە ياشقا تولدى.

قىزنىڭ كۆڭلى نېمىدىگەن نازۇك، ئۇنىڭ كۆڭلى نېمىلەر. نى دەۋاتىدۇ؟ ئەي جاھان قىزلىرى، سىلەر مۇشۇ دوستۇڭلارنىڭ يۈرەك سۆزىنى ئاڭلاۋاتامسىلەر، ئۇنىڭ كۆڭلى سىلەرنىڭكىگە ئوخشامدىكەن؟

بىردىنلا تۇردىنىڭ ئىچى سىيرىلىپ كەتتى. يۈرىكى شۇنچىلىك سىقىلدىكى، خۇددى بىر پارچە قاغدىما كېسەك ئاستىدا قالغان بىچارە قوشنىڭ بالىسىدەك تىپىرلاپ كەتتى. ئۇ چىرايى تاتارغان ھالدا، ئۆيگە - يەنى دەريا قىرغىقىدىكى تۆمۈرچىلىك دۇكىنىغا كىرىپ كەتتى. قىز شۇئان ياڭغىدە يىغلىۋەتتى.

تۇردى كىرگەندە، تاۋلىنىپ، چوغ بىلەن ئوخشاش بولۇپ كەتكەن تۆمۈرگە ئۈستىسى قىيىنالىغان ھالدا بولغا ئۇرۇۋاتاتتى. ئۇ تۇردىنى كۆرۈپ:

— ھە، ئوبدان كەلدىڭ بالام، — دەپ قويدى. تۇردى ئۇن -
تىنىسىزلا ئېغىر بازغاننى قولغا ئېلىپ، كۈچ بىلەن سوقۇشقا باشلىدى.

6

دەريا سۈيىنىڭ ئۇلغىيىپ بېرىشى بىلەن گۆمۈرۈلۈپ چۈش-
كەن چوڭ بىر پارچە توپا قاتلىمىنىڭ سۇغا چۈشكەن شاۋقۇنى
ھەم ئۆزىگە چاچرىغان سۇ تامچىسى بىلەن تۇردى رەزگى ئەندىكىپ
كەتتى. بۇ چاغدا ئاللىقاچان قاراڭغۇ چۈشۈپ كەتكەن بولۇپ،
ئاسماندا جىمىرلاپ تۇرغان يۇلتۇزلار زېمىنغا كىيىدۈرۈلگەن ئۆتمە -
تۆشۈك داش قازاننىڭ تۆشۈكچىلىرىدەك كۆرۈنەتتى. تۇردى رەز-
گى دەريا يۈزىگە قارىدى. ئۇ چاپاق باسقان قىيىسقى كۆزلىرىنى
قانچە كۈچەپ يوغان ئاچقان بولسىمۇ، قاراڭغۇلۇق قوينىدا بۇ
ئۇلۇق سۇمۇ كۆرۈنمەي قالغان. پەقەت دەريانىڭ يىراق ئېقىمىدا
رىغا زەڭ سېلىپ قارىغاندا، دەريا ئۈستىدىكى ئاقۇش تومانىنى
كۆرگىلى بولاتتى. قاراڭغۇلۇق ئىچىدە، دەريانىڭ شاۋقۇنى گويا
زىنداندا يېتىپ جان تەسلىم قىلىۋاتقان مەھبۇسنىڭ خۇدىنى
بىلمەي سېلىۋاتقان پەريادىدەك ئاڭلىناتتى. دەريانىڭ بۇ شاۋقۇند-
نى تۇردى رەزگى ئۆزىنىڭ قەلبىنىڭ شاۋقۇنىغا ئوخشاشتاتتى.
زىنداندا جان تالىشىپ پەرياد سېلىۋاتقان مەھبۇس ئۆز خۇدىنى
بىلمەيدۇ. ئۇ قانچىلىك پەرياد چەكمەسۇن، بەرىبىر ئوخشاش،
ئۇنىڭ پۇتغا سېلىنغان ئېغىر كىشەننى چېقىپ، بۇ يەردىن
ئۆزىنى قۇتقۇزغۇدەك مادارى يوق، تۇردى رەزگىمۇ بۇنىڭدىن
ئوتتۇز يىل ئىلگىرىكى مۇھەببىتىنى دەھشەتلىك ھالەكتەن قۇت-
قۇزۇۋالغۇدەك قۇدرەتكە ئىگە بولالمىغان. لېكىن ئۇ ئوتتۇز
نەچچە يىلدىن بېرى ئاشۇ مۇھەببەتنى يۈرىكىدە ساقلاپ كېلىۋات-
دۇ. تۇردى بۇلار ئۈچۈن ئۆز ۋۇجۇدىدىن قانچىلىك بەدەل بەردى -

ھە؟ ئۇ قېرىدى، جۇددى. شۇڭا ئۇنىڭغا كىشىلەر تەرىپىدىن
رەزگى دېگەن لەقەم ئىنئام قىلىندى.

ھازىر كىشىلەرنىڭ تولىسى كۆز كېسىلىگە گىرىپتار بولۇ-
ۋاتىدۇ. كۆزلىرىگە گرادۇسلۇق ئەينەك، ھەتتا دۇربۇن تۇتىدۇ.
مۇ، ھەقىقىي گۈزەللىكنى كۆرۈش ئۇلارغا نېسىپ بولمايدۇ.
تۇردىنىڭ ئەڭ گۈزەل نەقىشلەر ئۇيۇلغان قەلبىنى ئۇلار كۆرەل-
مەيدۇ. ئۇلار ئاشۇ گۈزەللىكنى جاھاننىڭ پاسكىنىچىلىقىدىن
ساقلاپ، پاك پېتى تۇرغۇزۇۋاتقان ئاشۇ ۋۇجۇدنىڭ سىرتىدىكى
كۆرۈمىسىزلىكلەرنى كۆرۈۋاتىدۇ. ئۇنىڭ قەلبى خۇددى نەچچە
قات چوڭقۇر دېڭىز تەكىتىدىكى ئۈنچە - مەرۋايىتىلار دەك يوشۇرۇ-
نۇپ ياتىدۇ. ئۇنى ئادەتتىكى دېڭىزدا يول يۈرگۈچى كۆرەلىشى
مۇمكىن ئەمەس. ئۇنى پەقەت غەۋۋاسنىڭ ئۆتكۈر كۆزىلا كۆرەلەي-
دۇ.

تۇردى رەزگى، كىشىلەر دائىم ئاغزىدىن چۈشۈرمەيدىغان
«پۇل بولسىلا، ھەممە بولىدۇ» دەپ، ھەتتا جاھاندىكى ھەممە
ئىپلاسلۇق ۋە پەسكەشلىكلەرنى پەقەت پۇل ئۈچۈنلا قىلىدىغانلارنى
كۆردى. ئالدىغا قارىۋىدى، پۇل ئۈچۈن بىراۋ ئاتىسىنى سىرتماق-
قا ئېسىپ ئۆلتۈردى. ئارقىسىغا قارىۋىدى، پۇلنى دەپ بىراۋ
ئاق سۈت بەرگەن مېھرىبان ئانىسىنىڭ كۆكسىگە پىچاق ئۇردى.
يانغا قارىۋىدى، بىراۋ ئاشۇ پۇل ئۈچۈن ئۆز قېرىندىشىنى ئوت
قويۇپ كۆيدۈردى. . .

مانا بۇلارنىڭ ھەممىسى ئۆزىنى چىرايلىق بېزەپ يۈرىدىغان
«مەدەنىيەتلىك» كىشىلەرنىڭ «گۈزەل» قەلبى!

تۇردى رەزگى پۈتكۈل ھاياتىدا، ئاشۇ ئادەملەرنىڭ «پۇل
بولسا، ھەممە بولىدۇ» دېگەنلىرىگە ئاساسەن، ھارماي ئىشلىدى.
يېمەي - ئىچمەي، كىيىمەي يۇل يىغدى. ساناقسىز پۇل توپلىدى.
ئۇنىڭ ئۆزى ياتىدىغان يېرىگە كۆمۈلگەن ساپال كۈپىنىڭ ئىچىگە
پۇل توپلىدى. كۈپ توشۇپ كەتتى. بىراق ھەممە نەرسە بولمى-

دى. يەنى ئۇ مۇشۇ پۇلنىڭ قۇدرىتى بىلەن بوپقالا دەپ تاما قىلغان ئۇنىڭ كۈتكەن نەرسىسى بولمىدى. ئايىمىنىڭ ساپ قەلبى، ئۇنىڭ مۇھەببىتى بولمىدى.

تۇردى رەزگى چۈشەندىكى، پۇل پەقەت يەپ - ئىچىشنى دۇنيانىڭ پۈتكۈل لەززىتىنىڭ ئۈستىگە قويدىغان ئاجىز مەخلۇق. لار ئۈچۈنلا ھەممە نەرسىنى تېپىش قۇدرىتىگە ئىگە. ئۇنىڭ تاپىنى ئاستىدا تۇرغان بولاق - بولاق پۇل ئۇنىڭ ئۈچۈن، كۈزدە يەر يۈزىنى قاپلىغان غازاڭلاردەك قەدىرسىز، ئەمما ئۇ يەنىلا تۇردىنىڭ پۈتكۈل ھاياتىدىكى ھالال ئەمگىكىنىڭ مېۋىسى. ئوغ. رىلار قانچە قىلىمۇ بۇ پۇللارنى تاپالمىدى. ئوغرىلىيالمىدى. بۇ پۇللار گويا سېھىرلىك تىلىسىمدەك، ئۆز ھاللىقىنى ساقلاپ، ھارامغا ماڭمىدى. بۇ توغرىدا پەقەت ئازغىنە مىسال كەلتۈرسەك كۇپايە.

مۇشۇ كەنتتە قايسى بىر يىللىرى كەنتكە سېكىرىتار بولغان بىر ئادەم بار. بۇ ئادەم ئۆزىنىڭ قۇۋ، ھىيلىگەرلىكىگە ۋە مۇناسىۋەت شۇناسلىقىغا تايىنىپ، ئوتتۇرا قاتلام ھۆكۈمەت ئورگان. لىرىدىكى نەپىسىگە ئامراق ئادەملەرنىڭ ھىمايىسى بىلەن بىر مەزگىل تازا دەۋر سۈرگەن. ئۇ ئەينى چاغدا، تۇردى رەزگىنىڭ كارامەت بايلىقىغا كۆزىنى قىزارتىپ، بۇ ئادەمنىڭ پۇلىنى بىر ئامال قىلىپ قولغا چۈشۈرۈشكە ئۇرۇنغانىدى. قانداق قىلىش كېرەك؟ ئۇنى باشقىلارنىڭ قولى ئارقىلىق ئۇچۇقتۇرۇش كېرەك. مۇ؟ بۇ بىر خەتەرلىك ئىش. مەيلى نېمىلا بولسۇن، بۇ قاتىللىق. نى ئۆزى قاملاشتۇرالمىغاندىن كېيىن، باشقىلارنىڭ قولى بىلەن قىلسا، ھامان بىر كۈنى پاش بولۇپ تۈگىشىدىغان گەپ. ماھىر، پىشقان ئوغرىلارنى ئىشقا سالسا، پۇلنى تەڭ بۆلۈشسە قانداق

بولار؟ بۇ تەبىئىي لۇق گۆشكە باشقىلارنى تەڭ شېرىك قىلغانلىق بولىدۇ - دە.

ئىدرىس ئىسىملىك بۇ ئايدىن باش سېكىرىتارنىڭ بېشى قات. تى. لېكىن پىخسىقنىڭ پۇلىنى ئېلىش رايى بارغانچە ئۇنىڭ ئىچىنى ئۆرتەيدىغان ئوتقا ئايلاندى. كېچىلىرى ئۇيقۇسى كەل. مەي، كۆك تاماكنى بولۇشىغا چېكىپ يۆتىلىپ كەتسە، نەۋرە كۆرگەندىمۇ نەپسىدىن قالمىغان سېمىز ئايالى ئۇنىڭ دۈمبىسىنى شاپالدايتتى. ئاندىن ئۆزىنىڭ كونا ئادىتى بويىچە بېقىننى چىم. داپ قوياتتى. بۈگۈن ئىدرىس ئارقىسىغا ئۆرۈلۈپ، پۇشۇلداپ يېتىۋالدى. يۇرت ئىچىدە «بىرىنچى سېكىرىتار ئىدرىس، ئىك. كىنچى سېكىرىتار ھاشىرخان» دەپ ئاتىلىدىغان بۇ ئايالنىڭ شۇ تاپتا جۇدۇنى تۇتۇپ قالدى. چۈنكى مۇشۇ ئىككى ھەپتىدىن بۇيان، بۇ كونا قەدىناس ئۇنىڭغا نىسبەتەن سۇسلىشىپ قالغان. دى، مانا ھازىرقىدەك قاملاشمىغان ئىش مۇشۇنىڭ بىلەن بىر. نەچچە قېتىم تەكرارلاندى. «قىرىغاندا ئىتنىڭ تېزىنى كۆردۈم» دەپ، بۇ رودىپاي نېمە ئىش قىلىپ يۈرىدۇ؟ ياكى مۇشۇ يەردە ياش يۈزىدىن بىرسى بىلەن... ھاشىرخاننىڭ ئويلاپ مۇشۇ يەرگە كەلگەندە، سەپرايى تېخىمۇ ئۆرلەپ:

— ھوي يۈزى قېلىن تاپ، مېنى بىلمەيدۇ دەمسەن؟ قېرىد. خاندا سەت بولمىسۇن دەپ، دەردىمنى ئىچىمگە يۇتۇپ يۈرسەم، ئۆزۈڭنى بىلمەيسىنا؟ دېگىنە زادى، كىمنىڭ كەينىدە يۈرۈپ. سەن؟ مەندىن چېنىۋاتامسەن - يە؟! — دەپ ۋارقىرىدى. ئىد. رىس ئىشنىڭ چاتاق تەرەپكە ئېغىشىدىن ئەنسىرەپ، دەررۇ ئارقىد. سىغا ئۆرۈلدى. چۈنكى ھاشىرخاننىڭ بىر ئىشقا چېپىلمۇالسا پات قۇتۇلغىلى بولمايدىغان ھازازۇللۇقى ئۇنىڭغا ئوبدان چۈشىنىش. لىك ئىدى. ئىدرىس قاملاشمىغان ھالدا بىرنى ھىجىيىپ، ھا. شىرخانغا تۇمشۇقىنى سوزۇۋىدى، تەستەكتىن بىرنى يېدى:

— ئاپار نېرى، ئاشقان - تاشقاننى يالايدىغان ئىتقا يالات!

مەن سېنىڭ قاسماقلىرىڭنى ئېرتىدىغان ئادەم ئەمەس. تەستەك ئىدىرىسقا خېلى تەگكەندى. ئۇ ئەمدى ھەرقانداق قىلىپمۇ ھاشىرخاننىڭ كۆڭلىنى ئېلىشقا قادىر بولالمىدى. ھاشىرخان بولسا، ئۇنىڭغا قىلچە ئارام بەرمەي، ئاپتوماتىك ئوقىدەك ئاغزىنى قويۇۋەتتى.

— ھەي... بوشراق گەپ قىل دەيمەن، ماۋۇ يان ئۆيدە زىبىرنىسا بار، سەت تۇرىدۇ.

— بولسا نېمە بوپتۇ؟ ئۇ بىر نارەسىدىمىتى؟ بۇنداق گەپلەر. گىچۇ، سەن - بىزدىن پىششىق، بىلىپ قوي، سەن قېرىنىڭ ھازىرغىچە سېكىرىتار بولۇپ تۇرۇشۇڭ قىزىڭنىڭ دۆلىتىدىن. ئەمدى بىز، بۇ ئىككىسىنىڭ كىشى ئاڭلاشقا بولمايدىغان شەخسى پارىڭنى مۇشۇ يەردە قويۇپ تۇرۇپ، بۇلار ھازىر تىلغا ئالغان قىزى زىبىرنىسا بىلەن تونۇشايلى.

يان تەرەپتىكى ئۆيدە زىبىرنىسا يالغۇز ياتىدۇ. بۇ ئۆيدە ئۇنىڭدىن باشقا ئادەم بولمىغانلىقى، تومۇز كېچىسىنىڭ بۇرۇخ-تومۇ كېچىسى بولغىنى ئۈچۈن، بۇ يىگىرمە تۆت ياشلىق چوكان يالىڭاچ يېتىپ تاتلىق ئۇيقۇغا كەتكەندى. ئۇنىڭ بېلىقتەك تولىغان تەن قۇرۇلۇشى، سۈرەتتەك كېلىشكەن ھۆسنى ئۇنى بەختسىز قىلغانىدى. زىبىرنىسا باشلانغۇچتىنلا ئوقۇشنى بولدى قىلغان، ئۇنىڭ ئۈستىگە، چىرايلىق بولغانغا يارىشا، ئەقلى چېچىدىن ئۆزىگە ئۈچتىن بىرىگە توغرا كەلمەيدىغان قىز بولۇپ قالغاچقا، ئۆزىگە كېلىۋاتقان بەختسىزلىكنى بەخت، جاھاننىڭ لەززىتى دەپ بىلەتتى.

زىبىرنىسا چىرايلىق ئىدى. ئۇنىڭغا ياخشى ئادەملەرنىڭمۇ، يامان ئادەملەرنىڭمۇ كۆزى چۈشۈشى ئەلۋەتتە تەبىئىي ئەھۋال. ئۆزىنىڭ ئەسكىلىكىنى دائىم بىر قاراشتىلا كۆرۈۋالغىلى بولىدىغان ئەسكىلەر ئاددىي ئەسكى ھېسابلىنىدۇ. ئۇلار گەرچە دائىم ئۇششاق ئەسكىلىكلەردىن خالى بولمىسىمۇ، لېكىن چوڭ ئەسكىدە.

لىك ئۇلارنىڭ قولىدىن كەلمەيدۇ. بىراق، ئادەتتە ياخشى ئاتىلىدىغان ئەسكىلەر كارامەت بولىدۇ.

شۇنداق قىلىپ، مۇشۇ يۇرتتىكى ئۆزىمۇ ئوبدان، ئەمىلى كىچىك بولسىمۇ بايلىقى چوڭ بىر ئادەمنىڭ ئوغلىغا زىبىرنىسا ئون سەككىز يېشىدا ياتلىق قىلىندى. يىگىت ئوبدان يىگىت ئىدى. ئۇ زىبىرنىسنى كۆيۈپ - پىشىپ ناھايىتى تەستە نىكاھىغا ئالدى. بىراق يىگىتكە ئۇۋالچىلىق بولىدىغانلىقى كىمىنىڭمۇ يادىغا كەلسۇن دەيسىز؟ ئۇ چىن قەلبىدىن سۆيۈپ، ئاران قولغا چۈشۈرگەن بۇ ئېسىل قىز، تويى بولۇپ بىر ھەپتىدىن كېيىن، قورسىقىدا ئالتە ئايلىق بولغان ھامىلىدار ئايال ئىكەنلىكى مەلۇم بولدى. ۋاھ، بۇ يىگىت بولغۇچى ئۈچۈن قانچىلىك ئېغىر نومۇس - ھە؟! يىگىتنىڭ شۇ چاغدىكى كۆز قارىشى بويىچە، ئۇنى پەقەت ئۆلتۈرۈۋەتكەندىلا، خورلانغان ۋىجدانى ئاقلىناتتى، نامى، ئىززەت - غۇرۇرى پاك بولاتتى. بىراق يىگىت ئۇنداق قىلىشقا ئۈلگۈرەلمىدى. يىگىتنىڭ ئاتا - ئانىسى چاققان كېلىپ، ئوغلى ئالدىدا گۇناھكار دەپ تىزلىنىشىپ يېلىندى. كۆزلىرىدىن تاراملاپ ياش تۆكتى. ئوغۇل ئۈچۈن، ئۆز ئاتا - ئانىسىنىڭ ئۆزى ئالدىدا تىزلىنىشى دۇنيادا نېمىدېگەن بىچارىلىق. نېمىدېگەن ئېچىنىشلىق؟! يىگىت لېۋىنى قاتتىق چىشلىدى. چاۋغىيى ئارىسىدىن قانلار جىرغاپ چىقتى. قولىدىكى يالتىراپ تۇرغان خەنجەر يەرگە چۈشتى. ئۇنىڭ قولىدىكى ئولجىنى قاچۇرۇپ قويغان بۈركۈتنىڭ كۆزىدەك قەھرىگە تولغان كۆزى ئۆزىگە بويۇن قىسىپ تەلمۈرۈپ تۇرغان ئاتا - ئانىسى ئالدىدا گاڭگىرىدى. شىركەبى كۈچ بىلەن ئۇيۇشقان ۋۇجۇدى ياپراققەك تىترىدى. بىچارە ئاتا - ئانا لېۋىنى مەھكەم چىشلەپ تۇرۇپ، بۇ سىرنى ئىنىس - جىنغا بىلدۈرمەستىن، پەقەت خەلق ئارىسىدا، «كېلىشەلمىدى» دېگەن ئات بىلەن، زىبىرنىسنى يولغا سېلىپ قويدى. شۇنداق قىلىپ، ئۇلار ئۆزلىرىنىڭ جان -

جىگىرىنى، بەدىنىگە يۇققان مەرەزنى يۇيمەن دەپ ھالاك بولۇش-
تىن ساقلاپ قالدى. مەھەللىدىكى سۆز - چۆچەكلەر بۇ ئىش
ئۈستىدىن: «بۇ قىز تازىمۇ ئەرگە - نايناق ئىدى، بۇنداق خوتۇن
بىلەن غۇرۇرلۇق ئەر ئۆمۈر بويى چىقىشالمايدۇ» دېگەن خۇلاسىدە-
نى چىقاردى. زىبىرنىسا ئۆيگە قايتىپ كېلىپ، تەجرىبىلىك
ئانىسىنىڭ داۋالاشى بىلەن، ئىنىسى - جىنغا تۇيدۇرمايلا، قور-
سىقىدىكى بىگۇناھ مېھماننى ئۆز ماكانغا يولغا سالدى. ئۆزى
بولسا ساپ - ساپچى خوتۇنلار تەرىپىدىن «چالا - پۇلا ئەرگە
تەگكەن قىز» دېگەن ئالتۇن جازا ئىچىدە ياشىدى. يىگىت ئىچىگە
توشۇپ كەتكەن دەرد - پىغانىنى بوشىتىش ئۈچۈن، يىراق سەپەرگە
ئاتلاندى. بۇ ئىشلار مانا شۇنداق.

ئەمدى بىز ھېلىقى زىبىرنىسانىڭ قورسىقىدىكى غايىب مېھ-
مان توغرىسىدا ئاجايىپ ھېكايىنى ئاڭلايمىز. ئەسلى بۇ سىر
ئېچىلمىسا بولاتتى. بۇ سىر ئاشكارا بولغاندا، يىگىتكە تېخىمۇ
ئۇۋال قىلىناتتى. لېكىن ئىسكەندەرنىڭ بېشىنى چۈشۈرۈپ ھايات
قالغان ھېلىقى ساتراشنىڭ قورسىقى ئېسىلىپ كەتكەندەك^①، بىزنىڭ
بۇ يىگىتنىڭمۇ قورسىقى ئېسىلىپ زادىلا تۇرالمىدى. ئاخىرى
ئىچىنى تاتىلاپ قىلچە ئارام ئالدۇرمىغان بۇ يوشۇرۇن سىرنى
بىر يەردە ئولتۇرۇپ دەۋەتتى. شۇنىڭ بىلەن سۆز - چۆچەك
شامىلى بۇ مەخپىي سىرنى ھەممە يەردە ئۇچۇرۇپ يۈردى. ئەمما
بۇ يۇرتتا بولسا، سېكىرىتارنىڭ تۆمۈر قاپلىق يەرلىك سىياسىتىدە-
نىڭ ھەيۋىتىدىن قورقۇپ، كىشىلەر كۆڭلىدە بىلىپ، ئېغىزدە-
دىن چىقىرىلمىدى. يىگىت ئۆز خوتۇنىنىڭ قورسىقىدىكى بالدە-
نىڭ دادىسىنى زىبىرنىسانىڭ ئادەمنى سېھىرلەندۈرىدىغان كۆزدە-
گە خەنجەرنى يېقىن تەڭلەپ تۇرۇپ سوراپ بىلگەندى.

① «مۇڭگۈزلۈك ئىسكەندەر» ناملىق خەلق چۆچىكىدىكى ۋەقە
كۆزدە تۇتۇلىدۇ - مۇھەررىردىن.

ئىش ئەسلىدە مۇنداق بولغان: زىبىرنىسا خۇددى تولۇپ
ئېچىلغان بىر تال قىزىل گۈلگە ئوخشاش ئۆسۈپ ھۆسنىگە تول-
دى. ئەلۋەتتە بۇ قومۇش باسقان سەھرادا بۇنداق قىزىلگۈل ئاز
ئۇچرايدۇ. يېقىندىن بېرى، يېزىلىق ھۆكۈمەتتىكى سالى مۇدىر
بىلەن ئىدرىس سېكىرىتار يېقىنلىشىپ، دوست بولۇشۇپ قالدى.
يېزا بويىچە ئېچىلغان چوڭ يىغىنلاردا، سالى مۇدىر ئىدرىس
سېكىرىتارنى ماختاپ، ئۇنىڭ خىزمەتتىكى نەتىجىسىنى باشقا
سېكىرىتارلار ئالدىدا ئالاھىدە مەدھىيىلىدى. ھەتتا سېكىرىتارلارنى
ئىدرىس سېكىرىتاردىن ئۆگىنىشكە چاقىردى. باشقا سېكىرىتارلار
سالى مۇدىرغا قاراپ، ھەيرانلىقنى زادىلا يوشۇرمىغان ھالدا،
ئاغزىنى كاماردەك ئېچىشىپ قالدى. چۈنكى، سالى مۇدىر ئىلگى-
رىكى چوڭ - كىچىك يىغىنلاردا دائىم ئۇنى تەنقىدلەيتتى ھەم
ئادەتتىكى چاغلاردا دائىم «بۇ ئىدرىس دېگەن قېرى، مېسباش
تاز قايىسى ئاي، قايىسى كۈنلۈكتە سېكىرىتار بولۇپ قايتىكى،
پەقەت ئىش كەسمەيدۇ. ئۇنىڭ كەنتىگە بارسام، گويا گۆرىستانغا
بارغاندەك بولىمەن. ئادەملىرىنىڭ روھى ناھايىتى تۆۋەن، نەگە
قارسا، ئەسكى پۇچۇق تام، دېھقانلارنى بېيىشقا باشلىيالمىدۇ.
تۇردى رەزىگى دەپ بىرلا بېيى بار. بايلارنى تونۇشتۇر دېسە، شۇ
رەزىگىنى تونۇشتۇرىدۇ. ئۇ مەلئۇن رەزىگى ساراڭنى باي دەپ،
بىر يەردىن كەلگەن ئادەمگە كۆرسەتكىلى بولامدۇ؟» دەپ قاينايتى-
تى. ئىدرىس سېكىرىتار دائىم ئىچىدە: «بۇ سۆيۈمەننىڭ ئەجەپ
مەن بىلەن خوشى چىقمىدى. ماڭا بۇ كىسپۈرۈچتىن بىرەر بالا
كەلمىگىدى؟» دەپ ئەنسىرەيتتى. لېكىن يېقىنقى كۈنلەردىن
بۇيان ئىش باشقىچە بولدى. بىر كۈنى خىزمەت تەكشۈرۈپ كەل-
گەن مۇدىر كەچ قېلىپ، ئاچ قورساق، ئىلاجىسىز ئىدرىس
سېكىرىتارنىڭ ئۆيىگە كىرىپ قالدى. كىردى - يۇ، نېمىشقا بۇ
ئۆيگە بۇرۇن كىرىپ قالمىغىنىغا پۇشايماق قىلدى. چۈنكى چى-
رايلىق دېھقان چۇۋان - قىزلىرىغا ئۆگىنىپ كەتكەن بۇ كونا

... ئىدرىس سېكرىتار يوتقاندا يېتىپ، ئاخىرى ئۆز مەق-
سىتىنى ھاشىرخانغا بىلدۈرەلدى. ھاشىرخان ئاخىرى ئېرىنىڭ
كۆڭلىدىكىنى بىلدى. ئۆتكەن چاغلاردا، ئېرى سېكرىتار ۋاقتى-
دا، ھوقۇقنىڭ قۇدرىتىدىن ئۇلارنىڭ تۇرمۇشى ھەشەمەتلىك،
كۆڭۈللۈك ئىدى. مانا بۇ ئەمدىلىكتە ھېلىقى سالى دېگەن بېشىنى
يەيدىغان يەر يۇتقۇر ئېغىر خىيانتى چىقىپ، ھوقۇقىدىن قالدىلا
ئەمەس، تۈرمىگە كىرىپ جاجىسىنى يېدى. ئۇزۇنغا قالماي،
ئىدرىس سېكرىتارلىقىدىن قالدۇرۇلدى. ئەمدى ئېرىنىڭ قايتا
مەنەسپكە ئولتۇرۇشىغا كۆزى يەتمىگەن ھاشىرخان، ئەمدى پۇل
بولمىسا جان باقماقنىڭ ئاسان ئەمەسلىكىنى ھەمدە خەلقى ئالەم
ئالدىدا «ھوقۇقى بار ۋاقتىدا، ئېسىل كىيىپ، تويۇپ - كېكىرىپ
يۈرەتتى، ھوقۇقتىن ئايرىلىپلا، كۆك پىت باستى» دېگەن سۆز - چۆ-
چەككە قالماسلىق ئۈچۈن، يەنىلا كۆپ پۇل بولۇش كېرەكلىكىنى
چوڭقۇر ھېس قىلدى. قانداق پۇل تېپىش كېرەك؟ ئون بەش
يىلدىن بېرى خەقنى ئىشلىتىپ ئۆگەنگەن بۇ قېرى سېكرىتار
ئىشلەپ پۇل تېپىشنى بىلمەدۇ؟

باشقىلار كۈندىن - كۈنگە بېيىپ كېتىۋاتىدۇ. يەنىلا تۇردى
رەزگىننىڭ يېمەي يىغقان پۇلىنى قولغا چۈشۈرۈش پىلانى پۇل
تېپىشنىڭ ئاسان يولى. بىراق ئۇ مەلئۇن رەزگىندىن پۇلنى
قانداق ئالغىلى بولار؟ ھاشىرخان ئۇزاق ئويلاپ، ھېچبىر چارە
تاپالماي، بىر ئۇھ تارتتى - دە، سولىشىپ - سوۋۇپ، ھېچبىر
رايىنى تارتالمىغان ئېرىدىن ئۆزىنى نېرى قىلىپ ئۆرۈلۈپ ياتتى.
لېكىن ئۇنىڭ خىيالى تۇردى رەزگىننىڭ بولاق - بولاق پۇلى
ئۈستىدە ئەگمەكتە. بىردىنلا ئۇنىڭ خىيالىدىن بىر ئىش ئۆت-
تى.

يېزا ئەمەلدارى ئىش كەسمەس، خوشى يوق سېكرىتارنىڭ بۇنچى-
لىك كېلىشكەن قىزىنىڭ بارلىقىنى ئويلاپمۇ باقمىغانىدى. بىر
تال قىزىلگۈلنى كۆرگەن بۇ ئالا - چېپاز كېيىنەكنىڭ بۇ گۈل-
نىڭ تېخى ئەمدىلا تولۇپ ئېچىلغان بەرگىسىنى تاللىۋېلىشقا نەپسى
تاقىلداپ كەتتى. شۇنىڭدىن ئېتىبارەن، سالى مۇدىر ئىدرىس
سېكرىتار بىلەن سىرداش دوستلاردىن بولۇشۇپ كەتتى. سالى مۇدىر
پات - پات ئەل ئايىقى بېسىققاندا، ئۆزىنىڭ سادىق ھارۋىدىكىشىگە
ئوچقۇر بوز ئايغىرنى ھارۋىغا قاتتۇرۇپ، بىر نەچچە بوتۇلكىنى
ئېلىپ كېلىپ، ئىدرىس سېكرىتار بىلەن كېچىنى تاڭغا ئۇلاپ
ئىچىشىدىغان بولدى. كۈنلەرنىڭ ئۆتۈشى بىلەن، بۇ ئىشلار
داۋاملىشىپ، ھاشىرخان دېگەن بۇ سەزگۈر خوتۇن سالى مۇدىر-
نىڭ كۆڭلىدىكىنى بىلىۋالدى ھەم ناھايىتى خۇشال بولدى. چۈن-
كى ئۇمۇ شۇ ۋاقىتتىكى تايىنىپلا، ئېرىنىڭ خىزمەتتىكى ئىق-
تىدارسىزلىقى، خىزمەتنىڭ ھۆددىسىدىن چىقالمىغانلىقى سەۋەب-
لىك، يېقىندىن بېرى خەلق ئارىسىدا «ئىدرىس سېكرىتار يېقىندا
سېكرىتارلىقىدىن قالدىكەن» دېگەن ئۆزلىرىنىڭ بەخت قوشىنى
ئۇچۇرۇۋېتىدىغان، ئېسىل مەنەسپتىن ئايرىلىپ قالىدىغان گەپ-
لەردىن قۇتۇلاتتى. مۇدىر ئۇلارغا يار - يۆلەك بولسىلا، ئېرى
ھوقۇقتىن ھەرگىز قالمايتتى. شۇڭا بىر كۈنى كېچىسى، ئېرى
مەستلىك ئۇيقۇسىنى باشلىغان، سالى مۇدىر شىركەيىپ بولغان
پۇرسەتتە، ئۆزى پەرۋىش قىلىپ ئۆستۈرگەن بىر تال قىزىلگۈل-
نى، ئۇنىڭغا ئۇزۇپ تاشلاپ بەردى. ئېچىر قاپ كەتكەن تۈلكە،
ئوۋچى قۇرغان توزاق ئۈستىگە قويۇپ قويغان چۆچىنى يالماپ
كەتتى. لېكىن ئوشۇقىدىنلا توزاق قىسۋالدى. شىركەيىپ بولغان
سالى قىزنىڭ نالە - پەريادىدىن شۈركىنىپ ئېسىگە كەلگەندە،
ھاشىرخان بوغۇم - بوغۇم توم بېلەكلىرىنى تاغار دەك بېلىگە
تەرەپ، ئۇنىڭغا غەزەپ بىلەن چەكچىيىپ تۇراتتى.

ئۇ پالاكەت ئۇستىخىنىنى تەستە مىدىرلىتىپ ئېرى تەرەپكە ئۆرۈلدى، كارىۋات بۇ ئېغىر يۈكنىڭ مىدىرلىشى بىلەن غىچىر-لاپ كەتتى. ئۇ سېكىرتارغا يېقىن سۈرۈلۈپ، ئۇنىڭ قۇلىقىغا پىچىرلىدى. بىر ھازادىن كېيىن سېكىرتار خۇشاللىقىنى باسال-ماي ۋارقىرىۋەتتى.

— ھەبەللى خوتۇن...

سېكىرتار ئاغزىنى خوتۇننىڭ قۇلىقىغا يېقىپ پىچىرلىدى. — بۇ مەخپىي بولۇشى كېرەك. بۇ ئىشنى خەق بىلىپ قالسا، تۈردى رەزگىنىڭ پۇلىنى دەپ ئاشۇنداق قىپتۇ دەپ سۆز - چۆچەك قىلىدۇ. بۇ بىز ئۈچۈن بەك نومۇسلۇق ئىش بولىدۇ. — خاتىرجەم بولسىلا، مەنچۇ، قىلغان ئىشمنىڭ بۇسىنى چىقىرىدىغان گالۋاڭلاردىن ئەمەس!

— يارايىسەن خوتۇن، ئىشىمىز دېگىنىمىزدەك بولىدىغان بولسا، ئۆمۈر بويى جاھاننىڭ موھتاجلىقىدا قالمايمىز. سېنىڭ مۇشۇنداق يەرلىرىڭنى كۆرسەمزە... سېكىرتار خۇشاللىقىنى باسالمايغان ھالدا، ھاشىرخانغا مېھ-رىبانلىق كۆرسەتتى...

10

زېمىن يەنىلا بۇرۇنقى ئادىتى بويىچە كۈندۈزى ئىنسانلارنىڭ خۇشاللىقى ئۈچۈن يورۇسا، كېچىسى يەنە شۇ ئىنسانلارنىڭ ھەس-رىتى ئۈچۈن ماتەم تۇتقاندەك، قارا لىباس كىيىپ، سۈكۈتكە چۆمدى. زېمىن زۇلمەت پەردىسىگە ئوراپ ئېلىپ كەلگەن غەپلەت ئۇيقۇسىنى كىشىلەرنىڭ ئاجىز كۆزلىرىگە پۈركۈۋەتتى. ھاياتلىق ئۇيقۇسىنى باشلىدى. پەقەت شاۋقۇنلۇق دولان دەرياسى ھاياتلىق-نىڭ ئەڭ جاپاكەش شىپاسى بولۇپ، ھاياتلىقنىڭ تەشئالىقى ئۇ-چۈن ئالدىراپ ئاقىدۇ. ئۇنىڭ بويىدا، يەنىلا بىزنىڭ تۈردى

رەزگى يۈكۈنۈپ ئولتۇرىدۇ. دەريا ئۆزىنىڭ بۇ كونا ئۆلىپتىگە قاراپ قاقاقلاپ كۈلىدۇ. ھۆركۈرەپ يىغلايدۇ. يەنە غەزەپ بىلەن نەرە تارتىدۇ. ئۇنىڭ نېمە ئۈچۈن بۇنداق قىلىدىغانلىقى ئىنسان-لارغا نامەلۇم.

تۈردى رەزگىنىڭ كىرىدىن سارغايغان شاپاق دوپپىسى ئاس-تىدىن پاخىيىپ چىكىلىشىپ قۇلاق گەدىنىنى باسقان چاچلىرى-غا، يۈزلىرىگە دەريا بويىدا ياشغۇچى كۈمۈتە - پاشىلار قونۇپ، ئۇنىڭ قېنىنى شورىماقتا. تۈردى رەزگى ھاياتتىكى بۇنداق تەي-يارتاپ قان شورغۇچىلارغا تەبىئىي كۈنۈپ قالغاندەك ئىدى. ئۇنى ئۆلتۈرۈپمۇ تۈگەتكىلى بولمايدۇ، قورۇپمۇ قاچۇرغىلى بول-مايدۇ. تەقدىر شۇنداق. ئادەملەر جان - جەھلى بىلەن، ھارماي - تالماي ئىشلەپ، قان يىغىدۇ. پاشىلار بولسا غىڭشىپ ئۆچۈپ كېلىپ شورىدايدۇ، بۇنى قانداقمۇ تۈگەتكىلى بولسۇن؟ لېكىن ئۇ پاشىغا ئىس سالسا قاچىدىغانلىقىنى بىلىدۇ. ئەمما شۇنى قىلىشقا ھو-رۇنلۇق قىلىدۇ. تۇتۇققا سەرەڭگە يېقىپ قولىنىڭ كۆيۈپ قېلىشىدىن قورقىدۇ. بۇمۇ تۇرۇپ تۇرسۇن، ئۇ مۇنداق ئادەتكە كۈنۈپ كەتكەن بىر لەقۇا. تۈردى رەزگى پۈتۈن ئەس - يادى بىلەن، يۇلتۇزلارنىڭ دەريا ئىچىدىكى ئەكسىگە قارايدۇ، ئۇنىڭ چاپاق باسقان كۆزلىرى دەرياغا كۆچكەن يۇلتۇزلار ئارىسىدىن ئۆزىنىڭ چولپان يۇلتۇزىنى - ئايىمىنسانى، ئۇنىڭ يۇلتۇز بو-لۇپ چاقنايدىغان بىر جۈپ كۆزىنى ئىزدەيدۇ. ئەنە ئۇ غۇۋا كۆرۈنۈشكە باشلىدى. گويىكى قويۇق تۇمان ئىچىدىن كۈلۈمسە-رەپ چىقىشقا باشلىدى. ۋاھ... ئۇ ئەجەپ ياش تۇرۇپتۇ - ھە؟ بەلكى بارغانچە ھۆسنىگە تولۇپ، تۈردىنى بارغانچە ئۆزىگە مەھلىيا قىلىدىغان دەرىجىدە گۈزەللىشىپ كېتىپتۇ. تۈردى بولسا قېرىپ كەتتى. بوۋاي بولۇپ قالدى. ئەمدى ئۇ ياش قىز بۇ بوۋايغا قانداقمۇ توغرا كېلەر؟ ياق، ياق. توغرا كېلىدۇ، مۇھەببەت ئۇلۇغ، مۇھەببەت مۇقەددەس. ئوتتۇز يىلدىن بېرى مۇھەببىتىنى

شۇ مەھبۇبە ئۈچۈن بېغىشلىدى. بۇ مۇھەببەتنى پەقەت ھېچكىم تارتىۋالالمىدى، ھەم تارتىۋالمايدۇ! تۇردى رەزگى كۆزنى يۈم-دى. قىزمۇ دەريا يۈزىدە كۆزدىن غايىب بولۇپ، يۇلتۇزلارغا ئايلىنىپ كەتتى. تۇردى رەزگى ئادىتى بويىچە، يىراق ئۆتمۈشتىكى مۇھەببەتنىڭ مەنىۋى كۆلەڭگىسىنى زىيارەت قىلغىلى كەتتى.

... ياش تۇردى يوغان بازغاننى سەندەل ئۈستىدىكى چوغقا ئايلانغان تۆمۈر ئۈستىگە كۈچەپ ئۇراتتى. ئۇنىڭ يۈرىكى ۋۇجۇ-دىغا ئاشۇ چوغنىڭ ھارارىتىنى بېرىپ، ئۈزلۈكسىز قىزدۇرماق-تا. ئۇنىڭ يۈرىكى چوغ، بۇ چوغ بىر ئوچاقتا، بىر ئايىمىنساننىڭ قەلبىدىكى ئاتەشدا ئايدىن بارغانچە ياشىرىپ، ھارارىتى بارغانچە ئاش-ماقتا.

ئاشۇ ئىشتىن كېيىن، ئايىمىنسا تۇردىغا ئۇدۇل قارىيالماي-دىغان بولدى. تۇردى بەكمۇ ئازابلاندى. ئۇ ئايىمىنساغا بەكرەك دىققەت بىلەن نەزەر سېلىۋىدى، ئۇنىڭ بۇتتاپ خاپا بولۇپ يۈرگە-نىنى بايقىدى. بۇنى بىلگىنىدە، تۇردىنىڭ گېلىدىن غىزا ئۆتمە-دى. چىرايى كۈندىن - كۈنگە سارغىيىپ، ئىشتىن قالدى ھەم كېيىنچە ئورۇن تۇتۇپ يېتىپ قالدى. ئۇ جۈيلۈيتتى، دۆۋلىنەت-تى، ھەرقانداق دورىنىڭ ئۇنىڭغا كار قىلىشى مۇمكىن ئەمەس، ئۇ دائىم بەزگەكتەك تىترەپ، چىشلىرى كارىسىلداپ كېتەتتى. تۇرۇپ - تۇرۇپ، قاتتىق چۆچۈپ ۋارقىرىۋېتەتتى. ئۇ ئورۇق-لاپ، بىر تېرە - بىر ئۈستىخان بولۇپ قالدى. خۇددى رېۋايەت-لەردىكى شىشە ئىچىگە بەند قىلىۋېتىلگەن دېۋە كۈچىكىنىڭ ئۆزى بولۇپ قالدى. شۇ كۈنلەرنىڭ بىرىدە، قېرى تۆمۈرچى ئۆزىنىڭ بۇ ئەڭ ئامراق شاگىرتىنى يوقلاش، ھاياتى بىلەن خوشلىشىش بۇسۇغىسىغا كېلىپ قالغان شاگىرتىدىن رازىلىق ئېلىش ئۈچۈن، ئايالى ۋە سۆيۈملۈك قىزى ئايىمىنسانى ئېلىپ، تۇردىنىڭ ئۆيىگە كەلدى. كېسەل چىقىپ، ئەزرائىل بېشىدا يەلپۈگۈچ تۇتۇپ تۇرغان بىچارە تۇردى سۇ سېپىۋەتكەن تىندۇرما ئازگالدەك ئول-

تۇرۇشۇپ كەتكەن جانسىز كۆزلىرىنى ئاران ئېچىپ، ئۆزىنىڭ قەدىرلىك ئۇستازىغا تىكىلدى. ئۇ شۇنچىلىك زورۇقۇپ، بىر نەرسە دېمەكچى بولغان بولسىمۇ، قورۇلۇپ گەز باغلىغان لەۋلە-رىنى ئاچقۇدەك ماغدۇرى قالمىغانىدى. ئۇ جانسىز كۆزلىرىنى باشقا ياققا قاراشتۇرۇشقا باشلىدى. ئۇ شۇ تاپتا، ئۆزىنىڭ كۆزى نۇرىنى - ھايات چىرىغىنى ئىزدەيتتى. ئاخىرى ئۇنىڭ كۆزى ئىزدىگەن نەرسىگە ئېرىشتى. ئايىقىدا كۆزلىرىدىن مۇنچاقتەك ياش تۆكۈپ تۇرغان ئايىمىنسانى كۆردى. ئۇنىڭ يىغلاشلىرىمۇ شۇنچىلىك جىلۋىلىك، ئوماق ئىدىكى، يامغۇرلۇق كېچىدىكى بۇلۇت ئارىسىدىن ئاستا - ئاستا ئەگىپ ئۈزۈۋاتقان ھىلال ئايىنىڭ سىماسى جىلۋە قىلىپ تۇراتتى، تۇردىنىڭ خۇنى كەتكەن كۆزلى-رى خۇددى يىپىقا تارتىپ قويغاندەك تىكىلدى. ئۇنىڭ قۇرۇق قاقشال يۈزىگە بىچارىلەرچە كۈلكە ياماشتى. تەبەسسۇمغا ئايلان-دى. ئاخىرى، ئون بەش كۈندىن بېرى ئېچىلمىغان ئېغىزى ئېچىلىپ، چىشلىرى كۆرۈندى. دېمەك ئۇ كۈلدى، ئۆيىدىكى ھەممە كۈلدى، يامغۇردەك تۆكۈلۈپ يىغلاۋاتقان ئايىمىنسامۇ كۆزلىرىدىن ياش قۇيۇلغان ھالدا، ئادىتى بويىچە ھەممىدىن ئاۋ-ۋال كۈلدى. سىم - سىم يامغۇر توختاپ، بۇلۇتلار ئارىسىدىن ھىلال ئاي چىقتى. يامغۇردىن يۇيۇلغان يېشىل كائىنات ھىلال ئاي نۇرىدا تويى بولغان تارتىنچاق قىزدەك نازلىق ئىدى. تۇردى-نىڭ ساراغايغان چىرايىدا بەخت ئۇچقۇنى پەيدا بولدى. قىز قولى-دىكى ئۆزىنىڭ ئۆڭىدەك ئاق سۈتلۈك ئالمىنى تۇردىنىڭ بۇرۇنغا يۇراتتى.

- ھەي ئەخمەق قىز، ئاغزىنى ئېچىشقا دەرمانى يەتمىگەن ئادەم ئالمىنى قانداق يېيەلەيدۇ؟ - دېدى ئاتىسى. قىز ئۆز قىلىقىدىن خىجىل بولۇپ، دەرھال قولىنى تارتىۋالدى. ئۇنىڭ يۈزى ئۆزىمۇ سەزمىگەن ھالدا تۇنجى قېتىم كۆز ئالمىسىدەك قىزاردى. لېكىن شۇ ئان تۇردىنىڭ چىرايىدىكى كۈلكە ئۆچۈپ،

قىزنىڭ قولىدىكى ئالمىغا ئەلمۇردى.

— ھە، ئەپكەل، پۇرات قىزىم، كۆڭلى ئالمىنى تارتىپ قالغان ئوخشايدۇ، چاققان ئەكەل.

ئاتا مۇراجەت قىلدى. ئەمما قىز ئالمىنى تۇتقانچە ئىزىدىن مىدىرلاپ قويمىدى. قوللىنىمۇ سۇنۇپ قويمىدى. ئاتا زەردىسى قاينىغان ھالدا ئالمىنى قىزنىڭ قولىدىن ئېلىپ تۇردىغا پۇرات-تى. قىز بولسا تېخىمۇ خىجىل بولۇپ، بېشىنى تۆۋەن سېلىپ ئۇنچىقماي ئولتۇردى. تۇردىنىڭ جانىسىز كۆزلىرى ئۇنىڭدىن ئوزۇق ئالماقتا. بارغانچە جانلانماقتا ئىدى. قىزنىڭ ھەربىر تىنىقلىرىغىچە ئۇ ئاڭلايتتى. يۈرەك رىتىمى ئۇنىڭ تىنىقىغا تەڭشەش ئىدى.

11

كۈنلەر ئۆتۈپ، تۇردى ئۆلۈم گىرداۋىدىن قۇتۇلۇپ، ئەر-ۋاھلىق قىياپىتىدىن يەنە ئادەم قىياپىتىگە كىردى. ئۇ ساقىيىپ تېخى تولۇق ماغدۇرغا كەلمەي تۇرۇپ، ئۈستىسىنىڭ يېنىغا قايتىپ كېلىپ، بازغاننى قايتىدىن قولىغا ئالدى. ئىلاھى كۈچ-نىڭ قۇدرىتى، ماغدۇرى تېخى تولۇق ئەسلىگە كەلمىگەن بۇ يىگىتنى قولىغا بازغان ئېلىشقا مەجبۇرلىدى. ئۇ كۆڭلىدە قولىغا ئېغىر بازغان ئەمەس، مۇھەببەت شارابى تولدۇرۇلغان ئالتۇن جامنى ئالدى. ئالتۇن جامدىكى شارابقا قاراپلا مەستخۇش بولدى. ئۇ گۈپۈلدىتىپ بازغان سوقۇۋاتقان بىلەن، كۆڭلى باشقا تەرەپلەر-دە ئىدى.

ئۇ، ئۈستىسىنىڭ ئۆيىگە كىرىپ كەلگەندە، بىرىنچى بولۇپ ئايىمىنسا:

— ۋاي، تۇردىكام كەلدى! — دەپ خۇشال بولۇپ توۋلىۋەتتى. لېكىن تۇردى خىجىل بولۇپ يەرگە قارىدى. شۇنىڭدىن

ئېتىبارەن، ئايىمىنسا تۇردىدىن ئۆزىنى قاچۇرۇپ يۈرىدىغان بولدى. تاسادىپىي ئۇچراپ قالسىمۇ، ھودۇقۇپ تەمتىرەپ، يول ماڭسا مۆدۈرۈپ - چوقۇرۇپ، ئۆزىنى دالىغا ئالاتتى.

كۈنلەرنىڭ ئۆتۈشى بىلەن، قىز تاماقتىن قالدى. ئۇنىڭ نېمە كېسەللىكىنى تۇردى ئۆزى، ئاندىن قالسا ئاللا بىلىدۇ. چىرايى سارغىيىپ كەتتى. دۇنيالىقتا پەقەت بىرلا قىزى بولغان بۇ بىچارىلەر قورققىنىدىن خۇدنى يوقىتىپ، گاڭگىرىشىپ قېلىشتى. قىز تۇردىنىڭ قارىسىنى كۆرسە، ھودۇققىنىدىن خۇددىنى يوقىتىپ، نەپەسلىرى سىقىلىپ، كۆزىنى چىڭ يۇمۇۋېلىپ يېتىۋالىدۇ. خالىسىز ئاق پېشانىسىدە دانە - دانە ئۈنچە - مەرۋا-يىتتەك تەر تامچىلىرى پەيدا بولىدۇ. شۇنىڭ بىلەن يەنە ئۇزۇن قايرىلما كىرىپىكلىرى ئارىسىدىن ياش سىرغىپ چىقىپ، ئېلىپ-تەك بۇرنىنىڭ تۈۋىدىكى زىناقلىرىنى ئېرىقچە قىلىپ ئاقىدۇ. مانا بۇ ياش قىزنىڭ يۈرىكىدە كۆز ئاچقان مۇھەببەت بۇلىقىنىڭ شېرىن سۈيى. قىزنىڭ كۆز يۇمۇشلىرى نېمىدېگەن ئوماق. مانا ئۇ قىشنىڭ كرىستالدىك سۈزۈك ئاسمىنىدا قوتانلىغان ئاينىڭ ئۆزى. ئۇنىڭ بويىدىكى تىزىق مەرۋايىت ئاينىڭ ئوراپ تۇرغان نۇر دەستىسىنىڭ ئۆزى.

قېرى تۆمۈرچى ئايىمىنسانى ئاق دۆڭدىكى بىر مەشھۇر تې-ۋىپقا ئېلىپ بارماقچى بولدى. ھاۋا ئوچۇق بىر جۈمە كۈنى ئۇلار سەپەر تەييارلىقىنى پۈتتۈرۈپ، دەريادىن ئۆتۈشكە ھازىرلاندى. ئاتا - ئانا، بىچارە قىز دەريادىن ئۆتۈپ ئاق دۆڭگە بارماقچى، تۇردى ئۆيىگە قاراپ قالماقچى.

تۇردى بىر كۈنى سۈبھى بىلەن ئورنىدىن تۇرۇپ، دەريا ساھىلىدىكى چاتقاللار ئارىسىدىن ياۋا گۈللەرنى ئۆتكۈر تىكەنلەر ئارىسىدىن بىردىنبىر ئۈزۈپ تەردى. ھارماي تەردى. قوللىرىنى ئۆتكۈر تىكەنلەر سىجىپ قان چىقىرىۋەتتى، چاتقاللار ئارىسىدا ئۇۋا سالغان جاڭگال قوشلىرى، قىرغاۋۇللار چۆچۈپ، ئەنسىز

سايىرىشىپ، ئۇۋىسىنى تاشلاپ قاچتى. تۇردى ئاخىرى بىر دەستە گۈل تىزدى. ئۇنىڭ قان تەپچىرەپ ئېچىشىپ تۇرغان قوللىرى ئاغرىق ئازابىدىن ئەمەس، بەلكى بىر دەستە گۈلنىڭ خۇشاللىقىدا ئىدى. ئۇ بۇ گۈللەرنى ئايىمىنىسىنىڭ قولىغا تۇتقۇزۇش ئالدىدىكى ئاجايىپ مەنزىرىنى كۆز ئالدىغا كەلتۈرگەندە، ئەڭ شېرىن ھېس-لارغا تولدى. گۈللەر... ياۋا گۈللەر... ھەرخىل گۈللەر... ئىس-مى نامەلۇم بولغان بىر رەڭگارەڭ گۈللەر، ھەربىرى ئۆزىگە خاس پۇراققا ئىگە.

ئۇلار قۇياش شەرق ئاسمىنىنى قىزغۇچ شەپەقلەر بىلەن بېزىگەن چاغدا، دەريا كېچىكىدە قارشى قىرغاقتىن كېلىدىغان كېمىنى كۈتۈپ ئولتۇرۇشاتتى. ئات ھارۋىسىغا سېلىنغان چۈ-شەكتە ھالسىزلاشقان قىز ياتىدۇ. ئۇنىڭ قولىدا ھەرخىل گۈللەر-دىن تىزىلغان بىر دەستە گۈل تۇرىدۇ. قىز گۈلگە قاراپ، پۇراپ توپمايدۇ، ئۇ پۇرىغانسېرى گۈلدىن تارىغان ئاجايىپ پۇراقنى، يەنى قەلبىدە سۆيگەن كىشىنىڭ پۇرىقىنى سەزمەكتە. ئۇنىڭ نۇرسىزلاشقان كۆزلىرى گۈل بەرگىلىرى ئارىسىدا ئاندا - ساندا كۆزگە چېلىقىدىغان قان يۇقىغا چۈشكەندە، يۈرىكى جىغىغىدە قىلىپ قالدى. چۈنكى ئۇ بۇ گۈللەرنىڭ قانداق يەردە ئۆسىدىغان-لىقىنى ئوبدان بىلىدۇ. ئۇ شۇئان ئۆز كېسىلىگە خاس بولمىغان چاققانلىق بىلەن بېشىنى يانغا بۇرىدى. ياغاچ ھارۋىنىڭ ئېگىز چاقىنىڭ شادىلىرى ئارىسىدىن ئۇنىڭ كۆزى شۇئان تۇردىنىڭ ئۆزىگە تىكىلىپ تۇرغان كۆزى بىلەن ئۇچرىشىپ قالدى. گويا تاش بىلەن تاش بىر - بىرىگە سوقۇلغاندا چاقىنغان ئوتتەك، ئىككى جۈپ كۆزدىن ئۇچقۇن چاچرىغاندەك بولدى.

كېمىنىڭ ئۇ قىرغاقتىن بۇ قىرغاققا كېلىشى ئۈچۈن تېز

بولغاندا چارەك كۈن، بولمىسا يېرىم كۈن كېتىدۇ. شۇڭا ئايىم-نىساننىڭ ئانىسى ئۆيىدىن ئېلىۋالغان قەلەمچە قىلىپ تەييارلانغان سەۋزە، گۈرۈچ، پاخان گۆشىدە كىچىك مىس داڭقانىنى چالمىدا ياسالغان ئوچاققا ئېسىپ پولو دۈملەۋاتاتتى. تۇردى بولسا يۇلغۇن-نىڭ قۇرۇق چىۋىقلىرىنى تېرىپ كېلىپ، تىزىغا قويۇپ سۇندۇ-رۇپ، ئوچاققا ئوت قالاۋاتاتتى. ئۇ ئوت قالاۋاتسىمۇ، كۆڭلى ئاشۇ ھارۋىدا، ئۇ ئوچاقتىكى ئوتنىڭ ئۆچۈپ قالغىنىنى سەزمەس-تىن بىر تۇتام چىۋىقنى تۇتۇپ، ھارۋىغا تىكىلىپ قاراپ، قاتۇ-رۇپ قويغاندەك ئولتۇرۇپ قالدى. قىز شۇ تاپتا ئۇ سوۋغا قىلغان گۈلنى پۇرماقتا ئىدى. يىگىتنىڭ قەلبى بولسا، گويا ھازىر شىددەت بىلەن تۈرۈلۈپ دۇلقۇنلاپ ئېقىۋاتقان دولان دەرياسىنىڭ سۈيىدەك شاۋقۇنلىماقتا. غايىبانە خىتاب قىلماقتا. قىز شۇ چاغ گويا ئۇنىڭ قەلب خىتابىنى ئاڭلىغاندەك، بۇرۇلۇپ يىگىتكە يالت قىلىپ قارىدى. تۇردى ھودۇققىنىدىن دەررۇ ئوچاققا قارىۋالدى ھەم تەمتىرىگەن ھالدا ئوچاققا ئوتۇن سېلىشقا كىرىشتى. قىزمۇ دەرھال بۇرۇلۇپ، باشقا تەرەپكە قارىۋالدى. ئۇنىڭ يۈزلىرى قىزىرىپ ھەم قىزىپ كەتتى. ئۇ شۇ قىسقىغىنە ۋاقىت ئىچىدە يىگىتنىڭ قولىنىڭ لاتا بىلەن ئورالغانلىقىنى كۆرۈشكە ئۈلگۈرگەندى. دېمەك گۈل بەرگىدىكى قان يىگىتنىڭ قېنىكەندە!... پۇرا، قىز پۇرىغىن! بۇ گۈلگە ئۆز ئاشىقىڭنىڭ ئىسسىق قېنى رەڭ بەرگەن، پۇراق بەرگەن ۋە يەنە ساڭا بولغان ئىشقى - مۇھەببىتىنى بەرگەن. بۇ بەرگىلەردىكى قان يۇقى ئۇنىڭ قولىدىن ئەمەس، يۈرىكىنىڭ فونتانىدەك ئوخچىۋاتقان يېرىدىن چىققان. ئۇنىڭ رەڭ-گى يارقىن مۇھەببەتنىڭ ئۆچمەس سىمىسى. ئۇنىڭ پۇرىقى سۆي-گۈنىڭ پۇرىقى. قىزدا بىردىنلا قىزلارنىڭ يىگىتلەر ئالدىدا ئەتەي كۆرسىتىدىغان نازلىق غۇرۇرى قوزغالدى، ئۇ قاراپ قالغىنىغا پۇشايماق قىلدى، ئەمما يەنىلا خۇشال بولدى. كۆڭلىنىڭ بىر يەرلىرى رازىلىق بىلدۈرۈپ تەبەسسۇم ئەيلىسە، يەنە بىر يەرلىرىد-

دە غۇۋا پۇشايماڭنىڭ نېپىز، سۈزۈك پەردىلىرى جىلۋە بىلەن تىترىدى. قىز گۈلنى يوشۇردى. ئاۋۋال ئۇنى يوتقىنىنىڭ يان تەرىپىگە يوشۇرۇپ قويدى. قويۇپلا يۈرىكى ئېچىشقانداك بىر خىل سېزىم ئۇنى ياپراقتەك تىترىتىۋەتتى. ئاھ... بۇ نېمىدې- گەن تاش يۈرەكلىك! ئۆز ياپرىنىڭ گۆھەردەك قىممەتلىك يۈردى- كى ئۇ يەردە تۇرماسلىقى كېرەك. قىز گۈلنى يوتقاننىڭ ئىچى بىلەن ئاستا قولغا ئالدى. ئاھ... ئەمىسە بۇ گۈلنى نەدە قويسۇن؟ ئۇنىڭ قوللىرى ئىختىيارسىز يىغىلىپ كېلىپ، گۈل- نى ئالمىدەك كۆكسىنىڭ ئارىسىغا قويدى. قىزنىڭ يۈرىكى سەك- رەپ كەتتى. ئۇنىڭ نازۇك كۆكسى ئۈستىگە گۈلنىڭ يۇمران بەرگىلىرى تەگكەندە، ئۇنىڭ ۋۇجۇدى قىزىپ، بەدەنلىرى ئۇيۇ- شۇپ، تومۇرلىرىدا ئاجايىپ بىر خىل نازۇكىغا لەززەتلىك سې- زىم پەيدا بولدى. دېمەك ئۇ كۆكسى ئۈستىدە ھازىر گۈل ئە- مەس، چۈشىدە كۆرگەن يېقىن كىشىسىنىڭ غايىبانە سىماسىنىڭ يۈرەك رىتىمىنى سەزگەندى. شۇ چاغدا، ئۇ ھاياتىدا تۇنجى قېتىم ئەڭ لەززەتلىك مەنىۋى تۇيغۇغا چۆمۈلگەن، چۈشىدىن ئويغانغاندا بولسا، بۇ تاتلىق ھېسسىيات بىردىنلا ئىزاغا ئايلى- نىپ، يۈزلىرى ئوتتەك قىزىپ، نومۇستىن يۈزلىرىنى تۇتۇۋې- لىپ، يوتقانغا پۈركىنىۋالغان. خېلىغىچە دۈم يېتىۋالغاندى. ئۇ دۈم يېتىپ مەستلەرچە پىخىلداپ كۈلگەندى. ئورنىدىن تۇ- رۇپ، بېشىنىڭ سەل ئاغرىپ قېيىۋاتقانلىقىغا قارىماي، دەريا ساھىلىغا يۈگۈرگەندى. شۇ چاغ، ئايىقى ئاستىدىكى چىملار، قۇملۇقلار، چاتقاللار ئۇنىڭغا مۇھەببەت بىلەن قاراپ كۈلۈمسىرد- گەن، كۆزلىرىنى قىسىشقان، يۇلغۇن چېچەكلىرى گويا شوخ قىز ئۆز دوستىنىڭ سۆيگۈسىنى تىلىنى چىقىرىپ تەبرىكلەۋاتقان- دەك كۆرۈنەتتى. ئۇ يۈگۈردى. چاتقاللار پاچاقلىرىنى تىلىۋەت- تى. يېڭىدىن كىيگەن ئەتلەس كۆڭلىكىنىڭ ئايىقىنى يىرتىۋەت- تى. ئەگەر ئادەتتىكى ۋاقىت بولغان بولسا، پاچىقىنى تىلىۋەت-

سە، چاتقاللارنى ئۆچمەنلىك بىلەن تىللايتتى، ھازىر بولسا، ئۇ كۆڭلىكىنىڭ يىرتىلغىنىنى پەرۋايىغىمۇ ئالمىدى، پاچىقىنىڭ ئېچىشقىنىنى پەقەت ھېس قىلمىدى، ئەكسىچە، بولۇشىغا قاقا- لاپ كۈلدى. دەريا ساھىلىدىن قايتقان ئۆز ئاۋازىنىڭ ئەكس ساداسىنى تاماشا قىلدى. يۈگۈرۈپ كېتىۋېتىپ، ئالدىغا دۈم چۈشتى. ئۇ يەنە قاقا قلاپ كۈلدى. بېشىنى كۆتۈرۈۋىدى، كى- چىكىگە كاككۇك گۈلى ئۇنىڭ ئالدىدىلا ئېچىلىپ تۇراتتى. شۇ تاپتا ئادەتتە ئۆزى ئۆچ كۆرىدىغان بۇ گۈلمۇ شۇنچىلىك سۆيۈم- لۈك كۆرۈندى. ئۇ دۈم ياتقان ھالدا ئالدىغا سەل سۈرۈلۈپ، گۈلگە كۆزلىرىنى مەستخۇش ھالدا تىكىپ، لېۋىنى ئاستا - ئاستا ئۇنىڭغا يېقىن ئەكەلدى...
— قىزىم، بۇ پولو خېلى مەزىزلىك بوپتۇ، ئازراق يەپ باقامسىز؟

قىز شېرىن خىيالىدىن چۆچۈپ ئويغاندى. ئۇنىڭ كۆز ئالدىدا مېھرىبان ئانا چوڭقۇر مېھرى بىلەن تىكىلىپ تۇراتتى. قولدا بولسا بىر قاچىدا پولو بار ئىدى. پولونىڭ مەزىزلىك ھىدى دىماغقا ئۇرۇلدى. قىزنىڭ شۇ ئان كۆڭلى ئايىنىپ ئۆپكىسى ئۆ- رۈلگەندەك بولدى - دە، يېمەيدىغانلىقىنى بىلدۈرۈپ ئاستا بېشى- نى چايقىدى.
— ئوبدان قىزىم، دەريانىڭ تومۇز ئىسسىقى يامان، دەريا- دىن ئۆتۈپ بولغۇچە، ئىسسىق ئۆتۈپ كېسىلىڭىز يامانلىشىپ قالسا قانداق قىلىمىز؟
شۇ چاغ بۇ يەردە ئاتا پەيدا بولدى. ئۇ قىزنىڭ چېكىسىنى چوڭ قانداق قوللىرى بىلەن تۇتۇپ كۆرۈپ:
— ئوبدان قىزىم، ئاش يېمىسىڭىز زادىلا بولمايدۇ. بىر

كېسىلىڭىزنىڭ دەردىنى تارتالمىغاندا، يەنە بىرسى قوشۇلسا قانداق قىلغۇلۇق؟ سىز ئاتىڭىزنىڭ ئوبدان قىزى بولغاندىكىن، بۇ ئاشنى يەڭ! — دېدى.

قىز لەۋلىرىنى مىدىرلىتىپ پەس ئاۋازدا:

— ئاتا، مېنىڭ كېسىلىم يوق، مېنى تېۋىپقا ئاپىرىمىز دەپ ئاۋازە بولمىساڭلار، مېنىڭ ياكى بىر يېرىم ئاغرىمىسا، مېنى پەقەت ئۆز ئارامىدا جىم قويساڭلار، ساقىيىپ قالاتتىم، — دېدى.

— ياق، ياق، قىزىم كېسىلىڭىز يېنىك ئەمەس، بۇنداق دېمەڭ، ھازىر كېسىلىڭىزنىڭ نېمىلىكىنى ئۆزىڭىزمۇ، بىزمۇ بىلمەيمىز، سەۋەب قىلساق، خۇدا شىپاسىنى بېرەر.

كۈن قوزا چۈش مەزگىلىدە، شىددەت بىلەن ئېقىۋاتقان دەريادا قىرغاققا قاراپ ئۇرۇپ كېلىۋاتقان كېمىنىڭ قارىسى كۆرۈندى. باشنى قاينىتىدىغان پىزغىرىم ئىسسىقتا، ئالتە - يەتتە گەز كېلىدىغان ئۇزۇن خادىنى تۇتقان تۆت - بەش كېمىچى شىددەتلىك ئېقىم ئىچىدە تەۋرىنىپ ئېقىن سۆرەپ كېتىۋاتقان كېمە ئۈستىدە ۋارقىراپ - جارقىراپ، كېمە باشقۇرۇپ كەلمەكتە، كېمە ئۈستىدىكى ئادەم، ئات - ئۇلاغ ھەممىسى دېگۈدەك سۇنىڭ دەھشەتلىك ئېقىنلىرىغا قاراشقا جۈرئەت قىلالماي، ئۈن - تىنە سىز قېتىپ تۇراتتى. كېمە قىرغاققا يېقىن كەلگەندە، شىددەتتە لىك بىر دولقۇن تۇرۇلۇپ كېلىپ، ئۇنىڭغا بىر ئۇرۇلۇپ ئاغدۇ. رۇلۇپ كېتىشكە تاسلا قېلىپ، لەپەڭشىپ ئاققان پېتى بىر تېپىز يەرگە بېرىپ قۇم - لاقىلارغا پېتىپ قالدى. شۇ چاغ يېشى ئەللىككە يېقىنلاپ قالغان، چىرايى ئاپتاپتا قارىيىپ كەتكەن پاناقراق، شاپ بۇرۇت كېمىچى ۋارقىرىدى:

— ھاي، ھاي، ئانىسى شۈمەك سالغان ئەركەكلەر، جان لازىم بولسا، دەرھال چۈشۈپ كېمىنى سۆرەڭلار! ھە، چاققان! ھەي نېمانداق تاش ئېسىپ قويغاندەك ئولتۇرۇشسەن، چۈشمەم.

سەن؟!

شۇئان ئەركەكلەر كۆڭلەك - تامباللىرىنى سېلىشىپ، سۇ - غا سەكرەپ چۈشۈپ، كېمىنىڭ يوغان ھالقىسىغا چىكىلگەن ئار - قاننى تۇتۇشتى. پاناق كېمىچى يەنە كېمە ئىچىگە قاراپ ۋارقىردى - دى:

— ھەي، ھەي، ئاۋۇ ئايالنىڭ دالدىسىغا ئۆتۈۋالغان سېمىز ئاداش، چۈشە، ھېلى بىكار قاينامغا تاشلايمەن! ياكى بولمىسا ئون سەككىز موچەنلىك رومالدىن بىرنى بېشىڭغا ئارتىپ ئولتۇر.

ئارقان تۇتقان ئادەملەردىن بىرى:

— ھەي ئاكا، ئۇ ناھىيىنىڭ ھاكىمى، ئۇ ئادەم چۈشمىگەندە، كېمە چىقماي قالمايدۇ، بولدى قىلىشىڭىز، — دېدى. كېمىچى شۇئان ئۇ ئادەمنى ئاغزى - بۇرنىغىچە تويغۇزۇۋەتتى:

تى:

— كۆتۈرە ئۇنداق بەدىرەڭگە گېپىڭنى. بېرىپ ئېشەك بازىرىدا قىل! بۇ سېنىڭ سالا قىلىدىغان يېرىڭ ئەمەس، سۇ ھاكىمى - نى تونۇمايدۇ، بىلمەسەن، ھازىر كەلكۈن ۋاقتى، بايىقىدەك قىيان كېلىپ ئاغدۇرۇۋەتسە، ھاكىم - پاكىمنىڭ نەدە؟ جان بىلەن ئويناشما!

ھاكىم پوكاندەك ئېسىلىپ، كىيىملىرى بىلەنلا سۇغا چۈشۈشكە مەجبۇر بولدى. كىشىلەر بىر - بىرىگە كۈسۈرلىشىپ، كېمىچىنىڭ باتۇرلۇقىغا ھەيران بولدى. شۇئان كېمىچىنىڭ سۈرلۈك چىرايى، شىددەت بىلەن ئېقىۋاتقان سۇدا كۆزلىرى ئالاق - جالاق بولۇپ كەتكەن ھاكىمغا قاراپ كۈلۈمسىرىدى.

— ھە، مانا ئەمدى بولدى، ھاكىم خوجام خەقنىڭ دەريادىن قانداق ئۆتىدىغانلىقىنى بىلگەندە، ئاندىن بۇ دەرياغا كۆۋرۈك سالىدۇ، شۇنداقمۇ ھاكىم؟

تومۇز ئىسسىقى شۇنداق كۈچەپ كەتتىكى، جاھان گويا تونۇر ئىچىدە قالغاندەك قىزىپ، دەريا بويىدىكى ئوت - چۆپلەر سالپىيىپ، چاتقالارنىڭ قۇلاقلىرى سولىشىپ كەتتى. كىشىلەر بۇ ئىسسىققا چىدىماي، يەرنى كولاپ سۇ سېپىپ، تون چاپان، پالاسلارنى سايىۋەن قىلىپ يەردە دۈم يېتىشتى. دەريانىڭ پوتىدە كاپتەك لاي سۈيىنى ئىچىپ، بەزىلەرنىڭ قورساقلىرى ئاغرىپ، نالە - پەرياد قىلىشماقتا ئىدى. كېمىچىلەر ھاردۇق يەتكەن، بوشاشقان ھالدا چېدىرغا كىرىپ، ئۇيقۇغا كېتىشتى. ئارىدىن كىمدۇر بىرسى:

— بۇ دەريا پادىشاھى غوجىلىرىغا ھۆكۈمەتنىڭ چىشى پاتمايدۇ. ئەگەر ئۇ بولمىسا بۇ دەريادا ھىچقانداق كىشى كېمە ھەيدەشكە جۈرئەت قىلالمايدۇ، نېۋاققىچە ئۇخلاركىن؟ — دېدى دە، سۆزىنىڭ ئاخىرىنى ئېيتالماي دېمى ئىچىگە چۈشۈپ كەتتى. ئىككى ئاش پىشىم ۋاقىت ئۆتتى، كېمىچىلەر چېدىردا قورسىقىنى توقلاپ، بىر ئۇخلىغانچە ئويغانمىدى، بىر ياش كېمىچى ئويغىنىپ تەرەت قىلىشقا چىقمۇندى، كىشىلەر ئۇنى ئوربۇۋېلىپ، يېلىنىپ، يالۋۇردى. ياش كېمىچى ئۆزىنىڭ ئىلاجىسىز ئىكەنلىكىنى بىلدۈرۈپ:

— ماڭا قانچە يالۋۇرساڭلارمۇ بىكار، ئۇستامغا دەڭلار، مېنى دە - دە دېگىنىڭلار بىلەن، بىر ئېغىز گەپ قىلساملا، ئەدەبىمنى بېرىدۇ، — دېدى. ئارىدىن يەنە ئىككى ئاش پىشىم ۋاقىت ئۆتتى. كىشىلەر ئىسسىقتا بوشىشىپ كېتىشتى. نەچچە - سىگە ئىسسىق ئۆتۈپ كەتكەنلىكتىن، خۇددى بىلمىگەن ھالدا، بېشى قېيىپ قۇسۇشقا باشلىدى. قېرى تومۇرچى، ئايالى، ئايىمىنسالار ھارۋىنىڭ سۆگەت

بادىرسىدا ئېگىپ ياسالغان سايىۋىنىنى يەرگە ئېلىپ، شۇنىڭ ئاستىدا پانالانماقتا. تۇردى بولسا قىستىلىپ قالمىز دەپ، بۇ يەرگە كىرگىلى ئۇنىماي، قاياققىدۇر بىر ياققا كەتكەنىدى. ئا - يىمىنساننىڭ ئۇنىمىغىنىغا قويماي، بايا تاماق يېگۈزگەنىدى. ئا - يىمىنساننىڭ پۈتۈن ئەس - يادى ھازىر تۇردى بىلەنلا قالغان بولۇپ، ئۇنىڭ ئىسسىقتا يۈرۈپ ئۆزىگە ئىسسىق ئۆتكۈزۈۋېلىشىدىن ئەنسىرەتتى. ئۇ، تۇردى سوۋغا قىلغان گۈلنى ھازىرمۇ ئاتا - ئانىسىدىن يوشۇرۇپ، قوينىدا ساقلاۋاتاتتى. ياۋا گۈللەر ئىسسىق ھازارەتتىن مەست بولغاندەك سۇلىشىپ كەتكەن، ئەمما سۇلاشقان - چە ئۇنىڭ پۇرىقى ئەتراپقا شۇنچە تارىلاتتى. كىچىككىنە سايىۋەن ئىچىنى گۈلنىڭ خۇش پۇرىقى قاپلىدى.

— ئەجەپمۇ گۈلنىڭ خۇش پۇرىقى كەلدىيا؟

— شۇنى دەيمىن، نەدىن كېلىۋاتىدىكىن؟

ئاتا - ئانا ئۆزلىرىچە ھۇزۇرلىنىپ، ھەيران بولۇشقان ھالدا قارىشىپ قويۇشتى. ئايىمىنسا پىسىڭىدە كۈلۈپ قويۇپ، ئون چىقار - مىدى. ئۇنىڭ كۆز ئالدىدا ئەتىگەنكى بىر ئىش پەيدا بولدى. . . . سەپەر تەييارلىقى پۈتۈپ، ھارۋا تەييارلاندى. ئايىمىنسا ھارۋىدىكى چۈشەككە ياتقۇزۇلدى، شۇ چاغ ئاتىسى ئۆيدە بىر نەرسە - سىنى ئۇنتۇپ قالغىنىنى ئېيتىپ، ئاتنىڭ چولۋۇرىنى تۇردىغا تۇتقۇزۇپ قويۇپ، ئۆيگە كىرىپ كەتتى. بىر ئاز ۋاقىتتىن كېيىن، ئانىنى چاقىردى. ئانا غۇدۇرىغان ھالدا ئۆيگە كىرىپ كەتتى، دېمەك ئىككىسى يالغۇز قالدى. ئايىمىنساننىڭ يۈرىكى قاتتىق سوقۇپ ئاغزىغا تىقىلىپ قالغاندەك بولدى.

— ئايىمىنساگۈل! . . . — تۇردىنىڭ بوش چاقىرىغان ئاۋا - زىدىن ئايىمىنسا يۈرىكى «قارت» تىدە قىلىپ يانغا قارىدى. شۇ تاپتا، تۇردىنىڭ لەۋلىرىمۇ تىترەپ، ناھايىتى قىيىنلىپ گەپ قىلىۋاتاتتى. ئۇ قوينىدىن بىر دەستە گۈلنى چىقىرىپ، بىر ھازا گەپ قىلالماي، يۈزلىرى قىزىرىپ، ئىسسىق تۇرۇپ قالدى،

شۇ چاغدا كىم بىلسۇن ئۇنىڭ گۈل بىلەن بىرگە قىزغا دەيدىغان نۇرغۇن يۈرەك سۆزلىرى بار بولغىنىنى، بىراق ئۇ ئاغزىنى تەستە قىمىرلاتتى - يۇ، ئاغزىدىن چىقىرىۋالدى. قىزمۇ ئۇنىڭغا تىكىلدى. لىپ قېتىپ قالغاندەك قاراپ قالدى. يىگىت ھېچنەرسە دېيەلمىدى. ئاخىرى ئوڭايىسىزلىنىپ كۈلۈمسىردى. بىراق كۆزلىرىدىن غىللىتە ياش كەتتى. قىزنىڭ كۆزىدىنمۇ جاۋابەن ياش سىرىغىپ چىقتى. يىگىت تىترەپ تۇرغان قولىدىن گۈلنى يا قىزغا ئۇزىتالمايتتى ياكى قىزنىڭ گۈلنى يىگىتنىڭ قولىدىن ئېلىشقا دەرمانى يەتمەيتتى. ئۆيدىن چىققان ئاياغ تاۋۇشى ھەر ئىككىسىنى جىددىيەلەشتۈرۈۋەتتى. يىگىت ھودۇقۇپ، نېمە قىلا-رىنى بىلمەي، بىر ئاز گاڭگىرىغاندىن كېيىن، گۈلنى دەرىزە قىزنىڭ تەكىيى يېنىدا تۇرغان چۈمبەل رومىلىغا باستۇرۇپ قويدى. . . .

سىرتتا كۆتۈرۈلگەن غەۋغا ئايىمىنىسنى خىيالدىن ئويغىتىدۇ ۋەتتى. كېمىچى قىزىرىپ كەتكەن چالا ئۇيقۇلۇق كۆزلىرىنى ئۇۋۇلاپ، كېرىلىپ بىر ئەسنىدى، ئۇنىڭ قىزىرىپ كەتكەن كۆزلىرى ياشاڭغىراپ تۇراتتى. جامائەت ئۇنىڭغا يېلىنماقتا: - ئوبدان ئۇستام، ناماز ۋاقتى بىلەن كەپتۇق، كۈن چۈش-تىن قايرىلدى، ئاللا ئۇ دۇنيا - بۇ دۇنيا ئەزىز قىلسۇن، بىزنى بىر ئۆتكۈزۈپ قويسىلا، خۇدا سىلنى خار قىلمىغاي. كېمىچى پەرۋاسىزلا دەريانىڭ قويۇق ئاقۇش تۇمان قاپلىغان يۇقىرى ئېقىمىغا تىكىلدى. دەريا ھۆكۈرەپ دولقۇنلىنىپ ئاقماقتا. قىرغاقلارغا گۈلدۈرلەپ ئۇرۇلۇپ، چوڭ - چوڭ توپا قاتلام-لىرىنى سۆرەپ كىرىپ كەتمەكتە ئىدى. ئۇنىڭ ئېقىنلىرىدا ھەر - ھەر چوڭ دەرەخلەر، شاخ - شۇمبا، بەزىدە ھايۋانلارنىڭ ئۆلۈكلىرى ئېقىپ كېلىپ، گاھ چوڭقۇر قايىناملارغا سۈمۈرۈلۈپ كىرىپ كۆزدىن غايىب بولسا، گاھ كۆتۈرۈلگەن شىددەتلىك قىيانلار ئۈستىدە پەيدا بولاتتى. دېمەك دەريا سۈيى تومۇزدىكى كەلكۈندىن

دېرەك بېرىپ ئاقماقتا.

كېمىچى ئارقىسىغا ئۇرۇلۇپ:

— دەريا سۈيى ئۇلغىيىپ كەتتى. ئاۋۇ ئاقۇش تۈتەك - كېلىۋاتقان زور كەلكۈننىڭ شەپسىسى. مانا بۇ تۇخۇم پىشۇرىدىغان ئىسسىق، كەلكۈن سۈيىنىڭ ئىسسىقى. كېمە سېلىشقا بولمايدۇ، نەدىن كەلگەن بولساڭلار شۇ يەرگە بېرىپ، سىڭگەن نېنىڭلارنى يەڭلار، - دېدى. پاناق كېمىچى شۇنداق دەپ چىدىرغا كىرىپ كەتمەكچى بولۇۋىدى، بىرنەچچە بوۋاي ئۇنىڭ ئالدىنى توسۇپ، ساقاللىرىنى تىترىتىپ تۇرۇپ، يېلىنىشقا باشلىدى: - ئوبدان ئوغلۇم، خۇدا ئامان قىلسا، كەلكۈن كېلىپ بولغۇچە ئۆتۈپمۇ ئالارمىز، خۇدا ئۇ دۇنيادىكى دوزاق ئازابىدىن خالاس قىلار. بىزنى ئۆتكۈزۈپ قويغىن، بىز يىراق يەردىن كېلىۋاتىمىز.

شۇ چاغدا كىشىلەر توپى ئىچىدىن يېشى يەتمىشلەرگە يېقىندىلاپ قالغان بىر موماي چىقىپ، كېمىچىنىڭ قوللىرىغا ئېسىدلىپ، قار - يامغۇر يىغلاپ كەتتى:

— ئوبدان ئوغلۇم، سەنمۇ مېنىڭ ئوغلۇم قاتارىدىكىدەك نەسەن، مېنىڭ بىر ئوغلۇم ياقا يۇرتتا مۇساپىر بولۇپ يۈرەتتى، تۇيۇقسىز ئېغىر كېسەل بولۇپ يېتىپ قاپتۇ. «كېسەلدىن ساقىيالمىدىغان ئوخشاشمەن، ئانامغا تارتىشىپ قالدۇم، ئانام كەلسە دەيدىغان بىر گېپىم بار ئىدى» دەپ ئۇچۇر بېرىپتەكەن، مانا ماۋۇ بالىلىرىنى ئېلىپ ماڭدىم، بىز بېرىپ بولغۇچە قازا قىلىپ كېتىپ قالسا، كۆزى ئوچۇق كېتىدۇ، كۆڭلۈم تۇيۇپ تۇرۇۋاتىدۇ، بىزگە قىل-ساڭ، بىزدىن يانمىسا ئالادىن يانا، سېنىڭمۇ ماڭا ئوخشاش ئاناق بولغىنىتى. . . .

موماي سۆزىنىڭ ئاخىرىنى داۋام قىلالماي، ھۆڭرەپ يىغلىدۇ ۋەتتى. كېمىچىگە كۆزلىرىنى مۆلدۈرلىتىپ تۇرغان نەۋرىلىرىمۇ چوڭ ئانىسى بىلەن تەڭ يىغلىشىپ كەتتى.

ئاھ، ئانا دېگەن نېمانچە ئۇلۇغ، مۇقەددەس - ھە! ئانىنىڭ كۆز يېشى تاشنى ئېرىتىدۇ، يۈرىكى تاشتىن ياسالغان ئادەملەر - نىڭ يۈرىكىمۇ ئانىنىڭ كۆز يېشى بىلەن سىمپتەك ئېرىيدۇ. كېمىچى تۈتەك قاپلىغان دەريانىڭ يۇقىرى ئېقىمىغا خېلى ئۇزاق قاراپ تۇردى - دە، ئارقىسىغا ئۆرۈلۈپ:

— تەۋەككۈل، يەيدىغان رىزقىمىز بولسا... خۇدا چوڭ ئارىسىدا پاختا ساقلىغانىكەن، ئەجلىمىز توشقان بولسا، ئەلھەك-مۈللىلا...، — دېدى.

ئۈمىدسىزلىنىپ روھىي چۈشۈپ كەتكەن خەلق بىردىنلا تەۋرەپ، خۇشاللىقىدا ھەممىنى ئۈتتۈپ، ئۆزلۈكىدىن پاتپاراق بولۇشقان ھالدا كېمىگە چىقىشتى. بۇ چاغدا كېمىچىنىڭ ۋەھىمىد-لىك گەپلىرى كېمىنىڭمۇ قولىغا كىرسۇن؟ كېمىچى دەريادىن ئۆتۈۋېلىشنىڭ خۇشلۇقىدا ھەممىنى ئېسىدىن چىقارغان خەلققە بىر ھازا جىمجىت تىكىلىپ قاراپ تۇرۇپ قالدى. كېمىچىنىڭ شاگىرتى خەلققە قاراپ ۋارقىرىماقتا:

— كېمىگە پاسىقلار چىقماڭلار، تەرەت ئېلىپ چىقىڭلار! ئىت، مۈشۈك سالماڭلار، رېمىنىڭ پىرى ئىتتىك، ئەگەر خى-لاپلىق قىلىنسا، جاندىن ئايرىلىدىغان گەپ!

بىر دەمنىڭ ئىچىدە يۈز نەچچە ئادەم، ئات - ئۇلاغ، ھارۋا-لىرى بىلەن كېمىگە جايلىشىپ بولدى. ئۇلار كېمە ئىچىدە ۋاراڭ - چۈرۈڭ قىلىشىپ، ھەممىنى ئۇنتۇغان، ئۆز ھەلەكچىلىكى بىلەن بەند ئىدى. قىرغاققا تېخىچە ئۇن - تىنىسىز قاراپ تۇرغان كېمىچىگە ھېچكىم دىققەت قىلمايتتى، كېمىچى بارغانسېرى ئۆل-غىيىپ بۇزغۇنلىنىپ ئېقىمۇ ئاتقان دولقۇنلۇق دەرياغا تىكىلىپ كۆ-زىنى يۈمدى - دە، كۈسۈرلاپ بىرمۇنچە ئايەتلەرنى ئوقۇغاندىن كېيىن: «خۇدا، ئۆزۈڭگە ئامانەت، پىرىم نوھ ئەلەيھىسسالام مەدەت بەرگەيسەن» دەپ كېمىگە چىقتى. قىرغاققا ئۇزاتقىلى كەلگەنلەر ۋارقىرىشىپ، كېمىدىكىلەر بىلەن خوشلىشاتتى. كېمە

ئاستا - ئاستا قىرغاقتىن يىراقلاشتى. ئامانلىق، ئاق يول تىلەش-لىرى بارا - بارا يىغا - زارغا ئايلىنىپ كەتتى. قىرغاقتىكى بىر توپ ئۇزانتقۇچىلار ئىچىدە، ئاۋازىنى بولۇشىغا قويۇپ بېرىپ يىغ-لىغانلار كۆپ بولسىمۇ، بىزنىڭ تۇردىنىڭكىدەك يۈرىكى ئېچىد-شىپ، ھەممىدىن بەكرەك پىغان بىلەن يىغلىغانلىرى ئاز بولسا كېرەك. ئەلۋەتتە تۇردى ئۇنىسىز ياش تۆكتى، يېشىنى ھەتتا ئۆزىگە تىكىلىپ كۆزلىرىدىن مارجاندەك ياش تۆككەن ئايىمىنىساغا كۆرسەتمىگەن بولسىمۇ، بىراق ئۇنىڭ قەلبىدە يېڭىدىن يېپىشقان ئەڭ نازۇك مۇھەببەت پەردىسى، گويىا دەھشەتلىك بوراندىكى يۈم-ران يوپۇرماقتەك تىتىردى، سىلكىندى، يۇلقۇندى. دۇنيادا كى-شىلەر پەقەت كۆزدىن چىققان ياشنىلا يىغىنىڭ بەلگىسى قىلىۋې-لىشتى. بۇ گويىا ھاماقەتلەرنىڭ كىشىلەرنىڭ شەكلىگە قاراپ باھا بەرگىنىگە ئوخشاشلا ئۇچىغا چىققان ھاماقەتلىك، كۆز يېشى يىغىنىڭ مەلۇم بەلگىسى بولسىمۇ، لېكىن بىر پۈتۈن قەلبىنىڭ دەرد - ھەسرەتنىڭ كۆرۈنۈشى ئەمەس. پەقەت ۋاقىتلىق كۆچ-لۈك ھاياجاننىڭ سىقىشىدىن چىققان سۇ تامچىسى خالاس. ھەر-قانداق قاتتىق دەرد - ھەسرەت، بىر قېتىملىق قاتتىق يىغا بىلەن تەڭ پارغا ئايلىنىپ تۈگەيدۇ، لېكىن ياش چىقمايدىغان يۈرەكتى-كى يىغا بەلكى ئىنساننىڭ پۈتۈن ئۆمرىگە ھەمراھ بولۇپ، تاكى گۆرگە كىرىپ كېتىشى مۇمكىن. كۆز يېشىنى ھازىر ئارتىسلار-مۇ قىلىۋاتىدۇ، مانا بۇ بىزنىڭ تۇردىنىڭ يۈرەكتە يىغلىغان يىغىسىنىڭ ئۆمۈربويى ئۇنىڭ بىلەن ياشايدىغانلىقىنى كىمۇ بى-لەلسۇن؟

كېمە يىراقلاشماقتا، ئۇ بارا - بارا بىر تەڭلىگە ئايلاندى. ئۇ شىددەتلىك دولقۇنلار ئىچىدە خۇددى بىر تال ساماندىك تەۋرە-نەتتى. ئۇ گاھ كۆزگە كۆرۈنمەس، گاھ شىددەتلىك قىيان ئارىسىد-دا كۆرۈنمەي قالاتتى، تۇردىنىڭ يۈرىكى ئۇنىڭ كۆكسىدە ئە-مەس، بەلكى ئاشۇ دولقۇن ئارىسىدا ۋەھىملىك تەۋرەيتتى. شىد-

دەتلىك دولقۇن بارغانچە ئاچ يولۋاستەك ھۆركۈرەپ، ئەجدىھادەك تولغانماقتا.

تۇردىنىڭ كۆزلىرى چەكچەيگەن ھالدا قېتىپ قالدى. شۇ تاپتا ئۇ ئەتراپتىكى ئەنسىز داد - پەريادلارنى گويا ئاڭلىمىغاندەك ئىدى، ئۇنىڭ كۆز ئالدىدا كېمە دولقۇن ئارىسىدا گويا سەجدىدىن كېيىن ئورنىدىن تۇرغان ئادەمدەك بىر ئۆرە بولدى - دە، دولقۇن-لار ئىچىدە مەڭگۈ كۆزدىن غايىب بولدى. ئاھ، رەھىمسىز دەر-يا! رەھىمسىز ئەجدىھا! سېنىڭ نەپسىڭ قاچان توپار؟ ساناقسىز نادانلارنىڭ، گۆدەكلەرنىڭ يۈرىكىنى لەختە قىلىپ، ئاھۇ - پەريادىغا قاقاقلاپ كۈلۈپ، نۇرغۇن ئادەملەرنى يۇتۇۋەتتىڭ. سې-نىڭ كارىيىڭ قانچىلىك يوغان. قورسىقىڭ قانچىلىك يوغان-دۇر؟ شۇنچە ئادەمنى يۇتۇۋەتتىڭ، يەنە يۇتۇۋاتىسەن. يۇتماقچە-سەن، قاچانغىچە يۇتسەن؟ سېنىڭ قورسىقىڭ، سۇلايماننىڭ ئون سەككىز مىڭ ئالەمنى سولايدىغان بوتۇلكىسىدىن ياسالغانمۇ ۋە ياكى ئۇنىڭ پارچىسىمۇ؟ سەن مەھكۇملارنى يۇتۇشنىلا بىلى-سەن، ئۇلارنىڭ ئاھ - زارى سېنىڭ كۆڭلۈڭنى خوش ئېتىدىغان يېقىملىق مۇزىكاڭ، يۇتقانلىرىڭ نەگە سىغىۋاتىدۇ ياكى ئىچىڭدە ساناقسىز قان ئىچىپ ياشايدىغان قۇرتلىرىڭ بارمۇ؟ سەن ياكى زامانە ئاخىرىدا جەددالدىن بۇرۇن كېلىپ، ئالەمنى سۈپۈرۈپ قارىنىڭغا قاچىلايدىغان يەجۇجىمۇ؟ . . .

تۇردى ھەممىدىن ئايرىلدى، ئۇنىڭ مەنىۋى ھاياتىنى مانا مۇشۇ رەھىمسىز دەريا يۇتۇۋالدى، شۇنىڭدىن ئېتىبارەن تۇردى قەلبىدىكى ئۈنسىز يىغا بىلەن مەجنۇنغا ئايلاندى. ئۇنىڭ روھى مانا شۇنىڭدىن ئېتىبارەن مۇشۇ دەريا ئىچىدە ياشايدۇ، بېلىقلار بىلەن تەڭ ئۈزۈپ، ئۆز مەشۇقىنى ئىزدەيدۇ، ئۇنىڭ ئىشىقىدا بېھوش بولىدۇ. مانا ئوتتۇز يىلدىن بېرى، ئايىمىنسانى يۇتۇپ كەتكەن دەريا تۇردىنى يۇتتى. ياق، يۇتتى، ئۇنىڭ قايناق

ھېسسىياتىنى، روھىنى يۇتۇپ، مانا بۇ رەزگىنى - سېسىق تېنىنى يۇتتى.

دېمەك، بىر كېمىدىكى يۈز نەچچە جان دەرياغا غەرق بولدى. بۇ - دەرياغا غەرق بولغان قانچىنچى كېمە ئىكەنلىكىنى ھېچكىم ئېيتىپ بېرەلمەيدۇ، تۇردى ئايىمىنساندىن ئايرىلغاندىن كېيىن، بىر مەزگىل ئېلىشىپ، ساراڭ بولۇپ دەريا بويىدا يۈردى. بىرقانچە قېتىم دەرياغا سەكرەپ باققان بولسىمۇ، ئەجلى توش-ماي، يەنە ھايات قالدى. بۇ جەرياندا تۆمۈرچىنىڭ يىراق بىر تۇغقىنى ئۇنىڭ ئۆي - ۋاقىسىغا ئىگە بولۇپ، ئۆينىڭ ئۈستىنى ئېچىپ، ياغاچ - تېشىنى ئېلىپ كەتتى. ھازىر بۇ ئۆينىڭ ئورنىمۇ دەريا ئىچىدە قالدى.

15

تومۇز كۈنلىرىنىڭ ئۆمرى ئاخىرلىشىپ، كۈزنىڭ شەپىسى كېلىۋاتىدۇ، كېچە، ساناقسىز يۇلتۇزلار دەريا بويىدا كۆز قىس-ماقتا. ئۇنىڭ ئىچىدە ئايىمىنساننىڭ شەھلا كۆزلىرى شوخ، ئەمما ھەسرەتلىك كۆرۈنىدۇ. تۇردى رەزگى يەنىلا دەريا لېۋىدىكى ئاشۇ چىم ئۈستىدە ئولتۇرماقتا. ئەتراپتىن ئاڭلىنىۋاتقان دەريا شاۋقۇ-نى پاقا - چېكەتكىلەرنىڭ چىرىلداشلىرى قوشۇلۇپ، تۇردىنىڭ ھىجران ئازابلىرىغا تەڭكەش بىر سىمفونىيە ھاسىل قىلدى. تۇردى رەزگى دەريا ئىچىدىكى مېھرىلىك چىرايىنى قانماي تاماشا قىلىدۇ. ئوتتۇز يىلدىن بېرى، بىرەر كۈن بۇ يەرگە كەلمەي قالغان، سېھىرلەنگەن چىرايىنى كۆرمەي قالغان كۈنى يوق. بۈگۈن نېمە ئىش بولۇۋاتىدۇ، ئاللا ئايىمىنساغا دەريا ئىچى-دىن چىقىپ، تۇردى رەزگىنىڭ مەجنۇن قەلبىگە شىپا بولۇشقا ئەمىر قىلىدىمۇ - قانداق؟ ئەنە، ئۇنىڭ نازۇك قوللىرى تۇردىنىڭ قاتمال بەدەنلىرىنى سىيلىماقتا، ئەنە، بۇ نازۇك قوللار خاتىرجەم

ھالدا ئۇنىڭ كىرىلىشىپ پاختا پاختا چاچلىرى ئارىسىدىن ئۇنىڭ
 بويىغا چۈشتى. مانا بۇ بىزنىڭ قېرى يىگىتنىڭ بويىغا ئايال
 زاتىنىڭ تۇنجى قېتىم قولى چۈشۈشى بولۇپ ھېسابلىنىدۇ. بويىد-
 دىن جەننەتنىڭ خۇش ھىدىلىرى، تىنىقىدىن ئابىھاياتنىڭ شېرىن
 پۇرىقى كېلىۋاتىدۇ. مانا، نازۇك لەۋلەر قويۇق، مەينەت ساقاللار
 ئىچىگە تەلمۈرۈپ سىڭىپ كىردى. تۇردى ئۆزىنىڭ ئوتتۇز نەچچە
 يىل قىلغان نالە - پەريادىنىڭ ئاللاغا يەتكەنلىكىنى ھېس قىلدى.
 ھازىر ئۇ توۋلىماقچى ئىدى، پۈتۈن يۇرتقا ئاڭلىتىپ: «ئەي
 خالايىق، مېنىڭ ئاھۇ - زارىم ئاللاغا يېتىپ، دەريا ئىچىدىن
 ئۆز يارىم قايتىپ چىقتى، ئىشەنمىسىڭلار، مانا قاراڭلار، ئۇ
 مېنىڭ قۇچقىمدا، باغرىمدا، گەرچە ئۇ تېخى ياش، مەن قېرىپ
 كەتكەن بولساممۇ، بىزنىڭ مۇھەببىتىمىز ھېچقانداق توسالغۇغا
 دۇچ كەلمەيدۇ» دەپ ئۇنلۇك توۋلىماقچى ئىدى. بىراق ئۆلگۈ-
 رەلمىدى. چۈنكى، ئۇ، ئۆز يايىرىنىڭ قۇچقىدىن بوشىنىپ، يەنە
 دەرياغا شۇڭغۇپ كېتىشىدىن ئەندىشە قىلدى. شۇڭا ئۇ بار كۈچ-
 نى يىغىپ، سۆيۈملۈك مەشۇقىنى باغرىغا چىڭ باستى. ئۇنى
 پۈتۈن ۋۇجۇدى بىلەن سۆيدى. قىز ئۇنىڭ قۇچقىدا قانچە نازلان-
 مىسۇن، ئۇنىڭ كۆزى ھازىر ھېچنەرسىنى كۆرمەيدۇ. پەقەت
 قەلبى كۆرىدۇ. سۆيۈملۈكى ئايىمىنىسىنى كۆرىدۇ. ئۇنىڭدىن
 باشقا ھېچنەرسىنى كۆرۈشى مۇمكىن ئەمەس ھەم كۆرۈشىنىمۇ
 خالىمايدۇ، ئۇ ھازىر پەقەت يارىنىڭ يەنە سېھىرلىنىپ دەرياغا
 شۇڭغۇپ كەتمەسلىكىنى ئويلايدۇ. تائەت - ئىبادەتنىڭ خۇداغا
 يەتكەنلىكىدىن چەكسىز خۇشال بولىدۇ. خۇدا يەتكۈزگەن بۇ
 كىشىنىڭ ئىشەنگۈسى كەلمەيدىغان كارامەت. بۇ پۇرسەت قاچاند-
 غىچە ئۇنىڭ ئالقىنىدا تۇرىدۇ؟ ئاھ سۆيگۈ، ئوتتۇز يىللىق
 سۆيگۈ، ئوتتۇز يىلدىن بېرى يىغلىغان سۆيگۈ! ... ئۇنى تاما-
 مەن تولدۇرۇۋېلىشقا مۇمكىن بولمىسىمۇ، بۇ سۆيگۈگە قېنىش
 ئۈچۈن تىرىشىش كېرەك... تۇردى رەزگىنىڭ ۋۇجۇدى ئىد-

شەنچىلىك لەرزىگە كەلگەن ئىدىكى، بۇ يۈكسەك مۇھەببەت ئالدى-
 دا، سۈكۈت قىلىشقا بولمايدۇ.
 قىزنىڭ بوشقىنا ئاڭلانغان ئاۋازى تۇردىنىڭ سەل بوشاشقان
 ۋۇجۇدىنى تېتىكلەشتۈردى.
 — نېمە دەيسىز مېنىڭ ئامرىقىم، ئايىمىنىسا گۈلۈم؟ —
 دەپ سورىدى تۇردى. قىز بىر ئاز جىم تۇرغاندىن كېيىن:
 — مۇشۇ يىللار نېمە ئىشلارنى قىلىپ يۈردىڭىز؟ — دېدى.
 — سىزنىڭ پىراقىڭىزدا مەجنۇن بولۇپ، خۇدۇمىتى بىلمەي
 يۈردۈم. سىز ئۈچۈن قارىلىق تۇتتۇم، — تۇردى كۆزىنى ئاچ-
 ماستىن شۇنداق دېدى. قىز تۇردىغا تېخىمۇ يېقىن يېپىشتى.
 ئۇ نازۇك قوللىرى بىلەن ئۇنىڭ قاتمال بەدەنلىرىنى سىيلايتتى.
 ئۇنىڭ تۈكلۈك مەيدىسىگە قۇلقىنى يېقىپ، ئۇنىڭ تېنىمىسىز
 كۈچلۈك سوقۇۋاتقان يۈرەك سوقۇشلىرىنى ئاڭلايتتى، قىز ناھا-
 يتى پەس ئاۋازدا پىچىرلىدى:
 — سىز شۇنچە يۇلنى نېمىشقا يېمەي - ئىجمەي يىغىسىز؟
 — يىغقانلىقىمنى بىلمەيسىز؟ — تۇردى ھاياجانلىنىپ كەت-
 تى.
 — مەن سىزنىڭ ھەممە ئىشلىرىڭىزنى بىلىپ تۇردۇم.
 تۇردى نېمە دېيىشىنى بىلەلمەي قالدى.
 — پۇللىرىڭىز بەكمۇ كۆپىيىپ كەتتى. قانداقمۇ ساقلىيالىد-
 دىڭىز؟
 — خاتىرجەم بولۇڭ، ئەمدى ئاللانىڭ مېھرى - شەپقىتى
 بىلەن سىزگە ئېرىشتىم، ئەمدى ئوچاقنىڭ ئاستىدىن كۈپنى
 ئالساقتا چىقىدۇ، تۇرمۇشىمىزغا ئىشلىتەرمىز، بالا - چاقىلىق
 بولۇپ باشقىلارغا ئوخشاش باياشات ياشايمىز. مەن سىزنىڭ ئاخذ-
 رى بىر كۈن مۇشۇنداق چىقىپ قېلىشىڭىزنى كۈتەتتىم...
 قىز ۋىلىقلاپ كۈلدى، ئاندىن:
 — سىز بەك پۇراپ كېتىپسىز، يۇيۇنۇۋېلىڭ! — دېدى.

ئىككىسى بىر ھازا ئۇن - تىنسىز جىمىپ كېتىشتى.
كۈچلۈك ھاياجان شۇ تاپتا ھەر ئىككىسىنى سۆزلەش ئىقتىدارىدىن ئايرىپ قويغاندەك قىلاتتى.
... تاڭ قۇياشى دەريا ساھىلىنى قىزارتتۇرتتى. كۈننىڭ قىزغۇچ نۇرى تۇردى رەزگىنىڭ يۈزىنى چاققاندىلا، ئۇ كۆزلىرىدىن نى ئۇۋۇلاپ چۆچۈپ تويغاندى. ئۇ يېنىغا قارىدى. يېنىدا ھېچكىم يوق، پەقەت سەل نېرىدىلا ئېشىكى خاتىرجەم ئولتۇرماقتا.
- ئايىمنىسا! ... ئايىمنىسا! ...

تۇردى ئەتراپىغا قاراپ، قانچىلىك قىچقارسىمۇ، ئايىمنىسا. دىن سادا بولمىدى. تۇردى رەزگى قاتتىق ھەسرەتلىنىپ، بوشىق شىپ ئولتۇرۇپ قالدى. ئۇ بەكمۇ ھەيران قالدى. بۇ زادى ئۇنىڭ ئوڭسىمۇ - چۈشمۇ؟ چۈش دەي دېسە، ئۇنىڭ ئۆزىدە قىزدىن كېلىدىغان ئەتىرنىڭ كۈچلۈك پۇرىقى قالغان، مانا مۇشۇ يەردىلا ئۇ قىز بىلەن بىرگە بولغان، ئوڭسىمۇ دەي دېسە، قىز قىنى؟ ... ئۇ دەرياغا تىكىلىپ قارىدى، دەريا ھەر كۈندىكىدەك ئاقماقتا. ئۇنىڭدا ھېچقانداق يېڭىلىق يوق. تۇردى رەزگى تېگى يوق خىيال-لارغا پاتتى. بۇ ئىشلارنى «چۈشۈم» دەپ ئاتاشقا كۆڭلى پەقەت ئۇنىمايتتى. ئۇ ئوتتۇز يىلدىن بۇيان ھەر كۈنى ئەل ياتقۇچە بۇ يەردە بولسىمۇ، لېكىن قۇنۇپ باقمىغانىدى. بۈگۈن بولسا قوندى. ئايىمنىسا چىققانلىقى ئۈچۈن قوندى. قىزنىڭ ئۇنىڭغا قىلغان سۆزلىرى ھازىرمۇ ئۇنىڭ قۇلاق تۈۋىدە شىۋىرلاۋاتقاندەك ئاڭلىنىدۇ. قىزنىڭ تېز - تېز نەپەس ئېلىشلىرى، نازا كەتلىك سىماسى ئۇنىڭ ۋۇجۇدىدىن ئورۇن ئالغانىدى. مانا بۇ شېرىن چاغلار تېخى ھېلىلا بار ئىدى. تاڭ ئېتىپ كەتكەندىن كېيىن، قىز كۈپكۈندۈزدە بۇ يەردە يېتىشتىن ئويۇلۇپ، ئۆيگە كېتىپ قالغانىمىدۇر - يا؟ نېمىشقا تۇردىنى ئويغاتماي كېتىدۇ؟ ھە راست، بۇ قېرى لەقۇا قاتتىق ئۇخلاپ كەتكىنىدىن، قىز ئويغىدى. تالماي ئۆيگە بارغان بولۇشى مۇمكىن...

تۇردى ئۆزىگە كايىپ، چاپسان ئېشىكىگە مىندى. بۇ نېمىدە دېگەن سەتچىلىك! قىزنى ئاخشام ئۇ نېمىشقا ئۆيگە ئەكەتمەي مۇشۇ چىملىقتا... ھەي تۇردى، تۇردى، چاپسان بول، بېرىپ قىزدىن ئەپۇ سورا، ئۆزۈڭنىڭ بەغەرەزلىكىڭنى قىزنىڭ ئالدىدا ئىقرار قىل، ناماقۇل بول، ھەتتا ئۇنىڭ ئالدىدا تىزلان. چۈنكى سەن ئوتتۇز يىلدىن بېرى زارىقىپ كۈتكەن ئەزىز مېھمان شۇ ئەمەسمۇ؟ ...

تۇردى يول بويى ئۆزىگە كايىپ، ئېشىكىنى بولۇشىغا زىخ-لاپ يۈگۈرتۈپ دېگۈدەك ئۆيگە قاراپ ماڭدى. تېخى ئەتىگەن بولغاچقا، مەھەللىنى ئەتىگەنلىك تاماقنىڭ مەزىلىك ھىدى قاپ-لىغان، تۇرخۇنلاردىن چىققان تۈتۈنلەر كەنجى قوناقلار ئۈستىدە بىر قەۋەت نېپىز تۇمان ھاسىل قىلغانىدى. بۇنىڭدىن كېيىن، تۇردىنىڭ ئۆيىدىمۇ باشقا ئۆيلەرگە ئوخشاش ئەتىگەن مەزىلىك تاماق پىشۇرۇلىدۇ. باشقىلارغا ئوخشاش ئازادە پېشايۋانلىق، تاخ-تاي بىلەن يېپىلغان ئۆيلەرنى سالىدۇ، بەلكى تېخى...
ئۇ ئىشىكىنىڭ ئالدىغا كېلىپ، خۇشاللىقىدىن ۋارقىرىۋەت-كىلى تاسلا قالدى. راستىنلا ئۆينىڭ ئىشىكىدە ئۇ سېلىپ قويغان قۇلۇپ يوق ئىدى. دېمەك قىز ئۆيگە كېلىپ بولغان ئىكەن - دە!

ئۇ ئېشەكتىن چۈشۈپ، ھېچنېمىگە قارىماستىن ئىشىكىنى ئىتتىردى. ئۇنىڭ يېلىكىگە قاچاندىن يىغىلغان كۈچ ئىدىكى، بىر ئىتتىرىش بىلەنلا، ئىشىككە تىرەلگەن دەمنىڭ ئاچمىقى يېرىلىپ، ئىشىك ئېچىلىپ كەتتى. ئۇ ئىشىكىنى ئاچقىچە ئارد-لىقتا، ئۆزىنىڭ بۇنچىلىك كۈچلۈك ئىكەنلىكىگە ھەيران قالدى. ئىشىكىنى ئېچىپ ئۆيگە كىرىپلا، كۆزلىرى چەكچىيىپ ئىزىدا

قېتىپ قالدى.

ئۆيدىكى ئوچاق چېقىپ تاشلانغان، ئۇنىڭ ئورنى ئىككى گەز كولىنىپ، كۆپ تارتىپ چىقىرىلغان بولۇپ، ئۇنىڭ ئىچىدىكى توپ - توپ پۇللار بىر تاغارغا قاچىلانماقتا ئىدى. ئىدرىس سېكرىتار، ھاشىرخان ۋە ئۇنىڭ قىزى زىبىرنىسالىر قوللىرىدا پۇللارنى تۇت-قان پېتى قېتىپ تۇرۇپ قېلىشتى. ئىدرىس سېكرىتار بىلەن ھاشىرخان تاتىرىپ كېتىشتى. ئۇلارنىڭ قوللىرى بەزگەكتەك تىترەپ، پۇللار يەرگە دۆۋىلەنگەن توپا ئۈستىگە چۈشتى. ئۇلار لاپ قىلىپ سوئال نەزەرى بىلەن قىزى زىبىرنىساغا تىكىلدى. زىبىرنىسا ۋىلىدە قىزىرىپ كېتىپ، ئاندىن تەمتىرىگەن ھالدا، ئىشىكتىلا چەكچىيىپ تۇرغان تۈردىنىڭ ئالدىغا كېلىپ، ئۇنىڭ كۆزىنىڭ ئىچىگە تىكىلدى. زىبىرنىسانىڭ سېھىرلىك كۆزلىرى ھەم لېۋىدە بىلىنەر - بىلىنمەس تەبەسسۇم پەيدا بولدى. تۈردى-نىڭ كاللىسىدا چاقماق چېقىلغاندەك بولۇپ، غەزەپتىن بوغۇ-لۇپ، دەھشەتلىك ۋارقىرىدى:

— ھۇ، ھىلىگەر شەيتان! ئەسلىدە سەن ئىكەنسىن - دە، يوقال كۆزۈمدىن! سەن مېنىڭ ئوتتۇز يىلدىن بېرى پاك ساقلى-غان ئەقىدەمنى بۇلغىدىڭ، يوقال، يوقىلىش ئوغرىلار، مۇتھەم بۇزۇقلار! ...

تۈردى شۇنداق دەھشەتلىك ۋارقىرىدىكى، جىمجىت مەھەل-لىدە دەھشەتلىك پارتلاش ئاۋازىدەك سادا پەيدا بولدى. ئەتىگەند-لىك ئۇيقۇدىن ئويغانمىغان ئىتلار ئەنسىز قاۋىشىپ كەتتى. ئەت-راپتىكى ئۆيلەرنىڭ ئىشىكلىرى غىچىرلاپ ئېچىلىپ، كىشىلەر ئەندىكىرەپ ئۆيلىرىدىن چىقىشىپ، تۈردى رەزگىنىڭ ئۆيىگە قاراپ مېخىشتى.

تۈردى زىبىرنىسانىڭ كارىيىدىن بوغۇپ، ئۆلتۈرۈپ قوي-غىلى تاسلا قالدى. تۈردىنىڭ قان تولغان دەھشەتلىك كۆزلىرى، قورقۇنچلۇق نۇس ئالغان سۈرلۈك چىرايى، تۇختىماي ۋارقىرىد-

شىدىن گاڭگىراپ قالغان ئاتا - ئانىنىڭ ئۆز قىزىنى ئاجرىتىۋې-لىشقا دەرمانى قالمىغانىدى. ئۆيگە يېتىپ كەلگەن كىشىلەر مىڭ تەسلىكتە زىبىرنىسانى تۈردىنىڭ قولىدىن ئاجرىتىۋالدى. بىر-دەمدىلا بىرەر يۈزدەك ئادەم توپلاندى، ئۇلار ئۆي ئىچىدىكى دۆۋد-لىنىپ تۇرغان توپا ئۈستىدىكى چېچىلىپ ياتقان پۇللارغا، ئاندىن ئۆيىنىڭ بۇلۇڭىدا مۇردىدەك تاتىرىپ تۇرغان ئىدرىس بىلەن ھا-شىرخانغا قاراپ، ھەممىنى چۈشىنىشتى.

— بۇ بىچارىنىڭ يېمەي - ئىچمەي يىغقان پۇلىنى ئىنىسى - جىن بىلمەيتتى. بۇلار قانداق بىلىۋالدىكىنە؟

كىشىلەر ئۆز ئارا غۇلغۇلا قىلىشىپ، ئىدرىس بىلەن ھاشىر-خان ھەم زىبىرنىسالارغا ئەنەت - نەپرەت ئوقۇشتى. ئۇلار رەسۋا بولۇپ، ئىزا - ئاھانەتتىن ئۆزىنى يوقاتقاندى. تۈردى رەزگى يەنە ۋارقىرىدى:

— نېمىگە قارىشىپ تۇرۇشىسەن؟ كۆزۈمدىن يوقىلىش! ... تۈردى رەزگى غەزىپىگە چىدىماي، سۇنۇق دەمنى قولغا ئېلىپ يۈگۈردى. بىرنەچچە ئادەم ئۇنى قۇچاقلاپ تۇتۇۋالدى. ئىدرىس بىلەن ھاشىرخان توپا ئۈستىدە ھالسىز يىغلاپ ياتقان زىبىرنىسانى تەستە يۆلەپ ئىشىكتىن چىقىۋالدى - دە، خۇددى تۈردى رەزگى ئارقىسىدىن قوغلاپ كېلىپ كالتەكلەيدىغاندەك يۈگۈرۈشتى.

كىشىلەر ئۇلارنىڭ ئارقىسىدىن مەسخىرىلىك كۈلۈشتى. ئۇششاق بالىلار ئارقىسىدىن خېلى يەرگىچە چالما ئېتىپ چۇقان سېلىشتى. كىشىلەر تېخىچە تارقالمىي، ئۆيىنىڭ ئوتتۇرىسىدا دۆۋىلىنىپ تۇرغان، بەزىسى سارغىيىپ كەتكەن ساپلا ئون كوي-لىق پۇللارغا قاراپ، ھەيرانۇ - ھەس بولۇپ قېلىشتى. ئۇلارنىڭ ھەممىسى گەرچە تۈردى رەزگىنىڭ پۇلىنىڭ ناھايىتى كۆپلىكىنى بىلىشمۇ، لېكىن ئەمەلىيەتتە بۇنچىۋالا پۇلنى كۆرۈپ، ھەقىقە-تەنمۇ ئۆزلىرىنى جاھاندا بارمۇ - يوق دەپ قېلىشتى. تۈردى

رەزگى كىشىلەرگە قاراپ غەزەپ بىلەن ۋارقىردى:
— كېلە ئوغرىلار، بۇلاڭچىلار! . . . ھەممىڭ بۇلماقچى-
مۇ؟ ئاۋۋال مېنى ئۆلتۈرۈۋېتىپ، ئاندىن كېيىن بۇلاش، مەن
تىرىك بولىدىكەنمەن، ھېچقايسىڭ بىر موچەن ئالمايمەن! . . .
كىشىلەر بۇ بىچارىگە ئىچ ئاغرىتىشقان ھالدا تارقاپ كېتىش-
تى. تۇردى ئىشىكنى ئىچىدىن تاقاپ، ئۆيىنىڭ ئوتتۇرىسىغا دۆ-
ۋىلەنگەن ھۆل توپا ئۈستىگە ئۆزىنى تاشلاپ، ھۆڭرەپ يىغلاپ
كەتتى:

— ئاھ. . . رەھىمسىز دەريا، جېنىم ئايىمىنسا! . . . مەن
ئوتتۇز يىل ساڭا ئەقىدە قىلىپ، ئۆزۈمنى پاك ساقلىغانىدىم،
جەننەتتە سەن بىلەن ئوچۇق - يورۇق كۆرۈشۈشنى ئاللادىن
تىلىگەنىدىم، ئەقىدەم بۇزۇلدى، بۇلغاندى، مەن قانداق قىلد-
مەن، ئايىمىنسا، مەن قانداق قىلاي؟ . . .
تۇردى توپىنى قۇچاقلاپ شۇنداق يىغلىدىكى، بۇ ئۇنىڭ
ھاياتىدىكى تۇنجى قېتىملىق، شۇنداقلا ئەڭ قاتتىق يىغلىشى
ئىدى.

يېزىدا يۈز بەرگەن بۇ يېڭى ۋەقە بىر دەمدە بۇ يېزىنى
قوچۇپ، پۈتۈن ناھىيىنى زىلزىلىگە سېلىۋەتتى. ھەرقايسى يېزا -
كەنتلەردىن كىشىلەر كېلىپ، تۇردى رەزگىنىڭ بىر تاغار پۇلد-
نى كۆرمەكچى بولۇشتى. ئەمەلىيەتتە بولسا، ئۇلار پەقەت ئۇنىڭ
پۇچۇق تاملىق ئۆيىنىڭ سىرتىنىلا كۆرۈشتى.

بۈگۈن ئۈچ كۈن بولدى. تۇردى رەزگى ئۆيىنىڭ ئىشىكىنى
ئىچىدىن تاقاپ بىر كىرىۋالغانچە، تالاغا چىقىمىدى. كىشىلەر ئاش -
تاماق يېيىشكە زورلاپ قانچە يالۋۇرسىمۇ، ئۈچ كۈندىن بېرى
ئۇ ئىشىكنى ئاچمىدى. ھېچنەرسىمۇ يېمىدى، كىشىلەر قانچە

نەسەت قىلىسىمۇ، ئۇ ۋارقىراپ تىللاش بىلەن جاۋاب قايتۇردى.
ئۈچ كۈندىن بېرى، بىرقانچە خەلق ئەسكىرى ئۇنىڭ ئۆيىنى كىچە -
كۈندۈز مۇھاپىزەت قىلىپ، يامان نىيەتلىك ئادەملەرنىڭ ئۇنىڭغا
زىيانكەشلىك قىلىپ، پۇلىنى ئەكىتىشىدىن ساقلىماقتا ئىدى.
كىشىلەر ئۇنىڭغا پۇللىرىنى بانكىغا قويۇش توغرىسىدا نەسەت
قىلدى، ھەتتا بانكا خادىمىنى بۇ يەرگە باشلاپ كېلىپ، ئىشىك
ئالدىدا تۇرۇپ يالۋۇرۇپ - سايىراپ كەتتى. ئەمما بۇمۇ كار
قىلىمىدى.

بۇ كۈنلەردە كىشىلەر تۇردى رەزگىنىڭ بۇنچىۋالا پۇلىنى
قانداق قىلىشى توغرىسىدا كۆپ مۇلاھىزە قىلىشتى.
ئەتىگەنلىك بامداتتىن كېيىن، يېزا چوڭلىرى، ئىمام -
ئاخۇنۇم باشلىق جامائەت ئارىسىدا يەنە غۇلغۇلا بولدى. بەزىلەر:
— تۇردى بۇ پۇلغا ھەرقايسى مەھەللىلەرگە مەسچىت سېلىپ
بەرسە چوڭ ساۋاپ تاپىدۇ. بۇ دۇنيادىكى پۈتۈن گۇناھلىرى
مەغپىرەت قىلىنىپ، ئۇ دۇنيالىقى ئوبدان بولىدۇ، تۇردى رەز-
گى قىلالمىغان ئىبادىتى، تاپالمىغان ساۋابىنى مۇشۇنىڭدىن تاپى-
دۇ، — دېيىشتى. يەنە بەزىلەر:

— كۆل چاپقۇزۇش، يېتىم - يىسىرلارغا سەدىقە بېرىش
كېرەك، — دېيىشتى، بۇ گەپلەرنىڭ ھەممىسى ئورۇنلۇق ئىدى.
ئىمام ئاخۇنۇم مۇنۇ تەكلىپنىمۇ ئوتتۇرىغا قويدى:

— ئەھلى - جامائەت تۇرداخۇننىڭ ئۆمۈر بويى ئىككى
بىلىكىگە تايىنىپ، ھاللاپ تاپقان دەپنە - دۇنياسى توغرىسىدا
كۆپ باش قاتۇرۇشتى. مېنىڭ كۆڭلۈمدە مۇنداق بىر ئۇلۇغ ئىش
سايە تاشلاپ تۇرۇپتۇ. ئۇ بولسىمۇ تۇرداخۇننىڭ ھېسابسىز مال -
دۇنياسىغا مېنىڭچە ھارامدىن ھېچنەرسە قوشۇلۇپ قالمىغان. ئۇ
ئۆمرىدە جەبرى - جاپا بىلەن ئىشلەپ، غورىگۈل كۈن كۆچۈ-
رۈپ، تاپقىنىنى يىغدى. دېمەك، بۇ دۇنيادا خۇۋلۇق كۆرمىدى.
ئۇنىڭ ئۆيلەنگىنىنى ھېچكىم بىلمەيدۇ. پۇلىنى نېمە دەپ يىغقان-

لىقنىمۇ بىلگىلى بولمايدۇ، مېنىڭچە، ئۇ ئادەمنىڭ پېشانىسىگە ئاللا ئەنە شۇنداق بۇ دۇنيادا تارتقۇلۇقنى تارتىپ، ئۇ دۇنيادا پاراغەت كۆرۈشنى پۈتۈپتەن. ئۇ مېنىڭچە تەقۋادار بولۇپ، بۇ ھالال ۋەجى بىلەن ھەرەمگە بېرىپ ھەج - تاۋاپ قىلىپ كەلسە، ئەڭ ئۇلۇغ ساۋاپ تېپىپ كېلەلەيدۇ. مېنىڭچە ئۇنى ۋاقتىدا نەسەت بىلەن ئاشۇنداق قىلىشقا ئۈندەيلى. ئۇ دەرد ئىچىدە ئاچلىقتا ئۆلۈپ كەتسە بولماس.

ئىمام ئاخۇنۇمنىڭ سۆزى ھەممىنىڭ گويا كۆڭلىدە بولۇپ، تاپالمىغان سۆزدەك تۇيۇلۇپ، بۇ چارىنى ناھايىتى ئاقىلانلىق دەپ قارايتتى. شۇنداق قىلىپ، ئىمام ئاخۇنۇم باشلىق مويىسىپتە-لار بامداتتىن كېيىن، مەسچىتتىن قومۇرۇلۇپ چىقىپ، تۈردى رەزگىنىڭ ئۆيىگە كەلدى.

ئۆي ئەتراپىدا يەتتە - سەككىزچە خەلق ئەسكىرى چۆرگىلىدە-شىپ يۈرۈشەتتى. باشقا يېزىلاردىن تۈردى رەزگىنىڭ پۇلىنى كۆرۈش ئۈچۈن ئەتىگەندە بۇ يەرگە كەلگەن كىشىلەرمۇ بار ئىدى. ئۇلار ئۆيەر - بۇ يەرگە دۆڭلەك بولۇۋېلىپ ئولتۇرۇپ، ئۆزئارا پاراڭلىرىنى قىلىشىۋاتاتتى.

ئىمام ئاخۇنۇملار تۈردى رەزگىنىڭ ئىشىك ئالدىغا كېلىپ توختاشتى. ئۈلگۈچەك، يان ياغاچلىرىنى قۇرت يەپ چىرىگەن ئەسكى ئىشىك ھىم ئېتىكىلىك ئىدى. ئىشىكنىڭ شالاڭ يوقۇقلىد-رىدىن ئۆي ئىچىگە قارىغىلى بولسىمۇ، لېكىن بۇ ئۆينىڭ نە دېرىزىسى، نە تۇڭلۇكى بولمىغانلىقى ئۈچۈن، قاراڭغۇلۇقتا ئۆي ئىچىنى كۆرگىلى بولمايتتى. ئىمام ئاخۇنۇم ئەتراپتىكى جامائەت-نى ئولتۇرۇشقا ئىشارەت قىلدى. ئۆي ئەتراپىغا بىردەمنىڭ ئى-چىدە ئۈچ يۈزچە ئادەم توپلاندى. ئۇلار ئىمام ئاخۇنۇمنىڭ ھەرد-كەتلىرىگە ئۇن - تىنىسىز قارىشىپ تۇراتتى.

ئىمام ئاخۇنۇم ئىشىككە قۇلىقىنى يېقىپ ئۆي ئىچىنى تىڭ-شىدى. ئۆي ئىچى جىمجىت. بوشقىنا تىنىق ئاۋازى ئاڭلىنىپ

تۇراتتى. ئىمام ئاخۇنۇم كارنىيىنى قىرىپ، مۇلايىم ئاۋازدا:
— تۇرداخۇن، تۇرداخۇن! — دەپ چاقىردى.

— ...
— تۇرداخۇن، جامائەت سىلنى يوقلاپ، مەھەللىلىرىگە كەلدۇق، يۇرتتىكى مويىسىپتەلار كۆڭۈللىرىنىڭ پاراگەندە بول-غانلىقىنى بىلگەندىن كېيىن، ئۆزلىرى بىلەن دىدارلىشىپ، سى-لىگە بىر مۇھىم ئىش توغرىسىدا مەسلىھەت سالماقچى. شۇنچە مۆتىۋەر ئادەملەر ئىشىك ئالدىلىرىغا كېلىپ تۇرسا، ئىشىكلىرىد-نى تاقىۋالسىلا، مۇسۇلمانچىلىقتا تازا ئوبدان بولماسمىكىن؟
— سىلى كىم؟

ئۆي ئىچىدىن بوغۇق ئاۋاز ئاڭلاندى. ئۈچ كۈندىن بېرى تولا تەلمۈرۈپ، تۈردى رەزگىنىڭ ئاۋازىنىمۇ ئاڭلىيالمىغان خەلق بىر - بىرىگە ئۈمىدلىك قارايتتى. ئىمام ئاخۇنۇم جانلىد-نىپ:

— مەن ئىمام ئاخۇنۇم. جامائەت بىلەن بىرگە سىلى بىلەن دىدار كۆرۈشەي دەپ كېلىشىم، سىلى بىلەن مەسلىھەتلىشىدىغان مۇھىم بىر ئىش بار ئىدى. ئىشىكلىرىنى ئېچىپ تالاغا چىقىسىلا. ئۆيدىن سادا چىقىدى. باشقا ھەرقانداق ۋاقىتتا، ئىمام ئاخۇنۇمنىڭ سۆزىنى ھۆرمەت بىلەن ئاڭلاپ ئېتىقاد قىلىدىغان تۇرداخۇن ئۇنىڭ ئىلتىجاسىنى جاۋابسىز قالدۇردى. ھېچكىمنىڭ سۆزىنى ئاڭلىمىسا مېنىڭكىنى ئاڭلايدۇ دەپ زور ئىشەنچ قىلغان ئىمام ئاخۇنۇم سەل بوششىپ، ئۈمىدسىزلىنىپ، ئويلىنىپ قالدى. بىر ئازدىن كېيىن يەنە:

— تۇرداخۇن، ئۆزلىرى بۇرۇنمۇ ئادەملەرنى ۋاپاسىز دەپ ئۇلارغا ئارىلاشمايتتىلا، ھازىرنىڭ ئۆزىدە تېخىمۇ شۇنداق دەپ ئويلاپلا. بۇ يەرگە چىقىشنى خالىمىسىلا، بىزنىڭ سۆزىمىزنى ئاڭلىسىلا، سىلى ئۆمۈر بويى ئاچ - يالىڭاچ يۈرۈپ، ۋەج يىغىد-لا، كۆپ جاپا چەكتىلە، ئاللاغا تائەت - ئىبادەت قىلىدىلا. ھېچ-

قانداق چوڭ گۇناھى - كەبىر سادىر قىلمىدىلا، ئاللاننىڭ سىلدى - دەك مۆمىن بەندىسى بىلەن كۆڭلى يېقىن بولىدۇ. ھەدىستە شەرھى قىلۇرلەركى، بىر ئادەم ئۆمىرىدە مۆمىنلەرنى رەنجىتىمى - سە، ئوغرىلىق، زىناخورلۇق، گۇناھى - ھاراملاردىن ساقىت بولۇپ، ئاللا يولىدا تائەت - ئىبادەت قىلىپ، ھالال كۈچ بىلەن ئىشلەپ، دەپنى - دۇنيا يىغىپ، ئەڭ كاتتا ساۋاپ تاپماقچى بولسا، ئۇنى ھەرەمگە بېرىپ تاۋاپ قىلىشتەك كاتتا ساۋابقا ئېرىشتۈرگەيمەن، دېيىلگەندۇر. سىلى ئەنە شۇنداق كاتتا ساۋابقا لايىق مۆمىنلەردىن بولسالا. شۇڭا، بىز يۇرتتىكى ئەل - جامائەت سىلىنى ھەرەمگە ئەۋەتىشكە نىيەت قىلدۇق ھەم سىلىنى بۇ كاتتا ساۋاب ئېلىش شەرىپىنى خۇشال ھالدا قوبۇل كۆرىدۇ دەپ ئىشەندۇق.

ئىمامنىڭ سۆزىنى ھەممە بىردەك:

— شۇنداق، شۇنداق، — دەپ تەستىقلاشتى. بىر ھازا جىمجىتلىقتىن كېيىن، ئۆي ئىچىدىن تۇردىنىڭ بوغۇق ئاۋازى ئاڭلاندى:

— ئەگەر ناھىيىنىڭ ھاكىمى كەلگەن بولسا، مەن چىقىپ جامائەت ئالدىدا ئىككى ئېغىز گەپ قىلىۋالغان بولسام... جامائەت شۇڭان تەۋرەپ كەتتى. ھەممە بىردەك تۇرداخۇننىڭ ھەرەمگە بارىدىغانلىقىغا ئىشەندى. ئۇنىڭ مۇشۇ جامائەت ئالدىدا ھاكىمدىن ئۆزىنى ھەرەمگە ئەۋەتىشكە ۋەدە ئالماقچى ئىكەنلىكىنى بىلىشتى. ئىمام ئاخۇنۇم ئۆز سۆزىنىڭ بۇ جاھىل ئادەمگە تەسىر قىلغىنىدىن سۆيۈنۈپ، جامائەت ئالدىدا مەغرۇرلىنىپ، ئاۋۋال بىر يىگىتنى «پۈتۈن يېزا خەلقى سىزنى چاقىرىدۇ، ناھايىتى مۇھىم ئىشى بار ئىكەن» دەپ خەت بىلەن مۇتەسەككىمىنى مىندۇرۇپ يولغا سالدى. ئاندىن كېيىن جامائەتكە ئۆز ئادىتى بويىچە قورغانى شىرىپتىن ئوتۇق سۆزلەشكە كىرىشىپ كەتتى. ئاللاھ - زەل ئىككى ئاش پىشىم ۋاقىت ئۆتكەندە، كىچىك ماشىنا سىگنال

بېرىپ، بۇ يەرگە كېلىپ توختىدى. بۇ چاغدا، تەرەپ - تەرەپتىن توپلانغان ئادەملەر كىچىك يولغا پاتماي، ئېتىزلىقلاردا سانجاق - سانجاق تۇرۇشۇپ كەتكەن بولۇپ، بۇ يەر بەئەينى بىر ئادەم دېڭىزغا ئايلانغانىدى. ئۇششاق بالىلار قارغىدەك دەرەخلەرگە قونۇۋالغان بولۇپ، ئەسكى ئۆينىڭ ئىشىكىگە بويۇنلىرىنى سوزۇشۇپ قاردى - شاتتى.

ھاكىم ماشىنىدىن ھەيرانلىق ئىچىدە چۈشۈپ، كىشىلەرگە كۈلۈمسىرەپ سالام بەردى. رەزگىننىڭ ئىشىدىن ئۇنىڭ خەۋىرى بار ئىدى. ئەمما بۇ يەرگە مۇنچىۋالا كۆپ ئادەمنىڭ توپلىنىشىنى ئويلىمىغانىدى. كىشىلەرنىڭ بەزىلىرى ھاكىم بىلەن قول ئېلىپ - شىپ كۆرۈشۈپ، يول بوشىتىشتى. ھاكىم ئىشىك ئالدىدا كېلىپ، ئىمام ئاخۇنۇم باشلىق قېرىلار بىلەن قىزغىن كۆرۈشۈپ، ئۇلاردىن ھال - ئەھۋال سورىدى. ئىمام ئاخۇنۇم ھاكىمنىڭ قولىنى تۇتۇپ تۇرۇپ:

— ھاكىم ئوغلۇم، سىلىنىڭ كەلگەنلىكلىرى ئۈچۈن بىز بەك خۇشال بولدۇق. خۇدا چىققان دۆۋىلىرىنى تېخىمۇ ئېگىز قىلسۇن، ھەرقانداق بولسا، پۇقرالارنىڭ گېپىنى ئىلىك ئېلىپ كەپلا، بىزنىڭ بۇ يەردە — ئىمام ئاخۇنۇم ئىشىكىنى ئىشارەت قىلىپ، ئاۋازىنى پەسەيتىپ سۆزىنى داۋام قىلدى، — تۇرداخۇن دەيدىغان بىر يۇرتلىقىمىز بار ئىدى. ئۈچ كۈن بولدى، ئۇ نىيىتى يامان بىر كازاپنىڭ پاراكەندىچىلىكىدىن تۈگىشىپ كەتتى. سىلىگە ھەرەمگە بېرىش ئىلتىماسى بارىكەن.

ئىمام ھاياجىنىنى باسالماي سۆزلەپ كەتتى ۋە بىردىن ئۆزدى - نى تۇتۇپ، سۆزىدىن توختاپ:

— ھەي تۇرداخۇن، ئىشىكلىرىنى ئاچسىلا، ھاكىم كەلدى، — دېدى. ئىمامنىڭ سۆزى ئاخىرلىشىپ ئىشىككە تەلمۈردى. ھەممە كۆزلەر ئەسكى ئىشىككە تىكىلدى. ئادەم دېڭىزى تىمتاسلىققا چۆمدى. خېلىدىن بېرى گۈدۈ - گۈدۈ بىلەن ھېچكىمنىڭ گېپىد -

نى ھېچكىم ئاڭلىغىلى بولمايدىغان غەۋغا بېسىقېپ قالدى. ئۇ يەر - بۇ يەردىن ئاندا - ساندا خۇدۇكسىرەپ يۆتەلگەن ئاۋاز ئاڭلىنىپ قالاتتى. بىردىن ئەسكى ئىشىك غىچىرلاپ ئېچىلدى. كىشىلەر توپى تەۋرەپ:

— ئەنە چىقتى! — دېيىشىپ كەتتى. ئارقىدا تۇرغانلار بولسا بويۇنلىرىنى سوزۇشۇپ قاراشتى. قاپقاراڭغۇ ئۆي ئىچىدىن تۇردى رەزگى چىقىپ كەلدى. ئىمام ئاخۇنۇم كۆرۈشۈش ئۈچۈن قولىنى تەڭلىۋىدى، ئۇ قولىنى ئۇزاتمىدى. ئىمام ئاخۇنۇم ئۇ-نىڭغا تىكىلىپ قاراپلا قالدى. ئۈچ كۈن ئىچىدە ئۇ ئاجايىپ ئۆزگىرىپ كەتكەندى. چاپاق بېسىپ كەتكەن كۆزلىرى ئولتۇرۇشۇپ، نۇرسىز، خۇنۇك ھالەتتە پىلدىرلاپ قالغان، ئىككى قوۋزى ئولتۇرۇپ، قويۇق چىڭگىلىماچ ساقىلى ئارىسىدىن ياڭاق سۆڭىكى چۇخىنىپ چىقىپ قالغانىدى. چىرايى تولمۇ قور-قۇنچلۇق، سۈرلۈك تۈس ئالغان بولۇپ، ئۇششاق بالىلار ئۇنىڭغا بىر قاراپلا، يۈزىنى تۇتۇۋېلىپ، قىرقرىپ يىغلىۋەتتى. يۈرىكالىدى ئاياللار بولسا: «ۋاي جېنىم، ئالۋاستىمۇ نېمە بۇ؟ چۈشۈمگە كىرىپ قالمىسۇن» دەپ باشقا ياققا قارنۇۋېلىشتى. كىشىلەر توپى ئارىسىدىكى غەلۋە، تۇردى رەزگىنىڭ بوغۇق ئاۋازى بىلەن تەڭلا يەنە بېسىقتى:

— ھاكىم قېنى؟ مېنى ئالدىمغانسىلەر؟
ئۇ شۇنداق دەپ قولىنى تۆت تەرەپكە سوزدى. ھاكىم ئۇنىڭ قولىنى تۇتۇپ:
— مانا مەن ھاكىم، گېپىڭىزنى دەۋىرىڭ، — دېدى مۇلا-يىملىق بىلەن، تۇردى رەزگى ھاكىمنىڭ قولىنى چىڭ تۇتۇپ:
— ھەي ئىمام ئاخۇنۇم باشلىق جامائەت، بارمۇسىلەر؟ — دېدى.

— بىز بار، ھازىر يانلىرىدا ئىككى - ئۈچ يۈز جامائەت بار، — دېدى ئىمام ئاخۇنۇم.

تۇردى رەزگى كارنىيىنى قىرىپ بىردەم تۇرغاندىن كېيىن سۆزلىدى:

— ھازىر كۆز ئالدىم سەل سۈزۈلگەندەك قىلىۋاتىدۇ. ئەمما يەنىلا ھېچنەرسىنى پەرق ئېتەلمەيۋاتىمەن. مۇشۇ مەن قولىنى تۇتۇپ تۇرغان ھاكىممۇ؟

— ھاكىم شۇ، — جامائەت بىردەك جاۋاب بەردى. تۇردى رەزگى گېپىنى نەدىن باشلاشنى بىلەلمەي، بىر ھازا تۇرۇۋالغاندىن كېيىن، سورىدى:

— ئۆزلىرى ناھىيىنىڭ ھاكىمىكەنلا، ھاكىم دېگەننى خەلق سايلايدۇ، خەلقنىڭ دەردىگە يېتىدۇ دەپ ئاڭلىدىم، بۇ راستمۇ؟ — راست، — دېدى ھاكىم.

— مەن ئۆمۈر بويى ھالال ئىشلەپ پۇل يىغدىم، بۇنى چوڭ بىر ساۋاب ئۈچۈن، يېمەي - ئىچمەي يىغدىم، بۇ پۇلۇمنى بىر چوڭ كۈپنىڭ ئىچىدە ساقلىدىم. پۇللىرىم قانچىلىك، سانىنى بىلەيمەن، ئەمما ناھايىتى كۆپ، تاپقىنىمنى شۇنىڭغا سالدىم، سىلى جاۋاب بەرسىلە، ئەڭ چوڭ ساۋابىنى ھەرەمگە بارسا تاپقىلى بولامدۇ؟

ھاكىم گەپ قىلىش ئۈچۈن ئاغىزىنى قىمىرلىتاي دېۋىدى، ئىمام ئاخۇنۇم سۆز ئالدى:

— تۇرداخۇن، سىلى بۇنداق گەپلەرنى ھاكىمدىن سورىسىلا بولمايدۇ، ھاكىم دېگەن ساۋابىنى باشقا تەرەپتىن سۆزلەيدۇ. ھۆ-كۈمەت «ساۋاب، گۇناھ» دېگەن سۆزنى ئىشلەتمەيدۇ، ھەرەمگە بارسىلا، ئەڭ كاتتا ساۋابقا ئېرىشىلا.

— شۇنداقمۇ ھاكىم؟ — تۇردى رەزگى ھاكىمدىن قايتىلاپ سورىدى. ھاكىم سەل ئويلىغاندىن كېيىن، ياندۇرۇپلا:
— ئۆزلىرى قانداق ئويلايلا؟ — دەپ سورىدى.

— ھەممە كىشى ھەرەمگە بارغاننىڭ ساۋابىنى كاتتا دېيىشىدۇ، بىراق، مەن ئۆمۈردە جۇغلىغان ۋەجىمنى باشقا بىر چوڭ

ساۋابقا ئاتاپ يېغقانمەن .

ئىمامنىڭ كۆزلىرى چوڭ ئېچىلدى ، خەلق توپى ئىچىدە يەنە ۋاراڭ - چۈرۈڭ كۆتۈرۈلۈپ ، تۇردى رەزگىنىڭ ئۇلاپ ئېيتقان سۆزى بىلەن يەنە توختىدى .

— مەن ياش چېغىمىدىلا نۇرغۇن ئادەملەرنى يۇتۇپ كەتكەن مۇشۇ رەھىمسىز دەرياغا كۆۈرۈك سېلىشقا بەل باغلاپ ۋەج يىغقان . پۇلۇم بۇ دەرياغا كۆۈرۈك سالغىلى يېتەمدۇ - يەتمەمدۇ ؟ ئوقمايمەن . ئەمدى مەن بولالمايدىم ، شۇڭا بۇ پۇللارنى مۇشۇ جامائەت ئالدىدا ئۆزلىرىگە تاپشۇرىمەن . سىلى خەلقنىڭ ھاكىمى بولغانلىقىڭىز ئۈچۈن ، سىلىگە تاپشۇرىمەن . بۇ پۇلنى خەلق ئالدىدا ، مۇشۇ دەرياغا كۆۈرۈك سېلىشقا ئىشلىتىمەن دەپ ، قەسەم بېرىپ ئاللا ، بولامدۇ ؟

تۇردى رەزگى گېپىنىڭ ئاخىرىنى داۋاملاشتۇرالمىدى ، كۆزلىرىدىن ياش قۇيۇلۇپ ، ھالسىزلىنىپ ئىزىدا ئولتۇرۇپ قالدى . ئۇنىڭ كۆزىگە شىددەتلىك دولقۇن ئىچىدە ئاغدۇرۇلۇپ سۇغا غەرق بولغان كېمە . ھۆركۈرەپ ئېقىۋاتقان قاينام ئىچىگە تارتىلىپ كېتىۋاتقان ئايىمىنىڭ سىماسى كۆرۈندى . ئۇ يەنە زورۇقۇپ ، تىرەجەپ ئورنىدىن تۇردى . خەلق توپى ئىچىدە بىردىنبىلا يىغا - زارە ئارىلاش ئايرىن سادالىرى كۆتۈرۈلدى :

— رەھمەت ئاتاڭغا ! . . . رەھمەت ساڭا تۇردى ! . . . سەن ساۋابنىڭ ئەڭ كاتتىسىنى تاللاپسەن .

ھاكىمىڭمۇ كۆزىدىن ياش ئەگىدى . ئۇ تۇردى رەزگىنىڭ قولىنى چىڭ سىقىپ تۇرۇپ :

— رەھمەت سىزگە تۇردىكا ، سىز يۇرت خەلقى ئۈچۈن ئەڭ ئېسىل ساۋابلىق ئىش قىلىپ بەردىڭىز . بىز چوقۇم سىزنىڭ دېگىنىڭىز بويىچە ئىش قىلىمىز . سىز ئەۋلادلار مەڭگۈ ئونتۇمايدىغان ئىشنى قىلدىڭىز ھەم ھەقىقىي ساۋابنىڭ نېمىلىكىنى ساۋاب ئىزلىگۈچىلەرگە كۆرسەتتىڭىز ، — دېدى .

تۇردى ھالسىزلانغان ھالدا بېشىنى ئاستا لىڭشىتتى ، كىشى-

لەر توپى ئىچىدە تۇردىغا ئايرىن ئېيتىشلار ، خۇشاللىق مەدھى- يىلەر ئۇزۇلمەي ياڭرىماقتا . تۇردىنىڭ نەپەسلىرى بارغانچە قىيىنلاشتى . پۇلنى يىغىپ ھېسابلاشقا كىرىپ كەتكەن خادىم چىقىپ ھاكىمغا :

— پۇل جەمئىي ئوتتۇز ئالتە مىڭ تۆت يۈز يۈەن ئىكەن ، بەزىسى كونا پۇللار ئىكەن ، — دەپ دوكلات قىلدى . ھاكىم بېشىنى لىڭشىتتى ۋە بۇ ئالۋاستى سىياقىدىكى قورقونچلۇق ئادەمگە شۇ تاپتا چەكسىز ھۆرمەت ئىچىدە تىكىلدى . تۇردى ناھايىتى قىيىنلىپ ، پەس ئاۋازدا :

— مەن بولالمايدىم ، مەن ئۆلۈپ كەتكەندىن كېيىن ، مېنى دەرياغا ئېقىتىۋېتىڭلار ، مېنىڭ ئاخىرەتلىك جايىم دەريا بولسۇن ، دەريا مېنى ئۆز قوينىغا تارتىۋاتىدۇ ، — دېدى .

قۇرتلاپ كەتكەن كۆل

1

يېزىدا ھەر كۈنى ھايات شۇنداق باشلىناتتى: ئاۋۋال مەھەللىدىن كېچە ھۆش - كالىسىنى يوقاتمىغان ھاڭگىسىدىن بىرسى، كېچە يېرىم بولدى دېگەننىڭ نىشانىنى بېرىپ ھاڭرايدۇ. بۇ ئاۋاز تۈن جىملىقىنى بۇزۇپ، دېھقانلارنىڭ پاكىز - پاكىز ئۆيلىرى، دەرەخلەر ئارىسىدىن، ئېتىزلىقلار ئۈستىدىن ئۇچۇپ ئۆتۈپ، يىراقتىن - يىراققا ھەيۋەتلىك ئەكس سادا چىقىرىپ تارايدۇ. ئاندىن خۇددى شۇنى كۈتۈپ تۇرۇشقانداك، دورامچۇق ھاڭگىلار ئارقا - ئارقىدىن مۇسابىقىگە چۈشكەندەك ھاڭرىشىدۇ. ئىتلار، خورازلارمۇ ئۆزىنىڭ سەگەك ئىكەنلىكىنى نامايان قىلىپ، بۇ نەغمىگە قېتىلىدۇ. كېچە جىمجىتلىقىغا چۆمگەن مەھەللىدىن - دەملىك ھاڭراش، چىلاش، قاۋاشلار بىلەن تولدۇ. ئادەملەر ئويغىنىپ، تەرەتتىن كېيىن، ئېغىللىرىدىكى قويلارنى، كالا - ئېشەكلىرىنى، ئاتلىرىنى بىر يوقلىۋېتىپ، ئاسمانغا قاراپ ئەسەندىشىدۇ - دە، «يېرىم كېچە بويى» دېيىشىپ، يېڭىۋاشتىن ئۇيقۇغا كېتىشىدۇ. ئىلگىرىكى چاغلاردا، ئەترەت باشلىقلىرى ھاڭگىدىن بۇرۇن، مەھەللىمۇ مەھەللىگە قاتراپ، ئادەملەرنى ئىشقا ھەيدەيتتى. خەقلەر ئەترەت باشلىقىنىڭ توۋلىشىنى يېرىم كېچىنىڭ بەلگىسى قىلىشقاندى. مانا ئەمدى ئۇنىڭ زۇۋانى ئاڭلانمايدىغان بولدى. پەقەت مەزىن ئەزان ئېيتقاندا، ئىككىنچى قېتىم ئورنىدىن تۇرۇشىدۇ، يېڭى بىر كۈنلۈك ھايات باشلىنىدۇ. بۇ يېزىنىڭ ئىسمى ئاياغقۇم، ئۆزىمۇ ئىسمىمغا لايىق قۇملۇق.

نىڭ ئىچكىرىسىگە جايلاشقان. ھۆكۈمەت باي بولغان يېزا قاتارىدا دەپتەرگە پۈتۈپ قويغان بولسىمۇ، ئەمەلىيەتتە ھەممە يېرىنى نامراتچىلىق قاپلىغان بىر يېزا. بۇنداق بولۇشى ئاياغقۇمغا ئون سەككىز يېزىنى ئاتلاپ، ئېرىقتىن سەل چوڭ، ئۈستىگەدىن خېلى كىچىك بىر ئېقىن سۇ كېلىدۇ. بۇ يېزىنىڭ ھەممە يېرى قۇمساڭ - غۇ، سۇ دەپلا ئاغزىنى ئېچىپ تۇرىدۇ. قانچە سۇ كىرىسىمۇ چوڭ سۇ توختىمىغاندەك، تەرەپ - تەرەپكە سىڭىپ، ئۈچ يۈز تۈنۈدىن ئارتۇق ئاياغقۇملۇقلارغا توخۇغا دان چاچقانچىلىكمۇ بولمايدۇ. بۇ يېزىدا ئادەملەرنىڭ پۇتلىرى ياز بويى ئاياغ كۆرمەيدۇ. قاپقارا، چاڭ - چاڭ ئېتىلغان قېلىن تېرىلەردىن ئوغرى تىكەنمۇ تېشىپ كىرەلمەيدۇ. ئاپتاپتا كۆيگەن، بىر - بىرىدىن سۈرلۈك قارايدىغان يۈزلەردىن، چوڭقۇر ئورا كۆزلەردىن قىلچە ئارامسىزلىق نىش كۆرۈنمەيدۇ. ئاياغقۇملۇقلارنىڭ بالىلىرى ياز بويى ئۇچىدۇ. سىغا كىيىم كىيىمەيدۇ، ئۇلارنىڭ تومۇز ئاپتېپىدا پىشقان تېرىلىرى ئاتا - ئانىلىرىنىڭ يۈز - كۆزلىرىگە ئوخشاش، مىس قازاندەك پارقىراپ تۇرىدۇ. توپ - توپ بولۇشۇپ يۈرگەن بالىلار يىراقتىن خۇددى قارا كۆتەكلەردەك كۆرۈنىدۇ. ئۇلارنىڭ پەقەت چىشلىرىلا ئاپئاق، كۈلگەندە خۇددى كېۋەزلەردەك ئېچىلىپ، كىشىگە يېقىملىق تۇيۇلىدۇ. ئەرلەرنىڭ چىرايىدىن قورقۇمىسىزلىقى، جاپاغا پىشىپ قاتقانلىقى ئەمما بوشاڭلىقىنىڭمۇ ئالامەتلىرى مانا مەن دەپ كۆرۈنۈپلا تۇرىدۇ. بۇ يېزىنىڭ ئاياللىرى ئۇرۇق، زىلۋا كۆرۈنگىنى بىلەن، كۆكسى خېلىلا چوڭ كېلىدۇ، زىلۋا بەدەنگە ئاياللىق سالاپەت بېغىشلايدۇ. قىزلىرى تولىمۇ ئوماق كۆرۈنىدۇ. ئۇلارنىڭ قارا يۈزلىرىدىن ئادەملەرنى جەلپ قىلغۇچى بىر خىل سېھرىي كۈچ ئۇرغۇپ تۇرىدۇ. تىنىق كۆزلىرىنىڭ بولسا ئېقى خەسەدەك، ئۇزۇن ھەم قارا كىرىپىكلىرى بولسا شۇنچە تەبىئىي بولۇپ، ئېتىز قىرىدىكى تەكشى ئۆسكەن قىياقلاردەك سۈلكەتلىك. ئەرلەرنىڭ تولىسى پۈتۈن يازنى بىر

قۇر كىيىم بىلەن چىقىرىدۇ، بۇ كىيىملەرمۇ كۆك خالتا كۆڭ-
لەك، ئاق شاپاق دوپپا، ئېغى كەك، پۇشقىقى قىزلارنىڭ يوپكى-
سىدەك كېلىدىغان ئازادە تامبالار بولۇپ، ياماقنىڭ توللىقىدىن
رەختىنىڭ ئەسلى رەڭگىنىمۇ بىلىشكە بولمايدۇ. ياز بويى چاڭ - تو-
زان، تەرنىڭ دەستىدىن قېتىپ، ئەيلەنمىگەن كالا تېرىسىدەك
تاراقلاپ كېتىدۇ. ئاياللارنىڭ قول ئىلكىدە بارلىرىدا بولسا،
ئىككى - ئۈچ ئۇزۇن كۆڭلەك، رومال، بىر قانچە چىت تامبالار
بولدۇ.

خالتا كۆڭلەك ئۈستىدىن ھەرخىل يەكتەكلەرنى كىيىپ،
شەمبىزە بەلۋېغىغا ئۇزۇن پىچىقىنى ئېسىپ، باشلىرىغا ئاق
دوپپىنى كىيىپ، قوللىرىنى قولاشتۇرغان ھالدا، ئالدىغا ئېڭى-
شىپ مېڭىش بۇ يەردىكى ياش - قېرى ئەرلەرنىڭ مۇسۇلماندار-
چىلىقىنىڭ ئەنئەنىۋى نىزامى بولۇپ شەكىللەنگەن. كىمكى قەدد-
مىنى رۇسلاپ، بېشىنى ئېگىز تۇتۇپ ماڭىدىكەن، ئۇنىڭدىن
ھاكاۋۇرلۇق، مەنمەنلىك، كۇپۇرلۇق ئۆتىدۇ، جامائەتنىڭ نەزە-
رىدىن چۈشىدۇ. ئۇنىڭ بىلەن، خۇدانىڭ نەزەرىدىن يىقىلىدۇ.
ئىلگىرى باسمايدۇ، بىر يېرى سۇنۇپ، بويىنى قاتلىشىپ ئۆلىدۇ.
بۇنداقلارنى قۇتۇلدۇرۇۋېلىش ساۋابلىق ئىش. شۇڭا، ھەر كۈنى
نامازدىن كېيىن، سىم ساقال ئابدۇرېشىت ئىمام بىر قانچە ئۆيگە
بوسۇغىدىن «بىسىمىلا» دەپ ئاتلىمىغان، ئاشنى «بىسىمىلا»
دەپ ئىچمىگەن، چېچىنى ئۆستۈرۈۋالغان، ساقال - بۇرۇتنى
ئېلىۋەتكەنلەر، تولا كىيىم يەڭگۈشلەپ، ياسانچۇقلۇق قىلغانلار-
غا، بىرەر بالىسىنى موللىغا تۇتۇپ بەرمىگەنلەرگە پەند - نەسە-
ھەت قىلغىلى بارىدۇ. ئاۋۋال مەسچىتتە ئىمام ئاخۇنۇم ۋەز
قىلىدۇ، ئۇنىڭدىن كېيىن، يۈكۈنۈپ ئولتۇرغان جامائەتنىڭ
ئارىسىدىن بىرى ئورنىدىن تۇرۇپ، ئىككى قولىنى كۆكسىگە
ئېلىپ، ئىجازەت سورايدۇ:
— ئىمام ئاخۇنۇم...

— خوش، قېنى، — دەيدۇ ئىمام ئاخۇنۇم.
— ماۋۇ ئوسمانكام كۆنچىنىڭ بالىسى داۋۇت ئاخۇن يېقىند-
دىن بېرى سەل تاپتىن چىقىپ كەتكەندەك تۇرىدۇ. قارىسام،
چېچىنى ئەمدى... بىر نېمىگە ئوخشاتسام سەت تۇرار، بەكلا
ئۆستۈرۈۋاپتۇ. تار بىر ئىشتان كىيۈپتۇ... ئاندىن... ئان-
دىن شەپكە كىيۈپتۇ. ئۆزى مۇسۇلمان بالىسى تۇرۇپ، كاپىر-
نى دورىۋالسا بولامدۇ؟... بۇنىڭغا بىر نېمە دېمىسەك، ياش
بالىلار نېمىنىڭ يامان، نېمىنىڭ ياخشىلىقىنى بىلمەيدۇ. ئاتا -
ئانىلار، ئەل - جامائەت نەسىھەت قىلايلى! — دەيدۇ.

شۇ زامان ئىمامنىڭ كۆزلىرى چەكچىيىپ كېتىدۇ.
— بۇ تولىمۇ يامان بوپتۇ. بۇ سۆز بەرھەق.
ھەممە جامائەت غۇدۇرىشىدۇ، ئەتراپىغا قارىشىدۇ. ئۇلار
داۋۇتنى مەسچىتتىن ئىزدىشىدۇ. بۇ يەردە ساقال - بۇرۇتنى
ئالدىرماسلىقىنى ھەممە ئادەم تەشەببۇس قىلىدۇ. ساقال چىققان-
دىن كېيىن قويۇۋېتىش ئاللاننىڭ سۈننىتى، ساقال ئالدۇرسا،
چاچ قويسا، شەپكە كىيسە، ئاتا - ئانا، قارىي - موللىلارمۇ،
جامائەتمۇ خاپا، شۇڭا ياشلارنىڭ چىرايلىق ساقال - بۇرۇتلىرى
چاڭگاك يۆگىشىپ ئۆسكەن بولىدۇ. ھەممەيلەن ئۇزۇن يەكتەك
كىيىپ، بەلۋاغ باغلاپ، ئېشەك بىلەن ماڭىدۇ. قېرى بىلەن
ياشنى پەرق ئېتىش تەس.

2

تومۇز ئېيىنىڭ سەھەر ۋاقتى سالىقنى بولىدۇ. تۈنۈگۈنكى
كۆيدۈرگۈچ ئاپتاپتا تونۇردەك قىزىپ قايىناپ كەتكەن قۇم ئارىسى-
دىكى قازانغا ئوخشاش يېزا ئۈستىدىن كەچكىچە سۇس ھور كۆتۈ-
رۈلگەندى. پۈتۈن يېزا كېچىچە سوۋۇپ، سەھەردە ئىنتايىن
سالىقنى ھاۋاغا تولدى. قۇملۇقتىن يەنىلا ئىسسىققا مايىل بىر

خىل قۇرغاق شامال يولدا ئالدىراش مەسچىتكە قاراپ ماڭغان ئادەملەرنىڭ يۈزلىرىنى، قېلىن ساقال - بۇرۇتلىرى ئارىسىدىكى دۇرۇت ئوقۇپ ماڭغان قۇرۇغان كالىپۇكلىرىنى يۇمشاق سۆيۈپ ئۆتىدۇ. ئۇلار كېتىۋېتىپ، قۇلۇم - قوشنىلارنىڭ سالاملىرىنى ئىلىك ئېلىپ، قوللىرىنى ئىككى قوللاپ چىڭ سىقىپ، يۈز - كۆزىگە سۈرتۈشۈپ ئۆتىدۇ. بىر - بىرىگە ئېگىلىشكەندە، قېتىپ قالغان تەنلىرى تېخىمۇ ئېگىلىپ، قاڭشارلىرى تىزلىرىغا تەگكۈ - دەك بولىدۇ.

ئايماقۇمدا ئون قوبى، ئىككى كالىسى، بىر ئېشەك ھارۋىسى، بىر ئات، بىر رادىئو، تۆت تاغار بۇغداي، ئالتە تاغار قوناق ئۇنى بار ئادەملەر باي سانلىق روپخەتكە پۈتۈلىدۇ. بۇ ئەمەلىيەتتە ھەربىر ئىنساندا بولۇشقا تېگىشلىك كۈندىلىك لازىمەتلىك بولسىمۇ، بۇلار بۇ يەردە بايلىق ھېسابلىنىپ كېتىدۇ. بۇنداقلا ئاز تېپىلىدۇ. يازلىق بۇغداي خامىنى ئالغاندا، ھەر چارەككە ئىششەكتىن زاكات ئايرىپ، ئىمام، قارى، مەزىنگە بېرىلىدۇ. ئۇنىڭدىن ئاشقىنى ھۆكۈمەتنىڭ غەللىسى، تاغاردا قالغىنى ئۆزدىكى بولىدۇ. چۈنكى مەھەللىگە ئېقىپ كېلىدىغان سۇ تايىنلىق بولۇپ، سۇ ئاۋۋال سېكىرتارنىڭ، ئاندىن كەنت باشلىقى، ئەتەرەت باشلىقى، مىراب، بوغالتىر، ئاندىن ئىمام، قارى، مەزىنلەرنىڭ يېرىگە قۇيۇلىدۇ. ئۇنىڭدىن كېيىن، دېھقانلارغا نۆۋەت كېلىدۇ. بۇ چاغ سۇنىڭ نۆۋىتى قىستاپ كەتكەن بولغاچقا، دېھقانلار ئۆستەڭ بېشىدا كېچە - كۈندۈزلەپ تۈنەيدۇ. ئۆستەڭ بېشى جېدەل، قان ئېقىشلار، يىغا - زارىلەر بىلەن تولىدۇ. ھەربىر ئېتىزغا قۇرۇق ئون سەپكەندەكلا سۇ كىرىدۇ، قاغىرىدىغان زىرائەتلەر ئەنە شۇنداق سۇغىرىلىدۇ. شۇنىڭ بىلەن، بۇغدايلار بىر قېتىملىق كەنجى سۈيى بىلەن، يەردىن بىر يېرىم غېرىچ ئاران كۆتۈرۈلۈپلا سارغىيىپ، تەستە چىمەلەكتەك باش چىقىرىپلا پىششۋالىدۇ. بۇ دانلار خامان سورۇغاندا، كۈچلۈك

شامال بىلەنلا قوشۇلۇپ ئۇچۇپ كېتىدۇ. شۇڭا، دېھقانلار شامال بەكرەك چىقىپ قالسا، خامان سورۇمايدۇ.

ئايماقۇملۇقلارنى باشقا كەنتلىكلەر نامرات دەيدۇ. ئەمما، ئۇلارنىڭ بىر ئىشىدىن كارامەت ھېس قىلىشىپ، ئاغزىلىرى ئېچىلىپلا قالدى. ئايماقۇملۇقلار بىر كىيىمنى بىر يىل كىيىپ، يالىڭايىق يۈرىدۇ. لېكىن توخۇ بېقىپ، تۇخۇم سېتىپ يىغقان پۇللىرىغا ھەممىنى ھەيران قالدۇرۇپ، قۇم ئۈستىگە بىر مەسچىت سالدى. مەسچىت دەرىۋازىسىنى بەش گەز كەڭلىكتە، مۇنارنى ئون ئىككى گەز ئېگىز قىلىپ، پىششىق خىشتا چىقاردى. ھەرخىل نەقىشلەرنى ئويدۇردى. ئايماقۇم تارىخىدا ھېچكىم بىر تال پىششىق خىش ئىشلىتىپ باقمىغانىدى. مەسچىتنىڭ بەش مولۇق دائىرىدىكى تېمىنى قەشقەردىن پىششىق خىش ئەكىلىپ قوپاردى. ئەر - ئايال، بالىلار ھەممىسى ساق ئۇچ يىل ھارغان - ئاچقانغا قارىماي ياسىدى. يىللار، ئەسىرلەر داۋامىدا قاغىچىراپ ياتقان قۇم ئۈستىدە كۈمۈش ئايلىرى پارقىراپ تۇرغان ھەيۋەتلىك مەسچىت مۇنارىسى قەد كۆتۈردى. ھەممە يۇرتنىڭ جامائەتلىرى ئايماقۇملۇقلارنىڭ كارامىتىگە بارىكالا ئېيتىشتى، مۇبارەكلەشتى، بىر چاغلاردا داچەيدىن ئۆگەنگەندەك، ھەممە جايلار ئايماقۇم - لۇقلارنى ئۈلگە قىلىپ، مەسچىتلىرىنى باشقىدىن ياساشقا كىرىشتى، ئېگىزلەتتى، خام خىشتا ياسىغان بولسا، پىششىق خىشقا قانۇن كۆزگەرتتى، سىدام بولسا، سىرلاپ نەقىشلىدى. پۇقرالار يانلىرىدىن پۇل چىقىرىپ، مۈلۈكلىرىنى پۇل قىلىپ، مەسچىتكە تاپشۇردى. ئېتىز ئىشلىرىنى تاشلاپ، ئايماقۇملۇقلار دەك، قەش - قەرنىڭ زاۋۇت خىشلىرىنى، بىناكارلىق ئۈستىلىرىنى، نەققاش - چىلارنى تەكلىپ قىلىپ، مەسچىت ياساشقا كىرىشتى. كىشىلەر ئېڭىدا مەسچىتنىڭ كۆركەم بولۇش - بولماسلىقى شۇ يەرلىكلەر - نىڭ ئىززەت - ئابرويى، بايلىقى، مۇسۇلمانچىلىقىنىڭ چىڭلىقى - نى ئايرىشنىڭ بەلگىسى بولدى. ئايماقۇملۇقلار ئۆزلىرىنى پە -

خىرلىك ھېس قىلىشتى. ئۇلار كىمگىلا ئۇچرسا، پالانى يەرلىك بىزنى دوراپ، پۇستانى يەردىن ئىلىمى چوڭ داموللامنى تەكلىپ قىلىپ، مەسچىتى ئۈچۈن مەسلىھەت سوراشتى دەپ، ئۆزلىرىدىن نىڭ بۇ ئۇلۇغ ئىجادىيىتىدىن ماختىنىشتى، ئۆزلىرىنىڭ نامرات بولسىمۇ، مۇسۇلمانچىلىقتا ئۈستۈن تۇرىدىغانلىقىدىن ماختىنىشتى.

جىن چىراغنىڭ ئاجىز نۇرى مېھراب يېنىدا ئولتۇرۇپ قۇر-ئان ئوقۇۋاتقان يوغان سەللىلىك ئابدۇرېشىت ئىمامنىڭ قارامتۇل چىرايىنى غۇۋا يورۇتۇپ تۇراتتى. ئۇنىڭ قىسىلغان كۆزلىرى قولىدىكى ئۇلۇغ مۇقەددەس قۇرئانغا تىكىلگەن. ئېڭىكىدىكى شا-لاڭ بىر تۇتام ساقىلى، جاۋغىيىنىڭ ئۈستىگىلا ئۇنۇپ قالغان بۇرۇتى، ئاغزىنىڭ قىمىرلىشىدىن تىترەپ تۇراتتى. كىشىلەر ئەسلى بۇ ئادەمنى ئىماملىققا سايلىغىلى ئۈنمىغان، بىرىنچىدىن، بۇ ئادەم كىتاب كۆيدۈرۈش يىللىرىدا، ھۆكۈمەتنىڭ ئالدىدا مېڭىپ، قۇرئان، ھەپتىيەكلەرنى كۆيدۈرگەن. «ناماز ئىشى يوقنىڭ، روزا ئېشى يوقنىڭ» دەپ ۋارقىراپ يۈرگەندى. ھەتتا ئىسيانچىلار بىلەن ئىچكى ئۆلكىلەرگە بارغاندا، بىر زىياپەتتە بىر كاتتىۋاشنىڭ قولىنى ياندۇرماي، ھاراق ئىچىپتۇ، دېگەن گەپلەر تارقالغان. مانا مۇشۇ ئىشلار كىشىلەرنىڭ كاللىسىدىن ئۆتمەيدۇ؛ ئىككىنچىدىن، بۇ ئادەمنىڭ ساقلىنىش تايىنى يوق. ئەمما سايلىماي ئامال بولمىدى. بىرى، ئۇ كېيىنكى چاغلاردا، بوينىغا قارا ئارغامچا سېلىپ، پۈتۈن يۇرت ئالدىدا ھۆڭرەپ يىغلاپ، توۋا قىلىپ، گۇناھىنى تىلەپ تۇرۇۋالدى؛ يەنە بىرى، ئۇ ئەپلەپ يۈرۈپ، سىياسىي كېڭەشتىن ما ئاش يەيدىغان بولۇۋالدى؛ ئۈچىنچىدىن، ئابدۇرېشىت ئىمام ئايئاق خوجىنىڭ ئەۋلادى بولغىنى ئۈچۈن، كىشىلەر ئاللا ئۇنىڭ ھەرقانچە ئېغىر گۇناھى بولسىمۇ، كەچۈرۈم قىلىدۇ، دەپ سايلىغانىدى. يېزا بويىچە بىرلا ئادەم ئۇنىڭغا باشتىن - ئاخىر ئوچۇق - ئاشكارا قارشى تۇرۇپ كەل-

دى. سايلىمىغاننىڭ ئۈستىگە، نامازنى ئايرىپ، ئۆزى يالغۇز مەسچىتنىڭ بىر بۇلۇڭىدا ئوقۇيدۇ. ئوقۇپلا، ئۇنىڭ تەپسىرلىرىدىن گە قۇلاق سالماي چىقىپ كېتىدۇ. بۇ ئادەمنىڭ ئېتى مۇھەممەت-ئىمىن سەيدىن بولۇپ، قىرىق ياشلارنىڭ چامىسىدا، ۋىجىك، قارا ساقال، قارا قويۇق قاشلىق، كۆزلىرىدىن بىر خىل تەلۋىد-لىك چىقىپ تۇرغاندەك كۆرۈنىدۇ. جامائەت دەسلەپ ئۇنىڭغا ئۆچمەنلىك قىلدى، نەسەھەت قىلىشتى، ئەمما ئۇمۇ بوش كەلمىدى. دى: «ئاللا ھەممە گۇناھنى مەغپىرەت قىلىدۇ، ئەمما مۇناپىقنى كەچۈرمەيدۇ. سىلەر مۇناپىقنىڭ كەينىدە تۇرۇپ ناماز ئوقۇۋاتىدىسىلەر» دەيدۇ. خەق ھەر قېتىم ئۇنى كۆرگەندە، بىر قېتىم غىق بولىدۇ. ئاخىر ئۇزاق يىللىق ئەنئەنە بويىچە: «ھەممىنى ئاللاغا تاپشۇردۇق، ئاللادىن بۇيرۇقسىز قىل تەۋرىمەيدۇ. نىيىدىمىز پاك ئادەممىز، ئاللا قوبۇل قىلار» دەپ ساددا كۆڭۈللىرى بىلەن، ئىمامغا ئەگىشىپ ناماز ئوقۇيدۇ. ئۆزلىرى بىلىپ قىلمىشقا چامى يېتىدىغان ئىشلارنىمۇ ئاللاغا قويۇشىدۇ. مۇھەممەت-ئىمىن سەيدىن بۇ ئادەملەرنىڭ نادانلىقىغا ئەپسۇسلىنىدۇ. بىر تۇرۇپ كۈلۈپ كېتىدۇ، يەنە بىر تۇرۇپ غەزىپى كېلىدۇ، ھەممە ئادەم نامازدىن كېيىنلا ئاللاغا يېلىنىپ، بالا - قازانى نېزى قىلىشنى، تۆھمەتتىن ساقلاشنى، بايلىق، ئىنساپنى تىلىسە، مۇھەممەت-ئىمىن سەيدىن ئۇپراپ بۇغدايدەك قالغان چىشىلىرىنى غۇچۇرلىتىپ تۇرۇپ:

— ئى، ھەممىگە قادىر ئاللا، يۇرتقا پاك ئىمان، ۋىجدان، دىيانەت بەرگەيسەن! ئاشۇ تەمبەل ئەرلىرىڭنى لامزەللىكتىن، غاپىللىقتىن ساقلىغايسەن! بەدىنىدە قۇرۇپ سېسىپ كېتىۋاتقان كۈچىنى ھالال ئىشلىتىشكە جۈرئەت ئەيلىگەيسەن! — دەپ دۇئا قىلىدۇ، جامائەت ئۇنىڭ نېمىدەپ دۇئا قىلغىنىدىن گۇمانلىنىش-تى، سوراشتى. ئاخىرى بۇنىمۇ بىلىۋالدى، بىلىپ ھەممىسى توۋا دەپ ياقىسىنى چىشلەپ كۈلۈشتى.

— مۇھەممەتئىمىن سەيدىن كارامەت خىسلەتلىك مۇسۇلمان - دە! —
دېيىشىدۇ ئۇلار. كۆڭۈللىرىدە، ئۇنىڭ سۆزلىرىنىڭ توغرىلىقىغا ئىشەنسىمۇ، بۇنى
ئاللاننىڭ راۋا كۆرۈشىگە ئىشەنمەيدۇ. چۈنكى ئىماننىڭ ھەرقانداق تەپسىرىدە بۇنداق
ئادەملەر «جوھوت» ئاتىلاتتى. شۇنىڭ بىلەن، جامائەت مۇھەممەتئىمىن سەيدىن-
نىڭ تېگى - تەكتىدىن گۇمان قىلىشتى، ئەمما ئۇيغۇرلار ئىككى
ئەجدادىنىڭ ئۇ تەرىپىدىكىنىڭ كىملىكىنى بىلمەيدىغانلىقى سەۋە-
بىدىن، ئۇنىڭ قايسى ئۇرۇقتىن ئىكەنلىكىنى ئايرىيالمىدى.
راست جوھوتىمىدۇر دېسە، ناماز، روزىنى قازا قىلىپ باققىنىنى
ھېچكىم بىلمەيدۇ، بۇ مۇسۇلمان خۇدادىن باشقا ھېچنېمىگە ئېتىد-
قاد قىلمايدۇ. ئۆزلىرىگە ئوخشاش خوجىلارغا مۇرىت ئەمەس.
ئىشان دەپ قىزلىرىنى ھەدىيە قىلمايدۇ. ھەرقايسى مازارلارغا
بېرىپ ئۆلگەنلەرنىڭ ئەرۋاھىدىن بالا تىلىمەيدۇ. ئۇلار ئاخىر
مۇھەممەتئىمىن سەيدىننى مېڭىسىنىڭ سۈيى بار مەلئۇنغا، خىيا-
لى بويىچە ئىش قىلىدىغانغا چىقىرىۋېتىشتى.

— ئىمام ئاخۇنۇم، بامدات ۋاقتى بولدى! — يېشى ئەللىككە
بېرىپ قالغان سوپى مەزىن كارنىيىنى قېقىپ قويۇپ، ئىمامغا
چەكسىز ھۆرمەت بىلەن دېدى. ئىمام قىسىلىپ كەتكەن كۆزلى-
رىنى تەستە ئاچتى، باياتىن بېرى كىرگەن ھەربىر ئادەمگە قول
بېرىپ، سالامنى قوبۇل قىلىپ ئولتۇرغانىدى. ئۇ جايدىن
قىمىر قىلماي قولىنى بېرىپ ئولتۇرغان بولسىمۇ، خېلىلا ھال-
سىزلىنىدى، بۇ كۆرۈشۈشلەردىن كۆڭلىدە بىزار بولسىمۇ، جاما-
ئەتنىڭ ئۆزىنى تاۋاپ قىلىشىدىن ئىبارەت چەكسىز لەززەتنىڭ
مېھرىدىن كېچەلمەيدۇ. شۇڭا ئۇ ئازابلارغا بەرداشلىق بېرىدۇ.
— مەزىناخۇنۇم، قېنى ئەمىسە باشلىسىلا، — دېدى ئىمام
گېلىغا يىغىلىپ قالغان بەلغەمنى يۈتۈۋېتىپ. بۇ چاغدا، مۇھەم-
مەتئىمىن سەيدىن بامداتنى ئاللىقاچان ئوقۇپ بولغانىدى. مەزىن
مېھراب تەكچىسىدىكى ساپال چىراغنى مەسچىتنىڭ شىمال تېمىغا
ئېلىپ ماڭدى. ئۇزۇن تونىنىڭ پېشىدىن چىقىپ تۇرغان پۇتى

يەرگە سېلىنغان بورىنى غىرىسلىتىپ دەسسەيتتى، تاڭ خېلى
سۈزۈلۈپ قالغان بولسىمۇ، مەسچىت ئىچى تېخى تولۇق يورۇپ
بولالمىغانىدى. ئۇ، شىمال تامدىكى چوڭ چاقماق سىزىقلىق ئاق
قەغەزنىڭ ئالدىغا كېلىپ توختىدى. ياي بولۇپ ئېگىلىگەن بېشىنى
سەل تۈزلەپ، يۇقىرى كۆتۈردى، قوينىدىن قارا قەلەمنى چىقار-
دى. بىر - ئىككى قۇرۇق يۆتەلدىن كېيىن، غاراڭ - غۇرۇڭ
ئازادا يوقلىما قىلىشقا باشلىدى. يېقىندىن بۇيان، مەسچىتتە
نامازغا يوقلىما قىلىش تۈزۈمى بەلگىلەندى. ئىمام كىم نامازغا
كەلمىدى، نېمە سەۋەبتىن كەلمىدى، بۇنى سوراپ بىلىدۇ، ئاغ-
رىپ قالغان بولسا، يوقلاپ بارىدۇ. مۇھەممەتئىمىن سەيدىن
يوقلىمىدىن ئۆتۈپلا، مەسچىتتىن چىقىپ كەتتى. ئىمام ئادىتى
بويىچە قىسىلغان كۆزلىرىنى ئۇنىڭ ئارقىسىدىن مېڭىپ قارغىش
بىلەن تىكتى. يەنە بىر ئەلەم پۇتتى.

يېزىنىڭ ھەممە تەرىپىدە ئېگىز - پەس چوقچىيىپ تۇرغان
قۇملۇقلار، قۇملۇقلاردا پاكار يۇلغۇنلارنىڭ چېچىلىپ تۇرغان
پۆپۈكلىرى تۈزىنىڭ قۇيرۇقىدەك ساڭگىلىغان. خادا قومۇشلار
سەھەرنىڭ سالقىن شامىلىدا بوش ئىغاڭلاپ تۇرىدۇ، قۇم باغىر-
لىرىدا پاكار قارا قومۇش، يېشىل پىچانلار، كۆك يانتاق ئۆس-
كەن. قۇرۇق توپا ئېقىپ تۇرغان ھارۋا يولىدىمۇ شۇنداق، سال-
قىن شىمال مورىلاردىن چىقۇۋاتقان ئىسلارنى قۇملۇق ئۈستىدە
ئۇچۇرۇپ يۈرىدۇ. يولنىڭ ئىككى قاسنىقىدىكى پاكار شالاڭ
بۇغدايلار سارغىيىپ كەتكەنىدى. يەر چاڭ - چاڭ يېرىلغان
بولۇپ، يېرىقلىرىدا ئۆمۈچۈك، چېكەتكە، چاشقانلار ئۇۋا سال-
غان، قومۇش چېڭگىلىك بېسىپ كەتكەن يول بويىدىكى ئېرىقلار
قىرىدىكى تېرەكلەرنىڭ تەڭگىدەك ياپراقلىرى تومۇز بولماي تۇ-

رۇپ سارغىيىپ، غازاڭغا ئايلىنىشقا باشلىغانىدى. يەردىن ئەمدى بېشىنى كۆتۈرۈپ، يىگىلەپ قالغان زىرائەتلەر كىشىنىڭ روھىنى چۈشۈرىدۇ. قاغىجىراپ كەتكەن قۇمساڭغۇ سېغىز توپىلىق يولدا قوي، كالىلارنى ئەگەشتۈرگەن ئاياللار، ئۇلارنىڭ ئارقىسىدىن ۋاڭ - چۇڭ سېلىشقان بالىلار، ئىتلار چاڭ - توپا توزىتىپ، يېزىنىڭ جەنۇبىي تەرىپىدىكى سۆگەت بىلەن ئورالغان كۆلگە قاراپ ماڭدى. بۇ كۆل ئانچە چوڭ بولمىسىمۇ، كولانغىنىغا ئاتىمىش يىلدىن ئاشقانىدى. ئۇنى قاسىم باپكار دېگەن ئادەم كولاتتە قان بولغاچقا، كىشىلەر بۇ كۆلنى «باپكارنىڭ كۆلى» دەپ ئاتىدۇ. شاتتى. بۇ يېزىنى كۆكلىتىپ تۇرغان پەقەتلا مۇشۇ باپكارنىڭ كۆلى ئىدى. كۆلنىڭ تېگى چوڭقۇر بولغاچقا سۈيى قۇرۇمايدۇ. كۆلدە قويۇق خادا قومۇشلار، لەش، جامكا ئۆسكەن. يۇمران ئىنچىكە يوپۇرماقلىق سۇ ئۆسۈملۈكى ئارىسىدا، ئۇششاق قىزىل قۇرتلار، قۇمچاقلار توپ - توپ بولۇشۇپ ئۈزۈشۈپ يۈرۈشىدۇ. تىكەنلىك، چاققان، ياپىلاق ناۋات رەڭ كېپىنەكسىمان بىر خىل قۇرت ئىنچىكە كالتە بۇرۇتمىنى قىمىرلىتىپ، قانتىنى بىر كېرىپ، بىر يىغىپ تۈگۈلۈپ ئۈزۈمەكتە. پوقمىقى لىپىلداپ تۇرغان قېرى چار پاقىلار قول - پۈتلىرىنى سەت كېرىشىپ، بىردە قىرغاققا، بىردە كۆلچەكنىڭ ئوتتۇرىسىغا قاراپ ئۈزۈشۈپ، جامكىلارنى چالغىتىپ يۈرۈشەتتى. كۆلدىن چىقىۋاتقان نەم پۇراق پۈتۈن يېزا بويىچە مۇشۇ كۆل بويىدىلا سالقىن ھاۋا پەيدا قىلغانىدى. يېزا بويىچە، مۇشۇ كۆل بويىدىكى قېرى سۆگەتلەرنىڭ ياپراقلىرىلا قارامتۇل، يېشىل ياشىرىپ تۇرىدۇ. ئۇنىڭدىن ئۆتەتۈز قەدەم نېرىدىكى ئۈرۈك، شاپتۇللارنىڭ يوپۇرماقلىرى ساپ - سېرىق بولۇپ پۈرلىشىپ قۇرۇپ كەتكەنىدى. ھەر يىلقىدەك، ھازىرمۇ سۇ ئازىيىپ، كۆلنىڭ ئوتتۇرىسىدا بىر كۆلچەك پەيدا بولغان. كۆلچەكتە جامكا، قومۇش، قۇرت، قۇمۇچاق، پاقىلار مىخىلداپ كەتكەنىدى. ئەتىگەندە، كۆلنىڭ بويى بازار بولۇپ

كەتتى. كالا، قويلار كۆل ئىچىگە چۈشۈپ، سۈنى كۆرۈپ، مەرەپ، مۆرەشكىلى تۇردى. قېرى سۆگەتكە باغلانغان ئېشەكلەر بىر - بىرىنى كۆرۈپ، سۇغا ئالدىراپ، خىتىلىدىشىپ ھاڭراشقىملى تۇردى. يالىڭاچ بالىلار بىر - بىرىنى قوغلىشىپ چۇرقىراشقا باشلىدى. بەزىسى قويلارنى قوغلاپ يۈرۈشەتتى. ئاياللار كۆل بويىدىن پۈت قويغۇدەك يەرنى ئىگىلەپ، نوگايدا سۇ ئېلىپ، چېلەك، قاپاقلارغا قۇيغىلى باشلىدى. بالىلار ئۇلاقلارنى سۇ - غىراتتى. كېيىن كەلگەنلەر، نۆۋەت كەلگۈچە پاراڭ سېلىشىپ قارىشىپ تۇراتتى.

— بۇ يىلزە، سۇ بۇلتۇرقىدىنمۇ قىس بولدىمۇ دەيمەن، خۇدايىم، — دېدى ھەلىمخان قاپاقنى يەرگە قويۇۋېتىپ، ئۇ داسەتسخاننى قولتۇقىغا قىسقاندا، يىرتىق كۆڭلەك ئىچىدىكى ئەمچەكلىرى لىغىرلاپ كەتتى. ھەلىمخان ئوتتۇزدىن ئاشقان جۇۋان ئىدى، ئۇ ئانچە چىرايلىق ئەمەس ئىدى. شۇنىڭغا باقماي، داۋاملىق قېشىغا دەمدەك ئوسما قويۇپ، ئەرلەرنى ئۆزىگە بەكرەك قارىتىشتىن لەززەتلىنىپ يۈرىدىغان چوكان ئىدى.

— شۇنداق بولمامتىكى ئەمىسە، بۇلتۇر مۇنداق چاغدا كۆلدە لىق سۇ بار ئىدى، مۇنداق ئۆچىرەت تۇرۇپ كەتمەيتتۇق. كۆلدە ھاشاراتلارمۇ ئاز ئىدى، بۇ يىل نېمە بولۇپ كەتتى؟ بۇلتۇر ھەممە ئادەم بۇغداينىڭ كەنجە سۈيىنى قىر چۆكۈرۈپ قاندۇرۇپ قويۇۋالغان، بۇغدايمۇ ئوخشىغان، ئۈرۈك، ئالىمۇ خېلى سۇلۇق پىشقان. بۇ يىل خۇدا ئۇردى بىزنى! — دېدى قىرىقلارغا بېرىپ قالغان ئايىشەمخان قۇرۇغان كالىپۇكىنى يالاپ قويۇپ:

— بۇلتۇر بۇغداينى بىر قېتىم بولسىمۇ قاندۇرۇپ سۇغارغاچقا، بۇغداينىڭ بويى تىزغا كەلگۈدەك ئۆسۈپ، دان تۈتۈپ پىشقان. بۇ يىل يەردىن بىر غېرىچ كۆتۈرۈلۈپلا، باش تارتىپ پىشىۋالدى. مەن بۇلتۇر غەللىگە ھۆددە يەرنىڭ بۇغدىيىنى چىقىشتۇرۇپ بولالماي، قالدۇرۇق يەرنىڭ بۇغدىيىنى قوشۇپ ئۆتە

كۆزدۈم. بىر قوي سېتىپ، يېڭىلى بۇغداي ئالدىم. كېۋەز ۋەزىپىسىگە بولسا موزايىنى ساتتىم، ئەمدى بۇ يىل قانداق قىلىمەن؟
شېپ كېتەرمىزكىن - تاڭ؟ - دېدى ھېزىمخان ئۇلۇق - كىچىك تىنىپ. ياخشى يېرى، ئاياغقۇملۇقلارنىڭ چارۋىسى ئاي-نىپ بارماقتا ئىدى. شۇڭا ھەر يىلى قويدىن نەچچىنى سېتىپ ئاشلىق ئېلىشىدۇ. ئەمما ئۆزلىرى يىل بويى تۆت سەر ماي، بىرەر جىڭ گۆش يېمەي ئۆتۈپ كېتىۋېرىدۇ.
- بۇ يىلمۇ يېزا باشلىقى، مىرابلارغا يېگۈزگەن قوي، بەرگەن ياغاچ ئاز ئەمەس، - دېدى بىر موماي ئەسنەپ تۇرۇپ. - ھامان بولىدىغان ئىش بولدى. ھۆكۈمەت بۇ يىل غەللى-سىنى كېمەيتەر؟ ئەمما - زە، دەرەخلەر قۇرۇپ كەتسە، قانداق قىلارمىز؟ ئەڭ يامىنى، بىز ئۇسسۇزلۇقتىن ئۆلمىسەك بولاتتى-غۇ! - دېدى ھەمىشەرىخان. بۇ ئايال يېشى قىرىقلارغا تاقاپ قالغان، چاچلىرىغا ئاق ئارىلىغان زىلۋا بويۇق ئايال ئىدى. ئۇنىڭ بۇرۇن گۈزەل ئىكەنلىكىگە ھېلىمۇ گۇۋاھلىق بېرىپ تۇرغان ئىنچىكە ئەگمە قاشلىرى بىلەن قاپقارا، چوڭقۇر كۆزلىرىدىن جاپاكەش، باغرى يۇمشاق، ساددا ئايال ئىكەنلىكى بىلىنىپ تۇراتتى. ئۇ كېيىن قالغانلار قاتارىدا، قولدا ياغاچ سوغىدىكى تۇتۇپ تۇراتتى. ئۇنىڭ كەينىدە، ئانىسىغا قۇيۇپ قويغاندەك ئوخشايدىغان، ئون ئالتە ياشلىق، قارا قۇمچاق، ئېڭىكى ئۇ-زۇن، ئاغزى كىچىك، ئاستىنقى لېۋى قىزىرىپ پىشقان مۇناقىدەك دەك سۈزۈلۈپ چۈشكەن ئوماق قىز نۇسرەت كونا داستانخان بىلەن قاپاقنى تۇتۇپ تۇراتتى. ئۇنىڭ قايرىما كىرىپكىلىرى، قاپقارا كۆزلىرى، كەڭ پېشانىسىدىن ئادەمنى مەھلىيا قىلغۇچى نۇر يېغىپ تۇراتتى. زىلۋا بويىغا چېپىدە كەلگەن ناۋات رەڭ چىت كۆڭلىكى ئۇنى پەرىدەك نازاكەتلىك كۆرسىتەتتى. قاپقارا تىنىق كۆزلىرى ئاياللار بەس - بەستە سۇ ئۇسۇۋاتقان كۆلچەككە تىكىلگەندى. نوگايلا توختىماي كۆلچەككە پاتۇرۇلىدۇ. جامكا،

لوجىلەر توختىماي چالغىپ، سۈزۈك سۇنى داۋالغۇنۇپ تۇرىدۇ. قۇرتلار شۇنچە كۆپكى، خۇددى كۆلچەككە رەڭلىك گازىرلارنى چېچىۋەتكەندەك قىمىرلىشىپ يۈرۈشىدۇ. سۇ تېگىدە كۆرۈنۈپ تۇرغان قومۇش كۆتىكى قاپقارا سېسىغان، ئۇنىڭدا پاقا ياپرىقىدەك بىر خىل بۇزغۇن لەشلەر سۇ بىلەن تەڭ تەۋرەپ لىپىلداپ تۇرىدۇ. نۇسرەتنىڭ دائىم مۇشۇ كۆلچەكنى كۆرسە كۆڭلى ئېلىدۇ. سېسىق جامكا تېتىدىغان لاۋزا سۇ، كۆلدە ئۇزۇن قومۇش جامكىلار كۆپ. كۆلگە يىل بويى سۇ كىرمىسىمۇ سۈيى تۈگىمەيدۇ. چوڭلار ئاشۇ جامكانىڭ بولغىنىدىن سۇ سىڭىپ كەتمەيدۇ، دېيىشىدۇ. ئىشقىلىپ قۇم تونۇرى ئىچىدە تۇرۇۋاتقان مەھەللىنى مۇشۇ پاسكىنا كۆل تۈزىتىۋەتمەي ساقلاپ كېلىۋاتىدۇ. ئۇ ئادەملەرنىڭمۇ، ھايۋانلارنىڭمۇ، ئوت - چۆپ، دەل - دەرەخلەرنىڭمۇ ئۇسسۇزلۇقىنى قاندۇرىدۇ. يىل بويى بىكار يۈرىدىغان ئىتلارمۇ قۇملۇقتا كىرىپ، قىرغاۋۇل تۇتۇپ يەپ، ئىچى قىزىپ كەتسە، ئۇزۇن تىللىرىنى چىقىرىپ، كۆل سۈيىنى را-ھەتلىنىپ ئىچىدۇ. نۇسرەتنىڭ يادىغا مۇشۇ ئىش چۈشىسلا، كۆڭلى ئېلىشىدۇ، بىر قېتىم ئۇ چوڭ دادىسىدىن سورىدى: - ھالال، ھارام دەپ ئايرىدىكەنمىز - يۇ، باپكارنىڭ كۆلىدىن بىزمۇ سۇ ئىچىدىكەنمىز، ئىت، ئېشەكمۇ، قۇرت - قۇمچاقلارمۇ سۇ ئىچىدىكەن. كۆلدىن يەنە بىرنى كولىساق، بىرىدە ھايۋانلار، بىرىدە ئادەملەر سۇ ئىچسە بولمامدۇ؟
ھارۇن بوۋاي قىزىل جىيەك، كىرىپكىسىز، چاپاق كۆزىنى ھەيرانلىق بىلەن نەۋرە قىزىغا تىكتى. كىرلەشكەن ساقلىدىكى چاپلىشىپ قالغان نان ئۇۋاقلارنى ئالقىنىغا ئاستا سىيرىپ چۈ-شۈرۈپ كاپ ئەتكەندىن كېيىن، خوش ياقماسلىق بىلەن جاۋاب بەردى:

- سەن گۆدەك - دە، بالام. كۆلدە شەك يوق، كۆلگە شەك كەلتۈرسەك، كۈيۈرلۈك بولىدۇ. خۇدا مۇشۇ يۇرتقا بەرگەن

رىزقى - نېسۋىنى ھەممە جان - جانۋارلارغا تەڭ بەرگەن، بىرىنىڭ رىزقىنى بىرى يېيەلمەيدۇ. خەق باشقا يەرگە كۆل كولاپ باققان، ئەمما سۇ تۇرمىدى. خۇدا ئاشۇ باپكارنىڭ كۆلىگە- لا بىز ئاياغقۇملۇقلارنىڭ رىزقىنى چاچقان، - دېدى.

ئاياغقۇمدا تاملرى قۇشقاچ پوقلىرى بىلەن تولغان، ئەتراپ- نى قومۇش باسقان چوڭ بىر ئۆي بار. ئۆي ئىچىگە تۆت قاتار سىڭارىيان سۇنۇق ئورۇندۇقلار تىزىلغان. بۇ ئۆيدە بىرىنچى سە- نىپىتىن بەشىنچى سىنىپقىچە بولغان ئوقۇغۇچىلار ئوقۇيدۇ. ھەر سىنىپقا تەۋە بەشتىن ئالتىگىچە بالا. بىر خانىم ئەتىگىنى ئاش ۋاقتىدا كونا ۋېلىسپىتتە كېلىپ، پېشىنگىچە دەرس ئۆتۈپ، بالىلارنى قويۇۋېتىپ كېتىدۇ. ئاشۇ مەڭزى قىزىل، سېرىق چاچ، كۆكۈش كۆزلۈك خانىم سۇدانغا سۇ قاچىلاپ كېلىدۇ، ئاياغقۇمنىڭ سۈيىنى ئىچمەيدۇ. بالىلار ئاتا - ئانىسىنىڭ ئۆگەت- كىنى بويىچە:

- خانىم، ئەقىل دېگەن ئادەمنىڭ ھەممە يېرىدە يۈگۈرۈپ يۈرەمدۇ؟ ئەقىلگە ھېچنېمە يۇقمامدۇ؟ سۇ ئەكىلىپ قىينالغۇ- چە، باپكارنىڭ كۆلىنىڭ سۈيىنى ئىچمەرسىلە، ئاياغقۇمدا ئىش- تىنىنى سەللە قىلىپ يۈگەپ مەسچىتكە كىرگەن ئادەم يوق، - دېيىشەتتى، ئەمما خانىم كۈلۈپ قويۇپ گەپ قىلمايتتى. نۇسرەت شۇ خانىمنىڭ سۇدىندىن بىر قېتىم سۇ ئىچكەندىن باشلاپلا، ئۆيىدىكى سۇنى ئىچكىلى، تاماقنى يېگىلى ئۇنىمايدىغان بولۇۋال- دى. تاماققا قارىسا، چۆپلەر كۆزىگە قۇرت - قۇمچاقلاردەك كۆرۈنىدۇ. دادىسى مۇھەممەتتىن سەيدىن ئۇنىڭغا بەك ئامراق، ئۇ كەنت سېكىرتارى، كەنت باشلىقى، ئابدۇرېشىت ئىمامنىڭ ئۆيىگە ھارۋىدا ھەر كۈنى سۇ توشۇيدىغان ياسىن مەدەكتىن بىر- نەچچە قېتىم تۇخۇمغا سۇ تېگىشتى. ئەمما تېگىشىۋەرگىلى بول- مىدى. ئۆيىنىڭ ئەھۋالىنى نۇسرەتمۇ بىلىدۇ، ئۆزىدىن باشقا، يالغۇچ ئويىدايدىغان بەش ئۆكىسى بار، توخۇننىڭ تۇخۇمى چىراغ

يېغى بىلەن تۈگمەننىڭ غەللىسىگە، مەسچىت سېلىقىغا ئاران ئۆلگۈرىدۇ. شۇڭا يەنىلا مۇشۇ سۇنى ئىچمەي ئامال يوق. ئىھ، قۇرتلاپ كەتكەن كۆلچەك، ئىستى بىچارە كىشىلەر! ...

نۇسرەتنىڭ بېقىنىنى بىرسى يېنىك چىمداپ خىيالىنى بۆلۈ- ۋەتتى. ئۇ سەل ئاچچىقلاپ يانغا قاراپ قويدى. يېنىغا دوستى ھاشىرخان كەلگەندى. ئۇ نۇسرەتتىن بىر ياش كىچىك، ماڭلاي چېچىنى چىرايلىق تاراپ تەكشى قىرقىپ قويۇۋالدىغان قارقۇم- چاق، يۇمىلاق يۈز قىز ئىدى.

- قاچان كەلدىڭ؟ ئۇخلاپ قاپسەن - ھە؟ - سورىدى نۇسرەت.

- ياق ئۇخلاپ قالمىدىم.

- يىغلاپسەنغۇ؟ - نۇسرەت دوستىنىڭ قىزىرىپ ئىشىش- خان قاپاقلىرىغا قاراپ سورىدى.

ھاشىرخان بىلەن نۇسرەت ئىككىنچى سىنىپقىچە بىللە ئو- قۇپ، كېيىن مەكتەپتىن ئايرىلىپ موللىدا ئوقۇغان ساۋاقداشلار ئىدى.

- ئاناڭ ئۇردىمۇ؟

ئۇلارغا ھېچكىم دىققەت قىلمايتتى، ھەممە ئۆز ئىشى بىلەن ئىدى. ئەتراپ ۋارقىراش، كۈلۈشمەك، تىللاشماق، قوي - كالىلارنىڭ مۇرەشلىرى بىلەن تولغانىدى.

- مىشىلدىماي گەپ قىلە، داداڭ ئۇردىمۇ ئەمەسمە؟

- ھاشىرخان بارغانچە ئۆكسۈپ يىغلاشقا باشلىدى.

- سەل تۇرۇپ قۇمنىڭ كەينىگە ئۆتكىن، دەپ بېرىمەن.

- ھازىر دېسەڭ بولمامدۇ؟

- ياق، - دېدى ھاشىرخان ۋە ئېشەك بىلەن كالىنى باشقۇرالمىي ئاچسىنى تىللاپ، يىغلاۋاتقان ئىنسىنىڭ قېشىغا كەتتى.

رېپ ئۇنى چىڭ قۇچاقلىۋېلىپ يىغلاپ كەتتى. كۆز ياشلىرى بىردەمدىلا ئۇنىڭ يۇمىلاق قارامتۇل مەڭزىلىرىنى پارقىرىتىۋەتتى.

نۇسرەت بېشىدىكى يىپ ياغلىقىنى يېشىۋېلىپ، ئۇنىڭ ياشلىرىنى سۈرتتى.

— چىققىلى خېلى بولدىمۇ؟ — سورىدى نۇسرەت.

— ھە، نېمانداق چىقىپ بولالمايسەن؟

— ئانام نەگە بارسەن، دەپ چىققىلى قويماي كاشال قىلدى، مەن ھاشىرخان بىلەن يېلىم ئالىمىز دېيىشىپ قويغان دەپ، ئاران تەستە چىقتىم. ھە، نېمە بالا بولدى؟

— ئۈچ كۈندىن بۇيان مېنى ئەرگە بېرىمىز، دەپ بېشىمنى ئوچاق ئېتىۋەتتى.

— ئوھ، ۋايىجان مۇشۇ گەپمىدى؟ مەن تېخى داداڭ ئاناڭنى قويۇۋېتىمەن دەپ يەنە دۇمبالاپ ھەيدىۋەتكەن ئوخشايدۇ دەپ، قورقۇپ كېتىپتىمەن. ئەرگە بېرىمىز دېسە مۇشۇنچىۋالا بولۇپ كەتتىڭمۇ؟ يىغلىساڭمۇ، كۈلسەڭمۇ، ھامان بىزنى ئەرگە بېرىدۇ، مېنىمۇ شۇنداق دەپ يۈرۈشىدۇ. كىمگە بېرەركىن تاڭ؟ سېنى كىمگە بېرىدىكەن؟

ئىككىسى يېتىلىشىپ بىر قېرى جىگدىنىڭ تۈۋىگە كېلىپ، قۇمساڭغۇ يۇمشاق توپىغا ئولتۇرۇشتى.

— ئەرگە بەرسىڭمۇ مەيلىدى، لېكىن مېنى ئابدۇرېشىت ئىمامغا دۇئا قىلدۇرمىز دەيدۇ، — دېدى ھاشىرخان.

— ئەمدى ئۇنىڭ دۇئاسىنى ئالىمىغان سېنىڭ داداڭ بىلەن ئاناڭ قايتۇمۇ؟ يا ئۆلمىدى ئۇ ئوغرى، — دېدى نۇسرەت قۇمغا قولىنى پاتۇرۇپ.

— قانچە كۈنلۈك ئالدىكەن؟

— ئۈچ كۈنلۈك دەيدۇ. مەن يىغلاپ ئۈنمىسام، دادام «گېپىمگە كىرمىسەڭ سەندەك قىزنى ئۇرۇپ ئولتۇرۇۋېتىمەن»

تومۇزنىڭ كۆيدۈرگۈچ ئاپتىپى ئېغىر ئۇيقۇدا ياتقان قۇم-لۇقنىڭ سۇس كۈل رەڭ دۈمبىسىدىن قۇرغاق ھور چىقارماقتا ئىدى. قۇمدا ئۆسكەن ئېگىز خادا قومۇشلارنىڭ قۇلاقلىرى يۈمىد-لاقلشىپ پۈرلىشىپ كەتكەن. يۇلغۇننىڭ يېشىل ياپراقلىرى سالىيىپ قالغانىدى. قومۇشلۇقتا دىكىلدەپ ئوت - چۆپ يەيدى-غان توشقانلارمۇ ئورەكلەرگە كىرىۋېلىپ، قومۇشنىڭ يىلتىزىنى غاجىلاپ ئۇسسۇزلۇقىنى قاندۇرۇشقا مەجبۇر بولدى. يىراقتىن ئىچى قىزىپ تۇرالمىغان تۈلكىنىڭ ھۇۋلاشلىرى ئاڭلىنىپ تۇردى. دۇ. ئۇچار قاناتلار سولىشىپ كەتكەن تېرەك، ئۈجمىلىكلەرگە، جىگدىلەرنىڭ سايىسىگە يوشۇرۇنۇۋالدى. پەقەت كېلەلا قۇملۇق-نىڭ تازا قىزىغان يەرلىرىدە ئاپئاق قورساقلىرىنى كۈنگە قاقلاپ راھەتلىنىپ ئۇيقۇغا كەتكەنىدى. قىزىل بېقىن پاتىمچۇقلار قۇ-ياشقا قاراپ ئاغزىنى ئېچىپ ھاسىرايدۇ.

ھاشىرخان قۇملۇقنىڭ كەينىدىكى جىگدىلىكتە قومۇش باس-قان چىغىر يولغا قاراپ قويۇپ يېلىم ئالماقتا ئىدى. ئۇنىڭ يۈزلىرىدىن تەر تەپچىپ تۇرسىمۇ ئەمما ۋۇجۇدى مۇزلاپ كېتىۋا-تاتتى. قورقۇش ۋە قىزىقىش ھېسسىياتى بىردە كۆتۈرۈلسە، بىردە پەسىيەتتى. ئۇنىڭ كۆز ئالدىغا پۈرلىشىپ ساڭگىلىغان لەش قاپاقلار، خۇنى كەتكەن سۈرلۈك كۆزلەر، سالپايغان قۇرۇق يۈز، مونگەش قورۇقلار بىلەن تولغان قاغا جىگدىسىنىڭ يىلتىزدى-دەك بويۇن، چاڭگىدەك ساقال ئارىسىدىكى كۆپكۆك قۇرۇق كالىپۇك كېلەتتى.

ھارۋا يولىدا نۇسرەت پەيدا بولدى. ئۇنىڭ ئوشۇقىغا چۈش-كەن ناۋات رەڭ چىت كۆڭلىكى پاكىر قومۇشلار ئۈستىدە ئاققۇ-نىڭ قاننىدەك يېيىلىپ كېلىۋاتاتتى. ھاشىرخان يۈگۈرۈپ بې-

دەيدۇ. ئانام: «ئابدۇرېشىت ئىمام خوجا ئەۋلادى، ئۇنىڭ دۇئا-سىنى ئالغانلار ئوبدان كۆكلەپ كېتىۋاتىدۇ، ئۇ دۇنيالىقىمۇ ئوبدان بولىدۇ» دەيدۇ. ئاخۇنۇم ئۇلارغا: «ھاشىرخانىنى پەقەت ئۈچ كۈنلا نىكاھىمدا تۇتسام، تالاق قىلىۋېتىمەن» دەپتۇمۇش. ھۆكۈمەت بۇنداق ئىشنىڭ بەك چىڭ سورىقىنى قىلىدىغان ئوخ-شايدۇ، شۇڭا داۋراڭ قىلمايلى، دەيدۇ. ئۇنىڭدىن كېيىن ئۇ-زۇنغا قالماي لايىقىدا بىرىگە چوكان تويۇڭنى قىلىپ بېرىۋېتى-مىز، دەيدۇ.

— سەن نېمە دېدىڭ؟

— مەن ئۇنىمىدىم. ئۇنىمىسام، ئۈچ كۈنلۈككە توشقان تېرىسىمۇ چىدايدۇ، ئۇ سېنى تىرىك يۇتۇۋېتىدىغان يالماۋۇز ئەمەس، ئۈچ كۈندىن كېيىن قويۇۋېتىدۇ، دەپ تۇرۇۋالدى. يىغلىدىم شۇ، يىغلىساممۇ قانداق قىلىمەن؟ نۇسرەت ھاشىرخانىنىڭ ئاغزىغا قاراپلا قالدى.

— سېنىڭ داداڭدەك دادا نەدە بار ئىكەن؟ — دېدى ھاشىر-خان ئۇلۇق — كىچىك تىنىپ، — سەن داداڭغا دەپ باق، دادامغا نەسبەت قىلىپ قويسۇن، مەن بەك قورقۇپ كېتىۋاتىمەن. — مەن دادامغا دېيەلمەيمەن، ئانامغا دەي، ئانام دادامغا دېسۇن، كەچتە ئەكېتىدۇ دېدىڭمۇ؟

— ھەئە، كەچكە دەپ باقسۇن، سېنىڭ ئاچاڭ ياكى سىڭلىڭ بولۇپ قالغان بولسام، بېشىمغا بۇ كۈنمۇ كەلمەسكەن. نۇسرەتتە ئۆز دادىسىدىن پەخىرلىنىش ھېسسىياتى تۇنجى قېتىم پەيدا بولدى. ئۆتكەن يىلى ئىماننىڭ بىر غالىچىسى مۇھەم-مەتتىمىن سەيدىنگە نۇسرەتنى ئابدۇرېشىت ئىمامغا دۇئا قىلدۇ-رۇش توغرىسىدا يوشۇرۇنچە تەكلىپ بەرگەندە، مۇھەممەتتىمىن سەيدىن ئۇنى تىللاپ، ئاغزى — بۇرىنغىچە تويغۇزۇپ قويدى. ئابدۇرېشىت ئىماننىڭ مۇرىتلىرى ئۇنى يامان كۆردى، قارغاش-تى. ئۇ چاغلاردا نۇسرەتكە بۇ ئىش قىزىق بىر ئويۇندەكلا كۆرۈند-

گەن، كۈلۈپ ئۆتكۈزۈۋەتكەندى، ھازىر بولسا گويا ئۆزىنى دۇئا قىلدۇرۇۋېتىدىغاندەك قورقۇنچلۇق بىر ھېسسىيات ئۇنى چۇلغى-ۋالدى. ئەينى چاغدا ئۆز بېشىغا كەلگەندە نېمىشقا ھازىرقىدەك قورقىمىغانلىقىغا ھەيران قالدى.

پېشىندىن كېيىن، مۇھەممەتتىمىن سەيدىن ئەمەت كۆنچى-نىڭ ئۆيىگە كەلدى. كۆنچىنىڭ ئۆيى يېزىنىڭ قىبلە تەرىپىدىكى ئىككى قۇم دۆڭنىڭ قىسىلچىقىدىكى يەردە ئىدى. ئۆينىڭ ئەترا-پىغا چۆرگىلىتىپ قاغا جىگدە قويۇلغان بولۇپ، جىگىلەرگە چىرماسقان چىڭگىلىك، ياۋا قۇلماق پىلەكلىرى، ئۆينىڭ تاملى-رىغا يامىشىپ كەتكەن كاۋا پىلەكلىرى ئاللىقاچان قۇرۇپ كې-تىپ، ئەمدىلا قوش مۇشتەك بولغان كاۋىلار چىڭگىلگەن پېتى دوڭغىسىپ چىقىپ قالغانىدى. مۇھەممەتتىمىن سەيدىننىڭ بۇر-نىغا يىراقتىنلا پولۇنىڭ مەزىلىك ھىدى ئۇرۇلدى.

بەش كۈچۈكىنى ئەگەشتۈرگەن ئالا قانچىق قاۋاپ — قاۋاپ ئارقىغا قاچتى. مۇھەممەتتىمىن سەيدىن ئەگۈنچەك دەرۋازىدىن كىرگەندە، ئەمەت كۆنچى تەرلەپ — پىشىپ، لەمپىنىڭ ئەگرى سوقۇمىغا ئېسىلغان ئوغلاقنىڭ ئىچ — قارىنى ئېلىۋاتقاندى. خوتۇنى، ئوچاقتىكى داڭقاندا پولۇنى دۈملەش ئۈچۈن پايىپتەك بولۇپ يۈرگەندى. ئەمەت كۆنچىنىڭ مۇھەممەتتىمىن سەيدىننى كۆرۈش بىلەنلا ئەرۋاھى ئۇچتى.

— مۇھەممەت باي نېمىدەپ كەلدىڭلار؟ — دېدى ئەمەت كۆنچى قولغا چاپلىشىپ قالغان ئوغلاقنىڭ ئىچ يېغىنى ئاغزىغا سېلىپ چايناپ، ئۇنىڭ ئاۋازى شۇنداق قوپال ھەم تەھدىتلىك ئىدى. مۇھەممەتتىمىن سەيدىن پەرۋا قىلمىغان ھالدا ئۇنىڭ ئالدىغا كەلدى. قويۇق قاشلىرى ئارىسىدىكى بۆرتۈپ چىققان تېرىسىدىكى چوڭقۇر خەنجەر ئىزىدەك قورۇق نەيزە ئۈچىدەك ئۇزاردى.

— سەن بىلىسەن كۆنچى ئەۋلادى، مەن يۇرتتا ھازىرغىچە

ھېچكىمنىڭ ھېچقانداق ئىشىغا ئارىلاشماي كېلىۋاتمەن. توي - تۆكۈنگە قىچقارسا بارمەن، ئۆلۈم - يېتىمگە بارمەن. ئەمما كىم نېمە ئىش قىلسا لام دېمەيمەن. پەقەت خۇدادىن بەندىلەرنىڭ كۆڭلىگە ئىنساپ تىلەپ كەلدىم. بۈگۈن كۆڭلۈم تارتىپ ساڭا ئىككى شىڭگىل گەپ قىلاي دەپ كەلدىم، ئەمەت باي، سەن ئەخمەق بولما، قوي بۇ ئىشنى. مەن نېرى - بېرىسىنى ساڭا ئېزىپ ئېچۈرەلمەيمەن، ئەمما كۆڭلۈم تۈيۈپ تۇرىدۇ. بۇنداق ئىشنى قىلما.

ئەمەت كۆنچى تاتىرىپ كەتتى. سېرىق شالاڭ چىشلىرى خىرىس قىلىۋاتقان ئىتنىڭ چىشەك ئۈستىگە تۈرۈلۈپ، دىڭگاي-غان بۇرۇتلىرى ئارىسىدىن كۆرۈندى.

— مەن دادامنى كۆمۈپ قويدۇم دېسەم، دادام ئۆلمەپتىكەنمۇ دەيمەن؟ — ئۇ ئۇپراپ بېسى بىگىزدەك قالغان سۆڭەك دەستىلىك پىچاقنى مۇھەممەتتىن سەيدىنگە شىلتىدى، — سەن ماڭا ۋەز-خانلىق قىلمەن دېمەي، كېتىپ سىڭگەن ئۈمچىڭنى ئىچ، ھېلى ئىزا تارتىپ قالسىن.

مۇھەممەتتىن سەيدىن بىر ئاز قىزاردىمۇ، دەرھال ئۆزىنى بېسىۋالدى. ئۇنىڭ پېشانىسىدىكى قورۇقلار تېخىمۇ قويۇقلاشتى: — ئىمانىڭدىن ئاجراپ كەتمىگەن، پىچىقىڭنى ماڭا تەڭلىد.

مە، — دېدى ئۇ گەپنى چىشلىرى ئارىسىدىن چىقىرىپ. — سېنىڭ بۇنىڭدىن باشقا دەيدىغان گېپىڭ يوقمۇ؟ — دېدى ئۇ پىچاقنى يەرگە سانجىپ ئالغاندىن كېيىن، قىسىلغان كۆزلى-رىنى مۇھەممەتتىن سەيدىننىڭ مەت قىلماي تۇرغان چوڭقۇر كۆزىگە قاداڭ.

— ياق، مۇشۇ گەپ، بەك دۇئا ئالغۇڭ كەلسە، مېلىڭدىن بەر، قىزىڭنى بەرمىگەن. بۇنداق دېسەم، باشقا غەرنى بارمىكەن دەپ قالما. ئوغۇللىرىم تېخى كىچىك.

ئەمەت كۆنچىنىڭ يەنە زەردىسى قاينىدى:

— ھەي، مەن ساڭا دەي. ماڭا نەسەت قىلغۇچى بولما. مەن كىچىك بالا ئەمەس، ھۇشۇڭنى بىلىپ گەپ قىل، مېنىڭ ئىشىمغا ئارىلاشما، مەن بەرسەم، ئۆزۈمنىڭ قىزىنى بېرىمەن، سېنىڭ ھەقىقەت يوق، سەن قىزىڭنى بەرمەي، مەھەللە - كويدا يېتىمىسراپ قېلىپ، ئەمدى مېنى ئۆزۈڭگە ھەمراھ قىلىۋالماق. چىمۇ؟ بۇ سېنىڭ ئۇخلاپ چۈشۈڭ، مەن سا مېڭىسىنى يەپ قالمىدىم.

مۇھەممەتتىن سەيدىننىڭ ئىمانى ئۇچتى. — ئاغزىڭغا بېقىپ سۆزلە! ھېلى سا مېڭىسى يېگۈزۈپ قويماي يەنە.

ئەمەت كۆنچى مۇھەممەتتىن سەيدىننىڭ ئەلپازىدىن قور-قۇپ كەتتى. ئۇنىڭ كۆرەڭلەپ تۇرغان تەلەتى غايىب بولۇپ، كۆزلىرى ئالا - جالاق بولدى.

— ھەي خوتۇن، كەكەمنى! ما تەلۋە نېمە ئىش قىلاي دەيدۇ؟ ھەي سەيدىن بايچەكنىڭ سۈيدۈكى، بۇ يەر مېنىڭ ئۆيۈم جۈمۈ، يوغانلىق قىلما، چاناپ ئىتقا تاشلاپ بېرىمەن بىكار.

مۇھەممەتتىن سەيدىن بېشىدىن دوپپىنى ئالدى، يېڭى قىردۇرۇلغان بېشى كۈن نۇرىدا پارقىراپ كەتتى.

— سەن تولا پو گەپ قىلما، مەن ئۇششۇق ئەمەس، سەن بىلەن ئۇرۇشقىلى، ئېتىڭغا تاپ بولغىلى كەلمىدىم، قىزىڭنى دۇئا قىلدۇرما دېگىلى كەلدىم.

— قىزىمغا ئۆزۈم ئىگە، ئىتقا، ئېشەككە بېرىمەنمۇ بۇ مېنىڭ ئىلكىمدىكى ئىش، سەن چىرايلىقچە كېتىۋال، سەن تەلۋە بولساڭ، مەن تەلۋىنى ئوڭلايدىغان ئادەم.

ئەمەت كۆنچى خوتۇنى بەرگەن كەكەنى پەش قىلىپ قويدى. — بىزنىڭ ئىشىمىزغا چات كەرگۈچە، ئۆزىنىڭ قىزىنى بىلىمەي، ئو... ش، — دېدى كۆنچىنىڭ خوتۇنى ئوچاققا قۇ-رۇق كالا تېزىكىنى تاشلاۋېتىپ.

مۇھەممەتئىمىن سەيدىن چىشلىرىنى غۇچۇرلاتتى.
— قېنى ئاخىر «ۋاي ئىست» دېمىگىنىڭنى كۆرەمەن، — دېدى
ئۇ دوپپىسىنى كىيىپ ۋە كەينىگە يېنىپ چىقىپ كەتتى.
ئەمەت كۆنچى ئوغلاقنىڭ ئاچچىق ئۈچىيىنى سىيرىش ئۇ-
چۇن قولغا ئېلىپ، نېمىدۇر ئېسىگە كەلگەندەك، ئۈچەينى تې-
رىگە تاشلىدى — دە، يۈگۈرگەندەك ئىشىك ئالدىغا چىقتى.
خوتۇنى ئالاقزادە بولۇپ ئۇنىڭ كەينىدىن ئەگەشتى. مۇھەممەتئى-
مىن سەيدىن ئىسسىقتا قىزىپ كەتكەن قۇمساغۇ ھارۋا يولىدا،
قولنى بېلىگە قوشتۇرۇپ تۇتقان ھالدا، ئالدىغا ئېگىلىپ كېت-
ۋاتقاندى.

— ھەي مۇھەممەت باي، سەن خىيالىڭدا سەلەي شاڭجاڭ
ياكى مۇسا شاڭجاڭغا چاقمەن، ئىمام ئاخۇنۇم بىلەن مېنىڭ
ئىككى پۈتۈمنى بىر ئۆتۈككە تاقىمەن دەپ چوت سوقما، شۇنداق
قىلىدىغان بولساڭ، ئاياغۇمدا ياشايەن دەپ خىيال ئەيلىمە، بىر
كېچە ئۆيۈڭ بىلەن قوشۇپ كۆيدۈرۈۋېتىمەن! — دەپ ۋارقىردى
ئەمەت كۆنچى.

مۇھەممەتئىمىن سەيدىن ئارقىغا ئۆرۈلدى. ئاغزىغا يىغىلىپ
قالغان تۈكۈرۈكنى كۈچەپ تۈكۈردى:

— تۇفى، پەس! ئىتنىڭ بۇرنىدىن چۈشكەن! مەن سەن
نېمىلەرنى چاققىچە، ئىشتان بېغىمغا ئېسىلىپ ئۆلۈۋالمەن.
پەس بولمىساڭ، مۇشۇنداق گەپنى قىلامسەن؟! ئەمدى كارىم
يوق، ھەممە نېمەڭنى دۇئا قىلدۇرساڭمۇ كارىم يوق. ئۆتكەن
نامازلىرىڭنىمۇ دۇئا قىلدۇر بەدبەخت!...

5

پىزغىرىم ئىسسىق ئەۋجىگە چىقتى. ئادەملەرگە يېزا كۆيۈ-
ۋاتقانداك بىلىندى، ھەتتا كۆلچەكنىڭ سۈيىمۇ ئىسسىپ قالغاند-

دى. سۇ بارغانچە قۇرۇپ كەتكىلى تۇردى. ئادەملەر چوڭقۇر ئورا
كولاپ، كىيىملىرىنى سېلىۋېتىپ، شۇ ئورغا كىرىۋېلىپ، روزا
تۇتتى. كۈندۈزى ھېچقانداق يەردە ئادەم كۆرگىلى بولمىدى.
كېچىسى ھەممىسى ئورما ئورۇشاتتى. يەنە بىرنەچچە كۈن كېيىن
قالسا، مۇشۇ زەئىپ باشاقلاردىكى تۆت تال دانمۇ تۆكۈلۈپ تۈگەپ
كېتىدۇ. شۇڭا، ئىپتادىن كېيىنلا، يېلىنچاپ تۇرغان ئىسسىققا
قارىماي، يىگىلەپ پىشقان بۇغدايلارنى ئورۇشقا تۇتۇندى. تەكلى-
ماكان قۇملۇقىدىن كېلىۋاتقان جانغا راھەت، ساپ، سالقىن
شامال ماداردىن كېتىشكەن ئورمىچىلارنىڭ قىزىغان تەنلىرىنى
سۆيمەكتە ئىدى. چېكەتكىلەر يەنىلا ئەركىن چىرىلداشتىن قالما-
غاندى، شۇ چاغ مەھەللە مەسچىت مۇنارىسىدىن ناغرىنىڭ ئاۋا-
زى ئاڭلاندى. ئورمىچىلار ئۈنچىنىڭ ئۈستىدىن چۆچۈپ ئويغىنىد-
ىشپ، زولۇق ئۈچۈن ئالدىراشتى. ئۇزۇنغا قالماي، سۈيى مە-
زىنىڭ يىغىلغاندەك تونۇش ئاۋازى ئاڭلاندى. ئەزەن ئاۋازى
قۇملۇقنى تېخىمۇ جانلاندۇرۇۋەتتى. كىشىلەر كۈندۈزكى تەشنا-
لىقنىڭ دەردى ئۈچۈن، سۈنى تازا ھۇزۇرلىنىپ ئىچىشتى. بۇ
سۇ شۇنچە لاۋزا، سېسىق بولسىمۇ، ئۇلارغا ھېچقانداق غەلىتە
تېتىمايدۇ. چۈنكى، بۇلارنىڭ پۇراق، تەم سەزگۈلىرى بۇ سۇغا
كۆنۈپ قالغان.

ئۆيگە يېقىنلا يەردىن قاتتىق ئۇرۇلۇۋاتقان ناغرا ئاۋازى
ئابدۇرىشىت ئىمامنىڭ خورەك ئارىلاش ئۇيقۇسىنى بۇزالمىدى.
ئۇنىڭ يېنىدا، چاچلىرى چۇۋۇلغان، خۇددى قېتىپ قالغان سۇ-
رەتتەك ھاشىرخان ياتاتتى، ئۇ يوتقاننىڭ سىرتىدا، گويا قاشقا
قاڭقىپ چىقىپ بېھوش بولۇپ قالغان بېلىققا ئوخشاش مەست
ئۇيقۇدا ئىدى. دۆك يەڭگە خوتۇن بىردەم كۈنۈپ تۇرۇپ، ئاخىرى
ئۇلار ياتقان ئۆيگە ئاستا كىردى، كونا ئىشىكنىڭ غىچىرلىشىمۇ
ئۇلارنىڭ ئۇيقۇسىنى بۇزالمىدى. دۈمچەك خوتۇننىڭ كۆزلىرى
قاراڭغۇلۇققا كۈنۈپ كەتكەندى. سويغان پىياز دەكلە ئوڭدا ياتقان

هاشرخاننى كۆردى. «ۋاي ئاللا، بېلىق ئىكەن كاساپەت!» دەپ تاۋار يوتقاننى ئاستا ئۇنىڭ ئۈستىگە يېپىپ قويدى. ئاندىن ئاۋاي-لاپ ئىمامنىڭ يېنىغا ئۆتتى.

— غوجام، غوجام!

ئىمام چۆچۈپ، «ھىم - ھىم» دەپ ئىتتىك بېشىنى كۆتۈردى. ئۇنىڭ بېشى سۇ ئالغان قاپاقتەك ئېغىر چىڭقىلىپ، لوقۇلداپ، ئۈستىخانلىرى سىرقىراپ ئاغرىماقتا ئىدى. ئورنىدىن قوپۇشىغىلا، بېشى پىرىدە قېيىپ، كۆزىگە قىزىللىق تېقىلدى. تەككىگە جەينەكلەپ يېنىچە يېتىپ قالدى.

— خوجام، قوپسىلا، ناغرا چېلىنىۋاتىدۇ، — دېدى دۈم-چەك خوتۇن.

— ھە... ئاڭلىدىم بۇۋىيخان، ياڭاقنى جىقراق چېقىڭ،

بۈگۈن ھەسەلدىن جىقراق يەي، گۆشنى پىشۇرغانسىز؟ — دېدى ئۇ ئىنجىقلاپ تۇرۇپ.

— ھەممىنى تەقلەپ قويدۇم.

ئىمام بويىنى سۇغا سالغاندىن كېيىن، يوغان كاساغا ئىلتقان تۇخۇمنى چېقىپ قويدى، ئۇنىڭ ئۈستىگە بىر چاڭگال شېكەرنى سېلىپ بىردەم ئارىلاشتۇرغاندىن كېيىن، كاساڭ بىلەن كۆتۈرۈپ گۈپۈلدەتتىپ ئىچۈۋالدى. ئاندىن ياغلىق توغاچ بىلەن ياڭاق مېغىزى، ئۇنىڭ كەينىدىن يۇمشاق پىشقان ئوغلاق گۆشى بىلەن ناشتا قىلدى. شۇنىڭدىن كېيىنلا، ئۇنىڭ پۈت - قولغا جان كىرگەندەك بولۇپ، كەينى - كەينىدىن بىرقانچىنى سوزۇپ كېكىردى. ئۇ مەسچىتكە كىرگەندە، بىرقانچە نامازخان ئالدى سەپتىكى بورا ئۈستىدە يۈكۈنۈپ ئولتۇرۇشقانىدى. ئىمامنى كۆرۈپ، ھەممىسى ئورۇنلىرىدىن تۇرۇشتى. ئۇنىڭ قوللىرىنى چىڭ سىقىپ، يۈزلىرىگە سۈرتۈشتى.

— مۇبارەك بولسۇن غوجام، — دېيىشتى جامائەت، ئىمام

سۇسلا جاۋاب بېرىپ، گېدەيگەن ھالدا مېھرابقا بېرىپ ئولتۇر-

دى. كەينى - كەينىدىن كىرگەن جامائەت ئۇنىڭغا ئېھتىرام بىلەن سالام بېرىپ بورىغا يۈكۈندى. ئۇلار شۇنچە ھارغىن، ماغدۇرسىز بولسىمۇ، يەنىلا قىزغىن، روھلۇق ئىدى. ناماز ئوقۇلۇپ بولغاندىن كېيىن، سوپى مەزىن ئورنىدىن تۇردى.

— جامائەت، تارقىلىپ كەتمەي تۇرۇڭلار، بۈگۈن سەمىڭ.

لارغا سالدىغان بىرنەچچە ئىش بار. بىرى، كۆنچى ئەستاخۇن قىزىنى ئابدۇرېشىخان غوجامغا دۇئاغا تۇتتى. ئىمام ئاخۇنۇم بۇنى قوبۇل كۆردى. بۇنى ئىچىمىزدە بىلىپ قالساقلا بولدى. ھازىر ئىمام ئاخۇنۇمدىن ئەستاخۇنغا قىز مېھرىگە دۇئا بېرىشنى تىلەيلى.

سوپى مەزىن گەپ قىلىۋاتقاندا، ئەمەت كۆنچى ھەرەمدىن قايتقان ھاجىدەك، ئۆزىنى پەخىرلىك، مەغرۇر تۇتۇپ، چەكسىز لەززەت ئىچىدە، خۇشال غادىيىپ ئولتۇردى. ھەممە نامازخان ئۇنىڭغا چەكسىز ھۆرمەت بىلەن قاراشتى. ئۇنىڭ ئېتىقادقا سادىق ئىكەنلىكىنى، ئىمانىنىڭ كۈچلۈك ئىكەنلىكىنى ئىسپاتلاپتەلگەنلىكىدىن سۆيۈنۈشتى. سوپى مەزىن ئابدۇرېشىت ئىمامنىڭ ئالدىغا كېلىپ، يۈكۈنۈپ ئولتۇرۇپلا، ھۇ تارتىپ يىغلاپ كەتتى.

— غوجام، دۇئا بەرسىلە، شۇ ئەستاخۇننىڭ ئۇ دۇنيا - بۇ دۇنيا ئەزىز غوجاملارنىڭ نەزەرىگە يولۇققانلىقىنىڭ ھەق - ھۆرمىتىگە، يەتمىش پۇشتىنىڭ يانغان يېرىنىڭ جەننەتتە بولۇشىغا!...

سوپى مەزىن ئابدۇرېشىت غوجىنىڭ پېشىگە پېشانىسىنى بېقىپ، سەجدە قىلىپ يىغلاپ سۆزلىدى. غوجا كۆزىنى يېرىم يۇمۇپ، سۈرلۈك خىزىر سۈپەت تىلىسىمدەك قېتىپ ئولتۇردى. سوپى مەزىن تېخىمۇ قاتتىق ھۇ تارتىپ يىغلاپ تۇرۇپ، ئىلتىجا قىلدى:

— دۇئا بەرسىلە غوجام، دۇئا بەرسىلە، جامائەت دۇئا

تىلەيلى!

— دۇئا بەرسىلە غوجام! — مەسچىت ئىچىدە ئاجايىپ

ھەيۋەتلىك ئومۇمىي خور دەك يىغا ئارىلاش توۋلىغان سادا كۆتۈرۈلدى. ھەممىسى بېشىنى تۆۋەن سېلىپ مۇكچىيىپ ئولتۇرۇشتى. پەقەت بىر ئادەملا سۈرلۈك ئىمامغا تىك بېقىپ ئولتۇراتتى. ئۇ بايا نامىزىنى ئوقۇپ بولۇپلا چىقىپ كەتمەك بولۇپ مېڭىۋىدى، مەسچىت ئىشىكىدە كەنت سېكرىتارى ھامۇت نۇر، كەنت باشلىقى سىدىق بايچەكلەر — «دېيىشىدىغان گەپ بار» دەپ چىققىلى قويىمىغانىدى. ئىككى يىلدىن بۇيان كەنت كادىرلىرى يىغىنغا دېھقانلارنى يىغىپ بولالماي، يىغىننى بامدات نامىزىدىن كېيىن مەسچىتتە ئاچىدىغان بولغانىدى. خەقمۇ بۇنىڭغا كۆنۈپ قالدى. — ئامىن! — ئابدۇرېشىت ئىمام دۇئاغا قول كۆتۈردى. ئۇنىڭ غازى - غۇز ئاۋازىدىن كېيىن «ئامىن!» دېگەن سۆز ئارقا - ئارقىدىن ياڭرىدى. سوپى مەزىن قاتارلىق بىرقانچە ئون كىشىنىڭ يىغلاپ تۇرۇپ دۇئا قىلىۋاتقانلىقى ئاڭلىنىپ تۇردى. دۇئا - دىن كېيىن سوپا مەزىن يەنە سۆزلىدى:

— جامائەت، بۈگۈن ئادەم بېشىغا ئىككى كويىدىن چىقىدىرىپ، ئىمام ئاخۇنۇمنىڭ ئۆيىگە يارىشىقىنى قىلىپ بارىمىز. ئاخۇنۇمغا چاي ئىچۈرمىز، ئەمدى گەپنى ھۆرمەتلىك سېكرىتارىمىز مامۇتخاندىن ئىشتىڭلار.

مامۇت نۇر سېرىق شاپ بۇرۇتىنى گۆشلۈك قوللىرى بىلەن سىيپاپ قويۇپ، سول قولىدا يوغان قورسىقىنى چەككەچ سۆزلەدى:

— جامائەت، ئالدىمىزدىكى بىرىنچى چېسلاغىچە خامانى تېپىپ، دۆلەتنىڭ ئاشلىقىنى سېتىپ بېرىپ بولالمىساق، كېپەك شاڭجاڭ — ساقال — بۇرۇتۇمنى يېكەندە قىرىدۇ، مەنمۇ كىمدە - كىم غەللىنى ۋاقتىدا تاپشۇرماي، بويۇنتاۋلىق قىلسا، شۇنىڭ ساقىلىدىنى ھۆپۈپ يۇڭدىغاندەك يۇڭدايمەن، شۇڭا، ھەممەيلەن بۇ ئىشقا ئوبدان ھېزى بولساق، ئاندىن ئېڭىز ئورنىغا چىلگە قوناق تېرىيدىغان گەپ، ھازىر ھەممەيلەن كۆرۈپ تۇرۇپتىمىز، ئاياغقۇمدا

بىر ئوسا قىلىش تۈگۈل، ئىچكىلى سۇ يوق. ھېلىمۇ خۇدانىڭ ھىممىتى بىلەن، باپكارنىڭ كۆلى بولۇپ قاپتىكەن، بولمىسا نېمە ئىچەتتۇقكى؟ ئۆگۈنلۈككە كېپەك شاڭجاڭنىڭ خوتۇنىنىڭ ئىنىسىگە غورا كۆلدىن خوتۇن ئاچقىدىكەن، بۇ بىز ئۈچۈن سۇ ھەل قىلىۋېلىشنىڭ تازا ئوبدان پۇرسىتى. ناۋادا سۇ بېرىپ قالسا، بىز بۇغداي ئېڭىزى، كېۋەزلىككە، مۇھىمى، باپكارنىڭ كۆلىگە سۇ قويۇۋالمىساق بولمايدۇ. تۈنۈگۈن بۇ ئىشنى ئابدۇرېشىتخان غوجام بىلەن مەسلىھەتلەشتۈك، كېپەك شاڭجاڭنىڭ توپىغا ئوبدان كالىدىن بىرنى ئايرىپ سوۋغا قىلساق دېيىشتۇق، بۇنداق قىلمىساق، سۇنى بېرىش ۋاقتىنى ئۇزارتقىلى بولمايدۇ، سىلەر - چە قانداق، مۇشۇنداق قىلساق بولارمۇ؟

— ياغدەك گەپ بوپتۇ.

— تازا بەلەن مەسلىھەت بوپتۇ.

— سۇ ئۈچۈن جېنىمىزنى بەرسەكمۇ ئاز.

جامائەت تەرەپ - تەرەپتىن خۇشال ۋارقىراپ بۇ گەپنى ماقۇللاشتى.

— شۇڭا، - دەپ گېپىنى داۋاملاشتۇردى مامۇت نۇر ۋاراڭ -

چۇرۇڭنى بېسىپ، - كېپەك شاڭجاڭ ئادەتتىكى ئادەم ئەمەس،

پۈتۈن ئون ئۆستەڭ يۇرت بېشىغا ئېلىپ كۆتۈرۈپ يۈرگەن تۆت -

نىڭ بىرى. ئۇنىڭ مەرىكە ئىشىغا ئون سەككىز يۇرتنىڭ ئاقسا -

قاللىرىنىڭ ھەممىسى مال - كالىنى قوتىنى بىلەن ھەيدەپ

بارىدۇ. بىز ئۆزىمىزنى نامرات چاغلاپ، سىڭا سۆڭگەچ جىنازد -

دىن بىرنى يېتىلەپ بارساق، ئىككى پۇللۇقىمىز قالمايدۇ. ئوب -

دان، يوغان ئۇيدىن بىرنى ئاپارساق.

— مېنىڭچە تۆگە ئاپارساق دەيتتىم، - دېدى ئابدۇرېشىت -

خان غوجام گەپ قىستۇرۇپ، مامۇت نۇر گېپىنى داۋام قىلدى:

— ھەر بىرىمىز كالا ئۈچۈن ئون كويىدىن چىقارساق قانداق؟

چىقىرايىمىزمۇ؟

— چىقىرىمىز! — جامائەت تەڭلا توۋلاشتى.

— يەنە بىر گېپىم، جامائەتكە توغرا كەلسە، بايا مەزىناخۇ-
نۇم ئابدۇرېشىت غوجامنىڭ چېپىغا ئىككى كويىدىن دەدى. ھازىر
ئىككى كويىنى پۇل دېگىلى بولمايدىغان بولۇپ قالدى. بۇرۇنقى
ئىككى موچەن دېسەك بولىدۇ، مېنىڭچە، بەش كوي قىلساق
دەيمەن، قانداق؟ توغرا كېلەرمۇ؟ مەن شەخسەن بەش كوي چىقىد-
رىمەن.

— شۇنداق قىلىلى، توغرا كېلىدۇ! — دەپ ۋارقىراشتى
ھەممىسى. پەقەت مۇھەممەتتىنمەن سەيدىنلا ئۈندىمەي، قارا سا-
قاللىرىنى بارمىقىغا يۆگەپ، چىشلىرىنى غۇچۇرلىتىپ ئولتۇر-
دى.

— ئەمدى ئاخىرقى بىر گەپ، «بېرىشنى خۇدا بەرسە،
شەيتاننىڭ ئاچچىقى كەپتۇ» دەپ، سۇنى شاڭجاڭ ئاتام بۇيرۇپ
بەرسە، ئېچىق بېشىدا يەنە ھېلىقى ھەممىمىزنى چاترىقىدىن ئۆ-
مىلىتىدىغان سوۋان قوشقار دېگەن مىرابىمىز بار. ھازىر قۇرۇق
قۇلاق قۇرۇق قۇلاققا ياقمايدىغان بولۇپ قالدى. سوۋان قوشقارنى
بىزگە سۇ باشلاپ كەلگەن چاغدىن تارتىپ كەتكىچە گۆشتە باقمى-
ساق، ئۇ يوغان باشنىڭ بىر ئاچچىقى كەلسە، سۇنى باشقا يەرگە
يۆتكىۋەتسە، ھېچنېمە قىلغىلى بولمايدۇ. ئۇ، كەم دېگەندە ھەپ-
تىگىچە، ئاشۇ كۆلنىڭ بويىدا كارىۋات قۇرۇپ ياتىدۇ، ھەپتە
ياتسا، ئۈچ كويىنىڭ بېشىنى كەسمەسەك بولمايدۇ. بۇنىڭغا ھەرمۇ
يەرگە بىر كويىدىن يىغمىساق بولمايدۇ، تېخى «سوغۇق چاي»
ئىچىدىغان ئىشى بار ئۇ ھارام تاماقنىڭ.

— قانچە قوي يېسە يېسۇن، نېمىمىز كەتسە بېرەيلى،
ئىچىدىغان ئىشنى بىزنىڭ ئاياغقىمۇدا قىلمىسۇن ئۇ تۇڭگۈزنىڭ
بۇرىندىن چۈشكەن. مۇسۇلمان تۇرۇپ قىلغان قىلىقنى! —
دېدى جامائەت ئارىسىدىن بىرسى. ھەممە جامائەت دەرھال ئاۋاز
قوشتى:

— توغرا، كۈندە بىر قوي يېسىمۇ يېسۇن، ئىشتىنمىزنى
سېتىپ بولسىمۇ باقايلى، ئاياغقىمۇنى بۇلغىمىسۇن ئۇ ئىمانسىز! — دەپ
ۋارقىراشتى.

— ئۇنى شۇ بويىچە توغرىلىساق بولىدۇ، — دەپ مامۇت
نۇر ھەممىگە ھىجايغاندەك جاۋغىيىنى قىسايتىپ.

— ئەمەسە، غوجامنىڭ چاي پۇلىنى سوپى مەزىن يىغىدۇ.
پېشىندىن كېيىن، چايغا كىرىمىز. كالا، قويىنىڭ قالغان پۇلىنى
بىزنىڭ سىدىق بايچەك يىغىدۇ. ئەتە كالا ئېلىشنىڭ يولىنى
قىلىپ، ئۆگۈنلۈككە، خۇدا تىنچلىق بولساق، ئون ئادەمنى
ۋەكىل سايلاپ، غوجام باشچىلىقىدا كېپەك شاڭجاڭنىڭ چېپىغا
بارىمىز، مېنىڭ گېپىم تۈگىدى، — مامۇت نۇر بورىغا يۈكۈن-
دى.

— مەن ئىككى شىڭگىل گەپ قىلاي.

مۇھەممەتتىنمەن سەيدىن ئورنىدىن تۇردى. ھەممىدىن ئاۋ-
ۋال غوجامنىڭ، ئاندىن مامۇت نۇر ۋە ھەممە جامائەتنىڭ قاپىقى
تۇرۇلدى. ھەممىسى خۇددى ئاشقا چىۋىن چۈشكەندەك، كۆڭۈل-
سىز بولۇشتى.

— بىزگە تېگىشلىك سۇ نۆۋىتىنىمۇ كېپەك شاڭجاڭغا بىر
كالا ئېلىپ بېرىپ خوشامەت قىلىپ ئەكەلسەك، ھۆكۈمەت ھەق
بېرىدىغان مىرابىمىمۇ دېھقاندىن پۇل يىغىپ خوشامەت قىلساق،
ئىمام ئاخۇنۇم ئۈچ كۈنلۈك دۇئاغا ئالغان خوتۇنغا چاي ئىچۈرۈش
ئۈچۈن، بىز يەنە پۇل يىغساق، ھۆكۈمەت سالغان ئون سەككىز
خىل باج - سېلىقنى تاپشۇرۇپ بولالماي، خەق قەرزگە بوغۇلۇپ
كېتىۋاتسا، ئەمدى ئۆز يولى بىلەن بولىدىغان ئىشنىمۇ ئارتۇق
يۈك بىلەن قىلساق، مۇشۇ ئىشلارنى خۇدا راۋا كۆرەرمۇ؟ ھېلىمۇ
بىرمۇنچە ئادەم ۋەيران بولۇپ، يۇرتنى تاشلاپ چىقىپ كەتتى.
ھازىر يىل بويى تۆت سەر ياغ كۆرمەي ئۆتۈۋاتقانلار بار. تېخى
تېرىمىغان بۇغداينىڭ ھوسۇلىغا قەرز ئېلىپ يەپ بولغان ئادەم

جىق تۇرسا، يەنە بۇنداق قىلساق بولماس. سەل ئىنساپ بىلەن ئىش قىلايلى مۇسۇلمانلار، — مۇھەممەتتىنمىن سەيدىن گېپىنىڭ ئاخىرىنى دېيەلمەي بوغۇلۇپ قالدى. جامائەت ئارىسىدىن بىرقانچە يەردىن بوغۇلۇپ «ئۆھ» تارتقان ئاۋاز ئاڭلاندى. ھەممە جىمجىت بولۇپ كەتتى. سۈيى مەزىن غەزەپتىن تىترەپ كەتتى.

مامۇت نۇر تاتاردى، پۈتۈن ئەزايى لاغىلداپ تىترەپ كەتتى. — ئولتۇرە سا مېڭىسى يەپ قالغان ساراڭ، ھېلى كۆرگۈ-لۈكۈڭنى كۆرسىتىمەن، — دەپ خىرقىردى كەنت باشلىقى سىدىق بايچەك. ئۇ، قارا كۆتەكتەك پاكار، ئاچچىقى يامان ئادەم ئىدى. تىترەپ، كۆزلىرى چەكچىيىپ ئاغزىغا گەپ كەلمەي قالغان ئابدۇرېشىت ئىمامنىڭ سەل دەردى چىققانداك بولۇپ، تىنىقى يۈرۈشتى.

— ھەي، مېڭىسىنىڭ سۈيى بار، ئىش بۇزدى ساراڭ! خەق سۇ ئىچمىسە، يەر تېرىمىسا بولاتتى؟ يۈرتنى تاشلاپ چىقىپ كەتكەنلەرنىڭ ھەممىسى ساڭا ئوخشاش ئىش بۇزدى نان قىيىلار، غوجامنىڭ قارغىشىغا كەتكەن، كۆكلىمەس قاقشالار، قالغانلار-نىڭ ھەممىسى باياشات! — دەپ قايىناپ كەتتى سىدىق بايچەك. — جامائەت، ئەمىسە ماۋۇ مېڭىسىنىڭ سۈيى بار لەقۋانىڭ دېگىنى بويىچە، كېپەك شاڭجاڭ قاچان سۇ نۆۋىتى بۇيرۇسا، شۇ چاققىچە «ئۈجمە پىش، ئاغزىمغا چۈش» دەپ ئولتۇرىمىزمۇ؟ ئەمىسە، شۇنداق قىلىمىز دېسەڭلارمۇ مەيلى، — دېدى مامۇت نۇر.

— ياق، سۈنى ۋاقتىدا ئەكېلىپ يەرگە ئۇرۇق پاتۇرمىساق بولمايدۇ. جېنىمىزنى ئالسىمۇ مەيلى! — دەپ ۋارقىراشتى جاما-ئەت.

— ھوي ساراڭ، سەن ھازىر نېمىنى بىلەتتىڭ؟ جاھاننىڭ ئىشلىرىدىن خەۋىرىڭ يوق. ھازىر مۇشۇك بىكارغا ئاپتاپقا چىق-

مايدۇ، ھەممە يەردە پۇل، پۇل بولمىسا بولمايدۇ!
— ئولتۇرە، ئىش بۇزدى، سەن بەرمىسەڭ بىز بېرىمىز، قېنى، سۇ دەپ ئېچىق بېشىغا چىققىنىڭنى بىر كۆرەيلى!
ھەممىسى تەرەپ تەرەپتىن مۇھەممەتتىنمىن سەيدىننى تالاپ كەتتى. مۇھەممەتتىنمىن سەيدىن شۈمشىيىپ ئىزىغا ئولتۇرۇپ قالدى. ئۇنى ئىچ - ئىچىدىن يىغا قاپساپ كەتتى. ئەمما چىشلىدى. ھەممىسى كىرىشىپ، پەيلىرى تارتىشىپ قالغانداك بولدى.
— جامائەت! — دەپ ئورنىدىن تۇردى ئابدۇرېشىتخان غوجا، مەسچىت ئىچى قايىناۋاتقان قازانغا سۇ قويغانداك جىمىدى، ھەممە بېشىنى تۆۋەن ئېگىپ، تىنىقىنى پەسلىتىپ، ئىمامغا بولغان چەكسىز ھۆرمەت ھېسسىياتى بىلەن تۇرۇشتى.
— ھازىر مەھەللىدە مانا بۇنىڭغا ئوخشاش، مەيدىسى قىچىشسا دۈمبىسىنى قاشلايدىغان بىر قىسىم ناھەللىلەر خەق ئاردىدا سىدا ھېلى ھۆكۈمەتنىڭ، ھېلى بىزدەك دىننىڭ تۇۋرۇكى ئەھلى مۇسۇلمانلارنىڭ ئۈستىدىن پىتنە - پاسات تېرىپ يۈرۈپىدىغان بولۇپ قالدى. بۇنداق غەيۋەت - شىكايەتچىلەر ئاللاننىڭ غەزىپىدىن قۇتۇلالمايدۇ. مانا مۇشۇنداق ئاللاننىڭ، جامائەتنىڭ نەزەردىن چۈشىدۇ. سىلەر ئۇلارنىڭ كەينىگە كىرمەڭلار، ئىمانىڭلار-نى بۇلغىماڭلار، ئۇلاردەك ئىنساپسىز، قارا يۈز بولماڭلار، ما-مۇت نۇر سېكىرتار، سىدىق بايچەك دادۇبجاڭلارمۇ بىزگە پارتىيە - ھۆكۈمەت بولۇپ، يۇرتقا ئاتا بولۇپ تۇرۇۋاتقانلار. بىز مانا مۇشۇنداق باياشاتلىقنىڭ، ھۆر زاماننىڭ قەدىرىگە يەتمىسەك، ھەممىمىز تۈركۈر، دوزىخى بولىمىز. ھۆكۈمەتنىڭ ئەمرىنى تۇتماق ۋاجىپ، غەللىنى ساق تاپشۇرساق، مامۇت نۇر، سىدىق بايچەكلەر باشلىغان يولدا ماڭساق، ھۆكۈمەتنىڭ ئەمرىنى تۇتقان بولىمىز. ئۇلارنىڭ مانا مۇشۇنداق مەسچىتىمىزگە قەدەم تەشرىپ قىلىپ، جامائەتكە ئاتىدارچىلىق قىلىۋاتقانلىقى ھۆكۈمەتنىڭ بىز مۇسۇلمانلارغا قىلغان غەمخورلۇقى. بىز سەيدىن باينىڭ بالىسىغا

كۆپ قېتىم ئىمان - ئىنساپ ھەققىدە سۆزلىدۇق. ئەمما ئۇنىڭ مېڭىسىنىڭ دەردى بولغاچقا، مۇشۇنداق دىنغا يات، ھۆكۈمەتنىڭ ئەمىر - پەرمانىغا مۇخالىپ سۆزلەيدۇ. بۇنداقلاردىن ھەزەر ئەيلىلى...

6

بۇغداي ئېڭىزلىرىدا ئاق قۇشقاچلار ھەر تەرەپكە پىتىراپ، ئۇچۇشۇپ ئوينىشىدۇ، قۇياشنىڭ پالىلداپ ئۇرۇۋاتقان كۈچلۈك تەپتىدە ئېڭىزلىقتىن قۇرۇق ھور كۆتۈرۈلگەن، ئاپتاپقا چىدىمىغان قويلار قاغىرىغان پاكار جىگدىلەر ئاستىغا توپلىشىۋېلىپ، سالجىلارنىڭ دەستىدىن سەكرىشىدۇ. ئېڭىزلىقنىڭ ئوتتۇرىسىدا پەقەت ئاپتاپتىن قورقمايدىغان ئېشەكلەرلا قۇلاقلىرىنى سالىپ تىپ، چار ئوت، قىر بېشىدىكى خوخا، ئېڭىزنىڭ ئارىسىغا پېتىپ قالغان قاشقا بېدىلەرنى يەپ تويمايدۇ. يالىڭاچ ئۇششاق بالىلار سارغىيىۋاتقان جىگدىلەرنى قىزىق قۇمغا كۆمۈپ، پىشۇرۇپ يېيىشمەكتە. ئۇلارنىڭ ئاپتاپتا كۆيگەن بەدەنلىرى قىزىرىپ پىشقان زاغرىدەك، قۇرغاق ھەم پارقىراق ئىدى.

نۇسرەت قوناقلىقنىڭ قىرىدىكى قويۇق جىگدىنىڭ تۈۋىدە ئولتۇرغىلى ئىككى ئاش پىشىم ۋاقىت بولدى. قوناقلىقتىن يا-لىلداپ چىقىۋاتقان دەم سىقىما ئىسسىقتا ئۇ چىپىلداپ تەرگە چۆمدى، ئۇ پات - پات يىراق قۇم باغرىدىكى قومۇش باسقان ھارۋا يولىغا تەلمۈرۈپ قاراپ قويدۇ. يولدا ئىنسى - جىن كۆرۈنمەيتتى. قوناقلىق ئۈستىدە، توپ قۇشقاچ ۋە كەپتەرلەر ئۇچۇشۇپ يۈرۈشىدۇ. پىزغىرىم ئىسسىقتىن نۇسرەتنىڭ پۈتۈن ئەزىبى چىلىق - چىلىق سۇ بولۇپ كەتتى. ئۇ ئۇچۇرسىگە بىردەم قاراشتۇرۇپ قۇلاق سالغاندىن كېيىن، كۆڭلىكىنى سېلىدۇ. ئۇنىڭ بۇغداي ئۆڭ كەلگەن بەدىنى شۇنچە سىيلىق ھەم

چىرايلىق ئىدى. ئەمدىلا كۆتۈرۈلۈشكە باشلىغان كۆكسى كىچىك بىر جۈپ ئالمىدەك پارقىراپ تۇراتتى. ئىككى كۆكسىنىڭ ئوتتۇرىسىدا ئالمىنىڭ ئۇرۇقچىلىق چوڭلۇقتا بىر خال بار ئىدى. ئۇ ئۇزۇندىن بېرى ئۆز بەدىنىنى بۇنداق خاتىرجەم، ئازادە كۆرۈۋېلىش پۇرسىتىگە ئېرىشەلمىگەندى. ئادەتتە دائىم بويىنى سۇغا سېلىپ تۇرىدۇ، ئەمما كېچىدە ئېغىلنىڭ ئىچىدە يۇيۇندۇ، ئۇ دائىم ئەينەكتە يۈزىنى كۆرۈپ، يۈزىنىڭ چىرايلىق ئىكەنلىكىدىن لەززەت ئالاتتى، مانا بۈگۈن ئۆز بەدىنىنىڭ چوڭ ئانىسى سۆزلەپ بېرىدىغان چۆچەكلەردىكى مەلىكىلەرنىڭكىگە يەتمىسىمۇ، زىلۋا-لىقنىڭ ئۇلارنىڭكىدىن قېلىشمايدىغانلىقىنى ھېس قىلدى. ئۇنىڭ ئىچىگە ئوت كەتكەندەك قىزىپ كەتتى، ئۇ رامىزان كىرگەن ئون ئۈچ كۈندىن بۇيان، ئۆيدىكى چوڭلار بىلەن ئوخشاش، روزىنى قازا قىلماي ساق تۇتۇپ كېلىۋاتىدۇ. ئۇ جىگدىنىڭ تۈۋىنى تىرناقلىرىدا تاتىلاپ كولاشقا باشلىدى. خېلى كولىغاندىن كېيىن نەم توپا چىقتى، سالقىن، نەمخۇش بىر خىل ھاۋا ئۇنىڭ تىنىقىغا كىردى. ئۇ ئەتراپىغا يەنە بىر قارىۋەتكەندىن كېيىن، كۆكسىنى نەم توپىغا بېسىپ ياتتى. ئەمدى يېتىپ تۇرۇشىغا، قۇلىقىغا تونۇش ناخشا ئاۋازى ئاڭلاندى.

ئاتام مېنى، ئانام مېنى،
نېمىشقا ئازىلاپتىمىكى؟
مېنىڭ بۇنداق بولارمىنى،
نېمىشقا ئويلىماپتىمىكى؟

نۇسرەت كۆكسىگە چاپلاشقان نەم قۇملارنى دەرھال قېقىش-تۇرۇپ، كۆڭلىكىنى كىيىۋالدى. ئۇ ۋۇجۇدىغا ھۇزۇر بەرگەن نەم يەردە يەنە بىردەم يېتىۋېلىشنى بەك ئارزۇ قىلغانىدى، ئەمما ناخشا ھودۇقتۇرۇۋەتتى. ئۇ يۈرىكىنىڭ بارغانچە سېلىپ كېتىدۇ.

ۋاتقىنىنى، پۈت - قولنىڭ تىترەۋاتقانلىقىنى ھېس قىلدى. بىر خىل لەززەتلىك ئېقىم ھەممە يېرىگە تاراپ كەتكەندەك بولدى. ئۇ يانچۇقىدىن كىچىك ئەينەكنى ئېلىپ يۈزىگە قارىدى. ئەتىگەن قويۇۋالغان ئوسمىسى تەر بىلەن يۇيۇلۇپ پەقەت سۇس ئىزناسى قالغانىدى. شۇنداقتمۇ قىياقتەك قارا قاشلىرى ھۆسنىگە ھۆسن قوشۇپ تۇراتتى، كالىنىڭ بويىدىكى تونۇش زىل قوڭغۇراق ئاۋازى ناخشا بىلەن بىرگە يېقىنلاپ، ئۇنىڭ يۈزىنى بارغانچە ئويىتىۋەتتى. ئۇ جىگدىنىڭ تۈۋىدىكى سالقىن يەردىن كۆڭلى قىيمىغان ھالدا قوبۇپ، قوناقلق ئىچى بىلەن ناخشا كېلىۋاتقان تەرەپكە قاراپ ماڭدى.

نۇسرەت يول بويىدىكى قېرى جىگدىنىڭ تۈۋىگە كېلىشىگە، ھارۋىمۇ يېقىنلاپ كەلدى، ياسىن مەدەك ھارۋىدىن سەكرەپ چۈشۈپ، ئۇنىڭ ئالدىغا كەلدى. ئۇنىڭ ئاپتاپتا كۆيۈپ پىشقان سوزۇنچاق يۈزىدىن تەر قويۇلۇپ تۇراتتى. شالاڭ كالتە قاشلىرى ئاستىدىكى كىچىك قوڭۇر كۆزلىرى نۇسرەتنى كۆرۈپ چاقناپ كەتتى.

— چىققىنىڭىزغا خېلى ئۇزۇن بولدىمۇ؟ — دېدى ئۇ گەز باغلاپ قورۇلۇپ كەتكەن قېلىن كالىپۇكىنى يالاپ.

— ياق، تېخى بايىلا چىققان، — دېدى نۇسرەت ئۇنىڭ تەردىن ھۆل بولۇپ كەتكەن كۆك مايكىسىغا قاراپ پىخىلداپ كۈلۈپ.

— يائاللا، ئەجەب بولدى بۇ ئىسسىق! — دېدى ياسىن مەدەك كۆڭلىكىنىڭ يېڭى بىلەن چېكىسىنى، جىگدە يىلتىزىدەك بويىدىن توختىماي ساقىپ چۈشۈۋاتقان تەرنىنى سۈرتۈپ. — مەڭ، مانىڭدا ئېرتىڭ، — نۇسرەت ئۇنىڭغا قولىياغلىقىدىنى سۈندى.

ياسىن ياغلىقىنى ئېلىپ يۈزىنى سۈرتتى، ئاندىن نۇسرەتنىڭ كۆزىنىڭ ئىچىگە تىكىلىپ تۇرۇپ پۇرىدى.

— سەتلىكىنى قېلىننىڭ، خوتۇنى ياغلىق توقۇپ بەرمىدى. — دېدى نۇسرەت بويىنى تولىغاچ تەنە بىلەن.

— ۋاي قويۇڭا شۇ خوتۇننىڭ گېيىنى، بۇنداق ياغلىق توقۇپ ئېرىنىڭ يانچۇقىغا سېلىپ قويۇش ئون يىلدىمۇ ئەقلىگە كەلمەيدۇ ئۇ كالىنىڭ، — دېدى ياسىن زارلىنىپ.

— ئەمىسە نېمىشقا ئالغان؟ ئۆزىنىڭ خوتۇننىڭ ئەيىبىنى دېيىشتىن نومۇسىمۇ قىلمايدىكەن!

— ۋاي، مەن سىزگە نەچچە قېتىم دېدىمغۇ؟ ئانام مۇشۇ خوتۇننى ئالمىساڭ، ئاق بولمەن، كۆك بولمەن، ئۈچ كۈنلۈك بولسىمۇ ئال دەپ تۇرۇۋالدى، ئالغاندىن كېيىن قويۇۋېتەي دەپ. سەم، كۈز بولسۇن، قىش چىقسۇن دەپ يۈرۈپ، مانا ئەمدى بىرنى تۇغۇپ ياتتى، ئەمدى ئۆيگە ئەكەلگىنىمنى كۆرسۈن. ئەگەر ئۆيدىكىلەر ئەكەلمەن دەپسە، ئۆينى تاشلاپ چىقىپ كېتىمەن. شۇنداق تويدۇمكى، ئايلاپ يېنىدا ياتساممۇ، مەيەردە خوتۇنۇم بار ئىدى، دېگۈم كەلمەيدۇ.

— سەت گەپ قىلماڭا، كېتىمەن بولمىسا.

— بولدى دېمەي، ئەمما بۇ كۆڭلۈمدىكى گېيىم.

— پو ئاتماڭ، ئەمدى مېنى گوللىيالىمايسىز، بۇنىڭدىن كېيىن ئىككىنچى چىقمايمەن.

— ياق، ياق، سىز نېمىشقا مېنىڭ يۈرىكىمدىكىنى چۈشەندۈرۈۋەتتىڭىز؟ قەسەم ئىچىمەنكى، ئەمدى ئۇنى قويۇۋەتكىنىم قو- يۇۋەتكەن!

— خوتۇنىڭىز تۇغىلى قانچە كۈن بولدى؟

— بۈگۈن ئوتتۇز ئالتە كۈن بولدى.

— ئوغۇلمۇ - قىزىمۇ؟

— قىز تۇغۇپتۇ، كالۋا.

— قېيىن ئانىڭىز بېقىۋاتامدۇ؟

— ھەئە، تېرىگىمۇ ئۆزى ئالغان ئوخشايدۇ. ئەتە - ئۆگۈن

خېتىنى بەرسۇن، دەيدۇ ھەقىچان. ئۇڭغىچە، ھوشۇر توختىغا
بىر جىڭ ھاراق ئېلىپ بېرىپ، «ئاكا، ئاجرېشىمىز دەپ كەلگەن
ھامان، گەپ قىلمايلا خەت كېسىۋەت» دەپ ئىشنى جۈندەيمەن.
— ئىشقىلىپ، ۋاقتىدا ئۆيگە داستىخان ئەكىرىۋەتمەسەڭلا،
خەق كىشى قويغىلى تۇردى، دادام گەپ قىلماي تۇرۇۋاتىدۇ.
— ماقۇل، خۇدا بۇيرۇسا، ئونىنچى ئايدا توي قىلىمىز.
— قېنى كۆرەرمىز، — دەدى چەكسىز شادلىنىپ كەتكەن
نۇسرەت ئۆزىنى بېسىۋېلىشقا تىرىشىپ.

ياسىن مەدەك ياغلىققا سىنچىلاپ قاراشتۇرغىلى تۇردى،
چۆرىسىگە ئاق يىپتا رېشىلىيە ئىشلەپ، ئوتتۇرىغا بىر جۈپ
ئالدىنىڭ سۈرىتى چۈشۈرۈلگەن يېشىل تاۋار ياغلىقتىن كۈيە
دورسىنىڭ پۇرىقى تارقىلىپ تۇراتتى، بۇنى نۇسرەت ئانىسىنىڭ
قۇراق تەكىگە ئاتاپ قويغان پۈرۈچ بوغچىسىدىن سۇغۇرۇۋالغاندەك
دى. ياسىن ياغلىقنى بىردەم پۇرىغاندىن كېيىن، نۇسرەتنىڭ
خىيال سۇرۇپ قالغان پۇرسىتىدىن پايدىلىنىپ، بېلىدىن قۇچاق-
لىۋالدى.

— ۋىيەي، ساراڭ بولدىڭىزمۇ؟ قويۇۋېتىڭ، ۋارقىرايمەن.
رامىزاندا مۇشۇنداق قىلامسىز، روزا تۇتمىغان ئوخشىمامسىز؟
— ياق، روزا تۇتتۇم. بۇنىڭلىققا روزا بۇزۇلمايدۇ، پەقەت
بىرنى، بىرنىلا...

— ياق، ياق، ئالماقچى بولغان قىزنى بۇنداق قىلمايدۇ.
سىز مېنى ئەخمەق قىلماقچىمۇ؟ راست گېپىڭىزنى قىلىڭ!
نۇسرەتنىڭ قارا كۆزلىرى ياسىنغا مېخەك قالدۇ. قاشلى-
رى تىك بولۇپ، قوشۇمىسى تۇرۇلدى، يۈزلىرى قىزىرىپ كەت-
تى.

— ياق، چوقۇم ئالىمەن. مەن ئۇنداق قىلىمەن دېمىدىم،
پەقەتلا سۆيۈۋالاي دەۋاتىمەن، ئۇنىڭغا نېمە بولىدۇ؟
— ياق، ياق، بولمايدۇ.

— سۆيگەنگە ھېچنېمە بولمايدۇ، پەقەت بىرنى سۆيۈۋالاي.
ئىككىسى خېلىغىچە تارتىشتى، نۇسرەت بېشىنى ئىچىگە
تىقمۇيلىپ بويۇن بەرمىدى، ياسىن بولسا پەقەت ئۇنىڭ بويىنىغىلا
سۆيۈۋالدى. نۇسرەت كۆكۈيۈن چاققان بايتالدىك سەكرەپ، يا-
سىننىڭ سول بىلىكىنى چىشلەۋالدى، ياسىن دەرھال قويۇۋەت-
تى.

— ۋايجان، بىلىكىمدىن قان ئېقىۋاتىدۇ، — دەپ نېرىغا
بېرىپ يامانلاپ ئولتۇرۇۋالدى، نۇسرەت دەرھال يۈگۈرۈپ كەل-
دى.

— ۋاي راستما، مەن ئۇنىچۇۋالا قاتتىق چىشلىمىگەن، تۇتۇ-
ڭ، — نۇسرەت ئەنسىرەشتىن ھەممىنى ئۇتتۇدى، ياسىن مۇغەم-
بەرلىك بىلەن كۈلدى.

— قېلىن، ئەسكى، يالغانچى.

ياسىن ئورنىدىن تۇردى.

— مەن ماڭاي، ھېلى ئىتقا ئوخشاش قاۋاپ كەتمىسۇن.
قاپقىڭىزنى ئەكېلىڭا. ياسىن قاپاقنى ئېلىپ، ھارۋىدىكى تۆمۈر
تۇڭنىڭ رېزىنكە نوسىدىن قاپاققا سۇ چۈشۈردى. كەنت سېكرىتا-
رى ھامۇت نۇر ئۇنى يىللىق ھاشارسىنى كۆتۈرۈش ھېسابىغا،
ئايماقۇمدىن قىرىق چاقىرىم يىراقتىكى شەھەر ئۆستىڭىدىن سۇ
توشۇشقا قويغانىدى. بۇ سۇنى ھامۇت نۇر، سىدىق بايچەك، ئىمام
قاتارلىق كاتتىلارنىڭ ئۆيىگە ئەكېلىپ بېرەتتى. نۇسرەت ھەپتىدە
بىر قېتىم مۇشۇ يەردە تۇرۇپ ياسىندىن سۇ ئالاتتى.

— بۈگۈن خېلى بالدۇر كەپسىزغۇ؟

— زولۇق يەپلا چىققان، بۈگۈن نۆۋەت غوجامغا كەلگەن،
سەھەر ئەكېلىشنى تاپىلغانىدى. ئاڭلىسام، ھاشىرخان بىچارىنى
شۇ قېرى ھاڭگا جۈندەپ كېتىپتۇغۇ؟ ئىسىت، ساپ بەلەن قىز
بالىنىڭ بۇرنىنى شۇ ئوغرى يارىدۇ، مەنمۇ غوجا ئەۋلادى بولۇپ
قالسامچۇ!

— سەتلىكىنى، توخۇ پوقى.

نۇسرەت ئاچچىقلانغان پېتى قاپاقنى يۈدۈپ كېتىپ قالدى. ياسىن مەدەك كەينىدىن گەدىنىنى تاتلاپ ھىجايىدى:

— كەچتە سىلنىڭ مەھەللە تەرەپتە قىمار بولىدۇ، ئاي تۇغقاندا چىقىسىڭىز، يەنە بىرنى سۆيۈۋالسام، ھەممىنى ئۇتۇۋالاتىم.

— چولام يوق، ئىشتىنىڭىزنىمۇ ئۇتتۇرۇۋېتەرسىز خۇدا-يىم، — نۇسرەت ئارقىسىغا قاراپ شۇنداق دەپلا، «ۋىلىق» قىدە كۈلۈپ قويۇپ كەتتى.

— خەپ، سېنىمۇ ئالارمەن جۇمۇ! — دېدى ياسىن مەدەك قولىدىكى تاپاق بىلەن كالىنى بىرنى ئۇرۇپ.

باپكا كۆلىنىڭ چېتىدىكى ئايلانمىدا، قۇچاق يەتمەيدىغان ئىچى كاۋاك سۆگەتلەر سايە تاشلاپ تۇرىدۇ. يىراقلارغا سوزۇلغان شاخلاردا قۇشلار ھۇزۇرلىنىپ، تىنماي سايىرايدۇ. يەردىن چىقىپ قالغان ئادەم بېلىدەك يىلتىزلاردا ئۇششاق بالىلار ئۈچكە چېقىپ يەيدۇ. ئاياغقۇمدا پەقەت مۇشۇ كۆل بويىلا جانغا راھەت ھاۋالىق جاي. تومۇز كىرگەندىن كېيىن، بۇ يەردە بالىلار، قېرىلار، بىكارچىلار توپ - توپ بولۇپ ئولتۇرۇشۇپ راھەتلىنىدۇ. بالىلار بىر - بىرىنى قوغلايدۇ ياكى كۆلدىن قۇمچاق تۇتۇپ ئوينىيدۇ، ياشلار قارت ئوينىيدۇ، قېرىلار ئۇ دۇنيا توغرىسىدا، پەيغەمبەرلەر قىسسىسى، ھەزرىتى ئەلىنىڭ «كاپىرلار» نى ئىمان ئېيتقۇزۇش ئۈچۈن ئېلىپ بارغان ئۇرۇشلىرىنىڭ قىسسىلىرىنى سۆزلىشىدۇ، مەھەللىدىكى يېڭىلىقلار توغرىسىدا پاراڭ سېلىشىدۇ، بەزى خالىي قالغان چاغلاردا، قىمارۋازلار تاۋكا قۇرۇپ،

ئوشۇق ئوينىشىدۇ.

يېقىندىن بۇيان، ئاياغقۇمدا تولغاق كېسىلى تارالدى. بىر قانچە بالا ئۆلۈپ كەتتى. مەھەللىدە ۋەھىمە پەيدا بولدى، ئەمدى كۆل بويىدىكى گەپنىڭ تېمىسى «كېسەل» ھەققىدىلا بولۇپ قالدى، بۈگۈنمۇ تۆشلىرىنى ئېچىپ، بەلۋاغلىرىنى بوش باغلىۋالغان قېرىلار كالىنىڭ قۇيرۇقىدىن ياسىۋالغان چىۋىن قورۇغۇچىنى كۆتۈرۈۋېلىپ، كۆل بويىغا كېلىشتى، ئۇلار سۆگەتنىڭ سايىسىدىكى نەم توپىغا ئۆزلىرىنى تاشلىشىپ، پاراڭلىرىنى باشلىدى.

— ھوي سىدىقاخۇن، بۈگۈن ئاۋۇدۇن باينىڭ نەۋرىسىنىڭ نەزىرىسىگە بارمىدىڭلار، نېمە ئىش بولدى؟ مەسچىتتىمۇ كۆرۈندىمىدىڭلار؟ — دېدى پۇتىنىڭ باش بارمىقىغا چېگىنى ئۆتكۈزۈۋېلىپ ئارغامچا ئېشىۋاتقان مۆمىن ھېلىمشا. ئۇنىڭ تۇرۇپ تۇرۇپ ئالقىنىغا تۈكۈرگەن تۈكۈرۈكى چىشىسىز ئاغزىدىن ھەر تەرەپكە چېچىلىپ، تولىسى ئاچىماق ساقلىغا چاپلىشىپ قالاتتى. تى. توقۇم ياماپ ئولتۇرغان سىدىق پاكار جۇۋالدۇرۇزنى كۈچەپ سانجىپ، بېشىنى كۆتۈرمەستىن جاۋاب بەردى.

— گەپ قىلماڭلا مۆمىناخۇن، ھېلىقى ئىپلاس كېسەل ماڭا چاپلىشىپ قاپتىكەن، كېچىچە تولا تالاغا چىقىپ، بولالماي قالدىم، نامازغا ئالغان تەرتىمىمۇ تەرەت بولمىدى، پۈت - قولىمدا مادار يوق، قانداق قىلارمەن؟ ئاۋۇدۇن باينىڭ نەۋرىسىمۇ تولغاق بولۇپ قاپتىكەنمۇ؟

— ھە، ئۇ بالىمۇ شۇ كېسەل... شۈكرى دەڭلا، بۇمۇ ئاللانىڭ بەرگىنى.

— توۋا قىلدىم، خۇدايا، بەرگەن كۈنىڭگە يۈز مىڭ شۈك.

— دەپ ياقىسىنى چىشلىدى سىدىق پاكار ھودۇققان ھالدا.

— ھېلىقى مارىخان تولغاقنىڭ ئالدىنى ئالىدىغان دورا دەپ، بىرنېمىلەرنى تارقىتىپ يۈرەتتى. شۇنىڭدىن يېمىدىڭلىمۇ سىدىق.

باي؟ — دېدى ئېشىكىنىڭ جۇمبۇرىنى ياماپ ئولتۇرغان توختى قونۇر قاپقارا چوقۇر يۈزىگە چاپلاشقان ئىت چىۋىنى كاپىدە تۇتۇپ يەرگە تاشلاپ دەسسەگەچ. ئۇنىڭ يىرىك تاپىنى ئاستىدىن «پاس» قىلغان ئاۋاز چىقتى.

— ئۆمرۈمگە كېلىپ ھازىرغىچە بىر كۈن ئاغرىپ قالغان بەندە ئەمەسمەن، ئەمدى تۆت كۈنلۈكۈم قالغاندا، ئاشۇ ھارام نېمىنى يەپ، ئىمانىمنى بۇلغۇغىچە، پاك پېتىم ئۇ دۇنياغا باراي، — دېدى سىدىق پاكىر. ئۇنىڭ ساقال ئارىسىدىكى سەل سارغىيىپ قالغان قارا يۈزلىرىدە بىر خىل غۇرۇر ئالامىتى ئىپادىلەندى.

— ھەببەللى، بۇ گېپىڭ ئوبدان بولدى، سەن ئىككى چاقە-ماق قەنت تېپىپ، چايغا سېلىپ ناشتا قىلىپ باقە، ماۋۇ ئوبۇل چەمەكنىڭ بۇۋىخان شۇنداق قىلىپ ساقايدىم دەپ يۈرمىش، — دېدى مۆمىن ھېلىمىشا.

— ئۆتكەن يىللىرى، كېسەل تارقالسا، دورىنى بىكارغا بېرەتتى. ھازىر ئەمدى تەكشۈرگەنگە بىر يېرىم كوي، تۆت تال دورىغا ئۈچ كوي ئالدىدىن بولۇشۇۋاپتۇ. دورىنى يەپ ساقايسىغۇ ساقايدى، بولمىسا تۆت يېرىم كوي پۇلنىڭ كۆزى ئوچۇقلا كېتىدۇ. شۇ پۇلغا ئەھەت قاسساپنىڭ كاساڭ گۆشىدىن بىر پارچە يېسە، شۇ پايدا، — دېدى ئوبۇل كوسا ئاغزىنى چاكىلدەتتىپ.

— ئەسسالامۇ ئەلەيكۇم!
ئولتۇرۇشقانلار بۇ بوغۇق ئاۋازدىن چۆچۈپ، ھودۇققان ھال-دا ئورۇنلىرىدىن تۇرۇشۇپ كەتتى، ئۇلارنىڭ قېشىغا ئابدۇرې-شىتخان غوجا كەلگەندى.

— ۋە ئەلەيكۇم ئەسسالام، غوجام! — ھەممىسى ئېگىلىگەن، دوغخاقلانغان پېتى. يۈگۈرگەندەك بېرىپ، غوجىنىڭ قوللىرىنى چىڭ تۇتۇپ، يۈزلىرىگە سۈرتۈپ كېتىشتى. ئابدۇرېشىتخان غوجا بېشىغا يېڭى گۈللۈك ئاق دوپپا، ئۇچىسىغا ئاق شايى يەكتەك كىيىپ، بېلىنى چۈچىلىق ھەرەم ياغلىقىدا باغلىۋالغانىدى. ئۇ-

زۇن چار ساقىلى ئوچۇق قىزىل مەيدىسىدە يەلپۈنۈپ، ئۇنىڭغا ئالاھىدە سالاپەت بېرىپ تۇراتتى، ئۇ پۇقرالىرىنى قوبۇل قىلغان پادىشاھتەك، سولاشقان قاپاقلىرىنى سۈرلۈك لىپىلدەتتى، ئا-دەملەرگە قولىنى ئېرىنچەكلىك بىلەن ئۇزاتتى.

— بىر كۈندە يەتتە مەرتەم كۆرۈشكۈلۈك ئەمەسمۇ — ھە! — دېدى ئۇ، غاراڭ — غۇرۇڭ ئاۋازدا.

— ھەئە، شۇنداق غوجام، ساۋاب ئەمەسمۇ غوجام، — دېيىشىپ قول قوشتۇرۇپ تۇرۇشتى ھەممىسى ئېگىلىگەن ھالدا. سىدىق پاكىر ھەممىسىنىڭ كەينىدىن ئاران مېڭىپ كېلىپ كۆ-رۈشتى.

— ھە، سىدىقباي، نېمە بولدۇڭلار، بەك دوغخاسلاپ قاپ-سىلە — يا؟

— تولغاق بولۇپ قاپتىكەنمەن غوجام، پۈت — قولۇمنىڭ ھېچ ماجالى يوق.

— ئاللاغا جىق ھەمدۇسانا ئېيتىڭلار، توۋا قىلىڭلار، ھۆ-كۈمەتنىڭ كەينىدىن غەيۋەت — شىكايەت قىلىدىغان ئىشقا ھەرگىز ئارىلاشماڭلار.

ئاڭغىچە، قولتۇقىغا گىلەم قىستۇرغان مۇرىتى يېتىپ كې-لىپ، يەرگە گىلەمنى سالىدى. ئىككى تالىپ ئىككى يانغا ئۆتۈپ، بىرى يەلپۈگۈچتە يەلپۈدى، بىرى قوتاز قۇيرۇقىدا ياسالغان چىۋىن قورۇغۇچتا چىۋىن قورۇدى. قېرىلار ئۇنى چۆرىدەپ، يۇمشاق، نەم توپىدا يۈكۈنۈپ، ئۇنىڭغا ئېڭىشىپ، ئاغزىغا تەلمۈ-رۈپ ئولتۇرۇشتى.

— ھازىر بىز مۇسۇلمان خەقتە ئىنساپ قالمىدى — ھە، — دېدى ئۇ سۆزىنى ئۇلاپ، — ھۆكۈمەتنىڭ كەينىدىن، دىنىي ئۆلىمالارنىڭ كەينىدىن غەيۋەت — شىكايەت قىلىشىپ، ئەمىر — پەرمانلارغا بويسۇنمايلىق قىلىشىدۇ، غەللە تاپشۇرۇڭ دېسە، ۋاقتىدا تولۇق تاپشۇرمايدۇ، ئىككى تال «غەللىنىڭ پۇلىنى بەرسۇن» دەپ يېتىد.

ۋالدىدۇ. بۇنىڭ ھەممىسى غەيۋەت - شىكايەت، ھۆكۈمەتكە پۈت
ئاتقانلىق، ئاللاننىڭ ئەمرىنى تۇتمىغانلىق. ھازىر ئاللا بىزگە
نېمىشقا ھېلى جىگەر كېسىلى، ھېلى تولغاق دەپ بۇ كېسەللەرنى
بېرىۋېرىدۇ؟ بۇ ئاللاننىڭ بىزگە قىلغان غەزىپى، ھازىر ئاياغقۇمدا
ھاراق ئىچىدىغانلار، زىنا قىلىدىغان ئىشلار - ئىپلاسلىقلار پەيدا
بولدى، مىسال، ئاۋۇ مەستەك دېگەن خالقۇش ساراڭنىڭ قىزىنى
ھېلىقى ياسىن مەدەك دېگەن ھاراقكەش قىمارۋاز جىگدىلىكتە
سۆرەپ يۈرەرمىش. مۇشۇنداق ھاراق، زىنا، غەيۋەت - شىكايەت-
تىن بىز بۇرۇن ئېتىنى ئاڭلاپ باقمىغان جىگەر كېسىلى، تول-
غاق، موخو دېگەن كېسەللەر پەيدا بولدى. بۇ نېمە؟ ئاللاننىڭ
غەزىپى، ئاشۇ ھارام ئىشلارنىڭ ھەقىقەتتە ئاللاننىڭ بىزگە ياغدۇر-
غان جاۋابى. قېنى، ئاشۇلار بىر يوقالسۇن، كېسەل ھازىر يوق-
لىدۇ. ھۆكۈمەتنىڭ، ئاللاننىڭ بەرگىنىگە شۈكرى قىلىپ، سىڭ-
گەن ئۈمىچىمىزنى ئىچىپ، بېشىمىزنى ئىچىمىزگە تىقىپ، تىم
دېھقانچىلىقىمىزنى قىلساق، خۇدا بىزگە رەھىم قىلىدۇ. ئىنساب
ياغدۇرىدۇ، ئىمان ياغدۇرىدۇ. زىرائەتلىرىمىز ئوخشايدۇ، ياد-
غۇر بېرىدۇ، سۇ بېرىدۇ، ئاڭلىمىساق، مانا مۇشۇنداق سېسىق
كۆلنىڭ پاقىسىدەك سېسىق سۇ ئىچىپ، زىرائەتلىرىمىزگە سۇ
يوق، كۈندىن كۈنگە قۇرۇپ تۈگىشىپ كېتىمىز. مانا بۇ يىل
ئاشۇ مەستەك دېگەن خالقۇشنىڭ كەينىگە كىرىپ، غەيۋەت -
شىكايەت قىلغۇچىلار كۆپۈيۈۋىدى، بۇغدايغىمۇ ئاران بىر سۇ
قويالىدۇق، سۇ يوق، دەل - دەرەخلىرىمىز قۇرۇدى، كېۋەزلىد-
رىمىز غوزا تاشلىۋەتتى. باغلارنىڭ مېۋىسى يىگىلەپ كەتتى.
قىشچىچە، جىگەر كېسىلىنىڭ دەردىدىن بىرمۇنچە مۇسۇلمانلىرىد-
مىز قازا قىلدى، سەرسان بولۇپ كەتتى. ئەمدى يازچە تولغاق
كېسىلى تارقىدى، بۇنىڭ ھەممىسى ئاللاننىڭ غەزىپى بولماي نېمە؟ توۋا
قىلايلى مۇسۇلمانلار، ئاللاغا ھەمدۇ - سانايىمىزنى ئېيتايلى. گۇناھد-
مىزنى تىلەيلى، ئۇلۇغ مازابى - ماشايىقلارغا سېغىنايلى، ھەزرىد-

تى ئاپئاق غوجام ئاتىمىزنىڭ ھەق - ھۆرمىتى ئۈچۈن، نەزىر،
ئۆشەر - زاكاتنى ئۇنتۇمايلى، تېۋىنايلى، شۇنداق قىلساق، ئاللا
گۇناھىمىزنى مەغپىرەت قىلغاي!

- بەرھەق، بەرھەق، ئېھ، قۇدرەتلىك ئاللا! بىلە - بىل-
مەس قىلغان گۇناھىمىزنى مەغپىرەت قىلغايىسەن! - سوپى
مەزىن ھۆڭرەپ يىغلاپ باش بولۇپ توۋلىدى. ھەممە جامائەت
ئۇنىڭغا ئەگىشىپ ھۇ تارتىپ يىغلاشتى. كېيىن، «ھە...
ھوم» دېيىشىپ جەر سېلىشقا چۈشتى.

8

چۈشكە يېقىن، مەھەللە ئىچى ئىسسىق دەستىدىن قايناپ
كەتتى. تەڭلىماكان قۇملۇقىدىن يالىداپ ئۇرۇۋاتقان ئىسسىق
كىشىنى چىدىغۇسىز كۆيدۈرەتتى. روزى تۇتقانلارنىڭ تولسى
دەرەخنىڭ تۈۋىگە چوڭقۇر ئازگال كولاپ، شۇنىڭ ئىچىدە يالىڭاچ
ياتماقتا ئىدى. چوڭلار: «قىرىق يىلدىن بۇيان بۇنداق ئىسسىق
بولمىغان» دېيىشتى.

مۇھەممەتئىمىن سەيدىن ئۆيىگە كېتىۋاتاتتى. ئۇنىڭ قارام-
تۇل چىرايى تۆمۈردەك كۆكسىپ كەتكەن، قۇرۇپ گەز باغلىغان
نېپىز لەۋلىرى توختىماي ئۈمچىيىپ تىترەتتى. چوڭقۇر قارا
كۆزلىرىدىن تەلۋىلەرچە ئەلەم يېغىپ تۇراتتى. قارا ساقال -
بۇرۇتلىرى ئوغرى تىكەندەك پارقىراق ئىدى. بېشىدىن ساقىپ
چۈشۈۋاتقان تەر پېشانىسىدىكى، يۈزىدىكى قورۇقلار ئارقىلىق
ئېقىپ ياڭاق سۆڭىكىدىن تامچىپ چۈشەتتى، ئۇ، بەلۋېغىنى
يەشتى، كېيىن كىردىن قارايدىغان، ئوت - چۆپىنىڭ چېلى قېتىپ
قالغان خەسە يەكتىكىنى سېلىپ، بەلۋېغى بىلەن قوشۇپ يەلگە-
سىگە تاشلىدى. ئۇنىڭ كۆزلىرى پارقىراق كەتتى. ئىچ - ئىچد-
دىن يىغا قايناپ چىقىۋاتقان دەك بولدى. ياش چېغدا قۇمدا چېد-

لىشقا چۈشكەندە ئېغىر بەل قورۇشقاندىكىدەك ھۆمۈلدەپ كەتتى،
ئۇ بېشىدىكى بىر قېتى تىتما بولۇپ كەتكەن ئاق دوپپىسىنى
پېشانىسىدىن سىيرىپ چۈشۈرۈپ، گوپا پۈتۈن ئەلىمىنى شۇنىڭ-
دىن ئالىدىغاندەك، ئاغزىغا پۈرلەپ تىقىپ، چىڭ چىشلەۋالدى.
— ۋاي نېمە بولدۇڭلار، ئۆنگىلەڭ بوپكېتىپسىلىيا؟
خوتۇننىڭ ئاۋازى ئۇنى ئېسىگە كەلتۈردى. ئۇ شۇ چاغدىلا
ئۆيىگە كەلگەنلىكىنى بىلدى، ئېشەككە قوزۇق ياساۋاتقان قېيىن
ئاتىسى ھارۇن بوۋايىنى، ئۇنىڭ يېنىدا زوڭزىيىپ ئولتۇرۇپ،
چوڭ دادىسى بىلەن قىزغىن گەپلىشىۋاتقان كىچىك يالغىچ ئو-
غۇللىرىنى تونىدى. خوتۇنى يوبدان ئېتىش ئۈچۈن، ئۆيىنىڭ
ئارقىسىدىن چامغۇر يۈلۈپ كېلىۋاتقانىدى، مۇھەممەتئىمىن سەي-
دىن دولىسىدىكى چاپاننى پىرقىرىتىپ چۆرۈۋېتىپ، ئاغزىدىكى
دوپپىنى تۈكۈرۈۋەتتى، دوپپا قان ئارىلاش يەرگە چۈشتى. ھەم-
شىرىخان قورقۇپ كەتتى، ئەمدىلا گەپ قىلىش ئۈچۈن ئاغزىنى
ئۆمەللەپ تۇرۇشىغا، مۇھەممەتئىمىن سەيدىننىڭ تەتۈر مۇشتى
بوينىغا تېگىپ، يەرگە يېقىلدى. ھەمىشىرىخان «ۋايجان!» دەپ
توپىدا يۇمىلاپ كەتتى. ھارۇن بوۋاي:

— ۋاي مەمەتخان، نېمە بولدى؟ — دەپ ئورنىدىن تۇرۇپ
بولغۇچە، مۇھەممەتئىمىن سەيدىن ئۆيىگە ئوقتەك ئېتىلىپ كى-
رىپ كەتتى، بالىلار قىرقىرىشىپ يىغلاشقىلى تۇردى. مۇھەم-
مەتئىمىن سەيدىن دالان، تۆت ئىغىز ئۆي، ئېغىللارغا شامالدەك
كىرىپ قايتىپ چىقتى، يەنە غالجىرلاشقان يېتى ھارۇن بوۋاي
ئەمدىلا يۆلەپ تۇرغۇزغان خوتۇنغا ئېسىلدى. بوۋاي: «ئوبدان
بالام مەمەتخان، ئاچچىقىڭىزغا ھاي بېرىڭ، ھەمىشىرىخان ھەرقان-
چە گۇناھ قىلغان بولسىمۇ، مەن ناماقۇل، مېنىڭ يۈزۈمنى
قىلىڭ، مېنىڭ تۆت كۈنلۈكۈم قالدى. مەن ھايات چاغدا بۇنداق
قىلماڭ، مېنى كۆمۈپ قويۇپ، نېمە ئىش قىلىشىڭىز مەيلى.
خۇدانىڭ، تۇتقان روزام، ئۆتكەن بەش ۋاخ نامىزىمنىڭ ھەق - ھۆر-

مىتى ئۈچۈن، پەيلى شەيتاننىڭ كەينىگە كىرمەڭ، بالام!» دەپ
ئۇنىڭ قولىغا ئېسىلىۋالدى. بالىلىرى پۈتۈنغا ئېسىلىۋېلىپ:
«دادا، ئانا!» دەپ قىرقىرىشىپ يىغلاشتى. مۇھەممەتئىمىن
سەيدىن مەست ئادەمدەك دەلدۈگۈنۈپ توختاپ قالدى. ھەمىشە-
خان توپىدا دۈم يېتىپ ئۆكسۈپ يىغلايتتى. ھارۇن بوۋاي كۈچ-
سىز قوللىرىدا مۇھەممەتئىمىن سەيدىننى سۆرەشتۈرۈپ، لەمپە
ئاستىدىكى سۇپىغا ئاپىرىپ ئولتۇرغۇزدى. ئۇنىڭ چىرايى قور-
قۇچلۇق تارتىشىپ، كۆزلىرى قان قويۇلغاندەك قىزىرىپ كەتكە-
ندى. ئۆزى ھەدەپ ھەمىشىرىخانغا خىرىس قىلغان ھالدا تىكىلىپ
ھاسىرايتتى. ھەمىشىرىخان ھەممە يېرى توپىغا مىلەنگەن ھالدا،
ئۆكسۈپ يىغلاپ، ئاستا سۆرۈلۈپ، كۆمۈپ قويۇلغان قىغقا يۆ-
لەندى. چۈۋۈلۈپ كەتكەن چاچلىرى يۈز - كۆزلىرىنى توسۇۋالغا-
ندى. بالىلار قىرقىراپ يىغلىشىپ، ئۇنىڭغا يېپىشىۋېلىپ،
دادىسىغا قورقۇمىرىغان، ياتىرىغاندەك پات - پات يەر تېگىدىن
قاراپ قويۇشاتتى. ھارۇن بوۋاي تاتارغان، ھاسىرىخان ھالدا،
بىردەم قىزىغا، بىردەم يېنىدا ئولتۇرغان كۈيئوغلغىغا قارايتتى.
ئۇنىڭ كىرىپكسىز كۆزىدىن توختىماي ئېقىۋاتقان ياش ئاق، كىر
ساقلىنىڭ ئارىسىغا سىڭمەكتە ئىدى.

— بالام، — دېدى بوۋاي بوغۇلغان يىغا ئارىلاش ئاۋازدا، — ماۋۇ
بالىلارغا قاراڭ، ماڭا ئىچىڭلار ئاغرىمىسىمۇ، بالىلارغا ئىچىڭلار
ئاغرىسۇن. بۇنداق قىلساڭلار، مەن قورۇنۇپ كېتىدىكەنمەن.
ئاچچىق دېگەن پەيلى شەيتان، ئۇنىڭ گەسىرى بولسا، ئادەم
ئەقلىنى يوقىتىدۇ. ھەرقانداق ئىش بولسىمۇ، ئاچچىق قىلغانغا،
ئۇرۇشقانغا ئورنىغا كەلمەيدۇ، چىرايلىق دەيلى، بۇرۇنغۇ ياش ئى-
دىڭلار، بۇنداق قىلساڭلارمۇ يارىشاتتى، ئەمدى ئالتە بالىغا ئاتا - ئانا
بولدۇڭلار، بالاڭلىنىڭ چوڭى ياتلىق قىلىنغۇدەك بولدى...
— مانا شۇنىڭ خاپىلىقى، ھە، قېيىنئاتا، سىلى ئاڭلىسىلا،
ھازىر ھەممە خەقنىڭ ئاغزىدا، مۇھەممەتئىمىن سەيدىننىڭ قىزى ياسىن
مەدەك بىلەن ئۇ قىيتۇ، بۇ قىيتۇ... دېگەن سۆز - چۆچەك... بۇ

سۆز - چۆچەكلەر دوست - دوشمەننىڭ ئالدىدا بىر پۇللۇقۇمنى قويىدى. مەن يۈزۈمنى قانداق كۆتۈرۈپ يۈرىمەن؟ نى ئات، نى نومۇس! قىز باققاننىڭ جاجىسىمۇ ئەمدى بۇ! ھازىر بولماي قالدى، خەيرىيەت، ھەي، ئۈنۈڭنى ئۆچۈرۈپ ئاڭلا! - دەپ ۋارقىرىدى مۇھەممەتئىمىن سەيدىن. ھەمشىرىخان ئۆكسۈشتىن دەرھال توختىدى، - مەن بۇ قېتىمغا قېيىنئاناتامنىڭ يۈزىنى قىلدىم، بوپتۇ. بۇنىڭدىن كېيىن، قىزنىڭ تالاغا چىقمىسۇن. كۆزۈمگە چېلىقىپ قالسا ياكى زىغىردەك گەپ قۇلىقىمغا چۈشۈپ قالسا، ئىككىڭنى تۈۋرۈككە تېڭىپ، پاجىقىڭنى چېقىۋېتىپ، كۆرۈدىغىنىمنى كۆرىمەن!

- مۆرىمەسەن؟ مەمەتخاننىڭ گېپى ئورۇنلۇق، نايىقى ھەق بوپتۇ. ھۇ، سەندەك ئەقىلسىزنى! - قورقۇنچ ۋە ئاچچىق-لىنىشتىن بوۋاينىڭ تىزلىرى دىر - دىر تىترەپ كەتتى.
- ئۇقتۇم، - دېدى ھەمشىرىخان يىغا ئارىلاش ئۆكسىگەن ئاۋازدا.

- ھەممە گۇناھ مەندە، - بوۋاي مەيدىسىگە مۇشتلىدى، - كۆزگە كۆرۈنگەن نەۋرەم دەپ ئەركىلىتىپ، ھالا بۇ كۈندە، ما ئىشنى كۆر ئەمدى؟ دادىسى دۈشمىنى كۆپ ئادەم تۇرسا، دادىسىنى ئايىمىغىنىنى قارا ئۇ ئەقىلسىزنىڭ! سەن ئانىسى بولغاندىكىن، نېمىشقا بوپىغا يەتكەن قىزىڭغا ئوبدان ھېزى بولمايسەن تايلاق قېپى؟ خەپ نۇسرەت، خەپ... سەن بىزنىڭ دەردى - ئېسەيمىز - نى ئاز بولۇپ قالدى دەپ، ئەمدى بىزگە مۇشۇنى كۆرسەتتىڭما!
ئۆيدىكى بۇ جىدەلنى ئۇققان نۇسرەت ئۆيگە كېلىشكە پېتىد-نالمدى، ھەپتىگىچە دادا جەمەت بوۋىسىنىڭ ئۆيىدە تۇردى.

9

ئەترەتنىڭ تامللىرى ئۆرۈلۈپ چۈشكىلى ئاز قالغان، يانتاق،

قومۇشلار ئۈنۈپ كەتكەن ھويلىسى بۈگۈن ئادەم بىلەن لىق تول-غان، ئۇزۇندىن بېرى تىنجىپ قالغان بۇ كونا «ئوردا» غا جان كىرگەندى. بۇرۇنمۇ بۇ يەردىن چىقىدىغان غەلۋە - غۇۋغا ھەر-گىز خۇشاللىق ئەمەس، جېدەل، مۇشتلىشىش، يىغلاش، ۋارقىد-راش ئىدى. چىراغ ئۆچتى قىلىپ كالتەكلەيدىغان ئۆيىڭمۇ ھازىر ئىشىك - دېرىزىسى قىيسىيىپ، تامللىرىنىڭ سۇۋىقى چۈشۈپ، بىرقانچە يەرگە بارماق ياتقۇدەك چاك كەتكەندى. جا-ھاننىڭ خاپىلىقى گوپا مۇشۇ يەردىن ماكان تۇتۇۋالغاندەك، يەنە ھازىرمۇ ۋارقىراشماق، يىغا - زارە بولماقتا ئىدى. بۇ ئىشلار بۇ كەڭرى ھويلىنىڭ ئىككى يېرىدە - بىرى، ھويلا ئوتتۇرىسىد-دىكى قېرى ئۈجمىنىڭ تۈۋىدە، يەنە بىرى، ئامباردا بولۇۋاتاتتى. ئۈجمە تۈۋىدە، بىر توپ قېرى - ياش ئاياللار، بالىلار كەنت سېكىرىتارى مامۇت نۇرنىڭ ئەتراپىغا ئولتۇرغانىدى. مامۇت نۇر پوكاندەك ئېسىلىپ، تەرلەپ - پىشىپ، ئۇلارغا سۆزلىمەكتە ئىدى:

- ھەي مۇسۇلمانلار، مەن سىلەرگە ئەتىگەننىڭياقى قەلەند-دەرنىڭ ئىتىغا ئوخشاش كاپشىپ سۆزلەۋاتىمەن، بۇ مېنىڭ گې-پىم ئەمەس، كېپەك شاڭجاڭنىڭ بۇيرۇقى. بۇ يالغۇز بىزنىڭ ئاياغقۇمغا چىقارغان سىياسەت ئەمەس. مەنچە بولغاندىغۇ، غەللە ئاشلىقى ساتقان پۇلنى ھازىرلا قولۇڭلارغا بەرسەم بولاتتى، لې-كىنرە، كېپەك شاڭجاڭ: «بۇغداي ساتقان پۇلدىن بىر سىنىتمۇ دېھقانلارغا بېرىلمەيدۇ، ھەممىگە ئوغۇت ئېلىپ بېرىمىز» دەپ بۇيرۇق قىلدى. بۇنىڭمىغۇ، تېگىدىن ئالغاندا يامىنى يوق، ئو-غۇتنى چىق سالىساق، كېلەر يىلى ھوسۇلنى چىق ئالىدىغان گەپ!
- كېلەر يىلقى ھوسۇلغىچە بىز كارناينى قوزۇققا ئېسىپ قويىمىزمۇ؟ ئورمىدا بېرىشكە يېگەن گۆشنىڭ قەرزىنى ئىشتىنىد-مىزنى سېتىپ بېرىمىزمۇ؟ قوناق پىشقىچە نېمە يەيمىز؟ ئوغۇت بەرسەڭلار، ئوغۇتنى يەيمىزمۇ؟ - دېدى تۆۋەن مەھەللىدىكى

ئەيسا خىگىرىق.

— راست، بىز ئوغۇت يەمدىكەنمىز؟

— بىزمۇ ئاش بەرگەندىكىن، بىزگە پۇل بەرسۇن، پۇلدىن مېزنى بەرسۇن. «ئاۋۋال تا ئام، ئاندىن كالام»، قورساقنى غەملىۋېلىپ، ئاندىن ئوغۇتنىڭ غېمىنى قىلساقمۇ كېچىكمەيمىز. — ھەرقانچە ئوغۇت چاچقان بىلەنمۇ، سۇ بولمىسا، تۆشۈك يانچۇققا پۇل سالغاندەك ئىش بولىدۇ. مانا، بۇ يىلمۇ بىر مۇنچە ئوغۇت ئېلىپ چاچتۇق، يالتىراق ئېلىپ باستۇق، سۇ بولمىغاندىكىن، «ئېشىكى ئۈچ تەڭگە، توقۇمى بەش تەڭگە» بولدى. يېرىمنىڭ ئېچىق بېشىغا سۇنى ئەكىلىپ قويۇپ، ئاندىن ئوغۇت ئال دېسە بولمامدۇ؟ ئەمدى جېنىمنى تىكىپ قويدۇم، — دېدى قادىر پىلاڭ.

— ماڭا كەچكىچە ئېسىلىۋالساڭلارمۇ مەندە پۇل يوق، — دېدى مامۇت نۇر توقۇمنى قارىغا ئېلىپ، — بۇ كېپەك شاڭجاڭنىڭ بۇيرۇقى، مەن شۇنى سىلەرگە يەتكۈزۈپ قويدۇم. — شۇنداق، سىز يۇقىرىغا ياخشى، پەقەت يۇقىرىنى رازى قىلىشىڭىزلا بولدى. لېكىن ساتقۇزۇشتا، ھەربىر ئادەمگە بۆردەك تەگدىڭىز، بىز سىز دېگەن ۋاقىتتا سېتىپ بەردۇق. سىز يۇقىرىدىن مۇكاپات ئالدىڭىز، ئەمدى ھەققىمىزنى بېرىدىغان چاغدا، چاتقىڭىز يوق. ۋاي، ئۇنداق قىلماڭ ئوبدان سېكىرتار، بىزگە مۇ ئىچىڭىز ئاغرىسۇن، بىزگەمۇ ئانچە — مۇنچە ياخشى بولۇڭ، ئاخىرى ئۆلىشىڭىز يىغلايدىغان، جىنازىڭىزنى كۆتۈرىدىغان بىز. بىزنى ئۇنچىۋالا تاشلىۋەتمەڭ، يۇقىرىدىن چايدان مۇكاپات بەرگەن بولسا، بىز سىزگە بىر پاقىلان سويۇپ چاي قويۇپ مۇكاپاتلايمى، — دېدى قادىر پىلاڭ.

— تولا كاپىشما تاز... ئىش قىلىپ، مېنىڭ كارىم يوق. — شۇنداق، «غوجامنىڭ قورسىقى توق، قولى بىلەن ئىشى يوق». قېنى كۆرەرمىز، يەنە بىر — بىرىمىزگە لازىم بولۇشىمىد.

غىنىمىزنى!

— لازىم بولساڭ، ماڭا ئەمەس، ھۆكۈمەتكە بولسىن، ماڭا نېمىدى؟ مەن يەنە ھۆكۈمەتنىڭ سىياسىتى بويىچە ئىشلەۋېرىدىمەن، — دەپ ھۆركىردى مامۇت نۇر چىچاڭشىپ. — ھەي، خالايق، بولدى تالاشماڭلار، بۇنىڭ بىلەن مېڭا كېچە — كۈندۈز دېيىشىسەڭلارمۇ بىكار، بۇ يەنە مۇشۇنداق مۇشۇك بالىسىنى يېگەندەك، ھەممىنى يۇتۇۋېتىپ، كۆزىنى يۇمۇۋېلىپ، خىيالغا كەلگەننى سۆزلەۋېرىدۇ، بەزدەك تۇرۇۋېرىدۇ، — دېدى مۇھەممەتئىمىن سەيدىن توپ ئىچىدە ۋارقىراپ. — ئالە، مەمتەك.

— ھۆششەرە مەمتەك، يەنىلا سەن يۈرەكلىك، سەن ئوغۇل بالا! — دېيىشتى خالايق، مامۇت نۇر تاتىرىپ كەتتى. — مېنى ھەممىڭلار مېڭىسىنىڭ سۈيى بار خالقۇش ساراڭ دەيسىلەر... — مۇھەممەتئىمىن سەيدىن جامائەتنى ئۆزىگە قايراتتى، — ھەرھالدا، مېنىڭ بىر ئېغىز گېپىمنى ئاڭلاڭلار. ئىككى ئىت تالاشسا، بىزنى كاسكىراپ، چىشىنى چىقىرىپ كەينىنى قىلىۋالسا، تالاشقانمۇ تالمايدۇ. كۈلمەڭلار، كۈلدەيدىغان گەپ ئەمەس. بىزنىڭ دانا سېكىرتارىمىز بۇنىڭغا كاسكىراپ، كېپەك شاڭجاڭغا دۆڭگىگەندىكىن، بىز قانداق قىلىمىز؟ ھەقىچان شۇنداق دېسەم، «بۇ لامزەللىلەر كېپەك شاڭجاڭنىڭ ئالدىغا بارالمايدۇ، شۇنىڭ بىلەن، مېنىڭ دېگىنىم دېگەن بولىدۇ!» دەيدۇ. قورساق ئاچسا، قانداق قىلىمىز؟ ھېلىغۇ كېپەك شاڭجاڭكەن، ۋالىينىڭ ئالدىغىمۇ بارىمىز. چۈنكى بىزگە نان كېرەك، نان بولمىسا، بىز بولمايمىز، بىز بولمىساق، نان بولمايدۇ. كېپەك شاڭجاڭ شاڭجاڭ بولالمايدۇ، ۋالىيمۇ ۋالىي بولالمايدۇ، چۈنكى بىز ئۇلارغا كېرەك. بىز نان تاپمىساق، ئاچلىققا ئۇلار بىزدىن بەكرەك چىدىيالمايدۇ. جان بىزنىڭكىدىن ئۇلارغا بەكرەك تاتلىق.

مەيداندا يەنە كۈلكە كۆتۈرۈلدى:

— سۆزلە ساراڭ، گېپىڭ جايدا!

— ئەگەر پۈتۈن ئاياغۇمدا، مەن بىلەن كېپەك شاڭجاڭنىڭ ئالدىغا بارالغۇدەك ئىنجاسى بار ئۇغول بالىدىن بىرى چىقسا بىرى بىلەن، ئونى چىقسا ئونى بىلەن بارىمەن. چىقىمسا، ئۆ-زۈملا بارىمەن. كېپەك شاڭجاڭمۇ بىزگە ئوخشاشلا ئادەم، ئىككى پۈتى بار، ماڭىدۇ، ئاغزى بار، سۆزلەيدۇ، قۇلقى بار، ئاڭلايدۇ، كۆزى بار، كۆرىدۇ، ئادەم يېمەيدۇ. ئەھۋالىمىزنى دەي-مەن، تىڭشىسا — ھەل قىلسا يېنىپ كېلىمەن، بولمىسا، كې-پەك شاڭجاڭنىڭ ئۆيىدە كۈندە شورپا، پولو، ماتتا بار، يەپ ياتىمەن. بېرىدۇ، بەرمەي ئامالى يوق، ئۇمۇ بىزگە ئوخشاش ئادەم، پەقەت بىزدىن سېمىز، چىرايلىق.

— كېپەك شاڭجاڭ يېگەننى يېسەڭ، سەنمۇ ئۇنىڭدىن چى-رايلىق بولۇپ كېتىسەن مەمتەك، — دېدى بىر قېرى مەزلۇم، خالايق يەنە كۈلۈشتى.

— قانداق، مەن بىلەن بارىدىغانلار بارمۇ؟

شۇئان توپ ئىچى جىمىپ كەتتى. مۇھەممەتتىن سەيدىن توپ ئىچىگە — ھەربىر ئادەمگە قاراپ چىقتى. ھەممە كۆزلەردىن تەشۋىش، ئۆزىنى قاچۇرۇش، يەنە خىجىللىق، ئىشەنمەسلىك، ئۈمىدسىزلىك، زەئىپلىك چىقىپ تۇراتتى. ھەممىنىڭ زۇۋانى تۇتۇلۇپ قالغاندەك ئىدى.

— بارمۇ؟

— . . .

— ھا . . . ھا . . . ھا . . . — مۇھەممەتتىن سەيدىن قاتتىق قاقاقلاپ كۈلۈپ كەتتى. كۈلكىدىن توختىغاندا، لەۋلىرى تىترەپ، ئاغزىغا گەپ كەلمەي قالدى، بۇغولۇپ كەتتى.

— ئىسىت بىچارىلەر، ئادەمنىڭ ئىچىنى ئاغرىتماڭلار! كېپەك شاڭجاڭ ئادەم يېمەيدۇ، بىز ئۇرۇشقىلى بارمايمىز، پە-

22

قەت ھال — ئەھۋالىمىزنى دەيمىز، — پارتىيىنىڭ رەھبىرى پۇقرا-سى ئاچ قالسا قاراپ تۇرمايدۇ. پەقەت بىزنىڭ ھالىمىز ئۇلارنىڭ قۇلقىغا يالغان مەلۇم قىلىنغان، بىز «ھەممە يېرىدىن چىپىلداپ ياغ ئېقىپ تۇرىدۇ، ماڭسا، ئاشلىقنىڭ تۆپىسىگە دەسسەپ ماڭىدۇ، بېشىنى كۆتۈرسە، توقماقتەك پۇلغا ئۈسۈۋالىدۇ» دېيىل-گەن. بۇ نېمە ئۈچۈن؟ ياخشىچاق بولۇش ئۈچۈن. بۇنداق ئىش بۇرۇن شۇنداق ئىدى، ھازىرمۇ تازا ئۆزگەرمىدى، ئىسىت، سىلەرگە ئىچىم ئاغرىۋاتىدۇ. يىغلىغىم كېلىۋاتىدۇ، بىچارىلەر . . .

— بولدى مەمتەك، بىزنى ئىزاغا ئۆلتۈرەي دېدىڭ، بولدى قىل . . . ئەمما ئۆزۈڭ بىلىسەن، بىز گېپىمىزنى سەندەك ئوڭلاپ قىلالمايمىز، سەندەك ئوقۇماپتىكەنمىز. ھەمراھ بولساققۇ بولاتتى، ئەمما سەن بىلىسەن، بىزنى خىجىل قىلما، يەنىلا سېنىڭ بارغىنىڭ ئوبدانكەن، — دېدى قادىر پىلاڭ.

— شۇنداق، مەمتەك سەن بارغىن!

— شۇنداق قىل، بالام!

— ياخشى سەن بوپقاپتىكەن سەن، بولمىسا، بىز ئۈچۈن بىر ئېغىز گەپ قىلىشقا كىم چىقاتتى؟ «خۇدايم كۆزىدىن ئايرىسە-مۇ، ھاسسىدىن ئايرىمىغان» دېگەن شۇ.

— جامائەت يەنە زۇۋانغا كىرىپ، جانلىنىپ قالدى.

— بوپتۇ، مەن يەنىلا سىلەرگە كۆسەي بولاي. كىچىك چېغىمدا، ئانام «كۆسەي بالام» دەپ ئەر كىلىتىپ قوياتتى.

— سەن بىز ئاياغقۇملۇقلارنىڭ كۆسەي بالىسى، بالام، — دېدى بىر قېرى مەزلۇم كۆز يېشىنى ئېتىكى بىلەن سۈرتۈپ.

— مامۇت نۇر تاتىرىپ تىپىرلاپ كەتتى، ئۇ دەرھال توپتىن ئايرىلىپ، ئابدۇرېشىمتخان غوجىنىڭ يېنىغا پايپاسلىدى.

— مۇھەممەتتىن سەيدىن كۆك ئېشىكىنى مىنىپ، يېزىلىق ھۆكۈمەتكە كەتتى. خەقنىڭ ئەندىشىلىك، ئۈمىدسىز كۆزلىرى ئۇنىڭ قارىسى يىتىكچە، كەينىدىن قاراپ قالدى.

ئەتىسى ئەتىگەندە، مۇھەممەتئىمىن سەيدىن خۇشال قايتىپ كەلدى. كېپەك شاڭجاڭ ئۇنىڭ قولىغا: «ئايغاقۇمنىڭ ئەھۋالى باشقا يەرگە ئوخشىمايدۇ، غەلىلىنىڭ پۇلى دەرھال دېھقانلارنىڭ قولىغا بېرىلسۇن، باشقا كەنتلەرنىڭ ئەسلىدىكى بويىچە بولىدۇ» دەپ تەستىق يېزىپ بەرگەندى. ئايغاقۇملۇقلار شادلىنىشتى، مامۇت نۇر، سىدىق بايچەك، ئابدۇرېشىتخان غوجا، سوپى مەزىنلەر قايغۇرۇشتى، ھازا تۇتۇشتى، مۇھەممەتئىمىن سەيدىننى خەقلەر ماختاپ بېشىغا ئېلىپ كۆتۈرگەندە، سېكرىتار ئۆزىنىڭ ھوقۇقى ئۇنىڭغا ئۆتۈپ كەتكەندەك، ئىمام ئىماملىقىنى، سوپى مەزىن مەزىنلىكىنى ئۇنىڭغا تارقۇزۇپ قويغاندەك، تولغىنىپ كېتىشتى، جامائەت كۆلىنىڭ بويىدا، مۇھەممەتئىمىن سەيدىننى ئورنىۋېلىشتى.

— ھە، مەمتەك، بىر دېگىنە، سەن كېپەك شاڭجاڭ بىلەن قانداق كۆرۈشتۈڭ؟

— راست شۇنى دە، دېگىنە، بىر ئاڭلايلى.
 — خۇپتەن بىلەن باردىم، بىر كىچىك بالا ئۆيىنى كۆرسىدىتىپ قويدى. ئېشىكىمنى دەرۋازا ئالدىدىكى بىر ئامۇتقا باغلاپ قويۇپ: «ئەسسالامۇ ئەلەيكۇم!» دەپ كىرسەم، ھېچ سادا يوق، بۇ ھويلىسىكەن، يەنە مېڭىپ: «ئەسسالامۇ ئەلەيكۇم!» دەپ كىرسەم، يەنە ئادەم يوق. كىچىك بالا گولداپ قويدىمىكىن دېسەم، ئۆيلەرنىڭ چىرىغى يورۇق، شۇنداق قىلىپ ئۈچىنچى قېتىم: «ئەسسالامۇ ئەلەيكۇم!» دەپ كىرگىنىمنى بىلىمەن، كۆزۈم ئالچەكمەن بولۇپ كەتتى. ئوتقاشتەك گىلەم سېلىنغان ئۆيدە، بىر - بىرىدىن سېمىز ئادەملەر ئولتۇرۇشىدۇ. داستىخاندىكى نېمىلەرنىڭ توللىقىدىن بېشىم قېيىپ كەتتى. بىر قويدىنىڭ پۈتۈن گۆشى تۇرىدۇ، بىرقانچىسى بىردىن پىچاقتا گۆشنىڭ خالىغان يېرىدىن كېسىپ يەۋاتىدۇ، ھاراق ئىچىشىۋاتىدۇ. — ئۆلە، بېشىڭنى يەيدىغان كاساپەتلەر.

— باشلىقلار دېگەن ئىمانسىز بولىدۇ.
 — مامۇت نۇر غوجامنىڭ قولتۇقىدىن، مەسچىتتىن چىقالىمىغان بىلەن، ناماز ئوقۇمايدۇ ئەمەسمۇ؟
 — ھە، سۆزلە.
 — ھەممىسى ھاڭزۇقىپ، بېشىدىن تاپىنىمغىچە قاراشتى، بىر - بىرىگە قاراشتى. كېپەك شاڭجاڭ مەن بىلەن كۆرۈشۈپ، ئۆزى ئولتۇرغان يەرگە ئولتۇرغۇزدى. ئالدىمغا چاي، گۆش قويدى. «ئالسىلا» دەپتى، «مەن روزا تۇتقان» دېسەم، ھەممىسى خىجىل بولۇشۇپ كەتتى. شۇنىڭدىن كېيىن، «نېمە ئىشلىرى بار ئىدى؟» دەپ سوراپتى، ھەممىنى دەپ بەردىم. ئولتۇرغانلار: «ئۇنداق بولسا بولماپتۇ» دېدى. كېپەك شاڭجاڭ خاتىرىسىدىن بىر ۋاراقنى يىرتىپ، مۇشۇ خەتنى يېزىپ بەردى. ماڭىدىغان چاغدا، بىر پارچە گۆشنى «ئىپتارلاڭ» دەپ بەردى، يېنىپ چىقتىم شۇ.

— ۋاي، ما ئىشنى؟ شۇنچىلىك ئىكەنیا!
 — زادى ھەل بولىدىغانلىقىنى مېنىڭمۇ كۆڭلۈم تۇيۇپ تۇرغان.
 — مىڭنى قىلسا ئادەم - دە، بىزنى ئاچ قويمىتتى زادى.
 — ئەسلى مەن بىللە باراي دېگەن، بارسام بوپتىكەن!
 — كېپەك شاڭجاڭ قانداق ئادەمكەن؟
 — سېمىز، يوغان قورساق، كۆك كۆز، سۈرلۈك ئادەم - كەن.
 — مېھماندىن سىقىلىپ قاپتۇ، بولمىسا بۇنداق ئاسان ھەل بولمايتتى.

خۇشاللىققا ھامان قايغۇ ھەمراھ. ئايغاقۇملۇقلار ئازراق

خۇشال بولۇۋىدى، دەرھال بىر پاجىئە ھەممە ئادەمنىڭ كۆڭلىدە ئەندىشلىك گۇمان پەيدا قىلدى. لېكىن ئۆز غېمى بىلەنلا بولۇپ، باشقىلارنىڭ نېمە بولۇپ كېتىشى بىلەن كارى يوق، بەلكى ئۇنىڭ بىرەر چاتىقى ماڭا يۇقۇپ قالارمىكەن دەپ قورقۇپ، تۈگۈلۈپ ياشاشقا كۈنۈپ كەتكەن ئاياغۇملۇقلارغا بۇ پاجىئە توخۇسى يېتىپ كەتكەنچىلىك تۇيۇلمىدى.

بۇ ئىش يەنە ئاشۇ كۆك يانتاق، چىڭگىلىك، پاكار قومۇشلار قاپلاپ كەتكەن ئەترەتنىڭ ئامبىرىدا بولدى. سىدىق بايچەك غەلىنى تولۇق تاپشۇرالمىغان قىرىق - ئەللىك ئادەمنى ئامبارغا سولمۇۋېلىپ، قىستىماقتا ئىدى.

— سىلەر ھۆكۈمەتنىڭ تومۇرىنى تۇتۇپ بېقىۋاتسىلەر، مۇشۇنداق كۆكەملىك قىلىپ يېتىۋالساق، بىزدىن غەلىنى كۆتۈرۈۋېتىدۇ دەپ، خىيال ئەيلىمەڭلار، ئەجەب باشقىلار ئۆزى يەيدىغان ئاشلىقنى قوشۇپ، ئۇ چىقىشمىسا، بىرەر قوينى، توخۇلىرىنى سېتىپ، بازاردىن ئاش ئېلىپ، ۋەزىپىسىنى تۈگەتتى. ھەرقايسىڭلار نېمىشقا ئۇنداق قىلمايسىلەر؟ . . .

— سەن تېخى بىزنى ئۇنچىۋالا پەس كۆرمە سىدىقاخۇن، بىز كۆكەمە زەمبىلكەش ئەمەس، يەيدىغىنىمىزنىمۇ سېتىپ بەردۇق، يەنە بولمىدى. ئېشەك، كالىمىزنى ساتايلى دېسەك، يەنە دېھقانچىلىق قىلمىساق بولماس. مۇسۇلمان ئادەم يالغان گەپ قىلسا يامان بولىدۇ، ئەمدى بىزنى قىيناۋەرمە، يەردىن چىقىمسا، قانداق قىلىمىز؟ سۇ بولمىغاندىكىن ھېچنېمە بولمىدى، — دېدى ھەسەن مايماق ۋايىساپ.

— جېنىمىزنى قىيناۋەرمە، بۇغدايدىن توشمىغان غەللىمىزنى كۈزدە قوناقتا ئارتقۇزايلى، — دېدى يەنە بىر موماي.

— يوشۇرۇن كۈچنى قازايلى، سىلەر جاھىللىق قىلماڭلار، مەن سىلەردىن جاھىل. ئۆيۈڭلەردە ئاش يوق ئەمەس. ئەگەر مۇشۇنداق قىلىۋەرسەڭلار، ئايرىپ پەيچۈسوغا سولتۇۋېتىمەن،

جەرىمانە قويغۇزىمەن!

— جەرىمانە قويساڭ، جاننى ئالارسەن، — دېدى مۇسا سوغۇق.

— ھەي ياسىن مەدەك، سەن غەلىنى پۈتۈن بېرەلمەي نومۇس قىلمىدىڭما؟ — دېدى سىدىق بايچەك.

— نېمىدىن نومۇس قىلىمەن؟ خاماندىن چىققان ساماندىن باشقىنىڭ ھەممىسىنى بەرسەم، گەدىنىمدە يەنە يۈز ئەللىك جىڭ ئېشىپتۇ، مانا كۈن تۇرۇپتۇ، مەن گېلىمغا بىر تال دان ئېلىپ قالماي تاپشۇردۇم، ئۆشەرە - زاكاتقا ساماننى ئېلىپ قويدۇم، خۇدايىم بار، دېدىم. ئىشقىلىپ، ئاياغۇمدا ئاچ قالمايمەن، سىلىدەك باي ئاتىمىزنىڭ ئۆيىگە بارارمەن، — دېدى ياسىن كۆزىنى يۇمۇپ كۈلۈپ. سىدىق بايچەك تېرىكتى.

— ئادىشىۋا، «ئېشەك ئۆلۈۋاتسا، بىر يېرى غىجەك تارتىپ-تۈ» دېگەندەك، سەت ھىجايىمىغا، سەن مېنىڭ خوتۇنۇمىدىڭ مەن سېنى بېقىپ، خوتۇنىڭنى ئەكەپ قوي، ئوبدان بېقىپ قويماي بولمىسا. . .

ياسىننىڭ چىرايى تاتىرىپ كەتتى:

— سىدىق ئاكا، سەن ئاكامدەك ئادەم، ئاغزىڭغا بېقىپ سۆزلە. مەن چاقچاق قىلىپ دەپ قويدۇم. مېنىڭ بار - يوقۇم، تۇرغان تۇرقۇم مۇشۇ، لېكىن خوتۇنۇمنى باققۇچىلىكىم بار. سەن مەندىن باي، ئەمما خوتۇنىڭنى باقالمىغان بولساڭ، ماڭا ئەكېلىپ بەرسەڭ، مەن سەندىن ئوبدانراق باقمەن.

— ھېلى جۇما شۈمتەك، سەن شۇنداق دېگۈدەك بولدۇڭما، ھۇ خوتۇنىڭنى! . . . ، — سىدىق بايچەك ياسىنغا ئېيتىلدى. تۆت - بەش ئادەم ئۇنى قۇچاقلاپ تۇتۇۋېلىپ يالۋۇردى:

— ھاي سىدىقاخۇن، ھاي دەيمەن، سىلىمۇ كىچىك بولمۇ؟ خاپا بولمىسىلا.

— مەن زادى ئاشۇ ھارامدىن بولغان سولتەكتىن مۇشۇنداق

گەپ ئاڭلايمەنما؟ ھۇ، خوتۇننىڭنى! . . .
— سەن خوتۇنۇمنى تولا ئاغزىڭغا ئالما، مېنىڭمۇ ئاغزىم بار، سەندىن قورقۇپ قالمايمەن. ناھايىتى قولۇڭدىن كەلسە سولتىمۇ پەتەرسەن . . .

— ھۇ، خوتۇننىڭنى! . . . — سىدىق بايجەك ھەدەپ يۈل-قۇنۇپ بوشىنىشقا ئۇرۇندى، ئەمما ئۇنى چىڭ قۇچاقلىمۇ بىلشتى. ئۇ جان ئاچچىقىدا بوغۇلۇپ، خىرقىراپ كەتتى.
— ھۇ، خوتۇننىڭنى! خوتۇننىڭدىن سورا شۇمتەك، سىدىق بايجەك جىگدىلىكتە نېمە قىلغان دەپ سورىساڭ بىلىسەن. خوتۇ-نىڭنىڭ قۇچقىدىكى بالغا قاراپ باق، كىمگە ئوخشايدىكەن - ھە؟ ئاڭلاپ قوي!

ياسىنىڭ چىرايى دەھشەت قورقۇنچلۇق تۇس ئالدى.
— ھەي سىدىق خۇمپەر، خوتۇنۇمنى جىگدىلىككە ئېلىپ چىقتىڭما؟
— ھە، ئېلىپ چىقتىم، ئۇنى قويۇۋېتىڭلار، قويۇۋېتىڭلار، ئى شۇمنىڭ تەڭ كېلەلگىنىنى مەن بىر كۆرەي، — سىدىق بايجەك تىپىرلاپ يۇلقۇنماقتا، خىرقىرماقتا.
— ھەي سىدىق خۇمپەر، يالاق يالايدىغان غالچا، سەن مې-نىڭ خوتۇنۇمدىن بالا تاپتىڭما؟

— ھە تاپتىم، يەنە تاپمەن! . . .
— مېنى قويۇپ بېرىڭلار مۇسۇلمانلار، مېنى قويۇۋېتىڭلار خوتۇن تالاقلار! — ياسىن ئەسەبىيلەرچە ۋارقىراپ يىغلاپ كەت-تى. باغلاققا كۆنىمگەن تايغاندەك ئۆزىنى ھەر تەرەپكە ئۇردى. ئەمما خەق ئۇنى ئامباردىن سۆرەپ تالاغا ئېلىپ چىقتى. ئۇ ھەدەپ كەينىگە تىرەجەپ ۋارقىرايتتى:
— سەن قەلەندەر، مېنىڭ خوتۇنۇمنى جىگدىلىككە ئېلىپ چىقتىڭما؟ خەپ توختا! خەپ سېسىق خۇمپەر، سەن ھوقۇقىڭغا ئىشەنمە، تېخى جاھاننىڭ مەنزىلى ئۇزۇن، خەپ! . . .

كىشىلەر ئۇنى ئاخىرى كۆتە - كۆتە قىلىپ ئېلىپ كەتتى. ياسىن مەدەك ھۆڭرەپ يىغلاپ كەتتى.

— بولدى، يىغلىما بالام! ئوغۇل بالا — يەنە كېلىپ سەن ياسىن مەدەك يىغلىساڭ ياراشمايدۇ. ئۇ، ئىت خۇيلۇق توخۇ پوقى، بىزدىن ئاش ئالالماي، ئۈسكىلى يەر تاپالماي، سېنى تالىدى. ئادەم جان ئاچچىقىدا ئاغزىغا كەلگەننى دەۋرىدىغان گەپ. شۇڭا، پەيلى شەيتان دەيمىز. ھە، بولدى قىل، يىغلىما. سېنىڭ خوتۇنۇڭ خەق جىگدىلىككە تارتسا ماڭىدىغان خوتۇن ئە-مەس. ئۇ، رودىپاي سەندىن ئاچچىقىنى چىقىرىش ئۈچۈن شۇنداق دەپ تاشلىدى. سەنمۇ دەيدىڭ، يەنە نېمىگە يىغلايسەن؟ بولدى قىل! سەن تاۋى نازۇك خېنىمىدىڭ؟ يىغلىما! «يولۋاسنى يەڭگەن باتۇر ئەمەس، ئاچچىقىنى يەڭگەن باتۇر». ئەگەر ئۇنىڭ قىلغانلىرى يۈرىكىڭگە تۇرۇۋېلىپ، ئوچ ئالماق بولساڭ، ئاچچى-قىڭنى بېسىۋېلىپ، ئەقلىڭنى ئىشلەت.

— ئاكىلار، كۆردۈڭلار، ئادەمنى شۇنداق سۇندۇرغان بار-مۇ؟ مېنى شۇنداق بوزەك ئېتەمدۇ؟ يىل بويى ئاشۇ تۈزكۈرنىڭ ئۆيىگە سۇ توشۇيمەن، شۇنىڭمۇ يۈزى يوقمۇ؟
— ئۇنى دېسەڭ، بىزنىمۇ ئاز بوزەك قىلمىدى دەمسەن؟ ئۇنىڭ قىلمىغان ئەسكىلىكى قالمىدى، ئاياغقۇم ھازىر ئۇنىڭ ئالقىنىدىكى گۆشى، ئېزىقىغا ئېلىپ چايناۋاتىدۇ. ھەركىم قىل-سا، ئۆزىگە قىلىدۇ، نى - نى ئادەملەردىن قالغان جاھان بۇ! بۇ بايجەك ئەۋلادىدىنمۇ قالدۇ تېخى. خۇدايىم ئۆزى تەڭشەپ قوياي . . .
جامائەتنىڭ نەسەبىتى ياسىننى ئاچچىقىدىن ياندۇردى. ئۇ يانچۇقىدىن كۆك موخۇر كا ئېلىپ، سۇس تىترەۋاتقان كىرىپىنىڭ دۈمبىسىدەك يىرىك دىقماق بارماقلىرىدا قولاشمىغان ھالدا يۆگەپ تۇتاشتۇردى.

— روزاڭنى بۇزدۇڭمۇ توخۇ پوقى، — دېدى ھەسەن سوغۇق نارازىلىق بىلەن ئۇنىڭغا تىكىلىپ.

ياسن گەپ قىلمىدى. مەھەللە دوقمۇشىغا كەلگەندە، ھەم- مەبلەن تارقاپ كەتتى. ياسن قىردا تېرەككە يۆلىنىپ ئولتۇرۇپ خېلىغىچە موخۇركىسىنى چەكتى. بىر كەمدە، بىردىنلا چېكىۋات- قان تاماكىسىنى تاشلاپ، ئېرىقتىن ئاتلىدى - دە، قومۇشلۇق ئارىسى بىلەن مېڭىپ كەتتى. ماڭغاندىمۇ خۇددى بىر نەرسىگە ئۈلگۈرەلمەيدىغاندەك ئالدىراپ ماڭدى. يەردىكى قومۇش كۆتەك- لىرى، ئۆلۈك پاتاسلار بىلەن قوشۇلۇپ چۆيۈندەك قېتىپ كەت- كەن مودۇر - چوقۇر قىرلار ئۇنىڭ چەمدەك قېتىپ كەتكەن تاپنىغا تەسىرمۇ قىلمىدى. سالما، پاتىمچۇقلار شىلدىرلاپ، ئايغى ئاستىدا ھەر تەرەپكە قاچاتتى. قومۇش كۆتەكلىرىگە ئۇۋا سالغان تورغايلار چۆچۈپ ئۇچاتتى. كەچكى شەپەقتە، ئەمدى يىپەك تارتىشقا باشلىغان قومۇشلارنىڭ ئۇچى قىزغۇچ تاۋلانماق- تا، قۇملار يۈزىمۇ كۆڭۈلسىز قىزغۇچ تۈسكە كىرگەن، پاشا - كۈمۈ- تىلار غىغشىپ، ئادەمگە ئۆزىنى ئۇراتتى. ياسن مەدەك قومۇش- لۇق بىلەن ئۇدۇللاپ مېڭىپ بىردەمدىلا سىدىق بايچەكنىڭ ئۆيىگە كەلدى. ئۇ دەۋرۋازىدىن كىرگەندە، سىدىق بايچەكنىڭ ئايالى ھويلىسىدا، ئىسلىشىپ كەتكەن چەللە ئاستىدىكى ئوچاق بېشىدا، قولغا ئۇزۇن رېپىدە كىيگەن ھالدا، ئوچاققا نان چاپلاۋاتقانىدى. ياسننىڭ بۇرغىغا مەزىلىك چۆچۈرىنىڭ ھىدى كەلدى. بايچەك- نىڭ ئۇششاق يالغىچ بالىلىرى توپىدا ئولتۇرۇپ تەمەج ئوينىماق- تا. سىدىق بايچەكنىڭ باشقا خوتۇنىدىن بولغان گاچا ئوغلى كالىغا ھەلپ ئەتمەكتە ئىدى. بايچەكنىڭ خوتۇنى قەمبەر خان ياسىنى كۆرۈپلا سەل خۇبى تۇتقاندەك بولدى، ئۇ باش ياغلىقىنى چېكىلەپ تېڭىۋالغان بولۇپ، بۇغدايئۆڭ، يۇمىلاق كەلگەن يۈز- لىرى ئوت تەپتىدىن قىزىرىپ كەتكەنىدى. سەمىرىپ لىغىلداپ كەتكەن بەللىرى يېشىل تاۋار كۆڭلىكىگە پاتماي قالغان، ئىككى تەرىپىگە ئىككى ياستۇقنى تېڭىۋالغاندەك يوغان ساغرىسى بىلەن بازارغىدىن ساڭگىلىغان بىر جۈپ خام قاپاقەك كۆكى كۆڭلەكنى

ھېلىلا بۆسۈپ چىقىدىغاندەك ئىدى.

— يائاللا ياسن مەدەك، سەنزە ئەجەب رىزقىلىق جۈمۈ. دائىم شاپتۇل ياغىچىدا چىشىڭنى كولايدىغان ئوخشاماسەن؟ چۆچۈرىنىڭ پىشىشىغا ئۈلگۈرۈپ كەلگىنىڭنى كۆر. ياسن مەدەكنىڭ چىرايى جىددىي، قاراشلىرى سۈرلۈك ئىدى.

— قەمبەر خان ئاچا، مېنىڭ چۆچۈرىگە تاۋىم يوق، ئىچكىد- رى ئۆيگە كىرىڭ، سىزگە دەيدىغان جىددىي بىر گەپ چىقىپ قېلىپ ئالدىراش كەلدىم.

— ئوھۇش، مەشەدىلا دېگىنە، ئاڭلاۋېرىمەن. ھېلى ئوچاق سوۋۇپ قالسا، ناننى ياپالماي قالمەن، — دېدى قەمبەر خان پەرۋاسىز ھالدا.

— قويۇڭ نېنىڭىزنى، ناندىن ماۋۇ گەپ مۇھىم، مۇشۇ گەپنى سىزگە دەيمەن دەپ، ئۇدۇل قومۇشلۇق بىلەن كەلدىم. ھېلى پۇشايماق قىلىپ قالسىز، مەن ئالدىرايمەن.

قەمبەر خان ئەنسىزلىككە چۈشۈپ، رېپىدىنى سېلىۋېتىپلا ياسن مەدەكنىڭ ئالدىدا ئىچكىرى ئۆيگە ئۆردەكتەك ئىغاڭلاپ ماڭدى. ئىچكىرى ئۆي زالدەك يوغان بولۇپ، ياغاچ سۇپىغا گىلەملەر سېلىنغان، تاملىرىغا يىپەك گىلەم تارتىلغان مېھمانخانا ئىدى. قەمبەر خان ئۆيگە كىرىپ ياسننىڭ تاتىرىپ كەتكەن چى- رايىغا ئەنسىزلىك بىلەن تىكىلدى.

- دېگىنە، ئۆلۈم خەۋىرى ئەمەستۇ؟
- ياق، ئۇنداق ئەمەس، شۇنىڭغا يېقىن.
- ھە، بىزنىڭ سىدىق باي ساقىتۇ؟
- ساق... .
- ھە، ئەمەس نېمە گەپ؟
- مۇنداق گەپ: مەن بايا قېيىنئامنىڭ ئۆيىگە خوتۇن - بالىلارنى يوقلاپ كېلەي دەپ بارسام، ئۆيىدە قېيىنئام، قېيىنئام

نام يوق، سىدىق ئاكام بىلەن خوتۇنۇمنىڭ پومداقلىشىۋاتقىنىنىڭ ئۈستىگە كىرىپتىمەن، ئۇلار مېنى تۇيماي قالدى. تازا قاپ يۈرەك قىزىل باشلار ئىكەن، ئىشىكلەر ھاڭدەك ئوچۇق، ئۇلار ھەممىنى يادىدىن چىقىرىپ، ھەدەپ ئۆز ئەھۋالى بىلەن بولۇپ كېتىپتۇ. ئوقتەك ئېتىلىپ چىقىپلا، ئۇدۇل مەشەگە كېلىشىم. قەمبەرخاننىڭ كۆزلىرى چەكچىيىپ، ئۆڭسىلى قالمىدى، ئۇ سىدىق بايچەكتىن ئون نەچچە ياش كىچىك، كۈنلۈكى يامان ھەم ئۆزىنىڭمۇ سەل قىچىقى بار خوتۇن ئىدى، شۇ تاپتا ئۇنىڭ مېڭىسى قوچۇلۇپلا كەتتى.

— ھۇ، لامزەللە، زالڭ ماز، سېنىمۇ ئەركەك دېگىلى، ۋىجدانى بار ئوغۇل بالا دېگىلى بولامدۇ؟ شۇ يەردىلا تۇتۇپ، ئىككى رەسۋاننىڭ ئەدىبىنى بېرەلمەي، مایەرگە كەلگىنىڭنى قارا؟ ئوغۇل بالا بولساڭ، يالىڭاچلاپ تۇۋرۇككە تېڭىپ، جىگدىنىڭ شوخۇلۇق تايقىدا سالساڭ بولمامدۇ؟ ماڭە، مېنى باشلاپ بار، ھازىر بولسىمۇ مەن ئۇ شاپاقچىلارنىڭ جاجىسىنى بېرىمەن. مەن بۇ لالما ئىتلارغا ئۆزۈمنى تونۇتمايدىغان بولسام، قەمبەرخان بولمايمەن!

قەمبەرخاننىڭ تەلەتى بىردەمدىلا قورقۇنچلۇق بولۇپ كەتتى، دەسلەپ قولغا يوغان قىڭراقنى ئالدى، سەل تۇرۇپ، ئۇنى تاشلىۋېتىپ، كەككىنى ئالدى.

— ھەي ئابلىكىم، ھەي گاچا، ئاتنى توقۇ... گاچا بالا ئالاقزادە بولۇپ، ئۆيگە يۈگۈرۈپ كىردى. ئۇ بۇ ئۆگەي ئانىنىڭ قولى ئىدى.

— ھەي لەنتى گاچا، ئاتنى توقۇ دەيمەن! — قەمبەرخان ئۇنىڭ ئالدىغا دېۋەيلدى، ئابلىكىم دەرھال قاچتى.

— مەن زالڭ، ماز بولسام، سىز ئىلگىرىكىن كالۋا، ئەخ-مەككەنسز، — دېدى ياسىن ئۇنىڭ ئالدىنى توسۇپ، — بۇ چاغقىچە ئۇلار سىزگە قاراپ تۇرامدۇ؟ تۆپىگە ئۈلگۈرۈپ بارالدى.

خان تەقدىردىمۇ ناھايىتى بىرەر شاپىلاق ئۇرارسىز، يۈزىگە تۈكۈ-رەرسىز، ئۇنىڭلىق بىلەن، ئىككىمىزگە نېمە پايدا، نېمە تاتلىقى بولىدۇ؟ يەنىلا زەردىگۆش بولسىمىز، خەلقى ئالەم ئاڭلىسا، سىز بىلەن ماڭا تېخىمۇ نومۇس. ئېرىڭىز ھوقۇقتىن موللاق ئاتىدۇ، ئالتە بالىڭىز بىلەن خېتىڭىزنى ئالامىڭىز؟ ئۇنىڭدىن كۆرە، بۇ ئىشنىڭ بۇسىنى چىقارماي، ئۇلارمۇ خۇش، بىزمۇ خۇش بولىدۇ. خان ئىشنى قىلمايمىزمۇ؟ زىخۇ، كاۋاپمۇ كۆيمىسۇن، مەن شۇڭا كەلدىم.

قەمبەرخان چەكچىيىپ، ھاڭۋېقىپ ياسىنغا قاراپ قالدى. ئۇ سەل بوشاپ قالغانىدى. ياسىن مەدەك شۇنچە خاتىرجەم، سۈرلۈك ئىدى. قەمبەرخاننىڭ كۆزىگە ئۆيىگە سۇ توشۇيدىغان مالاي ئورنىدىكى ياش بىردىنلا باشقىچە، ھەيۋەتلىك كۆرۈنۈپ كەتتى. ئۇ كەككىنى تاشلاپ، تالاغا يۈگۈرۈپ چىقتى.

— ھەي گاچا، ماڭە، ئۇلاغنىڭ ھەممىسىنى باپكارنىڭ كۆ-لىگە ئاپىرىپ سۇغىرىپ كەل، ھەرقايسىڭ، قازاندا ئاش بار، ئۇسۇپ ئىچىش، ئەمدى چوڭ بولۇشتۇڭ! — قەمبەرخان يەنە شامالدىك ئۆيگە كىردى. — دە، ئىشىكىنى دەم سېلىپ تاقىدى. — راست، نېمىشقا ئۆزۈمنى ئۇپرىتىمەن؟ ئۆچ ئېلىش دېگەن مۇنداق بولسىمۇ بولىدىكەنغۇ! — دېدى ئۇ يېڭى ياستۇق - كۆرپىنى گىلەم ئۈستىگە تاشلاپ.

تۈن بېرىمدىن ئاشقاندا، چولپانخاننىڭ ئىشىكى قاتتىق قې-قىلدى. ئۇ چۆچۈپ ئويغىنىپ، تەكىدىن بېشىنى كۆتۈردى. — قايسىڭلار، كېچىدە ئىشىك قاققان؟ — دېدى چولپانخان قورقۇنچلۇقتا.

— مەن، مەن، ئانا، ئىشىكىنى ئاچ!

— ياسىنىمۇ سەن - ھە؟

ھەئە.

— نېمە بولدى بۇ كېچىدە ئۇخلىماي؟

— ئىتتىك بولە، ئىشىكىنى ئاچە.

— يائىلا، تۆت كۈنۈم قالدى بالام، مېنى ئارامىدا ياتقىلى قويساڭ بولمامدۇ؟ ئىگەكىم خۇدا خوش بولسا.

— بۇنىڭدىن كېيىن سېنى پەقەت ئاۋارە قىلمايمەن ئانا، ئىشىكىنى بىر ئاچە.

چولپانخان گەندىشىدىن يۈرىكى ئاغدۇرۇلغان ھالدا، ساپال چىراغنى ياندۇردى، ئۆيدە باغلاپ قويۇلغان قويلار كۆزلىرىدىن زەڭگەر نۇر چاقىنىتىپ، خاتىرجەم كۆشەپ ياتقانىدى. چولپانخان ئىشىكىنىڭ دەمىنى ئالدى، كونا ئىشىك غىچىرلاپ ئېچىلدى. ياسىن چىرايى ئۆلۈكتەك تاتارغان ھالدا، ئۆيگە بوراندەك كىرىپ كەلدى، چولپانخان قورقۇپ، كەينىگە سەنتۈرۈلۈپ كەتتى. ياسىن دەرهال ئانىسىنى تۇتۇۋالدى. ئانا يۈرىكى ئاغزىغا قاپلاشقان ھالدا، ماغدۇرسىزلىنىپ سۈپىغا ئولتۇرۇپ قالدى.

— بالام، چىرايىڭ بۆلەكچىلا بولۇپ كېتىپتۇ يا، نېمە بولدۇڭ؟

— ئانا مەن بەك تاياق يەپ كەتتىم، تاياق ئىچىمگە ئۆتۈپ كەتتى.

— قىمار ئوينىغانىدىڭ؟

ياسىن سەل دۇدۇقلاپ: «ھەئە» دەپ جاۋاب بەردى.

— ئۇتتۇرۇۋەتكەنما؟

— ياق ئانا، ئۇتۇۋالدىم، دەردىم چىققۇدەك ئۇتۇۋالغىتىم...

— پۇلىنى بەرمىسەڭ ئۇردىما؟

— ھەئە.

— ئوينىما دېسە ئۇنىمايسەن، دائىم مۇشۇنداق تاياق يەپ-

سەن.

— ھەممىدىن بۇ قېتىم قاتتىق يېدىم، ئانا.

بۇ تولا ئاڭلىغان گەپلەر بولغاچقا، ئانىنىڭ يۈرىكى جايغا چۈشۈپ خاتىرجەم بولۇپ قالدى.

— ئانا، قۇچىقىڭغا بېشىمنى قويۇپ كىچىككىنە يېتىۋالاي،

يۈز - كۆزۈمنى، بېشىمنى بىر سىيلاپ قويا، ئاندىن كېتىمەن.

— نېمانداق گەپ قىلىسەن؟ — ئانىنىڭ كۆڭلى سەل ئاغقان.

دەك بولدى.

— كۆڭلۈم تارتىپ قالدى، كىچىك ۋاقتىم يادىمغا كېلىپ

قالدى.

ئانا يەنە خاتىرجەم بولدى، ئوغلىنىڭ بېشىنى قۇچىقىغا

ئېلىپ، باش - كۆزلىرىنى مېھرىبانلىق بىلەن سىيلىدى. ياسىن

جىمىدە قېتىپ قالغاندەك يېتىپ قالدى. بىردەمدىن كېيىن

بېشىنى كۆتۈردى.

— ئەمدى كېتەي ئانا، كەينىمدىن ئۈچ ئادەم قوغلاپ كېلىد-

ۋاتقانداك قىلىدۇ، ھېلى سېنى ئاۋارە قىلغىلى تۇرىدۇ.

— ئۇنداق بولسا كەتمە، مەشەدە يات، ئۆيىڭدە سەن يالغۇز،

يەنە بوزەك قىلمىسۇن، — دېدى ئانا ئەنسىرەپ.

— ياق، ئۆيۈمگە بېرىۋالسام، ئونى بولسىمۇ تېتىيمەن ئانا،

مېنى بىلىسەن، — دېدى ياسىن تەمكىنلىك بىلەن. ئانا خاتىر-

جەم بولۇپ قالدى، چۈنكى ئوغلى ئاسانلىقچە خەقتىن تاياق يې-

مەيتتى. بايام ئوغلى تاياق يېدىم دېگەندىمۇ، ئانچە ئىشىنىپ

كەتمىگەندى. شۇڭا خاتىرجەم بولدى.

ياسىن ئىشىكتىن چىقىپلا قاراڭغۇلۇقتا كۆزىدىن غايىب بول-

دى. ئانا: «ئاللاغا تاپشۇردۇم، ھەزرىتى ئەلى شاھى مەردان

مەدەت قىلغاي!» دەپ دۇئا قىلىپ، ئىشىكىگە دەمنى سالىدى.

مانا شۇنىڭدىن كېيىن ئۈچ كۈن ئۆتۈپ كەتتى. ياسىن مەدەكنى

ھېچكىم كۆرمىدى، ئانىمۇ ئانچە ئەنسىرەپ كەتمىدى. چۈنكى،

ياسىن بەزى چاغلاردا، ھەپتىلەپ، ھەتتا ئايلاپ، ئاياغقۇمدىن

يوقاپ كېتىپ، يەنە پەيدا بولاتتى. ئۇنىڭ يۇرتىمۇ يۇرت قىمار قوغلاپ يۈرۈپ، كېيىن قايتىپ كېلىدىغان ئادىتى بار ئىدى. ئەمما ئۈچ كۈن ئۆتكەندىن كېيىن، ياسىنىڭ قىمار ۋازىسى بىلەن ۋارقىراپ، يۇرتقا بىر شۇم خەۋەرنى يەتكۈزدى، چولپانخان شۇندىلا ئۆزىنى كاپتاللاپ، چېچىنى يۇلغان ھالدا، ياسىنىڭ ئۆيىگە يۈگۈردى. جامائەت ياسىنىڭ ھويلىسىغا كىرىپلا، قور-قۇنچلۇق بىر ھالەتنى كۆردى.

ياسىن ھويلىنىڭ چۇۋۇق لەمپىسىگە ئارغامچىدا ئېسىلغان ھالدا تۇراتتى. ئۇنىڭ بويىنى سوزۇلۇپ، پۈتتىن ئۈچى يەرگە تېگىپ قاپتۇ. پۈتۈن بەدىنى كۆكرىپ ئىسىلىپ كەتكەن، ئىككى كۆزى چانقىدىن چىقىپ، مەڭزىدە ساڭگىلاپ تۇراتتى.

ئانا بۇنى كۆرۈپلا ھوشىدىن كېتىپ يىقىلدى. جامائەت بۇ قورقۇنچلۇق جەستەكە قاراشقا جۈرئەت قىلالىدى. ئەتراپىنى سې-سىق پۇراق قاپلىغانىدى، موسا سوغۇق بىلەن ھەسەن مايماق جەستەتنى يەرگە ئالماق بولۇپ تۇتۇشقا، تۇتقان يېرىدىن مىلىق-لاپ سۇ چىقىپ، تېرە سويۇلۇپ چۈشتى، موسا سوغۇق بىلەن ھەسەن مايماق دەرھال ئۆزىنى چەتكە ئالدى.

موتسېكىلىتتا كەلگەن يېزا ساقچىسى تۇراق سەلەي، ناھىيىد-نىڭ قانۇن دوختۇرى ۋە يەنە بىر ساقچى مىلىچلاپ كەتكەن جەستەتنى بىردەم تەكشۈرگەندىن كېيىن، نېرى كېتىشتى. قانۇن دوختۇرى جەستەتنى دەرھال كۆمۈۋېتىشنى بۇيرۇدى.

سېسىقچىلىقتىن تېزىرەك قۇتۇلۇش ئۈچۈن، مېيىتنىڭ نا-مىزىمۇ چۈشۈرۈلمەستىنلا كۆمۈۋېتىلدى. ئۈچ ساقچى تەكشۈ-رۈشنى باشلىدى. ياسىن مەدەكنىڭ ھېلىقى قىمار ۋازىسىغا ئاغىنىسى-نىڭ دەپ بېرىشىچە، ئۇ ياسىن بىلەن ھەپتىدىن بۇيان كۆرۈشە-لمىگەنلىكى، مەھەللىگە ئىزدەپ كەلسە، ھويلا ئىشىكى تېشىدىن قۇلۇپ سېلىنغان، ئۇ كەتمەكچى بولغاندا، ياسىننىڭ دائىم ئى-

شىكىنىڭ تېشىدىن قۇلۇپ سېلىپ قويۇپ ئۇخلايدىغان ئادىتى يادىغا كېلىپ، ھويلىغا چۈشۈپ قاراپ باقماقچى بوپتۇ ۋە تامدىن ئارتىلىپلا، ھېلىقىدەك ھالەتنى كۆرۈپتۇ.

ساقچىلار ئىككى ھەپتە تەكشۈرگەندىن كېيىن، «ئېسىلىپ ئۆلۈۋالغان» دېگەن ھۆكۈمنى چىقىرىپ قايتىپ كەتتى. خەلقلەر ئالدىنقى كۈنى جىدەلدە، ياسىننىڭ چوقۇم بىر ئىش چىقىرىشى-دىن ئەنسىرىگەندى. شۇڭا جامائەتمۇ: «ياسىن ئاچچىقىغا پايلە-ماي ئۆزىنى ئېسىۋاپتۇ» دېگەن خۇلاسىگە كېلىشتى.

ئانا شۇ ھوشىدىن كەتكەنچە، ئەقىلدىن ئېزىپ قالدى. يا-سىن مەدەكنىڭ ئايالى بولسا، تولا يىغلاپ، كېسەل بولۇپ يېتىپ قالدى.

12

ئايغاقۇمغا سۇ كەلدى. تۆكۈلگەن جىگدە، قومۇش، پاتاس-لارنى لەيلىتىپ، قارامتۇل قويۇق لاي سۇ ئايغاقۇمنىڭ كىچىك-كىنە ئۆستىڭىگە تولۇپ كەلدى. قۇرۇپ كەتكەن ئۆستەڭ قاشلى-رىدىن پاقا كوكىرىغاندەك ئاۋاز چىقاتتى. قاغىرىغان يەرلەر كۆپۈك چىقىرىپ سۇ ئىچىشتى، سۇلاشقان دەرەخلەر ياشاردى. توپا ئۇچۇپ يۈرگەن يېزىغا ئىللىق نەم ھاۋا تارالدى. زەئىپلى-شىپ كەتكەن سۇلغۇن چىراي ئادەملەرنىڭ كۆزلىرىدىمۇ ئېقىۋات-قان ئېرىق سۈيىدەك خۇشاللىق جىلۋىلىنەتتى. زىرائەتلەر، جان-جانىۋارلار قېنىپ - قېنىپ سۇ ئىچىشتى. بەزى ئادەملەر ئۆستەڭگە سەكرىدى، ئۇزاقتىن بېرى جىقراق سۇ كۆرمىگەن بەدەنلىرى ھۇزۇرلاندى، پاسكىنىچىلىقلار ئېقىپ تازىلاندى.

ئادەملەر ئادىتى بويىچە كۆلنىڭ بويىغا يىغىلىشقا باشلىدى. سۇۋان مىزاب ئايغاقۇمغا كېلىپلا، كۆلنىڭ بويىغا كارىۋات قويدۇرۇپ، كېچە - كۈندۈز مۇشۇ يەردە يانتى. ئۇزۇندىن بۇيان

توختاپ قالغان مەشرەپ كېچىچە ئوينالماقچى ئىدى، ئىپتاردىن كېيىن باپكارنىڭ كۆلىنىڭ بويىدا مەشرەپ بولىدىغانلىقىدىن ھەممە ئادەم خەۋەر تاپتى. ئابدۇرېشتخان غوجا، مامۇت نۇر، سىدىق بايچەك، سۈيى مەزىن قاتارلىق يۇرت ئاقساقاللىرى بۈگۈن سۇۋان مىراب بىلەن ئىپتارلىماق بولۇشۇپ، كۆل بويىغا ئۈچ يەرگە قازان ئاسقۇزۇپ، ئۈچ قوينىڭ گۆشىنى پۈتۈن پىشۇرغۇ-زۇشتى، داستىخان تارتىلدى. ھەممىسى دۇئادىن كېيىن ئىپتار قىلىشتى، ئۈچ قوينىڭ گۆشىنى پارچىلاپ، ھەربىر كىشىگە ئىناۋەتتىگە قاراپ ئايرىپ، بىر ئان بىلەن ئالدىغا قويۇشتى. يەنىلا ھەممىسى خۇشال ئىدى. ئىپتاردىن كېيىن، كۆل بويى ئادەملەر بىلەن تولدى، مەھەللىنىڭ بوۋايلىرىدىن تارتىپ بالىلارغىچە كېلىشتى. تاراۋىدىن كېيىن، مەشرەپ باشلاندى. قالدۇن، دولان راۋىيى، قىل غىجەك، داپلار بىلەن تەڭ، مۇقامچىلار ئۈنىنى بولۇشىغا قويۇپ بېرىپ توۋلاشقا باشلىدى. كىشىلەر ھەرقايسىسى ئۆز كۆڭلى تارتىدىغان بىلەن جۈپ بولۇپ، مەشرەپكە چۈشتى، ئۆزۈندىن بۇيان كۆل سۈيىدەك جىممىدە يۈرۈپ، مەشرەپ سېغىدى. نىپ قالغان بولغاچقا، ياشلاردىن تاشقىرى، بوۋاي، مومايلارمۇ ئۈسسۇلغا چۈشتى، پەقەت غوجا ۋە ئۇنىڭ تالىپلىرى تۆردىكى داستىخانغا سۈرلۈك قاراپ ئولتۇرۇشتى. سۇۋان مىرابمۇ ساند-خان ئىسىملىك تۈل ئايال بىلەن ئۈسسۇلغا چۈشتى. ئۇ يىگىتلىدىكى تۇتقان ھالدا، قارا شاپ بۇرۇتىنى پات - پات سىيلاپ قوياتتى، ئەڭ ئاخىرىدا، ئىككىسى سورۇندا يالغۇز پىرقىرىشىپ قالدى. چەتكە چىققانلار قىقاس سېلىپ ۋارقىرىشىپ، ئىسقىرى-تىپ، قايسىسىنىڭ نوچى چىقىدىغانلىقىغا قىزىقىشتى. ئاخىرى، سۇۋان مىراب بېشى قېيىپ بولالماي، موكبىدە ئولتۇرۇپ قالدى. پاراقلانغان كۈلكە ساداسى سۈرلۈك ياتقان تەكلىماكان قۇم-لۇقى ئۈستىدە ياڭرىدى.

— قوپسىلا غوجام، ئەھۋاللىرى شۇنچىلىكىمدى؟ —

سانخان كۆزلىرى ئالچەكمەن بولۇپ زوڭزۇيۇپ ئولتۇرۇپ قالدى. سانخان سۇۋان مىرابنىڭ بەلۋېغىدىن تۇتۇپ دەسسە تۇرغۇزۇپ قويۇپ، مەيداندىن چىقىپ كەتتى.

شۇ ئان يەنە ئۆزۈنغا سوزۇلغان كۈلكە، قىقاس، ئىسقىرىتىش-لار كۆتۈرۈلدى. مىراب ئۆپكىدەك ئىسىلىپ، قىزارغان ھالدا، بېشىنى تاتىلاپ ھىجايىدى:

— خوتۇن خەق دېگەن ھامان ئەر خەقنى پاخشە قىلىدۇ، ئەمەسمۇ، — دەپ مەيداندىن چىقتى. خەق يەنە ھۈيت - ھۈيلەدى، ۋارقىراشتى. سۇۋان مىراب ئەمدىلا ئولتۇرۇپ تۇرۇشىغا، يىگىتېشى ھەسەن مايماق بىر پىيالە چاي بىلەن چىڭ ئېشىلگەن دەرىنى ئېلىپ كېلىپ، سۇۋان مىرابقا چوڭقۇر بىر تەزىم قىلىپ تەڭلىدى:

— ھۆرمەتلىك سۇ ئىگىسى بولغان سۇۋان مىراب ئاتىمىز بىزنىڭ يۇرتقا سۇ باشلاپ كېلىپ، تەشئالقىمىزنى قاندۇردى. بۇ ئايىغى يارىشىملىق مېھمىنىمىزنىڭ ھۆرمىتى ئۈچۈن، بۈگۈنكى مەشرىپىمىزدە، ئاياغقۇم دولانلىرىنىڭ سۇۋان ئاخۇنغا بولغان تەشەككۈرىنى بىلدۈرۈپ، بۇنىڭدىن كېيىنمۇ پات - پات سۇغىدىرىپ تۇرۇشىنى تىلەپ، مۇشۇ يەردە بىر پىيالە چېيىمىز بىلەن، سانخان ئۆز قولىدا چىڭداپ قويغان ئەركەك پاقلىنىڭ ياغلىق ئۈچىيى بار ئىكەن، سۇۋان ئاخۇننىڭ مۇشۇ ياغلىق ئۈچەينى بىر باشتىن چىڭ تۇتۇپ، يەنە بىر بېشىنى كۆڭلى تارتقان بىرىگە تۇتقۇزۇپ، تەڭ تالىشىپ يېيىشىگە سۇندۇق.

مەشرەپچىلەر قىقاس - چوقان چىقىرىپ كۈلۈشتى. ياشلار ئىسقىرىتىشتى، قىزلار قولىنىڭ كەينى بىلەن ئاغزىنى ئېتىۋېلىپ كۈلۈشتى. سۇۋان مىراب ئوتتۇرىغا چىقىپ، يىگىتېشىغا ئېگىلىپ قولىنى تەڭلىدى.

— ۋاي، سىلنى ھېسپىتىنمۇ بەك چىڭداپ قويۇۋەتكەن ئوخشىمامدۇ، ئېگىلەلمەيلىيا؟ — يىگىتېشى شۇنداق دەپلا، دىر-

دېيىپ تۇرغان دەررە بىلەن كېلىشتۈرۈپ بىرنى سېلىپ، چاينى بەرمەي، ئوڭ چۆرگىلىدى، دەررە تاغاققا ئەپچىل تەگكەنلىك-تىن، سۇۋان مىراب تولغىنىپ كەتتى.

سورۇندا قاتتىق كۈلكە كۆتۈرۈلدى.

— ۋاي مىراب، قورساقلىرى ئالتە ئايلىق ئېغىر ئاياغ خوتۇننىڭ قورسىقىدەك تۇرىدۇ. بۇنداق ھېسىپتىن يەنە ئونى ياتىدۇ جۇمۇ، قېنى، باقسىلا.

كاۋىدەك چىققان كاسىغا «تارس» قىلىپ يەنە بىرسى تەگ-دى.

سۇۋان مىراب «ۋايچان، ۋايچان» دەپ، كاسىسىنى تۇتۇۋېلىپ، يىگىتتېشى ئوڭ چۆرگىلىسە، ئوڭ چۆرگىلەپ قالدى. يەنە كۈلكە كۆتۈرۈلدى.

— ۋاي سۇۋان ئاخۇن، سىلى مەكىتتە تۆت ئەركەكنىڭ بىرى ھېسابلىنىلا، ئون سەككىز مىڭ ياغاچ ئۆيلۈك دولاننىڭ ئەركەك ئەۋلادىيا؟ ھېسىپتىن بىر ئىلىك يېمەي، «ۋايچان» دەپسالىسىلا، ياراشمايدۇ. «ۋايچانلاش» دېگەن ئايال خەقنىڭ گې-پى جۇما! ئۇنىڭ تاشايىنىدا، تېخى ئېزىپ چۆرگىلەپ قالالا، ئەمىسە ماۋۇ جازاسى، — دەپ يەنە بىرنى سالدى. سۇۋان مىراب بۇ دورەم توغرا چۆرگىلىدى. ئاندىن پۈكلىنىپ تەزىم قىلىپ، يىگىتتېشى قولىدىكى دەررىنى تۇتۇۋالدى. يىگىتتېشى شۇندىلا چوڭقۇر تەزىم قىلىپ دېدى:

— قانداق، ياغلىق ئۇچەي ئوخشاپتىما؟

— ۋاي ئوخشىمامدىغان، تازا ئوخشاپتۇ.

— ئىشتەيلىرى خېلى ئېچىلغاندۇر؟

— قالتىس.

— مانا ئەمىسە، پوكانلىرىغا تۇرۇپ قالغىنىنى ئاياغ شەھەر-

گە ھەيدىسۇن دەپ تۇتۇم چېيىمنى.

يىگىتتېشى پىيالىدىكى شورپىنى سۇۋان مىرابقا بەردى.

سۇۋان مىراب شورپىنى ئېچىۋەتكەندىن كېيىن، قاچىنى رەھمەت تەزىم بىلەن يىگىتتېشىغا ئايرىپ بەردى. ئاندىن سو-رۇنغا بىر كۆز يۈگۈرتۈۋېتىپ، سىدىق بايچەكنىڭ خوتۇنى قەم-بەر خانغا تۇتتى. قەمبەر خان چوڭقۇر خىيال بىلەن غەمگە پېتىپ ئولتۇرغانىدى، ئۇ زورغا كۈلۈمسەرەپ سورۇنغا كىردى. سۇۋان مىرابنىڭ كۆزلىرى چاقناپ كەتتى. تازا ئېچىلالماي، خۇدۇكسىد-رىگەندەك ئولتۇرغان سىدىق بايچەكنىڭ چىرايى سەل ئۆڭدى، چۈنكى ئۇ خوتۇنىنى سۇۋان مىرابتىن كۈنلەپ جىدەل چىقىرىپ تۇراتتى.

سۇۋان مىراب سۇگۇنى تۇتقان بۇقىدەك بويۇنلىرىنى كۆپتۈ-رۈپ، روھلۇق ئەمما سەل ئېھتىيات بىلەن، قەمبەر خاننىڭ پاخنا تىققان خالتىدەك يۇمشاق بەدەنلىرىگە دەررىنى بوش - بوش ئۇ-رۇپ، ئۇنىڭغا يەۋەتكىدەك قاراپ ئويىنىدى.

— داد، پادىشاھى ئالەم! — دېدى ھەسەن مايماق سورۇنىنى توغرا كېسىپ يۈگۈرگەن پېتى يىگىتتېشىنىڭ ئالدىغا كېلىپ تىزلىنىپ تەزىم قىلىپ.

— نېمە دەررىنىڭ بار كالاكومشا، تۈلكە قۇيرۇق، مەخمەل-ۋاش؟ — دېدى يىگىتتېشى پادىشاھلاردەك گىدىيىپ ئولتۇرۇپ. — ئەگەر دەررىمگە يەتمەيدىغان بولسىڭىز، توكۇر خورنىزىم-غا مىنىپ، باغداتقا بارىمەن.

— دە، مۇشتى يوغان، كۇس ماڭلاي، مەن دەررىگە يېتىد-مەن، باغدات شاھى مېنىڭ مەسە - كالىچىمنى مايلاپ، پادىشاھ-لىقنى مەندىن ئۆگەنگەن، — دېدى يىگىتتېشى.

— ماۋۇ ئىككى ھاياسىزنى مەشرەپ سورۇنىغا ئاچقىپ قويماق، ئۇلار يۇرت - جامائەتنى كۆزگە ئىلمىدى، سۇۋان مىراب دەررىنى ئېشەك قۇيرۇقىدەك پۇلاڭشىتىپ، تۈزۈك ئۇر-ماي، بۇ خاتۇنغا خوشامەت قىلىۋاتىدۇ. خاتۇن خەققە ئامراق ئوخشايدۇ، ئۇنى جازالاپ بەرمىسىلە، دېگىنىمنى قىلىمەن.

لىڭلار، بۇ ئەر كەپسىز، يامان خوتۇنلار ئەپقاچىدۇ، چىڭ تۇتۇڭلار.

ئىككى قىزىقچى دەرھال سۇۋان مىرابنىڭ ئىككى تەرىپىدىن قولتۇقلىۋالدى.

— ماڭا قاراڭلار، ھەي، ماڭا ئەر بولدۇڭلار جۇما ئەمدى، — دېدى سول تەرەپتىكى قىزىقچى سۇۋان مىرابنىڭ ئېڭىكىدىن تۇتۇپ ئۆزىگە قارىتىپ.

— ماڭا قاراڭلار ھوي، ماڭا بەكرەك قاراڭلار جۇما، مەن سىلىنىڭ چوڭ خوتۇنۇڭلار، — دېدى ئوڭ تەرەپتىكى قىزىقچى سۇۋان مىرابنىڭ قۇلىقىدىن سوزۇپ ئۆزىگە قارىتىپ.

— ئوھۇش، ۋۇي، مېنى بوزەك كۆرۈۋاتاملا، — دېدى سول تەرەپتىكى قىزىقچى سۇۋان مىرابنىڭ قۇلىقىدىن قاتتىق سوزۇپ ئۆزىگە قارىتىپ، سۇۋان مىراب ئاغرىققا چىدىماي: «ۋاي-جان! ۋاي قۇلىقىم!» دەپ ۋارقىراپ كەتتى.

— مەن ھازىر نېمە دېدىم ھەي جۇۋاينىمەك؟ — دېدى ئوڭ تەرەپتىكى قىزىقچى سۇۋان مىرابنىڭ سول يۈزىگە «چاڭ!» قىلىپ تەستەك سېلىپ.

— ھەي، سەن مېنىڭ، ماڭا قارا، — «چاڭ!» قىلىپ سول تەرەپتىكى قىزىقچى سۇۋان مىرابنىڭ مەڭزىگە كىچىك كىچىك رۇپ، ئۇنى ئۆزىگە قاراتتى.

سۇۋان مىراب ئاخىر ئىككىسىنىڭ قولىدىن يۇلقۇنۇپ چىقىپ قانچە، ۋارقىراپ، پادىشاھنىڭ ئالدىغا تىزلاندى.

— داد، خوتۇنغا تويدۇم، خوتۇن ئالغاننىڭ سارايسى! مەشرەپ ئەھلى پاراقلاپ كۈلۈشۈپ كەتتى.

— ھەي، كۇس ماڭلاي، بۇنىڭدىن كېيىن ئۇچرىغانلا خوتۇنغا قوچقارلىق قىلامسەن؟

— ياق، پەندىياد پادىشاھىم، بولدى تويدۇم، ھازىرلا بۇ خوتۇنلاردىن ئاجراشتۇرۇپ قويىمىسلا، تامبىلىمنىڭ بېغىغا ئې-

— پەششاپ!

— لەببەي شاھىم!

— سۇۋان مىرابنى ئالدىمغا كەلتۈر!

— خوش!

ئىككى ياش يۈگۈرۈپ بېرىپ، سورۇننىڭ ئوتتۇرىسىدا تۇرغان سۇۋان مىرابنى تۇتۇپ ئەكېلىپ، يىگىتتىشىنىڭ ئالدىدا تىزلاندى.

— ھەي ھالى يوغان، كاۋا قورساق سۇۋانباي، قىلغان گۇناھىڭنى بوينىڭغا ئالامسەن؟

— ئالمەن شاھىم، مەن گۇناھكار.

— پەششاپ، گۇناھكار گۇناھىنى بوينىغا ئالدى، پەرمانىم-نى ئاڭلا: بۇ كۆسەي بۇرۇن، كۇس ماڭلاي خاتۇنغا ئامراق بولغىنى ئۈچۈن، ئون سەككىز مىڭ ياغاچ ئۆيلۈك دولان، ئون ئۆستەك مەكىت تەۋەسىدىن، ئەرگە ئامراق، قىچقى بار، ئەڭ يامان خوتۇندىن ئىككىنى تېپىپ كېلىپ، ئۇنىڭغا نىكاھ قىلىپ قويۇڭلار. خوتۇن كىشىگە تويىسۇن، بۇنىڭ جازاسىنى خوتۇن خەق بەرسۇن، شۇ چاغدا، خوتۇن خەقنىڭ ئېتىنى ئاڭلىسا، ئون كۈنلۈك يەرگە قاچىدىغان بولىدۇ. چاقماقتەك بولۇڭلار.

— بېشىمىز بىلەن، شاھىم!

ئىككى يىگىت دەرھال توپلىشىپ تۇرغان خەق ئارىسىدىن بۇرۇنلا ئايالچە ياسىنىپ تەييار بولۇپ تۇرغان ئىككى قىزىقچىنى سۆرەپ كەلدى.

— ھەي، ئاغزى مايماق، قىچقى يامان بايتاللار، سۇۋان مىرابقا تېگەمسىلەر؟

— ھەشقاللا شاھىم، — دەپ ئايالچە ئاۋاز بىلەن جاۋاب بېرىپ تەزىم قىلدى «خوتۇنلار».

— تويۇقۇڭلارغا قىرىق تۆگە، سەكسەن ئات، ئىككى تۈمەن قوي بەردىم، نىكاھىڭلارنى ئوقۇتۇپ، ئەر - خوتۇن بولۇشۇۋې-

سىلىپ ئۆلۈۋالدىمەن.

مەشرەپ ئەھلى تېلىقىپ كۈلۈشتى.

مەشرەپ خوراز تۈن تەڭگە چىلىنغۇچە داۋاملىشىپ، ئابدۇن

تارقىدى.

كۆل بويىدا ئابدۇرېشىخان غوجا، مامۇت نۇر، سىدىق

بايچەك، سويى مەزىن يەنە بەش - ئالتە ئادەملەر سۇۋان مىرابقا

ھەمراھ بولۇپ قالدى. ئۇلارنىڭ ئالدىغا داستىخان سېلىندى.

قوغۇن - تاۋۇز، ئوغلاقنىڭ جىگىرى بىلەن قېرىن، ياغلىق

ئۈچىيىدە پىشۇرۇلغان ياغ بەررە كەلتۈرۈلدى، ھەممىسىنىڭ

روھى كۆتۈرۈلۈپ كەتكەندى.

— مەشرەپ تازا قىزدى جۇما، ۋاي - ۋاي، — دېدى سۇۋان

مىراب كاۋاپنى ھۇزۇرلىنىپ چايناپ.

— بىر يىلدىن بۇيان، سۇ يوق، ھوسۇل بولمىغاندىكىن،

خەق بەك تۈگىشىپ كەتكەن، ھېچقاچان سۇ بۇ قېتىمقىدەك

كەڭرى بولمىغان. خەقزە، شۇ خوشلۇقتا مەشرەپنى بەك قىزىتتى،

پات - پات سۇنى مۇشۇنداق كەڭرى ئېلىپ كەلسەڭلار، مەشرەپ

قىزىۋېرىدۇ، — دېدى مامۇت نۇر.

— ھەي، مەنچە بولسىغۇ ئاياغقۇمنى سۇغا چىلىۋەتكىم بار،

«غوجامنىڭ غوجىسى بار، چامغۇرنىڭ ئورسى» . مامۇتخۇن،

ئاياغقۇمدا يوقتەك گەپ قىلماڭلار.

— تۆت يىلدىن بۇيان، ئاياغقۇمغا بۇنداق سۇ كېلىپ باقمى-

غان جۇما، — دېدى سىدىق بايچەك.

— ھەي، بىلمەيۋاتامسىلەر، ھاماقەتلەر، كېپەك شاڭجاڭ.

نىڭ تويىغا مىڭ كويلۇق نەسىللىك بۇقنى ئېلىپ بارغىنىڭلارنى

ئۆتۈپ قالدىڭلار - ھە؟

— ھەبەللى، گەپ مانا مۇشۇ يەردە، — دېدى ئابدۇرېشى-

خان غوجا گۈلقەلىرى ئېچىلىپ.

— گەپنىڭ نان تېگىدىغان يېرى شۇ، ئىككى كەتتىنىڭ سۇ

نۆۋىتىنى ئاشۇ بىر كالا ئاياغقۇمغا ئېقىتىۋەتتى.

— يائاللا، ھازىر، جاھان نېمە بولۇپ كەتتى؟ ھەممە

ئادەم «يەيمەن» دەپلا تۇرىدۇ، يېگۈزمىگۈچە ئىش ئاقمايدۇ، ئاشۇ

كالىغا پۇل يىغقۇچە، خەق بىلەن قان چېچىشىمدۇق، باشقىسى

بولدى. مۇشۇنداق كېتىۋەرسەك، كېيىن قانداق قىلىشىپ كې-

تەرمىز؟ — دېدى سىدىق بايچەك ئۇلۇق - كىچىك تىنىپ.

— ھەي سىدىقاخۇن، سەن بۇ تەكلىماكان قۇملۇقىنىڭ

ئىچىدىكى ئالقاندەك يەرگە كىرىۋېلىپ، شۇنچىلىك ئىشقا قاقشاپ-

سەن. سەن چىقىپ، ناھىيىنى كۆر، قەشقەرگە بار، ئۈرۈمچىگە

بار، بولسا ئىچكىرىگە بېرىپ قاراپ باق، خەق نېمە ئىش قىلىۋا-

تىدۇ؟ ئۇ سەن بىلىدىغان بۇرۇنقى جاھان قالدى، سېنىڭ بۇ

قىلغىنىڭ خەقلەرنىڭ قىلىشىۋاتقانلىرى ئالدىدا ھېچنېمىگە دال

بولمايدىغان ئىش، ھەممە ئادەم ھام يېسەم دەيدۇ، بەرسەم دەيدى-

غان گەپ چىقمايدۇ. جاھاننىڭ ئىشى بىلەن ئېقىۋاتىدۇ،

قۇرۇق گەپ قۇلاققا ياقمايدۇ، ئاغىنە. ئۇرۇق - تۇغقان، ئادەم-

گەرچىلىك، پىرىنسىپ دېگەنلەرنى توپا بېسىپ قالدى، ھەممىسى

پۇل، سېنى بىر كىم ئۆيىگە قىچقىرىپ، بىر قاچا ئاشنى ھەرگىز

بىكارغا بەرمەيدۇ، مەسىلەن، ھازىر تەشكىلمۇ تەشكىلگە پارا

بەرمەي بىر ئىش قىلالمايۋاتامدۇ؟ مانا بۇلتۇر مۆلدۈر ئاپىتى

بولۇپ، ناھىيە ۋىلايەتتىن قۇتقۇزۇش ياردىمىنى جىقراق ئالىمىز

دەپ، تۆت ماشىنا ئېسىل ياغاچ ئېلىپ بېرىۋىدى، ئوتتۇز توننا

ئوغۇتنى ئوشۇق بېرىپتۇ. ئۈرۈمچىگە قۇتقۇزۇش تەلپ قىلغىلى

ماڭغانلارمۇ بەش مىڭ كويلۇق سۇغا - سالام تەييارلاپ بېرىپ،

ئون بەش توننا يالتىراق ھەل قىلىپ كەپتۇ، قانداق؟ — دېدى سۇۋان

مىراب. ئولتۇرغانلار ئۇنىڭ ئاغزىغا ھاڭۋېقىپ قاراپ قېلىشتى،

مامۇت نۇ پېشانىسىگە بىرنى ئۇردى.

— ئاللا، ما ئىشنى كۆر، تېخى بىز ھېچ ئىش قىلماپتە-

مىز.

— جاھاننىڭ ئىشلىرى مۇنداق بولۇپ كەتتى دەڭلار.

— بىز ئەمدى ھەر قېتىم سۇ، ئوغۇت دېسەك، شۇنداق قىلارمىزما؟ بۇنىڭغا جان توشارما؟

— بۇنىڭدىن كېيىنكىسىنى خۇدا ئۆزى بىلىدۇ.

— مەنچە، ئاياغقۇم سۇ ئىچىدىغانلا ئىش بولسا، سېلىق چاچساق، خەق ئىشتىنىنى ساتسىمۇ بېرىدۇ، جۇما، — دېدى

سوپى مەزىن.

— ئۇغۇ راست، ئەمما خەققە تەس، — دېدى مامۇت نۇر.

ھەممىسى بىردەم شۇك بولۇپ قېلىشتى. سۇۋان مىراب شاپاق دوپپىسىنى قولغا ئېلىۋېلىپ، يېڭى قىردۇرغان سىدام بېشىنى بىردەم قاشلىغاندىن كېيىن دېدى:

— ئۆزۈڭلارنىمۇ قىيىنماي، تايىنلىق دەردىنى بىرلا تارتىڭ.

لار. سۈيىڭلارنىڭ مۇشۇنداق تەس بولۇشى سىلەرنىڭ ئاياغ پايىناپ.

تا بولغانلىقىڭلاردىن بولۇۋاتىدۇ. پۈتۈن يېزا بويىچە ئون سەك.

كىز كەنتىنىڭ ئۆستىڭىنى چىڭ باغلاپ، ھەممە سۇنى يىغىپ

چىققاققا سالمىسا، بۇ يەرگە سۇ چىقمايدۇ، بۇنى قىلماق تەس،

شۇڭا، سىلەر يالجماي كېلىۋاتىسىلەر.

— راست زادى! — ھەممىسى ئۇنىڭغا ئەگىشىپ ماقۇللىدى.

— ھۆكۈمەتنىڭ بىر ئىشقا ئەقلىنى ئىشلىتىشكە چولپىسى

تەگمەيۋاتىدۇ، مۇشۇ ئاياغقۇمنىڭ كەينى قۇملۇقىدا، بىر يېرىم

كۈن ئېشەكلىك ماڭسا، دەرياغا بارغىلى بولىدۇ، دەريانىڭ ئورنى

ئاياغقۇمدىن خېلى كۆپ ئېگىز، ئەگەر ناھىيە كۈچەپ، مۇشۇ

قۇمنى كېسىپ بىر ئۆستەڭ ئالسا، ھەممە خاپىلىق تۈگەيتتى.

— ھە راست، — دېيىشتى ھەممىسى.

— بۇنىڭغا قانداق قىلىپ ناھىيىنى ماقۇل كەلتۈرگىلى

بولىدۇ؟ — دېدى مامۇت نۇر كۆزلىرى چاقنىغان ھالدا.

— بۇنىڭ يولى ئاسان، — دېدى سۇۋان مىراب تەككىگە

يانپاشلاپ.

— ئاۋۋال مۇشۇ ئەھۋالنى پۈتۈپ، بىر ئاخشامدا شۇجىنىڭ ئۆيىگە بارىمىز.

— بىر نەرسە ئاپىرىمىزما؟ — دېدى سىدىق بايچەك.

— ئاپارماي بولامتىكى؟ ئاپارمىساق، «سىلەر قايتىپ تۇ.

رۇڭلار، بىز پارتكومدىكىلەر مۇزاكىرلىشىپ باقايلى» دەيدۇ،

ئىش ئاقمايدۇ. ھازىر تۈرەك شۇجى تازا ئۆي سېلىۋاتىدۇ.

— ئۇنداقتا، تېرەكتىن يىگىرمە — ئوتتۇز تال كېسىپ

ئاپارساق بولىدىكەن، — دېدى سىدىق بايچەك.

— گەپنىڭ بېلىگە تەپمەي تۈرە ئاداش، ئۇ دېگەن ئاياغقۇم.

دەك كەنتتىن ئون سەككىزنىڭ شۇجىسى، تېرەك دېگەن سەن

ئاپىرىپ بەرمىسەڭمۇ ئاللىقاچان بېرىپ بولىدى.

— ئەمىسە يىگىرمە — ئوتتۇز ئادەمنى ئاپىرىپ، ئۆيىنى

ياستىپ بېرەيلى، تامچى، ياغاچچى دېگەن بىزدە تولا، — دېدى

بايچەك.

— نېمانداق غەرەز ئۇقمايسەن؟ گەپ قىلغىلى قويساڭا، —

دېدى سۇۋان مىراب تېرىكىپ.

— ئاغزىڭنى بىردەم باسقۇن سەن، بىر ئادەم گەپ قىلىۋات.

قاندا تولا قوشۇق سالماي، — دېدى ئابدۇرېشىخان غوجام كا.

يىپ.

سىدىق بايچەك غىققىدە بولۇپ، ئىزا تارتىپ ئولتۇرۇپ

قالدى. سۇۋان مىراب گېپىنى داۋام قىلدۇردى:

— تۈرەك شۇجى كۇمىلاچ تام سېلىپ ئولتۇرمايدۇ، سې.

مونت بىلەن پىششىق خىشتا سالىدۇ، سىلەرنىڭ تامچى، ياغاچ.

چىڭلار دېگەن ئۇنداق تامنى كۆرۈپ باقمىغان. ئۇ ئادەمنىڭ

ھازىر يۇلدىن باشقىغا ئېھتىياجى يوق. ئىككى مىڭنى قاتار قى.

لىپ، شەھەرلىكلەرگە ئوخشاش قەغەز خالتىغا سېلىپ، ئاستا

داستىخاننىڭ بۇرچىكىگە قويىمىز، ئىش ئاقىدۇ. ئۇ ئادەم ناھى.

يىگە يوللايدۇ. دوكلات گۇڭشېدىن ناھىيدىكىلەرگە ئۆتكەندە، ناھىيدىكىلەرگە نېمە لازىم، ئۇنى شۇ چاغدا بىلىمىز. ناھىيە ۋىلايەتكە يوللايدۇ، ۋىلايەتتىكىلەرگە نېمە كېرەك، ھەربىرىنى تېپىپ، كۆڭلىدىكىنى ئېلىپ، ئايرىدىغاننى ئايرىدىغان گەپ. — يائاللا، قۇمدىن ئۆستەڭ چاپماق تەسكەن.

— بۇ ئىش قۇمدىن ئۆستەڭ چېپىشتىن نەچچە ھەسسە تەس. قىلدىن ئىنچىكە، نازۇك، سەل مايماق كەتسە، بۇزۇلغىنى بۇزۇلغان، مۇشۇنىڭغا ئىنجا بولسا بولىدۇ.

ھەممىسىنىڭ بېشى ساڭگىلاپ كەتتى. سېلىق يىغقان مەز-گىلىدىكى دېھقانلار بىلەن بولغان ئېچىنارلىق ھالەت كۆز ئالدىغا كەلدى. قۇلاقلىرىغا يىغا - زارە، نالە قىلىش، تىللاش، قارغاش-لار ئاڭلانغاندەك بولدى.

— سىلىچە قانداق قىلساق بولار غوجام؟ — دەپ سورىدى مامۇت نۇر ئاق ئارىلىغان بېشىنى تاتىلاپ.

— مۇشۇ بەلەن گەپ، خوپ چارە بولدى. شۇنداق قىلىمىز، — دېدى ئابدۇرېشىت ئىمام كۆزلىرىنى يېرىم يۇمۇپ، يوغان قورسىقىغا قويۇۋالغان قولىدىكى تەسۋىينى بىر تالدىن سىيرىپ. مامۇت نۇر سىدىق بايچەك بىلەن قارىشىۋالدى.

ئەتىسى ئابدۇرېشىت ئىمام مېھرابتا ئولتۇرۇپ، ئۇزاق ۋەز-خانلىق قىلىپ، بۇ ئىشنى ئاياغقۇملۇقلارغا ئېلان قىلدى. ئاياللار لېۋىنى چىشلەپ تۇرۇپ، كونا تۈگۈنچە كىلىرىنى يېشىشتى، ئەر-لەر تارشىدەك قاتقان قارا قوللىرىدىن تىترىگەن ھالدا پۇل چىقاردى. ئۇلارغا پەقەت ھازىر كۆز ئالدىدىن توختىماي ئۆتۈۋاتقان قۇملۇق ئارىسىدىكى پارقىراپ ئېقىۋاتقان بىر ئۆستەڭ سۇلا ئەڭ زور ئۈمىد ھەم تەسەللى ئىدى. ئىشلار سۇۋان مىراب دېگەندەك بولدى. ئىككى مىڭ يۈەننى يېزا سېكىرتارىغا ئاپاردى، ھاكىم-نىڭ ئۆي سېلىشىغا ئون بەش ھاشارچى بىر ئاي ئىشلىدى، مانا شۇنداق قىلىپ، ئىشلار ۋىلايەتكە يۈرۈشتى، ۋىلايەتكە ئاتاپ، يۈز

تال تېرەك كېسىلدى. يۈز جىڭ زىغىر يېغى، تۆت تاغار ياڭاق، بەش تاي سۈپەتلىك پاختا تەقلەندى. بۇلار ئۈچۈن، كۈچى بارلار كۈچىنى، پۇلى بارلار پۇلىنى، نېمىسى بولسا شۇنى چىقاردى. قوي سېتىلدى، تۇخۇم سېتىلدى. ھەممە ئادەم بۇ ئىشلارغا چىشىنى چىشلەپ تۇرۇپ چىدىدى. مانا بۇلار سۇ ئەكېلىدىغان نەرسىلەر، پەقەت ئاشۇ ئىش بۇزدى مۇھەممەتئىمىن سەيدىن ساراڭلا تۆشىنى چىقىرىپ تۇردى. ئەمما ئۇنىڭ بۇ ئىشلار توغرىدا سىدا ئوڭ - تەنۈر سۆزلىمىگىنى، ئىشنى بۇزمىغىنى ئۈچۈن، ھەممە خاتىرجەم بولۇشتى.

نۇسرەت قوناقلىق بويىدىكى جىگدىلىككە كەلدى. ياز ئاخذ-رىلىشىپ، دەسلەپكى شەبنەم چۈرۈچ بولۇشقا باشلىغان قوناقلار-نىڭ يېشىل ياپراقلىرىدا تاۋلىناتتى. جىگدىلەر قۇياشنىڭ قىز-غۇچ نۇرىدا، ئاجايىپ شوخ جۇلالىنىپ تۇرىدۇ. سەھەرنىڭ سال-قىن، نەم ھاۋاسى قۇمنىڭ قۇرغاق يۈزىنى سىيلاپ ئۆتۈپ، كېۋەز، كەندىرلەرنىڭ چۈچۈمەل پۇرىقىنى دىماغقا ئۇرىدۇ. قىز-غۇچ ياپراقلىرى پارقىراپ، تارتىنچاق قىزنىڭ مەڭزىدەك تاۋلد-نىپ تۇرغان كېۋەزلىكتە، ئەمدىلا چىش يېرىپ ئېچىلىشقا باشلى-غان كېۋەزلەر قۇياش نۇرىدا كۈمۈشتەك بىغۇبار كۆرۈنىدۇ. كېۋەزلىك قىرلىرىدىكى ئوتقاشتەك جۇلالىنىپ تۇرغان زاراڭزا چېچەكلىرى ئۈستىدە پەرۋاز قىلىشىپ ئۇچۇشۇۋاتقان ھەسەل ھە-رىلىرى كىشىگە بەختىيارلىق ئىچىدە چۇرۇقلىشىپ ئويىنىشىۋات-قان شوخ قىزلارنى ئەسلىتىدۇ.

نۇسرەتنىڭ ئولتۇرۇشقان قارا كۆزلىرىدىن ئادەمنىڭ ئىچى-نى سىيرىلىدۇرىدىغان قايغۇ - مۇڭ يېغىپ تۇراتتى، پۇسىملىق بۇغداي ئوڭ يۈزىنىڭ نۇرلىرى، ئۆچكەندى، ئېلىپتەك بۇرنى

سارغىيىپ، چىلاندىك لەۋلىرى قورۇلۇپ كەتكەندى. نۇسرەت-
نىڭ شۇ ھالىتى ئۇنى مەجنۇنلانىڭ نازۇك شېخىدەك، نازاكەت-
لىك ھەم ئەۋرىشىم قىلىپ قويغانىدى.

ئاق داكا داستىخاننى مۇرىسىگە سېلىپ، قۇرۇق قاپاقنى
يۇدۇۋالغان نۇسرەت بىر بېسىپ - ئىككى بېسىپ، جىگدە تۇۋىد-
كى بىر ئورەكنىڭ ئالدىغا كەلدى. بۇ ھېلىقى چاغدا، ياسىنى
ساقلاپ، ئېسىدىن كېتىپ، كۆكسىنى باسقان ئورەك ئىدى.
ئۇنىڭ ئىچىگە قاچاندۇر سۇ كىرىپ سىڭىپ، يەنە قاغىراپ
كېتىپتۇ، ئۇ ھەيران بولۇپ تىكىلىپ قالدى.

ئورەك گىرۋەكلىرىدە ساقلىنىپ قالغان تىرناق ئىزلىرى
تېخىچە قېتىپ تۇراتتى، ئۇ مۇشۇ ئورەكنى ئۆزىنىڭ تىرناقلىرى
بىلەن تاتلاپ كولىغىنىدىن ھەيران قالدى. ھازىر ئۇنى ھەرگىز
كولىيالىمايدۇ. كولىغۇدەك مادارىمۇ يوق، ئۇ چاغدا، تومۇرلىرىغا
پاتماي يۈرىكىنى قېپىدىن يېرىپ چىقارغۇدەك ئوخچۇپ تۇرغان
بىر سېھرىي كۈچ ئۇنى كولاتقاندى. ئەنە ئاشۇ تىرناق ئىزلىرى
چەكسىز لەززەتنىڭ شاھىدى. ئۇ چاغدا، ئۇنىڭ يۈرىكى ساق
ئىدى، قانلىرى شاۋقۇنلۇق ئۆركەشلەپ ئاققاندى. يەرنى قازغان-
دا، ئۇنىڭ تىرناقلىرى يېرىلىپ كەتكەن، قاتتىق ئاغرىغان، ئۇ
ئاشۇ ئاغرىقتىنمۇ ئازابلانماي، لەززەت ئالغانىدى. نۇسرەتنىڭ
چەكسىز قايغۇلۇق كۆزلىرى كۆل ئارىسىدىن ۋالىلداپ چوغ كۆ-
رۈنگەندەك سۇس چاقنىدى، لەۋلىرىگە تەبەسسۇم، چىرايىغا قە-
زىللىق يۈگۈردى. مەستخۇش چاقناپ تۇرغان بىر جۈپ قوڭۇر
كۆز ئۇنىڭغا تاقەتسىزلىك بىلەن تىكىلدى. بۇ كۆزلەر نېمىدېگەن
ئوتلۇق، كۆيدۈرگۈچ كۆزلەر. بۇ كۆيدۈرگۈچ ھېسسىيات شۇند-
چىلىك لەززەتلىك ئىدىكى، ئۇنىڭ تومۇرىدىن شۇنچە يېقىملىق
ئېقىپ ئۆتتى. ئۇنىڭ پەيلىرى تارتىشىپ، ئۈگىلىرى بوشىشىپ
كەتتى. ئۇ خۇددىنى بىلمەي تولىغاندى، بەدەنلىرى ئوتتەك قىزد-
دى، خېمىردەك يۇمشاپ كەتتى. ئۇ ئەڭ شېرىن چۈش كۆرۈۋات-

قاندەك، ھالسىزلىنىپ يېتىپ قالدى. كۈچلۈك قوللار ئۆزىنى
مەھكەم قىسىۋالغانلىقىنى، ئوتتەك بەدەن، كۆيدۈرگۈچ تىنىقلار
بويىنى يېلىنجىتىۋاتقىنىنى سەزگەندەك بولدى. بىراق يەنە ئۇ-
زىنىڭ ئۆمرىدە يېتىپ باقمىغان يۇمشاق ئورۇندا ئەمەسلىكىنى،
قېرى جىگدىنىڭ قوپال، قاتقان قوۋراقلىق، مودۇر - چوقۇرلى-
رىنىڭ تېنىگە تېگىپ تۇرۇۋاتقانلىقىنى ھېس قىلدى. شېرىن
چۈشلەر ئاستا - ئاستا غايىب بولۇپ، يېقىمسىز ئازابلىق دۇنيا
قايتىپ كەلدى. كۆيدۈرگۈچ ئاپتاپ، قۇملۇقتىن كېلىۋاتقان
ئىسسىق ھاۋا، قاغىرىغان يەر، جىگدە پۇتاقلىرى دۈمبىسىگە
قاتتىق يېتىپ ئاغرىتماقتا. ئۇ، بۇنى ھېس قىلىپ، يىغلىۋەتكە-
لى تاسلا قالدى. تېخى ھازىرلا ئۇنى مەست قىلغان لەززەتلەر
نەلەرگە كەتتى؟ ئۇ جىگدە پۇتاقلىرىنىڭ قاتتىق يېتىشىغا چى-
داپ، لېۋىنى چىشلەپ، كۆزلىرىنى يۇمۇۋالدى. كۆزىنى ئاچسى-
لا، بۇ جاھاننى كۆرۈپ، ھەممە لەززەتتىن قۇرۇق قالىدۇ.
دائىملىق بار، يېقىمسىز شىلدىرلاۋاتقان قومۇشلۇقلارنى، كۆ-
رۈمسىز قۇملۇقلارنى، چۆللۈكنى كۆرىدۇ. كۆزىنى يۇمسا،
شۇنچە گۈزەل ئىللىق دۇنياغا قايتىدۇ. ئۇنىڭ قېشىدا ياسىن
تۇرماقتا. ياسىننىڭ تەر پۇراقلىرىدىن جەننەتنىڭ ھىدى كېلىۋا-
تىدۇ. ياسىننىڭ كۈچلۈك بىلەكلىرىنىڭ قىسىشى ئۇنىڭ نەپسى-
نى سىقىپ قويدى. ئۇ، يۇلقۇندى:

— مېنى قويۇۋېتىڭ، مېنى قويۇۋېتىڭ، ۋارقىرايمەن!
نۇسرەت ئۆز ئاۋازىدىن ئۆزى قاتتىق چۆچۈپ كەتتى. ئۇ
مۇزدەك قاپاقنى كۆكسىگە بېسىپ، چىڭ قۇچاقلىۋالغانىدى.
قاپاق توپىلىق يەرگە چۈشۈپ يۇمىلاپ كەتتى. ئۇ ياسىننى يىتتۈ-
رۈپ قويدى. ھېچ يەردە، قوناقلىقتا، كېۋەزلىكتە، قۇملۇقتا،
جىگدىلىك ئارىسىدا يوق. يولدا تۇرامدۇ نېمە؟ ھارۋىنىڭ يېنىدا،
بويىنىنى قىسىپ كۈلۈمسىرەپ قاراپ تۇرۇپتۇغۇ؟ گەپ قىلىشقا
ئاغزىنى ئاچاي دەيدۇ، ئەمما ئاچمايدۇ. يا نۇسرەتنىڭ يېنىغا

كەلمەيدۇ. پەقەت بىر خىل غەمكىن قىياپەتتە، كۆزىنى چاقىنىدەپ، قاراپ تۇرىدۇ.

— نېمانداق قاراپ تۇرىسىز؟ نەۋاخ مەن بۇ يەردە ساقلاپ تۇرغىلى! — نۇسرەت شۇنداق دەپلا ئۇنىڭغا قاراپ ماڭدى. شۇ-ئان ياسىن يوقالدى. ئۇ، قاپاققا پۈتلىشىپ دۈم چۈشتى، توپا تۈزدى. ئۇ ئۆمىلەپ، جىگدىنى چىڭ قۇچاقلاپ يىغلىدى، ئۇ شۇنداق قاتتىق ئۆكسۈپ يىغلىدىكى، يۇمران، زىلۋا تەنلىرى لاغىلداپ تىترەپ كەتتى:

— ئىسىت، رەھمەتلىك، نېمىشقا ئۇنداق قىلىدىك؟ ئاچچىد-قىڭغا پايلىماي شۇنداق قىلامسەن تاش يۈرەك؟ نېمىشقا مېنىمۇ بىللە ئېلىپ كەتمىدىك؟ مەنمۇ كېتەتتىم ئەمەسمۇ، ماڭا ئىشەند-مىدىڭمۇ؟ ماڭا ئەمدى تىرىكلىكىڭنىڭ نېمە كېرىكى، مەن ئاجىزنى نېمىشقا ئويلىمىدىك؟

نۇسرەت ھالسىزلىنىپ جىگدىگە يۆلەنگىنىچە، ئاستا سىيرىد-لىپ ئولتۇرۇپ قالدى. ئۇزۇن تال - تال كىرىپكىلىرى ئارىسىد-دىن توختىماي ياش ئېقىپ، يۈزىنى يۇيماقتا ئىدى. توق بۇغداي ئۆڭ يۈزى تاتىرىپ، سۇس قايغۇلۇق پارقىراپ كەتتى. بۇرۇن تۆشۈكلىرى كېڭىيىپ، تىنقى يېتىشمەي قالدى. ئۇ ئۆتكەندىمۇ دەل مۇشۇ جىگدىگە يۆلىنىپ، ئەڭ شېرىن لەززەتتىن ھالسىزلى-نىپ، مۇشۇنداق ئولتۇرۇپ قالغانىدى. ھازىرمۇ خۇددى شۇنداق بولدى.

كېچە، سۇس ئاي نۇرى ئۆمۈچۈك تورى ساڭگىلاپ تۇرغان تۈڭلۈكتىن تۆكۈلۈپ، ئۆينىڭ ئىچىنى غۇۋا يورۇتۇپ تۇراتتى. ئاندا - ساندا، ئىتلارنىڭ قاۋاشلىرى، پاقىلارنىڭ كۈرۈلداشلى-رى ئاڭلىنىپ تۇرىدۇ. يىراق قۇملۇق ئارىسىدىن ئېچىرىقغان

تۈلكىنىڭ ھۇۋلىغان ئاۋازى كەلدى. كۆلنىڭ بويىدىن بولسا كېرەك، بىرسىنىڭ ئالتاغىل ئاۋازدا چىڭقىلىپ ئېيتىۋاتقان ناخشىسى ئاڭلاندى. مۇھەممەتئىمىن سەيدىن بېشىنى گىرەلەش-تۈرۈلگەن قوللىرىغا قويۇپ ئوڭدا ياتقاندى. ئۇنىڭ ھېچ ئۇيقۇ-سى كەلمىدى. ئۇنىڭغا جاھان تۇرۇپ تارلىشىپ كېتىۋاتقانداك تۇيۇلدى. مانا، بۈگۈن جامائەت ئابدۇرېشىت غوجىنىڭ باشلامچى-لىقىدا، ناھىيە ھاكىمىنىڭ توپىغا ئاناپ بىر كالا ئېلىپ مېڭىشتى. ياغاچ - خىشلارمۇ ماڭغۇزۇلدى، ئادەملەر ئىشلىدى. بۇلارغا زادى سۇ كېلەرمۇ، ھۆكۈمەت قۇملۇق ئارىسىدىن سۇ باشلىغىلى ئۇنار-مۇ؟ مۇھەممەتئىمىن سەيدىننىڭ بۇنىڭغا ھېچ ئىشەنگۈسى كەلمى-دى. ئۇلار ۋىلايەتكە يوللىۋەتسىلا ئىشى تۈگەيدۇ. ۋىلايەتتىكىد-لەرنىڭ بىر كەنت خەلقىنى ئويلىغىلى چولسى تېگەرمۇ؟ تەييار-لانغان يۈز تال ياغاچ، ياڭاق، پاختىلار كۈچىنى كۆرسەتسە، مۇزاكىرىدىن ئۆتەرمۇ؟ مۇھەممەتئىمىن سەيدىن ئۇلۇق - كىچىك تىنىپ ئورنىدىن تۇردى. سۆزلىپ چىقىپ، غاڭزىسىنى سىيلاش-تۈرۈپ تېپىپ موخۇركا سالدى. ئاچچىق ئىس ئۆيدىن چىقىۋات-قان زەي پۇرىقى بىلەن ئارىلىشىپ كەتتى.

— نېمانداق ئۇخلىمايسىنوي؟ — دېدى ئۇ تۈگۈلۈپ يېتىپ توختىماي ئۇلۇق - كىچىك تىنىۋاتقان ئايالىنىڭ ۋىجىك يەلكىسىد-ىنى ئالغانلىرى بىلەن ئاستا سىيلاپ. ھەمىشەرىخاننىڭ قۇرۇق ئۈستىخانلىق ئەتلىرى ئالقىنىغا تىگىشى بىلەن، ئۇنىڭ كۆڭلى بۇزۇلدى. بىر چاغلاردىكى گىردە خېمىرىدەك چىڭ بەدەنلەر نەگە كەتتى؟ ئۇ، ئىچى سىيرىلگەن ھالدا، كۈندىن - كۈنگە كىچىك-لىپ كېتىۋاتقان، كىچىك بالدەك پىشىلداپ تىنىپ ياتقان ئايالىد-ىنى ئۆزىگە تارتتى. ئۇنىڭ بوغۇزى ئېچىشتى. مانا ئۇ ئايالىنى مۇشۇنداق مېھرى بىلەن باغرىغا ئالمىغىلى ھەتتا ئۇنى سۆيۈنۈش ئىچىدە تۇتۇپ، شەپقەتلىك كۆزلىرى بىلەن سىنچىلاپ قاراپ باقمىغىلى ئۇزۇن زامانلار بولۇپ كېتىپتۇ. ئۇنىڭ كۈنلىرى

ئېتىز ئىشلىرى، باپكارنىڭ كۆلىنىڭ بويىدا چىلىم تارتىشىپ ئولتۇرۇش، بەش ۋاخ مەسچىتكە بېرىش بىلەن ئۆتۈپ كېتىپتۇ. تالادا بىر كىمىلەر بىلەن غىزىلدىشىپ قالسا، ئۆيىگە كېلىپ، مانا مۇشۇ كۆتۈرۈشلۈك ئاجىز ئايالدىن دەردىنى ئاپتۇ، غالجىرلىقى تۇتسا، ئاچچىقى بېسىلغۇچە دۇمبالاپ، توپىغا يۈمىلىتىپتۇ، گوپا خاپىلىق، گۇناھ مۇشۇ ئايالدىن كېلىۋاتقاندەك. ئۇ ئۆزىنى چەكسىز خىجىلچىلىق ئىچىدە سەزدى. ھازىر قاراڭغۇدا ئۇنىڭ چىرايىنى كۆرۈش مۇمكىن ئەمەس، ئۇ ھەمىشە بىرخانىنى توي كې- چىسىدىكىدەك چەكسىز ئىنتىزارلىق بىلەن ئاۋايلاپ باغرىغا باس- تى. يىرىك ساقاللار چىرمىغان، گۈپۈلدەپ چىلىم پۇرىقى كېلىد- دىغان تۇمشۇقنى ھەمىشە بىرخانىنىڭ مۇزدەك سوغۇق، قوشۇقتەك كىچىك مەڭزىگە باستى.

چوغدەك كۆيدۈرىدىغان پۇسىملاق يۇمشاق يۈزلەر قېنى؟ ئۇ خۇشلۇقى تۇتۇپ قالغاندا، پات - پات قارام، كەپسىز سەككىز ياشلىق ئوغلى ئېلىنى ئويناۋاتقان يېرىدىن تۇتۇۋېلىپ، چىڭ قۇچاقلاپ، ئاپتاپتا كۆيگەن يالىڭاچ قورساقلىرىغا سۆيۈپ قويد- دۇ. «نۇچى بالا، پەقەت سەنلا داداڭغا تارتىڭ» دەپ ئەر كىلىت- دۇ. مانا ھازىر ئۇ خۇددى شۇ ئوغلىنى قۇچاقلىغاندەك ھېس قىلىپ قالدى. ۋاي ئىسىت، بۇ بىچارە نېمانچە كىچىكلەپ كەت- كەن؟ ئاياغقۇمنىڭ قىز - چوكانلىرى كۆكسى بىلەن داڭلىق. كۆكسى ئۆزىدىن بۇرۇن چوڭىيىپ بولىدۇ، ھەمىشە بىرخانىنىڭ ئەل- ۋەتتە شۇنداق ئىدى، ئەمما ھازىر ئۇنىڭ ئورنىدا ناسۋال قاپقىم- دەكلا سولاشقان تېرە قاپتۇ.

— جېنىم خوتۇن، نېمانچە يىگىلەپ كەتكەنسەن؟ — دېدى مۇھەممەتئىمىن سەيدىن ھەمىشە بىرخانىنىڭ بويىغا تۇمشۇقنى سۈركەپ. ھەمىشە بىرخان گەپ قىلماستىن ئۆكسۈپ يىغلىغىلى تۇردى. — ئۇنداق قىلساڭ، تېخىمۇ ئىچىمنى ئاغرىتىۋېتىسەن.

دائىم قارىسام گەپ قىلمايسەن، ئىچىڭگە تىنىپ يۈرۈۋېرىپ، تۈگىشىپ كېتىسەن. قېرىغان چاغدا سەندىن ئايرىلىپ قالماي. مۇھەممەتئىمىن سەيدىننىڭ ئاۋازىغا ئاخىرى يىغا ياماشتى. ئۇ گەپ قىلالماي قالدى. ھەمىشە بىرخان تېخىمۇ بۇقۇلداپ يىغلاپ كەتتى. ئۇ ئۇزۇندىن بېرى دەردى ئىچىگە توشۇپ كېتىپ، ئەمدى سىردىشىغا يولۇققاندەك، ئېرىنىڭ بويىغا چىڭ چاپلاش- تى.

— ھەممە ئىشلار ئۆتتى، كەتتى. بىر ئىشنى ئۇنداق ئويلاپ- مۇ - بۇنداق ئويلاپمۇ ھېچقانداق قىلالمىدىم. سىلىگە دەي دې- سەم، ئەمدى بۇ قېتىم ئۇرسىلا، تىرىك قېلىشىمغا كۆزۈم يەت- مەيدۇ. باشقا تارتىشىدىغان ھېچنېمە يوق، مۇشۇ بالىلىرىم بىلەن قېرىغان دادامنىڭ توغرىسىدىن كۆزۈم ئوچۇق كېتىدۇ. ئەمدى مېنى ئۇرمىسىلا، ھەر قانچە گۇناھ ئۆتۈلگەن بولسىمۇ، ئۇرمىسىلا. مەن شۇ دەردىمنى دەي، سىلىگە دېمەي كىمگە دەي- مەن؟ دېمەي دېسەم، چارەم بولمىدى، كۈنلىق قىلىپ، قان تېپەر بەردىم، ئوقۇتتۇم، بولمىدى. يېقىندىن بۇيان نۇسرەتنى كۆرگەنلا، ئۇ مەندىنمۇ بەك تۈگىشىپ كەتتى. سىلىدىن ئۇ دۇنيا - بۇ دۇنيا رازى بولاي، كۆزۈم ئوچۇق كەتمسۇن. مەندە گۇناھ يوق، بالىلىنى يېتىم قىلمىسىلا.

— ئىچىمنى ئاغرىتما خوتۇن، بۇنىڭدىن كېيىن، ئاسمان ئۆرۈلۈپ چۈشكۈدەك ئىش بولسىمۇ، سېنى ئۇرمايمەن، خوتۇن، ئۇنىڭ ئورنىغا ئۆزۈمنى ئۇراي، ئېشەكنى ئۇراي، ئۇنداق دەۋەر- مە، كۆڭلۈم بەك بۇزۇلۇپ كېتىۋاتىدۇ.

مۇھەممەتئىمىن سەيدىن ئۆزىدىن تۇتۇۋالالماي يىغلاپ تاش- لىدى. بايانىن بېرى، ياق، ئۇ ئۆمرىدە تا ھازىرغىچە ئۆزىنى تۇتۇۋېلىپ، پەقەت كۆزىدىن ياش چىقارماسلىققا تىرىشىپ كەلگە- نىدى. ئاخىرى بەرداشلىق بېرەلمىدى.

ئايال تېخىمۇ ئۆكسۈپ يىغلاپ كەتتى:

— نۇسرەت ، ئىسىت بىچارە قىزىم . . . بىر تاللا — قىزىم دېسەم ، كۆزىگە قارىسام . . . مانا ئەمدى . . . ئۇنىڭ بويىدا قاپ-تۇ .

— نېمە؟ — مۇھەممەتئىمىن سەيدىن چۆچۈپ ياندۇرۇپ سورىدى .

— قورسىقى يوغىناپ قاپتۇ .

— سەن ئىپلاس! — مۇھەممەتئىمىن سەيدىن خوتۇنىنىڭ چېچىدىن قاماللاپ تۇتقانچە ، ئورنىدىن چاچراپ تۇردى . خوتۇنى ئاغرىققا چىدىماي ، ۋارقىراپ كەتتى . مۇھەممەتئىمىن سەيدىن مۇشتۇمىنى كۆتۈرۈپ بولۇپ ، توختاپ قالدى . تېخى ھازىرلا دېگەن گېپى يادىدىن چىقىمغانىدى . ئۇ دەرھال خوتۇنىنى ئىتتى-رىۋېتىپ ، تاشقىرى ئۆيگە ئوقتەك ئېتىلىپ چىقتى .

— قېنى سەن نۇسرەت ، قېنى سەن پېشانەمگە ئۈنگەن شۇم-بۇيا؟ مەن سېنى ئۆلتۈرۈپ ئىتقا تاشلاپ بەرمەيدىغان بولسام! ئۇ چوڭ دادىسىنىڭ يېنىدا تۈگۈلۈپ ئۇخلاۋاتقان بالىلىرى ئارىسىدىن نۇسرەتنى چېچىدىن سۆرەپ چىقتى . بالىلار قىيا-چىيا قىلىشىپ يىغلاشتى . ھارۇن بوۋايمۇ ئويغاندى ، بوۋاي ، ئايالى ، بالىلىرى يىغلاپ يالۋۇرۇپ ئۇنىڭ پۈتتە ئېسىلدى . ئەمما ئۇنىڭ قۇلقىغا ھېچنەم كىرمىدى . ئۇ نۇسرەتنىڭ ئۇدۇل كەلگەن يېرىگە ئۇرۇۋەردى . نۇسرەت دەسلەپ چىرقىراپ يىغلىدى ، بارا-بارا ئۇنىڭ ئۈنى ئۆچۈپ كەتتى . سىرتتا ، يىراق-يېقىندىن چۆچۈشۈپ ئويغانغان ئىتلارنىڭ قاۋغان ئاۋازلىرى ئاڭلاندى .

مۇھەممەتئىمىن سەيدىن چاچلىرى چۆۋۈلۈپ ، ھوشىنى بىل-مەي قالغان قىزىنى ئۆيىنىڭ تۈۋرۈكىگە باغلىدى . قولىغا ئېشەك ھەيدەيدىغان قامچىسىنى ئېلىۋېلىپ ، ئۇنىڭ يالغىچاچ پىچىقىغا ئۇرۇشقا باشلىدى .

— مەن سېنى ياسىن مەدەكنىڭ گۆرىگە كۆمۈۋېتىمەن ، ماڭا ئەمدى بۇ يۇرتنىڭ نېنى ھارام .

— ئوبدان دادا ، تاتلىق دادا ، مەن ئۇنداق قىلمىدىم . ئەسكى ئىش قىلمىدىم ، مەن قەسەم قىلىپ بېرەي ، مەن ئەسكى ئىش قىلمىدىم . مەن سىزنىڭ يۈزىڭىزنى تۆكىدىغان ئەسكى ئىشنى قىلغان بولسام ، قاقشالدىك قۇرۇپ ئۆلەي! گېپىمگە ئىشىنىڭ دادا!

— قورسىقىڭدىكى نېمە؟ . . . ۋاي ئىسىت ، دادا - بالىغۇ بىز . . . مەن نېمە بولغان ئادەم؟ ئۇلۇغ خۇدا ، ماڭا يەنە قانداق شەپقەتلىرىڭ بار؟ كۆرسىتە خۇدا! — مۇھەممەتئىمىن سەيدىن بېشىنى چاڭگاللاپ يىغلاپ كەتتى . ئاندىن ئۆزىنى كاپاتلاپ ، ساقاللىرىنى يۇلغىلى تۇردى .

— ئوبدان دادا ، مەن خوش بولاي ، ئۇنداق قىلماڭ ، مەن گۇناھ قىلمىدىم ، ھېچ ئەسكى ئىش قىلمىدىم ، بىلمەيمەن ، ئۆزد-چە مۇشۇنداق بولۇپ قالدى .

— دادا ، قىز باققانغا دادا! — مۇھەممەتئىمىن سەيدىن بىردىنلا ئەسەبىلىك بىلەن ۋارقىراپ ئۆيدىن چىقىپ كەتتى . بوۋاي تىترەپ تۇرغان قوللىرى بىلەن نۇسرەتنى تۈۋرۈكتىن يەشتى . بوۋاي ۋە ئانا - بالا قۇچاقلىشىپ يىغلىشىپ كەتتى . — ئوبدان قىزىم ، راستىڭنى دە دېسە ئۇنىمايسەن ، بۇ زادى نېمە سېھرىي - ئەسنا؟ ئەسكى ئىش قىلمىدىم دەيسەن ، بۇ زادى نېمە ئىش؟

— ئوبدان ئانا ، جېنىم ئانا ، مەن ھەرگىز ئەسكى ئىش قىلمىدىم . نەچچە قېتىم قەسەم قىلدىم ، قەسەمگە ئىشىنىڭ ، مەن ھېچ بىلمىدىم .

— بالام ، ئۆلسەڭمۇ راست گەپ قىل ، جېنىم بالام . — ئوبدان ئانا ، قەسەمگە ئىشىنىڭ ، مەن راست گەپ قىلدىم . . .

بىرقانچە كۈن جىمىدە ئۆتۈپ كەتتى . ھەمشىرىخان كۈنل-رىنى توختىماي يىغلاش بىلەن ئۆتكۈزدى .

ھارۇن بوۋاي كىچىك نەۋرىلىرىنى ئەگەشتۈرۈپ، ئېشەك بىلەن قوينى ئېلىپ، ئەتىگەندە چىقىپ كېتىدۇ. مۇھەممەتئىمىن سەيدىن ئىشك ئالدىدىكى دۆڭگە چىقىۋېلىپ، چىلىم تارتىدۇ. ھېچكىم - ھېچكىمگە گەپ قىلمايدۇ. نۇسرەت ئۆيدىن تالاغا چىقىمىدى. ئوچ كۈندىن كېيىنكى جۈمە كۈنى ئەتىگەندە، بوۋاي ئاللا - توۋا سېلىپ يىغلاپ، ھەممىنى ئويغاتتى. جىن چىراغ يېقىلدى. نۇسرەت يانتقان يېرىدە سۈرەتتەك قېتىپ قالغان، چىراغ رايلىق لېۋىدىن كۆپۈك ئۆرلەپ قالغان، ئۇنىڭدىن ئاللىقانداق بىر دورىنىڭ سېسىق پۇرقى كەلدى.

ئانا قىزىنىڭ ئۈستىگە ئۆزىنى ئاتتى، ئۇنىڭ چىرايلىق قارا كۆزلىرى يېرىم ئوچۇق ئىدى. بوۋاي ھەم كۆز يېشى قىلىپ، ھەم دۇرۇت ئوقۇپ، ئۇنىڭ كۆزىنى ئۇۋۇلاپ يۈرۈپ تەستە يۈمۈردى. مۇھەممەتئىمىن سەيدىن قىزىغا قاراپ ھەيكەلدەك قېتىپ قالدى. ئۇنىڭ لېۋىنىڭ تىترىشىدىنلا تىرىك ئادەم ئىكەنلىكىنى پەرق ئېتىش مۇمكىن ئىدى.

15

نۇسرەتنىڭ جەستىنى يۇيۇپ - تاراپ بولغۇچە، ئابدۇرې-شىتخان غوجىنىڭ: «ئۆز ئەجلى بىلەن ئۆلمەي، زەھەر ئىچىپ ئۆلۈۋالغان ئادەم ئۇ دۇنيا - بۇ دۇنيا ئوبدان بولمايدۇ! ئۇنىڭ تاشايىندا، ھارام بالا بىلەن ئۆلدى، ئاخىرەتلىكى ئوبدان ئەمەس. ئۇلۇغ جۈمە كۈنىدە نامىزىنى چۈشۈرمەيمەن» دېگەن گېپى مۇ-ھەممەتئىمىن سەيدىننىڭ ئائىلىسىگە يېتىپ كەلدى. مۇھەممەتئىمىن سەيدىن غوجىنىڭ ئالدىغا بارىمەن دەپ، ئەلپازىنى بۇزۇپ قويۇۋىدى، ئۇرۇق - تۇغقانلار تۇسۇۋالدى. ھارۇن بوۋاي ھەم-شىرىخاننىڭ ئانىسىدىن قالغان تۆت مىسقاللىق تەۋەرۈك زىرىسىدىن قوينىغا سالدى - دە، ئېشىكىنى مىنىپ چىقىپ كەتتى،

ئۇزۇنغا قالماي ئۇ قايتىپ كەلدى. نۇسرەتنىڭ نامىزى جۈمە نامىزىدىن كېيىن چۈشۈرۈلۈپ، يەرلىكىگە قويۇلدى. مەھەللىدە سۆز - چۆچەكلەر كەڭزى تارقالدى. باپكارنىڭ كۆلىنىڭ بويى يەنە جانلىنىپ كەتتى.

— شۇنداق چىرايلىق بالىنىمۇ ئاشۇنداق ساراڭغا بېرىدىكەن خۇدايىم، ناۋادا ئابدۇرېشىتخان غوجامغا بەرگەن بولسا، مۇشۇ بالا - قازامۇ يوق.

— راست، زادى غوجامدىن تەقسىرات كەتتى. بۇ بەدىئىيەت بىكار تۇرماي غوجام بىلەن ئېيتىشىدۇ، غوجامنىڭ كەينىدىن پىننە - پاسات تېرىيدۇ، پەسەندە.

— بالدۇرراق ئەرگە بېرىۋەتكەن بولسا، ئەلۋەتتە كۈنىنىڭ سېرىقىنى كۆرەتتى. «بويىغا يەتكەن قىز بالىنى ئۆيدە ساقلىما، بىر تاۋاق سىرىكىنى بېشىڭغا قۇيۇۋالسىن» دەيدىغان گەپ بار. نۇسرەتنىڭ ئۆلۈمىدىن كېيىن، ھەمىشەرىخاننىڭ ئەس - ھوشى جايىدا بولماي قالدى. بىر قېتىم كۆلدىن سۇ ئەكىلىۋېتىپ، ئۆيىگە كەلدىم دەپ مازارلىققا كېتىپ قالدى. كۆزلىرىدىن تەلۋە ئۇچقۇن چاچراپ تۇرىدۇ. ئوڭ گەپ قىلىۋېتىپ، گېپى قېيىپ كېتىدۇ، بالىلار ئانىسىدىن ياتىراپ، قورقۇپ قاپقىدىغان بولۇپ قالدى.

ھارۇن بوۋاينىڭ چىرايى تاتىرىپ، كۈندىن - كۈنگە قۇرۇپ كەتتى. قورسىقى يوغىناپ، يەپ تويمايدىغان بولۇپ كەتتى. قورسىقى كۆپۈپ تۇرىدۇ، ئەمما يەل يۈرۈشمەيدۇ، تولغاپ ئاغ-رىيدۇ.

بۈگۈن بوۋاينىڭ قورسىقى قاتتىق ئاغرىدى. ئۇ ئىسىلىپ كەتكەن قورسىقىنى مۇجۇقلاپ: «ۋايجان، ۋاي ئاللا، بۇنداق قىيىنغۇچە، جېنىمنى ئالساڭ بولمامدۇ؟» دەپ داد - پەرياد ئۇرۇپ يىغلاپ كەتتى. ئۇ سۇپىدا خېلى ئۇزاق يۇمىلاپ تىپىرلىدى. خاندان كېيىن، ھالسىزلىنىپ قالدى. چىرايى تاتىرىپ، پۈت - قول.

لىرىغىچە قانسىزلىنىپ، ئاجىزلاپ كەتتى. مۇھەممەتئىمىن سەيىدىن ئېشەكنى ھارۋىغا قوشۇپ، ھارۋى بۇۋاينى يېزا دوختۇرخا-نىسىغا ئاپاردى. يېزا دوختۇرلىرى ناھىيىگە بۇيرۇدى. ناھىيە دوختۇرخانىسى بۇۋاينى خېلى ئۇزاق تەكشۈرگەندىن كېيىن، ئو-پېراتسىيە قىلماقچى بولدى. نىمجان بۇۋاي: «مېنى ئۇ ئالەمگە يەتتە ئەزايىم ساق كەتكىلى قويۇڭلار» دەپ تۇردى. مۇھەممەتئى-مىن سەيىدىن بىردەم ئىككىلەنگەندىن كېيىن، ئوپېراتسىيە قى-لىشقا قوشۇلدى. ئوپېراتسىيە پىچىقى بۇۋاينىڭ قورسىقىدىن بىر مۆجىزىنى سۆرەپ چىقتى. پىستاندەك يۇمىلاق بىر چەمبىرەك قىزىل سىزىق، ئاندىن چىقىرىۋېتىلگەن نېپىز بىر قەۋەت قىزىل پەردە ئاستىدىن كۆزلىرى چەكچىيىپ تۇرغان، ھەممە يېرى قىيىقزىل گۆشلۈك بىر تىرىك پاقا خالىلىشىپ قالغان قىزىل پەردىلىك بوغىزىنى لىپىلدەتتى، كۈچلۈك يورۇقلۇققا قورقۇنچلۇق قارىماقتا ئىدى. ياشانغان دوختۇرخانىڭ كۆزلىرى پاقىنىڭكىدىنمۇ بەك چەكچىيىپ، قوللىرى دىر - دىر تىترەپ كەتتى. مۆجىزە، ئاجايىپ مۆجىزە، قورقۇنچلۇق بىر مۆجىزە... پاقا ئاغزىنى ماكىلدەتتىپ ئېچىپ، تاپ يېگەن ئىنتەنەك ھاسىرىدى. ئاغزىدىن قىزىل سۇيۇقلۇق قويۇلۇپ تۇردى. ئەسۋاب تۇتۇپ تۇرغان سېستىرا قىز قورقۇپ چىرقىرىۋەتتى.

بۇ ئىش ناھىيە ئىچىدە ئەڭ قىزىق، ھەيران قالدۇرغۇچى خەۋەر-گە ئايلاندى. دوختۇرخانا ئىچى پاقىنى كۆرگۈچىلەر بىلەن قالاي-مىقانلىشىپ كەتتى. شۇنىڭ بىلەن دوختۇرخانىدىكىلەر بۇ پاقىنى بوغان ئەينەك قاچىغا سېلىپ، ھەممە خەق كۆرەلەيدىغان يەرگە قويۇپ قويدى. خەقلەر بۇ مۆجىزىنى كۆرۈپ، پاقىسىنى چىشلى-شەتتى. قاچىنىڭ يېنىغا كىچىككىنە تاختىچاق قويۇلۇپ، ئۇنىڭغا مۇنداق ئىزاھات بېرىلگەنىدى: «ھارۋى ئارىپ، ئەر، 63 ياش، ئاياغقۇم يېزا ئاياغقۇم كەتتىدىن، ئۇنىڭ قورسىقىدىن چىققان بۇ پاقىنىڭ ئېغىرلىقى سەككىز يۈز يىگىرمە بىر گرام، مۇتەخس-

سىسلەرنىڭ دەسلەپكى قىياس قىلىشىچە، بۇ پاقا بۇنىڭدىن ئىككى يىل ئىلگىرى قۇمچاق ۋاقتىدا، بۇۋاينىڭ گېلىدىن خام سۇ بىلەن كىرىپ كەتكەن بولۇشى مۇمكىن...»

كەچ كۆز كىرىپ كەلدى. ھاۋا خېلىلا سوۋۇپ كەتتى. ئاياغقۇمنىڭ دەل - دەرەخلىرى ئاللىقاچان يالىڭاچلانغانىدى. ئې-تىزلاردىكى شۇمىشىپ قالغان سېرىق قوناقلار، پاختىسى ساڭ-گىلاپ كەتكەن كېۋەز تاللىرى بوز قىراۋدا نەمدىلىپ كەتتى. تەكلىماكاندىن كېلىۋاتقان كۆز شامىلى چىڭگىلىك باناملىرىنى لەيلىتىپ، يەردىكى غازاڭلارنى ئۇچۇرىدۇ، تېخى قېزىۋېلىنمىغان چامغۇر، كۆك تۇرۇپلارنىڭ يېشىل يوپۇرماقلىرى بوز قىراۋ ئۇششۇكىدىن يەرگە كۆكسىنى يېقىپ چىڭ چاپلاشقانىدى. ئۇپۇق قىزىرىش بىلەن تەڭ، دائىملىك ئادەت بويىچە، يەتتە ياشتىن يەتتىش ياشقىچە ماڭغۇدەك مادارى بار ئەرلەرنىڭ ھەممى-سى ئالدىغا دۈمچەيگەن، بېشىنى تۆۋەن ئەگكەن، قوللىرىنى قوۋۇشتۇرغان ھالدا، قىراۋدىن نەمدەلگەن توپىلىق چىغىر يول-لاردىن كۆلەڭگۈدەك تىمىسقىلاپ مېڭىپ، مەسچىتكە ئېقىشقا باشلىدى.

ئاياللار، قىزلار ئۆيلىرىدە تەرەت ئېلىپ ناماز ئوقۇغاندىن كېيىن، دەرھال قاپاقلىرىنى يۈدۈپ، سوغىلىرىنى بالداققا ئې-لىپ، ئېشەك، قوي، كالا يېتىلەپ، ئىتلىرىنى ئەگەشتۈرگەن ھالدا، باپكارنىڭ كۆلىگە ئالدىراپ مېڭىشتى. مەھەللە كوچىلى-رىدا، سارغايغان قومۇشلۇق ئارىسىدىكى چىغىر يوللاردا، خوتۇن-لارنىڭ كېچىكى چۈشلىرى توغرىسىدا ۋاتىلداشقان، چوكانلارنىڭ ئەرلىرىدىن زارلىنىپ، قاقاقلاپ كۈلۈشكەن، كالىنىڭ مۆرد-گەن، ئىتلارنىڭ قاۋغان ئاۋازلىرى يېزىنى جانلاندىرۇۋېتىدۇ.

ھارۇن بوۋاينىڭ قورسىقىدىن چىققان پاقا ھەققىدىكى پاراڭ ئال-
لىقاچان كونىراپ كەتتى. ئاياغۇملۇقلار ئۇنى خۇدانىڭ كارامىد-
تىگە چىقىرىۋەتتى. ئەمما باپكارنىڭ كۆلىدىن سۇ ئالغاندا، نو-
گاي بىلەن ئالدىغان، سۇ ئىچكەندە، بۇرۇنقىدەك ئىغىزلىرىنى
كەشتەك ئېچىپ ئىچمەي، چىشىنىڭ ئارىسىدىن سۈزۈپ ئىچىدۇ-
غان بولۇشتى. بوۋاي ساقايدى، ئەمما مۇھەممەتتىن سەيدىن
تۈگىشىپ كەتتى. ئۇ، ھازىر مەسچىتتىن قالدى. ئادەملەردىن
تېخىمۇ قاچىدىغان بولدى. پات - پات، قومۇشلۇق ئارىسىدا،
ئۇنىڭ ۋارقىرىغان، تىللىغان ئاۋازى ئاڭلىنىدۇ. مانا، ئاغىچى-
خان كالىنى تەستە سۆرىگەن پېتى، چىغىر يولىنىڭ دوقمۇشىدىن
قوشۇلغان پەيزىخان بىلەن سالاملىشىپ، دېگىلى ئالدىراپ ئاران
ئۆلگۈرگەن گېپىنى باشلىدى:

— ۋاي پەيزىخان، نەچچە ۋاقىتتىن بېرى خەق ساراڭ دەۋىد-
رىپ، ماۋۇ مەمىتەك ئەمدى رەسمىي ساراڭ بولغان ئوخشايدۇ،
ئاڭلىدىڭىزمۇ؟

— ياق، ھە، قانداق دەيسىز؟

— كېچىدىن بىر يەرنىڭ تېگىدىن، بىر ئاسماننىڭ قەھرىد-
دىن كەلگەندەك، بىر كىمنى توۋلاۋاتقان ئاۋاز كەلدى. بىزنىڭ
ئادەم تالاغا چىقىپ كېتىپ، بىر ھازادىن كېيىن: «مەمىتەك
قۇمنىڭ چوققىسىغا چىقىۋېلىپ، (ۋاي قىزىم نۇسرەت، نەدىسەن؟) دەپ
توۋلاپ يۈگۈرۈپ يۈردى» دەپ كىرىپتۇ. بىر ئۈزۈنغىچە ئۇيقۇم
كەلمىدى. بۇ يىل كەلگۈلۈك كەلدى ئۇ بېچارىگە. مەنمۇ بەزىدە
شۇ نۇسرەتنىڭ ھارامدىن بويىدا قالغانلىقىغا گۇمان قىلىمەن.
ئۇ ئۇنداق قىلىدىغان قىز ئەمەس ئىدى دېگۈم كېلىدۇ. ئۇنىڭمۇ
گېلىدىن قۇمچاق ئۆتۈپ كەتكەن بولسا، چوڭ دادىسىدەك بولغان-
مىكىن دەيمەن.

— ئالەم ئەمدى. ئەمما لېكىنزە، زادى غوجا ئەۋلادى بىلەن
ئېيتىشىمىغان ئوبدانكەن دەپ قالىدىم. مەمىتەك بىكار تۇرماي

ئابدۇرېشىتخان غوجام بىلەن تىرىكشىپ، سورۇقچىلىق تارتىپ
كەتتى. ھەمىشەرىخان ئاز - ماز سۆزلەيدىغان بولۇپ قالغان،
ئەمدى مەمىتەك ئۇنىڭدىن بەتتەر بولدى...

باپكارنىڭ كۆلىنىڭ بويىغا ئاياللار، ئۇلاغلار، ئىتلار يىغىل-
دى. قېرى سۆگەتنىڭ قۇرۇغان غازاڭلىرى قاغىرىغان كۆل-
نىڭ، كۆل ئىچىدىكى كۆلچەكنىڭ ئىچىدە پاتقاققا چاپلاشقان
ئۇلاغنىڭ، ئىتنىڭ ئۇ يەر - بۇ يەردىكى تېزەك، سۈيدۈكلىرىگە
مىلەنگەن ھالدا تۇرىدۇ. كۆلنىڭ ئىچى كالا، ئېشەكلىرىنى تۇ-
تۇپ، ۋاتىلىدىشىۋاتقان ئاياللارغا تولدى. قاشتاش بولسا، كۆلنىڭ
ئىچىگە چۈشۈش نۆۋىتىنى كۈتۈۋاتقانلارنىڭ جاۋىلىدىشى ئاڭلىنات-
تى. جامىكا غازاڭلارنىڭ تېگىدە قالغان مۇزدەك سۇ توختىماي
داۋالغۇپ تۇرىدۇ. كۆلنىڭ قاش تەرىپىدە، قىيا - چىيا كۆتۈرۈل-
دى. ئاياللار، قىزلار يۈزىنى تۇتۇپ، كالا - ئېشەكلىرىنى،
سوغا - قاپاقلىرىنى تاشلاپ، تەرەپ - تەرەپكە قاچتى. كۆلنىڭ
ئىچىدىكىلەر نېمە بالا بولغاندۇر دەپ بويۇنلىرىنى سوزۇشۇپ،
كۆلچەك بويىچە سۇ ئېلىشىۋاتقانلار چۆچۈشۈپ قاراپ بولغۇچە،
كۆلنىڭ قىرىدا، قىيپالىڭچا مۇھەممەتتىن سەيدىن پەيدا بول-
دى. ئۇنىڭ قورقۇنچلۇق تەلەتى ئۇنى ئادەم قىياپىتىدىن چىقار-
غان، كۆزلىرى تەلۋىلەرچە چەكچەيگەن، قارا ساقاللىرى ئارىسىد-
ىكى كۆكرىپ كەتكەن كالىپۇكلىرى سىڭايان تارتىشىپ، ئاغزىد-
ىنى مايماق قىلىپ قويغانىدى. كۆل ئىچىدىكىلەر مۇ: «ۋاي ئۆ-
لەي، ھايۋان!...» دېيىشىپ، بىر - بىرىگە پۇتلىشىپ، تە-
رەپ - تەرەپكە قاچتى. قىزلار تېخىمۇ ئالاقزادە بولۇشۇپ كەتتى.
بىر قىز قاچمەن دەپ، تېپىلىپ كۆلچەككە يوتسىغىچە كىرىپ
كەتتى، ئەمما چىرقىرىغىنىچە، ئۆمىلەپ قېچىپ چىقىپ كەتتى.
بىردەمدىلا، كۆلنىڭ بويى كالا، ئېشەك، قوي، ئىت بىلەنلا
قالدى. ھايۋانلار مۇھەممەتتىن سەيدىنكە ھەيران بولغاندەك
قاراشتى. بىر تەخەي ئاستا كېلىپ، مۇھەممەتتىن سەيدىننىڭ

— ۋاي توخۇ پوقى مەرەز، ۋاي ئىپلاس!
مۇھەممەتئىمىن تىپىرلاپ چۇرقىرىشۋاتقان ئاياللارغا بىر-
دەم چەكچىيىپ قارىغاندىن كېيىن، ئەسەبىيلەرچە قاقاقلاپ كۆل-
دى:

— ھا... ھا... ھا... ئىچىڭلار... ئىچىڭلار...
— ھا... ھا... ھەممىڭلار ئىچىڭلار...
ئاياللار تېخىمۇ غەزەپلىنىپ ۋارقىراشتى:
— ۋايجان، قاراڭلار ماۋۇ ھايۋان... ئادەم ئەمەس ھايۋان-
نى! ...

ئاياللار غەزەپ بىلەن مۇھەممەتئىمىن سەيدىنگە چالما ئاتقى-
لى تۇردى. چالمىلار مۇھەممەتئىمىن سەيدىننىڭ باش - كۆزىگە
ياغقىلى تۇردى. ھەربىر چالما ئۇنىڭ بەدىنىگە تەگسە، دەرھال
ئۇۋۇلۇپ تۈزۈپ كەتتى. ئۇ تېخىچە قاقاقلاپ كۈلمەكتە ئىدى.
كۆل بويىدا، كالتەك كۆتۈرگەن بىرقانچە ئەر كەك پەيدا بولدى.
ئۇلار مۇھەممەتئىمىن سەيدىننى ئۇرغان پېتى كۆلدىن سۆرەپ
چىقتى. خەق كۆلدىن يەتتە چېلەك سۇنى ئېلىپ تۆكۈۋەتكەندىن
كېيىن: «كۆلدە شەك يوق» دېيىشىپ، سۇنى يەنلا بۇرۇتقىدەك
ھاللاپ ئىچىشنى داۋام ئەتكۈزدى.

تۈكلۈك بەدىنىنى پۇرىدى. مۇھەممەتئىمىن سەيدىن چەكچىيگىنىد-
چە، كۆلگە قاراپ تۇردى، چاتراقلىرىنى كەرگەن پېتى تۇرۇۋەر-
دى. بىر كالا ئاستا كۆلچەككە يېقىنلاپ كېلىپ، پۇشۇلداپ،
جامكا ئارىسىدىن سۇنى سۈمۈرۈپ ئىچكىلى تۇردى. بىر سېرىق
موزاي ئەگىشىپ كېلىپ، كۆلچەك بويىدا قۇيرۇقىنى سەل كۆتۈ-
رۈپ شىرىلدىتىپ سېيىشكە باشلىدى. مۇھەممەتئىمىن سەيدىن-
نىڭ قان قۇيغاندەك كۆزلىرى تېخىمۇ چەكچەيدى. «كۆل...
نۇسرەت... قىزىم...» ئۇ شۇنداق پىچىرلىغانچە، ئاستا كۆل-
گە چۈشتى. مۇزدەك سۇ ئۇنىڭ مېڭىسىگە تەپتى. كۆكەرگەن
كالىپۇكى تىترەپ كەتتى. يۇمشاق لۆجىلەر ئۇنىڭ پاچاقلىرىغا
يۆگەشتى. كۆلچەكنىڭ سۈيى ئۇنىڭ تىزىدىن سەل ئاشتى. بىر-
قانچە چوڭ ياشلىق ئايال كۆل بويىدا پەيدا بولدى. مۇھەممەتئى-
مىن سەيدىن سۇغا كىرىشىگىلا، ئۇلار چۇرقىرىشىپ كەتتى:
— ۋاي جېنىم، ۋاي ماۋۇ ساراڭ بولغىدى سۇنى، بۇلغى-
دى!

— قانداق قىلارمىز ئەمدى، نېمىنى ئىچىمىز؟
— چىقە مەينەت، سۇدىن!
كۆل بويىغا بىرقانچە ئاياللار ئولاشتى. ئۇلارنىڭ ھەممىسى
چۇرقىراشقىنىچە، سەت گەپلەر بىلەن تىللاشقىلى تۇردى. ئۇلار
ئەمدى ھەممىنى ئۇنتۇغانىدى.
— ھۇ، سا مېڭىسىنى يېگەن ساراڭ، چىقە كۆلدىن!
— ۋاي ئۆلۈم تەڭگۈر توڭرۇلۇق، سۇنى بۇلغىدىڭ، ئەمدى
نېمە ئىچىمىز، ھايۋان؟

مۇھەممەتئىمىن سەيدىن ئاياللارغا بىردەم ھاڭقىغان پېتى
قاراپ تۇردى. ئاندىن كۆلگە قاراپ شارقىرىتىپ قويۇۋەتتى.
جىرغىپ چىققان سۈيدۈك سۇدا كور كىراپ، كەڭرى بىر دائىرىدە
گۈللۈك بۇجغۇن پەيدا قىلدى، ئاياللار تېخىمۇ قىيا - چىيا
قىلىشىپ چۇرقىراشتى:

قىيامەتتە قالغان سەھرا

(پوۋېست)

كىملىرىنىڭ ئەزىزلىرى
كىملىرىگە خار بولماپتۇ! . . .
— خەلق

باب I

1

كىشىلەر، بىر كۈن باشلىنىپ ئاخىرلاشسا، مەشرىقتىن كۆتۈرۈلۈپ، كۆككە يەتكەندە تولىدۇ، ئاخىرى پەسلەپ مەغرىبكە ئولتۇرۇش ئالدىدا، ئەتىگەن كۆتۈرۈلگەن چېغىدىكىدەك يەنە شە-پەق نۇرىنى زېمىنگە، شەھەرگە، سەھراغا، دەشتلەرگە، باغۇ - بوستانلارغا تارتىدۇ - دە، ئاندىن تۈن باشلىنىدۇ دەپ ھېسابلى-شىدۇ. ئەمەلىيەتتە، ئىنساننىڭ ئۆمرىمۇ ئاشۇ قىسقا بىر كۈنگە ئوخشىشىدۇ. ھاياتمۇ ئاشۇ قۇياشتەك، ئۆز تېڭىدا خۇشال پەيدا بولۇپ، زېمىنگە، زېمىننىڭ سەھراسىغا، شەھىرىگە نۇر چاچى-دۇ. ئاخىرى، يەنىلا ھاياتقا تويماي، كەچكى قۇياشتەك ئالەم بىلەن قايغۇ ئىچىدە خوشلىشىپ، قاراڭغۇ گۆرگە كىرىپ كېتىدۇ. بۇنى بەزىلەر بەلكى ئويلايدىغاندۇر، ئەمما كۆپ كىشىلەر ئويلىمىسا كېرەك، ھايات بەزىدە، ئەمدىلا كۆتۈرۈلگەن قۇياشنىڭ قارا بۇلۇت ئارىسىدا قېلىپ، ئۆزى ئارزۇلاپ چىققان زېمىننى

كۆرەلمىگەنلىكىگە، زېمىنگە جامالىنى كۆرسىتىش ئىستىكىگە يې-تەلمىگەنلىكىگە ئوخشىشىپمۇ قالىدۇ. بۇ ھايات ئاشۇ قارا بۇلۇت-لار ئىچىدە - زۇلمەت ئىچىدە ئۆتىدۇ، ھاياتنىڭ يورۇقلۇق چاغلىرىدىن ئۈمىدى ئۈزۈلىدۇ، ئەمما كۈن سەل كۆككە ئۆرلى-گەندىن كېيىن بولسا، قارا بۇلۇتلار يىمىرىلىپ، ئۇ ئۆزى زې-مىنگە كۈن بولۇپ كۆرۈنۈپ، شۇ بىر كۈننىڭ قالغان قىسمىنى يورۇقلۇق ئىچىدە ئاخىرلاشتۇرىدۇ.

ھايات قۇياشى زەڭگەر، ئاقۇچ مەشرىق ئۇپۇقىدىن زېمىننىڭ زوقى كەلگۈدەك قىزىل قان رەڭگى، ئالتۇندەك گۈزەل ئوماقنىڭ تولىغان يۈزىدەك كۆتۈرۈلۈپ، پۈتكۈل ھاياتنىڭ زۇمرەت ئاسمى-نىدا، ھەممىنىڭ كۆزىنى چاقىتىپ، بېشىنى قايدۇرۇپ، پېشا-نىسىنى كۆيدۈرۈپ، يۈرىكىنى قىزىتىپ، تىكىلىپ قارىمىغۇسىز دەرىجىدە بىغۇبار ئۆتۈپ، مەغرىبكە يەنە ئاشۇنداق ساياھەتلىك باش قويدۇ، مانا بۇ جاھاندىكى ئەڭ بەختلىك ئىنسانلارنىڭ ھاياتىغا ئوخشىشىدۇ، تەقدىرىمىزنىڭ خوجايىنلىرىنىڭ خۇشال - خورام ھاياتىغا ئوخشىشىدۇ. ئۇلار نېمىگە خۇشال؟ نېمىگە بەخ-تىيار؟ ئۇلار نەركىن. . . ھاياتنىڭ قولى ئەمەس، بەلكى خوجا-يىنلىرى بولۇپ ئۆتتى. قىلمىمەن دېگەننى قىلالىدى، ئارمىنى نېمە بولسا، شۇنىڭغا يەتتى، بۇ قۇياشقا قارا بۇلۇتلار، قارا بورانلار توسالغۇ كۆرسىتەلمىدى، ھاياتنىڭ لەززىتىنى ئېلىپ تۇغۇلۇپ، ھاياتنىڭ لەززىتى بىلەن كەتتى، ئۇلار زېمىنگە سەلتە-نەت بىلەن كەلدى، سەلتەنەت بىلەن ياشىدى، يەنە سەلتەنەت بىلەن كەتتى. ھايات قۇياشى بەزى كۈنلىرى بەختسىز قارا قۇللار-نىڭ تەقدىرىدە كىمۇ ئۆتىدۇ، قۇياش مەشرىقتىن قارا بۇلۇتلار ۋە قارا تۇمان ئىچىدە تۇغۇلۇپ، پۈتۈن بىر كۈن زېمىنگە ئۆزىنى كۆرسىتەلمەي، زېمىنمۇ ئۇنى كۆرەلمەي كەچ بولىدۇ. بۇ كۈن زاۋال تاپىدۇ - يۇ، يوقىلىدۇ. مۇنداق كۈنلىرى، كىشىلەر كۈن چىقىمىدىمىكىن دېسە، زېمىندە غىل - پال يورۇق بولىدۇ،

كۈندۈزىدەك كۆرۈنىدۇ، چىقىمىمىكىن دېسە، كۆككە قانچە زەن سېلىپ قارىسىمۇ، كۈننى كۆرەلمەيدۇ. بەزىدە، ھە، كۈن بار ئىكەن دېسۇن دېگەندەك، كۈن قارا بۇلۇتنىڭ نېپىز يېرىدىن غىل - پال كۆرۈنۈپ قويۇپ يوقىلىدۇ. بۇ كۈن مانا مۇشۇنداق ئاخىرلىشىدۇ. مانا مۇنداق كۈن، ھاياتتا ئۆز ئەركىنى تاپالمىغان، مەھ-كۇم، دۇنيادىكى بەختى ئەڭ قارا بولغان ئىنسانلار - مىللەتلەرنىڭ ھاياتىغا ئوخشىشىدۇ. كۈن بۇنداق چىققۇچە چىقىمىسا، مۇنداق تاغلار ئاققۇچە ئاتىمىسا، بۇنداق كۈندۈز بولغۇچە بولمىسا بولمامدۇ؟ ياق، بۇ بىچارە كۈن يەنىلا زېمىندە ياشاشنى خالايدۇ. ئۇ ئۈمىد بىلەن، مەشرىقتە دۇنياغا كۆز ئاچىدۇ، كۆز ئېچىشىغىلا قويۇق قارا بۇلۇتلار ئارىسىغا كىرىپ قالىدۇ. دەس-لەپ، قايغۇرىدۇ. ئىڭگەلەپ يىغلايدۇ، تېپچەكلەيدۇ، ئەمما ئۇ، شۇ ئان زاكىلىنىدۇ. ئاغزىغا بەزىدە ئانىسىنىڭ ئەمچىكى سېلىنىدۇ. بەزىدە قۇرۇق ئېمىزگە سېلىپ يەپىلىنىدۇ. ئانىنىڭ ئەم-چىكىدىن كۆرە، قۇرۇق ئېمىزگە شۈمۈپ ياتىدىغان ۋاقىتلىرى كۆپ بولىدۇ. قۇياش، قويۇق بۇلۇت ھېلى تارار، زەڭگەر ئۇپۇق-نىڭ جامالىنى ھېلى كۆرەرمەن، سەل كۆرەرمەن، ھەرقانچە بولسىمۇ كۆرەرمەن دېگەن ئۈمىد تە ياشايدۇ، كۈتىدۇ، ئۇ شۇنداق كۈتۈپ، بىر كۈننىڭ - يەنى، ئۆز ھاياتىنىڭ ئاخىرلىشىپ قالغىنىنى بىلمەي، مەغرەبىنىڭ قارا كۆلەڭگىسى، ياق، قارا گۈرنىڭ ئاغزى كۆرۈنگەندىلا، ئاندىن پۈتمەس - تۈگىمەس دەرد - ھەسرەت، ئارمان ئىچىدە، شۇ كۆرۈنگەن گۈرگە كىرىپ كېتىدۇ. ئىنسانلار مۇشۇنداق، دۇنياغا بىرلا كۆز ئاچقان ئاشۇ كۈنگە ئوخشاش، ئاشۇ بىر كۈنلۈك ھاياتقا توپىماي، ئارماندا كېتىدۇ. جەبىر - زۇلۇم، قارا كۈن ئىچىدە ياشىغانلارغۇ ئەلۋەتتە شۇنداق، ھاياتىدىن مەنۇن ئۆتكەنلەرمۇ يەنىلا ھاياتقا توپىماي، ئار-ماندا كېتىدۇ. (ئادەملەر بۇ ئالەمنى «جەننەت بىلەن دوزاخ ئارى-سىدىكى تۆت كۈنلۈك ئالەم» دېيىشىدۇ. بۇ قانداقچە تۆت كۈن-

لۈك ئالەم بولسۇن! ئەي، ھاماقەت ئىنسانلار! ساڭا ھېچكىم تۆت كۈنلۈك ئالەمدە ياشا، دېمىدى، پەقەت بىر كۈنلۈك ئالەمدە ياشاشقىلا ئىمتىياز بەردى، ھاياتنىڭ بىر كۈنگە ئوخشىشىدۇ. بىلگىن. بۇ كۈنۈڭ نەدىمۇ جەننەت بىلەن دوزاخ ئارىلىقىدا بول-سۇن؟ ئەجەبا، سەن جەننەت بىلەن دوزاخنىڭ ئاشۇ بىر كۈننىڭ ئىچىدە ئىكەنلىكىنى بىلمىسەڭ - ھە! بىلمىدىڭمۇ؟ كۆرمىدىڭ-مۇ؟ كۆرمىگەن بولساڭ كۆرۈۋال، بىلمىگەن بولساڭ بىلىۋال! سەن ياشاۋاتقان ھاياتنىڭ ئۆزى - جەننەت بىلەن دوزاخ. قارا! ئۇ - كۈن بويى راھەت - پاراغەت، ئەيىش - ئىشرەت ئىچىدە ياشايدىغانلار، قولىنى قەيەرگە سوزسا شۇ يەرگە يېتىدىغان، ئوبدان تاماق يەيدىغان، ياخشى كىيىم كىيىدىغان، سۇدا ئۈزگىلى پاراخوتلىرى، ئاسماندا ئۇچقىلى ئايروپىلانلىرى، باشقىلارنى بو-زەك قىلغىلى ھىيلە - نەيرەڭگە باي پولات مۇشتلىرى، ئۇچىسى-نى تۇتقىلى خوتۇن - قىزلىرى بولغان، ئالەمنى كەزسە، ئالەم كېمىلىرى بولغان، نېمىنى خالىسا شۇنى قىلىپ ياشاۋاتقانلار - جەننەتتىكىلەر ئەمەسمۇ؟ سەن دەۋاتقان جەننەتتىكى راھەت - پاراغەت شۇ ئەمەسمۇ؟ ئەمدى دوزاختىكىلەرچۇ؟ ئاشۇ جەننەتتى-كىلەرنىڭ ئايىغى ئاستىدا مىجىقى چىقىپ، پاسكىنا سۇدىكى قۇرتتەك ئۆمىلەپ يۈرگەنلەر، جەننەتتىكىلەرنىڭ مېشىدە كۆمۈر بولۇپ كۆيۈۋاتقانلار، ئۆز ئانىسىغا، ئۆز بالىسىغا، مەسۇم قىز-لىرىغا، سىڭلىسىغا، ئوماق خوتۇنلىرىغا، ھەتتا ئۆز تېنىگە ئىگە بولالا-ماي، بارى - يوقىنىڭ ھەممىسىنى جەننەتتە ياشاۋاتقانلارغا قۇربان قىلىپ بېرىۋاتقان بەختى قارا مەھكۇملار ئەمەسمۇ! ۋاي ھاماقەت-لەر، سەن تارتىدىغان دوزاخ ئازابى بۇنىڭدىنمۇ ئارتۇق بولارمۇ؟ يەنە نېمە دېيىشىۋاتىسەن؟ بولدى ئەمدى بىلىجىراشما! «تەڭرى ئۇلارنىڭ بۇ دۇنيالىقىنى بەرگەن، بىزنىڭ ئۇ دۇنيالىقىمىزنى بەر-گەن. ئۇلارغا چىراي نۇرىنى، بىزگە بولسا ئىماننى» دېيىشىسەن... ئەي، پېلىكى يېڭىلەپ قالغان خام قاپاقلار! دۇنيادا سېلەردىنمۇ

قاپتۇ. بەرھەق، ئادەم نېمىنى ئويلىسا، شۇنى چۈشەيدىغان گەپ. مەن دائىم جەننەت بىلەن دوزاخ، قىيامەت قايمىم بولغان چاغ، ھەقىقەت بىلەن ئادالەتسىزلىكنىڭ سوراق - سوئالى بولىدىغان مەھشەرگاھنى ئويلىغىنىم ئۈچۈن، دائىم قىيامەت قايمىم بولۇپ، ئاسمان - زېمىننىڭ نالە - پەرياد قىلغانلىقىنى، يۇلتۇزلار ۋە كۈن، ئاينىڭ پارە - پارە بولغان ۋاقتىنى چۈشەيمەن. ئۆزۈم سەھرادا تۇغۇلۇپ ئۆسكىنىم ئۈچۈن، قىيامەت كۈنى، ئاشۇ سەھ-رادا يۈرۈپ، مەھشەرگاھ، قىيامەت ئاشۇ سەھرادا بولۇۋېتىپ چۈشەيمەن. مەن كىچىكىمدە دوزاخ ئازابىدىن ئۆلگۈدەك قورقات-تىم، گۇناھكار دوزاخقا كىرىدىغان بولغىنى ئۈچۈن، ماڭا يەرگە قاتتىقراق دەسسەپ سالسىمۇ گۇناھ بولىدۇ، دېيىشكەندى، شۇڭلاشقا، يەرگە قاتتىقراق دەسسەشتىمۇ ئېھتىيات قىلىپ، يولدا ماڭسام، خۇددى پىلسىراتتا ماڭغاندەك، شۇنچە ئاۋايلاپ، شۇنچە پەملەپ، ئاستا دەسسەيدىم. بۇنداق ماڭسام، قازان بېشىدىن سۇيا ئالدىغا چۈشكۈچە، ئاران بارىدىكەنمەن، ئۇھ، بۇ ئىشتىن خويمۇ زېرىكتىم، بىراق، دوزاختىن قورققاندىن كېيىن نېمە ئامال؟ بىر كۈنى كېتىپ بارسام، بىرقانچە ئادەم ئۆي سالىمىز دەپ، ئۆينىڭ ئۇلغا يەرنى تىرتىتىپ گۈپۈلدىتىپ قالڭ ئۇرغىلى تۇرۇپتۇ. مەن: «دوزاختىن قورقماسىلەر؟» دېسەم، ئۇلارنىڭ ھەممىسى قاقاقلىشىپ كۈلۈشۈپ كېتىشتى: تەرلەپ قارا تەرگە چۆمگەن بىرى تەلىرىنى سۈرتۈۋېتىپ: «ئەي بالا، بالا - دە، سەن، كۆرمەيۋاتامسەن، ھەم گۇناھ قىلىۋاتىمىز، ھەم دوزاخ ئازابى تارتىۋاتىمىز، دوزاخ ھەرقانچە بولسا مۇشۇنداق بولار!» دېدى. ئاغزىمنى ئېتىۋالدىم. ھىم، ماۋۇ ئاغزى بالانى كۆرۈڭ! شۇنچىۋالا گەپنى ئاغزىدىن چىقىرىۋاتقىنىنى... دوزاخ دېگەن خۇدانىڭ دەرگاھىدا تۇرسا! ۋۇي راست، خۇدانىڭ دەرگا-ھى قەيەردىدۇر؟ ئاسماندىمۇ ياكى زېمىندىمۇ؟ بۇ سوئالنى ئويلاپ، ھېچ يەردىن تاپالمىدىم. ماقۇل، ئاسماندىمۇ دەيلى، ئەمد-

ئارتۇق ھاماقەتلەرمۇ بارمىدۇر؟ ئەي ئىنسان، سەن جەننەتنى قاراڭغۇ گۆرنىڭ ئىچىدىن تاپامسەن؟ قارىغاندا، مەن قاپاقباش ئوخشايەن. توغرا، سىلەرنىڭ جەننىتىڭلار ئاشۇ گۆردە ئەمەس-مۇ! گۆردە گەدىنىڭلارغا دەسسەپ تۇرغان تۆمۈر تاپاندىن، گەج-گەڭلاردىن نىختاپ تۇرغان تۆمۈر مۇشتتىن قۇتۇلۇپ، پۈت - قۇلۇڭلارنى ئۈزۈن سۈنۈپ، بەخىرامان ياتىسىلەر ئەمەسمۇ؟ جە-نىڭلار تېنىڭلاردىن ئاجرىغاندىن كېيىن، ئەلۋەتتە گۆرگە كىرد-سىلەر، ئۇ گۆر سىلەرنىڭ. ئۇنى بىر كىم تارتىۋالمايدۇ، ئۇ گۆر بىر پۈتۈن ئۆزۈڭلارغا تەۋە. ئۇ يەردە تېنىڭلار ئارام تاپىدۇ، جېنىڭلار بار ۋاقتىدا، پۈت - قۇلۇڭلارنى ئۇنچىلىك سوزۇپ ياتالمايسىلەر - دە! بۇ كىچىككەن گۆر، ئۆرە تۇرساڭلار بېشىڭ-لار تاقىشىدىغان، يانغا ئۆرۈلسەڭلار سۆڭۈكچۈڭلار ئۇرۇلىدىغان يەر بولسىمۇ، ئەمما ئۆزۈڭلارنىڭ ئىلكىدە بولىدۇ... كەچۈ-رۇڭلار، مەن سىلەرنىڭ جەننىتىڭلارغا ھاقارەت كەلتۈرۈپ قويدۇم، سىلەرگە يۈز كېلەلمەيمەن ھەم سىلەر ياشاۋاتقان، ياش-ماقچى بولغان جەننەتتە ياشاشنى خالىمىغان بولغىنىم ئۈچۈن، جېنىم تېنىمدىكى چاغدا، مەن مۇشۇ جەننەتنىڭ ھۇزۇرىنى سۈر-مەكچى بولغىنىم ئۈچۈن، ئىرقىمىز، قېنىمىز، دىنىمىز بىر بولسىمۇ، تۇتقان يولىمىز، كىرمەكچى بولغان جەننىتىمىز باشقا - باشقا بولۇپ چىقىۋاتىدۇ. خەير، خۇداغا ئامانەت. قىيامەت كۈنى مەھشەرگاھتا، خۇدا قازى، جانابىي رۇسۇلىلانىڭ ئالدىدا، پانىي دۇنيانىڭ دوزاخ ھەم جەننەتلىرى توغرىسىدا، پۈتكۈل جاھاندىكى جانلىق ھەم جانسىز مەۋجۇداتلار توغرىسىدا سۆزلەيمەن، ھەقىقى - ئۆزۈم كۆرگەن، بېشىمىدىن ئۆتكەنلىرىنى قويماي سۆزلەيمەن...

مەن چۈشۈمدىن ئويغىنىپ كەتتىم، قارىسام، تاڭ ئېنىپ

سە، ئادەملەر ئۆلسە ئاسمانغا ئاچقىپ دەپنە قىلماي، بەرگە دەپنە قىلىدىغۇ؟ جەننەت بىلەن دوزاخ چوقۇم زېمىندە بولىدىغان ئوخ-شايدۇ. بۇ سوئالغا چوڭ ئاناممۇ جاۋاب بېرەلمىدى، بېرەلمىدىلا ئەمەس، قورقۇپ چەكچەيگىنىچە ياقىسىنى تۇتۇپ قالدى. ئۇنىڭ جېنى چىقىپ كەتمىگىدى دەپ قورقۇپ، مېنىڭ جېنىم چىقىپ كەتكىلى تاسلا قالدى. شۇنىڭدىن كېيىن، بۇ سوئالنى ھېچكىمدىن سورىمىدىم، سورىساممۇ جاۋاب بېرەلمەيدىغانلىقىنى بىلىپ قالدىم. بارا - بارا... جەننەت بىلەن دوزاخنى بىز ياشاۋاتقان ھايات شۇ ئىكەن، دېگەن تونۇشقا كەلدىم. مانا ئەمدى قېرىپ ئۆلەر ۋاقتىم يەتتى. بۈگۈن ئۆلمەنمۇ، ئەتمۇ؟ ھازىر ئۆلمەنمۇ، ھېلىمۇ؟ مەن بىلمەيمەن، پەقەت خۇدا ئۆزى بىلىدۇ. ئۆلىدىغان ۋاقتىم يېقىنلاشقانسېرى، جەننەت بىلەن دوزاخ توغرىدا سىدا كۆپ ئويلايدىغان، ئويلىغانسېرى كۆپ چۈشەيدىغان بولۇپ قالدىم. ئەمدى ئۆلىدىغان ۋاقتىمدا، ئىككىلىنىپ قېلىۋاتىمەن. مەن ئۆلگەندىن كېيىن، يەنە كۆرىدىغان جەننەت بىلەن دوزاخمۇ بارمىدۇر؟ مەن ئاخىرى مۇنداق جىددىي قارارغا كەلدىم. مەن پۈتۈن ئۆمرۈم بويى كۆرگەن جەننەت بىلەن دوزاخنى ھازىر ئەسلەپ ئولتۇرۇپ خاتىرىلىۋالاي. ئېسىمدىن كۆتۈرۈلۈپ كەتكەنلىرى چۈشۈمگە كىرىۋاتقاندىكىن، مۇتلەق تولۇق دېگىلى بولمىسىمۇ، خېلى تولۇق خاتىرىلىۋالغىلى بولىدىكەن. ئۇ دۇنياغا بارغاندا، راستىنلا جەننەت بىلەن دوزاخ بولۇپ قالسا، ئىككى ئالەمدىكى جەننەت، دوزاخلارنى سېلىشتۇرۇپ، پەرقىنى تاپاي... تولۇق سېلىشتۇرالمىدىغانلىقىم ئۈچۈن ئەپسۇسلىنىمەن. چۈنكى، مەن جەننەتنىڭ راھىتىدىن كۆرە، دوزاخنىڭ ئازابىنى كۆپ تارتتىم. ئۇ دۇنيادا چوقۇم ياكى جەننەتكە، ياكى دوزاخقا كىرىپ قېلىشىم مۇمكىن، ئەگەر ھەر ئىككىسىگە كىرىپ قالسام، مەيلى، ئۇ چاغدا ھەممىنى بىلىۋالسىمەن، پەرقىنى تېپىۋالسىمەن، ھازىر دۇنيادا، ئىلىم - پەن ساھەسىدىكى ئادەم بىلىپ بولمايدىغان تەقدىر.

قات تۈرلىرى كۆپىيىپ كەتتى، ئەمما ھېچقانداق ئالىم، كەشىپ-ياتچى جەننەت بىلەن دوزاخنى تەتقىق قىلمىدى ياكى قىلىشىمۇ بىر باشقا ئېلىپ چىقالمىدى. بۇ ئىش ماڭا نېسىپ بولۇپ قالسا گەجەپ ئەمەس... ئۆمۈر بويى ئېلىشىپ، ئارمانغا تۇشلۇق دەر-مان بولماي، بىر باشقا ئېلىپ چىقالمىغان ئىلىم - پەننىڭ چوققىسىغا چىقىش ئارزۇيۇم ئەمەلگە ئېشىپ، دۇنيادىكى ئەڭ كاتتا ئالىملارنىڭ تۆرىدىن ئورۇن ئالسام، ھازىرقى زامان ئۆي-غۇرلىرىدىن دۇنيانىڭ دىققەت - ئېتىبارىغا ئېرىشكەن بىرمۇ ئالىم يوق، شۇڭا، بۇ مىللەت ئىنسانلار ئۇنتۇپ كېتەي دەپ قالغان قەدىمىي مىللەت بولۇپ قالدى، دېگەن قالىقنى ئىرغىتىپ تاشلىيالىسام ئەجەپ ئەمەس... ئەمدى خاتىرىلەشنى باشلىسام بولغۇدەك. بەزىدە بۇ خاتىرىلىرىمنى ئەسلىمىلەردىن يۇلۇپ چىقىسام، بەزىدە چۈشۈمدىن چۆچۈپ ئويغىنىپ، چاچراپ قوپۇپ خاتىرىلىۋالاي، بولمىسا، ئۆلىدىغان ۋاقىتقىچە تېز تۇتۇش قىلىمىسام، بۇ جەننەت بىلەن دوزاخ دېگەن نەرسىلەرنىڭ سىرى مەڭگۈ ئېچىلماس تىلىسىم بولۇپ، ئىنسانلارغا تەھدىت بولۇپ تۇرۇۋەرمىسۇن يەنە!...

... خىيال.

يىراق سەھرانىڭ قارا قىشتىكى گۈگۈم ۋاقتى. يالىڭاچلاندان دەرەخلەر زېمىنغا ئېتىلىپ كېلىۋاتقان قاراڭغۇلۇقتا، مازار-لىقنىڭ تۇغ - شادىلىرىدەك سۈرلۈك كۆرۈنۈپ، گۈرستان جىم-جىتلىقىغا چۆمگەن، دوختۇرخانىنى بولسا ھەقىقىي گۈرستانلىققا ئايلاندۇرۇپ قويغانىدى. چۈنكى، يېقىندىن بۇيان پارتلىغان تەرەپپازلىق ھەرىكىتى ئاخىرى قورال تۇتۇپ، ئۆزئارا، خەلق بىلەن خەلق بىر - بىرىنى قىرىدىغان توپىلاڭغا ئايلانغان بولۇپ،

پىراقتىن قارىسا، ئىككى دەريانىڭ قايچىسىدا، خۇددى دېڭىز - ئوكيانلاردىكى قەدىمىي دېڭىزچىلارنىڭ دېڭىز بورىنىغا دۇچ كەلگەندە پاناھلىنىدىغان كىچىك ئارىلىدەك كۆرۈنىدىغان كىچىككەنە ناھىيە ياغاچ تىقىپ كۆچۈلۈۋەتكەن ھەرە ئۇۋىسىغا ئوخشىشىپ قالغانىدى. ئادەملەر بىر - بىرىنى كۆرسىلا، زەھەرلىك نەشتە - رىنى سانجىدىغان بولۇپ قالغانىدى. مانا شۇ سەۋەبتىن، سەل كەچ بولۇپ بولغۇچە، تەرەپ - تەرەپتىن «پاڭ - پۇڭ» قىلىپ مىلتىق ئاۋازى ئاڭلىنىپ، ھېچكىم سىرتقا چىقىشقا پىتىنالمى، ئىشىكلىرىنى چىڭ تاقىشىپ ئولتۇرۇشىدۇ. مانا بۇ بىز گېپىنى قىلمۇناتقان دوختۇرخانىمۇ شۇنداق. شۇ تاپتا، ئۇنىڭدا داۋالىنىدىغان كېسەلمۇ يوق، دوختۇرلىرىنىڭ بەزىلىرى پىپەن - كۈرەش سەھنىسىدە تازا پىپەن قىلىنىپ، ئەبجىقى چىقىرىلغان، بېشىدە - كى ئۇزۇن قالپاقنىمۇ ئالماستىن، تۈرمىگە، بەزىلىرى ئەمگەك بىلەن ئۆزگەرتىش مەيدانىغا سەپەر قىلغان، بەزىلىرى بۇ ئالەمدە - دىن تويۇپ، ئۇ ئالەمگە سەپەر قىلغان، بەزىلىرى يىراق يۇرتلارغا، بەزىلىرى تەكلىماكان توغراقلىقىغا قېچىپ بېرىپ، جېنىنى قوغدىغان، بەزىلىرى ئاچچىقىغا پايلىيالمى، توپىلاڭچى تەرەپنىڭ قايسىسى قىستاپ ئۆز تەرىپىگە بولمىشقا زورلىسا، شۇ تەرەپكە ئۆتۈپ، قولىغا قورال ئېلىپ، جەڭچىگە ئايلىنىپ كەتكەندى. دوختۇرخانىدا بولسا، كېسەلمەن، قېرى ئايال دوختۇرلاردىن پەقەت بىرنەچچىسىلا قالغان بولۇپ، ئۇلار كۈن بويى دەككە - دۈككە ئىچىدە، ئۆيدىن چىقماي، قوماچ قورۇغاندەك ئېتىلىۋاتقان ئوقلارنىڭ ھېلى قايسىسىرى كېلىپ جېنىمىزنى ئالاركىن دەپ، سۇبھاناللانى مىڭ قېتىملاپ ئوقۇپ، ئۆي ئىچىدە كولىۋالغان مۇداپىئە لەخمىلىرىدە ئولتۇرۇشاتتى. سىرتتا بولسا، دوختۇرخانا پاراس - پۇرۇس قىلىپ ئېتىلغان ئوقلار ۋە ئاللا - توۋا ساداسى ئىچىدە، ھېلى بىر تەرەپنىڭ قولىغا ئۆتسە، ھېلى يەنە بىر تەرەپنىڭ قولىغا ئۆتەتتى. مانا بۈگۈن چۈشتىكى پىرىم سائەتدە -

لىك جەڭدە، ئىككى تەرەپنىڭ بىرقانچە پىداكارى «سەننىڭ» ئۈچۈن، «سەنسۇ» ئۈچۈن دەپ شوئار توۋلاپ بەردى. . . بۈگۈندەكى جەڭدە، دوختۇرخانىنى سەنسۇچىلار سەننىڭچىلارنىڭ قولىدىن تارتىۋالدى. غەلبە قىلغان تەرەپنىڭ ئادەملىرى بىر - بىرىنى قۇچاقلاپ تەبرىكلەشسە، مەغلۇپ بولغان تەرەپنىڭ ئادەملىرى بارمىقىنى چىشلەپ، چېكىنىپ چىقىپ كەتتى. . . ئارىدىن يەنە ھەپتە ئۆتتى. . .

ئاسماننى قاپقارا بۇلۇت قاپلاپ، زېمىننى زۇلمەت ئۆز قويدىغا ئالدى. دوختۇرخانىنىڭ يوغان ياغاچ دەرىۋازىسىنىڭ بالا ئىشىكىنى بىرى ئاستا ئېچىۋەتتى، بىرقانچە ئادەم تىمىسقىلاپ دەرىۋازا ئىچىگە غىپلا قىلىپ كىرىپ كەتتى. ئۇلار تۇيدۇرماي بېرىپ، بىرقانچە ھاڭۋاقتى قاراۋۇلنىڭ بېشىغا تاغار كىيدۈرۈپ، موگلا باسقاندىن كېيىن، ھەمساتتا شېرىن ئۇيقۇدا ياتقان ئۈچ ياتاقتىكى پىداكارلارنى قىپپالنىڭ ھالدا يوتقاندا ياتقان پىتى ئەسىر ئالدى. ئوتتۇرا بوي، دىققەت كەلگەن بىرى ئىككى ئادەمنى باشلاپ، باشقا ئۆيلەردىن خېلى ئالاھىدە پەرقلەندىغان بىر ئۆيگە مايمۇننىڭ چاققانلىقىدا باردى - دە، گۈپۈلدىتىپ ئىشىكىنى ئۇردى، ئىشىك ئىچىدىن ھىم ئېتىلگەندى، بىرى دېرىزىگە باردى، دېرىزمۇ پولات چىۋۇق بىلەن توراقلق چىقتى، مىلتىق پايىنىكى بىلەن ئىككىنى ئۇرۇش بىلەن، ئىشىك پاچاقلىنىپ، ئوتتۇرىدەكى ئىككى تال شال سۇنۇپ، ئادەم پاتقۇدەك كامار ئېچىلدى. بىر ياش يىگىت كىرمەكچى بولۇۋىدى، ھېلىقى ئوتتۇرا بوي كىشى ئۇنى مەيدىسىدىن بىر ئىتتىرىپلا يانغا ئۆتكۈزۈۋەتتى. شۇ ئان، «پاڭ - پۇڭ» قىلىپ ئىككى پاي تاپانچا ئوقى ئىشىكىنىڭ كامىرىدىن ئېتىلدى - ھېلىقى كىشى ئۆي ئىچىگە قارىتىپ تاپانچىدىن ئىككى پاي ئوق ئۇزدى. شۇ ئان ئۆي ئىچىدىن كىچىك بالىنىڭ قىرىلداپ يىغلىغان ئاۋازى ئاڭلاندى، ئاندىن بىر ئايالنىڭ نالە - نېرىيادى كۆتۈرۈلدى. ئۆي ئىچىدىن بىر ئەرنىڭ:

— ئۆيدە كىچىك بالا بىلەن ئايال كىشى بار... بۇلار گۇناھسىز، ئاتقان ئوقۇڭلار ئايالغا تەگدى... — دېگەن ئاۋازى ئاڭلاندى.

— نۇردۇن، ياخشىلىقچە قورال تاپشور؟ ^{دەس} بولمىسا ئۆيۈڭ بىلەن قوشۇپ پارتلىتىۋېتىمەن. بۈگۈن مەن سېنىڭ تۇخۇمىڭغا-چە قۇرۇتۇۋەتكىلى كەلدىم، مېنى كىمكى دەپ قالما، مەن يۈ-سۈپ! يۈسۈپنى تونۇدۇڭمۇ؟

ئۆي ئىچىدە بالىنىڭ يىغىسىدىن باشقا ئاۋاز يوقالدى. پەقەت بالا خىرىلداپ يىغلىماقتا. يۈسۈپ يەنە ۋارقىرىدى:

— ئەي نۇردۇن، جاۋاب بېرەمسەن — يوق، ئەگەر يەنە جىم تۇرۇۋېرىدىكەنسىن، پارتلىتىمەن، مانا قولۇمدا بومبا! پىلىكىنى تارتىۋەتسەملا، ئىش تۈگەيدۇ... .

— ئەگەر يۈرىكىڭ تاش بولۇپ قېتىپ كەتكەن بولسا، پارتلىتىۋەت! ئاتقان ئوقۇڭ ئايالنىڭ سارەمگە تەگدى، قىزنىڭ نەفسى يىغلاپ تۇرۇپتۇ. ئاڭلاۋاتامسەن، يىغلاۋاتقان سېنىڭ قىزىڭ — نەفسەڭ! پۇشتۇڭدىن تامغان يۈرەك — باغرىڭ! ھازىر مېنىڭ قۇچقىمدا. مەيلى ئوق ئات ياكى پارتلات، بەربىر، ھەممىمىز تۈگىشىمىز.

يۈسۈپنىڭ بېشىدا چاقماق چېقىلغاندەك بولۇپ، يۈرىكى «قارت» قىلىپ ئاغدى. يۈرىكىنى ئۆرتەپ كېتىۋاتقان تۈگمەس دەرد — ھەسرەت چوغدا يالقۇنچىغان غەزەپ يالقۇنى، ئۇنىڭ تۈرتكىسىدە، پۈتۈن جىسمى تومۇرىدا قاتقان قان، ئۇيۇشۇپ كەت-كەن ھەربىر ھۈجەيرىسىدىكى ۋولقاندەك پارتلاشقا ئاز قالغان كۈچ بىردىنلا غايىب بولۇپ، پۈت — قوللىرى خېمىردەك بوشىشىپ كەتتى. ئۇ دەريماندىن كەتتى، پۈت — قوللىرى لاغىلداپ تىت-رەپ، پۈتۈن ئەزايىنى بۇرژىدە سوغۇق تەر باستى. ئاڭلىغانلىرىم راست ئىكەن — دە ئۇ راستىنلا ئۇنىڭ خوتۇنى بولۇپ قالغانىد-دۇر؟ ئۇ شىردەك ھۆركىرىگىنىچە، ئاشۇ ئالدىدا گۆردەك سۈر-

لۈك تۇرغان ئىشىكنىڭ چېقىلغان كامىرىدىن ئېتىلىپ كىرىپ، قانىخور رەقىبى، ئەشەددىي ياۋۇز، قارا نىيەت — نۇردۇننىڭ كارنىيىدىن سىققانچە، ياق، ئەرەب مۈشۈكلىرىنىڭ مۇسۇلمانلار-نى قايناۋاتقان ياغقا تاشلاپ ئۆلتۈرگىنىدەك، ئۇنى جاھاندىكى ئەڭ قەبىھ ئۇسۇل بىلەن ئۆلتۈرمەكچى بولدى. ئۇنىڭ مېڭىسى چا-راسلاپ كەتتى، مۇمكىن ئەمەس، ئۇنىڭ خوتۇنىنى يۇلۇپ كېتى-شى مۇمكىن ئەمەس، بىراق، ساددا ئايال ئۈچۈن ئېيتقاندا، مۇنداق بولۇشىمۇ مۇمكىنغۇ؟ ھاياتتا بۇنداق ئىشلار ئازمۇ؟ ئۇ تاۋاقتىكى ئاشتەكلا بىر ئايال ئىدى، ئېرى ئۆلۈپ، ئۇزۇن ئۆت-مەيلا يېڭى ئەر چىقسا، ئالدى — كەينىگە قارىماي تېگىۋېرىدۇ، ئۇيغۇر ئاياللىرى ئۈچۈن ئەرسىز ياشاش ئاندىن يېتىم قالغان سوڭ قوزىدەكلا بىر ئىش. قوزا ئانا مېھرىگە، ئانىنىڭ ئۆز ھالىدىن خەۋەر ئېلىشىغا موھتاج بولغىنىدەك بىر ئىش... . بىراق مەن ئۆلمىگەن تۇرسام... .

تويۇقسىز ئۆي ئىچىدىن قىزچاقنىڭ «ئانا... ئانا!...» دەپ قاتتىق چىرقىرىغىنى، يۈرەكىنى ئېزىدىغان يىغىسى ئاڭلاندى. يۈسۈپنىڭ قېنى قاينىدى، ئۇنىڭدىكى ئاتىلىق غۇرۇرى، ۋىجدان قەرزى قىستاپ، ئۇنىڭ قاراملىقىنى چېكىگە يەتكۈزدى. ئۇ غا-جىر بۇقىدەك ھۆركىرىگىنىچە، ئىشىككە ئۆزىنى ئۇردى، كۆزد-نى يۈمۈپ ئاچقۇچە، ئىشىك قاراسلاپ سۈنۈپ، ئۇ ئۆيگە يېنىچە يىقىلدى. ئۆي ئىچى گۆردەك قاراڭغۇ بولۇپ، ھېچ نەرسىنى ئىلغا قىلغىلى بولماي قالدى. نەفسە! نەفسە بىر تەرەپتە قىرىل-داپ-يىغلاۋاتىدۇ. راست، ئۇنىڭ قىزى نەفسە... گەرچە ئۇنى كۆر-مىگىلى ئىككى يىل بولغان بولسىمۇ، ئۇنىڭ ئاۋازىنى ئۇنىڭ يۈزىكى تونۇدى، ئۇنىڭ تىنىقىنى ئاتىلىق مېھرى سەزدى. ئۇ چاچراپ ئورنىدىن تۇردى — دە، ئۆزىنى قىزى يىغلاۋاتقان تەرەپكە ئاتتى. ئەمما شۇئان ئۇنىڭ يوتىسى قاتتىق بىر نەرسىگە ئۇرۇ-لۇپ، ئاغرىقى مېڭىسىگە چىقتى. ئۇنىڭ ھەمراھلىرى ئۇنىڭ

تاتىرىپ كەتكەندى. ئۇ نۇرسىز كۆزلىرىنى يۈسۈپكە تىكىپ، قۇرۇپ كەتكەن لەۋلىرىنى تەستە مىدىرلىتىپ، بىر نەرسىلەرنى دەۋا- تىدۇ... يۈسۈپنىڭ كۆز ئالدى قاراڭغۇلاشتى، سارەمنىڭ ئاي - كۈنى يېقىنلىشىپ قالغانلىقىنى كۆرۈپ، ئۇنىڭ سارەمگە قارىغۇ- دەك تاقىتى قالمىغانىدى.

— مانا بۇ يەردىن قېچىپتۇ، — دەپ بوش ۋارقىرىغان ئاۋاز يۈسۈپنى چۆچۈتۈپ ھوشىغا كەلتۈردى. ئۇ ئالدىراپ قالغان بول- سىمۇ، تىپىرلاپ ئۆزىنى ئەپقەچىپ تۇرغان قىزنىڭ ئانىسىنىڭ قېنى بىلەن بويالغان يۈزىگە يۈزىنى يېقىپ، ئۇنى كارىۋات ئۈس- تىگە قويدى - دە، ئىچكىرى ئۆيگە يۈگۈردى. بۇ ئۆيدە سۇپا، سۇپا ئۈستىدە ئورۇن - تۆشەكلەر تۇرىدۇ... ئىشىكىنىڭ كەينى- دە، ئەۋرەز^① ئۈستىدىكى تاختاي ئۆرۈپ ئېلىۋېتىلگەن بولۇپ، ئاستى قاراڭغۇ لەخمە ئىدى.

— مانا مۇشۇ يەردىن قېچىپتۇ.
«خەپ نۇردۇن، سەن تۈلكىنى توزاققا چۈشۈرەلمەيدىغان بولسام، يۈسۈپ دېگەن ئىسمىمنى يۆتكىۋېتىمەن!...»
يۈسۈپنىڭ گېپىنىڭ ئايىغى چۈشە - چۈشمەي، سىرتتا پاراسلاپ مىلتىق ئېتىلدى، بىرمۇنچە ئادەم بىر - بىرىنى تىل- لاپ، ۋارقىرىشىپ - جارقىرىشىپ بارغانچە، يۈسۈپلەر تۇرغان ئۆيگە يېقىنلىشىپ كەلدى. سىرتتىن يۈسۈپنىڭ بىر ھەمراھى ھاسىراپ ئالاقزادە بولۇپ يۈگۈرۈپ كىرىپ كەلدى.
— ئىش بولمىدى، چاققان بولۇڭلار! قورشاۋدا قالدۇق.

ھەممەيىلەن جىددىيلىشىپ يۈسۈپكە قارىدى.
— ھەر ھالدا لەخمىگە چۈشۈڭلار! — دېدى يۈسۈپ.
— بۇ خەتەرلىك يۈسۈپكە! — دېدى ئېگىز بوي بىرى.

① ئەۋرەز — جەنۇبىي شىنجاڭ دېھقانلىرى مۇنچا ئورنىدا يۈيۈ- نۇش ئۈچۈن ياسىغان تاختايلىق ئورەك — ئاپتور.

ئارقىسىدىن ئۆيگە باستۇرۇپ كىردى. بىرنەچچە قول چىرىغى ئۆي ئىچىنى تەڭلا يورۇتتى. شالدىن تۈزۈلگەن ئېگىز كارىۋاتتا، كارىۋاتنىڭ تامغا تاقالغان يېرىدە قانغا بويالغان بىر ئايال نەپسى سىقىلغان ھالدا ئىڭراپ ياتىدۇ. ئۇنىڭ بەدىنىدىن ئاققان قان ئاستىدىكى ئىران نۇسخىلىق گىلەمگە يېيىلغانىدى... يىغلاۋات- قان قىزچاق بولسا، ئانىسىنىڭ ئۈستىگە ئۆزىنى تاشلاپ قىرقىد- رىماقتا. چىراغ يورۇقىدا، يۈسۈپ ۋە ئۇنىڭ ھەمراھلىرى ئاق- ساقلىغان ھالدا، ئۆي ئىچىنى چاقماق تېزلىكىدە ئاڭتۇردى، لېكىن ئۆيدىن نۇردۇننىڭ سايىسىنىمۇ تاپالمىدى. غەزەپتىن، يۈسۈپنىڭ چىشلىرى كارسىلداپ، پۇت - قوللىرى تىترەپ كەت- تى. ئۇ بىر قاراشتىلا، قىزى ۋە ئۆز ئايالى سارەمنى تونۇغانى- دى. سېغىنىش، چەكسىز خورلۇق، ھەسرەت ئۇنىڭ يۈرىكىنى ئۆتمىتۈشۈك قىلمۇۋەتتى... ئۇنىڭدا چەكسىز ئۆچمەنلىك غالىب كېلىپ، ھاياتىدىكى ئەڭ ئەشەددىي دۈشمىنى نۇردۇندىن ئىنتىقام ئېلىش — ئۇنىڭ مۇقەددەس غايىسى بولۇپ قالغانىدى. مانا ئەمدى ئۇ ھەتتا ئۆيدىكى قازاننىڭ تۇۋىقىنى ئېلىپ قارايمۇ، ئۇنىڭ سايىسىنىمۇ تاپالمىدى. شۇ تاپتا، بەختسىز قىزىغا بولغان چەكسىز سېغىنىشى ھەممىنى، ئۆچمەنلىكىنى، يوتىسىنىڭ لو- قۇلداپ ئاغرىۋاتقانلىقىنى، ھەممە، ھەممە ئازابىنى بېسىپ چۈش- تى. ئۇ قىزىنى ئانىسىنىڭ ئۈستىدىن كۆتۈرۈپ ئېلىپ، باغرىغا مەھكەم باستى. قىز ئۆزىگە ناتونۇش بولغان، ئەپتىدىن قورقۇنچ- لۇق، ۋەھشىيلىك چىقىپ تۇرغان بىر كىشىنىڭ قۇچىقىدا تى- پىرلاپ، ھەدەپ ئانىسىغا تەلپۈنۈپ: «ئانا... ئانا... ھە... . ھە... ئانا!...» دەپ تېخىمۇ قاتتىق يىغلىدى. يۈسۈپنىڭ يۈرىكى ھەرە چاققاندىك ۋىزىدە قىلىپ كەتتى، كۆزىدىن ياش تامچىلاپ تۆكۈلدى، ئۇ زەئىپ ھالدا ئىڭراپ ياتقان سارەمگە قارىدى، ئوق ئۇنىڭ قولتۇق ئاستىغا تەگكەن بولۇپ، قان كۆپ ئېقىپ كەتكەچكە، چىرايى ئۆلۈكىنىڭكىدىن ئايرىغۇسىز دەرىجىدە

— مەن چۈش دېگەندىكىن چۈش! — بوغۇلۇپ تۇرۇپ
ۋارقىرىدى يۈسۈپ، — ئۇلار بىزنى بۇ لەخمىنى تاپالمىدى دەپ
ئويلايدۇ. تېز بولۇش! نېمە قاراپ تۇرىسىلەر؟ تېز بولۇش.
ئېگىچە — سىڭلىڭنىڭ ھەققى بولسىمۇ چۈشە! مېنىڭ گېپىم
ھېساب، ئۆلمەي دېسەڭ، چۈش.

شۇ چاغدا، سىرتتىن ئۇيغۇرچە — خەنزۇچە ۋارقىراشقان
ئاۋازلار ئاڭلىنىشقا باشلىدى: «ئەي، سەنشىڭچى سولتەكلەر،
تەسلىم بولۇش! بىزنىڭ قورشاۋىمىزدا قېلىشتىڭ... ياخشى-
لىقچە قورال تاپشۇرۇپ تەسلىم بولساڭ، بىزنىڭ توپقا قوشۇل-
سەن، بىز — ئىنقىلابچىلار، سىلەر — ئەكسىلئىنقىلابچىلار!
ۋاقتىدا ھوشۇڭنى تېپىش!...» دېگەن چۇقان — سادا كۆتۈرۈ-
لۈشكە، قول چىرىغىنىڭ يورۇقى دېرىزىدىن ئۆي ئىچىگە چۈ-
شۈشكە باشلىدى. يۈسۈپنىڭ دەھشەتلىك ئەلپازىنى كۆرۈشكەن
يىگىتلەر لەخمىگە چۈشتى. يۈسۈپ دىڭگوسلاپ سىرتقى ئۆيگە
چىقتى — دە، ئانىسىنىڭ ئۈستىدە تېخىچە قىرغىراپ ئاۋازى
پۈتۈپ يىغلاۋاتقان نارەسىدە مەسۇمەنى ئېلىپ باغرىغا بېسىپ
بىرنەچچىنى سۆيۈۋېتىپ، يېنىدىن بىر كالىك پۇلنى چىقىرىپ
تېخىچە جان تەلپۈز قىلىپ ئىگراۋاتقان سارەمگە قاراپ:

— رازى بول سارەم، ھەممىسى ئاشۇ نۇردۇننىڭ كاساپىتى،
مەن ئۇ چەۋرەندى ھەزىلەكتىن ئىنتىقام ئالماي، بۇ دۇنيادا ھايات
ياشايالمايمەن، خەير، خۇدا ئامان قىلسا، ئۆلمىسەك كۆرۈشەر-
مىز، مەن سېنىڭ بۇ نېجىسىنىڭ ئۆيىدە ئىكەنلىكىڭگە ھازىرغىچە
دەرگۇماندا بولغاندىم، مانا ئەمدى ئىشەندىم، ئاتقان ئوقۇم ساڭا
تېگەر دەپ خىيالىمغىمۇ كەلمەپتۇ، — دېدى. كۆزىدىن تاراملاپ
قۇيۇلۇۋاتقان ياش ئۇنىڭ يۈزىنى پۈتۈنلەي ھۆللىۋەتكەندى، سا-
رەم تەستە زورۇقۇپ سادا چىقاردى:

— مەن... رازى... سىز... ھەقىق...
شۇن، بىرنەچچە قارا ساپە ئىشىككە يېقىنلاپ كەلدى.

سەزگۈر يۈسۈپ بويىدىكى ئاپتوماتتىكى بىر دېسكا ئوقنى تاناتلى-
تىپ ھاڭرىقاي ئوچۇق تۇرغان ئىشىكتىن چىقىرىپ ئېتىۋەتتى.
شۇ زامان «ئەيىۋ!»، «ۋايجان!» دەپ بىر نەچچە ئادەمنىڭ نالە -
پەريادى كۆتۈرۈلدى، نەفىسە قورقۇپ، تېخىمۇ چىرقىراشقا باش-
لىدى. سىرتتىن: «ئوق چىقارماڭلار! ئۆيدە كىچىك بالا بار،
بۇ سولتەكلەر ھېچ يەرگە قېچىپ كېتەلمەيدۇ» دېگەن ئاۋاز ئاڭ-
لاندى. يۈسۈپ: «خەير، خۇداغا ئامانەت!» دېدى — دە، ئىچكى-
رىكى ئۆيگە كىرىپ، ئەۋرەز لەخمىسىگە ئۆزىنى ئالدى.

4

خىيال بىلەن چۈش-ئارىلىقىدا.

كىچىككىنە باش ياتقۇدەك تۇڭلۇكتىن غۇۋا يورۇق چۈشۈپ
تۇرىدىغان تارغىغا بىر زەي پۇراپ تۇرىدىغان ئۆيدىكى كارىۋاتتا
سارەم ھۇشىسىز ياتىدۇ. ئۇنىڭ يېنىدا قىزى نەفىسە قېتىپ
ئۇخلىماقتا. سارەمنىڭ چىرايى ناھايىتى تاتىرىپ كەتكەن بولۇپ،
ئاسما ئوكۇل قويۇپ قويۇلغانىدى. ئۇنىڭ بېشىدا، يېشى ئەللىك-
كە يېقىنلاپ قالغان، سېمىز، چېچىنىڭ تەڭدىن تولىسى ئاقد-
رىپ كەتكەن سېلىمخان كۆزى ياش يۇقى، قاپىقى ئىششىغان
ھالدا: «توۋا — توۋا، ھەممە بەختسىزلىك مۇشۇ سارەمگە كېلە-
دۇ؟» دەپ ھەسرەتلىنىپ ئولتۇرىدۇ. سېلىمخاننىڭ يولدىشى
تاھىر ئەپەندى سوۋېت ئىتتىپاقىدا ئوقۇغان پىشقەدەم دوختۇرلار-
دىن بولۇپ، ھازىر تاھىر ئەپەندى «شىۋېتچى ئۇنسۇر»
بولۇپ تۇرمىگە ئېلىنغان، سېلىمخان خىزمىتىدىن ھەتتا ئۆي-
دىن ھەيدەپ چىقىرىلىپ، ماۋۇ دوختۇرخانىنىڭ چايخانىسى قى-
لىنغان زەي ئۆيگە كۆچۈرۈلگەن... ئېرىنىڭ ئۆلۈك — تىرد-
كىدىن خەۋىرى يوق. ئىككى بالىسى قىزىل قوغدىغۇچى بولۇپ،
ئۇنىڭ بىلەن چەك — چېگرىسىنى ئېنىق ئايرىغانىدى. سېلىمخان

دوختۇرخانىدا سارەمنىڭ بىردىنبىر مۇڭداشچىسى، سىرداش دەردىمنى ئىدى. ئۇلار بىر قاچا تاماقتى ئادەتتە قىسىنىدىغان قوشنىلار ئىدى، بولۇپمۇ ئۇ ھەممە نېمىسىدىن ئايرىلغاندىن بۇيان، سارەمنىڭ يار - يۆلەكتە بولۇشى بىلەن كۈن كەچۈرۈۋاتاتتى. سارەم نۇردۇن بىلەن بىر ئۆيگە كىرگەندىن بۇيان، ئۇ ئىسيانچىلارنىڭ زۇلۇمىدىن قۇتۇلغان، سارەم ئۇنىڭغا سايە بولغان ئىدى. گەرچە ئۇ ئەسكى زەي ئۆيدە ئولتۇرسىمۇ، ناھىيىلىك ئىنقىلابىي كومىتېتنىڭ ئەزاسى بولغان نۇردۇننىڭ ئايالىنىڭ ھىمايىسىدە، مۇنچىلىك ئولتۇرۇپتۇ. بولمىسا، بۇ چاغقا قايسى بىر ئۆزگەرتىش مەيدانغا سۈرگۈن قىلىنغان بولاتتى. توپىلاڭ پارتلىغاندىن بۇيان، نۇردۇن ئۆيدە تۇرالمىدىغان بولۇپ قالدى، كۆپ چاغلاردا، سارەم سېلىمخاننىڭگە ھەيدەپ چىقىرىلىپ، ئۆيگە ئىشتىن سىرتقى سەنئەت ئەترىتىنىڭ ئىنقىلابىي ئارتىسىلدىرىنىڭ كۈتۈۋېلىشىدا، قوراللىق مۇھاپىزەتچىلەرنىڭ ھىمايىسىدە، كاتتا مېھمانلار مېھمان بولۇپ كېتىدۇ. سارەم بولسا پەقەت نۇردۇننىڭ ئۆي ساقلىغۇچىسى، خالاس. ئۇ سېلىمخانغا دەريا - دەريا ياشلار تۆكۈپ دادلايدۇ. ئۆز ئۆيىدىن كېچىچە قىزلارنىڭ چاڭىلىدىغان خۇشال كۈلكە ئاۋازى ئاڭلىنىپ تۇرىدۇ، ئۇ كىرىپكە قاقماي چىقىدۇ، ئىككى دەردەم تۇنى تاڭغا ئۇلايدۇ. نۇردۇنمۇ سېلىمخاننىڭ سارەمدىن ئىبارەت بۇ پۈتلىكاشاڭدىن قۇتۇلدۇ. رۇپ، ئۆز ئىشلىرىنىڭ ئوڭۇشلۇق بولۇشىغا ياردەم بەرگىنىدىن رازى. ئۇ دائىم بىرمۇنچە قوراللىق كىشىلەر بىلەن ياشلا قىزلارنى ئۆيگە باشلاپ كەلگەندە، «سارە، سەن ئاۋۇ قېرىنىڭ ئۆيىگە چىقىپ يات!» دەيدۇ. سارەم دەردىنى ئىچىگە يۇتۇپ، ئۇنىسىز ھالدا نەقسەنى ئەچىقىپ كېتىدۇ. بەزىدە سېلىمخاندىن خىجىل بولۇپ، «سەلەرگە كاشلا بولماي، ئىچكىرىكى ئۆيدە ئۇخلاي» دەيدۇ. شۇئان نۇردۇن قاپقىنى تۇرۇپ: «بىزنىڭ ئىشلىرىمىز قەتئىي مەخپىي، چىق دېگەندىن كېيىن چىق!» دەيدۇ. سارەم

ئىتتا سۆز قىلىشقا پېتىنالمى، ئۆزىگە قاراپ، ئېغىزلىرىنى قولى بىلەن ئېتىۋېلىپ كۈلۈشۈۋاتقان ئەركە - ئايىناق قىزلارغا يەر ئاستىدىن قاراپ قويۇپ چىقىپ كېتىدۇ. ئۇ بوسۇغىدىن پۇت ئېلىشىغىلا، ئۆيىدىن ئېرىنىڭ قىزلار بىلەن قوشۇلۇپ قاقلاپ كۈلگەن ئاۋازىنى، قىزلارنىڭ: «تازىمۇ ھىيلىگەر جۇمۇ نۇردۇنكا سىز!» دېگەن ئاۋازىنى، نۇردۇننىڭ: «بۇ كالۋا خوتۇن مۇشۇ- نىڭغا شۈكرى قىلسا بولىدۇ» دېگەن ئاۋازىنى ئاڭلايدۇ. بۇ چاغدا، ئۇ نۇردۇندىن ئىچ - ئىچىدىن يىرگىنىدۇ. يۈسۈپنىڭ ئۆزىگە تىكىلىپ تۇرغان سەمىمىي قارا كۆزلىرىنى ئېسىگە ئالىدۇ، رەھمەتلىكنىڭ ياتقان يېرىنىڭ جەننەت بولۇشىنى تىلەيدۇ، بىراق، ئاخشام يۈسۈپ كېلىپ قالدغۇ؟ راست، يۈسۈپمىدۇر ياكى ئۇنىڭ روھىمىدۇر، ياكى ئۇ گۆردىن تىرىلىپ چىققانمىدۇر؟ ئىشنىڭ غىچىرلاپ ئېچىلدى. سېلىمخاننىڭ خىيالى بۆلۈندى، نۇردۇن كىردى. ئۇنىڭ ئارقىسىدىن ئىككى قوراللىق كىشى يۈز - كۆزى تاپاق زەرىسىدىن يېرىلغان، كىيىملىرى يىرتىلغان، ئوتتۇرا ياش بىر كىشىنى ھەيدەپ كىردى. نۇردۇن ئىككى بېقىنغا ئىككى تاپانچا ئاسقان، رەسمىي ھەربىي ئادەمدەك سالاپەتلىك ئىدى. ئۇ سېلىمخانغا سۈرلۈك قاراپ:

— تېخى ئۆلمىگەندۇر؟ — دېدى.

سېلىمخان بېشىنى چايقىدى.

— قورسىقىدىكى پۇشتۇمنىڭ ھۆرمىتىنى دەيمەن - دە،

بولمىسا بۇ تاپاننىڭ ماڭا كېرىكى يوق، ماۋۇ گېزەندىنىڭ قېنى ئوخشاش ئىكەن، ئېلىپ سېلىپ بېقىڭ، ئەجىلى توشمىغان بولسا، ھايات قالار، بولمىسا مەيلى.

نۇردۇن سۆزىنى تۈگىتىپ ئۆيىدىن چىقىپ كەتتى. ئىككى كىشى ھېلىقى گېزەندىنىڭ قوللىرىنى قايرىپ ئەكەلدى. سېلىمخان:

— ئۇنداق قىلساڭلار، قانداق قان ئالغىلى بولىدۇ؟ —

دېدى. ئۇ ئىككىسى سېلىمخانغا بىرنى ھومىيشتى - دە، گې -
زەندىنى قويۇۋەتتى.

5

خىيال...

زامانغا لايىق ئازادە، يورۇق ئۆيدىكى بىر يالغۇز كىشىلىك
كارىۋاتتا، يۈسۈپ چوڭقۇر قايغۇ - ھەسرەتكە چۆمگەن ھالدا،
بېلىگىچە يوتقاندىن سۇغۇرۇلۇپ چىقىپ، كارىۋات جازىسىغىچە
يۆلەنگەن ھالدا ئولتۇرىدۇ. بۇ ئادەم قارىماققا قاپقارا ساقاللىرى
ئۆسۈپ، يېرىم غېرىچقا يەتكەنلىكى ئۈچۈن، قىرىق ياشلاردىن
ھالقىغان ئادەمدەك كۆرۈنىدۇ. ئەمەلىيەتتە بولسا، ئۇ ئەمدىلا
ئوتتۇز ئىككىگە ئۇلاشقان قىران كىشى ئىدى، بىر خىل قەيسەر -
لىك يېغىپ تۇرغان چېھرىدە، چىرايلىق يارالغان ئەرلەردە بولىدۇ -
دىغان گۈزەللىك، كىشىنى مەھلىيا قىلىدىغان سۈمبات بار ئىدى.
شۇ تاپتا، ئۇنىڭ كۆزلىرى قىزىرىپ، قاپاقلىرى ئىشىشىغا -
ندى، بۇنىڭدىن ئۈچ يىل ئىلگىرى «يەرلىك مىللەتچى»، «قا -
تىل» دېيىلىپ تۈرمىگە تاشلانغاندىمۇ، ئاتىسى ئۇنى ۋە ئانىسىنى
تاشلاپ، سوۋېت ئىتتىپاقى ئارقىلىق تۈركىيىگە چىقىپ كەتكەن -
دىمۇ، ئۇ شىنجاڭ تىببىي ئىنستىتۇتىدا ئوقۇۋاتقاندا، ئانىسى
«ۋەتەن خائىنىنىڭ ئايالى» بولۇپ، ئۆزىنى ئۆلتۈرۈۋالغاندىمۇ،
ئۇنىڭ كۆزىدىن ياش چىقىمىغان، قەلبىدە، يۈرىكىدە دەريا - دەريا
يىغلىغان بولسىمۇ، كىرىپكىدىن ياش تېمىتىمىغانىدى. ئىنستىت -
تۇتتا بىرگە ئوقۇپ يۈرگەن قىزى ئوقۇش پۈتتۈرگەندىن كېيىن،
«ۋەتەن خائىنىنىڭ ئوغلى» دىن يىرگىنىپ، ئۇنى تاشلاپ، مەك -
تەپتە بىر كالتە باشلىقنىڭ شوپۇر ئوغلىغا تېگۈۋالغاندىمۇ، ئۇ
پەقەت ئازابلىق كۈلۈپ قويۇپ، قاۋاقخانغا كىرىپ بىرنەچچە سەر

ھاراق ئىچمۇ بولىپ، قار لەپىلدەپ يېغىپ تىزدىن ئاشقان ئۈرۈمچى
كوچىسىدا، كېچىچە ئايلىنىپ تاڭ ئاتقۇزغانىدى. ئوقۇش پۈتتۈرگەندە
دىن كېيىن، ئۆز يۇرتى، تۇغۇلغان ئانا تۇپرىقى - گۈزەل قەشقەردە
قالماي، ئەڭ يىراق، ئەكلىماكان قۇملۇقى ئارىسىدىكى ئىككى
دەريا ياقىسىغا جايلاشقان، بۈككىدە قەدىمىي توغراقلىق، ئىپتىدا -
ئىي ئورمان - چاتقاللار ئارىسىدىكى بۇ قاتنىشى ئەڭ قولايىسىز
بولغان دولان دىيارغا، ئۆزگىچە مەدەنىيەتكە ئىگە بولغان بۇ
قەدىمىي ئۇيغۇر قەبىلىسىنىڭ ناھىيىسىگە كەلگەنىدى. ئاق كۆ -
ئۆل، ساددا، مېھماندوست دولانلىقلار ئارىسىدا، ئۇ كېچىلەپ،
ھارغىنىنى بىلمەي، يۇرت بويىچە سورۇن تارتىپ، دولان مەشرىد -
پى ئويناپ، خۇشال قاقاقلاپ كۈلۈپ يۈرۈپ، ھەممە ئازابىنى،
ھەممە ھىجراننى ئۇنتۇپ، ئۆز بەختىنى تاپقاندى. ئەنە شۇ بەخت
ئىچىدە، يەنە بەختسىزلىكمۇ بولدى... سىرتتا ئاتنىڭ دۇپۇرلىدۇ -
گەن تۇياق ئاۋازى ئۇنىڭ خىيالىنى ئۈزۈپ قويدى. ئۇ دەرىۋ
قولدىكى سارەم بىلەن، نەفسەنى قۇچىقىدا تۇتۇپ چۈشكەن
سۈرەت ئۈستىدىكى ياشنى سۈرتۈپ، ئۇنى پورتالغا سېلىپ قو -
يۇپ يانچۇقىغا سالدى. ماۋزىر ئاسقان بىر يىگىت جىددىيەلەشكەن
ھالدا ئىشىكتىن كىرىپ:

— يۈسۈپ دوختۇر، سىلىڭىۋەنلەر سىزنى يوقلاپ كەلدى، —
دېدى. يۈسۈپ ئۇنىڭغا قاپقىنى تۇرۇپ، چىقىپ كېتىشكە ئىش -
رەت قىلدى. يىگىت دەرھال كەينىگە يېنىپ چىقىپ كەتتى.
شۇ ئان، تولۇق قوراللانغان، سالاپەتلىك ئىككى كىشى، ئۇلارنىڭ
ئارقىسىدىن، ھەممىسىلا ئۇزۇن قونچلۇق كاۋكاز ئۆتۈكى كى -
يىپ، ئۆتۈك قونچىغا ماۋزىر، خەنجەر قىستۇرۇۋالغان، بەللىد -
رىگە تىزىق ئوقلارنى تاسما ئورنىدا باغلاپ، يالىڭاچلانغان ماۋزىر -
لارنى قىستۇرۇۋالغان، سېرىق تۇچ غىلاپلىق قىلىچ ئاسقان، بىر -
بىرىدىن قاۋۇل، بەستىلىك كەلگەن، چىرايى سۈرلۈك سەككىز
نەپەر ئەزىمەت ئۆيىنىڭ تۆت تەرىپىگە يېيىلىپ، پۇتلىرىنى كەر -

گىنىچە، قوللىرىنى بېلىدىكى يالىڭاچ ماۋزىغا قويۇپ، سۈرلۈك قارىشىپ تۇردى. ئالدىدا كىرگەن ئىككى كىشىنىڭ ئالدىدىكىسى — ئوتتۇز تۆت — ئوتتۇز بەش ياشلاردىكى، ئوتتۇرا بوي، سېمىز، قاراقاش، ساقاللىق، سەل قىزارغان قوڭۇر كۆزلىرىدىن بىر خىل پاراسەت چاقناپ تۇرىدىغان كىشى — كاستۇمنىڭ ئىچىدىكى ياقىسىغا كانۇئا يېپتا گۈل ئىشلەنگەن كۆڭلىكى ئۈستىدىن ئوق تىزمىسىنى تاسما قىلىپ باغلاپ، كىچىك كۆن قاپلىق تاپانچا ئېسىۋالغان، ئۆسكىلەڭ قارا چېچى ئۈستىدىن بادام دوپپىنى باستۇرۇپ كىيىۋالغان بولۇپ، ئۇ — رازاق ھېكىم ئىدى. ئۇنىڭ يېنىدىكى كىشى ئېگىز، زىلۋا بوي، ئۇزۇن پاقالچاق كەلگەن بولۇپ، بېشىغا قارا سارجىدىن كەپكە كىيگەن، كۆك سوكنىدىن قىلىنغان ئۆرە ياقىلىق چاپان كىيگەن، ئىككى مۇرىسىدىن ئىككى يېنىغا ئېلىنغان ماۋزىرىنىڭ تاسمىسى پارقىراپ تۇرىدۇ. بېلىگە بولسا، پارقىراپ تۇرغان ئوق تىزىقىنى تاسما قىلىپ باغلىغان، قولىدا ئالتە قىرلىق قىلىپ توقۇلغان جەرەن مۇڭگۈ-زى دەستىلىك كالتە قامچا، پۈتىدا ئۇزۇن قونچلۇق كاۋكاز ئۆتۈكى ۋال — ۋۇل پارقىراپ، ماڭغاندا غىرىسلاپ ئاۋاز چىقىرىپ تۇرىدۇ. مانا بۇ نەرسىلەر ئۇنىڭ ئەمدىلا يىگىرمە ئۈچتىن ئاشقان يېشىغا، خەت تارتقان يۇمران مايسىدەك قارا بۇرۇتلۇق، بۇغداي ئۆڭلۈك چىرايىغا بىر خىل سۈرلۈك سالاپەت بېغىشلىغانىدى. بۇ يۇمىلاق كەلگەن، قارا كۆزلىرىدىن چېچەنلىك ھەم قاراملىقى چىقىپ تۇرىدىغان يىگىت زىيا ئىمىن ئىدى. ئۇنىڭ قاراشلىرىدىن مەغرۇرلۇقى، يەنە ئادەتتىكى سۆز بىلەن ئېيتقاندا، مەمدانلىقى، پوچىلىقى، ئۆز ئەتراپىدىكى كۆپ نەرسىلەرنى كۆزگە ئىلماسلىقى چىقىپ تۇرىدۇ، يۈسۈپ ئۇلارنىڭ ھۆرمىتى ئۈچۈن قوزغالماقچى بولدى، يوتىسىدىن كىرگەن ئاغرىق زىڭىلداپ مېڭىسىگە چىقىپ، تولغىنىپ كەتتى. ئۇنىڭ چىرايى پۈرۈلۈپ، كۆز ۋە بۇرۇن ئەتراپى تاتىرىپ، تەر تەپچىرىدى، ئۇ بۇ ئىككىيلەنگە

چىرايىنى ئېچىشقا قانچە تىرىشىمۇ، لېكىن چېھرىگە يالغان تەبەسسۇم بېرەلمىدى. رازاق ھېكىم دەرھاللا:

— بولدى قوزغالمىسىلا، غەزەپلىرىگە پايلىماي، ئالدىراپ قويلا — دە، بۇ ئىشقا سىلى قول سالمىسىلىمۇ، بىزنىڭ بۇرادەر-لەر دېگەنلىرىدەك قىساس ئېلىپ بېرەتتى... ھەرھالدا، بىئە-جەل چىۋىن قىرىق يىللىق قىرغىندىمۇ ساق قاپتۇ دېگەندەك، ساق چىقىپلا.

— ھىممىتىڭلارغا ئاپىرىن، ھا... ھا... ھا...

رازاق ھېكىم قاقاقلاپ كۈلۈپ كەتتى. زىيا ئىمىنمۇ دىمىقتە-دا كۈلۈپ قويدى. يۈسۈپ مېھمانلىرىنىڭ كۆڭلى ئۈچۈن كۈل-دى، كۆڭلىدە بولسا، ئۇلارغا گۇمان ھەم نارازىلىق پەيدا بولدى. ئۇ، ئۇلارنىڭ كەلگىنىدىن بىزار بولغاندەك ئىدى، ئۇنىڭ تۆت تەرىپىدىكى رىۋايەتلەردىكى مونكىر — نەكىرلەردەك سۈرلۈك قارد-شىپ تۇرغان كىشىلەرگە تولىمۇ نارازى بولغان ھالدا قاراپ قويدى. كۆڭلىدە بولسا، شۇنچىلىك ئېشىپ كەتكەن بارمۇ؟ دەپ ئويلىدى. بىر — بىرىدىن سەزگۈر بۇ ئىككى مېھمان دەررۇ يۈسۈپنىڭ كۆڭلىدىكىنى بىلىپ، بىر — بىرىگە قاراشتى، زىيا ئىمىن قامچىسى بىلەن مۇھاپىزەتچىلەرگە چىقىپ كېتىشكە ئىش-رەت قىلدى، ئۇلار دەرھال ئۆيدىن چىقىپ، ئىشىك تۈۋىدىلا ئۆي ئىچىگە قارىشىپ تۇردى. رازاق ھېكىم بىلەن زىيا ئىمىن يۈسۈپ-نىڭ قارشىسىدىكى ئورۇندۇققا ئولتۇرۇشتى. رازاق ھېكىم:

— پۇتلىرى سۇنىمىغاندۇر؟ — دەپ سورىدى، ئەمەلىيەتتە ئۇ، يۈسۈپنىڭ پۇتىنىڭ سۇنغانلىقىنى ئاڭلىغانىدى، پەقەت يۈ-سۈپنىڭ چىرايىدىكى مىڭ پاتمان خاپىلىق سەۋەبىدىن ئارىدا شە-كىللەنگەن سوغۇق كەيپىياتنى تۈگىتىش ئۈچۈن، سۆزنى مۇشۇ گەپتىن باشلىغانىدى.

— ياق، — دېدى يۈسۈپ قولى بىلەن يوتىسىنى سىيلاپ تۇرۇپ، — سۆڭەككە بىرئاز دەز كېتىپتۇ، چوڭ چاتاق يوق.

رازاق ھېكم خاتىرجەم بولغاندەك بېشىنى لىڭشىتىنى، زىيا ئىمىن ئورنىدىن تۇرۇپ، قولىدىكى قامچىنى ھاۋادا پىرقىرات-قاچ، تامنىڭ تورۇسىغا قاراپ سۆزلىدى، قامچىنىڭ پىرقىرىشىدىن بىر خىل ئۇشقىرتقان ئاۋاز چىقىپ، ئۆي ئىچىدە كۆكۈيۈندىن غۇڭۇلدىشىدەك بىر خىل ئاۋاز پەيدا بولدى.

— يۈسۈپكا، بىز سىزدىن بىز بىلەن بىرگە ئۇرۇش قىلىشىڭىزنى تەلەپ قىلمايمىز. پەقەت بىزنىڭ ئاغرىق - سىلاق، يارىدار بۇرادەرلىرىمىزنى ساقايتىپ، ئۇرۇش قىلالايدىغان قىلىشىڭىزنى ئۈمىد قىلىمىز، سىزنىڭ تۈنۈگۈن كېچىدىكىدەك ئۆز بېشىمچىلىق بىلەن ئۇرۇش قىلىشىڭىز مېنىڭ سەپرايمىنى ئۆرلەتكەندى، بىراق ھەرىكىتىڭىز چاققان ھەم باتۇر بوپتۇ، مەن ئادەملىرىمنىڭ سىزدەك يۈرەكلىك بولۇشىنى ئارزۇ قىلىمەن. بىراق، ئۇنداقلار بارماق بىلەن ساناقلىق. مەن بىر قوماندان بولۇش سۈپىتىم بىلەن، سىزگە شۇنى ئېنىق بىلدۈرۈپ قويايىكى، بۇنىڭدىن كېيىنكى ۋەزىپىڭىز — بىزنىڭ ئاشۇ بارماق بىلەن ساناقلىقلا بۇرادەرلىرىمىزنىڭ ھالى خەتەرگە يولۇققاندا، ئۇلارنى ھەرقانداق ئاماللار بىلەن ساقايتىش. باشقا ئادەتتىكىلەرنى داۋالايدىغانغا دوختۇر كۆپ، سىزنى بۇ يەرگە بىز تۈرمىدىن ئاشۇ مەقسەتتە قۇتۇلدۇرۇپ چىققان. ئۆزىڭىزنىڭ قانۇن بويىچە ئۆلۈمگە ھۆكۈم قىلىنغان جىنايەتچى ئىكەنلىكىڭىزنى بۆشۈكتىن تۆشۈككىچە ھەممە بىلىدۇ. نەشۋىقاتىمىز سىزنىڭ غەلبىلىك ھالدا تۈرمىدىن قېچىپ چىقىپ، بىزنىڭ توپىمىزدىكى بىر پىداكار قەھرىمانغا ئايلىغانلىقىڭىزنى، ھەتتا تۈنۈگۈن كېچە تۆت ئادەم بىلەن دوختۇرخانىغا — ئۈچ يۈز نەپەر داڭدار لوبونىڭ ئۇۋىسىغا باستۇرۇپ كىرىپ، ئون نەچچە لوبونى ئۆلتۈرۈپ، لوبولارنىڭ ئۇۋىسىنى ۋەيران قىلىپ، غەلبىلىك قايتىپ چىققاندا، لىقىڭىزنى كارىناي ئارقىلىق قايتا - قايتا جاكارلىدى. لوبولارنىڭ مۇھىم بىر كاتتىۋېشى نۇردۇن سىزنىڭ ھەيۋىڭىزدىن قور-

قۇپ، كاماردىن چىقالمايۋاتىدۇ، دېمەك، سىز ھازىر ئۆلۈمگە ھۆكۈم قىلىنغان مەھبۇس، تۈرمىدىن قاچقان جىنايەتچى، شۇنداقلا بىزنىڭ ئىنقىلابىي توپىمىزدىكى غوللۇق سەركەردە! بىزدىن ئۆزىڭىزنى تارتىشقا يەنە ئورۇن قالمىدى، بىز چوقۇم غەلبە قىلىمىز، بىزدىن گۇمانلانمىسىڭىز بولىدۇ. بۇرۇن ئادەملىرىدىن سىز ئاز، پەقەت بىرنەچچە تال قارا كۆسىيىمىز بار ئىدى، ئاجىز ئىدۇق، ھازىر بۇرادەرلەر تەرەپ - تەرەپتىن توپلاندى، ئادەم كۈچىمىز كۆپەيدى، ھەممە يەردە بىزنىڭ بۇرادەرلەر بار. ياغاچ، تۆمۈر، مەش كارىيالىرىدىن ئېسىل قوراللارنى ياساپ بېرىپ، چاسا ھەربىي قىسىمدىكى ھەربىيلەردىن بىر مۇنچە ئېسىل يېڭى قوراللارنى^① غەنىمەت ئەكەلدۇق. ھازىر مەيلى ئادەم، مەيلى قورال جەھەتلەردىن بولسۇن، بىز لوبولاردىن قېلىشمايمىز، بەلكى ئۈستۈن تۇرىمىز. ھازىر نۇرغۇن يۇرتلارغا بىزنىڭ ئىگىدارچىلىق قىلىۋاتقانلىقىمىز — بۇنىڭ ئىسپاتى. توپىلاڭ ھامان بېسىدۇ، ئەمما بىزنىڭ ھەرىكىتىمىز ئىنقىلابىي ھەرىكەت. ھۆكۈمەت چوقۇم بىزنىڭ ھەرىكىتىمىزنى قوللايدۇ، بىز پرولېتارىيات ئىنقىلابچىلىرى.

زىيا ئىمىننىڭ سۆزى مۇشۇ يەرگە كەلگەندە، سىرتتا «پاڭ - پۇڭ» قىلىپ ئارقا - ئارقىدىن ئېيتىلغان مىلتىق ئاۋازى ئاڭلىنىپ، ئۇنىڭ سۆزىنى ئۇزۇپ قويدى. ئۇ ئىشىك تۈۋىدە تۇرغان ئىككى يىگىتكە جىددىي قاراپ:

— سىلەر ئىككىڭلار يۈسۈپ دوختۇرنىڭ ھالىدىن ئوبدان خەۋەر ئېلىڭلار! ئۇنىڭ بىخەتەرلىكىنى ياخشى قوغدىيالمىدەكەنسىلەر، تاناپىڭلارنى تارتىمەن، — دېدى.

— چوقۇم دېگىنىڭىزدەك قىلىمىز، — دەپ تىك تۇرۇپ

① 1969 - يىلى سەنشىن تەرەپ ئازادلىق ئارمىيىسىنىڭ چاسدا تۇرۇشلۇق قىسىمىدىن قورال بۇلىغان - ئاپتور.

جاۋاب بەردى ئىككى يىگىت. زىيا ئىمىن ئارقىغا بۇرۇلۇپ يۈ-
سۈپكە قاراپ:

— ئەسلى بۇ گەپنى قىلماسلىقىم كېرەك ئىدى، بىراق
سىزنىڭ پوزىتسىيىڭىز مېنى سۆزلىتىپ قويدى. مەن زىيا ئى-
مىن ھاياتلا بولىدىكەنمەن، كۆپ ئۆتمەي، نۇردۇن دېگەن نامەرد
خۇمىسنى تۇتۇپ، ئالدىڭىزغا ئەكىلىپ بېرىمەن. شۇ چاغدا ئۇ،
خەلقى ئالەم ئالدىدا، سىزنىڭ قارىلانغانلىقىڭىزنى، بىگۇناھ ئى-
كەنلىكىڭىزنى ئۆز ئاغزى بىلەن سۆزلەيدۇ. ئۇ ئۆز ئاغزى بىلەن
سىزنى قارىلىغاندىكىن، ئۆز ئاغزى بىلەن ئاقلايدۇ. شۇ چاغدا،
سىز ئۇنى نېمە قىلىشىڭىز، ئۆزىڭىزنىڭ ئىشى، مەن سىزنى
تۈرمىدىن قۇتۇلدۇرۇپ ئېلىپ چىقىمىغان بولسام، ئۇ ئاللىقاچان
سىزنى ئۆلتۈرۈپ بولغان بولاتتى. ھۆكۈمەت قالايمىقانچىلىقنى
بېسىقتۇرغاندىن كېيىن، چوقۇم سىزنىڭ گۇناھسىزلىقىڭىزنى
ئېتىراپ قىلىدۇ. ئۇ چاغدا چوقۇم سىز مەندىن خوش بولىسىز.
ماقۇل، خوش ئەمەس، مەن كەتتىم، — زىيا ئىمىن سۆزىنى
تۈگەتتى — دە، جىممىدە يەرگە قاراپ ئولتۇرغان يۈسۈپكە لاپىدە
بىر قاراپ قويۇپ، ئاندىن رازاق ھېكىمگە قاراپ قويۇپ، ئالدى-
راپ چىقىپ كەتتى. يۈسۈپ بېشىنىمۇ كۆتۈرمەي، زىيا ئىمىن-
گە خوشمۇ دەپ قويمىي، يەرگە قارىغىنىچە، ئۈندىمەي ئولتۇرۇۋەر-
دى. رازاق ھېكىم چوڭقۇر بىر تىنىدى — دە، گېزىت قەغەزىگە
ئورالغان، چېكىپ يېرىملاشقان كۆك تاماكىسىنى قاتتىق بىرنى
شوراپ، يەرگە تاشلاپ، دەسسەپ ئۆچۈردى، ئاندىن، يۈسۈپنىڭ
يېتىپ ئولتۇرۇپ كەتكەن قىياپىتىگە قاراپ:

— ھە، سىلى بىز كۆپنى كۆرگەن، زىيا ئىمىن-
گە قارىغاندا سۈيەك بالا، ئەمما ئۇنىڭدا يېتىپ ئاشقۇدەك ئەقىل —
پاراسەت بار ھەم قاراملىقىمۇ بار، ئاق كۆڭۈل، ساددا، كۆڭلىگە
كەلگەننى ئايماي دەۋرىدۇ، ناھەق ئىشنى كۆرسە، چىداپ تۇرال-

مايدۇ، شۇ زامان كۆكرەك كېرىپ ئوتتۇرىغا چىقىپ، مەيلى ئۇ
كىم بولۇشىدىن قەتئىينەزەر، قىلچە ئاياپ ئولتۇرمايدۇ، باشقى-
لار يامان كۈنگە، ئېغىر كۈنگە قالغاندا، ئىچ ئاغرىتىدۇ، مېجە-
زى ئىتتىك بولغاچقا، مەكتەپتە تولا جىدەل چىقىرىپ، مەكتەپ-
تىن ھەيدەلگەن. مانا ھازىر ئۇ يەنە ئۈستى — ئۈستىگە بولۇۋاتقان
ئېغىر ناھەقچىلىككە چىدىماي، قورال كۆتۈرۈپ مەيدانغا چىقىپ،
ناھەقچىلىكنى تۈگەتمەكچى بولۇۋاتىدۇ. ئۇنىڭ كۆڭلىنى چۈش-
ىشىمىز كېرەك. بىرلا يېرى — ئاغزى ئىتتىك، كۆڭۈللىرىگە
ئاللىمىسلا. مېنىڭچە، زىيا ئىمىندىكى بۇ مېجەزنى قورقۇمىسىز
ئادەملەردىكى ئارتۇقلۇق دېيىشكە بولار. قانداقلا بولمىسۇن، ئۇ
بىر باتۇر ئەزىمەت. بۇ مېنىڭ ئېتىقادىم. ياۋۇزلۇقتا چېكىدىن
ئاشقان ئىسيانچىلار مېنى ئادەم چىدىغۇسىز دەرىجىدە ئازابلىدى،
ئوردى، بارمىقىمغا يىغىنە سانجىپ، ئاغزىمغا پۈگەن سالىدى،
بەدىنىمگە قىزىتىلغان تۆمۈرنى ياقىتى، مەن بۇ جازالارنى پەقەت
ئۆزۈم قويغان كىنولاردىلا كۆرۈپ كەلگەندىم، بەزىدە قاراشقىمۇ
جۈرئەت قىلالمايتتىم، نەپرەتلىنەتتىم، غەزىپىم قايناپ تاشاتتى،
ئاخىر ئۆز بېشىمغا كەلدى. . . چىداپ تۇرالماي، قولۇمغا قورال
ئېلىپ، ئۆزۈمنى قوغداشقا مەجبۇر بولدۇم. ئادەملىرىمىزنىڭ
ئادەمدەك ياشىشى ئۈچۈن، ۋەھشىيلىك، ياۋۇزلۇقلارنى بۇ زې-
مىندىن تۈگىتىش ئۈچۈن، مەيدانغا چۈشتۈم، زىيا ئىمىن ھەم
مەندە بۇنىڭدىن باشقا غەرەز يوق، ئادەملەر بىزنى قانداقتۇر بىر
قارا نىيىتى بار، ھۆكۈمەتكە، پارتىيىگە قارشى دەپ چۇقان
سېلىۋاتىدۇ، ھەتتا پارتىيىمۇ بىزنى ئاشۇنداق چۈشىنىپ، ئاشۇ
قارا نىيەتلەرنىڭ سۆزى بويىچە، ۋاقتى كەلگەندە، بىزنى ئەكسىل-
ئىنقىلابچى دەپ باستۇرۇشى مۇمكىن. بىراق بىز، جۈملىدىن،
مەن — بىر نامرات ئېزىلگەن دېھقان بالىسىنى پارتىيە تەربىيىلى-
دى، پارتىيە تەربىيىسى ئاستىدا ئۆسۈپ چوڭ بولدۇم، پارتىيە
مېنى ئوقۇتتى، مۇھىم خىزمەتكە قويدى، مېنى بەختلىك كۈنگە

ئېرىشتۈردى. ئاشۇنداق تۇرۇقلۇق، مەن ئاش بەرگەن قازاننى چىقىپ، قانداقمۇ پارتىيە - ھۆكۈمەتكە قارشى تۇراي؟ مەن ھەرگىزمۇ ئۇنداق قىلمايمەن، پارتىيە - ھۆكۈمەت، خەلقنىڭ ئاخىر مېنى چۈشىنىدىغانلىقىغا ئىشىنىمەن...

رازاق ھېكىم سۆزلەپ مۇشۇ يەرگە كەلگەندە، كۆزىدىن تاراملاپ ياشلار قۇيۇلدى. ئۇ سۆزىنى توختىتىۋالدى ھەم يانچۇقدىن قولىغا ئالغانلىقىنى چىقىرىپ، كۆزىنى سۈرتتى. چىقىپ كېتىش ئۈچۈن، ئىشىككە ماڭدى، بوسۇغىغا بارغاندا، يەنە ئارقىسىغا قاراپ:

— مەن قولۇمغا قورال ئېلىپ، ئۆزۈمنى قوغدىمىغان بولسام، نۇرغۇن ئادەملەردەك ناھەق ئۆلگەن بولاتتىم. بىراق، بىرنەچچە كۈن بولسىمۇ، خاتىرجەم ھايات ياشاشنى ئويلايمەن، سىلىمۇ شۇنداق. ھازىر سىلى بىلەن مەن قورالنى تاشلاپ ئوتتۇرىغا شۇنداق چىقساق، بىزنى خۇددى چىۋىنى ئۆلتۈرگەندەك بىردەمدە ئۆلتۈرىدۇ! ئويلاپ باقارلا...

رازاق ھېكىم شۇلارنى دەپ سۆزىنى تۈگەتتى - دە، ئۆيدىن چىقىپ كەتتى.

II باب

خىياللار.

كېچە يەنە ئادىتى بويىچە كۆڭۈلسىز باشلاندى، تەكلىماكان گىرۋىكىگە جايلاشقان بۇ سەھرادىنمۇ زېمىندىكى بارلىق سەھرا-لارنىڭ كېچىسىگە ئوخشاش، تەرەپ - تەرەپتىن، لالما ئىتلارنىڭ قالايمىقان كاڭشىشلىرى، ئېشەكلەرنىڭ ھاڭراشلىرى، كالىلار-نىڭ مۆرەشلىرى، ئادەملەرنىڭ سوزۇپ ئېيتىدىغان ناخشىلىرى، بىر - بىرىنى قوپال تىللاشلىرى، چاقچاق قىلغانلىرى ئاڭلىنىشقا باشلىدى. قاياقتىندۇر يۇرتقا شۇملۇق تىلەيدىغان خورازلارنىڭ ئەلىياتقۇ بولا - بولمايلا چىللاشلىرى ئاڭلىنىپ تۇرىدۇ. بۇ سەھرا-رانىڭ ھازىر باشقا سەھرالارغا ئوخشاشمايدىغان بىرلا يېرى بار. ئۇ بولسىمۇ، كېچە بولا - بولمايلا، تەرەپ - تەرەپتىن ۋاڭشىپ ئېتىلىۋاتقان ئوق ئاۋازلىرى، كىشىلەرنىڭ جېنىنىڭ بارىچە بىر - بىرىنى «قىزىل»، «قارا» سۆزلەر بىلەن بولۇشىغا تىللاشلىرى. بىردە، قايسىبىر ئۆيدىن ھارامزادە، زوراۋان تەرەپپازلارنىڭ شەھۋانىي كۈلكىلىرى، ئاياللارنىڭ يالۋۇرغان نالە - پەريادى، قىزلارنىڭ جېنىنىڭ بارىچە چىرقىرىغان ئاۋازى، ئۇنىڭدىن كېيىن بولسا يەنە پاراسلاپ ئېتىلغان ئوق ئاۋازى ئاڭلىنىپ تۇرىدۇ. بىردەمدىن كېيىن، كىشىنى ئىنتايىن قورقۇنچقا سالدىغان ئېغىر جىمجىتلىق باشلىنىدۇ، ھەتتا سەھرا مەركىزىدىكى بۇ بازار تىنىقى توختاپ قالغان ئادەمدەك، تىمتاسلىققا چۆمىدۇ. كىشىلەر مانا مۇشۇنداق ئېغىر سۈكۈت، كىشىنىڭ ئىچىنى ئېلىشتۇرىدىغان مازار جىمجىتلىقىدىن قورقۇپ، ئۆلۈم ۋەھمىسى ئىچىدە، مىڭ ئۆلۈپ، مىڭ تىرىلىشىدۇ، شۇنداقلا قارىسا، بۇ

بازار ئانىسىنىڭ ئەمچىكىنى چىشلەپ غەمسىز ئۇخلاپ قالغان بوۋاقتەك، كۆزى سۈزۈلمىگەن بوۋاق كۆزىنى ئېچىپمۇ، يۈمۈپمۇ ئۇخلاۋەرگەندەك كۆرۈنىدۇ. ئەمەلىيەتتە بولسا، ئۇ خارامۇش بولغان، بىر - بىرىگە كۆزىنى چەكچەيتىپ، ئۈنسىز خىرىس قىلىۋاتقان بىر جۈپ ئىتنىڭ ئوتتۇرىسىدا تالاشتا قالغان، لايغا مەلەنگەن تاپقا ئوخشىشىدۇ. مۇشۇنداق ئېغىر جىمجىتلىقتىن كېيىن، ئايىغى چىقمايدىغان قاتتىق كوچا سوقۇشى بولىدىغانلىقىنى ھەممە بىلىدۇ. بۇنداق ئۇرۇش بىر بولىدۇ، بولدى، كىشىلەر كېچىچە ئۆي ئىچىگە كىرىۋېلىپ، ئوشۇققىچە زەي ئۆر-لەپ چىققان ئورنىغا كىرىۋېلىپ، تىقىلىشىپ، كىرىپك قاقماي ئولتۇرۇشىدۇ. بۇ كۆرۈنۈشلەر قۇم ئاستىدا قېلىپ تىلىسىم بو-لۇپ كەتكەن تەكلىماكان شەھىرىنىڭ ئۈستىدە ئايرىدە بولغان بۇ يېزىنىڭ قىياپىتىنى ئوتتۇرا شەرقتىكى ئۇرۇش ئوچىقى - بىر ۋەتقا ئوخشىتىپ قويغان، بۇ جاي ئوتتۇرا ئاسىيادىكى كىچىك بىر ۋەت بولۇپ قالغانىدى. كىشىلەرنىڭ ئۇرۇشتىن يوشۇرۇنۇشى ئادەمنىڭ كۈلكىسىنى قىستاپتىنى. كوچىدا، ئۆگزىدە سوقۇش بولۇۋاتسا، ئادەملەر ئۆيدىكى چامغۇر ئورنىغا كىرىۋالاتتى، بۇ خۇددى ئۇششاق بالىلار تولا قوغلاپ ھالىدىن كەتكۈزۈۋەتكەن قېرى مەكىياننىڭ ئىلاجىسىز پاخالغا بېشىنى تىقىۋېلىپ تۈگۈلۈ-ۋالغىنىغا ئوخشىشاتتى. بۈگۈن كېچىمۇ يەنە كېچىچە ئايىغى ئۈزۈلمەيدىغان سوقۇش باشلاندى. نۇرغۇن بازار ئاھالىسىگە ئوخ-شاش، قاتمۇقات مۇداپىئە ئىچىدە تۇرۇۋاتقان دوختۇرخانا ئىچىدە-كى كىچىككىنە زەي ئۆيدە ياكى ئۆلمەي ياكى تىرىلمەي، نىمجان ھالەتتە، بىر ھوشىغا كېلىپ كۆزىنى يېرىم ئېچىپ، بىر ھوش-دىن كېتىپ ياتقان سارەمنىڭ ھالىدىن خەۋەر ئېلىۋاتقان سېلىم-خان كەچلىك ئۇرۇش باشلىنىپ، ئىشىك تۈۋىدىلا «تاتاتلاپ» ئوق ئېتىلىشىغا، ئوقتىن قورقۇپ، سارەم ياتقان كارىۋاتنىڭ ئاستىغا كىرىپ، ئەسكى - تۈسكى سېلىپ قويىدىغان چوراك

يۇلغۇن سېۋىتى ئىچىدە تۈگۈلۈپ يېتىۋالدى. سارەم يېرىم كېچە بىلەن يەنە ھوشىغا كەلدى. ئۇنىڭ ئوڭى تاتىرىپ كەتكەن. نېپىز لەۋلىرى قۇرۇپ پوستەك بولۇپ كەتكەنىدى. كۆزلىرى بولسا ئولتۇرۇشۇپ كەتكەن. ئۇ مانا ئەمدى ئاغرىق سەزمەكتە، پۈتۈن بەدىنى لوقۇلداپ، تېنى كۆيۈپ ئاغرىماقتا، تولغاق قورسىقىنى مۇجۇۋاتىدۇ. ئۇ سەل ئېسىگە كېلىپلا، قىزى نەفسەنى ئېسىگە ئالدى، مىدىرلاي دېۋىدى، مىدىرلىيالىمدى، گەپ قىلاي دېسىمۇ ماغدۇرى يەتمىدى. ئۇ ئامالسىز يېتىپ، قۇلقىنىڭ يېنىدىلا يېنىك پۇشۇلداۋاتقان ئاۋازنى، قىزىنىڭ تىنىقىنى بىلدى. نەفسە ئىككى كۈندىن بېرى تولا يىغلاپ چارچاپ، ھازىر ئانىسىنىڭ يېنىدا لايىدەك يېتىپ ئۇخلىماقتا ئىدى. ئىشىك تۈۋىدە قۇلاقنى يارغۇدەك ئاۋازدا ئېتىلىۋاتقان ھەرخىل ئوق ئاۋازى ئۇنىڭ ئۇيقۇ-سىغا قىلچە تەسىر كۆرسىتەلمىگەنىدى، ئۇ خۇددى باغدا يۆلەن-چۈكتە يېتىپ، ئانىسى ئېيتقان ئەللىي ناخشىسىنى ئاڭلاپ يېتىپ ئۇخلاپ قالغان بوۋاققا ئوخشىشاتتى. سارەم نەفسەدىن خاتىرجەم بولدى، بىراق، گۈڭگە تۇمان ئىچىدە، قويۇق قوڭۇر رەڭ چاچ - ساقىلى ئۆسۈپ كەتكەن، كۆزىدىن ئوت يېنىپ تۇرىدىغان يۈسۈپنىڭ چېھرى ئۇنىڭ كۆز ئالدىدا ئىنتايىن روشەن بۈيۈك سۈرەتتەك پەيدا بولدى. ئۇ ياكى كۈلمەيدۇ، ياكى سارەمگە ئۆز ئادىتى بويىچە مۇلايىم تەبەسسۇم بىلەن قارىمايدۇ، ياكى ئاچچىق غەزەپ - نەپ-رەت بىلەن قارىمايدۇ، پەقەت ئىپادىسىزلا قارايدۇ. ئۇنىڭ يېنى-دا، بىردىنلا ئوماق نەفسەنىڭ ئاق پوستلاق چېھرىسى پەيدا بولدى. يۈسۈپ قىزىنى كۆرۈپ، قويۇق ساقاللىرى ئارىسىدىن ئاپئاق چىشلىرىنى كۆرسىتىپ كۈلدى. يۈز - كۆزىنى بېسىپ پاختىيىپ كەتكەن چاچلىرىنى قولى بىلەن ئارقىسىغا تاراپ، قىزىنى مەھكەم قۇچاقلىدى، ساقاللىق يۈزىنى قىزىنىڭ يۈزىگە ياقىتى، قىزىنى ھارماي سۆيىدى، قىزچاق ھارماي ۋىلىقلاپ كۈل-دى، كىچىككىنە قوللىرى بىلەن ئاتىسىنىڭ ئۆسۈپ كەتكەن

ساقلىنى تارتتى. ئاتا قىزىنىڭ بۇ قىلىقىدىن قاقاقلاپ كۈلدى. بۇ كۈلكە سارەم كۆرگەن ئىككىنچى كۈلكە بولدى. تۇنجى قېتىم ئۇ سارەم بىلەن تۈگمەس مۇھەببەت پاراڭلىرىنى سېلىپ كېتىپ بېرىپ، قەستەنگە سارەمنى ئۆستەڭگە ئىتىرىۋېتىپ، ئۆزىمۇ كىيىم - كېچىكى بىلەنلا ئۆستەڭگە سەكرەپ، سارەمنى بالچىلاپ قۇچىغىغا ئېلىپ قاشقا ئېلىپ چىققۇچە، سارەم ھەم ئۇنىڭ مەيدىسىگە مۇشتلاپ تېپىچەكلەپ، ھەم ئادەتتە ئۆزىنىڭ كەمدىن كەم، پەقەت يۈسۈپ ئۇچۇنلا ئىشلىتىدىغان، ئەڭ قاتتىق سۆزى بولغان «قېلىن» دېگەن سۆزنى قايتا - قايتا دېگەندە، يۈسۈپ ئەنە شۇنداق قاتتىق ئېچىلىپ - يېيىلىپ قاقاقلاپ كۈلگەندى. يۈسۈپ ئادەتتە پەقەت كۈلمەيدۇ، كۈلىمۇ ناھايىتى ئاددىيلا تەبەسسىم سۇم قىلىدۇ. ئۇ كۈلكىنى قاتتىق ئۆچ كۆرىدۇ، كۈلگەنلەرنى كۆرسە، ھەممىسى «ھاماقەتلەر، كۈلۈپلا ئۆتۈشنى بىلىدۇ» دەيدۇ. بىر كۈنى سارەم:

— سىز نېمىشقا شۇنچە كۈلگۈدەك ئىشقىمۇ كۈلمەي، بۇتەنەك قاراپ تۇرىسىز؟ — دېۋىدى، ئۇ:

— ئۆزۈممۇ ئانچە ئۇقمايمەن، ئەمما كۈلكىنى ئۆچ كۆردۈمەن، بۇ مېنىڭ ئەرلەر تولا كۈلسە ئۆزى كۈلكىگە قالىدۇ، دېگەن قاراشتا بولغانلىقىمدىن ئەمەس، ئەمما كۈلكىنى ھېچ خالىمايمەن، — دېگەندى. سارەم:

— پەقەت كۈلمەمسىز؟ — دەپ قايتىلاپ سورىدى. — بەلكى شۇنداق بولۇشى مۇمكىن، ئەمما ھازىر بۇنىڭغا بىر نەرسە دېيەلمەيمەن.

— ئوھۇش، ئەمما، مۇمكىن دېگەن نېمىدېگەن گەپ ئۇ؟ مەن بۇنداق گەپلەرنى چۈشەنمەيمەن، زادى قاچان كۈلىسىز؟ شۇنى سورىۋالاي!

— جەننەتكە كىرگەندە! تولۇق قاقاقلاپ، بار ئاۋازىم بىلەن كۈلىمەن.

— سىزچە، جەننەت زادى قەيەردە؟

— ھە، ئۇ باشقا بىر دۇنيادا!

— باشقا بىر دۇنيادا؟ — سارەم تېغىرقاپ قالدى، — باشقا بىر دۇنيا دېگەن قانداق دۇنيا ئۇ؟ ياكى تاغلار ئۇ دۇنيا دېگەن دۇنيا شۇمۇيا؟

— ياق، ئۇ دۇنيادا ئەمەس، مۇشۇ دۇنيادا، ئۇ ئادەملەر ئۆزى يارىتىدىغان دۇنيا، غەيرەت قىلسا، بۇ دۇنيانىڭ ئىچىدە جەننەتنى چوقۇم ياراتقىلى بولىدۇ.

— ھەم، — سارەم تۇمشۇقنى ئۇچلىدى، — قانداق دېگەن گەپ بۇ؟ ئۆزىمۇ، مەنمۇ ئۇيغۇر تۇرۇپ، گېپىنى چۈشەنگىلى بولمايدۇ يا بۇ كىشىنىڭ! ئادەملەر جەننەت ياسىيالايدۇ؟ جەننەت خۇدانىڭ ئىلكىدە. ئادەم ئۆلگەندە، ياكى جەننەتكە، ياكى دوزاخقا كىرىدىغان گەپ. نەدىمۇ ئادەم جەننەت، دوزاخ ياسىيالايدىغان ئىش بولسۇن؟ مېنى ئوقۇمىغان ساۋاتسىز سەھراللىق قىز دەپ مازاق قىلىۋاتامسىز؟ بۇنچىلىك ئىشنىمۇ بىلمەيدۇ ئادەم؟ سارەم دومىسايدى، مايتارتىپ كەينىگە ئورۇلۇۋالدى. يۈسۈپ شۇئان سارەمنىڭ مۇرىسىدىن تۆتۈپ ئۆزىگە قاراتتى:

— سارەم، مەن كىچىكىنە ياشلىق ھاياتىمدا كۆپ مازاق قىلىشقا ئۇچرىغان ئادەم! مەن كىشىلەرنى مازاق قىلماسلىققا قەسەم قىلغان. بۇ مېنىڭ راست گېپىم، مەن سىزگە راست گېپىمنى ئېيتسام، جەننەت بىلەن دوزاخنى ئادەملەرنىڭ ياسىغىنىنى ئاڭلىغانلا ئەمەس، بەلكى كۆرگەن، كۆرۈۋاتمەن، سىزمۇ كۆرۈۋاتىسىز، مانا بىز تۇرۇۋاتقان يەر ھازىر قىيامەت قايمىم بولۇۋاتقان يەر...

— جەننەت، دوزاخنى ئۆزى ياسايدۇ؟ ... قىيامەت قايمىم بولۇۋاتقان يەر؟ ...

سارەم يۈسۈپنىڭ چاقچاق قىلمايۋاتقان، سەمىمىي سۆزلەۋاتقانلىقىغا ئىشەنسىمۇ، ئۇنىڭ سۆزلىرىگە ئىشەنمىدى ھەم چۈشەنمىدى.

— ئۇنداقتا، جەننەتنى سىز بىلەن مەن ياسىيالايمىزمۇ؟
— ياق، سىز بىلەن مەندەك نۇرغۇن ئادەم بىر نىيەتكە
كەلگەندە، ياسىغىلى بولىدۇ.

— ئەمەس، مۇشۇنداق ئاچارچىلىقتىن ئۆلۈپ كېتىۋاتقان
ئادەملەر بىرلىشىپ جەننەت ياساپ، باياشات ياشىسا بولمامدۇ؟

— ئادەملەر دوزاخنى نېمىشقا ياسايدۇ؟

— ئۆزلىرىنى قىيناش ئۈچۈن.

— ساراڭ بولمىسا، نېمىشقا ئۆزىنى قىينايدۇ؟

— دوزاخ ياسايدىغان ئادەملەر كۆپمۇ؟

— ھەم ئاز، ھەم كۆپ.

— سارەمنىڭ سەپرايى ئۆرلىدى:

— بۇ نېمىدېگەن گەپ؟ ھەم ئاز، ھەم كۆپ... مۇشۇمۇ
گەپ بولىدۇ؟

— يۈسۈپ بۇلۇتلۇق ئاسمانغا قاراپ تۇرۇپ چۈشەندۈردى:

— ئۇلار ئۆزى ئاز بولسىمۇ، دوزاخنى ئۆزى ئازابلماقچى

بولغان كۆپ ئادەملەرنىڭ قولى بىلەن ياسايدۇ.

— خەقنى نېمىشقا ئازابلمايدۇ؟

— يۈسۈپ دەرھال سارەمگە ئىشارەت قىلدى:

— سارەم بولدى، ئەمدى بۇ گەپلەرنى سورىماڭ ھەم بۇ

گەپلەرنى قەتئىي ئاغزىڭىزغا ئالغۇچى بولماڭ! بۇ مېنىڭ سىزگە

تۇنجى قېتىم دېگەن مەخپىي گېپىم بولۇپ قالسۇن. بۇ گەپلەر

ئاغزىڭىزدىن چىقىپ كەتسە بولمايدۇ. بۇ مېنىڭ سىزگە ئاماندىم.

— قاراڭ، تاماق ۋاقتى بويۇنۇ، ھەممە ئادەم داس - تەلەڭگە

لىرىنى كۆتۈرۈشۈپ، كوممۇنا ئاشخانىسىغا ئوماچقا كېتىپ باردى.

دۇ، يۈرۈڭ، بىزمۇ بېرىپ ئېلىۋالايلى، سەل كېچىكسەك،

كېچىچە ۋاسا ساناپ چىقىمىز.

سارەم خۇشال بولۇپ مېڭىپ بولدى:

— ئالدىدا بېرىۋالسام، مېنى پومبىشچىك دەپ تىللايدۇ،

دېدى كۆزىگە ياش ئېلىپ.

— مەن كاپالەتلىك قىلىمەن، يۈرۈڭ! مەن بار يەردە ھېچ-

كىم سىزگە بىر نېمە دېيەلمەيدۇ، - دېدى يۈسۈپ.

— سىز بىلەن ماڭسام، ئىزا تارتىمامدەن؟

— ئۇنداق بولسا، مەن ئالدىڭىزدا كېتىۋېرەي، سىز ماۋۇ

قوناقلىقنىڭ ئاۋۇ چېتى بىلەن مېنى ئىزدىگەن بولۇپ ياتقىمغا

كىرىڭ. ياتقىمدا ھېلىقى نۇردۇن دېگەن سەپدىشىمۇ بار.

— ئۇ تازىمۇ قاملاشمىغان يېتىمدەك تۇرىدۇ.

— ئىچى تارراق ھېس قىلىدىم، لېكىن ئۇنىڭ ئىچى تار

بولسا، بىز بىلەن نېمە مۇناسىۋىتى؟ ئۆزىنىڭ ئىچى ئۆرتىلىپ

تۇرۇۋېرىدۇ، خالاس.

غۇۋا چۈش.

قاتتىق تۇتقان تولغاق سارەمنى ھوشىدىن كەتكۈزۈۋەتتى.

قارىغاندا، ئوقنىڭ زەربىسىدىن، بالا مۇددەتتىن بۇرۇن تۇغۇلد-

دىغاندەك تۇرىدۇ. بىر مامات ئۈستىدە تۇرغاندا، يەنە بىر ھايات -

مامات چېڭىگە بۇ بىچارە بەرداشلىق بېرەلمەرمۇ؟ ...

بىر دەھشەتلىك پاجىئەنىڭ ۋەھىملىك كۆلەڭگىسى يۈسۈپ-

نىڭ ھارغىنلىق، غەزەپ، خورلۇق ئارىلىشىپ كەتكەن ئاجايىپ

سۈرلۈك قىياپىتىدىن مانا مەن دەپ چىقىپ تۇرىدۇ. ئۇ ئۆيگە

كىرىپ كەلدى. ئۇ ئۆيگە كىرگەندە، سارەم كىچىككىنە نەفسە-

تىڭ سېكىلىكىنى ئايرىپ، كىچىككىنە قىلىپ، ئۇنىڭ خۇددى

يېڭى يىلەك تارتقان ھەشقىپىچەكنىڭ يۇمران غولىدەك ئىككى تال

چېچىنى چىرايلىق ئۆرۈپ قويۇۋاتاتتى. يۈسۈپ ئىشىكىنى ياپتى - دە،

ئىشككە يۆلىنىپ، كۆزىنى يۇمۇپ تۇرۇپ قالدى. ئۇنىڭ پۈتۈن ئەزاسى بىلىنەر - بىلىنمەس تىترەپ تۇراتتى، بېشىدىكى ئاق سما، ئۇچىسىدىكى ئاق خالات، بويىنىدىكى پلانداسكوپ (يۈرەك ھەرىكىتىنى تىگىشىغۇچ) لار شۇ پېتى ئىدى. سارەم دەرھال ئور- نىدىن تۇرۇپ، ئۇنىڭدىن ھال سورىدى. نەفسە «دادا» دېگىنىچە ئۇنىڭ ئالدىغا باردى. پۈتلىرىدىن قۇچاقلاپ، چوڭ قارا كۆزلىرى بىلەن ئاتىسىغا تىكىلدى. ئەمما يۈسۈپنىڭ ئادەتتە، ئىشتىن قايتىپ كىرگەندە، ھېچنېمىگە قارىماي، ئالدىغا يۈگۈرۈپ كەل- گەن ئوماق قىزى نەفسەنى بىر ھازا قۇچىقىغا ئېلىۋېلىپ، باغاشلاپ ئەركىلىتىپ سۆيۈپ، ئوينىتىپ كېتىدىغان ئادىتى بۇ- گۈن كۆرۈنمىدى. قىزچاق ئاتىسىنىڭ ئۆزىگە تۇنجى قېتىم پەر- ۋاسىز قارىغانلىقىنى كۆرۈپ، بارمىقىنى چىشلىدى، ئاتىسىغا قاراپ كۆزىگە ياش ئېلىپ دومسايدى، سارەم نەفسەنى قۇچىقىغا ئېلىپ، يۈسۈپنىڭ ئالدىغا كەلدى.

— بىر يېرىڭىز ئاغرىمدا؟

يۈسۈپ بېشىنى چايقىدى.

— ئەمەس، بىرەر كۆڭۈلسىزلىك بولدىمۇ؟

يۈسۈپ ئۈندىمەستىن جىممىدە تۇردى، سارەمنىڭ ئۆڭسۈلى ئۆچۈپ، كۆزلىرى سەل يوغىناپ كەتتى.

— ئادەمنى دەككە - دۈككە قىلماي دېمەمسىز؟ زادى نېمە

ئىش بولدى؟ . . .

يۈسۈپ قوللىرى بىلەن، چاچلىرى چۈشۈپ، پېشانىسى بار- غانچە بېشى ئۈستىگە قاراپ كېڭەيگەن، ئاق ئارىلىغان چاچلىرىنى چىڭ سىقىمىدى، ئاندىن ئىككى چېكىسىنى قاتتىق ئۇۋۇلىدى، بىراق يەنىلا كۆزىنىمۇ ئاچماستىن جاۋابسىز تۇردى. سارەم ئۈن- سىز تۇرغان ئېرىدىكى تاسادىپىي يۈز بەرگەن بۇنداق ئۆزگىرىش- تىن تەگسىز بالا - قازانىڭ شەپسىنى سەزگەندەك ئەندىكىپ كەتتى ھەم ھۇ تارتىپ يىغلىغانچە بېرىپ، كارىۋاتتا تەتۈر قاراپ

ئولتۇرۇپ، ئۆكسۈشكە باشلىدى:

— چۈشۈمۈ نەچچە قېتىم بۇزۇلغان، غېرىب - غۇرۋالارغا سەدىقە بەردىم، قاپقىم توختىماي تارتقىلى تۇرغىلى ئىككى ئاي- دىن ئاشقانىدى، زادى كۆڭلۈم تۇبۇپلا تۇراتتى، ماڭا كېلىدىغان كەلگۈلۈك ئەمدى بار ئوخشايدۇ . . .

يۈسۈپ ئۈستىدىكى خالات، پلانداسكوپلارنى ئېلىپ، ئۆينىڭ بىر تەرىپىدىكى كونا شىرەنىڭ ئۈستىگە تاشلىدى ھەم ئىنتايىن روھسىزلانغان ھالدا، ئاستا مېڭىپ، ئانىسى بىلەن تەڭ قىرىلداپ يىغلاۋاتقان نەفسەنى قۇچىقىغا ئېلىپ، ئۇنىڭ ياش بىلەن يۇيۇ- لۇپ توقاچتەك قىزىرىپ كەتكەن ئوماق مەڭزىگە يۈزىنى ياقىتى، ئالدىرىماستىن ئۇزۇن - ئۇزۇن بىرنەچچىنى سۆيىدى، ئاندىن قولىغا ئېلىپ چىقىرىپ، ئۇنىڭ يۈزىنى سۈرتتى.

— سارەم، يىغلاۋەرمەي ماڭا قارا! تۈت ماۋۇ ياغلىقنى، كۆزلىرىڭنى سۈرتۈۋالغىن! — يۈسۈپ ئىنتايىن بوش، زەئىپ ئاۋازدا سۆزلىدى، — بىلىسەن، تولا يىغلىغان ئادەمنى كۆرسەم، سەپرايم ئۆرلەيدۇ. يىغلىمىغىن، يىغلساڭمۇ، بەرىبىر بولىدۇ- غان ئىش بولدى . . . ئۇنى يىغا بىلەن توسقىلى بولارمىدى! شۇڭا، ھازىرنىڭ ئۆزىدە، مەن سېنىڭ ۋە قىزىمنىڭ بەختسىز بولۇپ قېلىۋاتقىنىڭلاردىن قايغۇرۇۋاتمەن.

سارەم بېشىنى كۆتۈرۈپ، ئېرىگە گاڭگىرىغان ھالدا قاردى. يۈسۈپ باشقا تەرەپكە قاراپ تۇرۇپ:

— ھەرقاچان، بىرەر سائەتتىن كېيىن قولغا ئېلىنىشىم مۇمكىن . . . — دېدى.

— ھە؟! — سارەم قاتتىق چۆچۈپ ۋارقىرىغىنىچە ئورنىدىن تۇرۇپ كەتتى، — سىزنى نېمىشقا قولغا ئالدىمۇ؟ ياكى سىز ئوغرىلىق قىلمىسىڭىز، ياكى قاتىللىق قىلمىسىڭىز؟

— ھېسابتا، مەن قاتىللىق قىلغان بولدۇم، مەن ئوپېرات- سىيە قىلغان بىر خەنزۇ ئالىم تۇيۇقسىز ئۆلۈپ كەتتى. ئۇ

تەكلىماكاننى گېئولوگىيەلىك تەكشۈرۈشكە ماڭغان ھېلىقى تۆ-
 گىلىك خەنزۇلارنىڭ باشلامچىسى ئىكەن، تۈنۈگۈن ناھىيە ئۇلار-
 نى داغدۇغىلىق يىغىن ئېچىپ ئۆزىنى قويناغىنى، يولغا چىقىش
 ئالدىدا، تۇيۇقسىز ئاغرىپ يىقىلىپتۇ. تەكشۈرسەم، جىددىي خا-
 راكىتىرلىك سوقۇر ئۈچەي بويۇم. ئوپىراتسىيە قىلىپ، سوقۇر
 ئۈچەينى ئېلىۋەتسە، ئوڭشىلىپ كېتەتتى. مەن بۇ قارىشىمنى
 ئوتتۇرىغا قويدۇم، شۇ چاغدا بۆلۈمىمىزنىڭ ھېلىقى ناشكەر
 مۇئاۋىن مۇدىرى نۇردۇن ئۇنى ئون ئىككى بارماق ئۈچەي يارىسى
 چىقىرىپ، ئوپىراتسىيە قىلمىسىمۇ، دورا، ئوكۇل بىلەن داۋالاپ
 ساقايتقىلى بولىدۇ، دەپ داۋراڭ سالدى. مەن جىددىي ئوپىرات-
 سىيە قىلمىسا، كېسەلنىڭ ھاياتىدىن ئايرىلىدىغانلىقىنى ئېيت-
 تىم، شۇ چاغدا، يۇقىرىدىن قانداقلىكى چارە - ئامال بولسا
 ئىشقا سېلىپ، كېسەلنى چوقۇم قۇتۇلدۇرۇۋېلىش لازىملىقى،
 ئۇ كىشىنىڭ ئىنتايىن مۇھىم پەن - تېخنىكا خادىمى ئىكەنلىكى-
 نى ئالاھىدە ئەسكەرتىپ، بۇيرۇق كەپتۇ. ناھىيە باشلىقلىرىنىڭ
 ھەممىسى تىپىرلىشىپ كەتتى، ھېچقانداق ۋاقىتتا نۇردۇننىڭ
 سىزىقىدىن چىقماي، ئۇنى قولتۇقلىۋالدىغان دوختۇرخانا باشلى-
 قى تاسادىپىي مېنىڭ قارىشىمغا قوشۇلدى. شۇنىڭ بىلەن، كې-
 سەل ئوپىراتسىيە قىلىندى. ئوپىراتسىيەنى مەن قىلدىم. ھەق-
 قەتەنمۇ سوقۇر ئۈچەي بولۇپ چىقتى، ئوپىراتسىيە مۇۋەپپەقىيەت-
 لىك بولدى. كېسەلنىڭ ئەھۋالىمۇ خېلى ياخشى ئىدى، بىراق
 ئارىدىن يېرىم كۈن ئۆتكەندە، تۇيۇقسىز ئۆلۈپ كەتتى. نۇردۇن
 قاتارلىقلار ناھايىتى قۇتراپ كېتىۋاتىدۇ، قانداقتۇر مەندە «قارا
 نىيەت» بار ئىمىش... باشلىقلارمۇ مېنىڭ سىياسىي ئارقا كۆ-
 رۈنۈشۈمنىڭ ئىنتايىن خەتەرلىك ئىكەنلىكىنى بىلىپ، ناھايىتى
 چۆچۈشۈپ كېتىپتۇ. يۇقىرىدىن بۇ مەسىلىنى قاتتىق تەكشۈرۈپ
 بىر تەرەپ قىلىش توغرىسىدا بۇيرۇق كەپتۇ. مەن بۇنىڭدا چوقۇم
 بىر ئويۇن بارلىقىنى سەزدىم، بۇ چوقۇم نۇردۇننىڭ...

سارەم يەنە ھوشىدىن كەتتى.

3

غۇۋا يورۇتۇپ تۇرغان شام يورۇقىدا، يۈسۈپ قېتىپ ئولتۇ-
 رىدۇ، ئۇنىڭ پورتالىنىڭ ئارىسىدا سارەمنىڭ قۇچىقىدا كىچىك-
 كىنە نەفسە، ئۇنىڭ يېنىدا يۈسۈپ مۇلايىم كۈلۈمسىرەپ ئولتۇ-
 رۇپ چۈشكەن سۈرەت تۇرىدۇ. ئۇنىڭ سۈرەتنى تۇتقان قولى
 بىلىنەر - بىلىنمەس تىترەپ تۇراتتى. بۇنىڭدىن سەل ئىلگىرى،
 ئىككى مۇھاپىزەتچىنىڭ ھەمراھلىقىدا، تولۇق قوراللانغان، چى-
 رايى ئادەتتىن تاشقىرى جىددىي ھەم سۈرلۈك تۈس ئالغان رازاق
 ھېكىم كىرىپ، ئاۋۋال ئۇنىڭ پۇتىنىڭ ياخشى بولغان - بولمى-
 غانلىقىنى سورىدى. يۈسۈپ پۇتىدا سەل تالغاندىن باشقا ھېچقاندا-
 داق ئالامەتلەر يوقلۇقىنى ئېيتتى. رازاق ھېكىمنىڭ چىرايىغا
 سەل تەبەسسۇم يۈگۈرگەندەك بولدى:

— رەھمەت سىزگە يۈسۈپكا، رەھمىتىمىزنى ئامان بولساق
 كېيىن باشقىدىن دېيىشىۋالسىمىز. ئەتە - ئۆگۈننىڭ ئىچىدە،
 زولىقۇمدا^① قاتتىق تۇتۇشىدىغاندەك تۇرىمىز، بۇ قېتىمقى ئۇ-
 رۇشقا خوجايىنلىرى قاتارىدا رەقەبىڭىز نۇردۇنمۇ قاتنىشىدىكەن.
 بەلكى ئامىتىمىز كېلىپ قالسا، ئۇ ئىپلاسىنىڭ ئەجىلى ئاشۇ نەس
 باسقان قۇملۇقتا بولۇپ قالار، ئۆلۈكى قاغا - قۇزغۇنلارغا يەم
 بولۇپ كېتەر. بىزمۇ بۇ تەقدىردىن قۇتۇلالماسلىقىمىز مۇمكىن.

① زولىقۇم - مەكىت ناھىيىسىنىڭ شەرقىي شىمالىغا تەخمىنەن
 ئاتمىش - يەتمىش كىلومېتىر كېلىدىغان تەكلىماكان قۇملۇقىغا جايلاشقان
 يۇرت. 1969 - يىلى بۇ يەردە توپىلاڭچى ئىككى تەرەپ ئوتتۇرىسىدا زور
 كۆلەملىك قانلىق جەڭ بولغان.

مېنىڭ سىزنىڭ يېنىڭىزغا كىرىشىمدىكى ئاساسىي مۇددەتتە، سىز بىز بىلەن، شەخسەن مەن بىلەن ھەربىر قەدەمدە بىرگە تۇرۇپ ئۇرۇشقا قاتنىشىسىز، مەن شۇنى ئۈمىد قىلىمەن، بۇ مېنىڭ سىزگە ھەم ئىلتىماسىم، ھەم بۇيرۇقۇم! . . .

رازاق ھېكىم شۇلارنى دېدى - دە، چىقىپ كەتتى. يۈسۈپ-نىڭ ۋۇجۇدىدا شىددەتلىك بىر قاينام ئېقىم پەيدا بولدى. ئۇنىڭ مۇشتۇملىرى چىڭ تۈگۈلدى، كۆزلىرى بىر كىچىكلەپ، بىر چەكچەيدى. ئۇ، قويۇق قوڭۇر بۇرۇنى ئاستىدىن قىزىرىپ سەل تۆۋەنگە سوزۇلغان كالىپۇكىنى چىشلىدى، چىڭ تۈگۈلگەن مۇش-تۈمى ئۈستىدىن كۆپۈپ چىققان تومۇرلىرى بارغانچە كۆكرىپ، ئوسما رەڭگىدە، خازاڭ تاشلىغان دەرەخ شاخلىرىدەك كۆرۈندى. مانا بۇ ئۇنىڭ قەتئىي قارارغا كەلگەنلىكىنىڭ ئالدىنقى شەپسىيىتى. ئۇنىڭ قولىغا سىرتتىن بىر ئىتنىڭ غەزەپ بىلەن بوغۇلۇپ قاۋىغانلىقى، ئۇنىڭغا ئارىلىشىپ، بىر ئايالنىڭ ئىتقا كايغان ئاۋازى ئاڭلاندى، بۇ ئاۋاز - ئادەملەر نۇرغۇن قېتىم ئاڭلىغان، ئەمما ھېچ ئېتىبارسىزلا بىر سۇ ئىچىم ۋاقىت ئىچىدە ئۇنتۇلۇپ كېتىدىغان ئاۋاز ئىدى. بىراق، ھەر قېتىم ئىت قاۋۇ-غان ئاۋاز بىلەن ئايال كىشىنىڭ ئاۋازى ئارىلاش ھالدا ئاڭلانسا، يۈسۈپ ھاياجانلىناتتى، قانلىرى ئۇرغۇيتتى، ۋۇجۇدى، ئەڭ ئاچچىق، ئەڭ نازۇك سېزىملار ئىلكىدە لەرزىگە كېلەتتى. ئىت قاۋۇسا، ئۇنىڭ كۆز ئالدىغا ئورۇقلاپ، سۆڭەكچىلىرى ئۇششاق بالىلار چامغۇر سانجىپ يەيدىغان يۇلغۇن چوكسىدەك بولۇپ قالغان، تولا زەنجىر تارتقانلىقتىن، بويۇنلىرىنىڭ تۈكى چۈشۈپ قىپقىزىل توقاچ يارا بولۇپ كەتكەن، كۆزلىرى چوغدەك قىپقى-زىل ھەم كىچىك كۆزى ئۈستىدە كۆزىگە رەڭداش بىر چىمدىم قېشى بولغان، پېشانىسىدە بارماقتەك ئېقى بار، قورساقلىرى غالتەكتەك چىڭ يۆگەلگەن، قۇيرۇقىنىڭ ئۇچى ئاق قوڭۇر، يىراقتىن قارىسا، خۇددى تۆت كۆزى بار ئاجايىپ قورقۇنچىلۇق

بىر مەخلۇقتەك كۆرۈنىدىغان بىر ئىتنىڭ ئۇنىڭ ئالدىغا شىددەت بىلەن ئېتىلىپ كېلىۋاتقانلىقى كېلەتتى. بۇ كۆرۈنۈش ئۇنى شۈركەندۈرۈپ چۆچۈتۈۋېتىدۇ. شۇنىڭ بىلەن، بۇ كۆرۈنۈش ئۇ-نىڭ كالىسىغا كىرىپلا ئالىدۇ. ئۇنى ئويلىماي دېسىمۇ يەنىلا ئويلايدۇ، تۈرمىدە ياتقان ئاشۇ كۈنلەردە، قارلىغاچ قانىتى قىلىپ باغلىنىپ، ئۆلۈم ھۆكۈمى ئېلان قىلىنىۋاتقان سوت سەھنىسىدە-مۇ، بۇ ھەم ئاچچىق، ھەم شېرىن ئەسلىمىلەرنى ئۇ ئويلىماي تۇرالمىغان، ئىت ئاۋازى، ئايال ئاۋازى قەيەردە ئاڭلانسا، شۇ ئان ئۇنىڭ خىيالىدا شۇ كۆرۈنۈش پەيدا بولىدۇ. . .

يۈسۈپ تۈگىمەس - پۈتمەس دەرد - ئازابلىرىنى كىندىك قېنى تۆكۈلگەن ئانا يۇرتى قەشقەرنىڭ ئۆمۈچۈك تورىدەك ئوڭغۇل - دوڭغۇل قىستاڭ كۈچلىرىغا تاشلىۋېتىپ، قۇلىقىم ئاڭلىمىسۇن دەپ، ئەڭ يىراق تەكلىماكان قۇملۇقىنىڭ ئارىسىدىكى بۇ بوستان-لىق سەھراغا كېلىپ، ئۆزىنىڭ خىزمەت ۋە جەمئىيەت ھاياتىنى باشلاپ، بىر ئاي بولغاندا، بىر ئەتىگىنى دوختۇرخانا باشلىقى ئۇنى ئىشخانىسىغا چاقىرتتى. ئوقۇش پۈتتۈرۈش، خىزمەت تەق-سىماتى جەرياندا، بۇ «ۋەتەن خائىنى» نىڭ بالىسىنىڭ ئاتا - ئانىسى بىلەن مۇناسىۋىتىنىڭ زادى بار - يوقلۇقى، ئۇلارنى سېغىنىدىغان - سېغىنمايدىغانلىقى، خەت يازغان - يازمىغانلىقى قاتارلىق ئادەمنىڭ ئىچىنى ئىلەشتۈرۈۋېتىدىغان سوئاللار ئۇنىڭ-دىن بەكمۇ كۆپ سورالغانىدى. ئۇ باشلىقىنىڭ يېنىدىن بۇ باشلىق-نىڭ يېنىغا، ئۇ ئىشخانىدىن بۇ ئىشخانىغا تولا چاقىرتىلىپ، تولا مەسىلە تاپشۇرۇپ، ئاتا - ئانىسى بىلەن بىرگە بولغان كۈنلىرىنى مەجبۇرلاشلار ئىچىدە تولا ئەسلىپ، بەزىدە ئەسلىگەندە سېغىنىغان بولۇپ چىقىپ قېلىپ، بىرىنىڭ سوغۇق مۇئامىلىسىگە، يەنە بىرىنىڭ قوپال مۇئامىلىسىگە تولا ئۇچراپ، باشلىق ئىشخانىغا چاقىرتسىلا، ئۆزىگە بولىدىغان ئايىغى چىقمايدىغان تۈگىمەس سوئال - سوراقنىڭ شەپسىنى بىلىدىغان بولۇپ قالغانىدى.

سېنىڭ سۈپۈرگە توغراپ ئەتكەن كېپەك ئۈمچىدەك تەييارلا!
مەيلى، زىندان ئۇنىڭغا ئاتا - ئانىسىدىن تانمىغانلىق جىنايىتىدە -
نىڭ جازا مەيدانى بولسا، مەيلى... ئەمەلىيەتتە ئۇ يەردە كىشى -
نىڭ نەپسىنى سىقىدىغان مۇنداق ئېغىر سىياسىي ھاۋا يوق... ئۇ
يەردە كۆك پىتلار ئۆمىلەپ يۈرگەن تام - تورۇسلارغا قاراپ،
خالغانچە خىيال سۈرگىلى بولىدۇ. يۈسۈپ كىرىپ كېلىشىگىلا،
ئارقا چوققىسىنىڭ چېچىلا قالغان دوختۇرخانا باشلىقى قولىدىكى
ھۆججەت بىلەن بۇرنىنىڭ ئۇچىغا سىيرىلىپ چۈشۈپ قالغان
كۆزەينىكىنى شىرە ئۈستىگە قويۇپ، يۈسۈپنى ئۈستەلگە ئولتۇر-
رۇشقا ئىشارەت قىلدى. شۇ چاغدىلا، يۈسۈپ ھەربىي فورمىدا -
كى، تەتۈر ئۈستىخان، ئۆزىدىن بىرنەچچە ياش چوڭ بىر قارىمۇ -
تۇق يىگىتنى كۆردى. بىر قاراشتىلا ئۇنىڭ ھاكاۋۇر بىرنەرسە
ئىكەنلىكىنى بىلدى، ئەمما يەنىلا سالاملىشىپ قويمىچى بولۇپ،
سەل ئىگىلەي دېۋىدى، ئۇ ئەتەي كۆرمىگەن بولۇۋالدى. يۈسۈپ -
نىڭ غۇزۇزىدە ئاچچىقى كەلدى، ئىچىدە كۈلدى. «دۇنيادا مۇنداق
داقمۇ ئاجىز، بىچارە مەخلۇقلار بولىدۇ، ئىستى، سىلەرنىڭ
ھالىڭلارغا!» دېگەنلەرنى كۆڭلىدىن ئۆتكۈزدى ئۇ. شۇ چاغدا
دوختۇرخانا باشلىقى ئايال كىشىنىڭ ئاۋازىدەك ئىنچىكە ھەم
مۇلايىم ئاۋاز بىلەن، يۈسۈپنىڭ تۇرمۇش، خىزمەت ئەھۋالىنى
سورىدى. بىلمەيدىغان ئادەم، بۇ ئىشخانىنىڭ ئىشىكى ئالدىدىن
ئۆتۈپ قالغۇدەك بولسا، بۇ ئىشخانىدا بىر ئايال كىشى سۆزلەۋې-
تىپتۇ، دەپ ئويلاپ قالغۇدەك، دېگەننى كۆڭلىدىن ئۆتكۈزدى
يۈسۈپ ۋە جاۋاب بەردى:

— كۆزلىرى كۆرۈۋاتىدۇ، كېلىۋاتقان كېسەللەر ناھايىتى
كۆپ، ياتاق يېتىشمەي، كارىدوردا، ھەتتا سىرتتا يېتىۋاتىدۇ.
بىز زور تىرىشچانلىق كۆرسىتىپ داۋالاۋاتىمىز، بىراق، كېسەل-
لەرنىڭ ساقىيىش نىسبىتى ئاز، ئۆلۈش نىسبىتى يۇقىرى بولۇ-
ۋاتىدۇ. كېلىۋاتقان كېسەلنىڭ ئاتىمىش پىرسەنتى ئاشقازان كې-

يۈسۈپ بۇ سوئال - سوراقلارنىڭ ئايىغى چوقۇم مۇشۇ يىراق
سەھراغىمۇ يېتىپتۇ، دېگەن قاراشقا كېلىپ، قەلبىدە مىڭ پاتمان
ئازاب چېكىپ، يەنە جاۋاب بېرىشتىكى كەپپىياتىنى تىزگىنلەش،
تەمكىن، جاسارەتلىك بولۇش قاتارلىق ئىشلارغا ئىددىيە جەھەتتە
تولۇق تەييارلىنىپ، باشلىق ئىشخانىسىغا كىردى. ئاھ... مانا
باشلىقنىڭ، مانا بۇ ئاق كۆڭۈل باشلىقنىڭ چىرايى قايغۇلۇق،
سۈرلۈك تۈس ئالغان. ئۇنىڭغا چوقۇم «ئاتا - ئاناڭ بىلەن
مۇناسىۋەتنى چوقۇم ئۆزدۈڭمۇ؟ سېغىنمىسەن؟» دېگەن سوئاللار -
نى سوراڭ تەس كېلىۋاتسا كېرەك. ئىنسان ئۈچۈن، دۇنيادا ئەڭ
قەبىھ پاجىئەلەر ئىچىدە، «ئاتا - ئانامدىن تاندىم، ئۇنى مەڭگۈ،
ئۆمۈر بويى سېغىنمايمەن» دېيىشتىن، بۇ سۆزنى ئانىنىڭ كۆك -
سىدىن ئاق سۈتنى شورىغان ئېغىزدىن چىقىرىشتىن ئارتۇق پاجى-
ئەمۇ بولامدۇ؟ كىممۇ ئاتا - ئانىسىدىن تاندىمۇ؟ كىم ئاتا -
ئانىسىنى سېغىنمايدىكەن؟ ئەي، يالغان گەپكە، پەردا زىلانغان
«ھەقىقەت» كە ئامراق ئادەملەر! سىلەر ئۆزۈڭلار ئاتا - ئاناڭلار -
دىن تانغانمۇ؟ ئاشۇنداق قارا يۈزلۈكلەرنى قىلغانمۇ؟ سىلەر سىيا-
سىي بېسىم بىلەن، ئۇنىڭ ئاغزىنى تاندۇرالىغان بىلەن، يۈرىكى -
نى تاندۇرالايتتىڭلارمۇ؟ مەيلى چەت ئەلدە بولسۇن، مەيلى گۈ-
لەختە ياتىدىغان قەلەندەر بولسۇن، ئاتا - ئانا دېگەن بەربىر ئاتا -
ئانا - دە! بۇنى سېغىنماي مۇمكىنمۇ؟ بالىدىكى يۈرەك ئاشۇ
يۈرەكلەرنىڭ جەۋھەرلىرىدىن پۈتكەن ئەمەسمۇ! ئەي، سىلەر
يالغانغا زورلاپ، يالغانغا ئىشىنىدىغان بەندىلەر! يۈسۈپ يىغلىۋې-
تىشتىن ئۆزىنى ئاران تۇتۇپ تۇرالىدى. باشلىقنىڭ ئاغزىدىن
«ئاتا» سۆزى چىققان ھامان، ئۇ ئاۋازنى گۈلدۈرمامىدەك قويۇپ
بېرىپ، بار ئاۋازى بىلەن يىغلىۋېتىدۇ. مانا بۇ يۈرەكتىن چىققان
ھەقىقەت، بەلكى بۇ ھەقىقەتنىڭ ئىسيانى بولىدۇ. بۇ يىغىننىڭ
ئاخىرى نېمە بولۇپ چىقىدۇ؟ زىندان! بۇ ئاقبۇت ئۇنىڭغا شۇ
ۋاقىتتا كىشىلەر ئىچىشكە مەجبۇر بولۇۋاتقان كوممۇنا ئىشخانىدە -

سىلى. يىگىرمە پىرسەنتى قارا شامال كېسىلى، بۇ كېسەلنىڭ ھەممىسى كوممۇنا ئاشخانىسىدىكى تاماقلارنىڭ سۈپۈرگە بىلەن چامغۇر توغراپ، قورۇلغان كېپەكتە ئەتكەن ئۇماچ ۋە پىياز بىلەن ئەبجەش قىلىپ ئېچىتىلغان قوناق ئۇنىدا قىلىنغان موما بولغانلىقىدىن كېلىپ چىققان.

— بولدى، بولدى، — دوختۇرخانا باشلىقىنىڭ بۇ گەپلەرنى ئاڭلاشقا تاقىتى قالماي، كۆزىنى يۇمغان ھالدا، گۆشلۈك ئالقاندىلىرى بىلەن كوسا ئېگەكلىرىنى سىيلاپ سۆزلىدى، — بۇلارنىڭ ھەممىسى ماڭا چۈشىنىشلىك، جۇڭگو تەۋەسىدە ياشاۋاتقان ھەممە ئادەم بۇ ئىشلارنى چۈشىنىدۇلا ئەمەس، بىۋاسىتە ئۆز بېشىدىن كەچۈرۈۋاتىدۇ، بولۇپمۇ بىزنىڭ بۇ چەت - يىراق سەھرادا تېخىدۇ شۇنداق. گېپىمنىڭ بېلىگە قېقىۋەتتى دەپ، رەنجىپ قالماڭ، مەن ھېچكىمنى رەنجىتىپ قويۇشنى ياقتۇرمايمەن، ئەمما بۇ گەپنىڭ بېلىگە قېقىۋېتىش سىزگە كۆپ پايدىلىق بولىدۇ. ياش ئادەم بەك ھېسسىياتلىق كېلىدۇ، ئەمما ھېسسىياتىڭىزنىڭ ھازىرقى زىل سىياسىي ۋەزىيەتكە ماسلاشقىنى ياخشى. بۇنىڭدىن كېيىن بۇ كېسەللەر نېمە سەۋەبتىن ئۆلۈۋاتىدۇ. دەپ سورىسا، سىياسەتكە قېيىپ كەتمەي، ئۆز كەسپىي تىلىمىز بويىچە: «ئو-زۇقلۇق نورمال ئەمەس، قۇۋۋەت كەمچىل» دېسىڭىزلا بولىدۇ، قالغان سۆزنىڭ ھەممىسى ئارتۇقچە. ئۇنىڭ ئۈستىگە، ھازىر دورىمۇ، دوختۇرۇمۇ كەمچىل، ئاساسىي تەۋەرىكلىرىمىزنىڭ بىرى سىز بولۇپ قالدىڭىز. ئاغزىڭىزنىڭ بېغى مەھكەمەرەك بولمىسا، ۋاقتى كەلگەندە، بۇ بىزنىڭ تەۋەرىكىمىز ئىدى دەپ، بېشىمىزنى تاشقا ئۇرۇۋالساڭمۇ بىكار. ھە راست، سىزنىڭ كالىڭىز قالغىنىنى بىلمەيدۇ. چاقىرىشىمىدىكى سەۋەب، سىزنى ئىنتايىن مۇھىم پەۋقۇلئاددە ۋەزىپە بىلەن، ئۇخلاپ چۈشىڭىزدە-مۇ كۆرمىگەن جايغا — تەكلىماكاننىڭ ئەڭ ئىچكىرىسىدىكى تۈمەنتال دېگەن يېزىنىڭ بىر ئېغىز دېگەن كەنتىگە ئەۋەتمەكچى

بولۇۋاتىمىز. ئۇ يەردە ئومۇميۈزلۈك قارا كېزىك كېسىلى تارقىلىپ، ئادەملەر ئاساسەن يىقىلىپتۇ. بۇ بىر چوڭ بالا - قازاننىڭ باشلىنىشى، خۇدادىن باشقىنىڭ كۈچى يەتمەيدىغان بىر ئاپەت... ئۇ يەردىكى پۈتۈن تەييارلىق ئىشلىرىنىڭ ھەممىسىنى يۇقۇملۇق كېسەللىكنىڭ ئالدىنى ئېلىش پونكىتى بىلەن يېزا دوختۇرخانىسى مۇۋاپىق تەدبىرلەرنى قوللىنىپ ئىشلەۋاتىدۇ. ئۇ يەرگە كىرىپ - چىقىشلاردىن تارتىپ، سۇ - يېمەكلىكلەرگىچە چەكلەندى. ھەممە ئىشلار ئاساسەن مۇۋاپىق كېلىۋاتىدۇ، سىزنىڭ ۋەزىپىڭىز پەقەت داۋالاش ھەمدە ئۇ يەردىكى تىببىي خادىملارغا يېتەكچىلىك قىلىش. بۇ ئادەتتىكى ئىش ئەمەس، سىزلا ھۆددىسىدىن چىقالايسىز. ماۋۇ يىگىت بىلەن تونۇشۇپ قويۇڭ! ئىسمى — نۇردۇن، ھەربىي سەپتىن يېڭى بوشىنىپ كەلگەن، ھۆكۈمەت بىزگە دوختۇر بولسۇن دەپ بېرىپتۇ، لېكىن دوختۇرلۇق ساۋاتى يوق، ئۆگىتىسىز، ئاندىن سىزگە ياردەملىشىدۇ، ھېچ بولمىسا، دورا ساندۇقىنى كۆتۈرۈش، شىپىرىس قاينىتىش دېگەندەك ئىشلارغا سالىشىڭىزمۇ سىزگە ئارامچىلىق بولىدۇ. يەنە، مەسىلەن، خەتەرلىك ئۆلۈكلەرنى ھاكلاپ دېزىنڧىكسىيە قىلىپ چوڭقۇر كۆمۈش ئىشلىرىدىمۇ بۇ كىشىگە تايانىشىڭىز بولىدۇ. كۆردىڭىزمۇ، نازا تەتۈر ئۇستىخان كۈچتۈڭگۈر ئادەم، ھەربىي سەپتە چوڭقۇر ئورا كولاشنى ئۆگەنگەن، ئاشۇ خەتەرلىك ئۆلۈكلەرنى چوڭقۇر كولاپ كۆمۈشتە، نۇردۇننى گوركار قىلىۋالىسىز.

باشلىق شۇنداق دەپ خىرىلداپ كۆلدى. «ئۆزى ئاغزىڭىزنىڭ بوغغۇچى چىڭ بولسۇن دەيدۇ، خەقنىڭ كۆڭلىنى ئاياشنى بىلمەي، كۆڭلىگە نېمە كەلسە شۇنى دەۋرىدىغان ئادەم ئىكەن بۇ!» دەپ ئويلىدى يۈسۈپ ھەم نۇردۇنغا قارىدى، نۇردۇن ئۆيىدە كىدەك ئېسىلىپ قىزىرىپ كەتكەن بولۇپ، چىرايىدىن غەزەپ يېغىپ كېتىۋاتاتتى. يۈسۈپ ئوڭايىسىزلايدى، باشلىق يەنە سۆزلىدى:

— ھە، غەزىپىڭىز كېلىۋاتامدۇ يىگىت؟ رەنجىمەڭ! بىز

ئەسلى سىزنى قوبۇل قىلالمايتتۇق، چۈنكى، بۇ ھەربىي لاگېر ئەمەس، ئادەم داۋالايدىغان ئورۇن ئىدى، سىزنىڭ بۇ ئىشتىن قىلچە خەۋىرىڭىز يوق. سىزنى يۇقىرىدىن بىزگە تاڭدى، ئامال يوق. دەرۋازا ساقلاشقا قويايلى دېسەك، دەرىجىڭىز چوڭ ئىكەن. شۇڭا، سىزنى بىر مەزگىل ئۆگىتىپ، دوختۇر قىلىۋالايلى، دېدۇق. شۈكرى قىلسىڭىز بولىدۇ، بۇ ھۈنەر ئانچە ئاسان ئەمەس. يەنە دەپ قوياي، مەن بايا گېپىنى قىلغان يۈسۈپ مۇشۇ! بۇنىڭ ھەرقانداق گېپىدىن چىقمايسىز، نېمىگە بۇيرۇسا، شۇنى قىلىسىز، بىلىدىڭىزمۇ؟ بولدى، سىز چىقىپ، ئەتە يۈسۈپ بىلەن يولغا چىقىشقا تەييارلىق كۆرۈڭ!

نۇردۇننىڭ چېكىلىرىدىن تەر بۇزۇلداپ چىقىپ كەتكەن بولۇپ، پۇشۇلداپ تىنغانچە، باشلىققا تىكىلىپ قالغانىدى. باشلىق ھېچ پەرۋاسىز ئۇنى يەنە بىر قېتىم چىقىپ كېتىشكە بۇيرۇ-غاندىن كېيىن، ئۇ ئاندىن چىقىپ كەتتى. بۇ ھالدىن يۈسۈپ ئىنتايىن خىجىل بولدى ھەم ئىزا تارتىپ گەدەنلىرىگىچە قىزدىرىپ كەتتى. تازىمۇ قوپال، كۇسا بولغان بىلەن يۈزىدە تۈكى بار ئادەمكىنە بۇ؟ قىزىل يۈزلۈك ئادەم يۈز قاراپ تۇرۇپ، قانداقمۇ بۇنداق گەپلەرنى قىلالايدۇ! باشلىقلىقنىمۇ شۇنداق يۈز-سىز ئادەملەر قاملاشتۇراالايدۇ، دەپ ئويلىدى يۈسۈپ. نۇردۇن چىقىپ كېتىشىگىلا، باشلىقنىڭ چىرايىدىكى سوغۇقلۇق پۈتۈنلەي يوقىلىپ ئۇنىڭ ئورنىنى بىر خىل مۇلايىم تەبەسسۇم ئىگىلىدى. ئۇ قوللىرىدىن قاس چىقىرىپ تۇرۇپ:

— قاراڭ ئۆكۈم، بۇ ئەسكەر بولغان سولتەكلەر قانچىلىك بىر نېمىلەر ئىدى؟ بىرەر يەردە ئادەم كۆرگەزمىسى بولسا، قويغۇدەك قۇرۇق سۆلىتىلا بار ئىكەن، خالاس. ئۇنىڭدىكى ھاكا-ۋۇرلۇقچۇ تېخى! ئالمايمىز دەپ شۇنچە چىڭ تۇرسام، ۋاي، ئۇ بولسام، بۇ بولسام، ئارزۇيۇم دوختۇر بولۇش ئىدى، بەك قىزدى-قانتىم، دېدى، بوپتۇ، ياش بىر نەرسە ئىكەن، بىزنىڭمۇ بالا -

چاقىمىز بار ئەمەسمۇ، دەپ ماقۇل بوپتىمەن. بۇ گۈيىنىڭ كاززاپ چولە ئىكەنلىكىنى نەدىن بىلەي! دوختۇرخانىغا كۆتۈرۈۋې-لىمىلا، خوتۇنىنى ئۇرۇپ، ئىككى بالىسى بىلەن مەجبۇرىي قويۇ-ۋېتىپتۇ. ئايالى بىر يېتىم، ئاتا - ئانىسى يوق چوكان ئىكەن، ئالدىغا كېلىپ يىغلاپ، كۆپ ھال ئېيتتى، بۇ ئەسكەرگە شۇنچە نەسبەت قىلدىم، زادى گەپ يېمىدى، بىر ئاز ئۇچۇقداپ قويدۇم، ئەمما شەخسىي تۇرمۇشقا بۇنىڭدىن ئارتۇق ئارىلاشقىلى بولامدۇ دەيسىز؟ ھېلىقى بىچارە ئايالنى ئىدارىنىڭ چاچانسىغا ئورۇنلاشتۇرۇپ، بىر ئېغىز ئۆيىنى ئولتۇرۇشقا بەردىم. ئۇ ئۆز يۇرتىدا، ماكانسىز سەرگەردان بولۇپ قالسا بولمايدۇ - دە! ھا. . . ھا. . . دەپكەن بىلەن، مېنىڭ ئاغزىمنىڭ بوغۇچى سې-نىڭكىدىن بوش - دە! ياكى قېرىپ قالدىمۇ، ياكى باشقا سەۋەب-تىنمۇ، سەپراششپ، ئاغزىم ئېچىلسىلا، سۆزلەپ قالدىغان بولۇپ قالدىم، بىر ئاز چارچاپمۇ قالدىم، گەپ شۇ! ئەتە يولغا چىققىن، نۇردۇننى چىڭ تۇت! ئاندىن بۇ يەردە سىياسەت توغرىدا سىدا ئېغىز ئاچمىغىن، ھە راست، سەنلىسەم خاپا بولامسەن؟ مەن يېقىن ئادىمىنى، مەسىلەن، ئاتا - ئانام، بالام، ئاكا - ئىنىم. . . دوستلىرىمنى سەنلەيمەن، رەنجىمىگىن. ئۇ تۇتامى يوق، بىر ئەسكى نەرسە ئىكەن، سۆزۈڭگە دىققەت قىل، بۇنىڭ قولىدىن ھەرقانداق ئەسكىلىك كېلىدىغاندەك تۇرىدۇ. كىچىكىم-دە، ئاتام: «پورداق يۈز ئادەمدىن ۋاپا كەلمەيدۇ» دەيدىغان. ئۇنىڭ يۈزىنى كۆزدۈڭمۇ؟ ھە، بايا دېگەنلىرىڭگە ئەمدى قوشۇمچە قىلاي، ئادەملەردىكى بارلىق كېسەل ئاشۇ كوممۇنا ئاشخانىسىنىڭ ئوماچ قازىنىدىن كېلىۋاتىدۇ، پۈتۈن قۇۋۋەت بېرىدىغان نەرسى-لەر بۇ زېمىندىن ئەكىتىلدى. ئاللا ھۆكۈمەتنىڭ كۆڭلىگە ئىن-ساپ بېرەر، بۇ سىياسەت. . . ماقۇل، خۇداغا ئامانەت! . . . ئىشىك قاتتىق تاراقلاپ ئېچىلىپ، يۈسۈپنى قاتتىق چۆچۈ-تۈۋەتتى، تۆت چاپارمەن بىر ئېغىر يارىدارنى ئەكىرگەندى.

يۈسۈپ بىر قاراپلا، ئۇ كىشىنى تونۇدى، بۇ روزى مەمتىمىنلەر-
نىڭ ئەتراپقا داڭقى كەتكەن مەرگىنى — ئاۋۇت پوۋان ئىدى،
ئوق ئۇنىڭ ئۈچەي - باغرىنى تېشىغا چىقىرىۋەتكەنىدى، چىرايى
قارىداپ، غەزەپتىن كۆزىگە قان تولغان مۇھەممەت ئىمىن ئالدى-
راپ كىرىپ كەلدى:

— يۈسۈپكا، ھەممە ھۈنرىڭىزنى ئىشقا سېلىپ، ئاۋۇت
پوۋاننى چوقۇم قۇتۇلدۇرۇۋېلىڭ!

4

مانا بۈگۈن ئىككى كېچە، بىر كۈندۈز بولدى، سارەم يەنە
ھوشغا كېلىپ، يەنە ھوشىدىن كېتىپ، سەكراتتا تۇرۇۋاتىدۇ.
سىرتتىكى قالايمىقان ئېتىشۋازلىق بارغانچە ئەۋج ئالغىلى تۇر-
دى. سارەم بۈگۈن تاڭ سەھەرگە يېقىن يەنە ھوشغا كەلدى.
بۇ چاغدا، نەفىسە شۇ مېھرىبان ئانىنىڭ يېنىدا يېنىك پۇشۇلداپ
ئۇخلىماقتا ئىدى. ئۇ بوشقىنا جۆلۈپ، چۈشىنىكىسىز بىرنەرسە-
لەرنى دەپ ئۇخلايدۇ، چىشلىرىنى غۇچۇرلىتىدۇ، بىردە، كۈ-
لۈمسىرەپ، چىرايى ئاپىرېل تېڭىدا تولۇپ ئېچىلغان بىر تال
گۈلگە ئوخشاش ئېچىلىدۇ، بىردە، جۇدۇن سوققان يۇمران ياپ-
رافتەك قورۇلۇپ كېتىدۇ. بىراق ئانا ئۇنىڭ ئوماق چىرايىنى
كۆرۈشكە شۇ تاپتا ھەرگىزمۇ قادىر ئەمەس. ئۇنىڭدا پەقەت كۆز
ئالمىسى ئۈستىدىكى ئېغىرلاشقان قاپاقنى ئاران كۆتۈرەلگۈدەكلا
مادار بار، ئازراق ئويلىيالايدۇ... خىيالىمۇ قالايمىقان...
ھېلى ئۇ رەڭدىكى ئېچىنىشلىق سەرگۈزەشت ئېسىگە كەلسە،
ھېلى بۇ رەڭدىكى ئېچىنىشلىق سەرگۈزەشت... ھەممىسى ئوخ-
شاش ئاچچىق سەرگۈزەشتلەر... ئېسىگە كېلىپ تۇرىدۇ. «ئە-
جەبا، يۈسۈپ ئۆلۈپ بولۇپ يەنە تىرىلدىمۇ؟ ئاللا ئۆلگەن ئادەمنى
يەنە قايتا تىرىلدۈرەرمۇ... ياكى ئۇ ئۆلمىگەن بولغىدىمۇ؟»

ئۇنىڭ ئۆلگىنىنى كىم كۆردى؟ نۇردۇن، ئاشۇ لەنتى نۇردۇن،
ۋۇجۇدى پەسلىكتىن... ئىپلاس ھىلىگەرلىكتىن پۈتكەن نۇر-
دۇن... كۆرگەن، شۇ دېگەن. يەنە... يەنە ھېلىقى نۇردۇن-
نىڭ دوستى — سېمىز تۈرمە باشلىقمۇ بار.»

يۈسۈپ قولغا ئېلىنىپ كەتكەندىن كېيىن، سارەم ئۈچۈن
ئادەم چىدىغۇسىز جاپالىق كۈنلەر باشلاندى. ئۇ ئائىلە ئايالى
بولغاچقا، تۇرمۇشتا يار - يۆلەكسىز قالدى. ئۇنىڭ يۈسۈپتىن
باشقا بىردىنبىر پاناھى بولغان تاغىسى پومبىشچىك بولغاچقا،
تاغىسىنىڭ تارتىۋاتقان كۈنلىرى فاشېستلار لاگېرىدىكى ئەسىر-
لەرنىڭ كۈندىنىمۇ بەتتەر ئىدى. ئۇنىڭ سارەمگە پاناھ بولغۇچى-
لىكى يوق، ئىككى چۆمۈچتىن بېرىلىدىغان قوناق كېپىكى ئۈمىد-
چىنى ئىچىپ، تەكلىماكان چۆللىكى ئىچىدە، كېچە - كۈندۈز-
لەپ يېرىم چارەك ئېغىرلىقتىكى كەتمەننى چېپىپ، بوز يەر
ئاجىدۇ، تاغىسىنىڭ چۆچۈرىدەك ئۈچ بالىسى بىلەن تولا يىغلاپ
كۆزى تۇتۇلۇپ قالغان. ئايالى ئاساسەن تىلەمچىلىك بىلەن كۈن
كەچۈرۈۋاتقىلى خېلى كۈنلەر بولۇپ قالغان. ئەينى چاغدا، يو-
مبىشچىك بولغىنى ئۈچۈن، يۈسۈپلەر ئۇلارغا ئانچە - مۇنچە پاناھ
بولماقچىمۇ بولغان، ئەمما چەكلىمىگە ئۇچرىغان، ئەگەر يۈسۈپ
سەل كۈچىسە، ئۆزىگىمۇ ۋەتەن خائىنىنىڭ ئوغلى بولغانلىقى
ئۈچۈن، يېتىپ ئاشقۇدەك دەرد تېپىۋالغان بولاتتى. مانا شۇ
سەۋەبتىن، سارەم دائىم ھەسرەت بىلەن، ئەينى چاغدا دەرۋازىسى
ئالدىدىن جەرەن مۇڭگۈزىدە ياسالغان ساپايىسىنى سوقۇپ ئۆتىد-
غان دەرۋىشنىڭ مۇنۇ سۆزلىرىنى ئەسلەيدۇ: «زامان ئاخىر بول-
غاندا، ئات تۇيىقى يەر بىكار قالمىغاي، تورغاي قوي ئۈستىدە
ئۇۋا سالغاي، ئىنساپ - دىيانەت قالمىغاي، ئەر كەك زاتى تېرەك-
كە چىقىۋالسا، قىرىق خوتۇن بىر ئەرگە تەلمۈرۈپ، تېرەك
يىلتىزىنى يىڭنە بىلەن كولىغاي، قىرىق ئادەم بىر تۈپ بۇيا
ئاستىدا سايدىغاي، ھېچكىم - ھېچكىمنىڭ ھالىغا يېتەلمىگەي،

زېمىنى پىتنە - پاسات، ھىلىگەرلىك، ئالدامچىلىق، پەسكەشلىك، ۋەھشىيەت بېسىپ، ئادەملەر بىر - بىرىنى يېيىشىپ كەتكەي... ئەنە شۇ چاغدا، قىيامەت قايم بولغاي...» مانا ھازىرقى ئىشلار شۇ زامانى ئاخىرىنىڭ - قىيامەت قايمىنىڭ ئالامەتلىرىمىدۇر؟ سارەمگە ھازىر ھېچقانداق ھايات يولى قالمىغاندى، ئۇ تۇغۇلغاندىمۇ، مىڭ پاتمانلاپ پاجىئە ئۈستىگە تۇغۇلغان، پاجىئە ئىچىدە چوڭ بولغان، پاجىئە ئىچىدە بىر بالىلىق بولغاندى، يەنە پاجىئە ئىچىدە ھاياتى ئاخىرلىشىش گىردابىغا كېلىپ قالدى.

تۈمەنتال يېزىسىنىڭ بىر ئېغىز دېگەن جايدا، توختاش باي دەيدىغان ناھايىتى چوڭ بىر باي بولۇپ، ئۇ ئاتىش ياشقا كىرگەندە، ئاقدۆڭلۈك بىر بەگنىڭ قىزىغا مەشرەپتە كۆزى چۈشۈپ قېلىپ، ئۇنى ناھايىتى نۇرغۇن مال - دۇنيا بىلەن، ھەشەمەتلىك توي قىلىپ، ئۈنەش كېچە دولان مەشرىپى قىلىپ بېرىپ، ئەمرىگە ئالغان، بىر يىلدىن كېيىن، بۇ قېرى ئەر بىلەن ياش ئايالىدىن ئايدەك بىر قىز تۇغۇلغان، مانا بۇ سارەم ئىدى. بىراق سارەم تۇغۇلۇپ، بىر قاپاق پىششىقى ئۆتمەي، كوممۇنىستلار دەريادىن ئۆتۈپتۇ دېگەن گەپنى ئاڭلاپلا، ئۇنىڭ ئاتىسى ئۆزىنى ئۆلتۈرۈۋالغان، شۇنىڭ بىلەن، ئۇنىڭ ئانىسى باشپاناھسىز، خارلىق ئىچىدە قالغاندى، ئۇ، پىپەن - كۈرەش سەھنىسىدىن چۈشەلمىدى. سارەم بىر يېرىم ياشقا كىرگەن يىلى، ئانىسى بىر شوپۇر بىلەن قېچىپ كەتتى. سارەم ئەنە شۇنىڭدىن ئېتىبارەن، پومبىشچىك تاغىسىنىڭ پاناھىدا قالدى. مانا ئەمدىچۇ؟ تۇرمۇشى غورىگۈل بولسىمۇ، ئاچ ئەمەس، كىيىمى كونا بولسىمۇ، يالىڭاچ ئەمەس بولۇپ قالغاندى، ئىناق ئەر - خوتۇنلارنىڭ بەختلىك ئائىلىسى بۇ ئائىلىنىڭ تۈۋرۈكى بولغان يۈسۈپتىن ئايرىلىپ، پۈتۈنلەي ۋەيران بولدى، سارەم ئۆلسۈنمۇ؟ سارەم ئۆلۈش بىلەن، مانا بۇ بەختلىك ئائىلىنىڭ بىر جۈپ ئاشىق - مەشۇقلىرىنىڭ غۇنچىسى بولغان نەفسە كىمگە قالدۇ؟ ئۇ كىمنىڭ پاناھىدا

ئۆسۈدۇ؟ يۈسۈپنى ساقچىلار باغلاپ ئېلىپ ماڭغاندا، ئۇ ئارقىدىن سىغا ئۆزۈلۈپ: «سارەم، نەفسە سىزگە قالدى، ئۇنى ئوبدان تەربىيەلەپ قاتارغا قوشۇڭ، بۇ زېمىندىن ئىزىمىز ئۆچۈپ كەتمەسۇن» دېگەندى. ياشاش كېرەك، ھايات قانچە جاپالىق بولسىدۇ، ئۆلمىسىلا، ئىشلار يەنە ئۆز يولىنى تاپار... ھاياتتا ياخشى ئادەملەر گويا ئاسماندىكى يۇلتۇزدەك، ھەم ساناقسىز، ھەم ئاز تېپىلىدۇ. بىراق ئۇلارنىڭ تولىسى ئاقار يۇلتۇزلارغا ئوخشاش ھاياتنىڭ مەلۇم باسقۇچلىرىدا ئېقىپ چۈشۈپ كېتىدۇ. دوختۇر - خاندا سارەمگە ھېسداشلىق قىلىدىغان ياخشى دوختۇرلار، دوختۇر - تۇرخانا باشلىقى، ئاندىن سېلىمخان ئەر - خوتۇنلار بار ئىدى. ئۇلار سارەمگە قولىدىن كېلىشىچە ياردەم بەردى، تەسەللى بەردى، دوختۇرخانا باشلىقى ئۇنى ئىدارە ئىشخانىسىغا ئورۇنلاشتۇردى، ھايات تۈگىمەس دەرد - ئەلەملەر ئىچىدە ئۆتسىمۇ، يەنە بىر ئاز ياشاشنىڭ يولى ئېچىلدى. بۇ مەزگىلدىكى سارەمنىڭ مۇڭدىشى، دىلكىشى سېلىمخان بولدى. ئەتىگەن - كەچنىڭ ھەممىسىدە، سارەم ئۇنىڭ ئۆيىدە، قاچانلا بولمىسۇن، نەفسە سېلىمخاننىڭ قولىدا ئەركىنلىكتە، دوختۇرخانىدىكى ياش سېستىرا قىزلارمۇ نەفسەنى ئەپقەچىپ كۆتۈرۈۋېلىپ بېقىشىدۇ. كۆرگەنلا كىشىنىڭ بۇ ئوماق قىزغا زوقى كېلىدۇ، ئۇنى بىردەم قۇچقىغا ئېلىپ ئەركىنلىكتە كۈسى كېلىدۇ. چىرايلىق بالىنى كۆرگەن يېتىلگەن قىزلار يۈرىكىنىڭ چوڭقۇر قاتلىمىدىكى نازۇك ھېسلىرى ئارقىلىق، ئۆزلىرىنىڭ كەلگۈسىدە نامەلۇم ياخشى يىگىت بىلەن بەختلىك ئائىلە قۇرۇپ، مانا شۇنداق ئوماق بالىغا ئانا بولۇشى، بالىغا ئۆزىنىڭ، دادىسىنىڭ قانچىلىك ئامراق بولىدىغانلىقىنى، ئىسمى، كۆيدۈرىدىغان قىلىقلىرى، كىيىم - كېچەكلىرى، ئويۇنچىقىنى، ياتقۇزىدىغان بۆشۈكى... ھەممىسىنى شېرىن ئارزۇ قىلىدۇ. مانا بۇنداق روماننىك، مۇقەددەس خىيال ئادەمنىڭ ئىچىنى كۆيدۈرگۈدەك چىرايلىق، ئوماق بالىلارنى

كۆرگەندىلا قوزغىلىدۇ. نەفسە مانا شۇنداق قىز. شۇڭا ھەممە ئۇنى ياخشى كۆرىدۇ، كۆتۈرىدۇ. سارەمنىڭ ئېچىنىشلىق، ھەس-رەتلىك خىياللىرىنى مانا شۇ نەفسەنىڭ تاتلىق كۈلكىسى، چۈ-چۈك سۆزلىرى قوغلايدۇ، دەسلەپ ئۇنى غەمكىن تەبەسسۇم قىل-دۇرىدۇ، كېيىن رەسمىي كۈلدۈرىدۇ، ئاندىن يەنە بوقۇلداپ يىغلىتىدۇ. كېيىن، مانا بۇنداق كۈنلەر... شىددەتلىك شىۋىر-غاندىن كېيىن كۆتۈرۈلگەن قارا بوراننىڭ ئىلكىدە قالغان كۈنلەر باشلاندى. بىر قېتىملىق قاتتىق يەر تەۋرەش دولقۇنىدا تاسقالغان جاھان ھاياتتا يېڭى خارابىلىك، يېڭى خارابىلىك ئىچىدە، جەڭدە چالا ئۆلۈك قالغان ئەسكەرنىڭ قاغا - قۇغۇنىڭ ئالەمچە غەۋغا-سى ئارىسىدىن بوش ئاڭلانغان نالە - پەرياددەك، دوزاختا يىلان - چايان، تۆمۈر توقماق ئاستىدا يانچىلىمۇ ئاتقان گۇناھكارنىڭ ئازاب-لىق تېنىدەك تىتما - تالاڭ قىلىنغان بىر ھايات باشلاندى. ئۇلۇغ ئىنقىلاب پارتلاپ، ئىسيانچىلار ھەممىنى ۋەيران قىلدى. سېلىد-مىخانمۇ، دوختۇرخانا باشلىقى ئەر - خوتۇن قاتارلىق ھەممە پېشقەدەم دوختۇرخانامۇ سۈر - توقاي قىلىندى، تەلەپلىكلىرى تۈرمىگە، قالغانلىرى تەكلىماكان چۆللۈكىگە يول ياساش، ياغاچ كېسىشكە ئەۋەتىلدى، ئەۋەتىلگەندىمۇ تازا پىپەن - كۈرەش قىل-دى. نىپ ئەجىقى چىقىرىلغاندىن كېيىن ئەۋەتىلدى، بۇ بوراننىڭ بۇ يەردىكى چاقىلىكى نۇردۇن بولدى، ئۇ بىرلا دومىلاپ، دوختۇر-خانا باشلىقى، ناھىيىلىك ئىنقىلابىي كومىتېتنىڭ ئەزاسى، ئىس-يانچىلارنىڭ ئاساسلىق يېتەكچىسى بولدى. ئۇ ئەڭ ئاكتىپ پى-پەن قىلدى، ئەڭ ئاكتىپ ھالدا چاقتى، ئۇ ئەڭ باتۇرا-نىلىك بىلەن، كونا گېزەندىلەرنىڭ ئاغزى - بۇرىدىن قان چى-قاردى، سارەممۇ قايتىدىن ۋەتەن خائىنى، يەرلىك مىللەتچى، پومپىشچىنىڭ يۇشتى دېگەن بەتنامىلار بىلەن جاۋابكارلىققا تارتى-لىپ، ئاشخاننىڭ يۇندىپۇرۇشلۇقىدىن بىكارلاندى، غۇربەتچى-لىك ئىچىدىكى پاجىئە يەنە باشلاندى. بىراق، بىردىنلا پاجىئە

ئۈستىدىن، شىددەتلىك چاقماق بىلەن قوشۇلۇپ، باشنى ئايلاند-دۇرۇۋەتكۈچى مۆلدۈر ياغدى. ھېچقاچان كۆز - قىرىنى سالمىد-دىغان نۇردۇن سارەمنىڭ غېرىبلىق باسقان، شامال ئۇچۇپ تۇر-غان بىر ئېغىزلىق ئەسكى ئۆيىگە ھىجىيىپ دېگۈدەك كىرىپ كەلدى. سارەمنىڭ تەنلىرى زەھەرلىك چۆمۈلە كۆكسىگە چاپلىد-شىۋالغاندەك، تارتىشىپ چىمىدە قىلىپ كەتتى. ئۇ ئەينى چاغ-لاردىمۇ، ئۇنىڭ يالغۇز ئۆيىگە ھىجىيىپ كىرىپ، شېرىن - شەربەت گەپلەرنى قىلىپ، مەقسىتىنى ئاقتۇرالمى بۇرنىغا يېگە-نىدى. بۇ توغرىسىدا سارەمگە ئويلاشقا ھازىر ۋاقىت يوق ئىدى. چۈنكى، ئالدىدا مەغرۇر ھىجىيىپ تۇرغان بۇ مەخلۇقنىڭ ئاشۇ پىت كۆزىدىن سارەمگە بىر شۇملۇق بارلىقى ئۇنىڭ كۆڭلىگە ئايان بولدى. سارەم ئۇنىڭغا سالامۇ قىلمىدى، ئورنىدىنمۇ تۇر-مىدى، ئورۇنمۇ كۆرسەتمىدى. نۇردۇن قوللىرىنى كەينىگە تۇ-تۇپ، ئۆيىنىڭ تام - تۈرۈسلىرىغىچە ئېچىنغان ھالدا قاراپ چى-قتى. ئۇنىڭ چىرايىدىن چەكسىز مېھرىبانلىق يىغىپ تۇرىدۇ. ئۇ بىردەم سارەمنىڭ تەكلىپىنى كۈتۈپ، ئۇنىڭدىن سادا چىقىمىغان-دىن كېيىن، چىرايى ئوڭۇپ، يانچۇقىدىن كۆك تاماكا بىلەن گېزىت چىقىرىپ تاماكا ئۇرىدى. ئاستا بېرىپ، ئۆيىنىڭ بىر بۇلۇڭىدا توپا بېسىپ تۇرغان كىچىك يىغما ئورۇندۇقنى ئەك-لىپ، ئۈستىدىكى قېلىن بىر قەۋەت چاڭ - توزاننى سۈزۈتۈپ-تىپ، سارەمنىڭ ئۇدۇلىغا يېقىن قويۇپ ئولتۇردى. سارەم يالت قىلىپ، ئۇنىڭغا ئىچىدە تولۇپ كەتكەن نەپرەت نەشتىرىنى... سانجىدى - ئۇنىڭ سايە تاشلاپ تۇرغان قايرىما كىرىپكىلىرى ئاستىدىكى قاپقارا چوڭ كۆزلىرىدىن قۇياش نۇرىدا يالت قىلىپ چاقنىغان قىلىچ ئۈچىدىكى ئەكس نۇردەك نۇر چاقناپ كەتتى. نۇردۇن تاماكىنى قاتتىق - قاتتىق شوراپ، ئىنتايىن قايغۇلۇق ھالدا، چۆكۈپ ئولتۇرۇپ كەتتى، ئانىسىنىڭ پوكىنىغا بېشىنى قويۇۋالغان نەفسە ھەيرانلىق، قورقۇنچ ئىچىدە پات - پات قاپقارا كۆز-

لىزىنى توسۇۋالغان چاچلىرى ئارىسىدىن نۇردۇنغا يېتىرىپ قا-
رايتتى، نۇردۇن گەپ قىلىش ئۈچۈن بىرنەچچە قېتىم ئاغزىنى
ئۆمەللەتتى، يەنە ئاغزىدىن گەپ چىقىرىپ ئۇلۇغ - كىچىك
تىنىدى. بىرىنچى تاماكىنى چېكىپ بولۇپ، يەنە ئىككىنچىسىنى
ئوردى - دە، يەنە چەكتى، يەنە تۈگىدى، يەنە چەكتى. ئۆينىڭ
ئىچىنى ئاچچىق بىر قەۋەت كۆكۈچ ئىس قاپلىدى. نەفسە بىز-
قانچە قېتىم قاتتىق يۆتىلىپ، كۆزلىرىدىن ياش چىقىپ كەتتى،
ئەمما يىغلىمىدى. گويا ئانىسىنىڭ كۆڭلىدىكى بىلگەندەك،
ئانىسىنىڭ بارغانچە ھەم تېز، ھەم قاتتىق سوقۇۋاتقان يۈرىكىگە
مەڭزىنى چېڭ چاپلاپ، ئىسسىق تىنىقلىرى بىلەن ئانىسىنىڭ
كۆكسىنى پۇراپ تۇردى. نۇردۇن بولسا، بېشىنى چاترىقىغىچە
ساڭگىلىتىپ ئۈندىمەي ئولتۇردى. سارەمنىڭ ئوڭلىرى قې-
تىپ، بىر ياققا قاراپ ئولتۇرغاچقا، بوينى قاتتىق تالدى، ئىچى
سىقىلىپ ھېچ بولالمىدى، ئاخىر:

— نېمە ئىش بىلەن كىردىڭ؟ نېمىدەك ئولتۇرۇۋېرسەن؟ —
دېدى. نۇردۇن بېشىنى كۆتۈردى. ئىككىسىنىڭ كۆزلىرى ئۈچ-
راشتى. سارەمنىڭ كۆزىدىن چەكسىز نەپەس يېغىپ تۇراتتى،
چىرايى بولسا خوراز تاجىسىدەك قىزىرىپ كەتكەندى. نۇردۇن-
نىڭ كۆزىدە دەسلەپ غەلىتە بىر نۇر چاقناپ، بىردىنلا قايغۇلۇق
تۈسكە كىردى، ئۇنىڭ چىرايى تامدەك تاتىرىپ كەتكەندى. سا-
رەم يۈزىنى دەرھال يەنە باشقا ياققا بۇرۇۋالدى، نۇردۇن يەنە بوغاز
ئىنەكتەك بىر پۇشۇلداپ، چوڭقۇر تىنىۋەتكەندىن كېيىن:
— مېنىڭ سىزگە قاتتىق ئىچىم ئاغرىيدۇ، نېمىلا بولمى-
سۇن، يۈسۈپ مېنىڭ دوختۇرلۇقىمكى ئۈستازىم، شۇنداقلا ھاي-
تىمدىكى ئەڭ يېقىن ئاغىنەم ئىدى، ئۇنىڭ بېشىغا كەلگەن بەخت-
سىزلىككە مېنىڭ قاتتىق ئىچىم پۇشتى، ئەسلى بۇرۇنلا، مېنىڭ
سىزگە ھالىڭىز نېمە بولۇۋاتىدۇ، دېيىشىم كېرەك ئىدى، بى-
راق، يۈسۈپمۇ، سىزمۇ چۈشەنمىدىڭلار. شۇڭا...

— ئەجەپ چىغ تۇۋىدىن ھوشۇر تاز قوپتى دېگەندەك، بۈگۈن
ئىچ ئاغرىتىپ قاپسەنغۇ؟ بىزگە ئىچ ئاغرىتقۇچى بولما! ئۆمۈر
بويا موھتاجلىقتا ئۆتسەممۇ، ساڭا ھەرگىز ھال ئېيتمايمەن! —
دېدى سارەم كۈچىنىپ تۇرۇپ بوغۇق ئاۋاز بىلەن. ئۇ بولسا،
ئۈندىمەي، تەلەتنى ئۆزگەرتىمەستىن، ئېغىر - بېسىق ھالەتتە يەنە
سۆزلىدى، — ياشلىقتا پايلىماي قىلىپ سالغان كىچىككىنە خاتالىقىم يۈرد-
كىڭلاردىن مەڭگۈ چىقمايدىغان ئوخشايدۇ. مەن ئۇ ئىشلارنى ئاشۇ يەتتە
يىل ئىلگىرىلا كۆڭلۈمدىن چىقىرىۋەتكەن، يەتتە يىل ئىلگىرىلا...
سارەمنىڭ كۆز ئالدى شەرمەندە كۆرۈنۈشلەر بىلەن توسۇلدى.

يۈسۈپ بىلەن نۇردۇننىڭ بىر ئېغىزغا كەلگىنىگە بىر ئايدىن
ئاشتى. سارەم، ھەر دائىم كەچ ئەل ئايىغى بېسىققاندا، يۈرىكىدە
يالقۇنجاۋاتقان قۇدرەتلىك بىر ئوتلۇق سېزىمنىڭ تەپتىدە، ئىختى-
يارسىز يۈسۈپ بىلەن نۇردۇننىڭ ياتاق ئۆيىگە — ئەترەت ئىشخا-
نىسىغا كېلەتتى، يۈسۈپنىڭ ئوكۇل يىغىنلىرىنى قاينىتىپ، دو-
رلارنى قەغەزگە ئورنىغا، كىيىملىرىنى يۇيۇش ئىشلىرىغا قارىد-
شاتتى. يۈسۈپ ئەتىگىنى توخۇ چىلاش بىلەن تەڭ، تەكلىماكان-
نىڭ قويۇق توغراق، يۇلغۇن، كۆك يانتاق، سۆكسۆك، قومۇش
باسقان ئېگىز - پەس دۆڭلىرىگە، چېتى كۆرۈنمەس قۇملۇق،
چاتقاللار، سېسىق سۇنىڭ قاڭسىق پۇرىقى كېلىدىغان يىكەنلىك
كۆللەرگە تارقاق جايلاشقان دېھقانلار، چارۋىچىلارنىڭ ئۆيلىرىگە
دورا سومكىسىنى بىر مۇرىسىگە، ئوۋ مىلتىقىنى بىر مۇرىسىگە
ئارتىپ چىقىپ كېتەتتى. بىر ئۆيدىن يەنە بىر ئۆيگە بېرىش
ئۈچۈن، ئاز دېگەندە، ئىككى سائەت ئات بىلەن نۇرغۇن ئېگىز - پەس
دۆڭلەردىن، قۇملاردىن، چاتقاللاردىن، سۇلاردىن ئۆتۈشكە توغرا
كېلەتتى، يولدا دائىم قاۋان تۇڭگۇز، بۆرە، ئىتلارنىڭ ھۇجۇمىغا
ئۇچراپ، بىر مۇنچە ئاۋازچىلىقلار، خېيىم - خەتەرگە ئۇچراش-
تىن خالىي بولمايتتى. شۇڭا، بەزىدە ھەتتا يېرىم كېچىدە،
ھېرىپ ھېچ ھالى قالمىغان ھالەتتە كېلەتتى - دە، كىيىملىرى

دۈرۈلدەپ يۈگۈرۈشۈپ، توپىلىق يولدا يىقىلىپ - قوپۇپ كەل-
گەن، ھېرىپ - ئاچقان، قارا تەرگە چۆمگەن دېھقانلارنىڭ ئۇماچ
قازىنىغا ئۈزۈم ساپىقىغا ئولاشقان چۈندەك ئولشىپ، بىر -
بىرىنى تىلاشلىرى، مۇشتلاشلىرى... ئۇماچ تالىشىپ، باش - كۆزىنى
قان قىلىشلار... بىراۋ يېرىم تاۋاق ئۇماچنى تاۋاق بىلەن بىراۋ-
نىڭ بېشىغا ئۇرۇۋاتقان، ئۇماچ ئۇنىڭ باش - كۆزىنى زەھەردەك
كۆيدۈرۈپ ساقىپ، ئۇنى ئوق يېگەن تۇڭگۈزدەك چىرقىرتىپ،
يەرگە يۇمىلاتقان، سۇغا سەكرەتكەن... «ئەي، سەن پومپىش-
چىك، بىز كەمبەغەلدىن ئاشقاندا ئىچ. ئۆت بۇياققا! ئەي، باي
دېھقان، سېنىڭ ئاش ئىچىدىغان تاۋىقىڭ ئەجەپ يوغانكىنا؟ سې-
نىڭ يەيدىغان ۋاقتىڭ ئۆتۈپ كەتتى، چىق، سورۇننى پاخال
قىلماي!» دېگەندەك سۆزلەر ئۇماچ قازىنىدىكى قايناۋاتقان تۈز-
سىز ئۇماچتىنمۇ بەكرەك قاينايتتى. مانا بۇلار نۇردۇن ئۈچۈن
ئەڭ كۆڭۈللۈك تاماشا ئىدى... كېيىن، ئۇ يېزىنىڭ گالغا
ئامراق، ئويۇنقىپى، يوغان قورساق، ئۆزىگە ئوخشاش ئالجوقا
بىر مۇئاۋىن يېزا باشلىقى بىلەن چىقىشىپ قالدى. مۇئاۋىن يېزا
باشلىقى كېيىك گۆشىگە بەك ئامراق، نۇردۇن بولسا ئۇستا مەرگەن.
ئىككىسى ئىككى ئاتقا مىنىۋېلىپ، كەڭرى چاتقالارغا بىر كىرىپ
كەتسە، ئوۋ ئوۋلاپ، ئۇچرىغان ئۆيلەرگە كىرىپ، ئوۋ گۆشلىرىنى يەپ
تويۇپ كېكىرىپ، خۇشى تۇتسا، كېچىچە بەزمە - باراۋەت قىلىپ، مەش-
رەپ ئوينايىتى، خۇشى تۇتسا، خوتۇن - قىزلارغا چاقچاق قىلاتتى. يېزىنى
قارا كېزىك بېسىپ، كىشىلەر ئۆلمەن دەۋاتسا، مانا بۇلار ئويناشتى،
بەزىدە بارغان يەرلىرىدە قونۇپ قېلىشتى، بەزىدە كېلىشتى. نۇردۇن
بۇنداق ئەپلىك ئىشقا بۇرۇنراق تونۇشمىغىنىغا پۇشايمان قىلدى.

بىر كۈنى ئۇ تويۇپ كېكىرىپ، ياتىقىغا كەچ قايتىپ كې-

بىلەنلا خام خىشتا ياسىلىپ، پاخال سېلىپ، ئۈستىگە كىگىز
تاشلانغان سۇپىغا ئۆزىنى تاشلاپ، ئىنتايىن ھارغىن ھالدا ئۇيقۇغا
كېتەتتى. بىردەمدىن كېيىنلا يەنە ئويغىنىپ، ئەتە بارىدىغان
يەرنىڭ پىلانى، دورا تەييارلاش، ئوكۇل يېغىنىسىنى قاينىتىشلار
دېگەندەك ئىشلارغا تۇتۇناتتى. نۇردۇن بۇ يەرگە كېلىپ ھېچ
كارغا كەلمىدى، ئۆزى قىتمال، غىلتاڭ بىر نەرسە بولغاچقا،
نۇردۇن ئاپارغانلا يەردە، ئاچلىق، نامراتلىق، قارا كېزىكتىن
بىر تېرە، بىر ئۈستىخان بولۇپ قالغان بىچارە دېھقانلارغا بىر-
مۇنچە لاپ ئېتىپ، ئۆزىنى كۆرسىتىپ سۆزلەپ، تۇخۇمىنى،
توخۇسىنى پىشۇرغۇزۇپ يەۋالاتتى، قېتىقىنى ئىچىۋالاتتى، بەزد-
دە تېخى كۆزىنى غەلىتە قىلىپ، ساددا خوتۇن - قىزلارغا
چېقىلىپمۇ قويايتتى، ئىشنى قىلىپ بولۇپلا، كۆزىنى قىزارتىپ:
«مەن بولسام گاڭ قىزىل پرولېتارىيات ئائىلىسىدىن كېلىپ
چىققان، تەركىب ئايرىشتا، بىزنىڭ ئۆيدىن زادى ئىككى پارچە
كونا كىگىز، بىر جۇغىسى ئۇچۇپ كەتكەن چۆگۈن، ئۇچ يوتقان -
كۆرپە چىققان. مېنى باشلىققا چېقىشتۇرساڭ، نېمە قىلالايتتى؟
يەنىلا ساڭا پايدىسى يوق» دەپ، يۈسۈپكە ھۈرىيەتتى، يۈسۈپ
بۇلارنى جىممىدە تۇرۇپ ئاڭلىدى، نۇردۇنغا تىكىلىپ قاراپ
قويدى - دە، ئۇنىسىز ھالدا، ئەتىگىنى ئۇنى ئويغاتماستىن كېتىپ
قالدىغان بولدى. نۇردۇن بارىمەن دېسىمۇ ئاپارمىدى، نۇردۇن
بىرنەچچە كۈن لاغايلاپ، قىلغىلى ئىش تاپالماي يۈردى، بىر
كۈنى يۈسۈپكە: «مەن نېمە ئىش قىلىمەن، مېنىڭ غوجام؟»
دېۋىدى، يۈسۈپ: «مۇشۇ ياتاقنى باق!» دېدى. ئىش تۈگىدى.
نۇردۇن لاغايلاپ، ئەزالار قارا تەرگە چۆمۈپ بوز يەر ئاچقان
يەرلەرگە باردى، مەھەللە ئايلاندى، لېكىن ئۆزىگە ھەمراھ بولغۇ-
دەك بىكار ئادەم تاپالمىدى. ئۇنىڭ ئۈچۈن ئەڭ كۆڭۈللۈك تاماشا
مەيدانى - ئەترەت ماخوسى ئىچىدىكى كوممۇنا ئاشخانىسى بولدى.
ھېرىپ ئېچىشقىنىغا قارىماي، ياغاچ ئاياغلىرىنى كۆتۈرۈپ

لىپ، كۆزلىرىنى بىر قانچە قېتىم ئېچىپ - يۇمۇپ، ئۆي ئوتتۇ-
رىسىدا، تاقىچىنىڭ قوزۇقىدەك تۇرۇپ قالدى. ئۆيدە، ئۆچىسىد-
غا يەرلىك كۆك سەگەزدىن كۆڭلەك كىيگەن، پەرزانتقا ئوخشىد-
شىدىغان زىلۋا بىر قىز ئۇنىڭ كۆزىدىن ئوت چاقىتىۋەتتى.
ئۇنىڭ چېچەن، ئويناق قارا كۆزى، تال - تال تۆكۈلۈپ تۇرغان
قارا كىرىپكى، قىيما قېشى، سەل قورۇلغان، ئەمما لالىدەك
قىزىرىپ تۇرغان نېپىز لېۋى... تارتىنچاق يېزا قىزى...
سەھرادا قومۇشلۇق مەھەللىدە تۇغۇلغان، سالمىلىق قۇمدا چوڭ
بولغان، كۆك قومۇشلار ئارىسىدا تولۇپ ئېچىلغان بىر تال قىزىل-
گۈل... بۇ چۆلىنىڭ نەرىدە ئېچىلغاندۇر ياكى مۇشۇ يېزىنىڭ
ئاستىدا قۇمغا كۆمۈلۈپ كەتكەن تىلىسىم شەھەر - قۇياش شەھ-
رىدىن چىققان پەرزانتىدۇر؟ ماۋۇ يەتمىش يېرىگە ياماق چۈش-
كەن سەگەز كۆڭلەك ئەجەب يارىشىپتۇغۇ بۇ بايقۇشقا! نۇردۇن
شۇنچە ئالا قويماي كەزگەن بۇ سەھرادا بۇ قىز قايسى بۇلۇڭدا
قېلىپ، ماۋۇ يۈسۈپ دېگەن بوختۇرمىغا قەيەردە ئېزىپ يولۇققان-
دۇر؟ نۇردۇن كىرگەندە، قىز يۈسۈپنىڭ چاتقال ئىلىۋالغان
چاپىنىنى ياماپ ئولتۇراتتى. يۈسۈپ بولسا، سۈپىدا پۇتىنى ئۇ-
زۇن سوزۇپ، بېشىنى ئالقىنى ئارىسىغا ئېلىپ، ئوڭدا يېتىپ،
تورۇسقا قارىغانچە خىيال سۈرۈپ ياتىدۇ. ئۇلارنىڭ ئۆيدە بۇ ھالدا
ئولتۇرۇشى كونا ئەر - خوتۇنلارنىڭ قىياپىتىگە نېمىدېگەن ئوخشىد-
شىدۇ - ھە! يۈسۈپ بىر قاراپلا، ھەممىنى چۈشەندى. يۈسۈپ
بۇ چىرايلىق پوستلاقنى ئۆزىگە بۇ دەرىجىدە ئۆگىتىۋاپتۇ - دە!
نۇردۇننىڭ ئىچىنىڭ بىر يەرلىرى پىزىدە قىلىپ قالدى...
قىز نۇردۇننى كۆرۈش بىلەن، ئورنىدىن دىكىدە تۇرۇپ
كەتتى. ئۇنىڭ يۈزى خۇددى تىرنىقىدىكى خېنىدەك قىزىرىپ
كەتتى. ھودۇققىنىدىن قولىدىكى چاپان يەرگە چۈشۈپ كەتتى.
ئۇنىڭ تېقىمىغا چۈشۈپ تۇرىدىغان توم قارا ئىككى ئۆرۈمە چې-
چى، زىلۋا بېلى، تومسلاققىغا ساغرىسى ئۈستىدە، ماڭسا ئۈس-

سۇل ئويناۋاتقانداك ئەۋرىشىم بولۇپ كۆرۈنەتتى، نۇردۇننىڭ
ئېچىرىقىغان ھىجاق كۈلكىسىنىڭ يېرىمى تۈگەپ بولغۇچە، قىز
ئۆيدىن چىقىپ بولغانىدى. يۈسۈپ ئورنىدىن ئىتتىك تۇرۇپ،
نۇردۇننى كۆردى، ئۇنىڭ يۈزىگىمۇ سەللا قىزىللىق ئولاشتى.
ئۇ كالىچىپ تۇرغان نۇردۇنغا كەلدىگىمۇ؟ دېگەندەك بىلىنەر -
بىلىنمەس باش لىڭشىتىپ قويۇپ، سىرتقا چىقىپ كەتتى. سىرت-
تىن يۈسۈپنىڭ: «سارەم... سارەم!...» دەپ توۋلىغان ئا-
ۋازى ئاڭلاندى، ئەمما قىزىدىن ھېچقانداق سادا چىقمىدى. نۇردۇن
ئېڭىكىنى سىقىمىدىغان ھالدا، ئاچچىق بىر نەرسە چاپنىۋالغان-
دەك: «مەن ئوۋ ئوۋلىدىم، كېيىك ئوۋلىدىم دەپ يۈرۈپتىكەن-
مەن، ئەسلى ئوۋچى - كېيىك ئوۋلىغۇچى يۈسۈپ ئىكەن ئە-
مەسمۇ؟ ئەجەب يامان، پۇختا بىر بوختۇرمىكىنا بۇ؟ قىزلار
دېگەن مەندەك شوخ يىگىتكە ئامراق بولىدىغان، ماۋۇ لامزەلە
بۇ تومۇچۇقنى قانداق ئىندەككە كەلتۈرۈۋالغاندۇر؟» دەپ ئويلاپ
قالدى. يۈسۈپ ئۆيگە كىرىپ كەلدى:
— نېمانداق بۇتتەك تۇرۇپ كەتتىڭ؟ چىراغنى يېقىۋەتسەڭ
بولمامدۇ؟ — دېدى يۈسۈپ ھەم ساپال چىراغنى ياندۇردى.
نۇردۇن ئورنىغا كېلىپ، سۆزىدىن بۇرۇن ھىجىيىپ، گەپ باش-
لىدى. ئۇنىڭ كۈلكىسى يۈسۈپكە تولىمۇ ياسالما تۈيۈلدى. ئۇ
كۈلۈپ تۇرسىمۇ، چىرايىنىڭ بوزۇرۇپ كەتكىنىنى كۆرۈپ،
«يا ئاللا، ئىچىڭ زەھەر خالىتىسى - دە، سېنىڭ! خۇدا سېنىڭ-
دەك ئادەملەرنى ئازراق ياراتقان بولسىمۇ، جاھان مۇشۇنداق
بولۇپ كەتمەس ئىدى»، دەپ ئويلىدى.
— ھە ئاغىنە، بۇ سەھرايى قىيامەتنىڭ قايسى بۇلۇڭ -
يۇچاقلرىدىن تېپىپ ئۆگىتىۋالدىڭ بۇ گۈزەلنى؟ بوش ئەمەس
جۈمۈ سەن!
— مېنى بوش دەپ كىمىدىن ئاڭلىغانىدىڭ؟ ياكى بىرەر
ئىشتا بوشلۇق قىلغىنىمنى كۆرگەنمىدىڭ؟ جاھاندا ئىككى خىل

بولمەنما؟ — دېدى يۈسۈپ. نۇردۇن گەپتە كەتكۈزۈپ قويغىنىدىن —
نى سېزىپ ھىجايىدى:

— كىمنىڭ قىزى ئىكەن؟

— توختاش بەگنىڭ.

— نېمە، ئاشۇ پومېشچىكنىڭ قىزىغا كۆيۈپ قالدىڭمۇ؟

— ھەئە.

— قورقمامسەن؟

— پومېشچىكتىن قورقاردىم؟ ھازىر پومېشچىكتىن قورقۇمۇ؟
مايمىز، ئۇنىڭ ئۈستىگە توختاش بەگ ئاللىقاچان ئۆلۈپ بولدى،
بۇ قىز بولسا تاغىسىنىڭ ئالدىدا چوڭ بولغان تۇرسا...

«پومېشچىك» دېگەن سۆزنى ئاڭلاش بىلەنلا، يۈسۈپنىڭ
يۈرىكىنى بىرنەرسە تاتلىغاندەك بولۇپ كەتتى، نۇردۇن بولسا:
«ماۋۇ كالۋاغا قاراڭ، ئالىي مەكتەپتە ئوقۇغان دەيدۇ، تېخى
مۇشۇنچىلىك ئىشنى بىلمەيدۇ، مۇشۇ باھانە بىلەن، ئۇنىڭ تازا
بىر رايىنى ياندۇرۇپ، ئۇ گۈزەلنى ئۆزۈم قولۇمغا كىرگۈزەي»، دېگەننى
خىيالىدىن ئۆتكۈزدى.

— قارا يۈسۈپ، ئۆزۈڭنىڭ سىياسىي جەھەتتىكى باشقا
دەردىڭمۇ يېتىپ ئاشىدۇ. ئۇنىڭ ئۈستىگە، پومېشچىكنىڭ قىزى
بىلەن يۈرسەڭ، ساڭا يەنە قانداق گەپلەر كەلمەيدۇ دەيسەن؟
ئەگەر سەن ئۇ پومېشچىكنىڭ قىزى بىلەن، مەسىلەن، ھازىر
يۈرۈۋاتىسەن، كېيىن توي قىلساڭ، سىياسىي جەھەتتە ئۆمۈر
بويى باش كۆتۈرەلمەيسەن. پارتىيىگە ئۆتسەڭ، ئۆمۈر بويى تې-
رىقچىلىق ھوقۇق تۈتمەن دېيىشكە مۇمكىن ئەمەس. شۇڭا،
كۆڭۈلنىڭ كەينىگە كىرمەي، بۇ قىزنى دەرھاللا تاشلا. خەق
ئۇقسا، سۆز — چۆچەك بولۇپ، يەنە بىر مۇنچە چەتكە قېقىشلارغا،
پېيەن — تەنقىدكە قالىسەن، — دېدى نۇردۇن ئىنتايىن كۆيۈنگەن
قىياپەتتە. يۈسۈپ نۇردۇن بىلەن بۇ يەرگە كەلگەندىن بۇيان،
تۇنجى قېتىم، ئۇزۇن ھەمدە ھالقىلىق نازۇك مەسىلىلەر ئۈستىدە.

ئادەم بىلەن خوشۇم يوق: بىرى، تولا ھىجىيىدىغان ئەر كىشى
بىلەن؛ يەنە بىرى، بوش ئادەملەر بىلەن! ئەپسۇس، ئاللا جاھاندەك
دىكى ئادەمنىڭ مۇتلەق كۆپلىرىنى ھىجىيىغا، بوش ياراتقاندەك
كەن، ئامالسىز ئۇلار بىلەن بىللە ياشىماق كېرەك بولىدىكەن.
مېنىڭچە، ھەممە ئەسكىلىك مۇشۇ ئىككى خىل ئادەمدىن چىقىدەك.
دۇ، دەپ قارايمەن، — دېدى يۈسۈپ. نۇردۇن تاتىرىپ كەتتى.
ياكى كۈلۈشنى، ياكى قايىقىنى تۈرۈشنى، ياكى بولمىسا يۈسۈپ-
نىڭ مۇشۇ گېپىگە دال بولالىغۇدەك گەپ ئىزدەشنى بىلمەي،
غەدىق — پىدىق قىلىپ، يەنە كالىچىيىپ بىرنى ھىجىيىدى:

— ھى... ھى... ھى... يۈسۈپ كارامەت نېمە — دە،
سەن! گەپ قىلمايسەن، گەپ قىلساڭ، ئۆتتى يارغۇدەك سېسىق
گەپ قىلسەن.

يۈسۈپ بىردىنلا قاقاقلاپ كۈلۈۋەتتى:

— نۇردۇن، بۈگۈن تۇنجى قېتىم گەپنىڭ سېسىقى دېگەن
سۆزنى ئاڭلاۋاتىمەن. لېكىن قارا، بۇ سۆزۈم ساڭا ھېچقانداق
سېسىق تۇيۇلمايدۇ، ماقۇل سېنىڭ دېگىنىڭچە بولسۇن، ئەمما
بۇ سۆزۈم نېمىشقا ساڭا سېسىق يۇرايدۇ ياكى سەن...

— بولدى، بولدى، سەن بەك چوڭقۇرلاپ كېتىۋاتىسەن
دېگىنە، سەن ئۇ قىزغا كۆيۈپ قالغان ئوخشىمامسەن؟

— ھەئە، كۆيۈپ قالدۇم، — چىرايىنى قىلچە ئۆزگەرتىپ،
تىن جاۋاب بەردى يۈسۈپ. نۇردۇننىڭ يۈرىكى چۈچۈلە ياققانداك
بولۇپ كەتتى، ئۇ زورغا كۈلدى.

— قېلىن بىر ئادەم ئىكەنسەن، قىلچە ھېيىقماي، كۆيۈپ
قالدىم دەيدىكەنسەن، پەردىشەپلىككە گەپ قىلمايسەن؟ — دېدى
نۇردۇن.

— سەن يۈزۈڭنى دەپتەك قىلىپ شۇنداق دەپ سورىساڭ،
مەنمۇ شۇنداق جاۋاب بەرمەمدىمەن؟ سېنىڭ نەزەرىڭدە، سەن
شۇنداق گەپلەرنى دېسەڭ، سەن ھېچنېمە بولمايسەن، مەن قېلىن

دە سۆزلىشىۋاتقانلىقىنى ئويلاپ، ھېسسىياتىنى باسالماستىن، ئېھتىياتنى ئۇنتۇپ قېلىپ، سۆزلىمەۋەتتى:

— پومبىشچىنىڭ قىزى؟ ئۇ تۇغۇلۇپلا، بىر ياشقا كىرە - كىرمەيدىلا، ئاتا - ئانىسى پومبىشچى بولۇپ، پۈتۈنلەي ۋەيران بولدى. ئۇ چىدىغۇسىز كۈلپەت، ئاچلىق، يالڭاچلىق، موھتاجلىق ئۈس-تىگە تۇغۇلدى، راھەت - پاراغەتنىڭ نېمىلىكىنى، ھەتتا ئاتا - ئانا مېھرىنىڭ قانداق بولىدىغانلىقىنى ئۇ بىلمەيدۇ، پۈتۈنلەي خارۇ زارلىق ئىچىدە، قېقىندى - سوقۇندى بولۇپ چوڭ بولغان بىر قىزنى يەنە پومبىشچىنىڭ پۇشتى بولغىنى ئۈچۈن پومبىشچى دېسە، بۇ قانداقمۇ ئادالەتلىك بولىدۇ؟ مېنىڭچە، ئۇ مۇشۇ يېزا بويىچە ئەڭ كەمبەغەل، ھەتتا ئۇنىڭ ئاتا - ئانىسىدىن تارتىپ ھەممە نېمىسى يوق، ئۇ ئاتا - ئانا، ھەممە نېمىدە گاداى! ئۇ، سىياسىي بېسىمغا ئۇچرىدى. ئەكسىچە، ھۆكۈمەت ئۇنىڭغا يېتىملار قاتارىدا مۇئامىلە قىلىشى كېرەك ئىدى. ئۇنىڭ ۋۇجۇددىدا، ھېچقانداق ئېسىلزاڭلەرگە خاس نازۇكلۇق، مىشچانلىق يوق، پۈتۈنلەي مىسكىنلىك، بېچارىلىك، دىلى سۇنۇقلۇق، غەپ-رىبلىق، دەرد - ھەسرەت تولۇپ ياتىدۇ. ئۇنى قانداقمۇ پومبىشچى دېگىلى بولسۇن؟ ھازىر ھەممە كەمبەغەل دېھقانلارنىڭ پومبىشچىكلارغا غەزەپ - نەپرەتى بار، ئۇلارنى دائىم پىپەن قىلىدۇ. ئاشۇ قىزنى مانا بۇ پومبىشچى، بۇنى پىپەن قىلىڭلار، دېسە، كىم ئۇنى چىش يېرىپ بىرنېمە دېيەلەيدۇ؟ ئۇنى ئۇلار پىپەن قىلمايدۇ، ئەكسىچە بۇ باشپاناھسىز پىتتىمگە ئۇلار ئىچ ئاغرىتىدۇ. تاغىسى ئۇنىڭ ھالىدىن خەۋەر ئالالمايدۇ، كۈزەش سەھنىسىدىن، ئېغىر ئەمگەكتىن باش كۆتۈرەلمەيدۇ. تاغىسىنىڭ ئايالى بولسا، ئۇنى ئىنتايىن يامان كۆرىدۇ، سەۋەب، تاماق يەيدىغان يەنە بىر ئېغىر ئۇنىڭغا ئىنتايىن ئېغىر كېلىدۇ. تار ئۆيىگە بىر جان ئارتۇق كېلىدۇ. ھازىر بىر جان ئادەمنىڭ كۆپ بولۇشى، زۇلۇم چېكىۋاتقان، ئاچ - يالڭاچلىق ئىچىدە ئۆتۈۋاتىدۇ.

قان مۇنداق پومبىشچىك ئائىلىسى ئۈچۈن ئەمەس، باشقا دېھقانلار ئۈچۈنمۇ ئېغىر كېلىدۇ. راستىنى ئېيتسام، مەن ئۇنى چىن يۈرىكىمدىن ياخشى كۆرۈپ قالدىم. بۇ بەلكى ئۇنىڭ گۈزەللىكتە ئۇيغۇر ئاياللىرىغا ھەقىقىي ۋەكىللىك قىلالىغۇدەك بولغانلىقىدىندۇر ۋە ياكى ئۇنىڭ ئاشۇ ئېچىنىشلىق تەقدىر ئىچىدە تۇغۇلۇپ چوڭ بولغان ھاياتىدۇر. ئۇ، بالىلىق دەۋرىدە، بۇ ھاياتتىن ئېلىشقا تېگىشلىك بولغان نۇرغۇن نېسىۋىسىنى ئالالمىغان... مانا ئەمدىلىكتە، ھەتتا مۇھەببەت ھوقۇقىمۇ ئېرىشەلمىسە، ئۇنىڭ تەقدىرى بىز دائىم تەشۋىقات قىلىدىغان نېگىر قۇللاردىنمۇ بەتتەر بولۇپ قالمىدۇ؟ ئۆزۈم تارتىشقا تېگىشلىك بولىدىغان دەرد - ھەسرەتكە كەلسەم، ئۇنىڭ مۇھەببىتى ئالدىدا، بۇ دەردلەر مۇشۇ يېزىنىڭ ياشلىرىنىڭ چىقىپ ئۆتكىنىچىلىكىلا بىر ئىش بولار. ئۇنىڭ ۋۇجۇدىدا يالغۇز ماددىي گۈزەللىكلەر ئەمەس، ئەقىل - پاراسەت، ساپ ۋىجدان، ئەخلاق، ئىشقىلىپ، ھەممە خىسلىت تېپىلىدۇ. ھېلىمۇ ۋەتەن خائىنىنىڭ ئوغلى بولغىنىم ئۈچۈن، سىياسىي جەھەتتە ئۆمۈر بويى باش كۆتۈرەلمەي ئۆتۈشۈم، ئازاب چېكىشىم، تاۋاقتىكى ئاشتەك تۈرگەن گەپ. پارتىيىگە كىرىش، ھوقۇق تۇتۇش دېگەن نەرسە مېنىڭ قارىشىمچە، بىر كەسىپ ئەھلى ئۈچۈن ئېيتقاندا، ئارتۇق ھەۋەس. بىزنىڭ جەمئىيىتىدە مىزدە، سەن بىرەر كەسىپتىن سەللا نەتىجە قازانساق، بۇ ئىشنىڭ ئاخىرىغىچە باشقا ئېلىپ چىقىشقا بەل باغلىغان بولساقمۇ، ئاشۇ كىچىككىنە نەتىجەڭ ئۈچۈنلا، سېنى بىرەر ئەمەل بىلەن تارتۇقلىشىدۇ. شۇنىڭ بىلەن، ئايىغى چىقماس يىغىنلار قاينىمغا كىرىپ قالسىن. قىزىققان كەسىپنىڭ ئانىسىدىن ئايرىلغان يىتىم قوزىدەك بولۇپ قالىدۇ. مەندەك بىر دوختۇر ئۈچۈن ئېيتقاندا، ئەڭ ئاساسىي قىزىقىش دوختۇرلۇق كەسىپى بولۇشى كېرەك. خەلقىمىز ئارىسىدا، ساقايتىش تامامەن مۇمكىن بولىدىغان يۇقىرىمۇ كېسەللىكلەر كەڭ تارقىلىپ تۇرۇۋاتىدۇ، پەقەت

دوختۇر بىلەن دورىنىڭ كەمچىلىكى تۈپەيلىلا، نۇرغۇن كىشىلەر ۋاقىتسىز ئۆلۈپ كېتىۋاتىدۇ. بۇنداق شارائىتتا، قايسى ھوقۇق-نى تۇتسىن، نېمە ئۈچۈن تۇتسىن؟ بۇ ھوقۇقنى كىملىرى ئۈچۈن تۇتسىن؟ ھازىر، تۆت يانچۇقلۇق چاپان كىيىپ، ياقىسىغىچە تۈگمىلىۋالغان، شەپكىسىنى قىغىغىر كىيگەنلەرنى خەلق «باش-لىق» دەپلا چۈشىنىدۇ. نۇرغۇن كىشىلەر ھوقۇق تەمەسىدە ئەنە شۇنداق ياسىنىشنى قانداقتۇر ھوقۇق تۇتۇشنىڭ بەلگىسى قىلىۋېلىشتى. ھەممە ئادەم پەقەت ھوقۇقنىلا قىزىقسا، ھوقۇق تۇتۇش ئۈچۈن ئۆگەنسە، ھوقۇق تۇتۇش ئۈچۈن ئىشلىسە، ئۇ چاغدا، خەلقنىڭ تەقدىرى، مىللەتنىڭ مەنپەئەتى ئاشۇ ئازغىنا ھوقۇقنىڭ تۈگمەس تالاشلىرى ئىچىدە كۆمۈلۈپ قالمىدۇ؟ دېمەك، مەن كەسىپ ئەھلى بولۇشنى، مۇھەببىتىمنىڭ، ئائىلە تۇرمۇشىمنىڭ ئىگىسى بولۇشنى خالايمەن. بىزنىڭ جەمئىيىتىمىز گەرچە ھەتتا ھەربىر تال گىياھقىمۇ سىياسىي مۇئامىلە قىلىدىغان بولسىمۇ، مەن مۇھەببىتىمدە دۇچ كېلىدىغان سىياسىي توساققا ئانچە ئېتىد-بار بېرىپ كەتمەيمەن، — يۈسۈپ بىردىنلا سۆزىدىن توختاپ قالدى، ئۇ ئەمدى كاللىسىنىڭ قىزىپ، ئارتۇق سۆزلەپ كەتكەننى سەزگەندى. دوختۇرخانا باشلىقىنىڭ: «نۇردۇننىڭ ئالدى-دا ئاغزىڭنىڭ بوغۇچى چىڭ بولسۇن، ئۇ تۇتامى يوق قارا يۈز بىرنىمىدەك قىلىدۇ» دېگەن سۆزى ئېسىگە كېلىپ، ئۇنىڭ يۈردىكى جىغىغىدە قىلىپ قالدى. ئۇ نۇردۇننىڭ چىرايىدىكى ئالامەت-لەرگە دىققەت قىلدى. نۇردۇن ئاغزىنى كاماردەك ئېچىپ تۇرۇپ قالغانىدى، ئۇ، يۈسۈپنىڭ سۆزىدىن توختاپ قالغىنىنى كۆرۈپ، دىمىقىدا بىرنى كۈلدى - دە:

— ئىككىمىزنىڭ جەمئىيەتكە نىسبەتەن تۇتقان ۋە تۇتماقچى بولغان يولىمىز، ھەتتا ھەۋىسىمىزنى نېمىگە ئوخشىتىش مۇمكىن؟ مەسىلەن، مەسىلەن، ھە...

— ئوت بىلەن سۇغا، — دېدى يۈسۈپ.

— ھەببەللى، مەنمۇ شۇنداق دېمەكچىدىم.

— شۇنداق، سېنىڭ دېگەنلىرىڭنى ھېچبىر چۈشەنمىدىم. ئەگەر چۈشەندىم دېسەم، بۇلارنى ھازىرقى نازۇك سىياسەتكە پۈتۈنلەي زىت ئىدىيىلەر... دەپ قارايمەن.

يۈسۈپنىڭ كۆزىدىن ئوت چاقنىدى.

— ھە، يۈسۈپ، مەن بۇنى باشقا يەردە سۆزلەپ ئولتۇرمايمەن، چۈنكى بۇنى سۆزلەشنىڭ ماڭا پايدىسىدىن زىيىنى تولا بولىدۇ. يامانغا يولۇقساڭ يارىسى يۇقار، دېگەن شۇ. مەن ئۈنچىدە ۋالا بۇرنىنىڭ ئۈچىنىلا كۆرىدىغان تەنتەكلەردىن ئەمەس. شۇنداق قىلىپ، سۆزۈڭنىڭ مەقسىتى، سارەم دېگەن ئۇ سەھىرالىق گۈزەل — چۆل مەلىكىسىنى ئەمرىڭگە ئېلىش ئىكەن. مەن يەنە دەپ قويۇشنى خالايمەن، مەيلى ئۇ سارەم ئادىشىپ دوزاخقا كىرىپ قالغان جەننەت پەرىسى بولسۇن، قەتئىينەزەر، بەربىر «پومپىچىك» دېگەن تەبىقىگە مەنسۇپ قىز. سېنىڭ بۇنى ئۇنتۇپ قالماسلىقىڭنى سورايمەن. ئىلاجى بولسا، سەن ئۆز كىنىدىك قېنىڭ تۆكۈلگەن قەشقەرنىڭ گۈزەللىرىدىن بىرىنى تاپقان بولساڭ، ياخشى بولاتتى... .

— ئەي، قولىدىن كەتكەن جەننىتىنى قايتۇرۇۋېلىش ئۈچۈن ئىچىدە ئوغا قاينايدىغان پومبىشچىنىڭ تۇخۇمى! سەن مۇشۇ جىن - شەيتانلارغا ئوخشاش چىرايىڭ بىلەن، بىزنىڭ ئۇستا دوختۇرمىز يۈسۈپنى ئازدۇردىڭما؟ ئەگەر غىرت قىسىپ يۈرمەيدىغان بولساڭ، جاڭگىنى يەيسەن، — دېدى كىچىككىنە خام كېسەكتىن قوپۇرۇلغان، پاخالدا يېپىلغان ئۆيگە بوراندەك كىرىپ كەلگەن قارا كۆسەي كەنت باشلىقى يەرگە قاراپ ئولتۇرغان سارەمگە قوللىرىنى شىلتىپ. سارەم يەردىن بېشىنى ئۈستۈن كۆتۈرمەي: «خوش» دېدى. كەنت باشلىقىنىڭ يېنىدا، نۇردۇن مەغرۇر ھىجىيىپ تۇراتتى. ئۇ بۈگۈن ئۆزىنى ئالاھىدە بەردازلىۋالغانىدى، ئۇ ھېيت - ئايەملەردە مېھماندارچىلىققا بارغاندا كىيىدىغان، ئەينى زاماننىڭ ئەڭ ئەتىۋار رەختى بولغان سىيامبۇدىن تىكىلگەن سېرىق ئەسكەر فورمىسىنى كىيىۋالغان بولۇپ، بۇ كىيىم ئۇنىڭ تەنۇر ئۈستىخىنىغا خېلىلا سالاپەت كىرگۈزگەنىدى. كەنت باشلىقى كۈلۈك ئالدىدا ئولتۇرغان سارەمنىڭ تاغىسىنىڭ ئايالىغا قاراپ:

— ئەي، پاخما باش، قارىغۇ، پومبىشچىك قېرى. ماۋۇ ئېلىنىمىغان پاسكىناڭنى تۈزۈك باشقۇرالىساڭ باشقۇر، بولمىسا خەلقنىڭ غەزەپ يالقۇنى ئىچىدە كۆيۈپ كۈل بولسەن! — دەپ ۋارقىرىدى. ئايال:

— خوش، ئوبدان، غوجام، رەھىم قىلسىلا، بىز چوقۇم

ياخشى ئۆزگىرىمىز، — دېدى. ئايال شۇنداق دەپ، ئورنىدىن تۇرۇپ، تەمتىلىگىلى تۇردى. سارەم دەرھال ئايالىنى يۆلەشتۈردى. ئايال:

— ھۇ، يەر يۇتقۇر ئىت سوك. ئەمدى بىزگە بۇ دەرد - ئەسەرنى تېرىدىڭمۇ؟ — دېگىنىچە، ئۇنىڭ كۆڭلىكىنىڭ ياقىسىدىن تۇتۇپ بىر سىلكىشلىۋېدى، جېنى ئاران قالغان سەگەز كۆڭلەك يىرتىلىپ، سارەمنىڭ ئالمىدەك كۆكسى شۇنداقلا ئېچىلىپ قالىدى. سارەم ۋايىجان دېگىنىچە، كۆكسىنى قوللىرى ۋە سەگەز كۆڭلىكىنىڭ يىرتىقلىرى بىلەن توسۇپ، ئەرلەرگە كەينىنى قىلىۋالدى. ئايالنىڭ قولىغا ئۇنىڭ ئۇزۇن چاچلىرى ئىلىنىشىپ قالدى، ئۇ سارەمنىڭ چېچىدىن تولاپ تۇتۇپ بىر تارتىۋېردى، سارەم قاتتىق چىرقىراپ ئوڭدىسىغا يىقىلدى. ئۇ ئاغرىققا چىدىماي، بىر قولىدا يەڭگىسىنىڭ قولىغا ئېسىلىۋېدى، كۆكسىنىڭ بىر تەرىپى يەنە ئېچىلىپ قالدى، شۇ ئان ئۇنىڭ كۆزى كۆكسىگە ئېچىرقاپ قاراۋاتقان بىر كۆز بىلەن ئۇچراشتى - دە، قولىنى دەرھال تارتىۋېلىپ، كۆكسىنى توستى، ئايال ئۇنىڭ چېچىدىن سۆرەپ، سىلكىشلەپ، ئۇنىڭ نازۇك كۆكسى، قورساق - بېقىنلىرىغا پۈتىدىكى ئەبجىقى چىقىپ كەتكەن ياغاچ كەش بىلەن قالايمىقان دەسسەپ تەپتى. قىز بولسا ۋارقىرايتتى، چىرقىرايتتى، تولغىناتتى، ئەمما ئازابلاۋاتقان چېچىغا ئېسىلمايتتى، قورساقلىرىنى مۇجۇقلىمايتتى، پەقەت كۆكسىنى چىڭ ياپقان ھالدا، تولغىنىپ ياتاتتى. نۇردۇن دەرھال بېرىپ، سارەمنىڭ چېچىنى قارىغۇ ئايالنىڭ ئامبۇردەك قىسىۋالغان قوللىرىدىن ئاجراتتى - دە، سارەمنى يۆلەپ تۇرغۇزماقچى بولدى، ئەمما سارەم خۇددى قارىغۇدىن ئۆركىگەن توشقاندىكەن، دەررۇ ئورنىدىن تۇرۇپ، ئۆيىنىڭ بۇلۇڭىدىكى ئەسكى - تۈسكىلەر ئۈستىگە ئۆزىنى تاشلاپ، دۈم يېتىۋالدى. قارا كۆسەي كەنت باشلىقى ئايالنىڭ يۈزىگە ئىككى كاچات سالىدى:

— ھۇ، ئۆلگۈچە ئۆزگەرمەيدىغان قېرى، ئاغزىڭدا ئۆزگە-
رىمەن دەپ مىڭ قېتىم قەسەم قىلسەن، يەنە قاراپ تۇرساق،
ئادەم ئۇرسەن! بىزگە قىيىدىغىنىڭمۇ بۇ؟ ئاڭلاپ قوي، سېنىڭ
ئادەم ئۇرىدىغان ۋاقتىڭ كەلمەسكە كەتتى، نۆۋەت ئەمدى بىزگە
كەلدى! — قارا كۆسەي كەنت باشلىقى ئايالىنى ئۇرماق بولۇپ،
يەنە كېلىۋىدى، نۇردۇن ئۇنى توسۇپ:

— ھە، كەنت باشلىقى، بۇ خوتۇن بۇنىڭدىن كېيىن ئۆرمە-
سۇن، دىققەت قىلسۇن، بولدى قىلىڭ! — دېدى.

كەنت باشلىقى نۇردۇنغا خۇشامەت كۈلكىسىدىن بىرنى كۈ-
لۈۋەتكەندىن كېيىن، ئايالغا قاراپ قاپقىنى تۈرۈپ:

— شۇنداق، ئەي، پومبىشچىك قېرى، ئەگەر يەنە ئادەم
ئۇرۇپ ئۆگىنىپ قالغان قۇلۇڭ قىچىشىپ كېتىپ، بۇ قانچۇ-
قوڭنى يەنە ئۇرىدىغان بولساڭ، سېلىم پومبىشچىككە قەلەندەر-
زەينىنىڭ پاشىسىغا يەم قىلمەن، ئاڭلىدىڭمۇ؟

— خوش غوجام، دېگەنلىرىدەك بولغاي، — دېدى ئايال قول
باغلاپ. كەنت باشلىقى بىلەن نۇردۇن كۆز ئۇرۇشتۇرۇۋالغاندىن
كېيىن، كەنت باشلىقى ئۆيدىن چىقىپ كەتتى. نۇردۇن ئىنتايىن
مۇلايملىق ۋە مېھرىبانلىق بىلەن، ئايالىنى يۆلەشتۈرۈپ، كۈ-
لۇڭنىڭ ئالدىغا ئەكىلىپ ئولتۇرغۇزدى. ئايال ئولتۇرغاندىن كې-
يىن، نۇردۇنمۇ ئۇنىڭ يېنىدا ئولتۇرۇپ:

— مەن يۈسۈپ دېگەن بىلەن بىرگە كەلگەن دوختۇر بولد-
مەن. يۈسۈپ دېگەننى مەن ناھايىتى ئويىدىن بىلىمەن. ئۇنىڭ
كېلىپ چىقىشىمۇ ئىنتايىن يامان نەرسە. ئۇنىڭ دادىسى ۋەتەن
خائىنى، ئۆزىمۇ ھۆكۈمەتكە قارشى ئەكسىيەتچى نەرسە. ئۇ قە-
زىڭنى يامان ئازدۇرۇۋاپتۇ... — نۇردۇننىڭ ئاۋازى بىردىنلا
پەسلەپ، گېپى كۈس - كۈس پاراڭغا ئايلاندى. ئۆكسۈپ يىغلا-
ۋاتقان سارەم كۆزىنىڭ قۇيرۇقىدا ئۇلار تەرەپكە قارىدى، نۇردۇن
ئۇنىڭ تاغىسىنىڭ ئايالىنىڭ قولىغا ھەدەپ بىرنەرسىلەرنى دەپ

كۈسۈلداۋاتىدۇ، ئايال بولسا، چىرايلىرىغا تەبەسسۇم ئولاشقان
ھالدا، ھە دەپ بېشىنى لىڭشىتىپ، ئۇنىڭ سۆزىنى ماقۇللىماقتا
ئىدى. سارەم ئۇنىڭ گېپىنى ئاڭلىيالمىغان بولسىمۇ، كۆڭلى
ئويۇپ كەتتى. تاغىسىنىڭ ئايالى بىلەن نۇردۇن ساق ئىككى ئاش
پىشىم كۈسۈرلاشتى، ئاخىرى، ئايال ئورنىدىن تۇرماقچى بولۇۋىد-
دى، نۇردۇن ئۇنى يۆلەشتۈردى... ھەم ئىشىكتىن چىقىرىپ
قويدى. ئۇلار سىرتقا چىققاندىن كېيىن، نۇردۇن يانچۇقىدىن بىر
سېقىم پۇلنى چىقىرىپ، ئايالنىڭ قولىغا تۇتقۇزدى:

— خاتىرجەم بول ئاچا، گېپىم گەپ. مەن ئۇنىڭغا ھەقىقە-
تەن كۆيۈپ قالدىم... سەنمۇ ۋەدەڭدە تۇرىدىغانلا بولساڭ، ھەم-
مە ئىشلىرىڭنى ئۆزۈم ئوڭشايمەن.

ئايال خۇشال كۈلۈپ، پۇلنى جىلتىكىسىنىڭ قويۇن يانچۇ-
قىغا تىقىپ، تامنى تۇتۇپ، ئىشىكتىن يىراقلاپ كەتتى.

يۈسۈپ بۈگۈن خېلى بالدۇر قايتتى، ياتاقتا خېلى بىر
چاغلارغىچە شېرىن خىيال سۈردى. ئۇ كۆزىنى يۇمسۇمۇ، ئۈكۈل
بوتۇلكىسىغا قارىسىمۇ، سارەم شۇ يەردىن چىقىپ، ئۇنىڭغا تەل-
مۈرۈپ قارايتتى. سارەم ئۇنىڭغا چوڭقۇر تىكىلىپ قارايدۇ -
دە، ۋىللىدە قىزىرىپ، يەنە باشقا ياققا قارايدۇ... يۈسۈپنىڭ
ئىچى تىتىلداپ، ئورنىدىن تۇردى. سىرتقا چىقتى. سارەم ۋەدە-
سى بويىچە كېلىدىغان قارارىدىن ئۆتۈپ كەتتى. ئۇ كېلىپ،
كۈندىكى ئادىتى بويىچە، ئۇنىڭغا ئۈكۈل يىغىنىسىنى قاينىتىپ
بېرەتتى. بۈگۈن... يۈسۈپ بىر بېسىپ، ئىككى بېسىپ سا-
رەمنىڭ مەھەللىسىگە، ئاندىن ئىشىكىگە كېلىپ قالدى. ئۆيدە
دۈرۈكلىگەن ئاۋازدىن باشقا ئاۋاز چىقمايدۇ. قۇرتلاپ كەتكەن
ئەسكى ئىشىك ئىچىدىن چىڭ تاقالغان، ئۆي ئىچىدىن ھەدەپ
ھاسىرىغان، دۈرۈكلەپ ئۇرۇلغان ئاۋازلا ئاڭلىنىدۇ. ئۆي ئىچى-
نى نامازشام قاراڭغۇلۇقى باسقان. يۈسۈپنىڭ كۆڭلىگە سەل
ئەندىشە چۈشۈپ، ئىشىكىنى خېلى قاتتىق قاتتىق. دۈكۈلدىگەن

ئاۋاز يوقىلىپ، ئۆي ئىچىنى گۆرىستان جىملىقى باستى، يۈسۈپ-
نىڭ كۆڭلىگە گۇمان چۈشتى. ئىشكىنى تېخىمۇ قاتتىقراق ئۇر-
دى. ئۆيدىن:

— ۋاي، ئۆلىمگۈر قارىغۇ پومپىچىك قېرى، بىردەم تەخىر
قىل، بۇ جاھىل قانجۇقۇڭ ھېچ بوي بەرمەيۋاتىدۇ. مەن ئۇنى
چوقۇم...

يۈسۈپ نۇردۇننىڭ بوغۇق ئاۋازىنى شۇئان تونۇدى، ئۇ غە-
زەپ بىلەن ئىشكىنى شۇنداق قاتتىق تەپتىكى، ئاران تۇرغان
قوناق شېخىدەك ئىشىك قاراسلاپ ئۈلگۈچىكىدىن سۈنۈپ، گۆر-
دەك قاراڭغۇ ئۆي ئىچىگە قاڭغىپ چۈشتى. يۈسۈپ توشقانغا
ئېتىلغان قارىغۇدەك ئۆيگە بۆسۈپ كىردى - دە، ئەمدىلا ئورنى-
دىن تۇرغان نۇردۇننى بىر كالا قويۇش بىلەن، ئوڭدىسىغا
ئۇچۇرۇۋەتتى. نۇردۇن پۇرلىشىپ بېرىپ تۆشۈككە - كىرىپت
شەكلىدىكى ياغاچ تۈۋرۈككە ئېسىقلىق تۇرغان چۆيۈن داڭقاننىڭ
پېشىغا يېقىلىپ چۈشتى. يۈسۈپ ئۇنىڭ ئەرلىك يېرىگە تازا
كەلتۈرۈپ ئىككىنى دەسسەگەندىن كېيىن، ياقىسىدىن تۇتۇپ،
پېشىنى داڭقانغا ئۈستۈرگىلى تۇردى.

«ۋاي... ۋايان، ئادەم ئۆلدى... قۇتۇلدۇرۇڭلار!...» دې-
گەن ئاۋاز مەھەللىنى بىر ئالدى.

2

— ئۇ ئۆتۈپ كەتكەن ئىشلار... مەن ئۇنى ئاللىقاچان
ئېسىمدىن چىقىرىۋېتىپ، يۈرىكىمنىڭ چوڭقۇر قاتلىمىدا يۈسۈپ-
كە دوستلۇق ئورناتقان. بىراق ئەر - خوتۇن ئىككىڭلار ماڭا
ھازىرغىچە نەپرەت، ئۆچمەنلىك بىلەن قاراپ كەلدىڭلار. بىراق
مەنچۇ، مەن يۈسۈپنىڭ چوڭقۇر بىلىملىك، يۈكسەك پەزىلەت-
لىك، ۋىجدانلىق ئادەم ئىكەنلىكىگە چىن كۆڭلۈمدىن قايىل.

قەلبىمدە ئۇنىڭغا زور ھۆرمەت ساقلانغان. بىراق، ئادەم ھەرقانچە
ئەقىللىق بولسىمۇ، ھەممىگە توغرا ھۆكۈم قىلالمايدۇ. بىر ئا-
دەمنىڭ تارىخىدىكى بىرەر بىلىپ - بىلمەي قىلىپ سالغان بىرەر
ئىشلىرىغا قاراپ، ئۇ ئادەمگە ياكى ئۇنداق، ياكى مۇنداق دەپ
باھا بېرىۋېتىش كۆپ ھاللاردا خاتا بولۇپ چىقىدۇ. بىر ئادەمنى
چۈشىنىشتە، ئۇنى ئۇزۇن يىللىق ئەمەلىيەت داۋامىدا سىناپ،
ئاندىن باھا بەرسە ئادىل بولىدۇ. مانا مەن يۈسۈپنىڭ ھېلىقى
ئوپىراتسىيىدە بەختسىزلىككە ئۇچرىغىنىدىن كېيىن، يۇقىرى -
تۆۋەن قاتراپ، بارلىق تىرىشچانلىقلارنى كۆرسىتىپ، ئۇنى قۇ-
تۇلدۇرۇشقا ئۇرۇندۇم. ئەمما بۇلارنىڭ ھەممىسى بىكارغا كەت-
تى، — نۇردۇن سۆزلەپ مۇشۇ يەرگە كەلگەندە، ئاياللارنىڭ
تۇغما تەبىئىتى بويىچە، سارەممۇ ھېچ بەرداشلىق بېرەلمەستىن،
باياتىن بېرىقى پەرۋاسىز، مەغرۇر، غەزەپ - نەپرەت بىلەن تەتۈر
قاراپ ئولتۇرغۇدەك ماجالىنى يوقىتىپ، نەفسەنى چىڭ قۇچاقتى.
لىغىنىچە، ھۇ تارتىپ يىغلاپ كەتتى. ئۇ شۇنچىلىك قاتتىق
يىغلىدىكى، ئۇنىڭ بارغانچە تولۇپ يېتىلگەن زىلۋا بەدەنلىرى
توختاۋسىز لاغىلداپ تىترەيتتى. نۇردۇننىڭ كۆزلىرىدىنمۇ ياش
سىرغىپ چىقىپ، خۇنچا ئاياغىدەك سالپاك گۆشلۈك يۈزىنىڭ
يېرىمىغا كېلىپ توختاپ قالدى. ئۇ بوغۇق ئاۋازدا:

— مەن سىزگە بىر شۇم خەۋەرنى يەتكۈزۈمەي تۇرالمىمەن،
يۈسۈپ تۈرمىدە تۇيۇقسىز مېڭىسىگە قان چۈشۈپ قازا قىپتۇ، — دېدى.
سارەم ئورنىدىن دەس تۇرۇپ، بىرنى چىرقىراپلا، ھوش-
دىن كەتتى.

* *

— نېمە؟ تېخىچە ئۆلمىدىمە؟ — غەزەپتىن بىر كۆكىرىپ،
بىر تاتىرىپ كەتكەن نۇردۇن قولىدىكى رومكىنى جاققىدە شىرەگە

قويۇپ، ئورنىدىن تۇرۇپ كەتتى.

— مەن ساڭا شۇنى تەكرار دەپ قوياي، مەن سارەگە ئەينى چاغدا شۇنداق قاتتىق كۆيۈپ قالغاندىمكى، يۈسۈپ مېنى ئۇرۇپ ئۆلتۈرگىلى تاس قالغاندىمۇ، خەلقى ئالەم ئالدىدا شەرمەندە قىلغاندىمۇ، مەن ھەممە ئازابىنى سارەمنىڭ ئىشقى ئالدىدا ھېچ نەرسىگە تەڭ قىلمىغان. ئۇلار ئىككىسىنىڭ ماڭا سالغان ھېسابسىز دەردى - ھەسرەتنى مېنىڭ يۈرىكىمنى ھەرە كۆنىكىدەك قىلىۋەتتى. تارتقان ئازابىمنىڭ يېرىمىنى سەن تارتقان بولساڭ، بۇ چاقىچە سۆڭىكىڭنى تۇپراققا ئايلىنىپ كەتكەن بولاتتى. مەن ئۆلمەي ياشا-ۋاتىمەن، چۈنكى، مەن ئىنتىقام ئالماقچى، مەن قۇرئان تۇتۇپ-مۇ، تۇزغا سېپىمۇ قەسەم قىلغان! يۈسۈپنى ئۆلتۈرۈپ، سا-رەمنى بىر قېتىم گەرمىگە ئېلىپ خوتۇن قىلمىغۇچە، مېنىڭ دەردىم چىقمايدۇ، ئەمدى چۈشەندىڭمۇ؟

نۇردۇن قوللىرىنى شىلتىپ، ئالدىدا ئولتۇرغان قىرىق ياشلاردىن ئاشقان تاقىرباش تۈرمە باشلىقىغا ۋارقىردى. تۈرمە باشلىقىنى تەر باسقانىدى، ئۇ يەملىشىپ قالغان ئاغزىنى تەستە ئېچىپ:

— نۇر چاڭۋېي، سەۋر قىلايلى! ئۇنى ئادەم چىدىغۇسىز دەرىجىدە ئۇردۇق، قىيىندۇق، كېچە - كۈندۈز يېتىۋاتقان يېرى قارا نومۇرلۇق كامېر، ھەتتا بۈگۈن ئۈچ كۈن بولدى، تاماق بەرمىدۇق، ھوشسىز ياتىدۇ. لېكىن ئۆلمەيۋاتىدۇ، — دېدى ئۇ تاتارغان ھالدا.

— ئۇنى چوقۇم ئۆلتۈرۈشىمىز كېرەك. ئۆزىمۇ ئۆلۈشكە تېگىشلىك نەرسە. ئۆلدى دېگەن سۆز خەلق ئارىسىدا تارقىلىشى، بۇنىڭغا سارەم ھەم ئۇنىڭ يېقىن دەردىشى سېلىمخان قېرى ئىشىنىشى كېرەك. شۇنىڭدىن كېيىن، ئاندىن ئاخىرقى قەدەمنى بېسىشقا ئىمكان تۇغۇلىدۇ.

— يۈسۈپنىڭ ئۆلتۈرمىسەكمۇ يېقىندا ئۆزى ئۆلىدۇ، ئەمما

ھازىر سارەم ئەينى چاغدا سىز كۆيگەن سارەم ئەمەس، گەرچە ئۇ ھازىرمۇ يەنىلا شۇنداق چىرايلىق بولغىنى بىلەن، بىر بالىسى بار ئايال - دە! — دېدى تۈرمە باشلىقى.

نۇردۇننىڭ سەپىرايى ئۆرلىدى:

— خاپا بولماڭ، بەك كالۋا ئادەم ئىكەنسىز، سىزگە قىلغان گەپنى مۇشۇ تاممۇ چۈشىنەر ئىدى، لېكىن سىز چۈشەنمىدىڭىز. مەن ئۇنى خوتۇن قىلىش ئۈچۈن ئەمەس، ئازابلانمىش ئۈچۈن خۇن قىلىش ئۈچۈن، مېنى شۇنچە سەۋداغا سالغان ئاشۇ شەيتان چىرايىنى خازان قىلىش ئۈچۈن ئالمىمەن. ئۇ مېنىڭ ئالدىمدا، يۈسۈپ بىلەن قانداق ئوينىغان بولسا، مەنمۇ ئۇنىڭ ئالدىدا، چىرايلىق قىزلارنى ئەكىلىپ ئويناپ، ئىچىنى زەرداپقا تولدۇرۇپ، ئۇنى سەۋدايى قىلىۋېتىمەن.

— ئەمدى چۈشەندىم، ئۇنداق بولسا، سىز ھازىردىن باشلاپ، يۈسۈپنى ئۆلدى دېگەن خەۋەرنى سىرتقا تارقىتىۋېرىڭ، خاتىرجەم ئىشىڭىزنى باشلاۋېرىڭ، قالغان ئىشلار ئۆز يولى بىلەن بولىدۇ، — دېدى تۈرمە باشلىقى.

نۇردۇننىڭ كۆزلىرى چاقناپ كەتتى.

- ئەمىسە گۇۋاھلىق بېرەلەمسىز؟
- بولىدۇ.
- قاچان؟
- ئەتە.

نۇردۇن تۈرمە باشلىقىنى چىڭ قۇچاقلاپ:

— دوستلۇققا يارايىسىز جۇمۇ، قىلغان ياخشىلىقىڭىزنى يەر-دە قويمايمەن. پات - ئارىدا ج خ ئىدارىسىگە باشلىق بولىدىغانلىق قىڭىزنى ئويلاۋېرىڭ! ھا... ھا... ھا...

تۈرمە باشلىقى نۇردۇن بىلەن خوشلىشىپ چىققاندا، ئۈستىدىن تاغ غۇلىغاندەك بولدى. «يائاللا، شۇنداقمۇ بەنئىيەت ئادەم يارالغان بارمۇ، خۇدا بۇنداق ئىچى قارا ئادەم بولۇشتىن ساقلىغاي.

سەن. ھېسابى بار جاھان بۇ! قىلغان - قىلغاننىڭ بولۇپ كەت- مەيدۇ. ھېچبىر ئۆچ - ئاداۋىتىم يوق بىر بىچارىنى يامانغا يانتاياق بولۇپ ئۆلتۈرەمدىم؟ ياخشى كۈننىڭ يامىنىدا، نۇردۇن- دەك كۆڭلى قارا ئادەمدىن ۋاپا كېلەمدۇ؟ بۇ مەسئۇلىيەتنى ماڭا ئىتتىرىپ قويۇشتىن يانمايدۇ. يۈسۈپ ئۆلمىسۇن! قارىغاندا، ئۇ گۇناھسىز. . . نۇردۇننىڭ سۇيىقەستىگە ئۇچرىغانلىقى مانا مەن دەپ تۇرمامدۇ! « تۈرمە باشلىقى گويا يامان چۈشتىن چۆچۈپ ئويغانغاندەك بولۇپ، تېز - تېز مېڭىپ كەتتى.

3

قاتتىق بۇقۇلداپ يىغلاۋاتقان ئاۋازدىن سەل ئېسىگە كەلگەن سارەم، ئۆزىنىڭ بېشىدا سېلىمخاننىڭ ئۆكسۈپ يىغلاۋاتقانلىقىدىن كۆرۈپ، سېلىمخاننىڭ بويىغا ئېسىلىپ يىغلاپ كەتتى: — ۋاي ئاچا، ۋاي جېنىم ئاچام! مېنىڭ مۇڭداشچىم ئاچام! ۋاي مېنىڭ غەمخانىم ئاچام! مەن نېمە بولدۇم؟ مەن خۇدانىڭ ئالدىدا قانداق گۇناھ قىلغاندىمەن ئاچا? . . .

— سەۋر قىل سىڭلىم، سەۋر قىل، خۇداغا شۈكۈرى قىل. ئالدىڭدا مانا گۈلدەك قىزنىڭ تۇرۇپتۇ. قىزىڭغا قارا، ياش جې- نىڭغا ئىچىڭ ئاغرىسۇن! ئىنسان بىر كاماردىن چىقىپ يەنە بىر كامارغا كىرگۈچە، تېخى نى - نى كۈنلەرنى كۆرىدۇ. شۈكۈرى قىل. سەۋرى قىلساڭ، ھەممە ئىش ئوڭشىلىپ كېتىدۇ.

سارەم سېلىمخاننىڭ بويىغا ئېسىلىپ، بىر ھازا ھۆمۈدەپ يىغلىغاندىن كېيىن، ئاۋازى پۈتۈپ، ھالسىزلىنىپ يەنە ئىزىغا يىقىلدى. ئۇ يېشى قۇرۇپ ئىششىغان كۆزلىرىنى سېلىمخانغا گۇمان نەزەرى بىلەن تىكىپ، ناھايىتى زورۇققان ھالدا دېدى: — ئاچا، سىز مېنىڭ يۈرىكىمنىڭ ھەممە يېرىنى بىلىسىز. مېنىڭ سىزدىن يوشۇرىدىغان ھېچقانداق گېپىم يوق.

— شۇنداق سىڭلىم، بىزنىڭ بىر - بىرىمىزدىن يوشۇرىدىغان ھېچقانداق سىرلىرىمىز يوق، - دېدى سېلىمخان.

— مەن يۈسۈپنىڭ ئۆلگەنلىكىگە ئىشەنمەيمەن. بۇ سۆزىنى نۇردۇننىڭ ئاغزىدىن ئاڭلىغانلىقىم ئۈچۈن ئىشەنمەيمەن، يۈرد- كىم شۇنداق سېزىۋاتىدۇ.

سېلىمخاننىڭ كۆزلىرىدىن تاراملاپ ياش كەتتى:

— ھامان دېمىسەم بولمايدۇ سىڭلىم، بۇ سۆزگە ئىشەنگىن. بۈگۈن چۈشتىن ئىلگىرى، تۈرمە باشلىقى بىلەن ئىككى گۈندىيە يۈسۈپنىڭ كىيىم - كېچەكلىرىنى ئەكەلدى. ئۇنىڭ ئارىسىدا يۈسۈپنىڭ قولىغا قان بىلەن يازغان خېتىمۇ بار ئىكەن، - دېدى سېلىم- خان.

سارەم ئورنىدىن يېرىم تۇرۇپ، ھالسىزلىنىپ، يەنە ئىزىغا يىقىلدى.

— قېنى ئۇنىڭ كىيىم - كېچەكلىرى؟ قېنى، ئۇنىڭ خېتى؟ قېنى، ماڭا كۆرسىتىڭ ئاچا! مەن ئۇنى پۇرىۋالاي، ئۇنىڭ پۇرىقىنى پۇرىۋالاي! . . .

سېلىمخان قان، قاقچىلار، لاي قېتىپ كەتكەن، سېسىق پۇراقتىن ئادەمنىڭ قۇسقىسى كەلگۈدەك دەرىجىدە، يىرتىق، پىت، سىركىلەر مىغىلداپ تۇرغان شۇ كۆڭلەك، چاپان، دوپپا، ئۆتۈكلەرنى بىر بوغچىنىڭ ئىچىدىن چىقاردى. كىيىملەردىن ئارىلىشىپ كەتكەن سېسىق پۇراق بېقىسىپ چىقتى. سارەم بىر قاراشتىلا توندى. مانا ئاۋۇ سارەم ئۆز قولى بىلەن تىككەن بادام دوپپا، ياقىسىغا، يەك ئۆچلىرىغا ئۆزى گۈل ئىشلەپ تىككەن پاڭچۇ كۆڭلەك، چاپىنى، ئۆتۈكى ھەممىسى، ھەممىسى دەل شۇ. . . تونۇشلۇق نەرسىلەر. . .

« ئاھ. . . يۈسۈپۈم. . . مېنىڭ ھاياتىم. . . نىجاتچىم، يۈرىكىم. . . مەن ساڭا. . . » سارەمنىڭ ئاۋازى ئۆزى ئاڭلىغۇ- دەك چىقىمىدى، بار ئاۋازىنى قويۇپ بېرىپ توۋلىدى. ئاۋازى

چىقىمىدى، يىغلىدى، كۆزىدىن ياش چىقىمىدى، ياش قۇرغانىدى... يۈ-
رىكى يىغلىدى، گوپا جېنى چىقىپ كەتكەندەك، ھەممە، ھەممە
قېتىپ قالغاندەك، توختاپ قالغاندەك بولدى. ئۇنىڭ ھازىر ھېچ
نەرسىگە دەرمانى يەتمەيتتى. ئەمما ئۇنىڭ چوڭىدەك قالغان ئىند-
چىكە بارماقلىرى يۈسۈپنىڭ ھەممە كىيىملىرىنى ۋە ئۆتۈكىنى
ئاغزىغا، بۇرىغا يېقىن تۇتۇۋالغانىدى. ئۇ پۇرماقتا، ئۆينىڭ
ئىچىنى بىقسىتىۋەتكەن، ئادەم تىنىشى مۇمكىن بولمىغان پۇراق-
نى پۇرماقتا، ئۇنى بارغانچە قېنىپ سۈمۈرمەكتە، نىمجان يۈرد-
كىنى جاھاننىڭ كۆزلىرىدىن توسۇپ تۇرغۇچى كۆكسى ئۈستىگە
بار كۈچىنىڭ ھەممىنى يىغىپ باسماقتا. سېلىمىخان دېمى سىقىد-
لىپ، يۆتىلىپ، ئىچىدىكى ھەممە نەرسە قومۇرۇلۇپ ئاغزىغا
كەپلىشىپ قالغاندەك، بىرنەچچە قېتىم قۇرۇق ھۆ قىلىپ، ماغ-
دۇرسىز لانغان ھالدا، ئۆينىڭ ئىشىك - دېرىزىسىنى ئېچىۋەتتى.
ئۆيگە شۇ ئان غۇر - غۇر شامال كىرىپ، ئۆينىڭ ئىچىدىكى
بۇرۇقتۇم قىلغۇچى پۇراق ئاستا - ئاستا يېنىكلىدى. سارەم
بىقسىپ كەتكەن كىيىملەر ئىچىگە بېشىنى پۈتۈنلەي تىقىۋالغاند-
دى. سېلىمىخان ئۇنىڭ تۇنجۇقۇپ قېلىشىدىن ئەنسىرەپ، كى-
يىملەرنى ئېلىۋەتمەكچى بولۇپ، خېلى ھەپلىشىۋىدى، سارەم-
نىڭ چىڭ قاماللىۋالغان قولىرىدىن ئاجرىتالمىدى، ئۇنىڭ ئاغ-
زى - بۇرىدىن سەل نېرىراق قىلىپ قويماقچى بولۇۋىدى، بۇ
مۇمكىن بولماي قالدى. مانا شۇنىڭدىن ئېتىبارەن، سارەم شۇند-
چىلىك شۈكلىشىپ كەتتىكى، ھەتتا ئۆزىنىڭ ئەڭ يېقىن دىلىك-
شى سېلىمىخانمۇ ئون ئېغىز گەپ سورىسا، يېرىم - ياتا، زەئىپ
ئاۋازدا، بىر ئېغىز جاۋاب بېرىدىغان ھالغا كەلدى. ئۇ ئادەم
خالىمايدۇ، يالغۇز ئولتۇرۇشنى، يالغۇز قېلىپ خىيال سۈرۈش-
نى، خىيال ئىچىدىن يىغا تېپىپ قېنىپ يىغلىۋېلىشنى، يەنە
شۇ خىيال ئىچىدىن كۈلكە تېپىپ، ئۆزىلا كۈلۈشنى ياخشى
كۆرىدۇ. ئۇنىڭ مەنىۋى دۇنياسىلا ئۇنىڭ ئۈچۈن ئەڭ گۈزەل،

ساپ ھاۋالىق، بۈككىدە گۈللەر، شېرىن مېۋىلىك دەرەخلەر
قاپلىغان، سۈزۈك سۇلىرى شىلىدىرلاپ ئېقىپ تۇرغان، تۈمەن
خىل قۇشلار سايرىشىپ تۇرغان خىلۋەت، گۈزەل ماكان. بۇ
يەردە ئۇ يالغۇز، ياق، يۈسۈپجان كۆيەرى بىلەن قول تۇتۇشۇپ،
بىرگە سەيلە قىلىدۇ، قاقاقلاپ كۈلىدۇ، چاقچاقلىشىدۇ، بىر - بىرى
بىلەن مۆكۈ - مۆكۈلەڭ ئويناپ، بىر - بىرىنى قوغلايدۇ، بۇلاق
سۇلىرىنى بىر - بىرىگە چېچىشىپ، ئۈستىنى ھۆل قىلىشىدۇ.
ئاخىرى، يۈسۈپ ئۇنى تۇتۇۋالىدۇ. قويۇق ئۆسكەن كاككۇكگۈل-
لەر ئۈستىدە يۈملىتىدۇ. ئۇنىڭ تاپىنىغا يېتەي دېگەن بوستان
چاچلىرىنى بوينىغا يۆگىۋېلىپ، بىرگە يۈمىلايدۇ. ئۇنىڭ قويۇق
مايسىدەك ئۆسكەن بۇرۇتلىرى سارەمنىڭ كۆزلىرىگە، مەڭزىگە،
لېۋىگە، بوينىغا، ئاخىرى كۆكسى ئارىسىغا چۆكۈپ كېتىدۇ.
سارەم قاتتىق چۆچۈپ، بىر يۇلقۇنۇپلا يۈسۈپتىن ئاجراپ قاچىد-
دۇ، قاچىدۇ... قېچىپ كېتىۋېتىپ يۈتلىشىپ، قويۇق ئۆس-
كەن قىياقلار ئارىسىدا سوزۇلۇپ ياتقان يۈسۈپنىڭ ئۈستىگە يىقىد-
لىدۇ. مانا ئەمدى ئۇنىڭدا يەنە قاچقۇدەك مادار قالمىدى. ھۆل
بولۇپ كەتكەن كىيىملىرى ئۇنىڭ بەدەنلىرىگە چاپلىشىپ كەتكە-
ندى. ئۇ باياتىن بېرى بەدىنىنىڭ توڭلىغانلىقىنى، سەل ئېچىد-
شىۋاتقانلىقىنى ھېس قىلغانىدى. مانا ئەمدى، قىياقلار ئارىسىد-
دا، ھەممە يېرى خۇددى قۇمغا كۆمۈلگەندەك قىزىرىپ كەتتى.
ئىسسىق بىر ئېقىم ئۇنى دەرىمىدىن كەتكۈزدى، بەدەنلىرىنى
بۇژۇرىدە تەر باشتى. ئاخىرى، دەرىمىدىن كەتتى. ئۇ مۇشۇ
كۈنگىچە، قىياقلار ئارىسىغا يىقىلغان، يۈمىلىغان، بۇنداق لەز-
زىتى مەست قىلارلىق ئىسسىقلىقنى ھېس قىلمىغان، بۇنىچىلىك
تەرلىمىگەندى. ئۇ بىلدى، بۈگۈن قىياقلىق ئارىسىدا، ئۇنىڭ
تىنىقىدا، يۈسۈپنىڭ كۈچلۈك تىنىقلىرى بار... مانا بۇ قىياقلىق
سارەمنىڭ ئېسىدە مەڭگۈلۈك خاتىرە بولۇپ قالدى... جاھان قىزلىرىد-
نىڭ ھەممىسىنىڭ ئەنە شۇنداق ئۇنتۇلماس بىردىن خاتىرىلىرى

چوقۇم بولىدۇ. ئۇ خاتىرە يۈرىكىدە مەڭگۈلۈك ئىز قالدۇرىدۇ. ئۇ خۇشال چاغلىرىدا، پىغانلىق كۈنلىرىدە، ئاشۇ خاتىرىنى ۋا-راقلىغاندا، ئۇنىڭدا يەنە كۈچلۈك ھارارەتلىك لەززەت ئۇرغۇپ چىقىدۇ. سارەممۇ ئاشۇ قىياقلىق لەززىتىنى ھازىرمۇ خىياللىرى ئارىسىدىن سۈمۈرىدۇ. ئۇنىڭ كۆڭلى گەپ قىلمايدۇ. گەپ ئۇنى تاتلىق ئەسلىمىلەر خاتىرىسىدىن سۆرەپ ئېلىپ چىقىپ، ھازىر-قى دەھشەتلىك رېئاللىق پاتقىقىغا تاشلايدۇ. ئۇ رېئاللىقتا، راس-تىنلا يامان كۈنگە قالدى. ئۇ ئادەملەرنى خالىمىغاچقا، سېلىمىد-خانىمۇ ئۇنىڭ كۆزىگە كىرىۋالماسلىق، ئۇنى ئۆز ھالىغا قويۇش ئۈچۈن، ئۇنىڭ يېنىغا ئانچە كىرمەيدىغان بولدى ھەم ئۇنىڭ ھال-مۇ بارغانچە بەتتەرلىشىپ، باشقا كىشىلەر بىلەن سۆزلىشىش، ئالاقىلىشىش ئەركىنلىكى ئېلىپ تاشلاندى. شۇ چاغدا، كۈزدە باش ئۈستىدە ئۇچۇپ يۈرىدىغان قومۇش توزغاقلرىدەك، «بۇ-زۇق ئۇنسۇر» لۇق قالىقىدىن بىرى ئۇچۇپ كېلىپ، بۇ بىچارە ئايالنىڭ بېشىغا كىيىدۈرۈلۈپ قالغانىدى. سارەم ئىنتايىن يامان كۈنگە قالدى. ئاچلىق ئۇنىڭ ئۈستىدە ۋەھشىي چىلبۇرىدەك ھۇۋلىماقتا. يىللاردىن بېرى ئەسكى قەغەز كۇرۇپكا ئىچىگە تۆ-كۈپ قويغان سېرىق قوناق كېپىكى بىلەن بۇغداي كېپىكى، ئۇنىڭ ئارىسىدا ئارىلىشىپ كەتكەن نان كۆيۈكلىرىمۇ دەرەخنىڭ يېڭى يوپۇرمىقى، سۈيۈرگە، كاۋا، چامغۇر، بۇغداي ئارىسىدىن يۇلۇۋېلىنغان قارىمۇق يوپۇرماقلىرى بىلەن، تېجەپ، ئارىلاش قايىنتىلىپ، يېيىلىپ تۈگىدى. كوممۇنا ئاشخانىسى مەزگىلىدە-كى ئاچارچىلىق مەدەنىيەت ئىنقىلابىدا سارەمگىلا كەلگەن ئەمەس ئىدى. ئۇ يەنىلا ئومۇميۈزلۈك باشلاندى. خەلق يۇرتىنى تاشلاپ، ھەرتەرەپكە قاڭقىپ ماڭغىلى تۈردى. كىشىلەر ئارىسىدا، ئوغرد-لىق ۋە ۋەھشىيلىكلەر ئەۋج ئالدى. بىراۋ ئاشلىققا چىندىماي، بىراۋنىڭ توخۇسىنى ئوغرىلاپ قويۇپ، ئۇرۇپ ئۆلتۈرۈلدى. بىراۋ ئامباردىن سېسىق قوناقتىن بىر تەلپەك ئوغرىلاپ قويۇپ،

تۈرمىگە ماڭدۇرۇلدى. ئەترەتنىڭ چارۋا قوتانلىرىدا، ئامبارلار-رىدا، كالا قوتانلىرىدا ئوغرىلىق تازا ئەۋج ئالدى. . . خېلى ئوبدان ئادەملەرمۇ بۇنىڭدىن خالىي بولالمىدى. سارەم بىر ھەپتىنى چامغۇر، سۈيۈرگە، كاۋا غاچاپ يەپ ئۆتكۈزدى. ئەمما ئۇنىڭ بەدەنلىرىنى چاقا بېسىپ كەتتى، كى-چىككىنە نەفسەنىڭ بەدەنلىرىدىن ھۈررەك يارا ئۆرلەپ، ھۈر-رەكتىن دەسلەپ سېرىق زەرداپ سۇ ئاقتى، ئارقىدىن، يارا يىرىڭلاپ، ئەتراپى ئاق پوستەك - قىزىل پوستەك بولۇپ كەتتى. سارەم كېچىسى ئۇخلىماي ئاللاغا نالە قىلدى:

«ئى ئاللا، بىزمۇ سېنىڭ بىرلىكىڭگە ئىشىنىدىغان، ساخا سەجدە قىلىدىغان مۇسۇلمان بەندەڭ ئىدۇققۇ؟ ئاجىز بەندەڭنى مۇشۇنچىۋالا خارۇ زار قىلغان بارمۇ؟ ئالدىڭدا قانداق بىر ئېغىر گۇناھ ئۆتكۈزگەن بولغىدۇق؟ گۇناھكار بەندەڭنى ئەپۇ قىلغاي-سەن، ئاسانچىلىق بەرگەيسەن! ئاجىز بەندەڭنى خارۇ زار قىلىد-ۋەرمىگىن، ھەرقانچە غەزىپىڭ كەلگەن بولسىمۇ، ئەمدى ئەپۇ قىلغىن، گۇناھىمنى كەچۈرگىن. . .» سارەم گېپىنىڭ ئاخىرد-نى داۋاملاشتۇرالماستىن، جەيناماز ئۈستىگە يىقىلدى. نەفسە-نىڭ ئۇۋاقلىنىپ كەتكەن ۋۇجۇدىدىن چىققان يىغا ئاۋازى ئۇنىڭغا ئادەملەر تەرىپىدىن يەرگە تىرىك كۆمۈۋېتىلگەن بىچارە كۈچۈك-نىڭ يەر ئاستىدا جېنى چىقماي ئازابلانغاندا چىققان غىغشىش ئاۋازىدەك بولۇپ ئاڭلاندى.

ھايات يەنىلا تەكرار ئادىتى بويىچە ھەممە يەردىن ئاڭلىنىۋات-قان نالە - پەرياد ئىچىدە داۋام قىلماقتا، كىشىلەر قورساق غېمىدە ئالدىراشماقتا، بىر ۋاق توق كېكىرىش ئۈچۈن، تىرناق-لىرىدىن قان جىرتىلداپ چىقىشىغا قارىماي، تىرماقداپ يۈرۈش-د-

دۇ. بۇ سەھرانىڭ ھەممە بۇلۇڭ - پۇشقاقلرى، قۇملۇقلىرى، سازلىقلىرى، قومۇشلۇقلىرى، باغلىرى، دەرەخلىرى، ھەتتا ئۇچار - قانات، ھايۋانلىرى... ئۆيلىرىدىن كۈندۈزى گۈلدۈرمامىدەك جەڭگىۋار ھايات شاۋقۇنى، داغدۇغىلىق ئىنقىلابنىڭ جەڭگىۋار ساداسى، كېچىسى بولسا، مۇڭلۇق ئەسنەش، ئاللاننى سېغىنىش، ياغۇنچاقنىڭ كۆڭۈلسىز ئاۋازى كېلىدۇ. كالىلار مۆرەپ باقىدۇ، قويلار قوتاندا ئۇياق - بۇياققا ئۇرۇلۇپ مەرەيدۇ. جان - جانىۋار - لار دان تالىشىپ جاۋۇلدشىدۇ، ئادەملەر ئېغىر ئەسنىشىپ، ئىڭكىدىن قاس چىققان ھالدا، «ئەستاغپۇرۇللا شەيتان» دېگەن زەئىپ ئاۋاز بىلەن خىتاب قىلىدۇ. ئاخىر قورساقنىڭ خورەكتەك ئاڭلىنىدىغان كور كىراشلىرى ئىچىدە ئۇيقۇغا كېتىدۇ.

سارەم بىردىنلا مانا مۇشۇنداق يامان كۈن ئىچىدە، ياخشى كۈنگە ئېرىشىپ قالدى. نۇردۇن ئۇنىڭ ھالىدىن پۈتۈن ھوقۇق كۈچى بىلەن خەۋەر ئېلىشقا باشلىدى. بىر چاڭگال پۇل كۆتۈرۈپ چىقىپ بىر تەلپەك سېرىق قوناق تايماق بەسى مۈشكۈل بولۇۋات- قان بۇ كۈنلەردە، ئادەملەر: «نۇر چاڭۋېي ئەۋەتتى» دەپ، خال- تىلاردا ئاق ئۇن، تۈنكە تۇڭلاردا مېغىز يېغى، قويلارنىڭ پۈتۈن ئۈچىنى كۆتۈرۈپ كېلىپ، سارەمنىڭ تىللىشىغا، سۈپۈرگە بىلەن ئۇرۇشىغا قارىماي، ئۇنىڭ ئۆيىگە تاشلاپ كېتىدۇ. سارەم ئۇلارنى ئەسكى پايتمىنى چۆرىگەندەك، ئىشىك تۈۋىگە ئېلىپ چىقىپ چۆرۈۋېتىدۇ. كىشىلەر كېپەك تاپالماي، كۆزلىرى پىلا- دىرلاپ قېلىۋاتقاندا، سارەمنىڭ بۇ قىلىقى ھەممە كىشىنىڭ ئەيىبلىشىگە ئۇچرىدى. بولۇپمۇ ھەممىدىن بەك ئەيىبلىگىنى ئۇ- زىنىڭ يېقىنى سېلىمخان بولدى. «بۇ ئاش، گۆش، ياغدا نېمە گۇناھ، ئۇنىڭ ئەسكى بولسىمۇ، يەنىلا سىزگە نىسبەتەن ياخشى مۇئامىلىدە بولدى. قاراڭ، ماۋۇ بىچارە نەفسەنى! ئۇ شۇنداق پوسمىلاق قىز ئىدى. ئاچلىق ئۇنى ئاۋاق قىلىپ قويدى. قارا شامال، قوتۇر كېسەللىرى چېقىپ، بارغانچە يەرگە كىرىپ كېتىد-

ۋاتىدۇ. كۆزلىرى گەجگىسىدە قايىناپ، پىلىدراپلا قالدى. ئادا- ۋىتىم بار دەپ، ئاچلىقتىن ھەممىڭلار ئۆلمەكچىمۇ؟ بۇنى خۇدا راۋا كۆرمەيدۇ. بۇنى نۇردۇن دېگەن ئائىنىساپ كازازاپنىڭ دىلىغا خۇدا سالىدۇ، ئۆزىچە سىزگە غەمخورلۇق قىلىۋاتىدۇ. ئۇنداق قىلمايلى، ھەر ئىشنىڭ يولى بار. سىز يېمىسىڭىز، نەفسە بىلەن مەن يەيمەن.» سارەم سېلىمخاننىڭ بويىغا گىرە سېلىپ، قاتتىق ھۇ تارتىپ يىغلاپ كەتتى. دېمەك، ئاچلىق ئۇنى نامەرد نېنىنى يېيىشكە مەجبۇرلىدى. ئۇنىڭدا، ئاچلىقتىن ئۆلۈش نىيىتى يوق، ھايات قانچە رەھىمسىز بولسا، ئۇنىڭ ھاياتقا بولغان مۇھەببىتى، ياشاش ئىستىكى شۇنچە ئاشىدۇ. ئۇنىڭ ئىزى ئۆچمەسلىكى، يۈسۈپنىڭ قۇرغاق تېنىدىن كۆكۈلەپ چىققان يۇمران نوتا نابۇت بولماسلىقى ئۈچۈن، نېمىلا بىلەن بولمىسۇن، جاننى قوغداپ، ھايات ياشاش كېرەك! «ئېغىز يېسە، يۈز ئۇياتتى.» نۇردۇن ئاستا - ئاستا پەردە ئارقىسىدىن چىقتى، سېلىمخاننىڭ ھايھاي- لىشى بىلەن، ئۇ سارەم بىلەن نەفسەنىڭ ھايات سەھنىسىگە كىرىپ كەلدى. ئۇ ئادىتى بويىچە ھىجىيىپ كىرىپ كېلىدۇ. سېلىمخان تاماق ئەتكەچ، سارەمنى ھەيۋىلەيدۇ، تاماق پىشقاندا، ئۇلار يېيىشىدۇ. نۇردۇن، ئۇزۇندىن ئۇزاق، ئۆزىنىڭ ئىشىدىن چۈشۈپ، جەمئىيەت، ھايات ھەققىدە سۆزلەيدۇ. ئۇنىڭ دېگەنلى- رىنىڭ ھەممىسى ئورۇنلۇق بولىدۇ. بولۇپمۇ ئۇنىڭ ئادەمنىڭ ھاياتى پەقەت بىرلا كېلىدىغانلىقى، بۇ ھاياتنىڭ تولىمۇ قىسقا ئىكەنلىكى، شۇ قىسقا ھايات ئىچىدە ياشلىقنىڭ گويلا يالت قىلىپ كۆزىنى چاقىناتقان بىر نۇردەكلا ئۆتۈپ كېتىدىغانلىقى، شۇڭا ھاياتتا پەقەت خۇشال - خۇرام ياشاشقىلا بولىدىغانلىقى، ئۆزىنى بىھۆدە ئازابلان ئۆتۈشنىڭ تولىمۇ ئەخمەقلىق بولىدىغانلىقى توغ- رىسىدىكى سۆزلىرى سېلىمخاننى تولىمۇ قايىل قىلىدۇ. سا- رەمنىڭ ئىچىدە بىر يەرلىرى نۇردۇننىڭ سۆزىنى ئورۇنلۇق دېگۈسى كېلىدۇ، ئەمما ئىچ - ئىچىدىن چىقىۋاتقان يىرگىنچىلەر ئۇنىڭ بۇ

خىياللىرىنى پۇشايىمان بىلەن ئاخىرلاشتۇرىدۇ. نۇردۇن دائىم كىچىككىنە نەفسەنى قۇچىقىغا ئېلىۋېلىپ، چوڭقۇر مېھرى بىلەن سۆيىدۇ، ئەركىلىتىدۇ. ئېلىپ چىقىپ كېتىپ ئوينىتىدۇ، نەفسەنىڭ قولى قاياقنى كۆرسەتسە، شۇ ياققا ئاپىرىدۇ. نېمىنى كۆرسەتسە، شۇنى ئېلىپ بېرىدۇ. سارەم بۇنى توسۇشقا ئامالسىز قالدى. تىللايمۇ، قېيىدايمۇ، كىنايە قىلىپمۇ، مانا بۇ مېھىر - شەپقەتتىن قۇتۇلالمىدى. خۇشامەت بىلەن ھىجىيىشلار، يېقىندى-چىلىقلار، ياخشى يېمەكلىكلەردىن ئۇ بىزار، بولۇپمۇ، ئۆزىنىڭ سۈپۈرگە قاينىتىپ يېگەن كۈنلىرىگە قايتا ئېرىشىشنى ئويلايدۇ. ئەمما ئۇ بۇ مەقسىتىگە يېتەلمىدى، قاچسۇنمۇ؟ قەيەرگە قاچىدۇ؟ يىراقلارغا قاچىسچۇ؟ ئۇ نەفسە بىلەن قەيەرگىمۇ قاچالار؟ نەفسە ھازىر نۇردۇننى بىردەم كۆرمىسە، «دادام، دادا قېنى؟» دەپ غەلۋە قىلىدۇ. نۇردۇن نەفسەنى ئەركىلىتىپ «قىزىم» دېگەن، نەفسە «دادا» دەپ چاقىرغاندا، سارەمنىڭ بەدەنلىرى تىكەنلىشىدۇ، شۈركىنىدۇ، يىرگىنىدۇ، يۈرىكى جىغىلدايدۇ، نەپسى سىقىلىدۇ، ھالسىزلىنىپ ھاسىراپ ئىزغا ئولتۇرىدۇ، تەرگە چۆمىدۇ. بىراق، قىز ئۇيقۇسىدىن ئويغانسىمۇ، «دادا»، «دادام قېنى...» دەپ يىغلايدۇ. كۆز ياشلىرى تولۇپ بارغان ئالمىدەك يۈزلىرىنى يۇيىدۇ. ئانا چەكسىز ئازاب ئىچىدە تولغىنىدۇ. ئانىنىڭ كۆز يېشى يوق، يۈرىكى پۇچۇلىنىدۇ. ئەي، سەبىيلىك، گۆدەكلىك! يەنە ئاتا مېھرىدىن مەھرۇم بولغان، ئاتا مېھرىگە توپىمىغان، قانمىغان سەبىي قەلب! ياتنىڭ مېھرىبانلىقى سېنىڭ يۇمران، ساددا يۈرىكىڭگە سىڭىپ كىردى، سېنى مەست قىلدى. ئازدىڭ، مانا ئەمدى ئۆز ئاتاڭنى ئۇنتۇپ، يات بىرىنى ئۆزۈڭگە ئاتا قىلدىڭ! ئۇنىڭ سېنىڭ تېرەڭ بىلەن گۆشۈڭ، تومۇرۇڭ، قېنىڭغا ئارىلىشىپ، يۈرىكىڭنى مۇجۇيدىغانلىقىنى، سېنى نابۇت قىلىدىغانلىقىنى، ئەسلى - ۋەسلىڭنى قۇرتىدىغانلىقىنى بىلىمىدىڭ. بەلكى سەن، ئېسىڭنى تاپقاندا، كېچىككەن بولارسەن! ئۇ

چاغ سېنىڭ دەرد - ھەسرەت، ئوغا قازىنىدا قايىنايدىغان ۋاقتىڭغا توغرا كېلەر... سەبىي يۈرەكنىڭ ئېزىشى ئانىنىڭ يۈرىكىدە چاياننىڭ ئۇۋا سالغىنىغا ئوخشاش بىر ئىش بولدى. نۇردۇن ئاخشىمى تاكى نەفسە ئۆز قۇچىقىدا ئۆزىگە چىڭ گىرە سېلىپ ئۇخلىغانغا قەدەر، سارەمنىڭ ئۆيىدە ئولتۇرىدۇ. ئانا ئۇنى ئۆز باغرىدا ئۇخلىتىشقا قانچە ئۇرۇنىمۇ، بالا ھەرگىز ئۇنىمايدۇ. ئانا ئىچىدە قان يىغلايدۇ. ئەمدى ئۇخلىدىمىكىن دەپ، نۇردۇننىڭ قۇچىقىدىن ئېلىشىغا، نەفسە قىر قىراپ ئويغىنىدۇ - دە، «دادا... دادا» دەپ ئۇنىڭغا چىڭ يېپىشىدۇ. بىر ھازا يىغلاپ، يەنە ئۇيقۇغا كېتىدۇ. ئانىنىڭ يۈرىكى ھەرىلەنمەكتە. «ئى ئاللا، ئۆز دادىسىنىڭ رەقىبىگە سەبىي قەلبىنىڭ مېھرىنى شۇنچىلىك باغلامسەن؟ شۇنچە دەردۇ ئەلەم يەتمىگەنمىدى؟ ئەمدى بۇنى كۆر-سىتەمسەن؟» ئانا بالىدىن كەچمەكچى، بىراق، «سارەم، نەفسە ساڭا قالدى، ئۇنى ياخشى تەربىيلىگىن، مەندىن رازى بول، ئىزىمىز ئۆچۈپ كەتمىسۇن!» دېگەن سۆزلەر... بۇ سۆزلەرنىڭ يۈسۈپنىڭ كىيىملىرى ئارىسىدىن چىققان قولىياغلىقتا قايتا يېزىلىشى، بۇ سۆزلەرنىڭ قۇلاق تۈۋىدە ياڭراپ تۇرۇشى ھەم ھىدى پۇراپ تۇرىدىغان قولىياغلىقتا يالتىرىشى... قانلىق خەتلەر ئۇنىڭ ئالقىنىدا تۇرۇپتۇ. ئۇ ئەقىدە، ۋىجدان، بۇرۇچ يېپىلىرىدا چىڭ باغلانغان! بۇنى ئادا قىلماي، ئۇ قەيەرگىمۇ بارالايدۇ؟ كۈن، تۈن، ئاي، پەسىللەر ئۇنى جۇۋازغا كۆنگەن ئۆكۈزدەك، قەيىزىگە قونغان قۇشتەك، قۇللۇققا كۆنگەن مەھكۇملاردەك قىلىپ بېزەپ قويدى، مانا بۇ بېزەكلەر ئۇنى بىر يېرىم يىل ئىچىدىلا ئاشۇنداق ياساندۇرۇپ قويدى. ئۇ ھازىر ئاسمان كۆمتۈ-رۈلسىمۇ، زېمىننى سەل باسسۇمۇ، مىت قىلماس يېڭى مېجەز-گە، سۆزلىمەس ئېغىزغا، ئىشتىن بوشماس قولغا ئىگە بولدى. كىشىلەرگە ئارىلاشمايدۇ، ئۇنى تولا ئۇرتىگەن دەردلەر مانا ئەمدى ئۇنىڭ ئۈچۈن غىزالانغانغا ئوخشاشلا ھەم تەبىئىي، ھەم نورمال

ئەھۋال بولۇپ قالدى. تېخى ئۇ ھازىر سەمرىپ، باشقىچە يېڭىدىن ھۆسنىگە تولۇپ قالدى. ئەمما ئۇ، بۇرۇتقىدەك ئۆزىنى تۈزمەي-دۇ، ھەممىسىنى بولۇشىچە ئارتىۋالدى، لېكىن ئاي قارا بۇلۇت ئارىسىدا بولسىمۇ بەرىبەر ئاي - دە! ئۇنىڭ ئايدەك جامالى مۇشۇ قاملاشماسلىق ئىچىدە، يەنە باشقىچە لاتاپەت بىلەن كۆزگە كۆرۈ-نىدۇ. مانا ھازىر نەفىسەمۇ خېلى چوڭ بولۇپ قالدى. ئۇ نۇردۇن-دىن قىلچە ياتلىق ھېس قىلمايدۇ. نۇردۇنمۇ بۇ ئۆيگە بىمالال، ئۆز ئۆيىدەك كىرىپ چىقىۋېرىدۇ. ھازىر سارەم تۇرۇۋاتقان ئۆي توپا ئاستىدا قالغان زەي بىر ئېغىز ئۆي ئەمەس، بەلكى ئازادە ئۈچ ئېغىز يورۇق ئۆي! ئۆي ئىچى رەتلىك، زامانغا لايىق بېزەكلەر بىلەن تولغان. بۇلارنىڭ ھەممىسىنى نۇردۇن كەلتۈر-گەن. ھازىر ئۇ بۇ ئۆينىڭ ئەزاسىلا ئەمەس، بەلكى خوجايىنى، بىمالال كىرىپ چىقالايدۇلا ئەمەس، بەلكى ئايىغى ئۈزۈلمەس ئەر - ئايال مېھمانلارنى باشلاپ كېلىدۇ. سارەم قول كۆيدۈرۈپ تاماق ئېتىدۇ، يۈنىدىۋۇرۇشلۇق قىلىدۇ، ئۇنىڭ مېھمانلىرىنى كېچە - كۈندۈز ئۇخلىماي كۈتىدۇ. بەزىدە، مېھمانلار مەست بولۇشۇپ، ئۆيدە پېتىشماي يېتىپ كېتىدۇ. ياش ناخشىچى قىزلار، ئەمەل-دارلار، ئۆسۈلچى داڭدار ئاياللار ھەممىسى بار. . . بۇنداق چاغلاردا، سارەم نەفىسەنى ئېلىپ، سېلىمىخاننىڭ ئۆيىگە چىقىپ قونىدۇ. تېخى بەزىدە، نۇردۇن پىكايىدىن ياش، چىرايلىق قىزنى قولتۇقلاپ چۈشۈرۈپ، ئۆيگە ئېلىپمۇ كىرىدۇ. سارەمگە تاماق بۇيرۇيدۇ، سارەم تاماق قىلىپ بەرگەندىن كېيىن، نەفىسەنى ئېلىپ، سېلىمىخاننىڭ ئۆيىگە يېنىپ چىقىدۇ. بۇ ئىشلار مانا شۇ بىر يېرىم يىل ئىچىدە بولۇپ ئۆتتى. بىر كۈنى سېلىمىخان:

— ئەمدى دېمىسەم بولمىدى سىڭلىم، جەمئىيەتتە سۆز - چۆچەك يامراپ كەتتى. بۇنى سەنمۇ ئويدان بىلىسەن. سەن ياش، ھامان تۆشۈك مارجان يىپقا ئۆتكۈزۈلمەي قالمايدۇ. ئۇنىڭ بىلەن توي قىلمىساڭ بولمىدى، ئۆلگەننىڭ كەينىدىن ئۆلگىلى بولماي-

دۇ، ئەسكى دېسەڭ، بۇ زاماندا ئويدىنى نەدە؟ بىلگىلى بولمايدۇ، ياساپ سوقتۇرارنىڭ ئورنى يوق. . . — دېدى.

سارەم ھېچقانداق ئىپادىسىز كۆزلىرىنى سېلىمىخانغا بىر ھازا تىكتى، ئەمما گەپ قىلمىدى، گويا ئۇنىڭ نېمە دېگەنلىكىنى چۈشەنمىگەندەك قاراپ قويدى.

5

توي بولدى. توي ناھايىتى داغدۇغىلىق بولدى. پۈتۈن دولان توپىغا كەلدى. يانتاقنىڭ يىگىتلىشى مامۇت شەخى، قالدۇنچى ئىسىم-مايىل قالدۇن، راۋابچى مەمەت تۇردىلاردىن تارتىپ، تۈمەنتال، قۇمقىسار، غازكۆلنىڭ نەغمىچىلىرى، ئوغلاقچىلىرى، ماڭسۇر شەيخنىڭ ناغرا - سۇنايلىرى. . . نەچچە مىڭ كىشىلىك مەشرەپ تارتىشتى. نەچچە يۈز چەۋەندازلار ئوغلاق تارتتى. . . نۇردۇن دۇخاۋا بەلۋاغلار^① ئارىسىدا كۆمۈلۈپ قالدى. سارەم ئۈچۈن، بۇ توينى ھېچنېمە دېگىلى بولمايدۇ. ئۇنىڭ ھېچ نەرسە بىلەن كارى بولمىدى، توينى مۇبارەكلەپ كۈلكە - چاقچاق قىلغانلارغا ھاڭغۇپ-قىپ قاراپلا قويدى، تەنلىرى ئاچكۆز ئىت سۆڭەك غاجىغاندەك، چاڭگال ئارىسىدا قىسىلغان مۇزدەك شىرقىراپ كەتتى. ئۇ ھېچ ساداسىز، خاتىرجەم ئىدى. توي بولۇپ بىر ھەپتىدىن كېيىن، ئالۋاستىدەك چېچى چۇۋۇلغان بىر سېستىرا قىز كۆزىگە قان تولغان ھالدا كىرىپ، نۇردۇننىڭ ياقىسىغا ئېسىلىپ، قورسىقى-نى كۆرسىتىپ، سارەمنىڭ ئالدىغا تىزلىنىپ، ئۆزىنى شاپىلاق-لىغان ھالدا:

— مەن بۇ كازراپ شەيتان ئوغرىنىڭ دامىغا چۈشۈپ،

① دولانلىقلار توي قىلغاندا، قاتناشقۇچىلار يىگىتنى قۇتلۇقلاپ بەلۋاغ باغلىشىدۇ.

نومۇسۇمنى بۇلغاپ سېلىپ، ئۇنىڭ قولى بولۇپ قالدىم! يۈسۈپ-كام ھەم سىزگە ئۇ دۇنيا - بۇ دۇنيا يۈز كېلەلمەيمەن. يۈسۈپكام بۇ مۇناپىقنىڭ قارىسىغا كەتتى. ئۇ ئوپىراتسىيە قىلغان كېسەلگە، مانا بۇ دەيۈز بىر زەھەرلىك ئوكۇلنى ماڭا سالدۇرغان!... شۇنىڭ بىلەن، ئۇ كىشى ئۆلۈپ كەتتى. مەن ئوكۇلنى سالمايمەن دې-سەم، ئۇ مېنى ئالمايمەن دەپ قورقۇتتى. مەن ئۇنى شۇ چاغدا، تاكى مۇشۇ كۈنگىچە، ئۆلگۈدەك ياخشى كۆرۈپ قالغانىدىم. ئۇ مېنى مۇشۇ كەمگىچە خوتۇن قىلىپ كەلدى. مانا ئەمدى مەن ئۆلمەن. مەن بۇ ھىيلىگەر شەيتاننىڭ ئالدام خالتىسىغا چۈش-تۈم... يۈسۈپكامغا ئۇ دۇنيا - بۇ دۇنيا يۈز كېلەلمەيمەن. ئۆلۈشتىن ئاۋۋال، مەن سىزگە شۇنى دەپ قوياي، بۇ ياۋۇز، بەدنىيەت شەيتاندىن قۇتۇلۇڭ! بولمىسا، ئۇ سىزنى خاراب قىلد-ۋېتىدۇ... - دېدى. نۇردۇن ئۇ قىزنىڭ چېچىدىن نۇتۇپ، ئاغزىنى قولى بىلەن تۇتۇپ:

- ھۇ، نېرۋىسىدىن ئازغان جالاپ، ئۆزۈڭنى چاپلىمىغان مەن قالدىممۇ؟ - دېگىنىچە، ئۇنى تالاغا سۆرەپ چىقىپ كەتتى. مۇردىدەك قېتىپ قالغان سارەم: «خاراب... خاراب...» دەپ پىچىرلاپ، مېيىقىدا كۈلۈپ قويدى.

ئۆينىڭ ئۈستىگىلا چۈشكەن بىر بومبىنىڭ پارتلىشى بىلەن ئۆينىڭ لىم تۈۋرۈك ياغاچلىرى قاراسلاپ سۈنۈپ، ئۆي بېسىپ چۈشتى. جان ھەلقۇمىدا قالغان سارەم يۇقىرىقى خىياللار ئارد-لاش چۈشى بىلەن مەڭگۈ ۋىدالاشتى. سىرتتىكى ئېتىشىۋازلىق-تىن قورقۇپ، نەفسەنى سۆرەپ كارىۋات تېگىگە كىرىۋالغان سېلىمخان تىرىك گۆرگە كىرىۋالغاندەك، قاراڭغۇلۇق ئىچىدە قالدى. نەفسە قانتىق چىرقىراپ كەتتى.

IV باب

1

- نېمانچە ھاياجانلىنىپ قاراپ كېتىسىز بۇ قاقاسلىققا؟ كۆز ئالدىڭىزدىكى نامراتلارغا، نامراتچىلىقتا، ئاچارچىلىقتا قال-غانلارغا ئېچىنىۋاتامسىز؟ ھەرھالدا، ئەڭ دەھشەتلىك كۈنلەر - كوممۇنا ۋاقتى ئۆتۈپ كەتتى. مەن ئوغلۇم ئەسقەر تۇغۇلغاندا، كۆك پىت باسقان بىر قوتۇر پاقلىنى تۆت يۈز كويغا ئالغان، كېيىن يەنە بىر خورازنى سەكسەن كويغا، بىر زاسۈينى يەتمىش بەش كويغا ئالغانىدىم. ھەرھالدا، ھازىر بىر پاقلان قىرىق - ئەللىك كويغا، بىر خوراز ئۈچ كويغا، بىر زاسۈي ئون بەش كويغا كېلىدۇ. ئۇ كۈنلەرنى ئادەم ئويلىسىمۇ قورقىدۇ... راست، بىر قېتىم، سېرىقبۇيىدىن بىر بۇرادەر ماخور ئەكەپتە-كەن، بىر ۋاخلىق ئۇماچنى، ئۇندىن قىلىنغان بولسا كاشكى، سۈپۈرگە توغراپ قاينانغان كېپەك دەڭا، ئۇنى ئېشەككە بېرىپتە-مىز، ئىككى يىل شۇنىڭ دەردىنى تارتتىم، - دەپ چوڭقۇر بىر ئۇلۇق - كىچىك تىنىپ سۆزدىن توختىدى رازاق ھېكىم. ئۇنىڭ چىرايىدىن ھېچقانداق بىر جىددىيلىك ياكى بىسەرەمجانلىق كۆ-رۈنمەيتتى. ئەكسىچە، شۇنچە خاتىرجەم ھەم مەغرۇر ئىدى. ئۇنىڭ بەستىدە پارقىراپ تۇرغان، ئۈست - ئۈستىلەپ باغلاپ ئېسىلغان ئوق تىزىقلىرى، قىستۇرۇلغان قاپلىق ھەم قاپسىز تاپانچىلار، كىچىك قول بومبىسى بار ئىدى. بۇ نەرسىلەر ئۇنىڭ قاۋۇل بەستىنى تېخىمۇ سۈرلۈك كۆرسىتەتتى. ئۇنىڭ كۆزلىرىد-دىن بىر خىل قەتئىيلىك چىقىپ تۇراتتى. ئۇنىڭ ئاستىدىكى

ئۇزۇن يايلىسى تىزىغىچە چۈشكەن ئاق ئات شۇنچە چېچەن، شۇنچە شاش يورغلايتتى، پات - پاتلا كۈچلۈك كىشەنەيتتى. رازاق ھېكمىم بىلەن يانداش ئالا پاقاق ئات بىلەن كېتىپ بارغان يۈسۈپنىڭ قۇلىقىغا رازاق ھېكمىمنىڭ بىر ئېغىزمۇ سۆزى كىر-مىدى. ئۇ خام كېسەكتىن ھەم لاي تامدىن قوپۇرۇلغان، تامللىرى ساپلا قۇشقاچ كامىرى بىلەن تولغان پاكىر - پاكىر ئۆيلەرگە، ئۆيلەرنىڭ ئالدىدىكى، قاپقارا قوللىرىنى ئاغزىغا تىقىپ، ئۆزلىرىگە قورقۇمىسىراپ قارىشىپ تۇرغان قىپپالنىڭچا بالىلارغا قارىدى. ماقتا ئىدى. بالىلار شۇنچىلىك ئورۇق ھەم جانسىز كۆرۈنەتتى. كى، بەللىرى خۇددى قومۇشتەك ئىنچىكە، پاقالچاقلىرى چۈككەندەك ھەم قارا، بويىنى تارتىشقان، باشلىرى يوغان، كۆزلىرى ئولتۇرۇشاڭغۇ، چاپاق باسقان، باشلىرىدا چاقا، تاز، يىرىڭلىرى ئاق پاخشەك ئۆرلەپ كەتكەندى. يۈسۈپ كۆزىنى يۈمدى، نەفسە خىيالغا كەلدى، كۆزلىرىدىن ياش ساقىپ چۈشتى، ئۇنىڭغا كۆڭلى بۇزۇلغانىدى.

«ئاه... مىللىتىم، بىچارە مىللىتىم، نادان مىللىتىم... چوڭلىرىمىز قالايمىقان ئۇرۇشۇپ، بۇ سىياسىي قاراڭغۇلۇقنىڭ قىرغىنچىلىقىدا ئۆلۈپ تۈگىسەك، مانا بۇ بالىلارنى كىمىمۇ تەربىيەلەر؟ ئۇلار نېمە بولۇپ كېتەر؟ ئاه، يۇرتۇم! ئاه، سۆيۈملۈك تەكلىماكانىم، تامللىرى، ئىشىكلىرى، ھەتتا ئىتنىڭ يالاقلىرىدىن غىچە ئالتۇن بولغان دىيارىم!...^① سېنىڭ ئىزىڭ راستىنلا بۇ قارا بورانلاردا، قۇم ئاستىغا بارغانچە چۆكۈپ، ئىنسانىيەت دۇندى ياسىدىن بارغانچە يىراقلاپ كېتەرمۇ؟... بىز نېمە ئىشلارنى قىلىۋاتىمىز؟ دۇنيا ئەللىرى نېمە ئىش قىلىۋاتىدۇ؟ بىز قانداق

① تەكلىماكان ئاستىدىكى شەھەرنىڭ تامللىرى، ھەتتا ئىت يالىدىن غىچە ئالتۇندىن ياسالغان دېگەن رىۋايەت خەلق ئارىسىدا كەڭ تارقالغان.

ئۇرۇش قىلىۋاتىمىز، دۇنيا ئەللىرى قانداق؟...» يۈسۈپ قوللىرى بىلەن يۈزىنى توسۇۋېلىپ، خۇددى كىچىك بالدەك ھۆمۈدەپ يىغلىۋەتتى. رازاق ھېكمىم ئاۋۇ دېھقان بالىلىرىغا ئېچىنغان ھالدا بىر قاراپ قويغاندىن كېيىن، يېنىدىكى كانۇيىيى - ئابدۇرېشىتقا:

— ئاۋۇ بالىلارغا بىردىن گىردە تارقىتىپ بەرگىن! — دەپ بۇيرۇق قىلدى. ئابدۇرېشىت:

— خوپ، — دەپلا ئېتىنىڭ بېشىنى ئارقىغا بۇراپ ماڭدى. رازاق ھېكمىم يۈسۈپكە قاراپ بىر نەرسە دېمەكچى بولۇپ، يەنە دەرھال ئارقىغا قاراپ:

— ھوي، ئابدۇرېشىت، ئاۋۇ پىششىق قوي گۆشىدىنمۇ بىر پارچىدىن قوشۇپ بەر، — دەپ تاپىلدى، ئاندىن يۈسۈپكە:

— بۇ نامرات، بىچارە دېھقان بالىلىرىغا قاراپ، قىزىڭىز يادىڭىزغا كېلىۋاتىدۇ دەيمەن؟ بىراق بىز ھەپتىدە قازىنى بىر قېتىم ماي كۆرمەيدىغان، ئۇماچ - يارما بىلەن سېرىقتال جان ساقلاۋاتقان دېھقانلىرىمىزنى قانداقمۇ ئىچ ئاغرىتىپ، كۆز يېشى قىلىپ، ئۇماچ - يارمىدىن قۇتۇلدۇرۇپ بولالايمىز؟ بۇ ئاللانىڭ پېشانىمىزگە پۈتۈۋەتكەن تەقدىرى ئوخشايدۇ، ئۇنى ئۆزگەرتىش بەندىنىڭ قولىدىن كېلىدۇ دەمسىز؟ مەسىلەن، ھازىر بىزنىڭ يىل بويى تۆت سەر گۆش يېمەي ئۆتىدىغان دېھقانلىرىمىز كۈر-مىڭ! ئۇلارنى قانداق قىلىمىز؟ ھازىر بىزنىڭ قوللىرىمىزدىكى يېزىلاردا، بازاردا سودا - سېتىق قىلىشقا رۇخسەت قىلىۋىدۇق، ھەرقايسى ئۆز ھۈنرىنى ئىشقا سېلىپ، بازاردا تىجارەت قىلىدۇ، خەقنىڭ قولى ئاز بولسىمۇ پۇل كۆردى، قورسىقى ئاز بولسىمۇ تويىدى، ئاغزى گۆشكە تەگدى. ھازىرقى سىياسەت بويىدە چە، ئەگەر بىز ئۇنى بۇرژۇئازىيەنىڭ ئىشى، قاراڭغۇ بازار دەپ قاراپ، ھەممىنى بوغۇپ قويساق، كىشىلەر ئاچلىقتىن ئۆلمەمدۇ؟ بۇ قانداقمۇ ئادەمنىڭ ئەقلىغە سىغىدۇ؟

— بىز ھازىر زۇلقۇمدىكى ئۇرۇشقا جاننى ئالقانغا ئېلىپ قويۇپ كېتىۋاتىمىز، كىم بىلىدۇ، ھازىر ھايات سۆزلىشىۋاتىدۇ. مىز، يەنە بىر ئاش پىشىم، بەلكى ئۇنىڭدىنمۇ ئارتۇق ۋاقىتقا قالماي، قۇملۇقتا قان ئىچىدە بۇ دۇنيا بىلەن مەڭگۈ خوشلىشىدۇ. مىزمۇ تېخى! لېكىن سىز گويا ئاشنىسى بىلەن ئۇچراشقىلى كېتىۋاتقان بوز يىگىتتەك خوشالسىز، — دەپ گەپنى بۇرۇۋەتتى يۈسۈپ. رازاق ھېكمىم بۇ كەمسۆز ئادەمنىڭ گەپلىرىدىن قاقاقلاپ كۈلۈۋەتتى.

— نېمىشقا خۇشال بولماي؟ ئادەمدەك ياشاش ئۈچۈن، يا- شاشقا يول قويىمىغانلار بىلەن ئېلىشقىلى كېتىۋاتىمەن! شۇڭا، خۇشالمەن... دەسلەپتە غەزىپىم كۈچلۈك بولسىمۇ، ئوق ئاۋا- زىدىن ئۆلگۈدەك قورققانىدىم، ھازىر بىر يېرىمگە ئوق تەگسە، قىزىق چاي ئىچكەندەك بولۇپ قالدىم، ھا... ھا... ھا...

ماشىنا، ئاتلىق بولۇپ ئۈچ يۈزدەك ئادەمدىن تەركىب تاپقان بۇ قوشۇن توپىلىق يولدا، قويۇق چاڭ - توزان ئىچىدە ئىلگىرى- لىمەكتە ئىدى. كۈن چۈشتىن قايرىلغاندا، ئۇلار بۇرۇنقىغىز يېزىسىغا يېتىپ كەلدى. يۈسۈپنىڭ توپا باسقان چىرايىنى ئىنتا- يىن كۈچلۈك ھاياجان چىرمىدى، ئۇ چىقىق پاكىر ئۆيلەزگە، ۋەيرانە تاملارغا، غۇربەتچىلىك، خارابىلىق، غەربىلىق باسقان مەھەللىلەرگە، ھەتتا ھەربىر دەرەخ، ھەربىر قومۇشقا، ھەربىر قامقاق، يانتاق، ئوتلارغا قىزىقىپ، يۈرىكى قېپىدىن چىقىپ كەتكۈدەك تىكىلەتتى... قويۇق چاڭ - توزاندىن چىرايىنى ئېنىق كۆرگىلى بولمىسىمۇ، ئۇنىڭ بىر قىزىرىپ، بىر تاتىرىپ كېتىۋاتقانلىقى ئېنىق ئىدى. ئۇ پۇچۇق تامغا، ئۇنىڭ جەنۇب تەرىپىدە سوزۇلۇپ تۇرغان باغقا قارىدى. بۇ يېزا چېتىدە چوقچىد- يىپ تۇرغان يولدىن، ھەممىدىن يىراق ئۆيگە قاراش بىلەن ئۇنىڭ ئۇنىڭ يۈرىكى تېپىچەكلەپ كەتتى... قومۇشلار ئارىسىدا بىر چىراي... ئۇ شۇنداق نۇرلۇق، شۇنداق گۈزەل چىراي ئىدىكى...

خۇددى قومۇشلار ئارىسىدا ئۇنۇپ قالغان كاككۇكگۈلدەك... سا- رەمنىڭ چىرايى كۆرۈندى، ئۇ قومۇشلار ئارىسىدا بىر كۆرۈنۈپ، بىر كۆرۈنمەي، بىردە مەرۋايىتلىق مەخمەل دوپپىسىنى، بىردە قىرىق ئۆرۈملۈك ئۇزۇن بوستان چېچىنى، بىردە ئەتلەس كۆڭ- لىكىنى نامايان قىلدى. بۇ دەل يۈسۈپ ئېلىپ بەرگەن ئەتلەس كۆڭلىكى... ئەنە قارا بويناق ئۇنىڭ ئالدىدا يۈگۈرۈپ كېلىۋاتىدۇ. دە، قاۋاپ كەلدى، ئاۋازى ئاڭلىنىۋاتىدۇ، ئۇ كۆرۈنمىگەن بىلەن، قويۇق قومۇش شىلدىرلاۋاتىدۇ. گويا قومۇش ئۇنىڭ ئالدىدا سىلكىنىپ يۈگۈرۈپ كېلىۋاتىدۇ. يۈسۈپ كۆزىنى چىڭ يۈمدى، لەززەتلىك ئەسلىمە ئۇنىڭ مەنىۋى دۇنياسىغا، قەلب بوشلۇقىغا شۇڭغۇپ كىردى. ئۇنىڭ سىماسى شۇنچىلىك يارقىن، كۆركەم ئىدىكى، گويا مۇشۇ قومۇشلۇق چۆلىدىكى بۇلۇق ئۆسكەن كاككۇكگۈللىرىگە، مۇشۇ تەكلىماكان قۇملۇقىدا مەغرۇر ئۆس- كەن چۆل كېۋىزىنىڭ تولۇق ئىچىلغان گۈلىگە ئوخشاشاتتى...

2

يۈسۈپ تومۇز ئاپتېپىدا، قويۇق قومۇشلۇق ئارىسىدا، ئاتنى ئاستا ماڭدۇرۇپ كېتىۋاتىدۇ. ئۇنىڭ مۇرىسىدىكى ئوۋ مىلتىقى- نىڭ ئۇچى كۈن نۇرىدا قارامتۇل پارقىرايدۇ. قويۇق قومۇشلار ئىنتايىن سۈرلۈك، ئادەمنى بىر خىل ئەنسىزلىككە سالىدۇ. ئۇنىڭ ئارىسىدا، بىردە، ۋىشىلداپ، خۇددى رېلىستا كېتىپ بارغان تېز سۈرئەتلىك پويىز دەك كېتىۋاتقان يىلانغا يولۇقسا، بىردە، چىرىلىدىغان چۆل تورغىيىنىڭ باش ئۈستىدە ئايلىنىپ، ئۆزىنىڭ ئۇۋىسىدىن قىزىنىپ ئېتىلىشلىرىغا دۇچ كېلىدۇ. بىردە، قۇرۇپ قالغان قومۇش دۆۋىسى ئىچىدىن سۈرۈپ چىقىد- ىرىلغان قىرغاۋۇل پالاقلاپ چىقىپ، ئاتنى ئۈركۈتۈۋېتىپ ئۇچۇپ كېتىدۇ - دە، ئون - يىگىرمە گەز يەرگە ئۇچۇپ بېرىپ قونۇپ،

قويۇق قومۇشلار ئىچىدە كۆزدىن غايىب بولىدۇ. ئەيتاۋۇر، ھېلى قارا داڭگال كاۋىدەك تۈگۈلۈپ، ئۇچلۇق تىكەنلىرىنى بۇرتۇپ قويۇرۇۋالغان كىرىپ، سۈرلۈك خىرىس قىلىۋاتقان نوغۇچ قويدى. رۇق تۈلكە، ھاسىراپ، جاۋقىدىن پىل چىشىدەك ئۇزۇن ئۆتكۈر ئەگمە چىشلىرىنى چىقىرىپ، شالىنى ئېقىتىپ يانتقان قاۋان تۇڭ. گۈز، توشقان، كېلە دېگەندەك نەرسىلەر ئۇچرايدۇ. مانا بۇلار بىپايان تەكلىماكان قومۇشلۇقىنى ئارامگاھ قىلىۋالغان بولۇپ، ئادەمگە ماڭدامدا ئۇچراپ تۇرىدۇ. ھەممىسى ئۆز يولى بىلەن ئادەمگە خىرىس قىلىدۇ، ئېتىلىدۇ. بۇنىڭ ئىچىدە، ھەممىدىن غالىجىر بولغىنى، خەتەرلىكى قاۋان توڭگۇز، ئۇ ھە دېگەندىلا قانغا تولغان كۆزلىرىنى چەكچەيتىپ، سەت ھۇۋلاپ، چىرقىرىغانچە ئېتىلىپ كېلىپ، ئۆتكۈر، ئۇزۇن چىشلىرى بىلەن، ئادەمنىڭ، ئاتنىڭ قارىنى چۇۋۇپ، قورساقلىرىنى يىرتىۋېتىدۇ. بۇ سىز-لىق قومۇشلۇقتا يۈسۈپنىڭ تەنلىرى ئەيمىنىپ، ئۇنى تەر بېسىپ كەتتى. ئۇ ئات ئۈستىدە مىلتىقىنى بەتلەپ، ئۇياق - بۇياققا قارايتتى، يېنىدا ياكى ئارقىدا، تورغاي ياكى توشقان «شالدۇر - شۇلدۇر» قىلسىلا، مىلتىقىنى شۇ يەرگە قارىتىپ، چەكچىيىپ قاراپ كېتەتتى، بەزىدە ۋارقىراپمۇ، بەزىدە ئوق چىقىرىپمۇ سالدى، كېيىن يەنە ئۆزىدىن نومۇس قىلدى. ئۇ يولغا چىقىش ئالدىدا، مۇدىر: «يوللىرىمىز پۈتۈنلەي ياۋا توشقان، ياۋا ئوڭ-گۈز، تۈلكىلەر سالغان چىغىر يول... بىز بۇ يولغا كۈنۈك، لېكىن سىرتتىن يېڭى كەلگەن ھەرقانداق ئادەمنىڭ ماڭسا قورق-قۇسى كېلىدۇ ھەم خەتەرلىك... شۇڭا، مىلتىقىڭىزدا ئوق بەت-لەكلىك بولسۇن! ئۆزىڭىزگە ئوبدان ھېزى بولۇڭ! پومبىچىڭ، باي دېھقان، بۇزۇق ئۇنسۇرلار قولىدىن كەتكەن جەننىتى ئۇ-چۈن، كېچە - كۈندۈز چىشلىرىنى بىلەپ تۇرىدۇ، ئۇلارنىڭ نىيىتى يامان، بىز كەمبەغەل دېھقان، تۆۋەن ئوتتۇرا دېھقانلارنى چايناپ پۈركۈۋەتسە، دەردى چىقمايدۇ. شۇڭا، بۇ جەھەتتىمۇ

سەگەك بولۇشىڭىزغا توغرا كېلىدۇ» دېگەندى. يۈسۈپ ئىچىدە، نۇردۇن دېگەن تىرىكتاپ لەقۋانى ئۇنىمىسا سۆرەپ تۇرغۇزۇپمۇ بولسا ئېلىۋالمىغىنىغا پۇشايماق قىلدى. ئۇ، بۇ جاڭگالغا كېلىپ، بەدىنىنى چىقىپ ھۈررەك قىلىۋەتكەن پاشى-دىن بىزار بولۇپ، بۇ يەرگە كەلگەنلىكىدىن پۇشايماق يەپ، ياتاقتىن چىققىلى ئۇنىماي يېتىۋالغانىدى. دوختۇرخانا باشلىقى ئۇنى باشقۇرۇش ھوقۇقىنى يۈسۈپكە بەرگەندى، ئۇنى مەيلىگە قويۇۋەتكەندىن كېيىن، ھەممە ئەيىب ئۆزىدە! يۈسۈپ ئۆزىنى ئەنە شۇنداق ئەيىبلەپ يۈرۈپ، ئېگىز بىر قۇمساڭغۇ دۆڭگە چىقىپ قالغىنىنى بىلمەي قالدى. بۇ دۆڭنىڭ ئۇ يەر - بۇ يېرىدە، ئېگىز ئۆسكەن قومۇشلار بار ئىدى. ئۇ، باشقا يەرلىرىنى پۈتۈنلەي ئاق يانتاق، چىقىرى تىكەن، سالغىر بۇيا، قامقاق بېسىپ كەتكەن بىر دۆڭ ئىدى. شىمال تەرىپى سزالىق بولۇپ، سزالىقنىڭ تەسكەي يەرلىرىدە، قويۇق يۇلغۇنلار ئۆسكەن، ئۇنىڭ ئاياغ تەرىپى چەت - ئۇچى يوق قويۇق توغراقلىققا تۇتاشتى. توغراقلىقتىن ھەرخىل قۇشلارنىڭ سايراشلىرى، جەرەن كاكىللىرىنىڭ بوم ئاۋازدا مە-رەشلىرى ئاڭلىنىدۇ. بۇ ياقىدىكى يۇلغۇنلۇقتا، بوز گۈللۈك ئاق ياۋا توشقان، بېغىرتاق كۈۋۈشكەل، قىرغاۋۇل، ئاندا - مۇندا چۇغۇندەك ياۋا كەپتەرلەر يايلاشماقتا ئىدى. يۈسۈپ گويا بىر تەبىئىي ھايۋانات باغچىسىغا كېلىپ قالغاندەك، بۇ مەنزىرىلەرگە تويماي ھاڭۋېقىپ قاراپ، پۈتۈن ئەس - يادى بىلەن مەھلىيا بولۇپ قالدى. بىردىن، ئاستىدىكى قارا جەدە ئات قاتتىق بىر كېشىنەپ چىچاڭلاپلا، ھەممىنى ئۇنتۇپ بىخەستە ئولتۇرغان يۈ-سۈپنى قويۇق يانتاق ئۈستىگە تاشلىدى - دە، شەرق تەرەپتىكى قۇملۇققا قاراپ خىرقىرىغىنچە چېپىپ چىقىپ كەتتى، يۈسۈپ يەرگە ئانچە قاتتىق چۈشمىگەندى، ئەمما ئاق تىكەننىڭ زەھەر-لىك تىللىرى ئۇنىڭ دۈمبە، بويۇن، تاغاقلىرىغا بىراقلا سانجى-لىپ، دۈمبىسىدىن قاتتىق ئاغرىق كىرىپ كەتتى. يۈسۈپ ئاغ-

رىققا چىدماي، ۋايساپ ۋارقىراپ كەتتى. چۆچۈش ئاغرىقتىن غالىب كەلدى، ئۇ، چىشىنى چىشىغا بېسىپ، بىر يۇلقۇندى - دە، ئورنىدىن سەكرەپ تۇرۇپ كەتتى. ئۇنىڭ دۈمبىسىگە چىڭ يېپىشقان تىكەنلەر شاخلىرى بىلەنلا سۇنۇپ، ئۇنىڭ دۈمبىسىدە قالدى. ئارقىدىن قارىغاندا، ئۇ خۇددى مۇشۇ زېمىندىكى ئاق يانتاق ئۈنۈپ كەتكەن كونا ئۆينىڭ تېمىغا ئوخشىشىپ قالغانىدى. ئۇ ئورنىدىن تۇرا - تۇرمايلا، پاك - پۇڭ قىلىپ ئىككى پاي ئوق چىقىرىۋەتتى. ئۇنىڭ دۈمبىسىگە گويا نۇرغۇن ھەرە قونۇۋېلىپ، نەشتىرىنى تارتىنماستىن سانجۇقتاندىكى بولۇۋاتاتتى، ئۇ تولغىنىپ كەتتى. ئات بولسا، قويۇق قومۇشلارنى بۆسۈپ، قۇم - لۇققا قاراپ بەدەر چېپىپ يىراقلاپ كېتىۋاتاتتى. يۈسۈپ ئەتراپىغا قارىدى، ھېچ نەرسە كۆرۈنمىدى. ئايغى ئاستىدا قومۇش شىلدىرلىدى، ئۇ شۇنداق بىر قارىدى - دە، ئاغرىقىنىمۇ ئۈنۈپ، «ۋاي» دەپ بىر ۋارقىرىدى - دە، دۆڭدىن قويۇق قومۇشلۇق ئارىسىغا ئۆزىنى ئاتتى. ئۇنىڭ ئايغىدا، بىلەكتەك توملۇقتىكى بىر ئاق يەر يىلىنى ئاغزىدىن قاپقارا نەشتىرىنى چىقىرىپ، ئۇنىڭغا ئېتىلىپ كەلگەندى. . . يۈسۈپ بارلىق ئاغرىقنى ئۈنۈپ - دى، دۈمبىسىگە چاپلىشىپ قالغان يانتاق تىكەنلىرىنى ئېلىۋېتىشنىمۇ، دۆڭدىن پەسكە سەكرىگەندە بېقىنغا قاتتىق تەگكەن داڭگالنىڭ ئاغرىقىنىمۇ، قېچىپ كەتكەن ئاتنىمۇ ئۈنۈپتۇ. بىرلا نەرسە - زەھەرلىك يىلان پەيدا قىلغان قورقۇنچ ئۇنىڭ كاللىسىدىكىنى ئايلىندۇرۇۋەتكەندى، ئۇ ئۆزىدىن ئىككى - ئۈچ گەز ئېگىز قومۇشلۇقتا شۇنچىلىك تېز يۈگرىدىكى، قومۇشنىڭ ئۆتكۈرتىغىدەك يوپۇرماقلىرى ئۇنىڭ يۈز - قولىرىنى ئۈست - ئۈستىلەپ تىلىپ، پۈتۈنلەي قانغا بويۇۋەتتى، پاتاسلار ئۇنىڭ بېشىنىڭ جۈلۈقىنى چىقىرىۋەتتى. ئۇ، بىردىنلا ئۇ يەر - بۇ يەردە چاكاندا بىلەن سۆكسۆك ئۈنۈپ قالغان ئاق پوستەك ئۆرلەپ كەتكەن شورلۇققا چىقىپ قالدى. ئۇ شورلۇق خېلى كەڭرى دائىرىدە

بولۇپ، بىر ئۇچى قۇملۇققا، بىر تەرىپى بىر خام كېسەكلىك پاكارىغا ئۆيىنى ئوراپ تۇرغان كىچىككىنە باغقا تۇتاشتى. يۈسۈپ ئەنسىزلىك بىلەن ئارقىغا قارىدى، قومۇش لەرزىن شامالدا، يەنىلا يىلان ماڭغاندەك شىلدىرلىماقتا ئىدى. ئۇ چىلىق - چىلىق سۇ بولۇپ كەتكەندى. ئۇ ئۆيىنى كۆرۈپ: ئىلايا شۈكرى، ھەرقانداق بولسا ئۆيگە ئۇچرىدىم، بولمىسا بۇ جاڭگالدىن قانداق قۇتۇلۇپ چىقار ئىدىم؟ دەپ ئويلاپ، ئىنتايىن چارچىغان ھالدا، ئاران - ئاران مېڭىپ، ئۆيگە يېقىنلاشتى. ئۇنىڭ يۈزلىرى قىپقىزىل قانغا بويىلىپ كەتكەن بولۇپ، تىلىنغان يەرلىرىگە شور توپىلار قونۇپ، جان چىققۇدەك ۋىزىلداپ، ئېچىشىۋاتاتتى. ئۇ باغنىڭ يېنىغا يېقىنلاپ بارمايلا، باغنىڭ قاغا جىگدە، ئازغاندىن يامىشىپ ئۆسكەن چىڭگىلەك چىتلىقى ئارىسىدىن بىر قارا بويىن تايغان ئېتىلىپ چىقتى - دە، يۈسۈپ ئۆزىنى ئوڭشاپ، ئۆشنىسىدىكى مىلتىقنى ئېلىشقا ئۈلگۈرە - ئۈلگۈرمەيلا، ئۇنىڭ كۆتۈرگەن ئوڭ قولىدىن كاپلا قىلىپ ئالدى. . . ئىت شۇنچىۋالا ۋەھشىي ۋە غالىجىر ئىدىكى، ئۇنىڭ قولىنى بىر چىشلەش بىلەنلا، بىلەكنىڭ تېرىسىنى ھۆل بادىرنىڭ سويىقىنى سويغاندەك، جەي - نەككىچە سويۇپ ساڭگىلىتىپ قويدى، ئاندىن ئېتىلىپ كېلىپ، مۇرىسى، قورساقلىرى، پاقالچاقلىرىنى قىيما قىلىۋەتتى. ئۇ بىرنەچچە قېتىم قاتتىق ۋارقىرىدى - دە، جىمىپ قالدى. باغدىن ئون ئالتە - ئون يەتتە ياشلاردىكى بىر قىز خۇددى كېپىنەكتەك يۈگۈرۈپ چىقىپ، ئىنتى ھەم توۋلاپ، ھەم تىللاپ يېتىپ كەلگەندە، يۈسۈپ ھۇشسىز ياتاتتى.

يۈسۈپ ھوشىغا كەلگەندە، ئۆزىنى تورۇسلىرى ئىستىن قا - رايغان، يىكەن بىلەن توغراقنىڭ بىلەكتەك ئەگرى بادىرلىرى

بىلەن يېپىلغان، ئۆگزىسىدە باش پاتقۇدەك كىچىككىنە بىر تۇڭ.
لۈكى بار، تار ھەم قاراڭغۇ بىر ئۆيدە كۆردى. ئۆينىڭ بۇلۇڭ
تورۇسلىرىدا ئۆمۈچۈك تورلىرى ساڭگىلىشىپ تۇرىدۇ. تەر ھەم
تەرنىڭ يۇرىقى ئارىلىشىپ ئاجايىپ بىر خىل سېسىق پۇراق
دىماغقا ئۇرۇلىدۇ. ئۆينىڭ ئوتتۇرىسىدا، قىشتا ئوت قالىنىپ،
ياز كىرگەندىن بۇيان چېقىۋېتىلگەن تام مەش تۇراتتى. يۈسۈپنىڭ
بەدەنلىرى ئۆزىنىڭ ئەمەستەك سېقىراپ ھەم لوقۇلداپ ئاغرىماق-
تا ئىدى. سېسىق پۇراقتىن يۈسۈپنىڭ كۆڭلى ئايىنىپ ھېچ
بولالمىدى.

— ئۆيدە ئادەم بارمۇ؟ — دېدى ئۇ بوغۇق ئاۋازدا. ئۇنى
شۇئان يۆتەل تۇتۇپ، قاتتىق يۆتىلىپ كەتتى، يۆتىلىش بىلەنلا،
بەدەنلىرىدىكى يارىلارنىڭ ھەممىسى بىراقلا ئاغرىپ، ئاغرىقتىن
ۋارقىراپ كەتتى. شۇئان ئۆيگە ئۇزۇن سەگەز كۆڭلەك، كوند-
راپ كەتكەن مەرۋايىتلىق قىزىل دۇخاۋا دوپپا، كەڭ پۇچقاقلق
يېشىل بويالغان ماتا تامبال كىيگەن بىر قىز كىرىپ كەلدى،
يىغلىغان بولسا كېرەك، بۇلاقتەك قارا شەھلا كۆزلىرى سەل
قىزارغان، ئەمما ئۇنىڭدىن ئاجايىپ بىر خىل نۇر چىقىپ تۇرد-
دۇ. يۈزىنىڭ تېرىسى بۇغداي ئۆڭ، ئەمما خالىسىز، شۇنچىلىك
سىيلىق، لالدىك قىزىل لەۋلىك ئاغزى، كىچىككىنە زىنقى... ئۇنىڭ-
دىن ئىشقىلىپ، ئاجايىپ بىر خىل گۈزەللىك چاقناپ تۇراتتى.
شۇ تاپتا، ئۇنىڭ قايغۇلۇق چىرايىدىن چەكسىز قورقۇش چىقىپ
تۇراتتى. يۈسۈپ ئىختىيارسىز ھالدا يۈزىنى سىيلىدى، ئۇنىڭ
ئاغزى ئەتراپىغا پۈتۈنلەي قورققاق يارىسى چىقىپ كەتكەندى.
ئۇ قىزغا قاراپ ھەيران قالدى. «توۋا، ئاجايىپ گۈزەل قىزكى-
نا... مەن ئۆمرۈمدە، مەسىلەن، ئالىي مەكتەپتە... ئۇرۇم-
چىدە... قەشقەردە... بۇنداق قىزغا ئۇچرىمىغان، بۇ يەردە
تەكلىماكاندا... قۇملۇق جاڭگالدا - ھە؟...» يۈسۈپ ئاغرىد-
قىنى سەل ئۇنتۇغاندەك بولدى. قىزنىڭ ئەپتىدىن گىنتايىن

قورقۇپ كەتكەنلىكى بىلىنىپ تۇراتتى، ئۇنىڭ سەل ئېگىلگەن
بۇرنى ئۈچىدىن تەر تەپچىرەپ، چېكىسىدىن مۇنچاقتەك تەر تام-
چىلىرى چىقىپ تۇرىدۇ. قىزنىڭ بۇ قىياپىتىگە ئاجايىپ بىر
نازۇك ھېسسىيات يوشۇرۇنغان، تىل بىلەن ئىپادىلىگۈسىز گۈ-
زەللىككە ئىگە. يۈسۈپ قىزغا شۇنچىلىك بېرىلىپ قاراپ قالغان-
دىكى، ئۇنىڭ ئازابلىرى گۇيا ئۇنتۇلغانىدى. كۈندە ئۇنىڭ كۆزى-
گە كۆرۈنۈپ تۇرىدىغىنى كۆپ مەھەللىلەردىكى كىرىپ - چىقىش
مەنىيى قىلىنىپ، قويۇق قاغا جىگدە تىكەنلىرىدە توسۇۋېتىلگەن
قارا كېزىك بار ئۆيلەردىكى ئادەملىك رەڭگىدىن پۈتۈنلەي ئۆزگى-
رىپ، كەچ كۈز ئۇششۇكىدىن قارىيىپ، كۆكرىپ، سارغىيىپ
كەتكەن چىرايىلار، ياكى جان چىقماي، ياكى تىرىلمەي، كۆزلىرى
پىلىدىرلاپ، ئېغىزلىرى قورۇلۇپ يەملىشىپ قالغان كىشىلەر،
توختىماي جۆپلۈيدىغان، قوۋۇرغىلىرى سانجىپ، چىۋىن ئاستىدا
قالغان بالىلار، تازدىن قورۇلۇپ، ھالىسىز مونەكتەك بولۇپ
قالغان قىزلار... ئىدى. مانا بۇ مەنزىرىلەر... بۇلارنىڭ
ھەممىسىگە قاراپ، ئۇ ناھايىتى ئازابلىناتتى. چالا ئۆلۈك ھالى-
تىگە كېلىپ، چىۋىنغا يەم بولۇۋاتقان بۇ ئادەملەرمۇ دۇنيادىكى
نۇرغۇن بەختلىك ئادەملەرگە ئوخشاش، ياشاش، ئادەمدەك ياشاش
ھوقۇقىغا ئىگە ئىدى، ئۇلار دۇنياغا شۇنىڭ ئۈچۈن كەلگەنىدى.
بىراق، بۇ كىشىلەر مانا مۇشۇنداق، ئۆلۈم بىلەن ھاياتنىڭ ئارى-
لىقىدا، گال قىغراقتا غىردالغان كالىلاردەك ياشايتتى. دېمەك، قارا
كېزىك - ۋابا باسقان بۇ سەھرادا، مانا مۇنداق بىر تال قىممەتلىك
گۈلمۇ ئۆسكەنمەن - دە! ئاشۇ كىشىلەرنى كۆرۈپ، ھاياتقا،
مۇشۇ زېمىنگە ئۈمىدسىز، چەكسىز ئازاب بىلەن قارايدىغان بو-
لۇپ قالغان يۈسۈپ بۇ زېمىندە مۇنداقمۇ جاننىڭ بارلىقىنى كۆ-
رۈپ، ھەيران قالدى. ئۇ دائىم: «ۋاي يېشانسى شۇرلۇق،
ھەممە يېرىنى كۆڭۈلسىزلىك، بەختسىزلىك باسقان زېمىنم،
ئەمدى ساڭا كەلمىگەن مۇشۇ قارا كېزىك قالغانمىدى؟» دەپ

ئويلايتتى. مانا ئەمدى ئاشۇنچىۋالا بەختسىزلىك ئىچىدە بەخت،
ئۈمىدسىزلىك ئىچىدە ئۈمىد بار ئىكەن - دە! يۈسۈپنىڭ قەلبى
خۇشاللىق بىلەن لىق تولدى.

— قىزچاق ئىسمىڭىز نېمە؟

— سارەم! — دەپ جاۋاب بەردى قىز سەل قىزىرىپ، ئەمما
ئۇ ئۆزىگە تۇغۇلۇپ چوڭ بولغاندىن بېرى تۇنجى قېتىم مۇنداق
ئىللىق مۇئامىلە قىلغۇچىغا ھەيرانلىق بىلەن قىزىقىپ تىكىلدى.
— ئىسمىڭىز مۇ ئۆزىڭىزگە ئوخشاش چىرايلىق ئىكەن! —
دېدى يۈسۈپ سارەمگە كۆزىنى مىت قىلماستىن قاراپ. سارەم
يەرگە قارىۋالدى. ئۇنىڭغىچە، ئۆيگە چوڭى سەككىز - توققۇزلار -
دا، كىچىكى ئۈچ - تۆت ياشلاردا بىر قىز، ئىككى ئوغۇل كىرىپ
كەلدى. بالىلارنىڭ ھەممىسى يالڭاچ بولۇپ، بەدەنلىرى ئاپتاپتا
كۆيۈپ، يۈز تېرىلىرى سويۇلۇپ پوستەك بولۇپ قالغانىدى.
بالىلار شۇنچىلىك ئورۇق ھەم ئاجىز ئىدىكى، بىر نەرسىگە سەل
پۇتلاشسىلا، يىقىلىپ كېتىدىغاندەك كۆرۈنەتتى. سارەم بالىلارنى
قوغلىماقچى بولۇۋىدى، يۈسۈپ توسۇپ قويدى.

— ئاتا - ئانىڭىزنىڭ ئىسمى نېمە؟ — شۇئان قىزنىڭ
چىرايىدىكى خىجىللىق قايغۇلۇق تۈسكە ئالماشتى.

— مېنىڭ ئاتا - ئاتام يوق، تاغامنىڭ ئالدىدا تۇرۇۋاتمەن.
— تاغىڭىزنىڭ ئىسمىچۇ؟

— بارات خالقۇش، — قىز تاغىسىنىڭ ئىسمىنى ناھايىتى
تەسلىكتە ئاغزىدىن چىقاردى، ئۇنىڭغا تاغىسىنىڭ ئىسمىنى ئاغ-
زىدىن چىقىرىش ناھايىتى تەس كەلدى. ئۇنىڭ چىرايى بىر
تاتىرىپ، بىر قىزىرىپ تۇراتتى. ئۇنىڭ كەينىدىلا، كۆزلىرىنى
مۆلدۈرلىتىپ تۇرغان بالىلار قاسماق باسقان قاپقارا قوللىرىنى
ئاغزىغا سېلىپ، ھەرخىل شەكىلدە تۇرۇشاتتى. ئۇلارنىڭ ئاغزى-
دىن شالى قۇيۇلۇپ تۇرىدۇ. يۈسۈپ قىزنىڭ ئاتا - ئانىسىنىڭ،
تاغىسىنىڭ ئىسمىنى تىلغا ئېلىشتا، ئىزا - نومۇس ئىچىدە

ناھايىتى ئازابلىنىۋاتقانلىقىنى دەرھال سەزدى. چۈنكى، ئۇ زاماندا
لاردا، پومبىشچىك، باي دېھقان دېگەن بۇ ئىسىملار شۇنچىلىك
قورقۇنچۇلۇق ئىدىكى، بۇ ئىسمىنى شۇ نامغا مەنسۇپ كىشىلەر
ئۈچۈن ھەر قېتىم ئاڭلاش يۈرىكىنى بىر قېتىم چايران چاققانغا
باراۋەر بولاتتى. «ئەي پومبىشچىك!» دېگەن بىر چاقىرىش ئاڭلاند-
سا، بۇ يەردىكى ھەربىر دەرەخ، قومۇش، قومۇلۇق، سازلىق،
زەيلىك كۆللەر، ھەتتا ھەربىر جانىۋارغىچە ئۇنىڭغا چەكسىز
نەپرەت بىلەن قاراۋاتقانداك تۇيۇلاتتى. «كىمنىڭ بالىسى؟ پالانى
پومبىشچىكىنىڭ! ئەي ئىتنىڭ كۈچۈكى!...» دېگەن سۆزلەر،
چەكسىز نەپرەت بىلەن قاراشلار، مانا بۇلار سىياسىي ئىقتىساد-
تىن قىلچە خەۋەرسىز سەبىي بالىلار ئۈچۈن نەچچە ھەسسەلەپ
ئازاب ئىدى. «ئاتا... ئانا... سەن نېمىشقا پومبىشچىك؟ مېنى
ھەممە بالىلار ئۇردى، تىللىدى. مېنى ئارىسىغا قوشمىدى. مەك-
تەپتە مېنى ھەممىسى تىللايدۇ، ئورۇندۇقتا ھېچقايسىسى مەن
بىلەن ئولتۇرغىلى ئۇنمايدۇ. مېنى خام كېسەكتە ئولتۇرغۇز-
دى، مېنى كىچىك پومبىشچىك دەپ پىپەن قىلدى، «شەرق قى-
زاردى، ناخشىسىنى ئوقۇغاندا، مېنى ئارىسىدىن چىقىرىۋەتتى.
ھەممە بالىلارنىڭ ئاتىسى كەمبەغەل دېھقاننىڭ، سەن نېمىشقا
پومبىشچىك بولۇپ قالغان؟ پومبىشچىك دېگەن ئادەمنىڭ قېنىنى
شورايدىغان پارازىت دەيدۇ. سەن ھەممە ئادەمنىڭ قېنىنى ئىچىپ-
تىكەنسەن. قاننىمۇ ئىچكىلى بولامدۇ؟ بالىلار مېنى كىچىك
پومبىشچىكىنى يوقىتايلى! دەپ، قۇرۇپ قالغان كالا تېزىكى بىلەن
چالما - تېزەك قىلغانىدى، قانغا بويىلىپ كەتتىم. قان تاتلىقىم-
دۇر؟ ئاتام ئىچىپتىكەن، مەنمۇ ئىچىپ باقاي دەپ ئىچسەم،
ناھايىتى تۈزلۈك، قاغىسىق ئىكەن... مېنى توپ ئويناشقا،
پىئۇبىرلىققا قوشمايدۇ، سەن پومبىشچىك بولماي، كەمبەغەل
بولغىنا ئاتا! بولمىسا مەكتەپكە بارمايمەن...» مانا بۇ نەرسىدە
پومبىشچىكلارنىڭ مۇشۇ ئىسمىدىن تارتىۋاتقان ئازابلىرى! يۈسۈپ

يېزىغا كېلىشىگە، يېزا باشلىقى ئەڭ ئاۋۋال پومبىشچىكلارنى چاقىرتىپ كېلىپ، باشلىرىدىكى بۆكلەرنى ئېلىۋېتىپ، قىزىق قۇم ئۈستىگە يۈكۈندۈرۈپ ئولتۇرغۇزۇپ قويۇپ، ئۇلارنى يۈسۈپ-كە بىر - بىرلەپ تونۇشتۇرغانىدى. «مانا بۇلار بىزنىڭ يېزىدىكى كەمبەغەل دېھقان، تۆۋەن ئوتتۇرا دېھقانلارنىڭ ئەڭ ئەشەددىي دۈشمىنى، پرولېتارىيات دىكتاتارىسىنىڭ پولات مۇشتى ئاستىدا ئىشلەيدىغان پومبىشچىك ئۇنسۇرلار... بۇلار ئىنتايىن ياۋۇز، قەبىھ، ھىيلەگەرلەر... بۇلارنى ھازىر ئوبدان تونۇۋېلىڭ ۋە بۇلارغا قەتئىي يېقىنلاشماڭ! ئالدام خالتىسىغا چۈشۈپ كەتسىڭىز بولمايدۇ، قاتتىق ھەزەر ئەيلەڭ. خۇدايا توۋا، ئىتتىرىۋەتكەننى ئىت يېمەپتۇ، دېگەندەك، بىزنىڭ شۇنچىۋالا كەمبەغەل دېھقان، تۆۋەن ئوتتۇرا دېھقانلىرىمىزغا چاپلىشىپ، ئۇلارنى ئۈجمە تۈك-كەندەك قېقىۋەتكەن بۇ قارا كېزىك، بۇ ئاپەتنىڭ بۇ ئۇنسۇرلار-نىڭ ھېچقايسىسىغا تەگمىگىنىنى كۆرمەمسىز؟ بۇنىڭغا مەن ھەيران! بۇ كېسەل ياكى ماۋۇ نېمىلەرگە، ياكى ئۇلارنىڭ كۈچۈك-لىرىگە تەگمىدى، ساق يۈرىدۇ. بۇ ئەبلەخلەر ھازىر ئەترەتلىرىدىن مېزنىڭ ئاساسلىق ئەمگەك كۈچلىرى بولۇپ قالدى. سىنىپىي كۈرەش ئىنتايىن كەسكىن، ھە؟ بۇلارمۇ مۇبادا قارا كېزىك بىلەن يېقىلىپ قالسا، داۋالماڭ، ئۇلارنى داۋالاشقا بولمايدۇ.» گەپ بۇ يەرگە كەلگەندە، يۈسۈپ بۇ ئاغزى بىر ئېچىلسا توختمايدىغان يېزا باشلىقىنىڭ سۆزىنى بۆلۈۋەتتى: «بولدى، ھەممىنى تونۇ-ۋالدىم، لېكىن، دوختۇرنىڭ ۋەزىپىسى كېسەلنى داۋالاپ، ئادەم-نى قۇتۇلدۇرۇش. ماڭا سىنىپىي كۈرەش دەرسىنى ئۆتۈۋەرمە-سىڭىزمۇ بىلىمەن. مېنىڭ ۋەزىپەم - مەيلى ئۇ قانداق تەركىب-تىكى ئادەم بولسۇن، كېسەللا بولىدىكەن، داۋالاش. بۇ پارتىيە-مىزنىڭ سىياسىتى. سىز ئاساسلىق ئەمگەك كۈچىمىز مۇشۇلار، دەيسىز. بۇلار ئۆلسە، ئەمگەكنى كىم قىلىدۇ؟ ناننى كىم تاپىد-دۇ؟ ئىلاجى بار بۇلار ئۆلمىسۇن، ئىشلىسۇن» دېدى يۈسۈپ.

يېزا باشلىقى ئاغزىنى كاماردەك ئاچقانچە، ھاڭۋېقىپ قاراپلا قال-دى: «سىنىپىي كۈرەش ئېڭى ناچار بىر دوختۇركىنا ماۋۇ؟» دېدى ئىچىدە. شۇ چاغدا، قىزىق قۇم تىزلىرىنى كۆيدۈرۈپ، ھالىنى قويماي، كالىپۇكلىرىنى چىڭ چىشلەپ ئولتۇرغان، باش-لىرى مىس قازاننىڭ تۆۋىدەك قارا پارقىرايدىغان ئەرلەر، چاچ-لىرى پاختىيىپ سېرىق قۇيرۇقنىڭ چاڭگىسىدەك بولۇپ كەتكەن ئاياللار يەردىن باشلىرىنى كۆتۈرۈشۈپ، ھارغىن چىرايىدا نۇر-سىزلانغان چوڭقۇر كۆزلىرى بىلەن، ئۇنىڭغا شەپقەت تىلىگەندەك تىكىلىپ قاراشتى. شۇ ئان، يېزا باشلىقى: «كۆردىڭىزمۇ بۇلار-نى! سەللا پۇرسەت بولسا، ئېشىكى تۆت چىشلىق بولۇشىدۇ، باش كۆتۈرىدۇ، ئۇلۇغ پرولېتارىيات دىكتاتارىسىنى ئاغدۇرغىلى ئۇرۇنىدۇ» دەپ، يەنە ئەۋزەيلەپلا كەتتى. ئەنە شۇلار ئىچىدىكى ۋىجىككەنە كەلگەن، قويۇق قارا ساقاللىق بىر كىشىنى يېزا باشلىقى: «ماۋۇ بارات خالقۇش، بۇنىڭ ئاكىسى جىنايىتىدىن قورقۇپ ئۆزىنى ئۆلتۈرۈۋالغان، ئۆلمىگەن بولسا، ياقۇپ جىڭ-جاڭ، خاتىپ مىراپلار قاتارىدا ئىبتىلاتتى» دېدى.

— سىزمۇ كەمبەغەل دېھقانما؟ — دەپ كۆزلىرىدىن تاراملاپ ياش ئاقتۇرغان ھالدا سورىدى سارەم. يۈسۈپ جاۋاب بەرمەستىن، ئۇنىڭغا ئۇنىسىز قاراپ تۇرۇپ قالدى. شۇ چاغدا، ئاۋۇ قارىشىپ تۇرغان بالىلار «قورسىقىم ئاچتى» دەپ كەينى - كەينىدىن غەلۋە قىلغىلى تۇردى.

— ماڭ يۈگۈر، غورا پۇتاپ يە... دېدى سارەم.
— قورساقنى ئاغرىتىدىكەن... نان... نان...
سارەم قىزىرىپ يۈسۈپكە قاراپ كۈلۈمسىرىدى، ئەمما بالى-لارغا غەزەپ بىلەن ھومايدى.

— مېنىڭ دورا سومكام قېنى؟ — دەپ سورىدى يۈسۈپ.
سارەم ئۇنىڭ دورا سومكىسىنى ئەكىلىپ بەردى، يۈسۈپ ئۇنىڭ ئاغزىنى ئاچتى، بىرنەچچە دورا بوتۇلكىلىرى چېقىلىپ،

دورلار چېچىلىپ كېتىپتۇ. ئىسپىرت شېشىسىگە دەز كېتىپ، ئازراق تۆكۈلۈپتۇ، ئۇ، سومكىنىڭ يان تەرىپىدىكى بىر يانچۇق-دىن گېزىتكە ئورالغان سېرىق قوناقنىڭ زاغرىسىدىن بىرنى چىقاردى. بۇ يۈسۈپنىڭ چۈشلۈك نورمىسى ئىدى. بالىلارنىڭ كۆزلىرى خۇشاللىقتىن پارقىراپ كەتتى.

— ياق، ئۇنى بەرمەڭ! . . . — دېدى سارەم دەرھال. — بىلىمەن، ئۈچ كۈندىن بۇيان، ئەترەتنىڭ ئوزۇقلۇقى ئۈزۈلۈپ قېلىپ، كوممۇنا ئاشخانىسىدىن كەمبەغەل دېھقانلارغا ئىككى ۋاقلىق تاماق بېرىۋاتىدۇ، پومېشچىكلارغا بولسا بىر ۋاقلىقىلا. . . — دېدى يۈسۈپ.

— بۈگۈن بەرمىدى. . . بۈگۈن يەتمىدى دەپ بەرمىدى، — دېدى چوڭ ئوغۇل قولىدىكى زاغرا پارچىسىنىڭ بىر تال ئۇۋىقىدا. نىمۇ يەرگە چۈشۈرمەسلىك ئۈچۈن ناننى چاڭگاللاپ يەپ تۇرۇپ. شۇ چاغدا، سىرتتىن قارا بويىناق قاتتىق قاۋاپ، بىر مۇنچە ئادەم-لەرنىڭ: «ئۇنداقچى پومېشچىك، بۇنداقچى پومېشچىك» دەپ تىللىغان ئاۋازى ئاڭلاندى. «پاڭ!» قىلغان ئاۋاز بىلەن تەڭ، قاتتىق قاۋاۋاتقان ئىت نالە - پەرياد قىلىپ، ھۇۋلاپ غىغشىپ كەتتى. يەنە بىر پاي ئوق ئېتىلدى. ئىت جىمىقتى. سارەمنىڭ چىرايى تاتىرىپ، شۇنداق دەھشەتلىك تۈسكە كىردىكى، ئۇنىڭغا قارىغان ئادەم يىغلاپ تاشلىشى مۇمكىن ئىدى. ئۇ بىردىنلا يۈسۈپنىڭ ئالدىغا تىزلاندى: — ئوبدان ئاكا، سىز مېنى قۇتۇلدۇرۇۋېلىڭ! ئۇلار تاغام بىلەن يەڭگەمنى بىر ھەپتىدىن بۇيان كېچە - كۈندۈز ئېتىز بېشىدىن ئۆيگە كەلتۈرمەيۋاتىدۇ، مېنى بەك ئۇرۇشىدۇ. . . بەك ئۇرۇشىدۇ. . . مەن. . . مەن. . . مۇشۇ قېتىم تاياق يېسەم، ئورنۇمدىن تۇرالماي ئۆلۈپ كېتىشىم مۇمكىن. . . ئىتنى چىڭ باغلىمىدىڭ دەپ، چوقۇم مېنى بەك ئۇرىدۇ.

— سارەم، ئورنىڭىزدىن تۇرۇڭ. . .

— نېمە دەۋاتىسىز دوختۇر، — رازاق ھېكىمنىڭ سوئالى يۈسۈپنى ئېسىگە كەلتۈردى. ئۆزىنىڭ بۇ ھالىدىن خىجىل بولغان يۈسۈپ غەمكىن كۈلۈمسىرەپ:

— ھېچ نەرسە دېمىگەندەك قىلىمەن، — دېدى.

— سارەم ئورنىڭىزدىن تۇرۇڭ. . . دەپ ناھايىتى ئەندىكىپ كەتتىڭىز. ئۇ مۇشۇ بىپايان قومۇشلۇق ئارىسىدا كۆزىڭىزگە كۆرۈنۈۋاتامدۇ؟

— ئاۋۇ كۆرۈنگەن ئەسكى تام ئۇنىڭ بۇرۇنقى جايى ئىدى، — دېدى يۈسۈپ.

— ھە. . . شۇڭا بەك قارايتىكەنسىز - دە! بارغۇڭىز كېلىۋاتامدۇ يا؟

— ھەئە.

— ھازىر يۈرۈشىمىز جىددىي، ئەگەر ئۇرۇشتا شېھىت بولماي، غەلبە بىلەن قايتىپ كەلسەك، ئۆتەر يولىمىزدا كىرىپ ئۆتەرمىز، — دېدى رازاق ھېكىم. بىراق، رازاق ھېكىمنىڭ دېگىنى پەقەت ئاشۇ بىر ئېغىزنىڭ شور توپىلىق يولى، ئاشۇ يول بويىدىكى چەكسىز كەتكەن سارلىق، قومۇشلۇق دۆڭلەر ئارىسىدىكى پەقەت بىر قېتىملىق تىلەك ساداسى بولدى، خالاس. يۈسۈپ ئاشۇ زولىقۇمغا بىر كەتكىنچە، ئىككىچىلەپ قايتىپ كەلمىدى. ئۇ، شۇ قېتىملىق توپىلاڭ تارىخىدىكى مەشھۇر ئۇ-رۇشنىڭ ئەڭ بەختسىز قۇربانى بولۇپ، ئاستىدىكى قارا جەدە ئېتى بىلەن، ئاشۇ چەكسىز قۇملۇقتا مەڭگۈلۈك ماكان تۇتۇپ، قەبرىسىز قالدى. . . ئۇنىڭ پۈتۈن ئارزۇ - ئارمانلىرى، دەرد - ھەسرەتلىرىنى ئاشۇ بىپايان قۇملۇق ئۆزىنىڭ شۇنچىۋالا كەڭ قۇچىقىغا سىغدۇرۇپ كەتتى. . . دەھشەتلىك بورانلار ئۇنى يې-پىنچىسىز قالمىسۇن دەپ، قۇملارنى كۆچۈرۈپ كېلىپ، ئۇنىڭ ئۈستىگە ئېگىز قىلىپ تىكلىدى. ئۇنىڭ ئۆلۈمىنى كىشىلەر ئانچە بىلىپ كەتمىدى. كىشىلەر ئۇنى پەقەت: «تۈرمىدىن چى-

قىپ، ئۇزۇنغا قالماي يوقىلىپ كەتتى» دېيىشىدۇ. كېيىنچە بولسا، ئۇنىمۇ دېيىشمەيدىغان بولۇشتى. دېمەك ئۇ ئۇنتۇلۇپ كەتتى. ئۇنىڭ سەپداشلىرىنىڭ تەقدىرى ئۇنىڭدىن پەرقسىز بولدى. قولغا ئېلىندى، ئېتىلدى، تۈگىدى... بۇ كۈنلەردە ئامەتلىك بولغان نۇردۇنلار تەرەپ قولىدىكى قوراللىرىنى ھۆكۈمەتكە تاپشۇرۇپلا قۇتۇلدى. ئۇلار ھېچقانداق دەخلىسىزلا ئۆز ئورنىغا قايتىپ، غەلبە شادلىقى ئىچىدە خىزمەت قىلدى. نۇردۇنمۇ ئەلۋەتتە خوجايىنلىق ئورنىغا كەلدى، ئۇنىڭدا ھېچقانداق بەختسىزلىكنىڭ دېغى قالمايدى، پەقەت زولۇقۇم ئۇرۇشىدا ئوڭ قولىقىدىن ئايرىلىپ قېلىپ، كىشىلەر ئارىسىدا «نۇردۇن چوناق» دېگەن نامى قالدى. ئۇ، ئۇرۇشتىن بىكار بولۇپ، قولىنى يۇيۇپ، مەنسەپ ئۈستىلىگە كەلگەندە، سارەم ئاللىقاچان قارا تۈپ-راققا كىرگەنىدى. نۇردۇن چوناق بۇ يەردە مەنسەپ ئۈستىلىگە ئولتۇرا - ئولتۇرمايلا، ۋىلايەتتە قايسىبىر باشقارمىغا مۇئاۋىن باشلىق بولۇپ تەيىنلىنىپ كەتتى. خەق ياقىسىنى تۇتقانچە قالدى... شۇنداق قىلىپ، ئۇنىڭ بۇ قەدىمىي دىياردىن ئىزى ئۆچتى.

۷ باب

1

تورغاي چۆچۈلۈپ، چالا ئۇيقۇلۇق بولغان مەزگىل؛ ئۇپۇقتا ئاقۇچ تۇمانلار پەيدا بولۇپ، يۇلتۇزلار ناھايىتى نۇرلانغانىدى. باش كۈزدە شەبنەم چۈشۈپ، شور توپىلىق يولنىڭ ئۈستىنى چاڭ كۆتۈرۈلمىگۈدەك ھالدا نەمدىگەندى. يولدا، پاكارىغىنا بىر ئايدىغى يېنىك ئېشەك مىنىۋالغان سېلىمخان قۇچىقىدا نەفسىنى تۇتقان ھالدا، پات - پات تىللاپ ماڭاتتى. ئۇ، باش - كۆزىنى كونا، ئۆڭۈپ كەتكەن چاقماق يوللۇق يىپ ياغلىق بىلەن چىڭ ئوربۇۋالغان، ئاغزىنىمۇ ياغلىقىنىڭ بىر ئۇچى بىلەن چىڭىۋالغانىدى. قۇچىقىدا بولسا، ئون بىر ياشلىق نەفسە پۇشۇلداپ ئۇخلدى. ماقتا. ئېشەكنىڭ پاقالچاقلىرى شەبنەمدىن ھۆل بولۇپ، پۈتۈندىلەي لاي بولۇپ كەتكەن، ئەتراپتىن كۈز شامىلىدا شىلدىرىلغان قومۇشنىڭ ئاۋازى، ئاندىن ئۇششاق بالىلار ئۇچۇرغان قەغەز قارىلغاچتەك، بىر كۆتۈرۈلۈپ، بىر لەيلەپ، سايىرىشىپ يۈرگەن تورغايلىرىنىڭ ئاۋازى، يىراقلىرىدىن ئىتتىڭ ئۇيقۇلۇق قاۋۇشى ئاڭلىنىدۇ. قومۇشلۇق دۆڭ ئارىسىدىن ئېچىرىقغان تۈلكىنىڭ ھۇۋلىغان ئاۋازى كېلىدۇ. سېلىمخان تۈنۈگۈن كەچ ناماز شام مەزگىلى بىلەن، بىر يېقىن دېھقان تۇغقىنىنىڭ مۇشۇ ئېشەكىنى سوراپ ئېلىپ ناھىيىدىن يولغا چىققانىدى. ئۇ چوڭ يول بىلەن ماڭماي، يانتاقتىنلا ئۇدۇل چاپاقكۆل ئارقىلىق جىرىڭلىمىنىڭ چىغىر يولى بىلەن چىققانىدى. بىر خىل كۈچ كېچىچە ئۇنىڭ كۆزىگە ھېچ نەرسىنى كۆرۈندۈرمىگەن، ھېچ نەرسىدىن قورقمىد.

خان، ئالدىغا ئېلىۋالغان نەفسەنى باغرىغا چىڭ بېسىپ، شۇنچە قورقۇنچلۇق قومۇشلۇقلار، دۆڭلەرنى كېزىپ مېڭىۋەرگەن، قولىدىكى يۇلغۇن زىخى بىلەن ئېشەكنى تولا زىخلاپ، ئۇچىنى يېغىر قىلمۇتەتكەندى. مانا تاڭغا يېقىن، ئۇ بىر ئېغىزغا يېتىپ كەلدى. ئۇ قومۇشلۇق دۆڭلەر ئارىسىغا تارقاق جايلاشقان پومزەك - پومزەك ئۆيلەرنىڭ قايسىسىغا بېرىشنى بىلەلمەي تۇرۇپ قالدى. ئۇيۇق خېلىلا سۈزۈلگەن بولسىمۇ، ئۆيلەر يەنىلا قارىيىپ كۆرۈنەتتى. يىراقتىن ئافۇچ كۆرۈنىدىغان، شەرقىي جەنۇبتىن سوزۇلغان، تۆگە لوكسىدەك قۇملار كۈل رەڭ تۈستە كۆرۈنەتتى. سېلىمخاننى بىردىنلا سۈر باستى. قومۇشلار شامالدا شىلدىرلىدىغاندىن باشقا يەنە، قانداقتۇر بىر، ئاڭلىنىشقا مۇشۇ تەرەپتىن، يەنە بىر ئاڭلىنىشقا ئالدى تەرەپتىن، يەنە بىر تىڭشىسا، ئارقا تەرەپتىن ئاياغ تاۋۇشى كېلىۋاتقاندەك، شىلدىرلىغان ئاۋاز كېلەتتى. خۇددى قومۇشلۇق ئارىسىدىن نۇرغۇنلىغان ئاياغ تاۋۇشى كېلىۋاتقاندەك بىلىنىدۇ. سېلىمخاننى قاتتىق سۈر بېسىپ، پۈتۈن ئەزاسىدىن تەر چىقىپ، گەدىنىدىن سۇس ھور كۆتۈرۈۋالۇشكە باشلىدى. ھېلىلا قومۇشلۇقتىن بىرى ئېتىلىپ چىقىپ، ئۇنى بوغۇزلىۋېتىدىغاندەك، يۈرىكى ئاغزىغا قاپلىشىپ، زۇۋان سۈرەلمەي قېتىپ قالدى. ئۇزۇن يول بېسىپ ھارغان، تەر باسقان ئېشەكمۇ جىمىدە تۇراتتى، ئۇنىڭ پات - پات ئۇياق - بۇياق لىكىلدىتىپ قويدىغان سالىيىپ كەتكەن لابدۇر قۇلىقىدىكى كەينىدىن ھور كۆتۈرۈلەتتى. سېلىمخان قورقۇنچتىن نەفسەنى چىڭ قۇچاقلانغانىدى. كۆڭلىدە بولسا، مۇشۇ قومۇشلۇقتىن سەكرەپ چىقىپ ئۆزىنى بۇلايدىغان بۇلاڭچىغا يالۋۇرىدىغان گەپلەرنى تەييارلىدى: «ئوبدان ئۇكام، مەن ياشىنىپ قالغان ئايالمەن، مەندە ھېچنەرسە يوق. مانا مۇشۇ قوتۇر ئېشەك، ماۋۇ نارەسىدە قىز، باشقا ھېچنەرسە يوق، ماڭا رەھىم قىل! بۇ يېتىم قىزنىڭ ئاتىسى توپىلاڭدا ئۆلۈپ كەتكەن، ئانىسىمۇ شۇنداق.

بۇنى مۇشۇ يەردىكى چوڭ ئاتىسى - بارات خالقۇشقا تاپشۇرۇپ بەرگىلى ئەكەلگەندىم، ماڭا رەھىم قىل. ئۇچامدىكى كىيىمىم - مۇ كونا، جۇلۇقى چىقىپ كەتكەن، ئىشلەتمەيسەن. مەن ساڭا ئاتا - ئاناڭنىڭ ھەق ھۆرمىتى ئۈچۈن دۇئا قىلاي...» ئۇيۇق سۈزۈلدى، قۇملارنىڭ چوققىلىرى ئاقاردى، ئەتراپقا ئاقچىلىق يېيىلدى، خورازلار بەس - بەستە چىلاشقا باشلىدى. بامداتقا قوپقان كىشىلەرنىڭ ئىشىكلىرىنىڭ غىچىرلاپ يېپىلغان ئاۋازى، كىشىلەرنىڭ يۆتەل ئاۋازى ئاڭلىنىشقا باشلىدى. قارىيىپ كۆرۈنىدىغان خام كېسەك پاكىر ئۆيلەرنىڭ ئەتراپىدىكى تېرەك، جىگدە، سۆگەتلەرنىڭ غوللىرى ئېنىق كۆرۈنۈشكە، ئۇ يەر - بۇ يەردىن پىلىدىرىلغان چىراغ يورۇقى كۆرۈنۈشكە باشلىدى. سېلىمخان قاتتىق توڭلاپ، بارغانچە جالاقلاپ تىترەشكە باشلىدى. ئۇنىڭ ئۈستىۋېشى پۈتۈنلەي شەبنەمدىن ھۆل بولۇپ كەتكەندى. يول بويىغا دۆۋىلەنگەن قىغدىن، ھور بىلەن بىرگە قىغ پۇرىقى كېلىدۇ. ئاۋۇ قۇملۇقنىڭ سازلىققا تۇتىشىدىغان تەرىپىدىكى بىر پارچە قوناقلىقتا، ئاق قۇشقاچلار جاۋىلداشقا باشلىدى. ئۇيۇق ئەمدى ئوتقاشتەك قىزاردى، ئۇيۇققا باغلانغان بىرقانچە قارا بۇلۇت قىزارغانىدى. قومۇش پۈيۈكلىرىدىكى، دەرەخ، تېرەك، جىگدە يوپۇرماقلىرىدىكى شەبنەم تامچىلىرى پارقىراشقا باشلىدى.

قۇملۇق ئارىسىدىكى بۇرۇلۇشتىن، كەينى - كەينىدىن خىنىيادىن^① چىققان ئوتۇنچىلارنىڭ ھارۋىسى چىقىپ كەلدى. ئالدىدىكى ھارۋىدا، كالا بىلەن ئېشەك يانداپ قوشۇلغان بولۇپ، ھارۋىكەش ئاق تۇمىقىنى بايتال كۈتى قىلىپ قىستۇرۇۋالغان،

① خىنىيا - تەكلىماكاننىڭ ئەڭ چوڭ توغراقلىقىنىڭ بىرى بولۇپ، بۇ مارالبېشى بىلەن مەكىتنىڭ ئاساسلىق يېقىلغۇ بازىسى - ئاپتور.

ھارغان بولسىمۇ، «بايان» غا توۋلاپ كەلمەكتە ئىدى. سېلىمىد-
خان يولىنىڭ ئوتتۇرىسىدىلا تۇرۇپ قالغىنىدىن خىجىل بولۇپ،
ئويلىنىپ تۇرماستىنلا، شەرقتىكى چوڭ چىغىر يولغا ئېشىكىنى
ھەيدىدى. ئۇ ئېشەكنى بىرقانچىنى ئۇرغان بولسىمۇ، ماڭمىدى.
يېغىرىغا بىر زىخلىۋىدى، ھارغىن ئېشەك سالپاڭ قۇلقىنى بىر
سىلكىپ پۇرقىرىتىپ، ھالسىز بىر ھاللىز ئېتىپ^①، ئىنتىك
ماڭدى. قومۇشلۇق، سازلىق بوزدۆڭ، قۇملۇق يوللار ئەنە شۇنداق
ئۆزگىرىپ ماڭىدۇ. بۇ چىغىر يول خېلى ئۇزۇنغا سوزۇل-
دى، سېلىمىخان ئالاھەزەل بىر ئاش پىشىم ماڭغاندىن كېيىن،
يەنە بىر پارچە قومۇشلۇققا چىقتى. يەنە بىر ئاز ماڭغاندىن كې-
يىن، بىر دۆڭدىن ئۆتۈشكىلا، ئەتراپىنى پۈتۈنلەي توغراق
ئورمانلىقى قاپلىغان بىر مەھەللىگە كەلدى. ئۆي ئەتراپىدا،
خەندەكلەپ بېسىۋەتكەن پىچان دۆۋىسى، ھەر بىر پىچان دۆۋىسى
يېنىدا بىردىن ئىت باغلاقلىق تۇراتتى. ئىتلار سېلىمىخاننى كۆ-
رۈش بىلەنلا، يەۋىتىدىغاندەك، بەس - بەستە زەنجىرلىرىنى تار-
تىپ قاۋاشقا باشلىدى. بۇ ئىتلارنىڭ ئەپتىدىن شۇنچىلىك ياۋايد-
لىق ھەم غالجىرلىق چىقىپ تۇراتتى. سېلىمىخان قورقۇپ كې-
تىپ، ئېشەكتىن يېقىلىپ چۈشكىلى تاس قالدى. نەفسە ئۇيقۇ-
دىن ئويغىنىپ، قورقۇش، ھەيرانلىق بىلەن ئەتراپىغا قارىدى.
ئۇلار تۇرغان يولنىڭ بويىدىلا بىر كىچىك كۆل بولۇپ، كۆلدە
قارا قومۇش ھەم جامكا ئۆسكەن، كۆلدىن بىر خىل سېسىق
پۇراق كېلەتتى، كۆل سۈيى سۈزۈك ئىدى. ئەمما، يىڭنە ئۈچ-
دەك ئۇششاق ھاساراتلار ئۇزۇپ يۈرەتتى. ئالتە - يەتتە ياشلاردىكى،
قىپپالغىچ، بەدەنلىرى قېرى جىگدىنىڭ غولىدەك قارا بىر ئو-
غۇل بالا يۈگۈرۈپ چىقتى - دە، ئۇلارغا كۆزىنىڭ چاپقىنى

① ھاللىز ئېتىپ - مەكتە شىۋىسىدە چىچاڭشىش، سەكرەش
مەنىسىدە - ئاپتور.

ئادالغىچ، قاراپ تۇردى، بالىنىڭ چىرايىدىن بىر خىل ياۋايىلىق
چىقىپ تۇراتتى. سېلىمىخان بېشىدىكى ياغلىقنى ئېلىپ، يۈز - كۆز-
لىرىنى ئېچىپ، ياغلىقنى قايتىلاپ ئېڭىكىدىن چىگكەندىن كې-
يىن، بالىغا دوختۇرغا خاس يۇمشاق كۈلكىسى بىلەن قاراپ:
— ئوغلۇم، ئۆيدە ئاتا - ئانىڭىز بارمۇ؟ - دەپ سورىدى.
بالا كۆزىنىڭ پاختىسىنى چىقىرىپ، بىر ئالسىپ قويدى - دە،
قومۇشلىرى ئورۇۋېتىلگەن دۆڭدە، داڭقاندىك چۈشكەن يوغان
ئاق شەبنەم كاۋىسى يېنىغىلا ئولتۇرۇپ، سېلىمىخانغا ئالدىنى
قىلغان ھالدا، تەرەت قىلغىلى تۇردى.

— بالام، ئۆيدە ئاتا - ئانىڭىز بارمۇ؟

بالا يەنە جاۋاب بەرمىدى. ئۇ ھەدەپ كۆزىنى ئۇۋىلىغىچ،
ئىنجىقلايتتى. ئىتلار توختىماستىن زەنجىر تارتىپ قاۋىشىۋەر-
دى. ئۇلار ئېغىزلىرىدىن كۆپۈك چاچرىتىپ قاۋايتتى. مەھەللى-
نىڭ ئالدى قىبلە تەرەپتە بولغاچقا، ھېچبىر ئۆيىنىڭ ئىشىكىنى
كۆرگىلى بولمايتتى. سېلىمىخان ياندىكى بىر يالغۇز ئاياغ چىغىر
يول بىلەن ئايلىنىپ، مەھەللىنىڭ ئالدىغا بارماقچى بولۇپ تۇرۇ-
ۋىدى، يان تەرەپتىكى توغراقلىقتىن ئايالىنىڭ ئاۋازى ئاڭلىنىپ
قالدى:

— ھۇ، ئۆلگۈر قوتۇرلار! زۇۋانغا بالا تەگدى، بىر كېچىد-
دىلا زۇۋاننىڭ تۇتۇلۇشۇپ، ھەممىڭ ئۆلسەڭمۇ قۇتۇلاتتىم، قۇلاق -
مېڭەمنى ئايلاندۇرۇپ، بېشىمدا تۈگمەن چۆرگىلىتىدۇيا! خۇددى...
ئۇزۇن چېكىت گۈللۈك ئاق چىت كۆڭلەك، قىزىل شەنبە-
زە تامبال كىيگەن بىر چوكان ئۇچىسىغا داستىخان سېلىپ، بىر
قاپاقنى كۆتۈرگەن ھالدا چىقىپ كەلدى. ئۇ سېلىمىخاننى كۆ-
رۈش بىلەنلا، كۆڭلىكىنىڭ ئىزمىسى ئېتىلىمگەن ياقىسىدىن
كۆرۈنۈپلا قالغان كۆكسىنى يوشۇردى، ئاندىن ئاستا سېلىمىخان-
نىڭ ئالدىغا كېلىپ سالاملاشتى ھەم قاپاقنى ئۆشنىسىدىن ئېلىپ
يەرگە قويدى:

— ھە، بۇ كاساپەتلەرزە، بايانىڭ بۇيىزى سىلگە قاۋاپتىكەن - دە!
بىر كىمنى ئىزدەپ كەلگەنما؟

— ھەئە، سىڭلىم، بىلمىگەن يەرنىڭ ئوي - چوڭقۇرى تولا دەپ، بارات خالقۇشنى ئىزدەپ كەپتىم، - دېدى سېلىمخان.
— سىلى ئۇنىڭ نېمىسى بولمىلا؟ - سورىدى چوكان. ئۇ گەپ قىلسا، ئاغزى بىر تەرەپكە مايماق كېتەتتى.

— يىراق بىر تۇغقىنى ئىدىم.
— ھە، شۇڭا بىلمەپتىمەنلا - ھە! ئۇ ئادەم بۇلتۇر ئورمىدا ئۆلۈپ كەتكەن.

— نېمە بولۇپ؟ - ئالدىراپ سورىدى سېلىمخان، ئۇنىڭ يۈرىكى جىغغىدە قىلىپ كەتتى.

— ھە، سۆزلەپ كەلسەم گەپ تولا! ئۇ ئادەم پومبىشچىك ئەمەسمىدى، شۇ بۇلتۇر ئورمىدا، ئورما راسا قىزىۋاتقان كۈنى، شۇ كۈنى ئورمىچىلارغا چىلگە تارقاتقان، دەل شۇ كۈنى... قانداق بويىچە، پومبىشچىك، بۇزۇق ئۇنسۇر، باي دېھقانلارغا يېرىم كىشىلىك تاماق نورمىسى بېرىلىدۇ ئەمەسمۇ! شۇ كۈنى ئىسسىق كارامەت بەك بولۇپ، ھەممىمىز يەرنى كولاپ سۇ قۇيۇپ، شۇ يەرگە كىرىۋالدۇق، ئەمما بارات خالقۇش قاتارلىق ئۈچ خىل ئۇنسۇرلارنى ئەترەت باشلىقى دەم ئالدۇرماي ئورمىغا سالدى. چىلگە تارقاتقاندا، ھەممىمىز: «ئۇلارمۇ ئادەم بولغانىدەك، بىردىن بەرمىسەكمۇ، ئاشۇ توققۇز ئۇنسۇرغا چىلگىدىن بىرنى بېرەيلى، ئاغزى نەم بولسۇن، زەي سۇنى ئىچىۋېرىپ، باغرى قۇرتلاپ ئۆلسۇن» دېسەك، «ئۆلسە ياخشى، كارىڭلار بولمىسۇن، سىنىپىي كۈرەشنى ئۇنتۇماڭلار» دەپ ئۇناشمىدى. ئۇ بىچارىلەر قىزىق يوبداننى^① ئىچىپ، ئورمىنى ئورۇۋەردى. چۈش-

① يوبدان - يەرلىك دېھقانلارنىڭ قوناق ئۇنىدا قىلىپ ئىچىدەنغان ئۆگىرە ئورنىدىكى تامىقى - ئاپتور.

تىن كېيىن، ئەي، ھەممە بالا شۇ چۈشتىن كېيىن يۈز بەردى... ئەترەت باشلىقى ئۇنچىۋالا ئاشۇرۇۋەتمەسلىكى كېرەك ئىدى. ئۇلار ئىشلىيەلمەي، ھالىدىن كېتىپ يىقىلىپ قېلىپ، ئورنىدىن تۇرالماي، «كىچىككەن دەم ئېلىۋالايلى» دېۋىدى، ئەترەت باشلىقى ئۇلارنى ئۇرۇپ - تېپىپ تىللىدى، ئەمما ئۇلار ئورنىدىن تۇرالمايدى، ماغدۇر يوق - دە! شۇنىڭدىن كېيىن، مانا ئەمەس دەم ئېلىش! دەپ، ئەترەت باشلىقى ئۇلارنى بىر - بىرىگە چېتىپ، پۇت - قولىنى چۈشەپ، ئىسسىققا ياتقۇزۇپ قويدى. يېشىن بولغاندا قارىساق، تۆتىگە ئىسسىق ئۆتۈپ، ئاغزى - بۇرىنىدىن قان كەتتى، قۇستى. كۆزىنىڭ قارىسى كېتىپ قاپتۇ. بىزنىڭ يالىڭاياغ دوختۇر ئۇلارنى داۋالىدى. ھېلىقى بارات خالقۇشقا ئىسسىق ئۆتمىگەن بىلەن، ئورما ئورغىدەك ھالى يوق ئىدى. سىلى بىلەملا - بىلمەملا، ئورمىغا دېگەن ئادەمنىڭ ئادىمى كېرەك، كۈچ كېرەك. ئەمما، بارات خالقۇش چىشىنى چىشلەپ ئورما ئوردى. كەچتە، ئەترەتنىڭ قېرى بىر قوتۇر بايتىلىغا ئىسسىق ئۆتۈپ كېتىپ، ئۆلتۈرگەندى، ئەترەتنىڭ ئەزالارنىڭ ھەربىرىگە ئالتە سەردىن گۆش كېلىدىكەن، ئۆچرەتتە تۇردۇق، بارات خالقۇش قاندىنى ئۆتۈپ قالىدۇ، بەش خىل ئۇنسۇرلارغا يېرىم نورمىدىن باشقىنى بەرمەيدىغانلىقىنى بىلىپ تۇرۇپ، كەمبەغەل دېھقانلار ئارىسىدا قاتار بولۇۋاپتۇ. بىر كەمدە، رەتنىڭ ئالدىغا ئۆتۈپ قاپتۇ. ئۇنى كۆرۈپ، ئەترەت باشلىقىنىڭ ئەرۋاھى قىرىق گەز ئۇچتى - دە، ياقىسىدىن سۆرەپ تارتىپ، بىرنەچچە نى ئوردى، ئاغزى - بۇرىنىدىن ئوقتەك قان كەتتى، خۇددى گوداڭ يالىغان ئىتقا ئوخشىشىپ قالدى. ۋاي بىچارە خالقۇشەي، ئۇنداق قىلمىسىمۇ بولاتتى، ئۆزىمۇ داۋىخور نەرسە زادى. يەنە: «ئۇ بولسام، بۇ بولسام، بالىلىرىمنىڭ ئاغزى گۆشكە تەگمىگىلى ئالتە يىل بولدى، بىرەر - ئىككى سەر ئىلتىپات قىلسىلا!...» دەپ تۇرۇۋالدى. ئەترەت باشلىقى ئۇنى يەنە ئوردى، نەپتى، تىللىدى.

بارات خالقۇش يەردە دومىلاپ تۇرۇپمۇ، يىغلاپ يالۋۇردى. . .
ئاخىرى، ئەترەت باشلىقى قانداق قىلدى، دېمەملا؟ ئاتنىڭ كۆت-
نى كېسىپ كېلىپ: «مانا، مانا يە! سېنىڭ يەيدىغان يېرىڭ
مۇشۇ! ئۆزۈڭمۇ مۇشۇنىڭغا ئوخشايدىغان نەرسە!» دېدى. ۋاي
خالقۇشەي، ئۇنداق بولغىنى بىلەن، ۋىجدانى بار خالقۇش ئىكەن،
بۇ ئىش ئۇنىڭغا ناھايىتى ھار كەلدى بولغاي، ئورنىدىن تۇرغان-
چە: «سېنىڭ ئالدىڭدا، ھايۋانچىلىك قەدرىم يوقمۇ مېنىڭ!» دە-
ۋەتتى. بۇ گەپ ئەترەت باشلىقىنىڭ تىتاك تومۇرىغا تېگىپ كەتتى
بولغاي: «ۋاي ماۋۇ ئەيگا پومبىشچىقا تىل چىقتى، سەندىن
ھايۋان ياخشى، ئىت ياخشى» دەپ، ئۇنى ئۇرغىلى يۈگۈرۈۋىدى،
باشقا ئەزالار، ئەمدى بولدى قىلسىلا، ئۇنىڭ تاياق كۆتۈرگىچىلى-
كى قالمىدى، دەپ توسۇپ قويدى. ئەترەت باشلىقى: «يوقال،
بۇ يەردىن يوقال، كۆزۈمدىن يوقال، ھېلى ئۆلتۈرۈۋېتىمەن
پومبىشچىك» دېدى. شۇنىڭ بىلەن، بارات خالقۇش ئورنىدىن
تۇرۇپ، ئورغىقىنى ئېلىپ، ئاغزى - بۇرنىدىن قان ئېقىمىغان
ھالدا، كىچىك بالدەك ھۆركىرەپ يىغلاپ، كەتكىلى ماڭدى.
ئەسلى بارات خالقۇش كەتمىسە بولاتتى. ئەترەت باشلىقى غەزىپى-
نى باسالماي ئۇنداق دېگىنى بىلەن، كەتمىسە، بەلكى غەزىپى
پېسىلىپ قالاتتى. ئادەتتە، ئۇ دائىم ھەممىنى، يالغۇز بەش خىل
ئۇنسۇرنىلا ئەمەس، كىم ئاچچىقىنى كەلتۈرسە، شۇنى ئۇراتتى.
ئۇرغاندىمۇ ئاچچىقى چىققۇچە ئۇراتتى. گەپ قىلماي، سۆز ياد-
دۇرماي، قول باغلاپ تۇرۇپ بەرسە، ئۇرۇپ بولغاندىن كېيىن،
ئاچچىقى ياناتتى. ئۇ، ئاياللار ئاچچىقىنى كەلتۈرسە، ئېتىزلىق،
دۆڭلۈك، ئۆي. . . ھەممە يەردە ئۇلارنى بېسىۋېلىپ، ئاياغ -
ئاستى قىلىپ، ئاچچىقىنى چىقىرىدۇ. قارشىلىق قىلسا، ئېغىر
ئىشلارغا سالىدۇ. شۇڭا، ھېچكىم ئۇنىڭغا چىققىلا مايدۇ. ھەتتا
تىكىلىپمۇ قارىيالمايدۇ. بۇ ئەترەتتە، ئۇنىڭ ئاستىغا چۈشمىگەن
ياش ئاياللار يوق. ئەرلەر بىلىدۇ، ئەمما بىلىكىدىن تۇتالمىغاندى-

كىن، ھېساب ئەمەس - دە! كىممۇ تۇتالايدۇ ئۇنى؟ ئاچچىقىنى
ئىچىگە يۇتماقنىن باشقا ئامال يوق. ھە، ماڭا بەك قارايسىزغۇ؟
مەنمۇ ئۈچ قېتىم ئۇنىڭ ئاستىدا قالدىم. باشقا ئادەمگە دەۋىرد-
مەن، ئېرىم بىلىدۇ، ئەمما كۆڭلىدە شۇ. . . ۋاي. . . ۋاي، مەن
سۆزلەپ نەلەرگە كەتتىم؟ ھە، شۇنداق قىلىپ، رەھمەتلىك خال-
قۇش كەتمىسە بولاتتى، مۆمىن ئادەم ئىدى. شۇنداق قىلىپ ئۇ
كەتتى، ئۇ، ئادەتتە يەرگە قاراپ، ناھايىتى ئاستا، ئالدىرماي
ماڭاتتى. ئۇ چاغدا بولسا، شۇنچىلىك ئىتتىك ماڭدىكى، ھەممە-
مىز ھەيران قالدۇق. ئادەتتە ئۇ ماڭسا، يەرگە قاراپ، بېشىنى
كۆتۈرمەي ماڭاتتى، ئۇ چاغدا، ئۇ بېشىنى شۇنداق تىك تۇتۇپ،
ئىتتىك ماڭدىكى، ۋاي - ۋاي، نېمىگە ئوخشىتاي؟ ئاپلا، ھە،
تېرەكتەك دەي، چۈشىنىۋالسىلا - ھە، شۇنداق ماڭدى! ئادەتتە
خەق گەپ قىلسا، جاۋاب بەرمەيتتى، خەققىمۇ ئايدا - يىلدا بىر
ئېغىز گەپ قىلمايتتى. مۇشۇ يىللاردا ئۇ شۇ كۈنى ئەڭ كۆپ
گەپ قىلدى، كېتىپ بېرىپ ناھايىتى كۆپ گەپ قىلدى. لېكىن
ھېچقايسىمىز ئۇنىڭ بىر ئېغىز گېپىنى چۈشىنەلمىدۇق. ئەترەت
باشلىقى ئۇنى قەيەرگە بارىسەن؟ ئارقاڭغا يان! دەپ بىرقانچە
قېتىم قاتتىق ۋارقىردى. بىراق ئۇ جاۋابمۇ بەرمىدى، توختاپ
قاراپمۇ قويمىدى، ئارقىغىمۇ يانمىدى. بارغانچە قىلىپورغىدەك
ماڭدى، ئۇ كوپپىراتسىيە - كوممۇنا قۇرۇلۇپ تۇنجى قېتىم
ئەترەت باشلىقىنىڭ گېپىنى يىرئۈەتتى، ئادەتتە ھېچكىمنىڭ،
ھەتتا كىچىك بالىنىڭمۇ گېپىنى يىرمايتتى. ئەترەت باشلىقىنىڭ
بەك ئاچچىقى كەلدى. ئۇ ئادەتتە بەك ئاچچىقى كەلسە، ئىشتىنىغا
سىيىۋېتىدىغان ئادەم ئىدى، شۇ چاغدىمۇ ئىشتىنىغا سىيىۋەتتى.
ئۇ بارات خالقۇشنىڭ ئارقىسىدىن قوغلىدى، ھەتتا بەش قەدەم
قالغۇچىمۇ توختا! دەپ ۋارقىرىسىمۇ، ئۇ خالقۇش توختىمىدى،
ئارقىسىغىمۇ قارىمىدى. ئەترەت باشلىقى يېتىشىپ بېرىپ، ئۇ-
نىڭ كۆتىگە شۇنداق تېپىۋىدى، ئۇ ئاران جېنى قالغان بىچارە

خالقۇش بىر باغ بۇغداي ئۈنچىسىدەك ئالدىغا ئۇچۇپ چۈشتى. ئۇ دۈم يىقىلغانىدى. ئەترەت باشلىقى ئۇنى خۇددى، ھە... خۇددى بېشىڭنى يەيدىغان بالا تەڭگۈر خۇددى نېمىدەك، ھە راست، سار چۆجىنى قاماللىغاندەك قاماللاپ، گەدىنىدىن ئېلىپ دەس تۇرغۇزۇپ، قورسىقىغا بىر قويۇۋىدى، ئۇ يەنە بىر باغ بۇغداي ئۈنچىسىدەك ئارقىغا ئۇچۇپ كەتتى. خۇدايىم توۋا، ئەي، بالا تەڭگۈرەي! بىز يۈگۈرۈشۈپ ئۇلارنىڭ يېنىغا كەلگەندۇق، ھەممىمىز: ئەي، مۇسۇلمانلار، ئاجرىتىۋېتىڭلار، بەربىر ھەم-مىمىز مۇسۇلمان ئەمەسمۇ؟ مۇسۇلمان بىر - بىرىنى ئۇرسا، ئېغىر گۇناھ بولىدۇ. بۇنداق گۇناھتىن ئاللا ئۆتمەيدۇ. ئاۋۇ بىچارە ئۆلۈپ قالاي دېدى، ئىتتىك ئاجرىتىۋېتىڭلار، دەپ ۋارقىراشتۇق. ئەمما بىرىمۇ ئاجرىتىشقا جۈرئەت قىلالىمىدى. ئەركەك دېسە، ھەر دۇبىدەك ئەرلەر بار، بىراق نېمە، ياغاچ قازان... ياق، ياق، ئېشەك تۆشۈك كۆۈرۈكتىن بىر ئۆتىدۇ. ھەممىمىز ئەترەت باشلىقىنىڭ خۇيىنى ئوبدان بىلىمىز، ئاچچىقى يانمىغۇچە، بىر كىمدىن ئاجرىتىۋەتسە، ئارىچىغا ئالتە تاياق دەپ، ئاجراتقۇچىنى ئانىسىدىن تۇغۇلغىنىغا پۇشايمان قىلدۇرۇۋېتىدۇ. شۇڭا، ھېچ-كىم ئاجراتمىدى. ئە... شۇنداق قىلىپ... ئەجەب خالقۇش جۇ-مۇڭ! ئۇنىڭ شۇ چاغدىكى چىرايىنى ھېچكىم ئېنىق كۆرەلمىدى، يۈز - كۆزلىرى پۈتۈنلەي قان ئارىلاش لاي بولۇپ كەتكەنىدى. بەلكى ئۇنىڭ چىرايى بەك سارغىيىپ كەتكەن، خۇددى ئۆلۈكنىڭكىدەك بولۇپ قالغان بولغىدى، ئۇ تاياقتىن تۈگۈلۈپلا قالغانىدى. ئە... چۇغۇندەكلا قالغانىدى... ئەجەب خالقۇش، ئەترەت باشلىقى ئۇنى يەنە يۆلەپ تۇرغۇزۇپ قويۇپ، ئۇرۇش ئۈچۈن شۇنداق قولىنى كۆتۈرۈش-گە، ئۇ خالقۇش... ئۆلۈمجان بولۇپ قالغان خالقۇشقا بۇ كۈچ قەيەردىن كەلدى ياكى خۇدا مەدەت بەردىمۇ؟ قولىدىكى ئورغاق بىلەن شۇنداق بىر سالماسمۇ؟ ۋاي - ۋاي بىر دېمىسىلە، نېمىدې-گەن قورقۇنچلۇق!... ئەجەب قارام خالقۇش ئىكەن بۇ؟ تېخى

ياۋاشتەك قىلىۋىدى، شۇنچە تاياق يەيمۇ قولىدىكى ئورغاقنى تاش-لىماپتىكەن... ئەترەت باشلىقىمۇ ئۇنى كۆرمەپتىكى، كۆزىگە بىرنېمە كىرىپ قاپتىمىكى، ئاچچىقى كەلسە، كۆزىگە ھېچنەرسە كۆرۈنمەيتتى ئۇنىڭ! ياكى خالقۇشنى ئۇنداق قىلار دەپ ئويلىماپ-مىتىكى؟... خالقۇشنىڭ ئورغىقى ئۇنىڭ قارىنى بۆسۈۋەتتى... ۋاي ئانامەي، نېمىدېگەن دەھشەت، ئادەمنىڭ قاراشقىمۇ قورققۇسى كېلىدۇ. مەن شۇنىڭدىن كېيىن، بىر يىلغىچە، ئېرىمنىڭ قۇ-چىقىدا ياتساممۇ قورقۇپ يۈردۈم، قەيەرگە قارىسام، چىپىلداپ قان ئېقىۋاتقان چىراي، يەردە يېيىلىپ ياتقان، ئۈچەي - باغرى چۇۋۇلۇپ كەتكەن جەسەت... چەكچىيىپ قالغان كۆز، ۋاي - ۋاي، ھازىرمۇ قورقۇۋاتىمەن... بەك قورقۇنچلۇق! تولا ئويلاپ، تولا قارا بېسىپ، ئۆلەيلا دېدىمغۇ شۇنىڭدىن كېيىن... نېمە كارىم مېنىڭ! مەن نېمە بالاغا قالدۇم؟ لېكىن، شۇنداق دېسەم-مۇ، ئويلىماي تۇرالمىمەن. شۇنداق قىلىپ، خالقۇش بانئور، ياق، ياق، ساراڭ تەلۋە ئەترەت باشلىقىنىڭ قارىنى بۆسۈۋې-تىپ، ئۇنى ئۆلتۈردى. قانداق يىقىلدى دېمەملا، تېخى ئەترەت باشلىقى: «ۋاي... ۋايجان، مەن ئۆلدۈم، رازى بولۇڭلار!» دەپ ۋارقىرىۋىدى، خالقۇش ئۇنىڭ كارنىنى سىققانچە، ئۈستى-گە بېسىپ چۈشتى. ھەممىمىز قېتىپلا قالدۇق، خالقۇش ھېلى قوپار، سەل تۇرۇپ ئورنىدىن تۇرار، ۋاي بىچارە خالقۇشەي، ئەمدى ھالىڭ نېمە بولار؟ ھۆكۈمەت سېنى قانداق ئۆلتۈرەر، جېنىڭ قايسى ھالدا چىقار؟ دېدۇق. ئەمما، خالقۇشنىڭ شۇنچى-ۋالا ئاچچىقى بارلىقىنى ھېچقايسىمىز ئويلىماپتىكەنمىز. شۇنداق قىلىپ، خالقۇش ئەترەت باشلىقىنىڭ ئۈستىدىن قوپمىدى، كار-نىيىنى بىر سىققانچە، مىدىرلاپمۇ قويمىدى. ئىككى ئاش پىشىم ۋاقىت ئۆتتى، ھېچكىم ئاجرىتىشقا جۈرئەت قىلالىمىدى، ئەركەك-لەرمۇ بارالمىدى، خالقۇشمۇ جىمىدە ياتتى. ئاخىرى مانا مەن ئايال بولساممۇ باردىم، يېنىغا باردىمۇ، چىرقىرىۋەتتىم...

خالقۇشۇمۇ، ئەترەت باشلىقىمۇ كۆزلىرىنى چەكچەيتكىنىچە قېتىپ قاپتۇ. ئورمىلىقتا قىيامەت قايم بولدى. ئەر - ئايال، قېرى - ياش ھەممىمىز يىغلىدۇق، شۇنداق قاتتىق يىغلىدۇقكى، بۇغدايلىق، قومۇشلۇق، قۇملۇقمۇ يىغلاۋاتقانداك تۇيۇلدى. مەن شۇ چاغدا، يۈرىكىمگە قولۇمنى سېلىپ باقسام، خالقۇش ئۈچۈن يىغلاپتىدەن، ئەترەت باشلىقى ئۈچۈن كۈلۈپتىمەن. كېيىن بىلىسەم، ئەترەت بويىچە ھەممىمىز يىغلىماپتىمىز، بەك خوش بوپتىمىز، ئەترەت باشلىقىنىڭ ئۆلۈمىگە خوشلۇقىمىزدىن يىغلاپتىمىز. شۇنداق قىلىپ، رەھمەتلىك خالقۇشنى يۇيۇپ تاراپ نامىزىنىمۇ چۈشۈرمەستىن، ئۆلۈكى پۇراپ كەتكۈچە پىپەن قىلىپ، چوڭقۇر مازارلىققا ئەمەس، تىكەنلىككە كۆمۈۋەتتۇق. ۋاي خالقۇش، رەھ- مەتلىك خالقۇش! ھازىرمۇ ئۇنى پىپەن قىلىمىز، زەھەرلىك تىكەن، دەپ، ئاغىزىمىزدىن ئاقمىغىنى قالماي تىللايمىز، ئىچىد- مىزدىكىنى ئۆزىمىز بىلىمىز. سىلە تۇغقىنى بولغىنى ئۈچۈن، يۈرىكىمدىكىنى دەۋاتىمەن. بۇ مېنىڭ يۈرىكىمدىكى گەپ ئەمەس، ھەممىمىزنىڭ، ئەترەتتىكى ھەممىمىزنىڭ يۈرىكىدىكى گەپ. ئۇ بىزنىڭ قەھرىمانىمىز، ياغ پۇراتساقمۇ، نامىزىمىزدىمۇ ئۇنىڭ روھىغا مەدەت، ماكانغا جەننەت دەيمىز، مەجلىستە بولسا قارغاي- مىز. ئۇ دېگەن كارامەت ئادەم ئىكەن، ئۆلگەندىن كېيىنمۇ، ئەترەت باشلىقىنىڭ كارىيىدىن ئۇنىڭ قولىنى ھېچقانداق قىلىپ ئاجرىتالماي، قولىنى ئاخىر كېسىپ ئاجراتتۇق. شۇنداق! خۇدا- يىم بۇيرۇغان بولسا، مانا ھازىر كۈن چىقىپتۇ، تەرىتىم بىلەن دەۋاتىمەن. شۇنداق بولدى. . . ئەترەت باشلىقىنى بولسا، ناھىيە بويىچە چوڭ يىغىن ئېچىپ، ماتەم مۇراسىمى ئۆتكۈزۈپ، ئىنقىد- لايىي قۇربان دەپ تەزىيە بىلدۈرۈپ، ھەممە كادىرلارنى ئۇنىڭدىن ئۆگىنىشكە چاقىرىپ، ئاندىن كۆمدۇق. نەزىرىسىنى بەش كالا بىلەن، قىرغىنى يىگىرمە ئۆچكە، تۆت كالا، بەش يۈز مېتىر رەخت، ئون تاغار گۈرۈچ بىلەن قىلىشتى. قەبرىسىنى سېمونت

دەمدۇ بىر نېمە بىلەن قاتۇردى. تېخى ئۆگىنەرمىش! . . . بۇ ناھىيىدىكى ھەممە كادىر ئۇنىڭدىن ئۆگەنسە، دېھقانلارنى ئۇرۇپ ئۆلتۈرسە، خوتۇنلىرىنى. . . ۋاي ئەجەب كاپىشىپتىمەن، ئىش ۋاقتى بولدى. ھېلى غالچا كېلىدۇ! بۈگۈن مەن ئاشۇ خالقۇشنىڭ ئۆيى تەرەپكە قوناق ئورغىلى بارىمەن، ئۆيى ئارقىلىرىدا قالدى. تەتۈرىگە مېڭىپلا، بايا ئۆيىنى سورىغانتىلە، شۇنداقمۇ؟ مانا مەن مۇشۇ بىر قاپاق سۇنى ئەكىرىمەن - دە، قازانغا قويۇپ بېرىپ، بالىلارغا يارما قايناقچا تۇرۇڭلار، دەپ چىقىمەن. خالقۇشنىڭ خوتۇنى ھازىر قارىغۇ بولۇپ قالدى، شۇ تولا يىغلاپ دېسىلە. ھازىر ئىككى چوڭ بالىسى ئۇنى تاشلاپ، بىر ياققا قاچتى، كىچىك ئوغلى يېتىلەيدۇ، تىلەمچىلىك قىلىدۇ. . . مانا ھازىرلا چىقىمەن! - چوكان سۆزلىگەنچە، قاپاقنى يۇدۇپ، توغراقلار ئارىسىغا كىرىپ كەتتى. سېلىمخاننىڭ كۆز ياشلىرى يۈزلىرىنى بۇيىغانىدى. نەفىسە بولسا، تېخىچە توختىماي قاۋاۋاتقان ئىنتلاردىن قورقۇپ، بېشىنى سېلىمخاننىڭ قولىغا تىقىۋالغانىدى.

2

- نېمە، سارە ئۆلۈپ كەتتىمە؟ - سارەنىڭ تاغىسىنىڭ مەيىنساخان ئىسىملىك ئايالى كىرىدىن قاپقارا پارقىراپ كەتكەن قۇراق تەكىدىن بېشىنى سەل كۆتۈرۈپ، زەڭىب ئاۋازدا سۆزلە- دى. ئۇنىڭ سۆزىنى يېقىن ئولتۇرغان سېلىمخان يېرىم - يارتا ئاڭلاپ، چۈشىنەلمەي، پەرەز قىلىۋالدى. نەفىسە قورقۇنچتا، بۇ ئايالغا قاراشقا پېتىنالمىي، سېلىمخاننىڭ پوكىنىغا چاپلىشىۋال- غانىدى. ئايال تىتىلىپ مازلىرى چىقىپ قالغان سەگەز يوتقاندا، يەنە بىر ئالتە - يەتتە ياشلاردىكى يۈزلىرى قاپقارا بالا بىلەن ياناتتى. ئۆيىنىڭ ئىچىدىن سېسىق تەر ھەم تەرەت پۇرىقى كېلەت- تى، ئوچاق پېشىدىكى ياغاچ ئاياق ۋە بىر بېشى يېرىلىپ كەتكەن

كاساڭدا، چۈنلەر غۇڭۇلداپ ئۇچۇشۇپ يۈرۈشىدۇ. ئۆي ئىچى شۇنچىلىك قاراڭغۇ ھەم زەي، تورۇسنى كۆرگىلى بولمايدۇ. شالاقلاپ كەتكەن ئىشىك شاللىرى ھەم ئەسكى ماز بىلەن يېپىپ قويۇلغان تۇڭلۇكتىن ئازغىنا شولا چۈشىدۇ. ئايالنىڭ چاچلىرى چىگىشلىشىپ، خۇددى ئوچاق ئالدىغا دۆۋىلەنگەن پاخالدەك سال-ۋاراپ تۇرىدۇ. كۆزلىرى نۇرسىز، قېتىپ قالغان ھالەتتە، يا-شاڭغىراپ تۇرىدۇ. جانسىز كىرىپكىلىرى پۈتۈنلەي چاپاق ئارىسىدا قالغان، مەڭز سۆڭىكى ئورۇق ئىنەكنىڭ سۆڭىكىچىدەك چوق-چايغان، قوۋۇزى ئىچىگە سۈمۈرۈلگەن، قىسقىسى، تىرىك مور-دىغا ئايلانغانىدى. ئۇ ئاغزىنى تەستە مىدىرلاتتى:

— ھەممىسى ئۆلۈپ تۈگىدى... مەن بىلەن ماۋۇ ئىتنىڭ كۈچىكى ئىككىمىز سۆزلىنىپ يۈرمىز... بىزمۇ پات - يېقىندا ئۆلۈپ تۈگەيمىز... مېنىڭ كۆزۈم يوق، مەن قاراڭغۇ زۇلمەت ئىچىدە ياشايمەن، ماۋۇ يېتىم ئوغلۇم بولمىغان بولسا، بىز ئاللىقاچان ئۆلۈپ تۈگەيتتۇق، ئاچلىقتىن ئۆلۈپ تۈگەيتتۇق... مېنىڭ مۇشۇ شۈمتىكىمدىن باشقا ھېچ نەرسەم يوق. سارە مېنى ئۇنتۇپ كەتكەن... مەن ئۇنىڭدىن خاپا بولمايمەن. چۈنكى، مەن ئۇنى دائىم ئۆلگۈدەك دۇمبالايتتىم. ئۇ مەندىن بالدۇر كېتىپتۇ... ياخشى قىز ئىدى. بۇ دۇنيادا، ياخشىلار ئۆلۈپ تۈگەپ، ئەسكىلەر مۇشۇنداق ئىتنىڭ تاپىدەك سوزۇلۇپ قالىدىغان گەپ ئىكەن!... ماڭا بېرىدىغان ئىنسان يوق، تېپىپ يەي دېسەممۇ قۇربىم يەتمەيدۇ. ماڭا ئىچ ئاغرىتىدىغان ئادەم بۇ زېمىندە يوق... خەقتىن خاپا بولغىلى بولمايدۇ. ئۆزىنىڭ قورسىقىنى تويدۇرالمى، ئۆزىنىڭ مۇسۇلمان ئىكەنلىكىنى ئۇنتۇپ، ھالال بولامدۇ، ھارام بولامدۇ، گالدىن ئۆتكەننىڭ ھەممىسىنى يەۋبېرىدۇ. ئەسلى ئۇلارمۇ يېمەيدۇ، قورساق يامان ئوغرى ئىكەن، ماڭسا ئالدىدا، ياتسا ئۈستىدە... جان ساقلاش ئۈچۈن يېيىشكە مەجبۇر... بۇنداق تۇرۇپ، كارناي ياغلىغىلى ياغ يوق، سۇناي ياغلىغىلى ياغ نەدە تۇرۇپ-

تۇ؟ دېگەندەك بىر گەپ... مۇشۇ بالام مېنى يېتىلەپ ئالدىدا ماڭىدۇ، مەن تىلەيمەن، ئادەت بويىچە چاشگاھىچە تىلىسەك، بىر قېتىم قورساق تويغۇدەك نەرسىنى ئاران تاپمىز. چاشگاھ-دىن كېيىن، خەقنىڭ ئىشىكىگە بارسا، نان بېرىش تۈگۈل، تىللاپ ھەيدەيدۇ. بۈگۈن ئۈچ كۈن بولدى، مېجەزىم قوداڭ-شىپ، تۇرغۇدەك مادارم يوق، تىلەمچىلىككە چىقالماي، ئاچ ياتىمىز، ئەمدى ئۆلىدىغان بولدۇم دەپ خوش بولسام، جان چىقمايۋاتىدۇ... جانمۇ چىڭ نېمە ئىكەن، ئىنساننىڭ جېنى ئىتنىڭ جېنىدىنمۇ چىڭ ئىكەن! ئاڭلاۋاتامسىز، ئۈچ كۈندىن بۇيان، ئاغزىمىزغا گىياھ سالمىدۇق. ئاۋۋال يەيدىغان نەرسىڭىز بولسا بېرىڭ! سارە يېنىمدا بولغان بولسا، ئوغرىلىق قىلىپ، ياق، ئۇ چىرايلىقنى ئوغرىلىقىمۇ سالمايتتىم، مەن ئۆمرۈمدە ئۇنداق چىرايلىق قىز كۆرمىدىم... يىگىتلەرنىڭ كۆڭلىنى خۇش قىلىپ، نان تېپىپ بەرگەن بولاتتى، ئاچ قالمايتتىم. نەدىن كەلدى بىر تاپىنى تۆشۈك قەشقەرلىك!... ئۇنىڭ بېشىنى ئاي-لاندىرۇپ ئېلىۋالدى. مەن ئۇنى ياتلىق قىلمايتتىم، نان تاپقىلى سالاتتىم... ھە، ئۇنىڭ قىزىمۇ چىرايلىقمۇ؟... ۋاي، مېنىڭ ماغدۇرۇم قالدى، نان بارمۇ؟... ۋاييەي... ۋاي، ئىتنىڭ جېنى، نېمىگە تارتىشىدىغانسەن؟ مۇشۇ كۈننى كۆرگىلىمۇ؟... چىرايلىق ئاياللار بۇزۇلۇپ كەتتى... ھەممىسى قورساق ئۇ-چۈن... بىر توغرام نان ئۈچۈن! تېنى بارلار... كادىرلارغا بىر نان ئۈچۈن، قىر بېشىدا... قوناقلىقتا... كېۋەزلىكتە... كۆك ياتتاق تۈۋىدە... موڭكىدە ياتىدۇ... بىچارىلەر... نېمە ئىلاج؟... ئەرلىرى ھاشاردا... بالىلىرىنى باقمىسا بولامدۇ؟ ئاچلىقتىن ئۆلىدۇ... ئادەملەرنىڭ ھەممىسى ئوغرى بولۇپ كەتتى... ۋاييەي... نان... سېلىمخان خورجۇندىن سېرىق قوناقنىڭ نېنىدىن بىرنى چىقىرىپ:

— مانا نان، نان يەڭ ئاچا! — دەپ تەڭلىدى.

— قېنى... قېنى... نان قېنى... سىزنى خىزىر ئەۋەتتىمۇ؟... خۇدايىمغا ئازارم يەتتىمۇ؟

ئۇ قوللىرىنى ھەر تەرەپكە سوزۇپ، ناننى ئېلىپ بولغۇچە، ئۇنىڭ يېنىدا ياتقان ئوغۇل كاپ قىلىپ ئېلىپ، ئېچىرىقىغان ھالدا يالماپ يۇتۇشقا باشلىدى. سېلىمخان يەنە بىر زاغرىنى ئېلىپ، مەيىنساخاننىڭ قولىغا تۇتقۇزدى، ئانا - بالا ئىككىيلەن ناننىڭ بىر تال ئۇۋىقىنىمۇ چۈشۈرۈۋەتمەسلىك ئۈچۈن، دۈم ياتقان ھالدا، چاڭگىلىدا چىڭ سىقىمداپ، يالماپ يۇتۇشقا باشلىدى... سېلىمخاننىڭ كۆزلىرى ياشقا تولۇپ، بۇرنى ئېچىشىپ كەتتى. كۆزىنى يۇمۇپ - ئاچقۇچە، ئانا - بالا ناننى يەپ تۈگىتىپ، تاماقلارغا چاچىلىشىپ قالغانلىرىنى شوراقتا باشلىدى. بالا ئورنىدىن چىقتى. ئۇ قىپپالغاچ ئىدى. ئۇ، ئاستىغا كۆرپىگە چۈشۈپ كەتكەن نان ئۇۋاقلارنى بىردىن ئېلىپ ئاغزىغا سېلىشقا باشلىدى، مەيىنساخان سەل جانلىنىپ، يەنە سۆزلەشكە باشلىدى:

— خېنىم، خۇدا ئۆمۈرلىرىنى ئۇزۇن قىلسۇن! چىققان دۆڭلىرىنى ئېگىز، دۆلەتلىرىنى زىيادە قىلسۇن... كۈل ئالسىدە، توپا ئالسىلا ئالتۇن بولغاي. دۇنيا شۇنچىۋالا بىۋاپا بولسىمۇ، ئادەم يەنە مۇشۇ دۇنياغا تويمايدىكەن... خۇدا مەندەك ئاجىزنى يوقلىغانلىرى ئۈچۈن، دوزاخ ئازابىغا - مەندەك كۈنگە قالمىغاي. لا! خېنىم، سىلى بايا نەفىسەنى مۇشۇ يەردە، مېنىڭ يېنىمدا قويۇپ كەتكىلى كەلدىم دەيلا، شۇنداقمۇ؟

— شۇنداق ئاچا، سىلىگە تاپشۇراي دەپ ئەكەلدىم. مەيىنساخان بىر ئاز جىممىدە ئولتۇرۇپ قالغاندىن كېيىن، بىر ئۇلۇق - كىچىك تىنىپ:

— مېنىڭ ھالى - كۈنۈم مۇشۇ. بۈگۈن سىلى نان بېرىپ سەل تىرىلىپ قالغىنىم بىلەن، ئەتە - ئۆگۈن ماڭا كىم نان بېرىدۇ؟ كىم مېنى يوقلايدۇ؟ مەن ئۆلمەن، نېمىدەپ بۇ قىزىم-

نى ماڭا بېرىلا؟ ئەلۋەتتە سارەم بىلەن تۈز - تائام يېيىشكەن، بىر - بىرىڭلارنىڭ ھال - مۇڭىغا يېتىشكەندىكىن، قازانلىرىنىڭ چۆرىسىدە، ئاشقان - تاشقانى يەپ، چوڭ بولۇپ قالسا، بۇنىڭدىن يانمىسا، خۇدادىن يانار. ھېچ بولمىسا، قېرىپ - چىرىگەندە، ئۆلگەندە بولسىمۇ، ئانام ئىدى دەپ يىغلاپ قويسا، روھلىرىدىنغا ئاتاپ دۇئا قىلىپ قويسىمۇ ھېساب ئەمەسمۇ؟ بۇ بالا مەن بىلەن تۇرسا چوقۇم ئاچلىقتىن ئۆلۈپ كېتىدۇ، قىساسنى بولۇپ قالىدۇ، - دېدى.

سېلىمخان گېپىنى قەيەردىن باشلىشىنى بىلمەي، بىر ھازا يەرگە قاراپ ئولتۇرغاندىن كېيىن:

— سىلى دېمىسىلىمۇ بۇنداق ئالتۇندەك قىزنى باقماي قالمايتتىم. بۇرۇنلا مېنىڭ مۇشۇنداق قىزىم ياكى ھېچ بولمىسا نەۋرەم بولسا دەپ ئارزۇسىنى يەيتتىم. ھوناق - ھوناققا كەلمىدى. يولدىشىم ئەمگەك بىلەن ئۆزگەرتىش مەيدانىغا ئەكىتىلگىلى ئۈچ يىل بولدى. ئۆلۈك - تىرىكلىكىدىن خەۋەرسىزمەن. مەن بولسام، نازارەت ئاستىدا، دوختۇرخانىدا تازىلىق قىلىۋاتاتتىم. ئالدىنقى كۈنى كېچە تۇيۇقسىز دوختۇرخانىنىڭ دورا ئامبىرىغا ئوت كېتىپ، ھەممىسى پارتلاپ كۆيۈپ تۈگىدى. يەتتە ئادەم ئۆلۈپتۇ. شۇ يەردىلا، ئۈچ ئادەمنى قولغا ئالدى، تەكشۈرۈۋاتىدۇ. ئۆزۈممۇ ئۇقمۇدۇم، ئاڭلىسام، بۇنىڭ جاۋابكارلىقى ماڭدۇ. مۇ كېلىدىكەن. مۇشۇ بىر - ئىككى كۈن ئىچىدە، مەنمۇ بۇ يورۇق دۇنيادىن قاراڭغۇ كامىرغا كىرىپ كېتىدىغاندەك تۈردە مەن. شۇڭا، مۇشۇنچىلىك ۋاقتىمدا، بۇ قىزىمنى سىلىگە تاپشۇراي دەپ كېلىشىم... ھەرقاچان، بۇ چاغقا مېنى ئىزدەپ بارمىغان يېرى قالمىغاندۇر؟ نېمە بولۇشۇمنى خۇدا بىلىدۇ... ئاللا سالامەت قىلىپ، نېسىپ بولسا، ئۆلمىسەك، يەنە كۆرۈشەرمىز. ياراتقان خۇدا بىزنى بىر يولغا سالار... ئەگەر خۇدايىم ئۇلارنىڭ كۆڭلىگە ئىنساپ بېرىپ، مۇشۇ كۈنۈمنى يەنە بەرسە، بۇ قىزىم-

ئوچاق بېشىغا بارسا، ئوچاق بېشىغا، تۆشۈككە بارسا، تۆشۈككە بېرىپ، ئۇنىڭ پېشىدىن زادىلا ئاجرىمىدى. ئۇ بۇ يەردىكى ھەممە نەرسىگە شۇنچىلىك ياتىراپ قارايتتىكى، سېلىمخاندىن بىر قەدەم ئايرىلسا، ھىلى ماۋۇ تورۇسنىڭ ياغاچلىرى قىسماقتەك ئېگىلىپ، يېكەن قومۇشلار ساڭگىلاپ شىلدىرلاپ توپا چۈشۈپ تۇرىدىغان ئىستىن قارايدىغان تورۇسى بېسىپ چۈشىدىغاندەك، ھىلى ئاۋۇ قاراڭغۇ بۇلۇڭدىن قانداقتۇر بىر بەتبەشىرە مەخلۇق سەكرەپ چىقىپ، يالماپ يۈتىدىغاندەك، ھىلى ئاۋۇ ھەرخىل قورقۇنچلۇق ئاۋازلار ئۈزۈلمەي ئاڭلىنىپ تۇرىدىغان سۈرلۈك قومۇشلۇقتىن ئانىسى ئېيتىپ بەرگەن چۆچەكتىكى كۆزلىرى پىيالىدەك، ئاغزى داڭقانداك، ئارقا تەرىپى كوڭتەي ئالۋاستى چىقىپ، ئۇنىڭ گېلىدىن بوغۇپلا، ئۆزىنىڭ خالتىسىغا سېلىۋېتىدىغاندەك كۆرۈنەتتى. ئۇ مەينىساخانغا قاراشقىمۇ جۈرئەت قىلالماي قالدى. ئۇ بىر قېتىم: «قېنى، سەن مېنىڭ كىچىك سارەم؟» دەپ قۇچقىنى ئېچىپ، ھەر تەرەپكە تەلپۈنۈۋىدى، شۇئان چىرقىراپ يىغلاپ كەتتى. سېلىمخان ئۇنى شۇنچە پەيدىلەپ ئالداپمۇ، مەينىساخاننىڭ قۇچقىغا بېرىش تۈگۈل، ئۇنىڭغا قاراشقىمۇ كۆندۈرەلمەي، ئىچى سىيرىلدى. . . . قەلبىنى ئاچچىق بىر سېزىم چۈلغىدى، جىلە بولدى، يەنە جىمىپ چوڭقۇر خىيالغا چۆمدى. نەفسە ھەدەپ ئۆكسۈپ - ئۆكسۈپ يىغلايتتى. ھەر قېتىم كۈچەپ يىغلىغاندا، يۈرەكنى ئېچىشتۈرۈپ: «ۋاي ئانا، قېنى سەن ئانا، قېنى سەن، مەن قورقۇۋاتىمەن، مېنىڭ قورقۇم قۇم كېلىپ كەتتى. . . . سەن قەيەردە؟» دەپ بار ئاۋازى بىلەن ۋارقىراپ يىغلايتتى. سېلىمخان ئۇنى باغرىغا بېسىپ، يىغلاپ كەتتى: «ۋاي بالام، ئوماق قوزام، مانا مەن ئاناڭ. . . . ئاناڭ سېنى تاشلىمايدۇ. . . . سېنى ھەرگىز يالغۇز قويمايدۇ. . . . قورقىغىن، مەن سېنىڭ يېنىڭدا. . . . مەن سېنى ھەرگىز يالغۇز تاشلىمايمەن. . . . بىراق. . . . ۋاي، ئاللا. . . . ھېچقانچە بولسىمۇ رەھ-

نى ئان تىلەپ بېرىپ بولسىمۇ، ئۆزۈم باقمەن، ئىلاجىم يوق. . . . سېلىمخان سۆزلەپ مۇشۇ يەرگە كەلگەندە، ئۆزىنى توختىتىپ تىۋالالماي، ھۆمۈدەپ يىغلاپ كەتتى. نەفسەمۇ سېلىمخانغا چىڭ چاپلىشىپ، يىغلاپ كەتتى. مەينىساخان ئاغزىنى كاماردەك ئېچىپ قاراپلا قالدى، ئۇنىڭ كۆزلىرى مېدىرلىمايتتى. ھېچقانداق ھېسسىيات ئىپادىسى كۆرۈنمەيتتى. ئۇنىڭ ئاغزى مېدىرلىدىغاندەك قىلىدىۇ، ھېچقانداق گەپ چىقمىدى. چىقتى دېگەندىمۇ، ھېچ نەرسىنى چۈشەنگىلى بولمىدى. ئاخىرى، ئۇ ئاۋازىنى چىقىرىپ سۆزلىدى. ئۇنىڭ ئاۋازى بوغۇق چىقتى.

— ۋاي ئاللا، بۇ خاپىلىق بىزنىڭ مۇشۇ سەھرايى قىيامەتتە بار دېسەم، ئاشۇ ئوقۇغان ئادەملەر ئارىسىدىمۇ بار كىنا؟ . . . ۋاي ئۆلگۈرلەر. . . . بەتئىيەت كاپىرلار. . . . ئۇنداق بولسا بوپتۇ. . . . بۇ قىزغا خۇدايىمنىڭ ئاتىغان بىر كۈنى باردۇر. بۇ ئىككىسى بىلەن، ئاچ قالساقمۇ ئۆلمەسەمىز، ئۆلسەك، خۇدانىڭ جېنى، ئۆزى بەرگەن، ئۆزى ئالىدۇ. . . . بۇمۇ ئاللاننىڭ بەندىلىرىگە كۆرسىتىدىغان ئالامىتى ئوخشايدۇ. بۇنىڭمۇ شۈكرى! كىمنىڭ ئەزىزلىرى كىمنىڭ ئالدىدا خار بولماپتۇ، دېگەن شۇ. . . . ۋاي ئاللا، كۆزۈم ئوچۇق بولغان بولسا، سىلنى بىر كۆرۈۋالغان بولسام. . . . ئەڭ ئاۋۋال كۆزۈمدىن خەۋەر بەردى. . . . مېنىڭمۇ ۋاقتىم ئاز. . . . قانداق قىلىمىز؟ بىزدىن كېيىن قالسا، بېشى باش، پاقالچىقى تاش بولار. . . .

كەچ پېشىنكىچە، سېلىمخان كۆرۈنۈشىدىن يېشى ئاتمىش-تىن ئاشقانداك كۆرۈنىدىغان، ئەمەلىيەتتە بولسا ئەمدى قىرىق-تىن ھالقىغان مەينىساخاننىڭ باش - كۆزىنى يۇيۇپ - تاراپ، ئۆزى خۇرجۇندا ئەكەلگەن سېرىق قوناقنىڭ يېرىم چارەك ئۇنىدا ئاۋۋال قىزىل بۇغداچ قۇلاقلىرىنى پۇتاپ كىرىپ، مونەك ئېتىپ بەردى، كېيىن ئان يېقىپ بەردى، نەفسە ناھايىتى كەم سۆز، چىرايى مىسكىن، ناھايىتى قورقۇنچاق ئىدى. ئۇ سېلىمخان

مىڭ كەلمەسمۇ؟ مۇشۇ نارەسىدىگە رەھمىڭ كەلمەسمۇ؟ . . .
ئەي، يالماۋۇز دۇنيا . . . ھەرقانچە باغرىڭ تاش بولسىمۇ، ماۋۇ
نارەسىدىنىڭ نىداسىنى ئاڭلىمامدىغانسەن؟ ئۇ ئاللا ئاتا قىلغان
بار ئاۋازى بىلەن، ئانىسىنى چاقىرىۋاتىدۇ . . . ئۇنىڭ گۆدەك
قەلبى ئۈچۈن، ئۇنىڭغا ئانا كېرەك! شۇ بىچارە بالىنىڭ نالىسى
ئۈچۈن بولسىمۇ، مېنى پالاكەت ئازگىلىدىن چىقارغىن، تۆھمەت-
خورلارنىڭ سېھرىي جادۇسىنى پارە - پارە قىلغىن، چاۋىسىنى چىتقا
يېيىپ، شەرمەندە قىلغىن! . . .» سېلىمخاننىڭ قۇچقىدا قاتتىق
يىغلاپ تېلىقىپ ھارغان نەپىسە يىغلاپ - يىغلاپ ئۇخلاپ قالدى.
ئۇ شۇنچىلىك ئورۇق ھەم يۇمران ئىدىكى، ئاق بەدەنلىرىنىڭ
ھەممە يېرىدىن سۆڭەك كۆرۈنەتتى. نەپىسە تولۇق ئۇخلىغاندىن
كېيىن، سېلىمخان ئۇنى ئەسكى - تۈسكىلەر ئارىسىدىن ئەپچىل
ئورۇن راسلاپ ياتقۇزۇپ قويۇپ، ئۇنىڭ بېشىدا بىر ھازا چوڭقۇر
خىيال سۈرۈپ ئولتۇردى، ئارىدا، بىرقانچە قېتىم ئۇنىسىز يىغ-
لىۋالدى. مەينىساخان خېلىلا روھلىنىپ قالغانىدى، نەپىسەنىڭ
يىغىسىدىن كېيىن، ئۇ جىمىدە يېتىپ قالدى. ئۇ خۇددى ئۆلۈكتەك
قېتىپ ياتاتتى . . . سېلىمخان مەينىساخاننى پاكىز يۇيۇپ، ياساپ
تاراندى، ئۇ خېلى ئادەم ئىسكەتكە كىردى، ئۇنىڭ ئوغلىنىد-
مۇ يۇيۇندۇردى، مەينىساخانغا نەپىسەنى قانداق قىلىپ بولمىسۇن
ئۆزىگە كۆندۈرۈپ ئەمەك قىلىشىنى قايتا - قايتا تاپىلاپ، يېنىد-
دىكى ئون سوم پۇلنى ئۇنىڭغا قالدۇرۇپ، نەپىسەنىڭ ئۇخلىغان
پۇرسىتىدە خوشلاشتى. ئۇ ئىشىكتىن چىقىش ئالدىدا، ئۆزىنى
زادىلا توختىتىۋالامىدى، ئاۋازىنى چىقىرىپ سالماسلىق ئۈچۈن،
ياغلىقنىڭ ئۈچىنى قاتتىق چىشلىۋالدى. ئىشىككە باردى، بىر
پۇتىنى بوسۇغىدىن ئالدىيۇ، يەنە ئارقىغا قايتتى. خاتىرجەم ئۇخ-
لاۋاتقان نەپىسەنى سۆيمەك بولۇپ، ئاغزىنى نەچچە قېتىم ئايار-
دى، ئەمما سۆيىمىدى، يەنە كۆزىنى چىڭ يۇمۇپ، ئىشىككە ماڭ-
دى، يەنە قايتتى. يەنە باردى، يەنە قايتتى . . . ئاخىر ئېشىككە

مىنىپ، قومۇشلۇق ئارىسىدىكى چىغىر يولغا چۈشكەندە، كۈن
قۇملۇق ئۈستىگە ئولتۇرماقتا ئىدى. كەچكى كۈننىڭ نۇرى ئال-
دىدىكى يوپۇرماقلارنى قىزارتىۋەتكەنىدى. ئۇنىڭ يۈرىكى ئارقىد-
سىغا تارتىشماقتا، قاتتىق سوقماقتا . . . قومۇش «شىرىق» قىل-
سا ياكى ئېشەك پۇشقۇرسا، يۈرىكى ئېغىپ ئارقىغا قارايدۇ.
ھېلى نەپىسەنىڭ يىغلىغان ئاۋازى كېلىدىغاندەك، ھېلى، «ئانا . . .
ئانا . . . مېنى تاشلاپ كەتمە، مېنى ئالغاچ كەت . . .» دەپ،
قومۇشلار ئارىسىدا يىغلاپ، يىقىلىپ - قوپۇپ يۈگۈرۈپ كېلىدۇ-
غاندەك تۈيۈلاتتى . . . ئاخىرى ئۇ ئۆي بىپايان قومۇشلار ئارىسىدا
كۆرۈنمەي قالدى.

تۈپ، يۈزىنى ئاقلاپ تۇرىدىغان، پاكىر، ساغرىسى لاپچىيىپ، ئېغىنلاپ ماڭىدىغان ئايال. كۆزلىرى ھەر ھالدا قارا بولسىمۇ، خۇددى پاقا تېشىۋەتكەن قارا كۆچى قوغۇننىڭ بۇرىندەك كۆرۈنىدۇ. قاشلىرى سۇيۇق بولغاننىڭ ئۈستىگە، ئاياللارغا خاس ئەمەس. تازا قۇيۇپ قويغان ئەرنىڭكىدەك كەڭرى، سۇيۇق. شۇ-غا، دائىم دېگۈدەك، يۇقىرى - تۆۋەن قاشلىرىنى يۇلۇپ، ئىندى چىكە قىلماقچى بولىدۇ، يەنى كۆڭلىدىكىدەك قاش چىقىرىدۇ. ئۇنىڭ ئېرى مۇشۇ گۇڭشى سودا كوپىراتىپىنىڭ بوغالتىرى بولۇپ، تۇل خوتۇننىڭ بادىكىدەك تازا قورساق سالغان، قارا چوقۇر بىرىمە. يۇقىرىغا خۇشامەت، تۆۋەنگە ھەيۋە قىلىش مۇناسىۋىتىدەك تازا پىشقان كونا تاز بولۇپ، تازلىرى ساقايغان بولسىمۇ، ئىزى قالغان، يەنى، تۈكسىز مىس بېشى دائىم ماي تەپچىرەپ پارقىراپ تۇرىدۇ. گەدىنى قېرى بۇقىنىڭ بويىندەك تۇرۇلۇپ، سالۋاراپ تۇرىدۇ. ماڭسا، ئېغى بىر گەز تامبىلىنى ئۈستۈن قىلىش بىلەن، گەپ قىلسا، دائىم شىلىدىكىلەپ تۇرىدىغان بۇرنىنى تارتىش بىلەن ئاۋارە. . . ئۇنىڭ يەنە بىر باشقا ئادەملەردىن پەرقى شۇكى - گەپ قىلسا، ساقلىغا تۈكۈرۈپ، «ئاندىنرە، ئاندىنرە-گە» دېگەن سۆزىنى ئاغزىدىن چۈشۈرمەيدۇ. مانا بۇ كىشىنىڭ ئىسمى پازىل، مۇشۇ زاماننىڭ تىلى بىلەن ئېيتقاندا، ئۇ كىشىلەر ئارىسىدا، ئالدىدا ھىجىيىش، تەزىم بىلەن، كەينىدە ھومىد-يىپ، ئىچىدە تىللاش بىلەن ئىناۋەت تاپقان. ئۇنىڭ قولىدىن مۇشۇ گۇڭشىپنى تەمىنلەيدىغان، مۇشۇ گۇڭشىپنىڭ ئادەملىرىنى تەمىنلەيدىغان ھەممە نەرسە چىقىدۇ. ھەممە نەرسە ئۇنىڭ قولىدىن كىيىلگەكتىن ئۆتىدىغان بولغاچقا، بۇ كىچىككىنە يۇرتنىڭ خاقانلىرىمۇ، گادايلىرىمۇ ئۇنىڭ ئالدىغا كېلىپ - كېتىپ تۇرىدۇ. . . مانا بۇ كېلىپ - كېتىشلەر پۈتۈنلەي قاقتى - سوقتى يولى بىلەن بولىدۇ. بۇنىڭغا پازىل پىشىپ كەتكەن. كىشىلەر ئۇنى كۆرسە، پۈكلىنىپ تەزىم بىلەن، ئانىسىنى ئىمىپ پاققان

VI باب

1

— ۋاي يېتىم ئوغلاق جىن، مەن ساڭا نەچچە قېتىم دېدىم، ماۋۇ بالا گىلەم ئۈستىنى نېمە قىلىۋېتىپتۇ - ھە؟ مەن سېنىڭ قۇلىقنىڭنى ئوبدان سوزۇپ، ياكى گەپ ئاڭلايدىغان قىلىمەن، ياكى يۇلۇۋالىمەن. يېڭى كەلگەن ۋاقتىڭدا، پىت بېسىپ ئۆلەي دەپ قاپتىكەنسەن، مانا ئەمدى توڭرىلىرىڭ ئېرىپ، پىتتىن قۇتۇلۇپ، ئادەم سىياقىغا كىرىپ قالدىڭ، گەپ ئاڭلىماس بول-دۇڭ - ھە؟ خەپ توختاپ تۇر، مەن سېنى. . .

بالىنىڭ لاتىلىرىنى يۇيۇۋاتقان نەفسى ئىچكىرىكى ئۆيدىن ئېتىلىپ چىققان قارىخانىنىڭ غەزەپلىك ئەپتىدىن قورقۇپ، دىر - دىر تىترەپ كەتتى، ئۇ ئورنىدىن دەس تۇردىمۇ، لاغىلداپ تىترەپ، بىر ياققا، مەسىلەن، تالاغا قېچىشقا جۈرئەت قىلالىمىدى. قاچىسىدا، بۇ ئۆيدىن چىقىپ كەتكىنى ھېساب بولۇپ قېلىپ، كوچىدا قېلىشتىن قورقاتتى. مانا ئۇ ھازىر ئون بىر ياشقا كىرگەن بولۇپ، بويلىرى خېلىلا ئۆسۈپ، يۇمىلاق ئاق يۈزلىرى سەل سوزۇلغان، سۇلغۇن سېرىق يۈزلىرىگە ئەت قونۇپ، مەڭزىلىرى خېلى قىزارغان. . . مانا ماۋۇ قارىخان دېگەن ئايال ئېيتقاندەك، ئادەم سىياقىغا ئەمەس، خېلى گۈزەل سىياققا كىرگەندى. قا-رىخان يۈزىنىڭ ئوڭى تېگى - تەكتىدىن كۆك، پېشانە، يۈزلى-رىدە يىلان قاسرىقىدەك ئالا - پاساق بولۇپ قارا داغ توختاپ قالغان، يۈزىنى، تۇمشۇقلىرى ئۈستىنى پۈتۈنلەي قارا سەپكۈن باسقان، سائىتىگە نەچچە قېتىم سۈرتىدىغان نەرسىلىرىنى سۈر-

بولغان بوۋاقتىڭ قولىدەك بوغۇم - بوغۇم گۆشلۈك قولىنى تاۋاب قىلىپ كۆرۈشىدۇ: «ۋاي يازىل چوڭ، ئەسسالامۇ ئەلەيكۇم، قېنى كەلسە!» ئۇ، بۇنداق سۆزلەرنى تاڭ سەھەردىن تارتىپ ئېغىر يانقۇغىچە نەچچە قېتىم ئاڭلاپ، قۇلاقلىرى ئېتىلىپ كەت-كۈدەك چۇڭۇلداپ كېتىدۇ. شۇڭا، خۇددى بالىسى نېمىنى كۆر-سە، شۇنىڭ غەلۋىسىنى قىلسا، قۇلاق سالمىغان كىشىدەك، پەرۋاسىز كېتىۋېرىدۇ. سالام قىلغانلار بولسا، ئۇ ئالدىدىن ئۇ-دۇل ئۆتۈپ بولغۇچە پۈكلىنىپ، ھەرخىل شەكىلدە ھىجىيىپ تۇرۇشىدۇ. ئالدىدىن ئۆتۈپ بەش قەدەم ماڭغاندىن كېيىن، كۈل-كىسى ئۆچۈپ: «ھۇ چۆيۈن باش تاز، سەن يازىل خىڭرىق، يازىل تۈكۈرۈك، بۇنىڭ ھالىنى تېخى!» دەپ ئىچىدە مىڭنى تىللايدۇ. «يازىل چوڭ»، كىشىلەرنىڭ ئۇنىڭ ئالدىدا ئاتايدىغان تىلى بويىچە ئاتىلى، ئەسلى ئاتا - ئانىسىدىن يېتىم قىلىپ، ئىتنىڭ كۈنىنى كۆرۈپ، ئەترەتنىڭ ماخوسىدا، قىشتا ساماندا، تېزەكتە ئوت قالاپ ئىسىنىپ، يازدا يامغۇردا تونۇردا پاناھلى-نىپ چوڭ بولغان، تاز يىرىڭلىرى ئېقىپ تۇرىدىغان، يۇقۇپ قالدۇ دەپ، ھېچكىم ئىشىكىگە يېقىن يولاتمايدىغان ھالدا چوڭ بولغانىدى. كېيىن، كەچ كۈرستى ئوقۇپ ساۋاتلىق بولدى، خېتى چىرايلىق بولغىنى ئۈچۈن، ئەزالار ئۇنى ناھىيىدىكى يېرىم يىل-لىق بوغالتىر تەربىيەلەش كۇرسىغا قول كۆتۈرۈپ سايلاپ، ئەۋەتىپ بەردى. ئۇ قايتىپ كەلگەندىن كېيىن، ئەترەتنىڭ نومۇر قويدىغان بوغالتىرى بولدى، ئۇنىڭ نومۇر قويۇشى ئەزالارنىڭ، كادىرلارنىڭ كۆڭلىگە يېقىپ قېلىپ، دادۇي بوغالتىرى بولدى، بۇ چاغدا، ئۇ يىگىرمە بەش ياشتا ئىدى. ھالا بۈگۈنگە كەلگەندە، ئۆزىدىن بەش ياش چوڭ قارىخانىغا ئاشىق بىقاراز بولۇپ، ئۇنى گاچا ئېرىدىن ئازدۇرۇپ، كىشىلەرنىڭ توقا - لەنەتلىرىگە قارد-ماي، نىكاھىغا ئالدى. بۇ قىچىقى يامان خوتۇننىڭ ئايىقى ياراش-مىدى، ئۇزۇنغا قالماي، ئۇنىڭ ھېساباتى كەم چىقىپ، خىيانەت-

چى بولۇپ، يېرىم چارەكلىك كەتمەن بىلەن كۈنلۈكچى خوتۇننىڭ ئازابىغا قالدى. كۈندۈزى ئېتىزغا چىقسا، ئېغىر ئەمگەكتىن مۈكچىيىپ ئاران ئۆيگە كىرسە، ئاخشىمى خوتۇننىڭ: «ئۇنىڭغا قارىدىڭىز، بۇنىڭغا سالام قىلدىڭىز، پالانى ساڭا گەپ قىلىۋاتىدۇ، پالانى خوتۇن ساڭا گەپ قىلدىمى؟» دەپ، كېچىچە سوزاق - سوئال قىلىشىغا ئۇچراپ، جەڭگە - جېدەل بىلەن ئۇيقۇسىز قېلىپ، ئەسكى خوتۇننىڭ ئازابىدىن ھەۋلى مۈنەكتەك قورۇلۇپ قال-دى. ئۇ پات - پات ئۇلۇق - كىچىك تىنىپ: «تۇف... تۇف... باشتىن كەلمىگەن تەلەي... ئاندىن زىگە تۇف!» دەپ، ئۆزىگە ئۆزى دەرد تۆكىدۇ، تەسەللى بېرىدۇ. بۇ ئازابلار ئاز دېگەندەك، شۇنداق ئېتىزغا چىقسا، ئۇنى قەستەن مازاق قىلىپ، ئايالى بىلەن جې-دەلگە سېلىپ تاماشا كۆرىدىغان ساپ - ساپچى ئاياللار ئۇنىڭغا تازا مەيدىسىنى قوپۇرۇپ تۇرۇپ، ئەركىلەپ چاقچاق قىلىشىدۇ. ئېغىزلىرىنى تۇتۇپ، تېلىقىپ كۈلۈشىدۇ. ئايالى بولسا شۇ ئان ئۇنىڭ ياقىسىدىن ئالىدۇ. يۈزلىرىنى تاتىلاپ، قىيما - چىيما قىلىدۇ، باشلىرىنى چىشلەپ يېغىر قىلىۋېتىدۇ. ئاندىن ئاۋۇ ئېلىنىمىغان ئاياللارنى بار ئاۋازى بىلەن ۋارقىراپ، تازا قاپساپ، چىرقىراپ تۇرۇپ تىللايدۇ، ئاپىرىپ ئاق يانتاققا سۇۋاشقا، ئاۋۇ زەيكەش بويىدىكى كېسەكچىگە يېلىنىشقا بۇيرۇيدۇ. ئاياللار بۇ سې-سىقچىلىققا تېرىكمەيدۇ، ئەكسىچە، تېخىمۇ قاقاقلىشىپ كۈلۈشىدۇ... مانا بۇ، بۇ ئىككى ئەر - خوتۇننىڭ بىر كۈنى، ھاياتى... يازىل ئۆلۈۋالماقچى بولدى، ھەممىدىن كېچىپ، دورا ئىچىش ئۈچۈن بوتۇلكىنى قولىغا ئالغاندا، بويىغا سىرتماق سېلىش ئۈچۈن ئارغامچىنى ئالغاندا، سۇغا سەكرەش ئۈچۈن يارداننىڭ بېشىغا بارغاندا، جان ئۇنىڭ ئۈچۈن ھەممىدىن تاتلىق بولۇپ كېتىپ، بۇنىمۇ قىلالمىدى. ئاخىرى، بېرىپ ئەترەت چوڭلىرىنىڭ ئالدىدا ھۆڭزەپ يىغلاپ تۇرۇپ، داد ئېيتتى. باشلىقلار ئۇنىڭ ھالىنى ئاڭلاپ، تازا كۆزلىرىدىن ياش چىققۇدەك قاقاقلىشىپ كۈلۈشۈپ

كەتتى - دە: «ھە... پازىل چوڭ، ھەۋلى مونەك ئاداش، خېلى تۈزۈك نېمە ئىدىڭلار... ھاي دېسە ئۇنىماي، ئالتە ئەرگە تەگ- كەن خوتۇننى ئېلىپ، ھېساباتىڭلار كەم چىقىپ، بىر توقۇنۇققا مېنىپ، تاز كالاڭلارنى قاشلاپ، ئېتىزلىققا چىقتىڭلار... مانا ئەمدى ئاھ... ۋاھ دەپ، غېرىپ - سەنەمدەك دوست تارتىشىپ ئالغان خوتۇنۇڭلارنى باشقۇرماي، بىزگە ھال ئېيتتىڭلار، بىز بېرىپ ئۇرۇپ بېرەيلىمۇ ئۇنى! كۆز ئالدىڭلاردا نى - نى ئوبدان قىزلار سايمدەك ئەگىشىپ يۈرسە، كۆزۈڭلىگە كۆرۈنمىدى، ئەم- دى بۇ نېمىدىگەن گەپ؟» دېيىشتى. «ئۇنداق چىرايلىق قىزلار مېنى يارىتامدۇ؟» دەپ يىغلامسىراپ گۆلەيدى پازىل. كادىرلار تېخىمۇ قاقاقلاپ كۈلۈشۈپ كەتتى: «ۋاي پازىل چوڭ، راست دەيسەن، خەلق ئارىسىدا «قوناق تاپساڭ غازغا بەر، قىزىڭ بولسا تازغا» دەيدىغان گەپ بار ئەمەسمۇ! ھەممە خەقنىڭ گېلى سېنىڭ ئالقىنىڭدا تۇرسا، ساڭا كىممۇ قىزىنى بەرمىسۇن؟ شۇ چاغدا، بىرمۇنچە كىشى بىزگە سېنى كۈيۈغۇل قىلىۋالساق دەپ نىيەت بىلدۈرۈپ، بىزنى مېھمان قىلىپ، بىرمۇنچە چىقىمدار بولغان، قىز - جۇۋانلارنىڭ مېغىز - تۇخۇملىرىنى سەن تاز كۆرمىي، بىز يېدۇق... ھا... ھا... ھا...» «ئۇنداق قېرىنى قويۇۋېتىمەن!...» قوقاسقا كۆمگەن تۇخۇمدەك پاقىمدە ئېتىلىپ ئورنىدىن تۈردى پازىل قەتئىي نىيەتكە كېلىپ. «ھاي... ھاي، پازىل چوڭ، ئاخۇنۇم كۈلمەيدۇ، كۈلسە تېلىقىپ قالىدۇ، ھەسنىكام تۆت سەردە قىزىپتۇ، دېگەن- دەك، ئەمدى سەكرەپ قەيەرگە باراتتىڭ؟ خوتۇنىڭ ياراشقان ئىنەكتەك توغۇۋەتتى، قۇچقىدا ئالتە ئايلىق بولۇپ بولغۇچە، قورسىقىدا ئۈچ ئايلىق بولۇپ، بىر يىلدا ئىككى، ئىككى يىلدا چۆچۈرىدەك ئۈچ بالا بولدى! يەنە باردۇر ھەر قاچان. ئەمدى قويۇۋەتسەڭ، چۆچىلىرىڭنى كىم باقىدۇ؟ قېنى، ئۇ قولۇڭدىكى ئالتۇن ئاچقۇچ؟ ئەمدى ساڭا قارىخاندەك خوتۇن ئەسلا تەگمەي- دۇ، ئاغزىدا چىشى يوق قېرىلارمۇ سېنى ياراتمايدۇ - دە! ھا...»

ھا... ھا... بولدى قىل! ئۆزۈڭ تاپقان بالاغا... بىزگە دەۋا قىلساڭ، بىز نېمە قىلالايتتۇق؟... سەنمۇ ئېتىزغا چىقساڭ، خەقنىڭ خوتۇن - قىزلىرىغا كۆزۈڭنى قىزارتما! ئاياللار ساپلا سېنىڭ گېپىڭنى قىلىدۇ. ھەممىنىڭ بېشىنى ئايلاندۇرۇۋالدىڭمۇ - ھە؟... ھا... ھا... ھا...» «ئەدە؟ مەن ئاياللارغا گەپ قىلىش تۈگۈل، قاراشقىمۇ قورقىمەن،» «ئۇنداق بولسا، قارىخان نېمىشقا كۈندە ياقاڭدا ئىلەڭگۈچ ئۈچىدۇ؟ ئانىسى ئۇنى ئىلەڭگۈچتە تۇغۇپتىكەنمۇ يا!» «تاڭ، شۇ ئاندىن بىزگە... تۇق!» كادىرلار چاقچىقىنى توختاتتى: «ئەي... تاز! بىز ئوبدان بىلىمىز، قارىخان ئۈچىغا چىققان داۋخور، ئانچە - مۇنچە بېقىنلىرىغا تەگكۈزۈپ قويىمىساڭ، سې- نى بوزەك قىلغىنى قىلغان... بۇرۇنقى ئالتە ئېرىنىڭ، ھەتتا سەن تارتىۋالغان گاچا ئېرىنىڭمۇ ھېچقايسىسى ئۇنى سەندەك بوش قويىمىغان. ئۆزۈڭمۇ ناھايىتى بوش بىرىنمە، ساڭا ئوخشاش موللا پوك - پوكنى تاپالماي يۈرگەن خوتۇن ئۇ. ئانچە - مۇنچە بېقىنلىرىغا تەگكۈزۈپ قويىمىساڭ، سېنى بوزەك قىلغىنى قىل- غان. سەندىن ئاجرىشالمايدۇ، ئۈچ بالا بىلەن ئۇنى كىم ئالاتتى؟ ئاجرىشالمايدۇ...» «ئاجراشسا، تېخى ياخشى... ئاندىن بىزگە... تۇق...» دەپ خوشاللىقتىن گەدىنىنى قاشلىدى پازىل. «ھوي تاز! ئۇردۇم دەپ ئۆلتۈرۈپ قويما يەنە! ئۆلتۈرۈپ قويساڭ، بىزنى شېرىك قىلساڭ، ئۇ چاغدا، كۆتۈڭگە بورا يۆگەپ ئوت قويىمىز. ئۆلۈپ قالارمىكەن دەپ قورقساڭ، ئۇ سېنى تامبىلىد- نىڭ بېغىغا ئېسىۋالدىغان ئاچقۇچلا قىلىۋالدى. ئۆلمەيدىغان بېرىگە سېلىپ ئادەم قىل ئۇنى! سېنىڭ تايىقىڭ قارىخان ئۈچۈن پاشا چاققانچىلىك بولالمايدۇ. ئاڭلىدىڭمۇ؟» پازىل گۆھەر تېپىد- ۋالغاندەك خوش بولۇپ، يۈگۈرگىنىچە ئۆيىگە كەلدى. پازىل كۈلۈپ كىرگىنى ئۈچۈن، قارىخاندىن ئاغزى - قۇلىقىغىچە دەشەنەم يېدى. تازا سالماقچى بولۇپ دېۋەيلەپ كېلىۋىدى، قارىي- خان ئۇنىڭ قورسىقىغا بىر ئۇسۇپلا، ئوڭدىسىغا ئۇچۇرۇۋەتتى.

پازىلىنىڭ بېشى كۈلۈڭدىكى قوقاسقا تىقىلىپ قېلىپ، پۇچىلىد-
نىپ، جىن بوغۇۋەتكەندەك تېپچەكلەپ، چىرقىراپ كەتتى. قا-
رىخان ئۇنى يەنە بىر قولىدا بىر تارتىش بىلەن، ئەسكى تەكىنى
تاشلىغاندەك، سۇپا ئۈستىگە تاشلىدى. پازىل كونا تامنىڭ چال-
مىسىدەك گۈپپىدە يەرگە چۈشۈپ، ئىچى قاداڭ بولۇپ كەتتى.
كادىرلارنىڭ پازىل توغرىسىدا يەنە بېشى ساقايماي، تازا جەھلى
قاتتى. دەل شۇ چاغدا، ھەرقايسى ئورگانلارغا كەمبەغەل دېھقان
ۋەكىلى چىقىرىش بۇيرۇقى كەلدى. بىردەممۇ بولسا كۆزىمىزدىن
نېرى تۇرۇپ، قۇلقىمىز تىنجىسۇن دەپ، ئۇنى تەمىنلەش - سودا كوپىرا-
تىپىغا كەمبەغەل دېھقان ۋەكىلى قىلىپ چىقىرىپ بەردى. پازىل گۇڭشى
تەمىنلەش كوپىراتىپىغا بېرىۋېلىپلا، «قارىنى قويۇۋېتىمەن» دەپ تېپ-
چەكلەپ يۈردى. بۇ چاغدا بالا تۆت بولغانىدى. ئۇ نەدىمۇ قارىخاندىن
ئاجرىيالىسۇن! قارىخان دادۇي كادىرلىرىنىڭ پازىلنى بۇزغانلىقىنى، قۇ-
لىقىنى تولغاپ، ئۆزىنى قويدۇرۇۋەتمەكچى بولغانلىقىنى گۇڭشى، ھەتتا
ناھىيىگىچە ئەرز قىلمەن دەپ، دادۇي كادىرلىرىنىڭ بۇرۇندىن بۇلاق
چىقاردى. قارىخان كۈدە - كۆرپىسىنى كۆتۈرۈپ، تەمىنلەش - سودا
كوپىراتىپىغا - پازىلنىڭ يېنىغا كۆچۈپ باردى. تازا غول ئادەم بار يەردە،
پازىلنىڭ ياقىسىدىن ئېلىپ، يۈزلىرىگە تۈكۈرۈپ، مەيدىسىگە قىزىل بەلگە
ئاسقان بۇ ھۆرمەتلىك كەمبەغەل دېھقان ۋەكىلىنى تازا شەرم - ساز قىلدى.
مانا شۇنىڭدىن ئېتىبارەن، پازىل يېڭىدىن ئادەم بولدى، يۇقىرى - تۆۋەن
قائىراپ يۈرۈپ، كىشىلەرنىڭ كۆڭلىنى ئۇتۇشقا، مۇناسىۋەت - مۇئامىلىگە
پىشىپ كەتتى. ئىككى سوم تاپسا، بىر سوم قەرز ئېلىپ، بىر قېتىم
ئېغىز مايلاشقا ئامراق بولدى. شۇنىڭ بىلەن، ئۇ تەمىنلەش كوپىراتىپى-
نىڭ ئادىمى بولۇپ قالدى.

2

سېلىمخان نەفىسەنى مەينىساخاننىڭ يېنىدا قويۇپ بىر كەت-

كىنىچە، ئىز - دېرەكسىز يىتىپ كەتتى. كۈز كېتىپ، قىش
كەلدى، قىش ئۆتۈپ، ئەتىياز كەلدى. سېلىمخاننى كۈتۈپ،
مەينىساخاننىڭ تاقىتى تۈگىدى. نەفىسە بولسا، ئېگىز دۆڭگە
چىقىپ، بار ئاۋازى بىلەن: «ئانا... ئانا...» دەپ توۋلىد-
دى، سادا بولمىدى، يىغلىدى، قاقشىدى. مەينىساخان پەيلىپ
ئالداپمۇ، ئۇنى پەس قىلالماي، ئاچچىقى كېلىپ، تازا بىر سىلا-
كىشىلىۋىدى، قورقۇشتىن نەفىسەنىڭ ئۇنى ئۆچتى. شۇنىڭدىن
ئېتىبارەن، بۇ ياۋاش قوزا مەينىساخاننىڭ يېنىدا كىرىدەك
قورۇلۇپ، ساماندىك سارغىيىپ، غېرىبلىق، ئاچ - توق ھاياتىنى
باشلىدى. مەينىساخان تىللىسا، بوينىنى قىسىپ، بارمىقىنى
چىشلەپ، يوغان كۆزلىرىنى پىلدىرلىتىپ قاراپ تۇردى، ماڭسا،
ھاسا بولۇپ يول باشلىدى، ئەتىيازغا - سېرىقتال كۈنگە كەلگەند-
ە، مەينىساخان ئاجىزلاپ، بارغانچە تۈگىشىپ كەتتى. ئۇلار
ھازىر سەرگەردان، ئۆي - ماكانسىز ئىدى، ئۆيلىرى سالا ئېتىز-
لاشتۇرۇشتا، چىقىپ تۈزلىۋېتىلدى. پومبىچىك، تىرىكتاپ پو-
مبىچىكقا ھېچكىم ماكان بەرمىدى. قىشچە، قەيەردە كەچ بولسا،
شۇ يەردە يېتىپ - قوپۇپ تىلەپ، ئۆز يۇرتىدىن يىراق باشقا بىر
ناھىيە تەۋەسىگە كېلىپ قالدى. تىلەپ - تىلەپ بىر گۇڭشىغا،
گۇڭشى كوپىراتىپىنىڭ ئاشخانىسىغا كىرىپ، قورساقلىرى تازا
يوغان، ئۆزى پاكار، قارا چوقۇر پازىلغا يولۇقتى. نەفىسە چوڭ
بولۇپ، ئۇنىڭدەك سېمىز ئادەمنى كۆرۈپ باقمىغانىدى. شۇڭا
ئۇ ھەيران بولغىنىدىن، پازىلغا تىكىلىپ قاراپلا قالدى. پازىل
قولىنى ئارقىسىغا تۇتۇپ، ئاشخانىدىكى ئاشپەزلەرنى ئاغزىغا كەل-
گىنىچە تىللاپ يۈرەتتى. ئاشخانىغا دىۋانە تولۇپ كەتكەنلىكىدىن،
ئاشپەز ھاماقەتلەرنىڭ دىۋانلەرنى قوغلىمىغانلىقىدىن قاقشاپ يۈ-
رەتتى. ئۇنىڭ كەينىدىن، پاقالچاقلىرى بىر - بىرىدىن قاسماق، بىر -
بىرىدىن ئاۋاق، بىر - بىرىدىن مەينەت، ئالدى بەش ياش، كەينى
ئۈچ ياش ئۈچ بالا ئەگىشىپ، پاقالچاقلىرىغا يامىشىپ: «دادا...»

دادا!...» دەپ يۈرەتتى. پازىل دىۋانلەرنى ئۆزى ھەيدەشكە باشلىدى. ئۇ دۈشكەلەيتتى، تىللايتتى. نەفسە قورققىنىدىن، مەينىساخانغا چىڭ چاپلىشىۋالدى. قولىدىكى پۇچۇق ئاۋاق يەرگە چۈشۈپ چىقىلىپ كەتتى. شۇ چاغدا، پازىل بىلەن ئۇنىڭ كۆزلىرى ئۇچرىشىپ قالدى. پازىل ھەيران بولۇپ، نەفسەگە تىكىلىپ قارىغانچە يېقىنلاپ كەلدى، نەفسە قورققىنىدىن تۈگۈلۈپلا قالدى. پازىل مەينىساخانغا، ئوغلىغا، نەفسەگە قاراپ قالدى... ئۇلارنى باشقا دىۋانلەرنى قوغلىغاندەك قوغلىمىدى، ئەكسىچە، بىر تاۋاقتىن ئۈستىگە يېرىم سېرىق قوناق زاغرا پارچىسى بېسىلغان لەڭمەن ئېلىپ چىقىپ مېھمان قىلدى. مەينىساخان بىلەن بىر نەرسىلەرنى دېيىشتى، مەينىساخان خۇشاللىقتىن نەفسەنى سىيلاشتۇرۇپ تېپىپ: «تەلەپلىك قىزىم» دەپ سۆيدى، پازىل چوڭ ئاشخانىدىن يېرىم خالتا ئاق ئۇن ئېلىپ چىققۇزۇپ، مەينىساخانغا تۇتقۇزدى، مەينىساخان: «تەلەپلىك قىزىم، بەختلىك قىزىم، خۇدايمىغا ئازارىڭ يېتىپتۇ، ئاناڭنىڭ — سارەمنىڭ روھى، ئاتاڭنىڭ روھى قوللاپتۇ» دەپ، بىر مۇنچە دۇئا قىلىپ، نەفسەنىڭ باش — كۆزىنى سىيلاپ، ئۇنى يۇدۇپ كېتىپ قالدى، نەفسە يىغلىماقچى، ئەگەشمەكچى بولدى، ئەمما مەينىساخاننىڭ: كۈندە مۇشۇنداق قورسىقىڭغا تويغۇدەك لەڭمەن بېرىپ باقىدۇ، ئىسسىق ئۆيدە، يۇمشاق ئورۇندا ياتىسەن، دېگىنىنى ئويلاپ، پازىل چوڭغا قورقۇمسىراپ بىر قاراپ قويدى، گەپ قىلمىدى. مانا شۇنىڭدىن ئېتىبارەن، نەفسە پازىل چوڭنىڭ بالا باققۇچىسى، سەككىز بالىنىڭ ئورۇن — كۆرپىسىنى يىغىشتۇرۇپ، يۈندىسىنى تۆككۈچى، پازىل چوڭنىڭ دېدىكى بولۇپ قالدى.

تاشلاپ كەتكەن ئەسلى گېپىمىزنى تاپايلى!...

قارىيخان بوراندەك ئېتىلىپ، ئىچكىرى ئۆيدىن چىقىپ، كاپ قىلىپلا نەفسەنىڭ قولىقىدىن تۇتتى. ئۇنىڭ قولىقىنى شۇنچىلىك سوزدىكى، نەفسە ئاغرىققا چىداپ قانچە ئاۋاز چىقارماي دېسىمۇ، يەنىلا: «ۋايىجان... ۋاي قولىقىم!» دەپ چىرىق-رىۋەتتى. «ئاغزىڭنى يۈم قېلىن پاسكىنا!» ئۇ، «چاڭ!» قىلىپ، تەستەك بىلەن نەفسەنىڭ ئاغزىغا بىر كاچات سالدى. نەفسەنىڭ ئۇنى ئىچىگە چۈشتى، ئەمما قەپەسكە سولانغان كەپ-تەردەك بوغۇلداپ يىغلىدى، ئاغزىدىن قان چىقتى، شالى بىلەن قوشۇلۇپ كىيىمىگە تامدى. قارىيخان ئۇنىڭ قولىقىنى شۇنچىلىك قاتتىق سوزدىكى، غېرىچقا يەتكىلى تاسلا قالدى. ئۇنىڭ قولىقى «چوڭ» قىلىپ، ئىت ئىسقىرتقاندەك بىر ئاۋاز بىلەن تەڭ، غۇڭۇلداپ كەتتى. شۇئان، ئۇنىڭ قولىقىدىن قان ساقىدى، قارىيخاننىڭ ھوقۇشىنىڭكىدەك چىرىقراق ئاۋازى پەسلەپ كەتكەندەك بولدى. قولىقىغا بىگىز تىققاندەك بىر ئاغرىق كىرىپ كەتتى. نەفسە ئاغرىققا چىدىماي، يەنە قاتتىق يىغلاپ، تېلىد-قىمىپ، كۆكۈرىپ كەتتى. ئۇنىڭ ئاغزىدىن كۆپۈك كېلىپ، كۆزىنىڭ قارىسى كەينىگە كەتتى. شۇئان جىممىدە بولۇپ كەتتى. چىرايى تازا بىر قارىداپ، كېيىن بۇرنىنىڭ ئۈچىدىن تەر تەپچىد-رەپ، سارغىيىشقا باشلىدى. قارىيخان قورقۇنچتىن چەكچىيىپ قاراپ، قېتىپلا قالدى. نەفسە يەردە سوزۇلۇپ ياتاتتى، ئۇنىڭ ئاغزىدا بارغانچە كۆپۈك ئەدەب، بۇزغۇن پەيدا بولدى، چىشلىرى كىرىشىپ قالدى. قارىيخان بىردىنلا بېشىغا مۇشتلاپ: «ۋاي مەريەمخان... ۋاي مەريەمخان... ماۋۇ يەرگە كىرسىلە، ماۋۇ بىر نېمە ئۆلگىلى ياتتىمۇ — نېمە؟ بۇ ئۆلسە، مەن قەيەردە بارىمەن، بالىلىرىم قەيەرگە قالىدۇ؟ ۋاي مەريەمخان، ماۋۇ جىن نېمە بولدى؟... ۋاي خۇدايمەي!» دەپ ۋارقىراشقا، تۈنۈگۈن ئۇ-رۇشۇپ پوقلىشىپ كەتكەن قوشنىسى مەريەمخاننى بار ئاۋازى بىلەن توۋلاشقا باشلىدى. مەريەمخان ئىچ كۆڭلەك بىلەن، يالىڭا-

ياغ ھالدا، ھودۇقۇپ يۈگۈرۈپ كىرىپ كەلدى. ئۇ، ئوتتۇرا ياشلىق، ئېگىز بوي، سوزۇق يۈزلۈك ئايال ئىدى. ئۇ يەردە كۆكىرىپ جىممىدە ياتقان نەفسەنى كۆرۈپلا، پېشانىسىگە پاققىدە بىرنى ئۇردى - دە: «ۋاي ئىست بىچارە قىز!» دەۋەتتى. ئۇ دەرھال يېنىدىن ياغلىق ئىزدەپ تاپالمىغاندىن كېيىن، كۆڭلىكىدىن نىڭ ئېتىكى بىلەن ئۇنىڭ ئاغزىغا كەپلىشىپ قالغان قان ئارىلاش كۆپۈكنى سۈرتتى. ئاندىن ئوڭدا قىلىپ، چېكىسىنى ئۇۋۇلاشقا باشلىدى. بىر ھازادىن كېيىن، نەفسەنىڭ كىرىشكەن چىشلىرى ئاستا ئاجرىدى. كۆزىنىڭ قارىسى ئىزىغا كەلدى. مەريەمخان تەرلەپ، ئۆپكىسى ئاغزىغا كەپلىشىپ قالغانىدى. ئۇ، ئۇھ دەپ چوڭ بىرنى تىندى - دە، قارىيخاننىڭ يۈزىگە قارىماي تۇرۇپ، «سۇ» دېدى. ھېچ نەرسىنى سەزمەي قېتىپلا قالغان قارىيخان مەريەمخاننىڭ سۆزىنى ئاڭلىمىدىمۇ ياكى ئاڭلىسىمۇ ئۇقىمىدىمۇ، چەكچەيگەن پېتى ئىزىدا تۇرۇۋەردى. مەريەمخان شەپە بولمىغاندىن كېيىن، جىلە بولۇپ، غەزەپ بىلەن: «سۇ دەۋاتمەن!» دەپ قاتتىق ئېيتتى. شۇنىڭدىلا، قارىيخان قارا بېسىپ چۆچۈپ ئويغانغاندەك. مەڭدەپ قېلىپ، ئۆيىنى بىر پىرقىراپ، ئۇنى - بۇنى تۇتۇپ بېقىپ، ئىزىدا توختاپ قالدى. مەريەمخان ئۈچىنچى قېتىم تېخىمۇ چىڭ قىلىپ: «مەن سۇ دەۋاتمەن، سۇ!» دېدى. قارىيخان مەريەمخانغا يوغان بىرنى ئالايىدى - دە، بېرىپ نوگايدا سۇ ئەكەلدى. مەريەمخان نەفسەنى قۇچىقىغا ئېلىپ، ئاغزى - بۇرىندىكى كۆپۈك، قان يۇقۇندىلىرىنى پاكىزلەپ يۇيدى، ئاندىن يەنە «چاي!» دېدى. قارىيخان ئېغىنلاپ بېرىپ، چاي ئەكەلدى. مەريەمخان قىزىق چاپنى پۈۋلەپ تۇرۇپ ئاغزىغا ئالدى. ئاندىن نەفسەنىڭ ئاغزىغا ئاستا قويدى. بىرنەچچە قېتىم شۇنداق قىلغاندىن كېيىن، نەفسە تولۇق ھوشىغا كەلدى. كۆزىنى ئېچىپ، ئۆزىنىڭ مەريەمخاننىڭ قۇچىقىدا ئىكەنلىكىنى كۆرۈپ، شۇنچىلىك يۈرەكنى ئەزگۈدەك قاتتىق يىغلىۋەتتىكى، ئۇ ئاندىن

دىن، سېلىمىخاندىن، مەينىساخاندىن ئايرىلغاندىن كېيىن، تۇدۇ جى قېتىم ئۆزى ئارزۇ قىلغان، تەشنا بولۇپ يۈرگەن ئانا قۇچىقىدا ياتقانداك، ئۆز ئانىسىنىڭ باغرىغا قايتىپ كەلگەندەك بولدى. مەريەمخاننىڭ كۆزلىرىدىن مۇنچاق تەك ياشلار قۇيۇلدى. قارىيخان:

— ئۇھ... ۋىيەي، ئىلاھا شۈكرى! ئۆلۈپ كەتسە، قانداق كۈنلەرگە قالارمەن دەپ، قورقۇنچتا جېنىم چىقىپ قالغىلى تاسلا قالدى. ۋاي جىن تەگكەن سارىڭھەي! — دېدى.

— قارىيخان، بۇ بالا مۇشۇنچىۋالا قىلىۋەتكۈدەك، نېمە قىلغان سىلىگە؟ مۇشتۇمدەك بالىنىمۇ شۇنداق ئۇرغان بارمۇ؟ ھېلىمۇ مەن بار ئىكەنمەن ئۆيدە، بولمىسا بىچارە...

— ۋاي قارىسىلا، بالىنى گىلەم ئۈستىگە قويۇپ بېرىپ، بىرمۇنچە يەرنى بۇلغىدى. مەن دائىم، ئۇنداق قىلما نىسا! دېسەم گېپىمنى ئاڭلىمايدۇ. يېقىندىن بېرى شۇنداق بولۇۋالدى. يېقىن كېلىپ بولغۇچە، ۋارقىراپ - جارقىراپ، ئالەمنى مالەم قىلىپ، قارىيخان ئاچام ئۇنداق ئۇردى، مۇنداق تىللىدى دەپ، مۇشۇ ئەتراپتا، ھەممە ئادەمگە مېنى يامان ئاتلىق قىلىۋەتتى. بۇ سوكنىڭ قولىدىن ھەر بالا كېلىدۇ! بېقىپ قويسام، ئادەم بولۇۋېلىپ، تۈزۈمنى يەپ تۇرۇپ، مېنى يامان دەيدۇ. ئاز قالدى بۇ سوكنى ھەيدەپ چىقىرىدىغان ۋاقتىمغا! كوچىدا قالغاندا، ئەجەب قىپتىكەنمەن قارىيخان. ئاچامغا دەپ، پۇشايماننى ئالغىلى قاچا تاپالمايدۇ بۇ سوكنى! — دېدى قارىيخان ئاغزىدىكى كۆپۈكلىرىنى چاچرىتىپ.

— يېتىمنى باققانلىرى، چوڭ قىلغانلىرى ھەممىگە ئايان. ئەمما... — دەپ، سۆزىنىڭ ئاخىرىنى بوغۇزىغا يۈتۈۋېتىپ ئورنىدىن تۇردى مەريەمخان. ئۇ چىقىپ كېتىش ئۈچۈن، ئىشىككە كە قاراپ ماڭدى، قارىيخاننىڭ رەھمەت - ھەشقاللىسىز مودىيىپ تۇرۇشلىرى، ھەتتا بىردەم ئولتۇرۇپ چىقىشىمۇ تەكەللۈپ قىلدى.

ماسلىقى مەريەمخانغا ھار كەلدى. ئۇ ئىككىيلەن مۇشۇ نەفسە توغرىسىدا پات - پات ئۇرۇشۇپ قالاتتى، تونۇگۈنكى جىدەلمۇ نەفسە توغرىسىدا قارىخانغا نەسھەت قىلىشتىن چىققاندى. قارىخاننىڭ رەھمەت - ھەشقاللىسى، تەكەللۇپلىرى مەريەمخانغا بەربىر ئىدى، ئەمما يەنىلا كۆڭلىگە تەگدى. شۇڭا، ئۇ بوسۇغىدىن ئاتلاپ چىقىپ بولۇپ:

— سىلنىڭ ئۇششاق بالىلىرى بار. يېتىمنىڭ ئىگىسى خۇدايىم، ئۇنى ئىگە - چاقىسىز دەپ، بوزەك قىلىپ، ئۇرۇپ - تىللا-ۋەرسىلە، مۇشۇنداق ئازابلاۋەرسىلە، سىلىگە يېنىپ قالمىسۇن. ھەركىم قىلسا ئۆزىگە قىلار دەيدىغان گەپ بار، — دەپلا كېتىپ قالدى. قارىخان مەريەمخاننىڭ كەينىدىن بىرمۇنچە غوتۇلداپ قالدى. مەريەمخان چىقىپ كېتىشىگىلا، قارىخان ئۆپكىدەپ يىغ-لاۋاتقان نەفسىگە شۇنداق بىر قاراپ قويۇۋىدى، ئۇ دەررۇ يىغدى. نى يىغىشتۇردى، ئەمما ئۆزىنى توختىتىۋالماي، كىچىككىنە لەۋلىرىنى چىڭ چىشلەپ، ئۇنىسىز يىغلايتتى.

— مانا بولىدۇمۇ، ھوي جۇۋاش ساراڭ! ئۆلۈم تەگكۈر، سېنىڭ كاساپىتىڭ. ئەمدى مۇرادىڭغا يەتتىڭمۇ؟ ئۇ سەت ھازا-زۇلنىڭ قۇچىقىدا، خۇددى بۇۋىمەريەمگە بولۇققاندەك، ئۆپكەڭنى باسالماي يىغلاپ بېرىپ، دەردىڭنى تۆكتۈڭ، ئۇ ھازازۇل بۇ گەپنى بىرنى ئون، ئوننى يۈز قىلىپ، بىردەمدە يېيىپ، سۆز - چۆچەك قىلىدۇ. مېنى ھەرقانچە پامان ئاتلىق قىلساڭمىچۇ، بىر تال مويۇم تەۋرەپ قالمايدۇ. سۆز - چۆچەك قىلسا، قىلىۋەر-سۇن. ئىت قاۋايدۇ، ھايات قەلەندەرنىڭ. ئۇ بىكارچى، ساپ - ساپچى خوتۇنلارچۇ، بىكارچىلىقتىن بىر يەرگە كېلىۋېلىپ، ئون سەككىز مىڭ ئالەمنىڭ غەيۋىتىنى قىلىدۇ. ئۇلارچۇ، مېنى، بىزنىڭ ئۆيىنى كۆرەلمەيدۇ. مەن بىكار بولمىغاندىن كېيىن، ئاۋۇ ھەر يىلى نەچچە مىڭ مويەردىكى قوغۇننى ئۈزۈم باشقۇرۇپ ساتقاندى-كىن، كۆرەلمەيدۇ. سەن بىزنىڭ ئۆيىنىڭ جاسۇسى بولىدۇڭ.

ئۆيدە كۈتتىدە گەپ بولسا، ئەتىسى قارىسام، ئاشۇ غەيۋەتچىلەر-نىڭ ئاغزىدىن ئاڭلايمەن. ئالدىرىماي تۇر، خەپ سوك، ساڭا گەپ ئۆگىتىپ، ساڭا يەل بەرگەنلەرچۇ، ساڭا بىر توغرام نان بەرمەيدۇ. ناننى يەنىلا مېنىڭ قولۇمدىن يەيسەن! مېنىڭ قولۇمدىن تۇز يەپ تۇرۇپ، مېنىڭ دۈشمەنلىرىمگە يانتاياق بولساڭ، خۇدايىمنىڭ كۆزى كۆرەر... زۇۋاننىڭ تۇتۇلۇپ، كۆزۈڭ كور بولار ئىلاھىم. مەن ئىشقا چىقىپ كەتتىم، ئاۋۇ گىلەمنى ئادالاپ، بالىلار مەكتەپتىن، ئوينىغان يېرىدىن كەلگۈچە، چۈشلۈك غىزا تەييارلا! لەڭمەن ئەت، ئاڭلىدىڭمۇ؟ — ئاڭلىدىم، ئاق ئاچا.

قارىخان ھويلىنىڭ ئىشىكىگە تېشىدىن قۇلۇپ سېلىپ چى-قىپ كەتتى، قىز بۇرۇن قارىخان شۇنچە قاتتىق گەپلەرنى قىلسا، بۇرۇن - قۇلاقلىرى چۇڭۇلداپ، كالىسى ئېلىشىپ كېتەتتى، ھازىر بولسا ناھايىتى بوش ئاڭلىدى. ئەمما قۇلىقى بىگىز تىققاندەك قاتتىق ئاغرىيتتى، ئۇنىڭ بىر قۇلىقى كاردىن چىققاندى...

قارىخان كوپىراتىپنىڭ ھەرقايسى دادۇيلەردىن سېتىۋېلىپ ئەكىلىپ، قىشمۇ ياز پىچىپ ساتىدىغان قوغۇنلىرىغا بېلەت ساتات-تى. بۇ سەپرا منجەز ئايال ئېرى بىلەن دائىم قايرىشاتتى، ئاچچىقىنى بولسا بىچارە نەفسەدىن ئالاتتى. ئۇنى ئۇراتتى، تىل-لايتتى، تېپەتتى، قارايتتى. سىرتتىمۇ دائىم دېگۈدەك باشقىلار بىلەن قىزىرىشىپ سوقۇشۇپ تۇراتتى. ئۇ ئۇرۇشىدىغان كىشىلەر ئاساسەن ئاياللار ئىدى. ھەر سائىتىگە، ئىشقىلىپ بوش ۋاقىت تاپسىلا، ئېرىنىڭ ئىشخانىسىنى يوقلاپ، ئېرى كىم بىلەن نېمە گەپ قىلىشىۋاتىدۇ، پايلاپ يۈرەتتى. ئېرى بىلەن بىرەر ئايال،

ئىدارىسىدىكى ئايال خىزمەت توغرىسىدا سۆزلىشىۋاتقان بولسىدە، مۇ، كىرگەنچە كىرىپ چىقىدىن ئالاتتى - دە، بالا تېرىپىتى. ئېرىنىڭ ئىشخانىسى ئالدىدا بىرەر ئايالنى كۆرۈپ قالسىمۇ تىللاپ، شەرمىسار قىلاتتى. شۇڭا، ھەپتىدە، بەزى كۈنلىرى ھەر كۈنى، بەزىدە بىرەر - ئىككى قېتىم، بۇ يەردە باشقىلار ئۈچۈن كۈلكىلىك جىدەلەر دائىم دېگۈدەك بولۇپ تۇراتتى. بۇ ئىدارىدە - كى ئىشچى - خىزمەتچىلەر، ھەتتا سىرتتىكى بىكار تەلەپ كىشىلەر دائىم: «قارىخانىنىڭ بېلەتسىز كومپىيىسىنى كۆرىمىز» دېيىشىپ، لەتىپە قىلاتتى. بەزى شاڭخوچىلار سىرتتىن بىر كىمنى ئىزدەپ كەلگەن ئايالنى پازىل چوڭنىڭ ئىشخانىسىغا قەستەن باشلاپ قوياتتى - دە، دەرھال قارىخانىنىڭ قوغۇنغا بېلەت سېتىۋاتقان يېرىگە خەۋەر قىلاتتى. شۇنىڭ بىلەن، يېرىم كۈنلۈك، ھەتتا ئەتىگەندە باشلانسا، كەچكىچە سوزۇلىدىغان جېدەل يۈز بېرەتتى. بۇ جېدەلنى پەقەت تاماشا قىلىپ كۆرۈشكە بولاتتى، ئارىلاشقىلى بولمايتتى. ئارىلاشسا، ئارىلاشقان كىشى ئاغزى - بۇرۇنغىچە توياتتى.

مانا بۇنداق ۋاقىتنىڭ ھەممىسىدە دېگۈدەك، قارىخانى ئېشىپ قالغان ئاچچىقنى كىرىپ نەفىسەنى دۇمبالاش، ھارغۇچە تىللاش ئارقىلىق چىقىراتتى. ئۇنىڭ بۇ ئۆيدە كۈچى يېتىدىغىنى پەقەت نەفىسە. پازىل چوڭنى بۇرۇنقىدەك بوزەك قىلىش تۈگۈل، ئاللىبى قارىيالمايدۇ. بەش ياشلىق بالىلىرىمۇ ئۇنى كۆزگە ئىلمايدۇ، چوڭلىرىغا پوش دېمەيدۇ، بالىلىرى دائىم ئۇنى تىللاپ قاپىدۇ. بالىلىرىدىن دەشەنەم ئاڭلىسا، دەردىنى ئالدىغان يەنىلا نەفىسە! ھەممىنىڭ بوزىكى... ئۆيدىكى سەككىز بالا، ھەتتا ئىككى ياشلىق بالىغىچە نەفىسەنى بوزەك قىلىدۇ. ئۆينىڭ ئىچىدە، چوڭلىرى تاماق ئوخشىماپتۇ دەپ، نەفىسەنى ئۇرىدۇ، تىللايدۇ؛ كىچىكلىرى ئاخشىمى ياتىدىغاندا سېلىپ قويغان كىيىملىرىنى تاپالمىسىمۇ، ئوينىدايدىغان ئويۇنچۇقلىرىنى تاپالمىسىمۇ،

نەفىسەنى ئۇرىدۇ، تىللايدۇ. ئۇنى ھەممىسى ئۇرۇپ - تىللايدۇ. ھەممىنىڭ نەفىسەگە كۈچى يېتىدۇ. نەفىسە ھەممىنىڭ تىل - ئاھانەتلىرىگە، ئۇرۇشلىرىغا قول باغلاپ تۇرۇشقا، گۇناھكارلار - چە قول باغلاپ تۇرۇشقا ئادەتلەنگەن. شۇنچە قاتتىق تىل - ئاھانەتلەر، ئۇرۇپ - تىللاشلار ئۇنىڭ ئۈچۈن خۇددى تاماق يېگەنگە ئوخشاش ئادەتكە ئايلىنىپ كەتكەن... نە يىغلىمايدۇ، نە قايىقىنى تۈرمەيدۇ. پەقەت بۇ ئۆيدە، ئۇنىڭ بىردىنبىر راھىتى - قورسىقى ئاچ قالمايدۇ. ھەر كۈنى ھەر ۋاخ دېگۈدەك، سەككىز بالىنىڭ يېرىمى تامىقىنىڭ يېرىمىنى ئاشۇرۇپ قويدۇ، بۇ تاماق - لارنىڭ يىغىشتۇرغۇچىسى نەفىسە؛ ئۈچىسى يالىڭاچ قالمايدۇ، بۇ ئۆيدىكى قىزلار بىر كىيىمنى ئېشىپ كەتسە ئىككى ئاي كىيىدۇ، ئۇنىڭدىن كېيىن نەفىسەگە تاشلايدۇ. ئۇلار يەنە يېڭىنى كىيىشىدۇ. نەفىسە ئۇلاردىن قالغاننى كىيىسىمۇ، شۇنچىلىك گۈلدەك يارىشىملىق يۈرىدۇ. ئۇنىڭ تاياق يېمىگەن، تىل ئاڭلىدىمىغان بىر مۇ كۈنى بولمايدۇ. ئەنئەنە بويىچە، كۆڭۈلگە ئازار بېرىشمەيدىغان ھېيت - ئايەملەردىمۇ، تېخى ئۇنىڭ يەيدىغان تايىقى، ئاڭلايدىغان تىل - ئاھانەتنى ھەممىدىن كۆپ بولىدۇ. ئۇنىڭ نازۇك بەدەنلىرى دائىم كۆك، تارتۇق، ئۇششۇقلار بىلەن بېزەلگەن بولىدۇ. ئۇرۇپمۇ دەردىنى چىقىرىپ بولالماي، ئۇنى ھەيدەپ چىقارماقچى بولۇشىدۇ، ئەمما ئۇنىڭدىن ئايرىلىپ، بۇ ئۆيدە ھېچقايسىسى ئۆزىنى باقالمايدۇ.

بۇلارنىڭ ھەممىسىگە نەفىسە شۈكرى قىلىدۇ، خۇددى ھا - زىرقى زاماندىكى ئادەملىرىمىزدەك، بېشىغا كەلگەن بارلىق ئېغىر چىرىقلىقلارغا شۈكرى قىلىپ، ھەممىنى ئاللانىڭ تەقدىرىگە باغلايدۇ. بېشىغا چۈشكەن ئېغىر كۈلپەتلەرنىڭ ھەممىسىگە شۈكرى قىلىدۇ. شۈكرى قىلىش ئۇنىڭ قېنى ئارقىلىق روھىغا، پۈتۈن جىسمىغا سىڭىپ كەتكەن... نەفىسە ئۈچۈن قۇللۇق بۇ ئۆيدە شۇ دەرىجىگە يەتكەنكى، ھەتتا ئۇ ئۆزىنىڭ ئەزان چىلاپ

قويغان ئىسمىغىمۇ، ئاتىسى - ئانىسى يۈرىكىدە، ئۇ تۇغۇلماستا ئۇزاق تالاش - تارتىش تېپىشماقلاردىن كېيىن تاللاپ قويغان ئىسمىغىمۇ ئىگە بولالمىدى. قارىغان بىر قېتىملىق تۇغۇتسا، ئۇنىڭ ئىسمىنى يېڭى تۇغۇلغان قارا مەدەك، دوقا باش قىزىغا قويۇۋېلىپ، نەفسەگە نىسا دەپ ئىسىم قويۇپ قويدى، نەفسە دەپ چاقىرىشلار ئىچىدە، ھە! دەپ سېلىپ، يېگەن تاياق، ئاڭلىغان تىل - ئاھانەتلەرمۇ نەفسەنىڭ ئۆمرىدىن نەچچە ھەسسە ئېشىپ كەتتى. نەفسەنىڭ تارتىۋاتقان دەرد - ئەلەملىرىگە، ئاۋۋال ئۇلا-رىنىڭ قوشنىلىرى، كېيىن پۈتۈن ئىدارىدىكىلەر چىداپ تۇرال-ماي، ھەربىر ئائىلىدىكى چوڭ - كىچىكلەردىن تارتىپ تاكى ياشلىرىغىچە ئارىلىشىپ، قارىغاندىن ئۈست - ئۈستلەپ تىل - دەش-نام يەپ، ئاغزى - بۇرىغىچە تويۇشتى. بېشەم خوتۇندىن ھەممىسى قورقاتتى، ھەممىسى دېگۈدەك نەفسەگە (بۇنىڭدىن كېيىن نىسا دەپ ئاتايمىز) ئىچ ئاغرىتاتتى، ھېسداشلىق قىلىشاتتى. قانداق كۈنلەردە، قايسى ئىت كۈنىدە، نىسانىڭ تەقدىرى بۇ دوزاخقا باغلىنىپ قالغان بولغىدى؟ دەپ قاقشايتتى، يەنە نىسانى ئۈمىدلەندۈرەتتى. ئاز كۈندە، يەنى، ئۆسۈپ يېتىلسە، ئۇنىڭ قانچىلىك گۈزەل، چىرايلىق بولۇپ، ھەرقانداق يىگىتنىڭ باغرىدىكى نى ئۆرتىگۈدەك قىز بولىدىغانلىقى، شۇ چاغدا دوزاخ ئۆيىدىن قۇتۇلىدىغانلىقى توغرىسىدا شېرىن سۆزلەرنى قىلىشىپ، ئۇنىڭ كۆڭلىنى ياسايتتى، ھەتتا نەچچىسى ئۆزىگە كېلىن قىلىۋالماقچى بولۇشاتتى. . . .

— ھەممىسى، چوڭ بولغاندا، ئۆسۈپ يېتىلىپ تولغاندا، تازا گۈزەل بىر ساھىبجامال قىز بولىسىز، شۇ چاغدا، ئازابتىن قۇتۇلىسىز، دوزاختىن قۇتۇلىسىز، دېگەن. مەنمۇ شۇنداق ئوي-

لىغان، بىراق ھازىر . . . — نىسا سۆزىنىڭ ئاخىرىنى داۋاملاش-تۇرالماي ئېسەدەپ، يۈزىنى چوكىدەك نازۇك بارماقلىرى بىلەن توسۇپ، رېشىقتا كەينىنى قىلىپ يىغلىۋەتتى. ئۇ ھەقىقەتەنمۇ ئۆسۈپ يېتىلگەندى. شىددەتلىك بوران - چاپقۇن، كۈلپەتلەر ئىچىدە سەرۋىدەك نازۇك، يۇلغۇندەك چىداملىق بولۇپ، ئۆسۈپ يېتىلگەن. . . مانا ھازىر ئون يەتتە ياشلىق، تازا تولۇپ ۋايىغا يەتكەن قىز بولۇپ يېتىلگەندى. ئۇنىڭ يىغلاۋاتقاندا تىترەۋاتقان ۋۇجۇدىدىنمۇ ئاجايىپ نەپىس گۈزەللىك يېغىپ تۇرىدۇ. ئايدەك سۈزۈك يۈزى، كۈلۈپ تۇرغان كىرىپىكلىرى ئارىسىدىكى غەمكىن تىنىق كۆزلىرى، قىيما ئىنچىكە قوشما قېشى گويا ئۇستا رەس-سام سىزىپ چىققان خىيالىي گۈزەل قىزلارنىڭ رەسمىگە ئوخ-شىشىدۇ. مانا بۇ گۈزەللىكنى قوغدىغۇدەك، ئۇنىڭ ئېسىل، نازۇك نەقىشلىرىنى ئاسرىغۇدەك كۈچ بولمىسا! . . . گۈزەللىك ئىنسان ئۈچۈن ئەڭ چوڭ بەختسىزلىك ئەكىلىدىغان سېھىرلىك ھاڭ ئىكەن! بۇنى نىسا چوڭقۇر ھېس قىلدى. ئۇ چىرايلىق يارالغانلىقىدىن بىزار ئىدى، كىچىكىدە، چەكسىز ئازاب - ئوقۇ-بەتلىك كۈنلەردە، چوڭ بولغاندا چوقۇم بىر بەختلىك كۈنگە ئېرىشىغانلىقى توغرىسىدىكى شېرىن ئارزۇلىرى كۈندىن - كۈنگە يامان، تەگسىز قاراڭغۇلۇققا، قورقۇنچلۇق چۈشلەرگە ئۆزگىرىپ كېتىۋاتاتتى. يەنىلا، ئۇنىڭ قولىدا، مۇشۇكىنىڭكىدەك دوقا ماڭ-لاي بالا بار. ئۆلگەنلىرى بىلەن قوشۇپ ھېسابلىغانغا، بۇ پازىل چوڭنىڭ ئونبىرىنچى بالىسى.

— رېشىت، جېنىم رېشىت، سىزدىن خوش بولاي، مېنى بۇ دوزاختىن قۇتۇلدۇرۇڭ، مېنىڭ ئەمدى سەۋر قىلغۇچىلىكىم قالمىدى، قىزلىرى تېخى مېنىڭ چىرايمغا ھەسەت قىلىپ، مېنى ئۆچ كۆرۈپ، دائىم بوزەك قىلىشىدۇ. ھەممىسى مېنى بوزەك قىلىشىدۇ، دائىم بوزەك قىلىشىدۇ. سىزگە مۇشۇنىڭ بىلەن ساناپ تۇرۇپ يەتتىنچى قېتىم دادلىنىشىم. . . مەن باشقىد-

لارغا دادلىنىشتىن بەك ھەزەر ئەيلەيتتىم، باشقىلارغا دادلانسام، ئاق ئاچام ئىنتايىن يامان كۆرىدۇ، پەقەت سىزگىلا داد ئېيتاي، ئەمدى دېمىسەم، سىزمۇ چۈشىنىپ بولالمىدىڭىز. دېۋىتەي، قىز-لىرى ئۆچ ئالىسىمۇ، چېقۇالسىمۇ مەيلىدى. . . بىراق، بىراق . . . ئو-غۇللىرى . . . دادىسى . . . دائىم بوزەك قىلماقچى بولۇشىدۇ . . .

— نېمە دېدىڭىز؟ . . . ئۇلار سىزنى راستىنلا بوزەك قىلا-لىدىمە؟ — رېشىتنىڭ كۆزلىرى چەكچىيىپ، ئورنىدىن تۇرۇپ كەتتى.

— ياق . . . ياق . . . مەن بوزەك بولمىدىم، قېچىپ تالغا چىقىۋالدىم. بوي بەرمىدىم . . .

رېشىتنىڭ چىرايىغا كۈلكە يۈگۈردى. تاتارغان چىرايى ئەس-لىگە كەلدى.

— ئامرىقىم، مەن سىزنىڭ سۆزىڭىزنىڭ يېرىمىغا ئىشەن-دىم، يەنى، ئوغۇللىرى بوزەك قىلسا قىلغاندۇر، لېكىن، پازىل جىڭلى ئونبىر بالىنىڭ دادىسى، يېشى ئەللىكتىن ئاشقان ئادەم، ئاڭلىسام، بۇرۇن بەك پاهىششۇز ئىكەنمىش، لېكىن ھازىر قوزىدەك ياۋاش، كىم نېمە دېسە، ھەتتا كىچىك بالا گەپ قىلسى-مۇ، ياق دېمەيدۇ. تۆگىدەك، كىم يېتىلسە ماڭىدۇ. ئۇ ئادەم-نىڭ ئەپتىدىن سىز دېگەندەك ئەھۋاللارنى ھېس قىلمىدىم. ئۇ-نىڭ ئېيتىشىچە، پات ئارىدا شتات كېلىدىكەن، شتات كەلسە، ئونى كەلسىمۇ بىرى سېنىڭ، بىرى كەلسىمۇ، شۇ بىرى سې-نىڭ، سېنى رەسمىيلەشتۈرۈپ، ئاندىن نىسا بىلەن تويۇڭلارنى قىلىپ قويىمەن، دەيدۇ، — دېدى رېشىتنى ئاغزىنى چاكىلىدىتىپ.

— رېشىتنىڭ سىز ئۇنىڭ گېپىگە ھەرگىز ئىشەنمەڭ، ئۇ ئۇچىغا چىققان ھىيلىگەر تۈلكە! ئۇنىڭ گېپىگە ئالدىنماڭ، بىز باشقا يەرگە قېچىپ كېتەيلى! . . . ئۇنىڭ گېپىگە كىرسىڭىز، بىز چوقۇم بەختسىزلىككە ئۇچرايمىز . . . مۇرادىمىزغا يېتەلمەي-مىز، مېنىڭ گېپىمنى ئاڭلاڭ. رېشىتنىڭ، جېنىم رېشىتنىڭ . . . قىز

يامغۇردەك تۆكۈلۈپ، شۇنداق قاتتىق ئۆكسۈپ يىغلىدىكى، ھەر-بىي سەپتىن قايتىپ، مانا بۇ ئىدارىنىڭ ۋاقىتلىق ئامانلىق ساق-لىغۇچىسى بولۇپ ئورۇنلاشقان رېشىتنىڭ يۈرىكى شۇرىدە ئې-رىپ كەتكەندەك بولدى، ئۇ ئۆزىنى باسالماستىن بېرىپ، قىزنى چىڭ قۇچاقلاپ، باغرىغا باستى.

— ئامرىقىم، سىز خاتىرجەم بولۇڭ، ئۇلار سىزنى . . . رېشىتنى ھودۇققىنىدىن قىزنى دەرھال قويۇۋېتىپ، ياغاچ كارىۋانقا لەس-سىدە ئولتۇرۇپ قالدى، ياغاچ كارىۋات قاتتىق غىرىسلاپ كەتتى، ئۇنىڭ چىرايى تامدەك تاتارغان بولۇپ، ئۆزى بەزگەكتەك لاغىلا-داپ تىترەيتتى، كۆزلىرى بولسا ئالاق - جالاق بولۇپ، خۇددى بىر توپ غالىجر ئىتنىڭ ئارىسىدا قالغان لالما ئىتتەك تۈگۈلۈپ قالغانىدى. . . نىسا دەرھال ئارقىسىغا بۇرۇلدى، ئىشىكتە قور-سىقنىنى بادايشىپ، قوللىرىنى ئارقىسىغا تۇتقان ھالدا، پازىل چوڭ سۈرلۈك قاراپ تۇراتتى. . . نىسا ۋىللىدە قىزاردى - دە، ياغلىقىنى تۈزەشتۈرۈپ، بالىنى كۆتۈرۈپ چىقىپ كەتتى. پازىل چوڭ ئۇنىڭغا ئىشىكىنى بوشتىتىپ بەردى. نىسا چىقىپ كەتكەندىن كېيىن، پازىل چوڭ ئاستا مېڭىپ رېشىتنىڭ يېنىغا كەلدى. رېشىتنى ياغاچتەكلا قېتىپ قالغان بولۇپ، مۇردىغا ئوخشىشىپ قالغانىدى . . .

— نېمانچە تاتىرىپ كېتىسەن رېشىتنى؟ قورقىمىغىن، ياشلىق ئەمەسمۇ؟ بوپتۇ، ئىككىڭلار بىر - بىرىڭلارغا بەك كۆيۈشۈپ قاپسىلەر، مەن بۇرۇنلا سەزگەن، تويۇڭلارنى قىلىپ قويىمەن، قانداق؟

پازىل چوڭ كۈلۈمسىردى، ئۇنىڭ سالپاڭ گۆشلۈك يۈزىدە كۆزلىرى بىر سىزىققىلا ئوخشىشىپ قالدى. رېشىتنىڭ كۆزلى-رىدىن ياش چىقىپ كەتتى.

— پا جىڭلى، مەن سىلنىڭ قىلغان ياخشىلىقلىرىنى ئۆمۈر بويى ئۇنتۇمايمەن، ماڭا ئاتىدارچىلىق قىلىپ، بۇ يەرگە ئورۇن-

لاشتۇردىلا، رەسمىيلەشتۈرۈۋالغۇن دەۋاتىلا، يەنە تېخى ئۆيلەپ قويىمەن دەۋاتىدىلا. دادام بولسىمۇ، ھەرقانچە قىلسا، سىلىدەك قىلاتتى. . . مەن سىلىنىڭ بۇ ياخشىلىقلىرىنى ئۆلسەممۇ ئۈنتۈ-مايمەن! خۇدايىم بۇيرۇغان بولسا، ھەرگىز ئۈنتۈمايمەن، سىلى ئوتقا كىر دېسىلە ئوتقا، سۇغا كىر دېسىلە سۇغا كىرىمەن! سىزغان سىزىقلىرىدىن ھەرگىز چىقمايمەن. سىلىدەك قورسقى كەڭ، ئاق كۆڭۈل ئادەمنى ئىككىنچى قېتىم كۆرىدىغانلىقىمغا ئىشەنمەيمەن، — دەپ يازىل چوڭنىڭ ئالدىغا تىزلىنىپ، پاقال-چىقىغا ئېسىلىپ يىغلاپ كەتتى ئۇ.

— ئورنۇڭدىن تۇر رېشىت، ھەممە ئادەم مېنى سەندەك چۈشەنمەيدۇ. كۆپ ئادەملەرگە ياخشىلىق قىلدىم، ئۇلارمۇ دەس-لەپ ساڭا ئوخشاش ۋەدە قىلىپ، قەسەم ئىچكەندى، كېيىن تۈزكۈرلۈك قىلىشتى. ئادەمگە ياخشىلىق قىلماسەن دەپتىم، ئادەم دېگەن خام سۈت ئەمگەن نەرسە ئىكەن، قاراپ تۇرالمىدىم. قىلىپ ئۆگىنىپ قالغاندىكىن، بۇرۇنغا سۇ كىرمەيدىكەن. مې-نىڭ ئويۇم، سېنى ئاۋۋال رەسمىيلەشتۈرۈپ، ئاندىن تويۇڭنى قىلىپ قويۇش. ئەگەر مەيلى دەپ قالساڭ، تويۇڭنى بالدۇر قىلىۋەتسەكمۇ، رەسمىيلەشتۈرۈش ئىشىڭغا ئانچە دەخلىسى بولمايدۇ. ئەڭ مۇھىمى، خىزمىتىڭنى ئەستايىدىل ئىشلە! ھازىر ئوغرى — يالغان كۆپ، ئىدارىدىكى بەش يۈزىڭ يۈەنلىك مال سېنىڭ قوغدىشىڭغا قاراشلىق. . . كەمەرەك ئۇخلاپ، سەگەك يات! — دېدى يازىل چوڭ.

— مەن، مانا ئالدىمدا تۈز تۇرۇپتۇ، قەسەم قىلىمەنكى، ھەرگىز سىلىگە ۋاپاسىزلىق قىلمايمەن، سىزىقلىرىدىن چىقمايمەن. توي مەسىلىسىدە، سىلى نېمە دېسىلە شۇ، — رېشىت ھەم خۇشال سۆزلەيتتى، ھەم يەتمىش پۈشتىنى ھارماي شىپى كەلتۈرۈپ، قەسەم بېرەتتى. يازىل چوڭ ئۇنىڭ مۇرىسىگە شاپ-لاقلاپ قويۇپ چىقىپ كەتكەندە، ئۇ ئاتلىق كەمپۈت شۈمگەندەك

ئاغزىنى چاكىلىدىتىپ، ئىزىدا تۇرالماي، ئۆيىنىڭ ئىچىدە پىرقى-راشقا باشلىدى. . .

ئەنە شۇ ئىشتىن كېيىن، نىسا كۆرۈنمەيلا قويدى. ئۆيدىن تالغا چىقمايدۇ، رېشىتنىمۇ ئىزدەنمەيدۇ. رېشىت يازىل چوڭنىڭ ئالدىغا بېرىشقا جۈرئەت قىلالىدى. بىرقانچە قېتىم قەتئىي قالا-رارغا كەلدى. ياتقىنىڭ ئالدىغا چىقىپ، يۈرىكى سېلىپ پۈت - قوللى-رى لاغىلداپ تىترەپ بوشىشىپ، يەنە قايتىپ كىردى. ئۇ ئاشۇ ئۆي تەرەپكە قارىسىمۇ، يۈرىكى جىغىلدايدۇ. ئاشۇ ئۆي تەرەپكە باشقا ئىشلار بىلەن بارسىمۇ، پۈت - قوللىرى كالامپايلىشىپ، ھېچبىر ئىشى قولاشمايدۇ، تامنىڭ، دەرەخنىڭ، ھەممە نەرسە-نىڭ كۆزى باردەك. . . ئۇنىڭ كۆڭلىدىكىنى بىلىپ قېلىپ، كۆرۈپ قېلىۋاتقاندا تۈيۈلىدۇ. ئاشۇ چاغدا، بىر كىم گەپ سورىسىمۇ، كالامپاي سۆزلەيدۇ. ۋاقىت ئەنە شۇنداق ئۆتۈۋەردى. نىسانىڭ قارىسى كۆرۈنمىدى. يازىل چوڭنىڭ ئايالى جىگەر كېسىلى بىلەن دوختۇرخانىدا يېتىپ قالغاچقا، ئۇنىڭ رېشىت بىلەن سۆزلەشكىلى ۋاقتى ئالدىراش بولۇپ كەتتى. رېشىت دەك-كە - دۈككىگە چۈشتى. نىسا ئۇنىڭدىن قاتتىق رەنجىگەنمىدۇر ياكى پاجىئىلى ئۇنى نەزەرىدە قىلغانمىدۇر، ياكى نىسا دېگەندەك، ياق. . . ياق، ئۇنداقتۇم بولۇپ كەتمىگەندۇر؟ . . .

رېشىت ئىدارىنىڭ ئەخلىت ئازگىلىغا ھارۋىدا ئەخلىت ئاپ-رىپ، نىسا بىلەن تاسادىپىي ئۇچرىشىپ قالدى. نىسانىڭ قول-دىمۇ بىر ئەخلىت چېلىكى تۇرىدۇ. رېشىت نىسانى كۆرۈش بىلەن، دالڭ قېتىپ قالدى. ئۇنىڭ چىراپلىرى سارغىيىپ، كۆز-لىرىنىڭ خۇنى كەتكەن، ئورۇقلاپ، بىر تېرە - بىر ئۈستىخان

بولۇپ قالغان، بۇرۇنقى ياۋاش، ھەممە ياققا قورقۇش ھەم ئېھتىد-
يات بىلەن قارايدىغان كىشىدەك، نازۇك تۇيغۇ يەنە ھېسداشلىق
قوزغايدىغان تۇيغۇنىڭ ئورنىغا، بىر خىل پەرۋاسىز، تەلۋىلىك
ئىگىلىگەندى. ئۇ رېشىتنى كۆرۈپ، دەسلەپ سەل ھودۇقۇپ
قىزارغاندەك بولدى، كېيىن تامدەك تاتىرىپ، يانداپ ئۆتۈپ كەتمەكچى
بولۇۋىدى، رېشىت ئۇنىڭ يولىنى توسۇپ توغرا تۇرۇۋالدى.

— نىساگۈل، تىنچ تۇرۇۋاتامسىز؟

نەفىسەنىڭ ئىسمى نىساغا ئۆزگەرگەن شۇنچە يىللاردىن بې-
رى، تۇنجى قېتىم نىسانىڭ ئارقىسىغا گۈل سۈپىتى قوشۇلۇپ
رېشىتنىڭ ئاغزىدىن چىقىۋاتاتتى. نىسا ئۇنىڭغا لەپىدە قاراپ:

— ھەئە، — دەپ سۇسقىنا جاۋاب بەردى.

— كۆرۈنمەيلا كەتتىڭىزغۇ؟ تونۇغۇسىز ئۆزگىرىپ كېتىپ-
سىز. مەندىن خاپا بولدىڭىزمۇ؟

— ياق.

— ئەمىسە، نېمىشقا چىقمايسىز؟

...

— مېنىڭ سىزگە دەيدىغان بىر خوش خەۋىرىم بار ئىدى.

... نىسا جاۋاب بەرمەستىن، رېشىتقا يات ئادەمگە قارىغاند-

دەك قاراپ، بىر ھازا تۇرغاندىن كېيىن، ئۆتۈپ كەتمەكچى
بولۇۋىدى، رېشىت توسۇپ تۇرۇۋالدى:

— يا جىڭلى ئىككىمىزنىڭ تويىنى قىلىپ قويىدىغانلىقىنى

ۋەدە قىلدى. ئەمدى مۇرادىمىزغا يېتىدىغان بولدۇق. قاچاقمۇ

بولدۇ، نېمە، بارغانچە تاتىرىپ كېتىسىز؟ خوش بولمامسىز؟

— خوش بولۇش؟ مەن تۇغۇلغاندىن تارتىپ تاكى ھازىرغىچە

خوش بولۇپ باقمىدىم... بۇ دۇنيادا خوش بولۇش ماڭا نېسىپ

بولماپتىكەن! ...

— بىز توي قىلىمىز، مۇرادىمىزغا يېتىمىز، سىز بۇرۇن

مۇشۇ ئىشلارنى ئويلاپ، چەكسىز خوش بولاتتىڭىزغۇ؟

— خوش كۆرۈپتىكەنمەن، پەقەت چۈش... .

— ئەمدى خوش بولمامسىز؟

— خوش بولغۇچىلىكى قالمىدى... .

نىسا شۇ سۆزلەرنى قىلدى - دە، رېشىتنىڭ توسۇۋالغىنىغا

ئۇنىماي كېتىپ قالدى. رېشىت تېرەكنىڭ ئۈچىدىن، كاككۇك-

نىڭ ئۈستىدىن چۈشۈپ، پاققىدە يېلى چىقىپ ئۆلگەن پاققىدەك،

كۆزلىرىنى چەكچەيتكىنىچە قاراپ قالدى، ئۇ لاغىلداپ تىترەپ

كەتتى... . ماڭغۇدەك ماجالى قالماي، چىرىندى، چىۋىنلار غۇ-

زۇلداپ ئۇچۇشۇپ يۈرگەن ئەخلەت، پاسكىنا سۈيۈقلۈك ئۈستىگە

ئولتۇرۇپ قالدى... .

— رېشىت، مۇرادىڭغا يېتىدىغان بولدۇڭ! يېتىم بولغىنى

بىلەن، كېسىپ ئېيتالايمەنكى، ئۇنىڭدەك چىرايلىق قىزدىن بۇ

ئەتراپتا يەنە بىرى تېپىلمايدۇ... . ئارىدىن قانچىلىك ۋاقىت

ئۆتكەنلىكىنى رېشىت بىلمەيدۇ. بىر كۈنى پازىل چوڭ قورساق-

لىرىنى بادايتىپ كۈلۈمىسىرىگەن ھالدا، قولىنى كەينىگە تۇتۇپ

كىرىپ شۇنداق دېدى. رېشىت ئورنىدىنمۇ قوپمىدى، تەكەللۈپمۇ

قىلمىدى، چىرايى ھېچقانداق ئىپادىسىزلا پازىل چوڭغا تىكىلىپ

قاراپ قالدى... .

— تويغا تەييارلىق قىل رېشىت! ئالدىمىزدىكى جۈمە تويۇڭ-

نى قىلىمىز، ئىككى ئېغىز ئۆي ئاجرىتىپ قويدۇم، راسلىتىپ

بېرىمەن. چىرايلىق قىز ئالدىڭ، ماڭا كۈيئوغۇل بولدۇڭ!

رېشىت گەپ قىلمىدى، تاتارغان ھالدا، زۇۋان سۈرمەي

قاراپ تۇرۇپ قالدى.

— بىلىمىدىم، ئۇ كالۋا قىز سېنى رەنجىتىپ قويۇپتۇ.

كۆڭلۈڭگە كىرىپ چىقسام، ئۇنىڭدىن راينىڭ يېنىپ كەتكەن

ئوخشايدۇ، لېكىن توي قىلمىساڭ بولمايدۇ. مېنىڭ سىزنىڭدىن

چىقماسلىققا قەسەم قىلغان ئەمەسمىدىڭ؟ تويغا خۇشال بولمىغى-

نىڭ بىلەن، تويىدىن كېيىنلا مەندىن خوش بولسىن، قولمىزغا

رەسمىي شىئەت چۈشتى. بۇ توپنى قىلساڭ، سۆز يوق بىرى سېنىڭ! باش يېرىلسا بۆك ئىچىدە، قول سۇنسا يەڭ ئىچىدە دەپ، مەن بۇ يەردە تۆتىنىڭ بىرى. سەن ئەتىسى - ئاخشىمى، كۆز غەلەت بولدى، ئۇ بۇلۇڭ - بۇ بۇلۇڭدا، ئۇنى سۆرەپ يۈرۈپ، قىلغۇلۇقنى قىلىپ بولۇپ، ئەمدى مۈشۈكتەك كۆزۈڭ - نى يۇمۇپ تۇرۇۋالساڭ، ئۆزۈڭگە ياخشى بولمايدۇ... سىرتقا يېيىلىپ كەتسە، «نېمە ئىش بوپتۇ دېسە، يازىل چوڭنىڭ بالا باققۇچى قىزى پالانى بىلەن يۈرۈپ، ھارامدىن بالا تېپىپ قويۇپ - تۇ» دېسە، سەنلەرغۇ مەيلى، مەن ماۋۇ يۇرتنى تاشلاپ كەتسەم بولىدۇ! شۇڭا، بۇ سۆزنى چىقارماي، دوختۇرنى ئۆيگە ئەكىلىپ - لا، ئۇنىڭ قورسىقىدىكىنى جىمىقتۇرۇۋەتتىم... قىلغۇلۇقنى ئۆزۈڭ قىلىشىپ، ئىزىنى مەن يوقاتتىم. مەن يەنىلا كەڭ قور - ساقلىق بىلەن، بوپتۇ، ياشلىق... دەۋەتتىم. مەندىن باشقا ئادەم بولسا، ئاران بېقىپ چوڭ قىلغان قىزىنى بىكاردىن - بىكار ئالداپ خوتۇن قىلىپ، بالا تېپىپ قويسا، ساڭا بۇنداق ياخشى گەپ قىلىپ ئولتۇرامدۇ؟ پۈت - قولۇڭنى سۈرمە قىلىپ، سولاقخانغا ئاپىرىپ بېرىدۇ. ئەگەر غەدىڭ - پىدىڭ قىلساڭ، مېنىمۇ ئۇنداق قىلمايدۇ دەپ قالما! ئۇ قىزنىڭ ئاتىسى - ئىگىسى مەن! ئالدىمغا سەككىز يېشىدا چۈشكەن! ئۇقتۇڭمۇ؟ ئەڭ ياخشىسى، قەسىمنىڭ بويىچە، مېنىڭ سىزنىڭمۇ چىقىمىدىن زىيان تارتمايسەن.

پازىل چوڭ تازا سۈرلۈك قاراپ ئولتۇرۇپ، شۇلارنى دېدى - دە، تازا كېرىلىپ بىرنى ئەسنىۋالغاندىن كېيىن، ئورنىدىن تۇرۇپ، يەرگە پىتىپ، تەرلەپ ئولتۇرۇپ كەتكەن رېشىقتا: «شۇنداق بولسۇن!» دەپ قويۇپ، چىقىپ كەتتى.

توي قىلغىلى خېلى كۈنلەر بولدى. رېشىقتىن بىلەن نىسا تويى

بولغان يېڭى ئەر - خوتۇنلارغا ئوخشاشمايدۇ. پەقەت گەپ قىلىمى - سا بولمايدىغان يېرىگە كەلگەندە، بىر - ئىككى ئېغىز سۆزلىشىپ قويىدۇ. بولمىسا رېشىقتىن يېقىندا ئۈچ يىللىق سىناق شەرتى بىلەن، رەسمىي شىئەتلىق ئىشچى بولغاندىن كېيىن، ئىدارە ئامان - لىق ساقلاش ئىشىدىن ئاجرىتىلىپ، يازىچە كوپىراتىپنىڭ ئۆرۈك سېتىۋېلىپ گۈلە قۇرۇتۇش، يېمىش قۇرۇتۇش، يېزا ئارىلاپ باغ - ۋاران، قوغۇن - تاۋۇز سېتىۋېلىش ئىشلىرى بىلەن سىرتتا ئالدىراش، كۈزدە، چارۋا سېتىۋېلىشتەك ئىشلار بىلەن شۇغۇللىنىپ ئالدىراش... ئۇنىڭ پۈتۈن ئەس - يادى سىناقتىن ياخشى ئۆتۈۋېلىش ئىدى.

— ھە، بالىلىرىم، قانداق ئولتۇرۇۋاتىسىلەر؟ — پازىل چوڭ كەچتە، رېشىقتىن ئۆيدە بار چاغدا، شۇنداق كىرىپ كېلىدۇ - دە، بەزىدە ئۇزۇندىن ئۇزۇن باراڭ سېلىپ ئولتۇرۇپ، «ئارام ئېلىڭ - لار!» دەپ قويۇپ، چىقىپ كېتىدۇ. رېشىقتىن يوق چاغدا، گەپ قىلماي كىرىپ تاماق يەيدۇ، نىساغا قاراپ ھىجىيدۇ. «كەل!» دەيدۇ، نىسا ئۇنىڭ گەپلىرىگە، ھەممە قىلىقلىرىغا پەرۋا قىلمايدۇ. ئۇنىڭ قارشىلىقىسىز، سوغۇق ھالدا، سۈكۈت قىلىدۇ. ئۇنىڭدىن يىرگىنىدۇ، نەپىرەتلىنىدۇ، قارشىلىق قىلمايدۇ. قان - قېنىغا، روھىغا، يۈرىكىگە، جىسمىغا، ھەربىر ھۈجەيرىسىگە سىڭىپ كەتكەن قۇللۇق ئۇنى مانا مۇشۇنداق تۇرغۇن سۈدەك ئۆلۈك ھالغا كەلتۈرۈپ قويغان... تۇرغۇن سۈدىن ھېچنەرسە قورقمايدۇ. قاننى ھۆل بولۇپ ئۇچالمىسىمۇ، ھېچقانداق خەۋپ ھېس قىلمايدىغان ئۇچار قاناتلارمۇ بۇ سۇغا بەھۇزۇر چۈشۈپ ھۇزۇرلىنالايدۇ، زەھەرلىك يىلانلار، يەنە ھەرقانداق ياۋايى مەخ - لۇقلار ئۇنىڭدا خاتىرجەم ھايات پەيزىنى سۈرەلەيدۇ... پازىل چوڭمۇ ئەنە شۇنداق... ئۇ نىسانىڭ ياش تېنىدىن پەقەت ئۆزى - نىڭ تويىماس ھارام نەپىسى ئۈچۈن لەززەت تاپىدۇ. ھازىر قارىي - خان جىگەر راكى بولۇپ، بىر پۈتى دوختۇرخانىدا، بىر پۈتى

گۆر ئاغزىدا. . . ئۇنى توسىدىغان بۇرۇنقى ھالى ھازىر قالمىغان، مانا بۇ تازا بىر پۇرسەت، ئوبدان غەنىيەت پۇرسەت. . . بىر كۈنى كەچ پازىل چوڭ ئۆيدە رېشىم يوق دەپ كىرگەن بولسا كېرەك، ئىشىكتىن كىرمەي تۇرۇپ: «ھاي نىسا. . . نىسا. . . بىر مۇسەن؟ ئورۇن. . .» دەپ، گېپى بۇ يەرگە كەلگەندە، ئۇنىڭ ئۆزى ئۆيگە كىرىپ بولغانىدى، ئۇنىڭ سالپاڭ گۆشلۈك يۈزى بىر قىزىرىپ، كېيىن تاتاردى، ئاندىن بوزاردى، كۈلكە ئۇنىڭ ھەممە ھودۇقۇشىنى سۈمۈرۈپ كەتتى:

— ۋاي رېشىم، سەنمۇ بارىكەنسىن؟ . . . ھە، يوقلاپ كىرمەي دەپ كىرگەندىم. بىرنەچچە كۈن بولدى، نىسانى كۆرمىدىم، ئاغرىق - سىلاق بولۇپ قالدىمۇ دەپ يوقلاپ كىرىشىم. . . — دېدى ئۇ ۋە رېشىم بىلەن قىزغىن كۆرۈشتى.

— ھە، چارۋا سېتىۋېلىش ئىشلىرى قانداق كېتىپ بارىدۇ؟ ئالدىڭلارمۇ؟ ھېچ كەلگەندەك قىلمۇدىڭلارغۇ؟ سەن چارۋا يۆتەكەشكە مەسئۇل، شۇنداقمۇ؟ — دەپ سوراپلا كەتتى پازىل چوڭ. — يېرىم يولغا كەلگەندە، يولنى سۇ بېسىپ كېتىپتىكەن، ئۈچ تراكتورنىڭ ھەممىسى ئارقا - ئارقىدىن پېتىپ قېلىپ، شۇ يەردە قالدى، — رېشىم ھارغىن، ئەمما خىجالەت ئارىلاش جاۋاب بەردى.

— دېمەك، چارۋا بىلەن! — پازىلنىڭ چىرايى ئوڭدى، رېشىم قورقۇپ تاتىرىپ كەتتى.

— سەن بۇ يەرگە يېنىپ كەلدىڭ، چارۋا بولسا تراكتوردا قالدى، پەقەت بىرقانچە قارا نوپۇس يانداقچى تراكتورچى. . . بىزنىڭ زەنجىر تاپاننى ئېلىپ بېرىپ سۈرۈتىپ كەلمەيدىمۇ؟

— تراكتورچىغا دېسەم، ئەتىگەنلىككە، دەيدۇ، — دېدى رېشىم پازىل چوڭنىڭ ئەلپازىدىن چۆچۈپ.

— تراكتورچى دېگەن ماي چاپان كاززاپلار بىلەن قارا نوپۇس

يانداقچىلار، سېنىڭچە، چارۋىنى تاشلاپ بېرىپ كېلىدىغان ئادەم. . . لەرمۇ؟ ئۇلار ئاچ قالدۇق، نان تۈگىدى، سويۇپ يېدۇق، تۈك. . . لىدۇق، كاۋاپ قىلدۇق دەپ، مالنى يېسە، قارا نوپۇسلار بىلەن بىرلىشىۋېلىپ مالنى ئەيقىچىپ، كېيىن، قارا نوپۇسلارغا كۈچ. . . مىز يەتمىدى، ئۇلار ئەيقاچتى دەپ مالنى تىقمۇالسا، سەن ئۇ داردىن قاچقان قارا نوپۇسلارنى قەيەردىن تاپىسەن؟ تراكتورچى. . . لارنى قانداق قىلالايسەن؟ دۆلەتكە زىيان بولسا، ماقۇل، تۆلەر. . . سەن، سىناقتىكى ئادەمسەن، خىزمەتتە ئەستايىدىل ئەمەس، مەسئۇلىيەتسىز دەپ ئاتىلىپ قالساڭ، ئۇ چاغدا، ئىشلىرىڭ قەيەرگە بارىدۇ؟ يۈگۈر، دەررۇ ئاۋۇ بىزنىڭ بەز قۇلاق تراكتور. . . چىغا پا جىڭلى كېچىچە بېرىپ ئەكېلىڭلار، دېدى، دە! غىدىڭ - پىدىڭ قىلسا، ياقىسىدىن سۆرىگەنچە، مېنىڭ يېنىمغا ئەكىر! ئاتىكاچى. . . لىقىنى جايدىن چىقىرىمەن، — دەپ قەتئىي بۇيرۇق قىلدى ئۇ. رېشىم ھېرىپ - ئاچقىنىنى ئۇنتۇپ، تەرى قۇرۇماستىن، يەنە چىقىپ كەتتى. ئۇ، بوسۇغىغا بېرىپ، ئارقىسىغا يەنە بىر يۈرۈلۈپ قارىدى. ئۇنىڭ چىرايى پۈتۈنلەي قارىداپ كەتكەن، كۆزلىرىدىن چەكسىز دەرد - ئەلەم چاقنايتتى، ئەمما چىقىپ كەتتى. پازىل چوڭنىڭ تاقىتى قالمىغانىدى: «كەل نىسا!» دېدى ئۇ. بۇ قېتىم، نىسانىڭ تەنلىرى شۈركۈنۈپ تىكەنلەشتى، ئۇنىڭ كۆزلىرى سەل ئەندىشە بىلەن ئىشىككە تىكىلدى. پازىل چوڭ ئاغزىنى چاكىلىدىتىپ، بېشىنى سىلكىپ، ئۇ ئەمدى كەلمەيدۇ، دېگەن مەنىنى بىلدۈردى. . .

يەر شارى ئۆز ئوقىدا ئايلاڭغىنى بىلەن، نان بىر ئۇلدا پىشىمىغاندەك، يىللار ھەرخىل كۆرۈنۈشلەر بىلەن ئالمىشىدۇ. مانا مۇشۇ ئۆزگىرىشلەر ئىچىدە، پازىل چوڭ پېنىسىيىگە چىقتى، رېشىم سىناقتىن ئۆتۈپ، تۆمۈر تاۋاقلق ئادەمگە ئايلاندى. پازىل چوڭ پېنىسىيىگە چىقىپ ئەتمىسى، رېشىم نىسانى ئۆيدىن

قۇچقىدا بىر بالا بىلەن قوغلاپ چىقاردى... نىسا يەنە باشپاناھ-
سىز كوچىدا قالدى... كىشىلەر ئۇنىڭغا ئىچ ئاغرىتىشىپ،
پۇل بېرىدۇ. نىساغا ئەمەس، ئۇنىڭ قولىدا ناسىۋال قاپقىدەك
ساڭگىلاپ، بىر قەۋەت قاسماق ئىچىدە قالغان ئاۋاق بالغا ئىچ
ئاغرىتىپ پۇل بېرىدۇ... نىسا قەيەردە كەچ بولسا، شۇ يەردە
ئۇخلايدۇ. ئۇخلىغاندا، غەزەل ئوقۇيدۇ. ئۇنىڭ ئوقۇغان غەزىلى-
نىڭ ئاھاڭى ھېچبىر نېمىگە ئوخشاشمايدۇ، سۆزىنى پەرق قىل-
غىلى بولمايدۇ. چاچلىرى چىگىلىشكەن، يۈزلىرىنى قاسماق
باسقان... ئالدىغا مېۋە شۆپىكى، ئۈچكە، مۇز چوكنىڭ ياغى-
چى، تۈگمە، سۆڭەك، قۇشقاچنىڭ ئۆلۈكى، ئالدىغا ئۇچرىغان
ھەممە نېمىنى سالىدۇ، كېيىن ئاپىرىپ، ئۆزىنىڭ ئاغزىغا سالىدۇ-
دۇ، بالىنىڭ ئاغزىغا سالىدۇ، تۈكۈرىدۇ... كاززاپلار: «نىسا-
خان، بىر موچەن بېرىمەن، ئاۋۇ كىشىنى قۇلقىدىن تۇتۇپ
بىرنى سۆيۈۋەت!» دەيدۇ. نىساخان دەررۇ بېرىپ، ئۇ كىشىگە
ئېسىلىدۇ، گالۋاڭلىرىنى سۆيۈۋالىدۇ. كۈلكە - قىقاس چىقىدۇ-
دۇ. چېچەنلىرى ئۇنى ئىتتىرىۋېتىدۇ، كاپات بىلەن ئۇرىدۇ،
يەنە كۈلكە كۆتۈرۈلىدۇ، كىشىلەر توپلىشىدۇ. كاززاپلار يەنە
ئۇنى گەپكە سالىدۇ: «نىساخان، مۇشۇنىڭ ئىچىدىكى ئاشناڭنى
ساناپ چىقى، بەش موچەن بېرىمەن» دەيدۇ. نىساخان چىرايلىق
ياش يىگىتلەرنى، مويىسىپىتلەرنى، كادىرلارنى كۆرسىتىپ: «ما-
ۋۇنىڭ بىلەن پالانى يەردە...»، «ئاۋۇ بىلەن پۇستانى يەردە...»
دەپ ئۆزى ئاغزىنى تۇتۇپ كۈلىدۇ... بىر قولىدا ناسىۋال
قاپقىدەك ساڭگىلاپ تۇرغان بالا... بەزىدە يىغلايدۇ، بەزىدە
ئۇخلايدۇ. نىساخان شۇئان قاچىدىكى پاسكىنا نەرسىلەرنى، مېۋە
شۆپۈكلىرىنى، سۆڭەكلەرنى قىزلارغا ئاتىدۇ، قىزلار قاقشايدۇ،
ئۇنىڭدىن قورقۇپ قاچىدۇ. يەنە كاززاپلار سورايدۇ: «نىساخان،
بالاڭنىڭ دادىسى كىم؟» «ھە، ماۋۇنىڭ دادىسى ھەربىي... ئى-
سىل ھەربىي... ياق، بىر چۆلە ماز ھەربىي... ياق، ياق...»

بالانىڭ دادىسى چوڭ باشلىق... ناھايىتى يوغان باشلىق. ماۋۇ
قورسىقىمىدىكىنىڭ دادىسى - سەن!...» شۇئان قاتتىق كۈلكە كۆتۈرۈ-
لىدۇ. ئۇ، تاماشا كۆرگۈچىلەرنىڭ ئالدىغا كېلىدۇ - دە: «ھە...
كۈلۈپ، ئىت يالىغىدەك بولۇپ كېتىپسەنمۇ؟... ئاشۇنداق
گەپ قىلىپ، سېنى كۈلدۈرۈۋېتىمەن، سۆلىتىڭگە بېقىپ پۇل
بەرسەڭچۇ ئەي پوخۇر شەپكە... سۆلىتىڭنى سوپەك تراكتور تارتال-
مايدۇ... ئىستىت، ساڭا ئاشنا بولغان قىزغا!...» دەيدۇ. ئېتىكى
ئاشۇ ۋاراقلاپ تۇرغان كۈلكىلەر ئىچىدە، پارچە پۇلغا تولىدۇ،
شۇنىڭ بىلەن، بىر بۇلۇڭغا قاراپ كېتىدۇ - دە، پۇللىرىنى
رەتلەپ ساناشقا باشلايدۇ...

كىشىلەر، بولۇپمۇ ياشلار ھەر كۈنى كىنوغا كىرىشتىن
ئاۋۋال، نىساخاننىڭ ئەنە شۇ تاماشىسىغا داخىل بولۇشىدۇ. ئۇ-
چىيى ئۈزۈلگۈدەك كۈلۈشۈپ، بىر - بىرىنى مازاق قىلىشقىند-
چە، كىنوغا كىرىپ كېتىشىدۇ...

شادلىق ئىچىدە قاراپ كۆلۈپ تۇرغان بىر - بىرىدىن گۈ-
 زەل ياسىنىشقان دوستلىرى، ھەممە چىرايىلار، مۇشۇ قىزلار
 ئولتۇرغان چىرايلىق ئۆيلەر... ھەممە، ھەممىسى... ئۆزد-
 نىڭ سۆيۈملۈك دوستلىرى، ئاتا - ئانىسى، ھەممىسى...
 ئۇنىڭغا قورقۇنچلۇق بولۇپ كۆرۈنگىلى تۇرغانىدى. ھەممە چى-
 رايىدا ئاشۇ تېپىچەكلەپ بار كۈچى بىلەن چاپچىپ ئويناقلاپ كېتىپ
 بارغان تايچاقنى قورقۇتۇۋەتكەن يېشىل نۇرنىڭ جۇلاسى بار. ئۇ
 نۇر مۇشۇ ھەممە كۆزلەردىن چىقىۋاتىدۇ. ئۇ نۇر ئاشۇ كۆزلەر-
 دە، ماڭا مېھرىبانىدەك، كۆيۈمچاندىدەك، ماڭا يېقىندەك تۇيۇل-
 ىغان ھەممە كۆزلەردە بار... ئۇ ماڭا شۇنچە يېقىن...
 مېنى جېنىدەك كۆرىدىغان دادامنىڭ كۆزىدىمۇ جىق بار. مەن
 ئۈچۈن قورقۇنچلۇق بولغان نۇر نېمىشقا مېنىڭ مېھرىبان دادامدا
 بولىدىغاندۇ؟ مېنىڭ جان دوستلىرىمدا بولىدىغاندۇ؟ ئۇلار نې-
 مىشقا مېنى شۇنچىۋالا قورقۇنچقا سالدىغاندۇ؟ قورقۇتۇپ ئۆلتۈ-
 رەمدىغاندۇ؟ ياق، ياق، قورقۇتقانغا ئۆلۈپ قالمايمەن، مەن كى-
 چىك، بەش ياش چېغىمدا، ئانام ئاجىز قوللىرى بىلەن مېنىڭ
 كىچىككىنە يۈزۈمنى ئالقانلىرى ئارىسىغا ئېلىپ تىترەپ تۇرغان
 لەۋلىرى ئارىسىدىن مەن بىلمەيدىغان گەپلەرنى چىقىرىپ، بىر-
 دىنلا كۆزلىرى چەكچىيىپ، ئېڭىكى چۈشۈپ، قورقۇنچلۇق ھا-
 لەتكە چۈشۈپ قېلىپ، ئاغزى ئېچىلىپ قالغانىمۇ، مەن قورقۇپ
 كەتمىگەن... چىرايلىق ئۆگەي ئانام، ئۈچى قىزارغان تۆمۈر
 كۆسەينى كۆزۈمنىڭ ئىچىگە تىقمۇەتكۈدەك بولۇپ: «ئەي سوڭ،
 پىشانەمگە ئۇنگەن شۇمبۇيا سوڭ، مېنى خاپا قىلامسەن - ھە،
 يەنە خاپا قىلامسەن - ھە؟ داداڭغا چاقامسەن - يوق؟»
 دەپ قورقۇتقاندىمۇ بۇنداق قورقمىغانىدىم. يالغۇز ئۆيگە سولاپ
 قويۇپ، باشقا يات ئەر كىشى بىلەن كۇسۇرلاشقاندىمۇ قورقمى-
 ىغان. دادامغا دېمىگەندىم. پەقەت، پەقەت قورقمىغانىدىم. مەن
 قورقماي دائىم جېدەل قىلغانىدىم. مەن دادام بار ھەم يوق

ئومىقىم، كۆزۈڭنى ياشلىما!

(پوۋېست)

1

ھېچقانداق ئەر، بالاغەتكە يەتكەن، ھېسسىياتى دولقۇنلىنىپ
 تۇرغان، خىياللىرى ئۇچقۇرلىشىپ، قانلىرى قىزىپ، يۈرىكى
 ئويناقلاپ تۇرىدىغان بىر ياش يىگىت، ئۆزىگە ئوخشاش، ئۆزىنىڭ
 تەڭ دېمەتلىك جان دوست ئاغىنىسىنىڭ قولىنى چىڭ تۇتسا،
 ئوينىشىپ ئولتۇرۇپ، بىر - بىرىنى قىچقىلسا ياكى پومىداقلاپ
 بېسىشسا، چېلىشىش ئۈچۈن، بەللىرىنى مەھكەم قورۇپ چىڭ
 قۇچاقلاشسا، ئۇنىڭدا ھېچقانداق غەيرىي سېزىم بولمايدۇ. قىز-
 لارمۇ دەل شۇنداق... مانا ھازىر ئۇمۇ دەل شۇنداق. ئۇنىڭ
 بۇ تۇرقىنى كۆر! ئۇ دوستىنىڭ ئۆزىنىڭكىدەك نازۇك ئاق قول-
 لىرىنى تۇتتى، ئۇنىڭ يۈرىكى قالايمىقان سوقۇۋاتاتتى، ئۇنىڭ
 يۈرىكى قانداقتۇر ئانىسىدىن يىراقلاپ تېنەپ قالغان ياش تايچاققا
 ئوخشايتتى. تايچاق قاراڭغۇ بىر ئۆڭكۈر ئاغزىغا كېلىپ قېلىپ،
 يالت قىلىپ چاقنىغان كىچىككىنە بىر يېشىل نۇردىن ئۈركۈپ
 قورقۇپ كېتىپ، قورقۇنچ ئىچىدە ئېگىز خادا تاشلارغا ئۆزىنى
 ئۇرۇپ، جىلغا سۈيىدەك تاشتىن تاشقا سەكرەيدۇ... ئۇنىڭ
 پۈتۈن ۋۇجۇدىنى قورقۇنچتىن ئىبارەت غايىبانە ئاڭ ئىگىلىگەن... ئاشۇ
 تايچاق قىزنىڭ يۈرىكى ئىدى. ئۇ ھازىر قورقۇنچتىن، غايەت زور
 قورقۇنچتىن باشقا ھېچ نەرسىنى ھېس قىلمايدۇ، پۈتۈن دۇنيا
 مۇشۇ ئۆزىنىڭ ئۇچىسىغا ئارتىلىش ئالدىدا تۇرغان ئاجايىپ گۈ-
 زەل، قىممەتلىك توپ - توپ كىيىملەر، ئۆزىگە شوخلۇق ھەم

چاغلارنىڭ ھەممىسىدە قىلچە قورقماي، ئانام ئاشۇ كۆزى چەكچە-
يىپ قېلىپ ئۆيدىن غايىب بولغاندىن كېيىن ئانامنىڭ ئورنىدا
پەيدا بولۇپ، دادام بىلەن ئانامغا ئوخشاش يېقىن تۇرۇپ سۆزلە-
شىدىغان، كۈلۈشىدىغان، دادامنى گويا ئانامدەك چاقىرىدىغان بۇ
ئايالغا ئاجايىپ ئۆچ ئىدىم. بەك ئۆچلۈكۈم كەلگەن. دادامنىڭ
يېنىغا كەلسىلا، دادامغا گەپ قىلسىلا، مەن چىرقىراپ يىغلى-
غان، دادام مېنى شۇنچە ئالدايمۇ، «ئانا» دېگۈزەلمىگەندى. ئۇ
ئايالغا مىختەك قاندىلىپ تۇرۇپ: «ئەي قېرى، بۇ ئانام ياتقان
يوتقان، سەن ياتما، سەن تۇتما! ئانا. . . ئانا. . . ئەي قې-
رى، بۇ ئانام ئولتۇرغان كۆرپە، سەن ئولتۇرما! . . . ئەي
قېرى، مېنى توسمامسەن!» دەپ يىغلىغان. مەن بۇلارنى دادام
بار ھەم يوق چاغلارنىڭ ھەممىسىدە ھېچنەمىدىن قورقماي دېگەندە-
دىم. دادام يوق چاغدا، ئۇ ئۇرسىمۇ، چىمدىۋالسىمۇ قورقمىغاندە-
دىم. . .

يېشىل نۇر ئەجەب قورقمتىۋەتتى. بەكمۇ قورقۇنچلۇق.
قىزغا يېنىدىكى ھەمراھلىرىنىڭ، قىز دوستلىرىنىڭ ھەممىسى
قورقۇنچلۇق تۇيۇلدى. بىردىنلا ئۇ مۇشۇ قورقۇنچ ئىچىدىن ئۆزدە-
گە پاناھلىق بەرگۈچى غايىبانە بىر يۆلەنچۈك باردەك تۇيۇلدى.
ئىشقىلىپ بىر يېقىملىق، ئۆزىگە شۇنچە يېقىن بىر قول سوزۇل-
غاندەك بولدى. ئۇنىڭ قورقۇنچتىن ئۇيۇشقان ۋۇجۇدىغا بىرخىل
ئىسسىق ئېقىم تارالدى، قانلىرى تومۇرلىرىدا قىزىشقا باشلىدى،
يۈرىكى ئاشۇ غايىبانە قولغا تەلپۈندى. ئۇنىڭ قورقۇنچلۇق ھېس-
سىياتى بىردىن تاتلىق بىر تۇيغۇغا ئايلاندى. ئىختىيارسىز ئۇنىڭ
چىرايىدىكى ئەسەبىيلىق ئىللىق تەبەسسۇمغا ئايلاندى، تاتارغان
ئاپئاق يۈزىگە قان يۈگۈرۈشتى، گويا يىگىتنىڭ ئوتلۇق بېقىشىدە-
رىدىن ھاسىل بولغان نازۇك تۇيغۇدەك بىر خىل تۇيغۇغا چۆمۈل-
دى، يىغىدىن قىزارغان، ئىشىشىغان قاپاقلىرىغا تەبەسسۇمدىن
ھاسىل بولغان نازۇك، ئىنچىكە، چىرايلىق ئۇششاق سىزىقچىلار

ئولاشتى. ئۇزۇن، قويۇق قاپقارا قايرىلما كىرىپكىلىرى تاتلىق
تۇيغۇدا ھىملىشىپ، مەڭزى ئاناردەك قىزىرىپ، قىزىپ كەتتى.
ئۇنىڭ چىرايى شۇنچىلىك ئوماق، چىرايلىق تۈسكە كىردىكى،
ئۇنىڭ يېنىدىلا ئولتۇرغان ئەڭ يېقىن دوستى شەرىپىمۇ كىچىك-
دىنلا بىرگە ئويناپ چوڭ بولغان دوستى مېھرىئانىڭ بۇنچىلىك
چىرايلىق ھەم گۈزەل ئىكەنلىكىنى ئەمدى ھېس قىلغان، ئۇنىڭ
شۇنچىلىك ئوماق، چىرايلىق بولۇپ كەتكىنىنى ئەمدى كۆرۈۋات-
قاندەك تىكىلىپ قاراپ قالدى. . . مېھرىئانىڭ مەڭزى خۇددى
كۈزدە ۋايىگە يېتىپ ئېسىلىپ پىشقان چىلاندىك پارقىراپ كەت-
تى. كىچىككىنە ئاغزى، بويماقتەك لەۋلىرى ناھايىتىمۇ شېرىن
بىر نەرسىنى شۇمۇۋاتقاندەك توختىماي يىمىرىلىپ بىر نەرسىلەر-
نى پىچىرلايتتى. تەنلىرى توختىماي جۇغۇلداپ تىترەپ كېتىۋات-
قاندەك ئىچىگە تارتىپ كەتتى، كۆزى، يۈزى زىنخىلىرى شېرىن
تەبەسسۇمدىن مەست بولغاندەك ئىدى. . .

مېھرىئاي گويا ھېلىقى غايىبانە گەۋدىگە ئاشىق بولۇپ،
ئۇنىڭغا قولىنى سوزماقتا، ئۇنى بارلىقى بىلەن ئۆزىگە تارتماقتا.
ئۇ كىمىنىڭ گەۋدىسىدۇر؟ شۇنچىلىك تونۇش گەۋدە، تونۇش
قول! ئاھ. . . بۇ قول بىر سوزۇلسىچۇ. . . ئۇنى بىرلا قۇچاقتە-
لىغانچە، ئۆزى ئۈچۈن ھەشەمەتلىك خۇشال توي نەغمىسى ئۇزۇل-
مەي ياڭراپ تۇرغان بۇ دوزاختىن ئېلىپ چىقىپ كەتسىچۇ! ئۇ
كۆرمەيۋاتامدۇيا؟ خۇددى قارىغۇ تەقدىرگە ئوخشاش! يۈرەك نىدا-
سىنى ئاڭلىمايۋاتامدۇيا؟ خۇددى گاس ئاشىققا ئوخشاش! ئۇ قول-
نى مەن تۇتۇۋالاي، تارتىپ ئەكىلىپ كۆكسۈمگە باساي، كۆك-
سۈمگە سىغمايۋاتقان يۈرىكىم بىر ئاز ئارام تاپار. ئاشۇ شېرىن
سېزىم ئىچىدە گويا ئۆزى ئاشۇ گەۋدىنىڭ باغرىدا تۇرۇۋاتقاندەك
شېرىن ھېسسىيات ئىچىدە مېھرىئاي ئاشۇ خىيالىنى سۈرمەكتە
ئىدى. . . ئاشۇ خىيالىنىڭ يۈرىكىگە بەرگەن غايىبانە سېھرىي
كۈچىدىن مېھرىئاي قولىنى ئاشۇ غايىبانە قولغا سوزدى، يەتتە-

دى، بەكرەك سوزدى، يەنە يەتمىدى. باياتىن بېرى تەلمۈرۈپ قارىغاندى، چاقىرماق بولۇپ ئاغزىنى مىڭ قېتىملاپ ئۆمەللىگەندى، ئۇ گەۋدە ياكى يىراقلاپ كەتمىدى، ياكى يېقىنلاپ كەلمىپ، تەلمۈرۈپ تۇرغان بۇ گۈزەل بىچارىنى، ئۆزىدىن مەنئى كۈچ تىلەپ ئولتۇرغان ئاجىز، يۇمران، پاك، نازۇك، قىزغىن، ئوماقنى قۇچىقىغا ئالمىدى. ئۇ مىڭ قېتىملاپ ئۆزىگە ئىشارەت قىلدى، قايقارا خۇمارلاشقان كۆزلىرى بىلەن ئۆزىگە چاقىردى. كىرىپكى ئۇنىڭ كۆز ئالدىدا ساناقسىز قېتىم جۈپلەشتى، قىمىر-لىمىدى... كۆزلىرىدىن يۈرەك سۆزىنى مىڭ قېتىملاپ تەكرارلىدى، ئەمما كەلمىدى... مانا ئاخىر ئۇ ئۆزىدىكى بارلىق نومۇس، قىزلىق نازاكەت، نازلىق پەردىلەرنى قايرىپ تاشلاپ، قۇربان بەرمەك بولدى. تەقدىر شۇنداق ئوخشايدۇ... قىز بالىنىڭ، ئۇنىڭ ئۆزىنىڭ تەقدىرى ئاشۇنداق ئوخشايدۇ... ئۇ ئاخىر كۈچەپ تۇرۇپ قولىنى سوزدى. «ئاھ... نېمىگە قارا، ئېمىنى كۈتۈۋاتىلا، مانىغۇ مەن.» ئۇ شۇنداق دەپلا، ئۆزىگە سوزۇلغان، ئەمما يېقىن كەلمىگەن قولىنى كاپ قىلىپ تۇتتى - دە، غايىبانە، ئۆزىگە تونۇشلۇق گەۋدىنى كۈچەپ تارتىپ باغرىغا باستى. «مەن... مەيلى، مېنى تاشلىۋەتسىلىمۇ، ياراتمىسىلىمۇ سىلىگە شۇنچە غەزىپىم كەلسىمۇ، سىلىنىڭ ۋىجدان-سىزلىقلىرىدىن ئۆمۈر بويى نەپەرەتلىنەنمەيمۇ، مەن يەنىلا... مەن يىتتۈرۈپ قويغان نەرسەمنى يەنىلا سىلىدىن تاپالايمەن. مېنىڭ يۈرىكىم يەنىلا سىلىدە ئىكەن. مەندىن ھەرقانچە يىرگەن-سىلىمۇ، ماڭا كۆڭۈللىرىدە بىر تال كىچىك ئالمىچىلىك ئورۇن بولمىسىمۇ، مەن ئۈچۈن، مەن ئاجىز ئۈچۈن بولسىمۇ، مەن سىلىدىن كۈتكەن چىرايلىق سۆزلىرىدىن، مەن تەشنا بولغان سۆزلىرىدىن بىرنى بىر قېتىم قۇلىقىمغا پىچىرلاپ دېسىلمە. مېنى ئاشۇ قوپال، كۈچلۈك قوللىرى بىلەن بىر قېتىم ئۆزلىرىدە گە تارتسىلا. مەن مۇشۇ لەززەتنىڭ كۈچى بىلەن بىلمەي قالاي،

ئۆزۈم خالىمىغان ئەڭ يىرگىنچىلىك پاسكىنا سۇ ئازگىلىغا چۈشۈپ كەتكىنىمنى بىلمەي قالاي، ئازگالىدىكى سېستىق قارا لايغا مېلەنگەن يىرگىنچىلىك پاقىنىڭ ماڭا چاپلاشقانلىقىنى بىلمەي قالاي، گويا كاككۇك زەينەپنىڭ مەستخۇشلۇقىدا خۇدنى بىلمەي، كۆزىنى چىڭ يۇمۇپ تۇرۇپ، پاقىنىڭ يالاشلىرىنى خىيالىدا زەينەپكە ئوخشىتىپ مەنئى كۈچ ئېلىپ، ئۆزىنى بۇلغىغەنغا ئوخشاش، مەنمۇ شۇنداق بولاي.

مېھرىباننىڭ قىمىرلىغان بويىقىنىڭ لەۋلىرى ئەنە شۇلارنى يادلىغانىدى. ئاشۇ كۈچ بىلەن ئۇ يېنىدىكى شەرىپەمنىڭ قولىنى كاپىدە تۇتۇپ چۆچۈتۈۋەتتى. ئۇ چۆچۈشتىن ئۆزىگە كېلىپ بولغۇچە، ئۇنى شۇنچىلىك قاتتىق ئۆزىگە تارتىپ، باغرىغا شۇنداق چىلىك قاتتىق باستىكى، شەرىپەمنىڭ جانىمىز، نازۇك ئۇستىخاندىلىرى ئاجايىپ ئەسەبىي، تەلۋە كۈچتىن غىرىسلاپ، «ۋايىجان!» دەپ ۋارقىرىۋەتتى. مۇشۇ ئاۋاز، قول، گەۋدىنىڭ تەسىرى بىلەن مېھرىبانى دەرھال ئېسىگە كېلىپ، ئۇنى قويۇۋەتتى ھەم قورقۇش ئىچىدە كۆزىنى لاپىدە ئاچتى. شەرىپە ئاغرىقتىن تولغانىدى، چىرايى پۇرلىشىپ كەتتى. ئۇ مېھرىباندىكى بۇ كۈچتىن ھەيران قالدى. ئۇنى تۇغۇلۇپ مۇشۇ كۈنگىچە ھېچكىم مۇنداق قاتتىق قۇچاقلاپ باقمىغان، ئۇستىخانلىرىنى غىرىسلىتىۋەتمىگەن، كۆكسىنى مىجىپ ئاغرىتىۋەتمىگەن. ئۇنى ھەتتا يىگىتى بىر قېتىم قۇچاقلاپ باققان، ئەمما بۇنىڭدىن نەچچە ھەسسە بوش ئىدى. ياش يىگىتنىڭ بىر قېتىم قۇچاقلىشىنى بېشىدىن كەچۈرگەن، ئەمما بۇنداق قوپال ئەمەس ئىدى. ئۇنىڭدا ئاغرىنىش ئەمەس، بىر خىل يېقىملىق، شېرىن تۇيغۇ ھاسىل بولغان، سىرتىدا ناز قىلىپ، خۇپلىنىپ تازا قاتتىق يىغلاپ، ئەيىبلەپ، مايتارتىپ، يىگىتىنى بىر ھازا ئۆز - ئۆزىنى ئەيىبلىتىپ، يالۋۇرتىپ، ۋەدە قىلدۇرغان بولسىمۇ، كۆڭلىدە، يۈرىكىدە تازا شېرىن ھېسسلاردىن لەززەتلەنگەن، ئۆزى قورقۇنچلۇق دەپ ۋەھىمە

قىلىدىغان، ئەمما ئۆزىمۇ سەزمىگەن ھالدا تەلپۈنىدىغان ئەرلەر. نىڭ قوپال ئۈستىخىنى، قاتتىق قۇچقىدىن بۇنداق ئىللىق سېزىم ھاسىل بولىدىغانلىقىنى ئويلىمىغانىدى. شۇڭا، ئاغزىدا، تىلىنىڭ ئۇچىدا خاپا بولغان بىلەن، يۈرىكىدە، يەنە بىر قېتىم، پەقەت بىرلا قېتىم بۇنىڭدىن سەل چىڭراق قۇچاقلاپ قويسا ئىكەن، دېگەننى يادلىغانىدى. ئەمما يەنە قۇچاقلاسام بولمايدۇ، قىممىتىم ھەر بىر قۇچاقلاشتا بىر بالداق تۆۋەنلەيدۇ دەپ، ئۆزىنى ئەيىبلەنگەنىدى.

مانا ئەمدى ئۇ مېھرىئاندىن كۆڭلىدە رەسمىي رەنجىدى، ئەمما چىرايىدا كۈلۈپ تۇرۇشقا مەجبۇر. ئادەتتىكى چاغلار بولسا، ئۇرۇشۇپ قالغان، ھەتتا بىرنەچچە ۋاقىتقىچە مايتارتقان بولاتتى. ئەمما ھازىر ئۇنداق قىلالمايدۇ. چۈنكى ھازىر بۇ دوس-تىنىڭ قىزىلارنىڭ بېشىغا كېلىدىغان تويى، يىگىتنىڭ قۇچقىغا رەسمىي خوتۇن بولۇپ كىرىدىغان تويى بولۇۋاتىدۇ، ئۆزى چىش - تىرنىقىغىچە قارشى توي، خۇشال نەغمە - ناۋا. ئەمما دوستىنىڭ بېشىدا مىڭ پاتمان قايغۇ - ھەسرەت بار. ئۇ ھازىر چىرايلىق سۆزگە، ئۆزىنىڭ ئەڭ يېقىن دوستىدىن كۈتىدىغان تەسەللىگە مۇھتاج. ئۇنىڭ بۇ ئەسەبىي قىلىقى ئۈچۈن ھازىر زەربە بېرىپ ئىچىنى بوشاتماسلىق، كېيىنكى كۈنلەردە، ئۇنىڭ خۇشال كۈندىلىرىدە رەنجىۋېلىش كېرەك.

مېھرىئان چۆچۈپ كەتتى، ئۆزىنىڭ شۇنچىۋالا كۈچىدىن چۆچۈدى. ئادەتتە ئۇ تولىمۇ ئاجىز، جانسىز ئىدى. بۇ كۈچ ئۇنىڭغا قەيەردىن كەلگەندۇر؟ جان ھەلقۇمغا كېلىپ قالغان، پۈت - قاناتلىرى بوغۇچلانغان كەپتەر باچكىسىمۇ، قوي قوزسىمۇ، گېلىغا پىچاق سۈرۈلۈپ قىزىل قان شۇرقىراپ ئاققاندا، قان چىرىتىلداپ چاچرىغاندا، جان ئاچچىقىدا ئۆزىنىڭ ئاجىز بەدىنىدىكى ئاخىرقى ھاياتى كۈچىنى بىر قېتىم نامايەن قىلىدۇ. ئۆزىمۇ شۇنداق. ئۇ تۇغۇلۇپ چوڭ بولۇپ، شۇنچە گۈزەل لاتاپتى بىلەن

پەخىرلىنىپ، مەغرۇرلىنىپ ياشىغان قىزلىقى بىلەن بۈگۈن ھېلى بىر يىرگىنچلىك، ئۆزى پەقەت ياراتمايدىغان، ياخشى كۆر-مەيدىغان، چۈشەنمەيدىغان يات بىر ئەرنىڭ ئايغىدا تاپان ئاستىدا مىجىلغان توقاچقا ئوخشاش ئېچىنىش بىلەن خوشلىشىدۇ.

بىراق بۇ كۈچ ئىنتىلىش بىلەن قېچىش، سېغىنىش بىلەن يىرگىنچتىن كەلگەن كۈچ ئىدى. ئۇ كۆكسىگە باسقان قولىدىن، باغرىغا باسقان گەۋدىدىن، بۇرۇنقى يىگىت قولىدىن، يىگىت باغرىدىن، يىگىتنىڭ قوپال گەۋدىسىدىن ئۆزىنىڭ يۇمران ۋۇجۇدىغا تارىلىدىغان ئەڭ شېرىن سېزىمنى دەپ قۇچاقلىغانىدى، ئەمەلىيەتتە قۇچاقلىغىنى ھېچقانداق ھېسسىياتسىز، ئۆزىگە ھېچقانداق لەززەت بېغىشلىيالمايدىغان گەۋدە بولدى. ئۆزى بىلەن ئوخشاش گەۋدە، كۆكسىمۇ ئوخشاش، بىلەكلىرى، بەللىرى، سۆڭەكلىرى، ھەممە، ھەممىسى ئوخشاش نەرسىلەر. ئوخشاش نەرسىلەر ھاياتتا بىر - بىرىگە ئاساسەن ئېھتىياجلىق بولمايدۇ. مېھرىئاننى بىردىنلا قاتتىق پۇشايمان، ھەسرەت يىغىسى تۇتتى. ئۇ ئىزا ھەم ئەلەمدىن يەنە ئەسەبىيلەرچە ئۆزىنى تاشلاپ يىغلىۋەتتى. ئۇنىڭ ئاۋازى تولا يىغلاپ پۈتۈپ قالغانىدى. سىرت-تىن، ياندىكى ئۆزىنىڭ قورۇسىدىن تويىنىڭ قىزغىن، جىددىي شاۋقۇنى، سازەندىلەرنىڭ شوخ، ياڭراق توي نەغمىسى ئۈزۈلمەي ئاڭلىنىپ تۇرىدۇ. شاد كۈلكە، بولۇپمۇ ئاياللارنىڭ جاراڭلىق كۈلكىلىرى ئاڭلىنىپ تۇرىدۇ.

قىزلار ئولىشىپ مېھرىئانغا يەنە نەسىھەت قىلغىلى، تەسەللى بىلەن بەرگىلى تۇردى، ئەمما مېھرىئان ھەسرەت بىلەن يىغلىماقتا...

يىغلىمىغىن، ئومىقىم، بولدى بەس. بۇ يالغۇز سېنىڭ بېشىڭغا كەلگەن قىسمەت ئەمەس. ساڭا كەلگەن دەرد - ئەلەممۇ

ئەمەس. سەن ئۆزۈڭنى پەقەت ھازىرلا ئاجىز، بىقاۋۇل ھېسابلا-
ۋاتامسەن؟ يالغۇز سەنلا ئەمەس، سېنىڭ تەڭتۇشلۇرىڭ، ئاچا -
سىڭىللىرىڭ، سېنىڭ ساناقسىز دوستلىرىڭ ساڭا ئوخشاش ئا-
جىز بەختسىزلەر. ئۇلار بۇرۇن ئۆزىنىڭ ئاجىزلىقىنى بىلگەن
بولسىمۇ، تىلغا ئېلىشقا كۆڭلى ئۇنىمىغان. باشقىلارنىڭ تىلغا
ئېلىشىنى خالىمىغان، كېيىن، پەقەت كېيىنلا، بۇ ئېغىر قىس-
مەتلەر نۆۋەت بىلەن ئۆز بويىغا قىسماق سالغاندىلا، مانا ساڭا
ئوخشاش، خۇددى ساڭا ئوخشاشلا زارلىغان. قاقشىغان... ئۆ-
زىنىڭ ئاجىزلىقىنى، ئۆز قوۋمى ۋە ئۆزلىرى ياسىغان ساناقسىز
تەقدىر قىسماقلىرىنى بىلگەن. بۇ قىسماقلارنى باشقا بىرى ئە-
مەس، ئۆزلىرى - ئاكىسى ئۇكىسىغا، ئاتىسى بالىسىغا، ئانىسى
قىزىغا، ھەتتا نەۋرە - چەۋرلىرىگە ئۆزلىرى ياساشقان... ئۆز
يوللىرىغا ساناقسىز، پۈت پاتقۇدەك يەر قالدۇرماي قىسماق قۇ-
رۇپ، بىرقەدەم باسسلا ئۇنى دەسسەپ ئاللاغا شىكايەت قىلىپ،
تەقدىردىن زارلىنىدىغانلىقىنى، ھەربىرى پەقەت ئۆزى قىسماققا
چۈشكەندىلا، ئاندىن ھېس قىلىشقان. ئادەملەر، سىلەر قىسماق-
نى ئۆز قولۇڭلار بىلەن بىر - بىرىڭلارنىڭ يولىغا، ئۆز يولۇڭلارغا
قۇرۇپ، ماڭالماي زارلىنىسىلەر. باشقا بىرىنىڭ كېلىپ يولۇڭ-
لارنى بۇ قىسماقلاردىن تازىلاپ بېرىشىنى، غايىبىتىن كېلىپ
تازىلاپ بېرىشىنى ئۈمىد قىلامسىلەر؟ بۇ ھەرگىز، ھەرگىزمۇ
مۇمكىن ئەمەس... ئۆزلىرىڭلار قېرىنداش تۇرۇپ، بىر -
بىرىڭلارغا قىلغان كۆيۈمچانلىقڭلار شۇ، باشقا بىراۋلار سىلەر-
نىڭ ساناقسىز، ئۈستى - ئۈستىلەپ قۇرۇلغان قىسماقلىرىڭلارنى
قانداقمۇ يىغىشتۇرۇپ بېرەلسۇن؟ بۇ خام خىيالىڭلارنى ھېچ-
كىمگە تاڭالمايسىلەر. پەقەت ئۆزلىرىڭلار قۇرماڭلار، ئۆز قو-
لۇڭلار بىلەن ئېلىڭلار. مانا بۇ ھاياتلىقتىكى ھەربىر گىياھنىڭ
بەختسىز بولۇپ قالماسلىقىنىڭ بىردىنبىر يولى. تەقدىردىن زار-
لانغاندا، مانا بۇ ئاددىي ساۋاتنى بەزىلەر چۈشىنىدۇ، بەزىلەر چۈشەنمەي-

دۇ... يېرىم چۈشىنىدىغانلارمۇ، ھاياتىدىكى ھەممە ئۈمىدلىرىنى
يوقىتىپ، پېشانىسىدىن كۆرۈپ، تەۋەككۈل قىلىپ، كەلگىنىنى
كۆرۈپ ئۆلىدىغانلارمۇ ساناقسىز... .

سىرتتا توي نەغمىسى بولۇۋاتىدۇ. ھېلى سېنى بېشىڭغا
چۈمبەل ئارتىپ، ئىككى ياكى تۆت يەڭگە سېنى قولتۇقلايدۇ،
بىرمۇنچە قىز دوستلىرىڭ سېنىڭ ھوقۇقتىپ يىغلاشلىرىڭغا چا-
ۋاك چېلىشىپ خۇشال بولىدۇ، ئالدىغا ئۇزۇن دۇخاۋىدا گۈل
چىقىرىپ باغلانغان پىكاپقا كىرسەن. سەن يەڭگىلەرنىڭ توختى-
ماي قۇلىقىغا سەن تۇغۇلۇپ چوڭ بولۇپ ئاڭلىمىغان گەپلەرنى
دەپ سېنى بەزلىگەن گەپلىرىنى ئاڭلايسەن. كېيىن سېنى ئۇلار
ئېسىل بېزەلگەن، سەن كىرىپ باقمىغان يات ھۇجرىغا ئەك-
رىپ، يۇمشاق، يېڭى، ئەتىر پۇرىقى گۈپۈلدەپ بۇرنىڭغا ئۇرۇپ
تۇرغان تۆشەككە ياتقۇزۇشىدۇ. ئۆزلىرىمۇ يېنىڭدا يېتىپ ساڭا
يەنە ھاجەتسىز ھىجىيىشىپ تۇرۇپ نۇرغۇن گەپلەرنى دەيدۇ.
كۆرپەڭنىڭ ئاستىغا نېمىلەرنى تىقىپ قويغانلىقىنى، يىگىتنىڭ
يېنىڭغا كىرگەندە قانداق - قانداق قىلىدىغانلىقىنى ئۆگىتىدۇ.
قورقسەن، ھودۇقسەن، جىددىيلىشىسەن، تىترەك ئولىشىدۇ،
تېنىڭ جۇغۇلدايدۇ، كۆزۈڭگە ئۇيقۇ ئېلىشمايدۇ. چارچايسەن،
مۈگدەيسەن، چۈش كۆرسەن، يەنە چۆچۈپ ئويغىنىسەن. بۇ
چاغدا، سېنىڭ باياتىن قۇلىقىڭغا پىچىرىلغان ھەمراھلىرىڭ كۆ-
رۈنمەيدۇ. ئەتراپىڭنى ئېغىر جىمجىتلىق باسدۇ. پۇشۇلداپ
تىنغان، ساڭا يېقىنلاپ كېلىۋاتقان ئاياغ تاۋۇشى، ئەردىن كېلىد-
دىغان پۇراق، تاماكا پۇرىقى، ھاراق پۇرىقى. كۆزۈڭنىڭ قۇيرۇ-
قىدا قارايسەن. ئۆزۈڭگە يات ئېچىرىقىغا چىرايىنى كۆرسەن.
مانا بۇ سېنىڭ مۇشۇ چاغقىچە ياشىغان، قىزغىن، ھېسسىيات-
لىق، دولقۇنلۇق دېڭىزدەك، بۇلاق سۈيىدەك يېقىملىق چاغلى-
رىڭ بىلەن، ئەركىن يايىرىغان، شوخ توسۇن تاپىدەك چاپىدىغان،
جىلغا سۈيىدەك ئويناقلاپ ئاقىدىغان چاغلىرىڭ بىلەن خوشلىد-

شىپ، خىلۋەت بىر كۆلگە - ياقا - قۇمچاق، يىلان، ئۆردەك، يەنە بېلىقمۇ بار كۆلگە كىرىپ، تىنجىق، مىسكىن ھاياتىڭنى باشلايدىغان، سېنى يېڭى ياشاش يولىغا سالىدىغان چاغلىرىڭ! ... بىر-مۇنچە ئېغىزلار خۇشال بولۇپ، سېنىڭ بەختىڭدىن خۇشال بولۇپ سۆزلىشىۋاتىدۇ، كۈلۈشىۋاتىدۇ. بىرمۇنچە پۇتلار سېنىڭ بەختىڭ ئۈچۈن پايپاسلاپ يۈگۈرۈۋاتىدۇ. بىرمۇنچە قوللار تەرەپ - تەرەپ - لەرگە، قازانغا، تەخسىگە، ئېغىزغا ئۇزىتىلىۋاتىدۇ. بايا سەن «ياق» دېسەڭ ئاھانەت، پەندى - نەسەتتەكە قالدىڭ، جىم تۇر. سالىڭ «قوبۇل قىلدىم» دېدى دېيىلىپ، ئاخۇنۇم نىكاھىڭنى ئوقۇدى. ئاغزىڭغا تۈزغا چىلانغان شاكراب ناننى تىقىشتى. يېمىدىڭ، جاھىل ئىكەنسەن، تونجۇقۇپ قالغىلى تاس قالغان بولساڭمۇ پەقەت يېمىدىڭ. ئاخىر نائىلاج ئاغزىڭدىكى تۈزنىڭ تەمى ھېساب قىلىندى، ئەمدى سەن ئۆزۈڭ خالىمىغان ئاشۇ ئەرنىڭ كۆڭلىنى ئاچسەن، دەسلەپ ئەتتۈرلىق گۈلسەن. كېيىن... كېيىن كېيىمە - سەن، كېيىلسەن. . .

بەك ئويلاپ كەتتىڭ ئومىقىم. ئاناڭنى سىغىنىۋاتامسەن؟ ئۇنىڭ سېنى باغرىغا باسقان يۇمشاق قۇچاقلىرى تۇپراققا ئايلىنىپ كەتتى. ئۇ ئەمدى سېنى بۇ ئالەمدە مەڭگۈ باغرىغا باسالمايدۇ. سەن تۇغۇلۇپ بەش يېشىڭدا ئاخىرقى قېتىم باغرىغا باسقىنىچە مەڭگۈلۈك ئۇيۇغا كەتتى. ئاناڭمۇ داداڭغا ئەنە شۇنداق خۇددى سەن ھازىر مەجبۇرلانغاندەك مەجبۇرىي تەگكەندى. ئۇ تۆشەككە ھۆشىسىز ئېغىر ئۇيقۇدا كىرگەندى. ئۇ داداڭغا نېمىدەپ ئۈنمەيدىغان. مەجبۇرلاپ خوتۇن قىلىنغان بولغىدى؟ ئۇ تەگكەندىن تارتىپ سەن تۇغۇلۇپ بەش ياشقا كىرگۈچە، يوشۇرۇن دەرد - ھەسرەت ئىچىدە ياشاپ، مىسكىنلىك بىلەن كۆزىدىن ياش قۇردى. ماي، ئاخىر دەرد بوغۇپ جېنى چىققاندۇر؟ ئۇ سېنى ئون ئالتە يېشىدا تۇغقان، يىگىرمە بىر يېشىدا ئالەمدىن ئۆتتى، ئۇ ھېچ بولمىسا، يەنە يىگىرمە بىر يىل ياشىشى كېرەك ئىدى. ئۇنى

ئون گۈلنىڭ بىرى ئېچىلمىغان ۋاقتىدا ئەجەل سىرتىمقى نې - مىشقا بالدۇر سۆرەپ كەتتى؟ ئەجەل سىرتىمقىنى سۆرەپ كەلگەن، ئۇنىڭ تېخى يېڭىلا غۇنچىدەك يۈرىكىنى كاردىن چىقارغان دەرد - ئەلەم زادى قەيەردىن كەلگەندۇر؟ ئۇ بۇنى ھېچكىمگىمۇ دېمىدى. پەقەت شۇڭلاشقا بۇ دەرد ئۇنىڭ ئىچىدە بارغانچە تاۋلىدى. نىپ كۈچلىنىپ يۈرىكىنى ئېزىۋەتتى. ئۇيغۇرلاردا «نەسلى تەقە - دىرداش» دەيدىغان بىر ئەنئەنىۋى قاراش بار. ئۇ بولسىمۇ، «ئوغۇل ئاتىغا، قىز ئانىغا تارتىدۇ» دېگەن ئەقىدە. دېمەك، مېھرىباننىڭ تەقدىرىمۇ ئانىسىنىڭ تەقدىرى بىلەن ئوخشاش بولامدۇ! ئانىسىنى يۈرىكىدىكى ئاشۇ يوشۇرۇن دەرد - ئەلەم ئەكەتتى. ئۇنىمۇ ئاشۇنداق تەقدىردىن قۇتۇلۇپ قالىدۇ دېگىلى بولار. مۇ؟ ئۇنىڭ ھازىرقى ھالىتى ئانىسىنىڭ قىسمىتىگە نېمىدېگەن ئوخشىشىپ كېتىدۇ - ھە؟ ئاساسەن ئوخشىشىدۇ. بىراق ئۇ ئانىغا قارىغاندا تەقدىرچىلىككە قارشى. ئەينى چاغدا ئانىسىمۇ، ھېچ بولمىسا جان ئۇزۇش ئالدىدا، قىزىنىڭ ئۆزىگە ئوخشاش كۈنگە قالماسلىقىنى ئالادىن تىلىگەن بولغىدى؟ ئانىسىنىڭ بېشىغا كەلگەن كۈن گەرچە ئۇنىڭ بېشىغا كېلىۋاتقان بولسىمۇ، ئەمما ئۇ بۇنىڭغا ئانىسىغا ئوخشاش قول باغلاپ، كۆزىنى ياشلاپ قاراپ تۇرالارمۇ؟ ئانىسىدىن كېيىن ئۆگەي ئانىدىن نەچچىنى پاتۇرمىدى؟ ئۈچىنى پاتۇرمىدى. ئۇلار ھېچ بولمىسا ئۇنىڭ دادىسىنىڭ قول ئىلكىدىكى ۋەجىنى دەپ بولسىمۇ، ئۆزىگە ئۆز ئانىسىدىنمۇ بەكرەك كۆيۈمچانلىق كۆرسىتىشكە، كېيىنچە مۇشۇ ئائىلىنىڭ ھەقىقىي ئىگىسىگە ئايلىنىشقا ئۇرۇنغان. بۇ قىز بۇ ئۆيگە ھەرقانچە يوغانچىلىق قىلسا ئون بەش - ئون ئالتە ياشقا كىرگۈچە قىلار، ئۇنىڭدىن كېيىن، ئەرنىڭ چاڭگىلىغا تاشلىدى. نىپ، بۇ ئۆيدىن ھەيدىلىدۇ. ئاتا قىزغا ھەرقانچە جېنىنى بەرسە - مۇ، ئۇ چوڭ بولغاندا، يالغۇزلا ئاتىنىڭ مېھرى - مۇھەببىتىگە مۇھتاج بولماستىن، يەنە كۆزىگە چىرايلىق كۆرۈنگەن يىگىتنىڭ

مېھىر - مۇھەببەتتىكى مۇھتاج بولىدۇ. ئۇ چاغقىچە بۇ يېشى كىرگەن ئايالنىڭمۇ بالىسى بولىدۇ. بۇمۇ بالا - دە. ئاتىنىڭ مېھرى بۆلۈنىدۇ. ئەمما بۇ ئۈچ ئۆگەي ئانىنىڭ ھېچقايسىسى مېھرىئانىنىڭ ئۆز ئانىسىنىڭ ئورنىنى ھەرگىز ئالمايدۇ. بالا ئۆگەيلەندى. ئانىسى ئۆگەيلەمەي، چۈجىسى ئۆگەيلىدى. ئاتا سەبىي قىزنىڭ يۈرىكىنى ئارتۇق دەردكە مۇپتىلا قىلماسلىق ئۈچۈن، ئۆزى نۇرغۇن قۇربانلارنى بەردى. قىزنىڭ كۆڭلى ئۈچۈن، لېۋىنى چىشلەپ، كۆزىنى يۇمۇپ، ئۇلارنى چىرايلىق ئۆز يولىغا سېلىپ قويدى. بۇ جەرياندا ئاتا ئازابلانمىدىمۇ؟ ئازابلاندى. تۇرمۇشنىڭ زەربىسى كىمنى ئازابلانمىسۇن؟ ئۇ، بۇ چاغدا دائىم ئۆزىنى ئىككى تاشنىڭ ئارىسىدا قىسىلغاندەك ھېس قىلدى. ھامان بىر تاشنى زەربە بىلەن ئىتتىرىۋېتىپ، بۇ قىسىلچىلىقتىن قۇتۇلۇش كېرەك ئىدى. قايسىسىنى ئىتتىرىۋېتىدۇ، ئەلۋەتتە ئۆز يۈرەك پارىسىنى ئىتتىرىۋەتمەيدۇ. ئۇ ئۆزى سۆيگەن ئايالنىڭ كىچىكلىتىلگەن شەكلىگە ئوخشىشىدۇ. يۈرەك پارىسى... ئۇنى ئەلۋەتتە چىڭ قۇچاقلايدۇ. بۇ يۈرەك پارىسىنىڭ ئانىسى ئۇنى سۆيەمدۇ؟ ئۇنىڭغا ئۆزى كۆيگەندەك كۆيەمدۇ، ئۇ بۇنى چۈشەنمەيدۇ. ئۇنىڭ نەزەرىچە كۆيىدۇ، ئۆزى سۆيگەندەك سۆيىدۇ. چۈنكى رىزقى، پېشانىسى، تەقدىرى شۇنداق. ئامال يوق، ئىلاجىنىڭ يوقىدىن سۆيىدۇ. چۈنكى ئۇنىڭ كۆز ئالدىدا ياشاۋاتقان نۇرغۇن ئاياللار، ئۆز تەقدىرىگە شۈكرى قىلىدىغان، ئۆز تەقدىرىنىڭ يېپىنى ئەرلەرنىڭ قولىدا ھېس قىلىدىغان، بەرگەنگە شۈكرى قىلىدىغانلار. ئۇلار ئۆزىنىڭ ھەقىقىي سۆيگۈسىنى يۈردىكىدىلا ساقلايدۇ، ئىچىدە ھەسرەتلىنىدۇ، ئۇنىسىز ياش تۆكىدۇ، كېيىن ئۇ ئاستا - ئاستا ئۇنتۇلماس چۈشكە ئايلىنىدۇ. چۆلىدىكى كارۋان ئامالسىز ھايات قېلىش، يەنە بىر ئاز بولسىمۇ كۈننىڭ سېرىقىنى كۆرۈش ئۈچۈن ئىچىدىغان سۇلا بولسا، ئۇ پاك ياكى ناپاك بولسۇن، كۆڭلى خالىغان ياكى خالىمىغان بولسۇن، ئىچىد-

دۇ. ئەگەر ئۇ سۈزۈك بۇلاق سۈلىرى شىلىدىرلاپ ئېقىپ تۇرغان چىمەنلاردا بولغان بولسا ئىدى، كۆڭلىگە شەك چۈشكەن، ھەر-قانداق سۈنى ئىچىمگەن بولاتتى، ئەمما چۆلدە ئىچىدۇ، بۇ ئىدى-ساننىڭ تەبىئىتى، ئامالسىز ئىچىدۇ، يەنە ياشاش تەمەسىدە ئىچىدۇ. ئېرەكلەرنىڭ نەزەردە ئايال كىشىنىڭ ئۆزىنى سۆيۈش - سۆيۈمەسلىكى ئويلاشقىمۇ ئەرزىمەيدىغان نەرسە. ئەگەر ئايال خەق دىتىغا كەلمىسە، پەقەت كېلىشەلمىگەن ھېسابتا ئاجرىشىپ كەتسە، يەنە كۆزلىرىگە سىغقاننى تېپىپ، ئېلىشىپ - تېگىشىپ باقسا بولىدۇ. بۇ يەردە ئۆزىنى كۆپ ئۇپرىتىش ھاجەتسىز. ئۇنىڭ ئاتىسى قىزنىڭ ئانىسىنىڭ سۆيگەن - سۆيۈمەسلىكىنى پەقەتلا ئويلاپ باقمايدۇ. ئۇ پەقەت ئايالنىڭ ئۇنىسىز، ئىتائەتمەن بولۇشىدىن، نېمە دەپسە شۇنى قىلىدىغان، ئۆزى قولىنى قايىققا شىلتىسا شۇ ياققا مېڭىشىدىن رازى، ئۇ بۇنى ئۆزىگە سادىق بولغانلىق دەپ بىلىدۇ. كۆز ئالدىدىكى بۇ گۈزەل پەرىنىڭ كالىسى گويا ئاشۇ ئىنسانلارغا ئومۇمىي بولغان، بولمىسا بولمايدىغان بىر شەكىلگە ئوخشاش نەرسىمىدۇر؟ ئۇ باشقا ئويلىمىمىدىغاندۇر؟ دېگەننى خىياللىغىمۇ كەلتۈرمەيدۇ، ئۇنى ئۆزىگە بولغان ساداقەتمەنلىك دەپ ئويلايدۇ. ئايالنىڭ ئۆلۈمىنى بولسا، ئاللاھنىڭ ئۇنىڭغا بۇ ئالەمدە بەرگەن رىزقىنىڭ شۇنچىلىك ئىكەنلىكىدىن دەپ بىلىدۇ. ئەمما ئاتىسى تۆتىنچى خوتۇننى ئالغاندا، قىزىنىڭ نالە - زار-نى، ئۆز ئانىسىغا ئوخشاشماي قىلغان دەرد - شىكايەتلىرىنى ئاڭلاشقا ئۈلگۈرەلمىدى. بۇ ئايال تازىمۇ چىرايلىق، ھىيلە - مېكىرىسى يامان، كۆزىنى يۇمۇپ ئاچقۇچە نەچچە خىل ئۆزگىرەلەيدىغان شەيتان بولۇپ چىقتى. ئۇنىڭ نېمە سېھرىي كارامىتى بار ئىكەن، بۇنىڭدىن ئىلگىرىكى ئاياللىرىغا قىزى ئۈچۈن شىردەك ھۆر-كەرەپ، بۆرىدەك چاڭ سېلىپ، يولۋاستەك خىرىس قىلىدىغان ئاتىنىڭ مانا بۇ خوتۇنى ئالدىدا تىلى تۇتۇلۇپلا قالدى. گويا ئىرىك قويدەك، ھەممىسىگە گۇناھكار دەك، خوتۇننىڭ ئالدىدا ئۇنىسىز،

تەلسىز بولۇپ قالدى. مېھرىئاي بۇنىڭغا ھەيران قالدى. ئويلاپ تېگىگە يېتەلمىدى. ئۇ ئاتىسى توغرىسىدا ئويلاپ بولغۇچە، ئۆزىنىڭ بۇ چىرايلىق، توم بىلەك، پاكار پاقالچاقلىرى ئۆزىنىڭ بېلىدەك كېلىدىغان، كۆزىنىڭ ئېقى يوغان، كۈلۈپ تۇرىدىغان، بۇغداي ئۆڭ ئانىسىنىڭ ئۆزىگە قاراپ كۈلگىنىنى كۆرسە، قورقۇپ تىترەپ كېتىدىغانلىقىنى، مەڭزىنى سىيلاپ پېشانىسىگە سۆيۈپ قويسا، قاراڭغۇدا قالغاندەك، قارا باسقاندەك، چېكىسىدىن بۇ ئۆزىدە تەر چىقىپ كېتىدىغانلىقىنى بىلدى. بۇ ئانىمۇ ئوخشاشلا كۈلۈپ تۇرىدۇ، ئاغزىدىن ئاجايىپ تاتلىق سۆزلەر، كۆيۈمچانلىق چىقىپ تۇرىدۇ. بازارغا چىقسا، ئۇنىڭغا چىرايلىق قورچاق، قورچاق بۆلەيدىغان كىچىك بۆشۈك، تاش تەرمەك، ئوينىيدىغان ئالا - بۇلماچ توپ ئالغاچ كېلىدۇ، بازارغا يېتىلەپ چىقىپ، ئۇ ئۆزى نېمىنى كۆرسە، نېمىگە تىكىلىپ قاراپ قالسا، شۇنى ئېلىپ بېرىدۇ، ئەركىلىتىدۇ، ئۆز ئانىسىغا ئوخشاش ئۇنى پاكىز يۇيۇپ تارايدۇ، ياخشى تاماقلارنى يېگۈزىدۇ. ئۇ ئۆزى نېمىنى يېسە، شۇنى يېگۈزىدۇ. ئەمما ئۇنىڭ ئۆز ئانىسىغا ۋە ئۇنىڭدىن كېيىنكى ئۈچ ئانىغا ئوخشاشمايدىغان بىر يېرى، ئۇنى باغرىغا بېسىپ قۇچىقىدا ئۇخلايدۇ، ئايرىم ئورۇندا، باشقا ئۆيدە ياتقۇزۇپ قويىدۇ. شۇنداقسىمۇ ئۇ بۇ ئانىسى ئالدىدا قاتتىق - راق تىنىشقىمۇ جۈرئەت قىلالمايدۇ. ئۇ نېمە دېسە، كۆزىنى مۆلدۈرلىتىپ بېشىنى لىڭشىتىدۇ. ئاتىسى ئۇنىڭغا ۋارقىرىپالدىغان بولسا، بۇمۇ ۋارقىرىيالارمىدى؟ ئۇ بەزىدە ئاتىسىنىڭ قۇچىقىدا ۋىلىقلاپ تازا ئەركىن - ئازادە كۈلۈۋاتقان بولسا، بۇ ئانىسىنى كۆرسە، بىرەر گۇناھلىق ئىش قىلىپ قويغاندەك دەررۇ بارمىقىنى چىشلەپ، ئاتىسىنىڭ قۇچىقىدىن چۈشۈپ كېتىدۇ. ئاتىسىمۇ غىدىڭ - پىدىڭ قىلىپ، ئايالىغا خۇشامەت قىلغاندەك ھىجىيىپ، ئالاھىدە ھال سوراپ كېتىدۇ. ئانىسى بولسا ئوخشاشلا كۈلۈپ تۇرۇپ: «ئاتا - بالا ئىككىڭلارزە، تازا يايىرئۆپسىد-

لەر - دە، ھا... ھا... ھا... كۆيۈشۈپ كەتكىنىنى كۆر!» دەيدۇ. ئاتىسى شۇ ئان قىزىرىپ كېتىدۇ. ئانىسى بولسا ئۇنىڭ كىيىم - كېچەكلىرىنى قېقىشتۇرۇپ، چىرايلىق تۈزەشتۈرۈپ قويىدۇ، ئېتىلمەي قالغان تۈگمىلىرىنى شۇنداق سىيلىق، چىرايلىق گەپلەر بىلەن ئېتىپ، كەشنى چوتكىلاپ قويىدۇ. مېھرىئاي بۇلارنىڭ ھەممىسىگە جىممىدە تىكىلىپ قاراپ قالىدۇ. ئۇنىڭ قەلبىدە ئاجايىپ بىر ئاچچىق، ئۆچمەنلىك، غەزەپ ئوتلىدى. رى لاۋۇلدايدۇ. يۈزلىرى قىزىرىپ ئېسىلىپ، لەۋلىرى تىترەپ كېتىدۇ. ئۇ دەررۇ ئانىسىنى كۆز ئالدىغا كەلتۈرىدۇ. بىر قېتىم ئۇ ئۆيگە يۈگۈرۈپ كىرگەندە، ئانىسى بىلەن ئاتىسى يېقىن ئولتۇرۇپ سۆزلىشىۋاتقاندا، مېھرىئاينى كۆرۈپلا ئانىسى ھودۇ-قۇپ، قىزىرىپ دەررۇ ئاتىسىنىڭ يېنىدىن كەتكەن، مېھرىئايغا قارىيالمىي تالغا چىقىپ كەتكەندى. مېھرىئاينىڭ مەختەك قانداقلىقى تۇرغان كۆزلىرىنى ئۇنىڭ ئاتىسى كۆرۈپ قالدى، ئۇ دەررۇ ھال قىزىرىپ كېتىپ، باشقا ياققا قارىۋالدى.

مېھرىئاي چۈشلۈك غىزا يېمىدى. دوستلىرىمۇ، دومباق ئانىسىمۇ كۈلۈپ تۇرۇپ، يالۋۇرۇپمۇ ئۇنىڭغا تاماق يېگۈزەلمىدى. مېھرىئاي ئانىسىغا ھېچقاچان ھازىرقىدەك تىكىلىپ قارىيالماستىن، ئۇنىڭ توڭلۇق بىلەن تىكىلىپ تۇرۇپ «يېمەي-مەن» دېگەن قوپال ئاۋازىدىن ئانىسى چۆچۈپ كەتتى. بۇ ئۇنىڭغا نىسبەتەن ناھايىتىمۇ تۇيۇقسىز زەربە ئىدى. ئەمما ئۇ دەررۇلا چىرايىغا كۈلكە يۈگۈرتۈپ: «زەنلىرى ئىتتىكىلەپ قاپتۇ، دەس-لەپ شۇنداق...» دېدى. دە، ئورنىدىن تۇرۇپ چىقىپ كەتتى. ھاياتتا بۇنداق تۇيۇقسىز زەربىگە ئۇ تۇنجى قېتىم ئۇچرىمىغان بولسا كېرەك، شۇڭا ئۇ كۈلەلەيدۇ. ئەگەر مېھرىئاي ئۆزى

مۇشۇنداق تۇيۇقسىز زەربىگە ئۇچراپ ئامالسىز قالغان بولسا، ئۇ چوقۇم چىرايىغا كۈلكە يۈگۈرتەلمىگەن بولاتتى. ئەمما، ئانىسى يۈگۈرتەلمىدى. ئۇ مۇشۇ ئىشنىڭ پىلانلىغۇچىسى، قۇراشتۇرغۇچىسى. مېھرىبانىنى ئاشۇ مەكتەپ مۇدىرىنىڭ ئالىي مەكتەپنى پۈتتۈرۈپ كەلگەن ئوغلىغا بېرىش بەدىلىگە ئاشۇ مەكتەپتە ئوقۇ-ۋاتقان كىچىك ئىنىسىنى مەكتەپتە ئەپقالدۇرماقچى. ئوقۇش پۈتتۈرگەندىن كېيىن، ئۇنى يىراق سەھرادا ئىشلەش ئازابىدىن قۇتۇلدۇرماقچى، يەنە ئاكىسىنىڭ بۇ يىل تولۇقسىز ئوتتۇرا مەكتەپنى پۈتتۈرىدىغان قىزىنى ئوتتۇرا تېخنىكوم ئىمتىھانىغا قاتناشتۇرغۇزۇپ، ئاشۇ مەكتەپكە ئۆتكۈزمەكچى. ھازىر بۇنداق مۇناسىۋەتلەر بىز ياشاۋاتقان بۇ جەمئىيەتتە ئادەملەرنىڭ كۈندىلىك تۇرمۇشىدا بازاردىن ئوتپاش سېتىۋالغانغا ئوخشاش ئادەتتىكى ئىش... ئادەملەر ياشاش يولىدا ئەنە شۇنداق يوللارغا دۇچ كېلىۋاتىدۇ. گويا ئۆستەڭنىڭ سۈيىنىڭ ئۈستى بىر خىل، ئاس-تى بىر خىل ئاققانغا ئوخشاش بىر ئىش. سۇ يۈزى شۇنچە تىنچ سۈزۈلۈپ ئاققاندىكى كۆرۈنگەن بىلەن، ئاستى ھەرخىل يۈمىلەپ ئاقىدىغان چاغلار بولىدۇ. بۇنداق مۇناسىۋەت گويا چۆلىدىكى سۆكسۆكنىڭ يىلتىزى ئۆزىدىن يەتمىش ھەسسە ئۇزۇنلۇقتا يىل-تىز تارتقانغا ئوخشاش، ھەممە يەرنى قاماپ كەتتى. سەن ھازىر بىر ئىشنى ۋۇجۇدقا چىقارماقچى بولساڭ، تىنچ سۇغا قاراپلا خۇشال قولۇق سالىمىغىن، بەلكى سۇنىڭ ئاستىغا تىكىلىپ، ئۇنىڭ قانداق ئېقىۋاتقانلىقىنى كۆر، بولمىسا ئىشىڭنى ۋۇجۇدقا چىقىرالمايسەن. سەن يۆتكەلمەكچى، بالاڭنى خىزمەتكە ئورۇنلاشتۇرماقچى، نوپۇس ئالدۇرماقچى بولساڭ، بۇلارنىڭ ھەممىسىدە ئاۋۋال مۇناسىۋەت تورىنى ھېسابقا ئالمىساڭ، ئۇزاق، بەكمۇ ئۇزاق بىر سەپەرنى باشلىشىڭ تۇرغان گەپ... سەن ئىش بېجىرمەكچى بولغان، بىر - بىرىگە زەنجىرسىمان تۇتۇشۇپ كەتكەن مۇناسىۋەتلىك ئورۇن ۋە ئادەمنىڭ توللىقىدىن كالىلاڭ

چۆرگىلەيدۇ. ئاۋۋال تۇغىنىڭ، ساۋاقدىشىڭ، دوستۇڭ، يۇرت-لۇقۇڭ، تونۇشۇڭنىڭ تونۇشى پەيدا بولىدۇ، ئۆستەڭدە تىنچ ئېقىۋاتقان سۇنىڭ يۈزى ئاستا پەسلىگەندەك كۆرۈنىدۇ. مۇبادا قاشنىڭ ئاستىدىن سۇ ئەكەتسە، ئۇنى كۆزنى يۈمۈپ ئاچقۇچە بىر چوڭ ئېقىن كۆرسەن. بۇ يوشۇرۇن مۇرەككەپ ئېقىن كۆز ئالدىڭدا توسقىلى بولمايدىغان ئاجايىپ قورقۇنچلۇق ئېقىنغا ئايلىنىدۇ، كۆڭلۈڭگە قورقۇنچ چۈشىدۇ، ئېچىنىسەن. ئۇيان ئويلاپ - بۇيان ئويلاپمۇ بۇ ئېقىننى توسۇيالمايسەن، ئايىغىغا يېتەلمەيسەن. بۇ تورنىڭ يىپى ئۇزۇن، ئېقىننى يىراققا سوزۇلغان، كۆز يەتكۈسىز كۆرۈنىدۇ...

مېھرىبانى مانا بۇلارنى، ئانىسىنىڭ كۆڭلىدىكى بۇ ئىشلارنى تولۇق بىلىدۇ. ئۇمۇ ئاشۇ ئېقىننىڭ كىچىككىنە قۇربانى ھېسابلىنىدۇ. ئۇ قۇربان بولسا نېمىشقا بولمايدىكەن؟ بىزنىڭ بۇ ھاياتتا بىر ئىشنى ۋۇجۇدقا چىقىرىش ئۈچۈن بىر ئادەم نۇرغۇن بەدەل تۆلىشى، قۇربان بېرىشى، بۇنىڭغا چىدىشى كېرەك بولۇ-ۋاتسا! تۇغىنىڭ، دوستۇڭ، ساۋاقدىشىڭ، تونۇشۇڭنىڭ تونۇشى، ھەممە، ھەممىسىگە ئوخشاشلا ئاز - ئازدىن بەدەل تۆلەيسىەن، قۇربان بېرىسەن. ۋۇجۇدقا چىقارماقچى بولغان ئىشنىڭ ئۈچۈن بۇ قۇربان بېرىشلەر ئەلۋەتتە ئانچە چوڭ ئىش ئەمەس... مېھرىبانى ئۆزى قۇربان بولۇۋاتقانلىقى ئۈچۈن ياش تۆكەمدۇ، ھەسرەت چېكەمدۇ؟ بۇ ئۇنىڭ ئۈچۈن بىھۇدە قۇربان بولۇش. رىۋايەتلەردىكى بۇرنىڭ ئۇۋىسىدا چوڭ بولغان قوزنىڭ كۈنلەرنىڭ بىرىدە بۇرنىڭ بىر ۋاقلىق ئوزۇقى بولغىنىغا ئوخشاش. يەتتە باش يالماۋۇزنىڭ ئادەم بالىلىرىنى ئوبدان غىزالاندۇرۇپ بېقىشى ئۇنىڭ قېنىنى شورماقچى بولغىنى ئۈچۈن بولغاندەك، ئادەملەرنىڭ قوي - كالا بېقىشى ئۇزنىڭ گۆشكە بولغان ئېھتىياجى ئۈچۈن، ئادەملەرنىڭ بىر - بىرىگە زورۇقۇپ خۇشامەت قىلىشى، زورۇقۇپ ياخشىلىق قىلىشى ئۆزى ئۈچۈن

ياخشلىق ئىزدەشتىن ئىبارەت بولغاندەك... مېھرىناغا مانا بۇ
ئۆگەي ئانىنىڭ قىلغان مېھىر - شەپقىتى ئەنە شۇلارنىڭ بىر
تۈرى بولۇشى مۇمكىن...

ھەممە بالىنىڭ بالىلىق چاغلىرى ئاتا - ئانىنىڭ چەكسىز
مېھىر - شەپقىتىگە موھتاج بولىدۇ. بۇ ئادەم ھاياتىدىكى يېڭىش
مۈشكۈل بولغان موھتاجلىق دەۋرى. ئەمما مېھرىناي ئۆز نېسىد-
ۋىسىگە تولۇق ئىگە بولالمىغان ھاياتتىكى نۇرغۇن بەختسىز سە-
بىلەر ئىچىدىكى گۈدەك قىز. ئۇ بالىلىق چىغىدا موھتاجلىق
دەشتىدە تېنەپ يۈردى. ئۇ شۇ چاغلاردا، دائىم چوڭ بولغاندا
بۇ ئائىلىدىن ئايرىلىپ چىقىپ، ئۆزى ھەممىگە ئىگە، سىقىد-
لىش، قورقۇش، بويۇن قىسىش بولمىغان خۇشال بىر ئۆيدە
ياشايدىغانلىقىنى دائىم گۇڭگا ھېس قىلىپ خۇشال بولاتتى،
ئۈمىدلىنەتتى. يېشىنىڭ چوڭىيىشىغا ئەگىشىپ بۇ ئۈمىدلىرىمۇ
بارغانچە چوڭايدى. ئەمما ئاشۇ ھايات يولىغا بۇرۇلىدىغان «وق-
مۇشقا كەلگەندە، ئۆزى ماڭماقچى بولغان يولدىن قويۇق تۇمان
كۆتۈرۈلدى. ئۇ يولنى كۆرەلمىدى. ئەمما تۇمان ئارا الغۇچە قاراپ
تۇرۇپ، يول سۈزۈلگەندە ماڭماقچى بولغانىدى، ئەمما ئۇنى يولغا
سالغۇچى ئۇنى ئۆزىنىڭ كۆڭلى تارتقان يولغا ئىتتىرىۋاتىدۇ. ئۇ
ئۆزى ئۈمىد كۈتكەن تۇمانلىق يولدىن يېڭى بەخت تاپماقچى ئى-
دى. بەلكى تۇمان سۈزۈلۈپ، ئۇنىڭغا تونۇش بولغان ھەممە
نەرسە ئۆزگەرمەي شۇ يېتىچە قالار ياكى ھازىرچە ئۆزگەرسىمۇ
كېيىن ئەسلىگە كېلەر. مەلۇم ۋاقىتتىن كېيىن چوقۇم ئەسلىگە
كېلىدۇ. ئۇ ئاشۇ يولدىن پەقەتلا مېھرىنى ئۈزەلمەيدۇ. ئۇ ئۇنىڭ
بالىلىق چىغىدىلا روھىغا، قېنىغا، ھەممە تومۇرلىرىغا سىڭىپ
كەتكەن، ھەممە يېرى تونۇش يول... ئاتا - ئانىسى ئىتتىرىۋات-
قان يول قانچىلىك سۈزۈك، يالتىراق، كۆزنى قاماشتۇرىدىغان
يول بولسىمۇ، ئۇنىڭ ئۇ يولغا مېڭىش رايى يوق. ئۇ يولدىن،
شۇنچىلىك جەزىمدار، گۈزەل يولدىن ئۇ سەسكىنىدۇ. قانداقتۇر

ئۇ يولدا كۆزگە كۆرۈنمەس بىر شۇملۇقنىڭ ئۆزىنى سۈرلۈك
چەكچىيىپ كۈتۈۋاتقانلىقىنى، ئۇنىڭ يامانلىقىنى سېزىدۇ. ئېھ-
تىمال ئۇ يول ئۇنى چەكسىز بەخت ماكانغا، ئاتا - ئانىسى ئاغزى
كۆپۈكلىنىپ ماختىغاندىنمۇ ئارتۇق ئۆزى ئويلاپ يەتمىگەن بەخت-
كە ئېلىپ بارىدىغاندۇر! ئەمما ئۆزى چۈشەنمىگەن، كۆڭلى تارت-
مىغان، تەسادىپىي خۇشاللىققا ئېرىشتۈرگەن بەخت ھامان ئاخىر
چوڭ بەختسىزلىك بولۇپ چىقىشى مۇمكىن. مېھرىناي تېخى
ھاياتتىكى، ئۇنىڭ سىرلىرىنى بۇنچىۋالا چۈشىنىپ يەتكەن ئەمەس،
بۇنى ئويلاپمۇ يېتەلمەيدۇ. ئەمەس، بۇ يولدىن ئۇ نېمە ئۈچۈن
شۇملۇق سېزىدۇ، قورقىدۇ، سەسكىنىدۇ، يامان كۆرىدۇ؟ بۇ
يولنى ئۇ ئۆزى جادۇگەر - ئالۋاستى دەپ بىلىدىغان ئاشۇ ئۆگەي
ئانا نوچىلىق بىلەن داڭق چىقارغان دادىسىنىڭ بېلىنى پۈكۈپ
تۇرۇپ كۆرسىتىۋاتقانلىقى ئۈچۈن يامان كۆرگەن بولۇشى مۇم-
كىن. ئۇ ئۆزىنىڭ پەقەت يامان كۆرىدىغانلىقىنىلا بىلىدۇ، نېمە
ئۈچۈن يامان كۆرىدىغانلىقىنى دەپ بېرەلمەيدۇ. زورلىنىش ئى-
چىدە ئۇ ئۆزى كەلگۈسىدە كېلىن بولىدىغان باياشات، ئازادە،
ياسىداق ئۆيلەرنى كۆردى. بۇ ئۆيدىكىلەرنىڭ سىيلىق - سىپايە،
تەربىيە كۆرگەن ئەزالىرىنى بىر قاراشتىلا بىلدى. چوڭدا چوڭ-
چە، كىچىكلىرىدە كىچىككە لايىق ئەدەب - ئەخلاق چىقىپ تۇرد-
دۇ. ئادەملەر ماڭسا، پۈتلىرى يەرگە قاتتىقراق تېگىپ كەتەي-
دۇ. گەپ قىلسا، بىر ئېغىز مەقسىتىنى بىلدۈرۈش ئۈچۈن تۆت
ئېغىز تەكەللۈپ قوشۇلىدۇ. مېھرىناي بىردىنلا تىنقى يېتىشمەي
قالغاندەك، تۇنجۇقۇپ قېلىۋاتقانداك بولدى. ئۆز ئۆيىدىن بۇ
يەرگە چىقسا، كەڭرى توخۇ كاتىكىدىن چىرايلىق قەپەسكە كىرد-
دىغاندەك ھېس قىلدى. بۇ ئۆيدىكى ئادەملەرنىڭ بىر - بىرىگە
قىلىشىدىغان گەپ - سۆز، مۇئامىلىلىرى، ھەر بىر ھەرىكەتلى-
رى، كۈلۈمسىرەشلىرى ئۇنىڭغا سەھنىدە تىياتىر ئوينىۋاتقان
ئارتىسلارنىڭ تولا ئويناپ قاتماللىشىپ كەتكەن يېقىمسىز كومې-

دېيىسىدەك شۇنچە سۈنئىي بىلىنىپ، ئىچى تىتىلداپ كەتتى. ئۇ بوسۇغا ئاتلاپ بۇ ئۆيدىن چىققاندا، گويا تومۇز ئىسسىقىدا دەشت - چۆلدە ئۇزاق مېڭىپ ھالىدىن كەتكەن يولۇچىدەك ھال-سىزلىنىپ كەتتى. بوسۇغىدىن پۈتتى ئېلىپلا، راھەتلىك، ئا-رامبەخش بىر يولغا چىققاندا بولغانىدى. ئۇ بۇ ئۆيدە يەنە بىر ئاز تۇرسا، ئۆزىنى تۇنجۇقۇپ ئۆلۈپ كېتىدىغاندا كىلا ھېس قىلدى. تازا كۆكسىنى تولدۇرۇپ نەپەس ئالدى، قاننى بولسا ئۇچقۇسى، ئەگەر ئادەملەر مازاق قىلىپ كۈلمىسە، تازا توۋلاپ ناخشا ئېي-تىپ، يولدا بار كۈچى بىلەن يۈگۈرگۈسى كەلدى. بىردىن ئۇنىڭ كۆڭلىگە بىر قورقۇنچ كىردى، بۇ ئۆيدىن بىرى ئۇنىڭغا ئەگە-شىپ كېلىۋاتقاندا، ئۇنى تۇتۇۋالدىغاندا، ئۇنى يەنە ئىچىنى سىقىپ سۈنئىي قىلىق، سۈنئىي گەپلەر بىلەن ئاۋارە قىلىدىغان-دەك تۈيۈلۈپ، ئارقىسىغا قارىدى، ھىم ئېتىلگەن ئىشىكىمۇ ئۇنىڭغا سۈنئىي ھىجىيۋاتقاندا كۆرۈنۈپ كەتتى. ئۇنىڭ ئەمدى بۇ ئائىلىدىكىلەرنى كۆرەرگە كۆزى يوق، گېپىنى ئاڭلارغا تاقىتى يوق. بايا ئۇ يېنىدا كۆزگە كۆرۈنمەيدىغان خەنجەر بولسا، ئۇ-زۈمگە «گاچ - گۇچ، پاراس - پۇرۇس» قىلىپ تىقمۇالسام دېگەندى، بىردەم تومۇرلىرى يېرىلىپ مېڭىسىگە قان چۈشۈپ ئۆلۈپ كېتىدىغاندا ھېس قىلغان. ئۇ بارغانچە ئىتتىكىلەپ ماڭ-دى، يۈگۈرگەندەك ماڭدى. ئەگەر ئاشۇ ئۆيدىكىلەردىن بىرەرى چىقىپ يەنە گەپ قىلسا، يۈرىكى سىقىلىشتىن يېرىلىپ كېتىشى ياكى ئاۋۇ پىچاقچىنىڭ ئالدىدىكى پارقىراپ تۇرغان شەمشەردىن بىرنى يۈگۈرۈپ بېرىپ ئېلىپ ئۆزىنىڭ قارىنى يېرىۋېتىشى مۇمكىن ئىدى. ئۇ ئاشۇ ئۆينىڭ بوسۇغىسىدىن ئىككىنچى ئاتلىد-ماسلىققا ئۆز - ئۆزىگە قەسەم بەردى. «ئۆلۈكۈم كىرسە كىرەر، تىرىكىم كىرمەس.» ئۇنىڭ ھەممىدىن بىزار بولۇپ يۈرىكى سىقىلغىنى - ئۆزىنى باشلاپ كەلگەن ئانىسىنىڭ ئەنەي ئۇنى مېھمانخاندا يالغۇز تاشلاپ قويۇپ چىقىپ كېتىپ، سىرتتا كۈت - كۈت

قىلىشىقىنى بولدى. بىر چاغدا بىر نەرسە ئىزدىگەننى باھانە قىل-لىپ ئۆيگە توشقاندا ھىجىيپ كىرگىنى ئېگىز بوي، چوكان مەجەز يىڭىت بولدى. يىڭىتنىڭ ئۆزىنى تونۇشتۇرۇشلىرىدىن ئۆزىنى ئالماقچى بولغان ئەركەكنىڭ مۇشۇ ئىكەنلىكىنى بىلىپ، مېھرىبانلىق ئەرۋاھى ئۇچتى. بۇ يىڭىتنى بايا كۆرۈپلا ھەپسىلى قاققاندى. مانا ئەمدى ئۇنىڭ يۇمشاق گەپلىرىنى، قاشلىرىنى ئۇچۇرۇپ چىمچىلاق قولى بىلەن كالىپۇكىنى بېسىپ جاۋغىيىغا سېرىشلىرىنى كۆرۈپ، غىققىدە بولۇپ، قۇسقۇسى كەلگەندەك بولدى. ئۇنىڭ بۇ قىلىقلىرىنى ھەتتا مېھرىبانى ئۆزى قىلىسمۇ ئۆزىگە نومۇسلۇق ئىشتەك تۈيۈلۈپ، يۈزى قىزىرىپ كەتتى. يىڭىت ئۆزىنىڭ كىيگەن كىيىملىرى، قايسى كىيىمنى كىيسە يارىشىدىغانلىقى، قايسى رەڭنى ياخشى كۆرىدىغانلىقى توغرىسىدا سۆزلىگىلى تۇرۇۋېدى، مېھرىبانى ئۆزىنى يات جىنس ئالدىدا ئەمەس، بەلكى ياسانچۇق قىزنىڭ يېنىدا تۇرغاندا ھېس قىلدى. ئۇنىڭدا ئىسمى بىلەن تۇرقىدىن باشقا ئەركەكلەرگە خاس گەپ - سۆز، ھەرىكەت، ۋۇجۇدىدىن يات جىننىنىڭ يۈرىكىنى دۈكۈلدەتتىدىغان ھېچقانداق شەپە يوق ئىدى. مېھرىبانى ئۇنى ئىچ - ئىچىدىن يامان كۆرۈپ قالدى، تېنى جۇغۇلداپ كەتتى. ئۇنى ياش قىزلاردا بولىدىغان بىرخىل مەغرۇرلۇق چۇلغىۋالدى. ئۇنىڭ دوستلىرىغا مېنىڭ جۈپتۈم دەپ كۆرسەتكۈچىلىكى بارمۇ؟ بۇنى ئويلاۋېتىپ ئۇنىڭ يۈرىكى قارت قىلىپ كەتتى. خۇدايىمەي، بۇنداق بولۇپ قېلىشتىن ئۆزۈڭ ساقلىغايىسەن...

بىراق ئۇنى خۇدايىم قانداق ساقلىدى؟ ئۇ سەسكەنگەن يى-گىت ئۇنى ئاشۇ كۆرۈشتىلا يافتۇرۇپ قاپتۇ، ئايدەك جامالىغا، ئوماق كۈلۈشلىرىگە دىققەت قىپتۇ، قاپقى تۈرۈلگەنسىرى تېخى-مۇ ئوماقلىشىپ، گۈزەللىشىپ كېتىدىغانلىقىنى بىلىۋاپتۇ، مەپ-تۇن بولۇپ قاپتۇ. ئۇ سەسكەنگەنسىرى، ئۇنىڭغا شۇنچە ئوماق كۆرۈنۈپ كېتىپتۇ...

مانا توي بولۇۋاتىدۇغۇ؟ ئۇ ئاشۇ ئەرگە خوتۇن بولۇۋاتىدۇ. غۇ، ئاشۇ ئۆيگە ئاشۇ ئۆزىگە سۈنئىي تۇيۇلغان ئۆيگە، ئاشۇ كومپىدىيە ئارتىسلىرى ئارىسىغا كېتىۋاتىدۇغۇ؟ ئۇنىڭ قاقشاشلىرى، نالە - پەريادلىرى ئۆگەي ئانا تەرىپىدىن ھەممە قىزلاردا بولىدىغان ناز قاتارىغا چىقىرىۋېتىلدى. ئۇ يىغلايمۇ، يالۋۇرۇپمۇ، تەھدىت سېلىپمۇ بۇ تەقدىردىن قۇتۇلالمىدى. دۇنيادا ئۆگەي بالا بىلەن ياتلارنىڭ قولىغا قاراشلىق بولۇپ قالغان مىللەتنىڭ تەقدىرى نېمىدېگەن ئوخشىشىدۇ - ھە؟ . . . يېتىم بالا، يېتىم مىللەت! . . .

4

ھازىرغىچە مەن سېنى سەن دەيتتىم. ئىككىمىز مەھەللىنىڭ چېتىدىكى شەيخ ئىسلامنىڭ كۈلىنىڭ بېشىدىكى قېرى ئۈج-مىنىڭ ئاستىدا دائىم سېغىز لايدىن قورچاق ياساپ ئوينايىتتۇق. بىرمۇنچە ئاداشلىرىمىز يىغىلاتتى. ئىككىمىز قورچاقنى ھەممىدىن جىق ياساپ ئاپتاپقا سالغاندۇق. قورچاقلىرىمىز ئادەمنىڭ، قوينىڭ، ئۆچكىنىڭ، قوزنىڭ شەكىللىرىدە ئىدى. سەن بۇ-شۇك ياساشقا ئامراق ئىدىڭ، مەن قوي ياساشقا ئامراق ئىدىم. قورسىقىمىز ئاچقانى بىلمەي، ئاتا - ئانىلىرىمىز قوللىرىغا چىۋىق ئېلىپ بىزنى «تامىقىڭنى يېمەسەن، ھەممە يېرىڭنى پاسكىنا قىلىپ نېمىگە ئوخشىشىپ قاپسەن - ھە؟ خۇددى بۆرىگە ئوخشىشىپ قاپسەن. خېپ كاسەكلىرىڭدىن ئاقبالداق ئېتىۋەتمەي-دىغان بولسام، بەز قۇلاق. . .» دەپ قوغلىغۇچە ئوينايىتتۇق. ھەر كۈنى شۇنداق بولاتتى. بىز دائىم ئاشۇ كۆل بويىدىكى قېرى ئۈجىمىنىڭ تۈۋىگە توپلىشاتتۇق. بىر كۈنى بىز يەنە قورچاق ياساپ ئوينىۋاتساق، سەن ئۆي تىزىشىپ ئوينايلى دېدىڭ. شۇنداق قىلىپ ھەممىمىز قورچاقلىرىمىزنى تاشلاپ لاي ئەكىلىپ ئۆي

سېلىشقا چۈشتۇق. سەن ئۆي سېلىشقا ئۇستا ئىكەنسەن. بىزنىڭ ھەرقايسىمىزنىڭ ھەر تەرەپتە ئۆي سېلىشىۋاتقىنىمىزنى كۆرۈپ: «بۇ يەرگە قويساڭ بولمايدۇ، مۇسا، ماۋۇ يەرگە قوي، ئەي سەن، ئاۋۇ يەرگە قوي، ئۇنداق قويساڭ، ئىشىك تەتۈر بولۇپ قالىدۇ» دەپ، ھېچقايسىمىزنىڭ ئۆي تىزىشىمىزنى ياراتمىدىڭ ھەم قويغان لايلىرىمىزنى ئېلىپ باشقىدىن قويدۇڭ. شۇنىڭدىن كېيىن ھەممىمىز ئەكەلگەن لايلىرىمىزنى ساڭا بەردۇق. سەن لايغا مىلەنگەن ئاپتاق قوللىرىڭدا ئەپچىللىك بىلەن بىرمۇنچە ئۆي سالىدىڭ. ئۆيگە ئوچاق، سۇپا سالىدىڭ. ھەممىمىز پاتقۇدەك ئۆي سالىدىڭ. ئۆي پۈتكەندىن كېيىن، سەن ئىككىمىز دادىسى بىلەن ئانىسى بولايلى، دېدىڭ. مەن بىزنىڭ ئۆيىدىكى ئاكا - ئىنى، ئاچا - سىڭىللىرىم ھەممىمىزنىڭ دادامغا شۇنچە ئامراقلىقىمىزنى ئويلاپ، مەنمۇ قاچان دادا بولارمەن؟ پاتراق چوڭ بولسام، مەنمۇ دادا بولسام، مېنىڭمۇ بىرمۇنچە بالىلىرىم بولسا، بالامنىڭ ھەممىسى ئوغۇل بولسا، مەن بازارغا بېرىپ كەمپۈت، قەنت، ناۋات، دەپنەر - كىتاب ئەكەلسەم، بالىلىرىم دادا. . . دادام كەلدى، دادا، ماڭا نېمە ئەكەلدىڭ؟ دەپ ئالدىمغا يۈگۈرۈپ چىقسا. . . دەپ ئويلايتتىم. مانا ئەمدى سەندىن بۇ گەپنى ئاڭلاپ خۇشلۇقۇمدىن يۈرەكلىرىم ئويناپ كەتتى. دائىم خۇش بولسام چىۋىقنى ئات ئېتىپ مىنىپ ئۈزۈنغىچە يۈگرەپ يۈرەتتىم. ھا-زىرمۇ چىۋىق بولمىسىمۇ ئاتنى دوراپ يۈگۈردۈم. سەن شۇ ئان ۋارقىراپ كەتتىڭ:

— ئەي. . . ئەي مۇسا، مۇسا! سىلى دادىسى تۇرۇپ ئۆي-نىڭ ئىشىكىدىن چىقماي، تامدىن سەكرەپ چىقسىلا قانداق بولىدۇ؟ ئاشۇنداق قىلسىلا، ئوينىمايمەن ئەمەس، بۇ ھېساب ئەمەس. دادام، ئوبدان ئادەم تامدىن ئارتىلىمايدۇ، ئۆيىنىڭ ئىچىدە قالايمىقان ماڭمايدۇ، ئىشىكتىن چىقىپ كىرىدۇ، دېگەن! — دېدىڭ. مەن شۇ ئان خىجىل بولغان ھالدا ئىزىمدا توختاپ

قالدىم. يۈزىمنىڭ قانچىلىك قىزىرىپ كەتكىنىنى بىلمەيمەن. سەن ئىنچىكە ياي قېشىڭنى تىكلەشتۈرۈپ، كەڭ قاتلىشاڭغۇ قاپىقىڭنى سۈزۈپ، ئۇزۇن كىرىپكىلىك قارا كۆزۈڭنى ئالايت-تىڭ. مەن خىجىل بولغىنىمدىن پۈتۈمنىڭ ئۇچىغا قارىۋېلىپ، دەرھال يەنە بېشىمنى كۆتۈرۈپ ساڭا قاراپ، بوينۇمنى قىسىپ ھىجايىدىم. سەن سەل كۈلدۈڭ، ئەمما دەرھال قاپىقىڭ تۈرۈلۈپ چىرايىڭ تاتىرىپ كەتتى.

— سەنمۇ خۇددى دادامغا ئوخشاش... دادام ئۆگەي ئانام-نىڭ ئالدىدا شۇنداق قىلسا، مېنىڭ بەك ئاچچىقىم كېلىدۇ. ئۇنداق قىلما! دېدىڭ.

— خاپا بولما مېھرىئاي، بۇنىڭدىن كېيىن ئۇنداق قىلماي-مەن، دېدىم. بىز شۇ كۈنى كۈن ئولتۇرغۇچە ئۆي تىزىشىپ ئوينىدۇق. ئىككىمىز دادىسى بىلەن ئانىسى بولدۇق. قالغان بالىلارنىڭ ھەممىسى بالىمىز بولدى. ۋاي - ۋۇي، بىزنىڭ بالىلىرىمىز نېمىدېگەن جىق، بىرمۇنچە ئوغۇل بالا، بىرمۇنچە قىز بالا - ھە!... شۇ كۈنى ھەممىسى مېنى «دادا!» دەپ تۈۋلىغاندا، مەن خۇشال بولغىنىمدىن، كەچكىچە كۈلۈپتىمەن. ئۇ كۈنى كىيىملىرىم شۇنچە ئەسكى بولۇپ كېتىپ، ئانام ئۇرسى-مۇ، تىللىسىمۇ پەقەت يىغلىمىدىم. بىز كەچكىچە، بالىلىرىمىز ئۇرۇشۇپ قالسا شۇلارنى باشقۇردۇق. ۋايىجان، دادا بىلەن ئانا بولماق دېمىدىگەن تەس - ھە؟ سەن بىر بالىمىزنى ئۇكاڭنى يۈدۈپ ئوينىتىپ كەل، دەپتىڭ، بالىمىز ئۇنىماي سېنى تىللىۋىدى، سەن بولدى، مەن ئانا بولمايمەن، كىم ئانا بولسا بولسۇن، دەپ يىغلىغاندىڭ، ئايىشەم دېگەن جاۋىلداق قارا پاقا سەن بولمى-ساڭ، مەن بولمەن دەپ تۇرۇۋالدى. مەن سېنىڭ ئانا بولغىنىڭ-غا بەك خۇشال ئىدىم. سەن ئانا بولمايمەن دېۋىدىڭ، بەك قور-قۇپ كەتتىم. مەن دەرھال، ياق، ياق! مېھرىاي ئانا بول، سەن ئانا بولمىساڭ بولمايدۇ، دېدىم. چۈنكى سەندىن باشقىسى ئانا

بولسا، مېنىڭ دادا بولغۇم يوق ئىدى. ئايىشەم بىلەن تېخىمۇ خۇشۇم يوق. ئۇ ھە دېسىلا ئادەم بىلەن ئۇرۇشۇپ جېدەل قىلىدۇ-غان ئۇششۇق. بىكار تۇرماي ئۇ مېنى ئانامغا چېقىشتۇرۇپ، مۇسا ئۇنى قىلدى، مۇسا بۇنى قىلدى دەپ، مېنى تاياققا قويدۇ. ئۇ بەك ئەسكى ھەم قارا، سەت! پەقەت خۇشۇم يوق. مەن سېنى ئانا بولغىن دەپ شۇنچە يالۋۇرساممۇ، ئۈندىمىدىڭ. ئاندىن مەنمۇ دادا بولغىلى ئۈنىمىدىم. شۇنىڭدىن كېيىن دادا - ئانا بولۇشنى تالىشىپ بالىلار ئۇرۇشۇپ كەتتى. يەنىلا، سەن ئەقىللىق ئىكەن-سەن. شۇ چاغدا ھەممىنى ئۆزئارا دادا - ئانا قىلىپ قويدۇڭ. شۇنداق قىلىپ بىزگە بالا بولغانلارنىڭ ھەممىسى ئۆزئارا دادا - ئانا بولۇپ كەتتى. ئىككىمىز قالدۇق. مەن بىر ھازا يالۋۇرغاندا دىن كېيىن، سەن ئىككىمىزنىڭ دادا - ئانا بولۇشىمىزغا ماقۇل بولدۇڭ. ئاخىردا، بىز ھەممىمىز دادا - ئانا بولۇپ كەتتۇق. بالىمىز لايدىن ياسالغان قورچاق بولدى. ئۆيلىرىمىز ئايرىم - ئايرىم بولدى. سەن ئۆيىنى بەك چىرايلىق ياسايتتىڭ. سەن نېمە دېسەڭ، مەن شۇنى قىلاتتىم. ئىككىمىز پەقەت ئۇرۇشۇپ قال-مايتتۇق. سەن دائىم گۆش، ئوتياش، ئۇن ئەكىلىشكە بۇيرۇيت-تىڭ. مەن سەن بۇيرۇغانلارنىڭ ھەممىسىنى ئەكىلەتتىم. سەن مېنى سۇپىدا كۆرىپكە ئولتۇرغۇزۇپ، ئالدىمغا كاۋا قۇلىقىدا داستىخان سېلىپ، ئالدىدا ياسىغان قاچىغا چۆچۈرە ئۇسۇپ ئەكى-لىپ، «باقسىلا!» دەپتىڭ. ئىككىمىز داستىخاننىڭ ئىككى بۇرجىكىدە ئولتۇرۇپ تاماق يەيتتۇق. سەن كەچتە نېمە تاماق ئېتىمەن؟ گەتە ئەتىگەندە قانداق تاماققا تاۋىلىرى بار؟ دەپ سو-راپتىڭ. مەن ئىزا تارتىپ دېگىلى ئۈنىمىسام، سەن دېگۈزە-تىڭ. مەن دېگەندىن كېيىن، سەن: «گۆش ئەكەلسىلە، پىياز، زىرە، قارىمۇچ ئەكەلسىلە!» دەپتىڭ. مەن «ماقۇل» دەپتىم. شۇ چاغدا خۇش بولغىنىمدىن يەنە نېمە ئىش قىلىدىغانلىقىمنى سوراپتىم. سەن ئۆزۈڭنىڭ نېمە ئىش قىلىدىغانلىقىڭنى سو-

رايتتىڭ، مەن شۇ چاغدا ساڭا: «ئىككىمىز پەقەت ئۇرۇشۇپ قالمايلى. ئۇرۇشۇپ قالساق، مەن سېنى ئۇرسام، سەن يامانلاپ كەتسەڭ بولمايدۇ. دائىم مۇشۇنداق ئۆتەيلى، دادام بىلەن ئانام دائىم ئۇرۇشۇپ قالىدۇ. نېمىشقا ئۇرۇشىدىغانلىقىنى بىلمەي-مەن. سورىسام، سەن بىلمەيسەن دەيدۇ. ھەر قېتىم ئۇرۇشقاندا، دادام ئانامنى بەك ئۇرىدۇ، تېپىدۇ. ئانام دادامنى يىغلاپ تۇرۇپ بەك تىللايدۇ. بۇنداق چاغدا مەن بەك قورقۇپ كېتىپ يىغلايمەن. ئانام ئۆلۈپ قالامدىكىن دەپ بەك يىغلايمەن. دادام بىلەن ئانام ئۇرۇشۇپ بولغاندىن كېيىن، ئانام يوتقان - كۆرىد-لەرنى ھەممە يەرگە تاشلاپ، ئۇنىڭ ئاستىدىكى ساندۇقنى ئې-چىپ، كىيىملىرىنى ئېلىپ ئۆزىنىڭ باش رومىلىغا چىكىدۇ. مۇشۇ چاغدا ئانام دادامنى بەك تىللايدۇ، ئاغزى پەقەت بېسىلماي-دۇ. دادام تاماكا چېكىپ ناھايىتى ئاچچىقى كەلگەن ھالدا ئولتۇ-رىدۇ. ئۇ پات - پات: «ھېلى بىكار، يەنە تاياق يەيسەن!» دەيدۇ. «ھېلى بىكار، بوغۇزلىۋېتىپ بىر باشقا چىقىمەن!» دەيدۇ. ئانام: «خېتىمنى بەر، ئاجرىشىپ كېتىمىز، ئانام مېنى ساڭا قۇللۇققا ساتمىغان، سەندەك ئەر بولغۇچە ئىت بولغان مىڭ ئوبدان، تويدۇم، ئەر كىشى سەندەك بولىدىغان بولسا، ئۆمۈر بويى ئەرسىز ئۆتسەممۇ رازى، مۇسانى سەن ئال، پاتەكنى مەن ئالىمەن! ئۆيىدىكى قوشۇق چاغلىق نەرسىلەرنىڭ ھەممىنى تەڭ ئۆلىشىمىز!» دەيدۇ. مەن بەك قورقۇپ كېتىپ، تېخىمۇ يىغلاپ كېتىمەن. تىلىسىز سىڭلىممۇ بەك يىغلايدۇ. ئانام بوغۇمىسىد-نى، سىڭلىمنى كۆتۈرۈپ، چوڭ ئانامنىڭ ئۆيىگە يامانلاپ كېتىد-دۇ. مەن: «ئوبدان ئانا، قەنتتەك ئانا، كەتسە، كەتمىگىن، مېنى ئالغاچ كەتكىن» دېسەم، ئانام: «كەينىمدىن ئەگەشمە، داداڭ دېگەن توڭگۇز بىلەن قال! يەنە ئەگشىدىغان بولساڭ، بوينۇڭنى ئۈزۈۋېتىمەن!» دەپ ۋارقىرايدۇ. مەن يولنىڭ ئوتتۇ-رىسىدا بوينۇمنى قىسىپ بارمىقىمنى چىشلەپ، يىغلاپ تۇرۇپ

قالمەن. ئانامغا پەقەت چىدىمايمەن. ئانام بولمىسا ھېچنېمە يوقتەك، بەك قورقۇپ كېتىمەن. ئانام بىردەم ماڭغاندىن كې-يىن، ئارقىسىغا بۇرۇلۇپ ماڭا قارايدۇ. ئۇمۇ يېڭىدىن يىغلاپ-تۇ. «مۇسا، جېنىم بالام كېلە!» دەپ توۋلىدى. مەن شۇ ئان بار ئاۋازىم بىلەن «ئانا... ئانا!» دەپ توۋلىغانچە يىغلاپ يۈگۈ-رۈپ باردىم. ئانام مېنى چىڭ قۇچقلاپ باش - كۆزۈمگە سۆيۈپ يىغلاپ كەتتى: «يۈرە بالام. سېنى داداڭ دېگەن مەرەزگە تاشلاپ قويۇپ كېتىپ قانداق چىدايمەن؟ چوڭ ئاناڭنىڭ ئۆيىدە ئادەم جىق، قىسىلمەن. شۇڭا سېنى قويۇپ كېتەي دېگەن. ئەمما سېنى تاشلاپ كېتىپ قانداق ئويغۇم كېلىدۇ؟» دېدى. بىز چوڭ ئانامنىڭ ئۆيىگە كەتتۇق.

بىر ھەپتە، ئىككى ھەپتىدىن كېيىن، بىزنىڭ قوشنىلار - سېنىڭ ئۆگى ئاناڭمۇ، بىر مۇنچە ئانىلار بېرىپ بىزنى ئەكىلىپ قويدۇ. دائىم شۇنداق بولىدۇ. يەنە ئۇرۇشۇپ قالسا، يەنە كېتىمىز. بەزىدە قوشنا ئانىلار ئەكىلىپ قويدۇ، يەنە بەزىدە دادام ئۆزى بېرىپ چوڭ ئانامغا يالۋۇرۇپ، ۋەدە بېرىپ ئەكىلىد-دۇ، يەنە ئۇرۇشۇپ قالىدۇ. مەن، دادام - ئانىلار ئۇرۇشۇپ قالسا، مېنى ئانام ئەكىتىدۇ، شۇ چاغدا ئىككىمىز ئايرىلىپ كېتەرمىزىمىكىن، دەپ قورقۇۋاتمەن. كۈندە مۇشۇنداق ئۆت-سەك، دادام بىلەن ئانام ئۇرۇشۇپ قالمىسا دەپ دائىم يالغۇز يەردە يىغلايمەن. ئاخشىمى يوتقاندا ياتقاندىمۇ يىغلايمەن، دېدىم. سەن شۇ چاغدا: «داداڭ بىلەن ئاناڭ ئۇرۇشۇپ قالسا، سەن ئاناڭ بىلەن چوڭ ئاناڭنىڭ ئۆيىگە كەتمىگىن» دېدىڭ. مەن ئانامدىن ئايرىلىپ قېلىشتىن بەك قورقمەن. ئانام كەتسە، مەن ئاچ قالمەن، دادام ئاش ئېتەلمەيدۇ، دائىم چايغا نان چىلاپ بېرىپ «ئىچە» دەيدۇ. مەن ئاشقا ئامراق، نان بىلەن پەقەت خۇشۇم يوق، ئاش ئىچمىسەم، ئاچ قالمەن. دادام چايىنى ئىچە دەپ قۇلقىمنى تارتىدۇ، شاپىلاق بىلەن ئۇرىدۇ. ئانام شۇڭا مېنى

قويۇپ كەتمەيدۇ، ئەكەتتدۇ. «سەن كەتمە، ئۆگەي ئانام بىلەن داداممۇ دائىم شۇنداق ئۇرۇشۇپ قالدۇ. مەن ئۆگەي ئانامدىن بەك قورقمەن. ئانام بۇرۇن دادامنىڭ ئالدىغا داستىخان سېلىپ تاماق بېرەتتى. ئۆگەي ئانام ئۇنداق قىلمايدۇ. شۇڭا دادام بىلەن ئۇرۇشۇپ قالدۇ. مەن ئانامغا ئوخشاش، سېنىڭ ئالدىڭغا داستىخان سېلىپ تاماق ئەكەلدىم. سەن كەتمىگىن. بىز پەقەت ئۇرۇشۇپ قالمايلى، ئانام كەتسىمۇ، سەن كەتمە. ماڭا ئۆگەي ئانام ئاش ئۇسۇپ بەرسە، مەن ئانام يوق يەردە ئىچمىسەم، ئانام خاپا بولىدۇ. شۇڭا ئاش پىشقاندا، سەن بىزنىڭ ئۆيىنىڭ ئارقىسىغا كەل، شۇ يەردە بىللە ئىچىمىز. ئاش پىشقاندا مەن سېنى قىچقىرىمەن. تەڭ ئىچىمىز، ماقۇلمۇ؟» دېدىڭ. مەن ماقۇل دېدىم. بىز شۇنىڭدىن كېيىن بالىمىز بولسۇن دېيىشتۇق. مەن لايدىن سېنىڭ دېگىنىڭ بويىچە بىر ئوغۇل، بىر قىز ياسىدىم، ئوغلىمىزنىڭ ئىسمىنى ئادىل، قىزىمىزنىڭ ئىسمىنى گۈلزات قويدۇق. سەن ئىككى بالىمىز ئۈچۈن قوناق شېخىدىن ئىككى بۆشۈك ياسىدىڭ. سەن تاماق ئەتكەندە، مەن بالا باقتىم. كېيىن بىز باشقا دادا - ئانىلارنىڭ ئۆيىگە مېھماندارچىلىققا باردۇق. ئۇلارمۇ بىزنىڭ ئۆيىگە مېھمان بولۇپ كېلىشتى. بىز ئوينىغان ھەممە ئويۇنلىرىمىز ئىچىدە بۇنىڭدەك خۇشال بولغان ئويۇن پەقەت بولمىدى. بىز ئاشۇنداق بىرنەچچە كۈن ئوينىغاندىن كېيىن، دادام بىلەن ئانام بەك ئۇرۇشۇپ قېلىپ، ئانام ئۇكام بىلەن مېنى ئېلىپ چوڭ ئانامنىڭ ئۆيىگە كەتتۇق. مەن قالمەن دەپ شۇنچە تارتىشساممۇ ئانام مېنى ئەكەتتى. مەن ساڭا دەپ قوياي دېسەم، كەچ بولغاندىكىن، ئۆيۈڭگە كىرەلمىدىم. مانا شۇنىڭدىن كېيىن، بىز دادامنىڭ يېنىغا پەقەت كەلمىدۇق. داداممۇ بىزنىڭكىگە كەلمىدى. ئەمدى بىزنىڭ ئۆيىمىز چوڭ ئانامنىڭ ئۆيى بولدى. مەن ۋەدەمدە تۇرالمىغىنىمغا بەك يىغلىدىم. مەن كېچىدە يوتقاندا يېتىپمۇ سېنى ئويلاپ بەك يىغلىدىم. ئۆيىمىزنى، ئىككى-

كىمىزنىڭ ئۆيىنى، سېنىڭ ئەتكەن تامىقىڭنى، ئالدىمغا داستىخان سېلىپ ئەكىلىدىغان تامىقىڭنى، بۆشۈكىنى، ئادىل بىلەن گۈلزاتنى سېغىنىپ بەك يىغلىدىم، ھەممىدىن سېنى بەك سېغىندىم. مەن دائىم ئۆگزىگە چىقىپ بىزنىڭ ئۆي تەرەپكە قاراپ يىغلايتتىم. مەن ئۆيگە كېتىمەن دېسەم، چوڭ ئانام، ئاناملار خاپا بولۇپ كەتتى. مەن دادامنىڭ ئۆيىگە ئەمەس، ئۆزۈمنىڭ ئۆيىنى - ئىككىمىزنىڭ ئۆيىنى، بالىمىزنى، سېنى سېغىنغاندىن كېيىن دەپ بەرسەم، ئۇلار كۈلۈپ تېلىقىپ كېتىشتى. مېنىڭ بەك ئاچچىقىم كەلدى. مەن يىغلاۋاتسام، ئۇلار نېمىشقا كۈلىدۇ؟ مەن ئانامغا: «دادام بىلەن سەن ئۇرۇشۇپ قېلىپ يېنىپ كەلسەڭ، مېھرىئاي بىلەن ئىككىمىزنىڭ ئۆيى بۇزۇلۇپ كېتەمدۇ؟ بىز ئۇرۇشۇپ قالغان، پەقەت ئۇرۇشۇپ قالماستىنلا ۋەدە قىلىشقان. سەن مېنى ئاپىرىپ قوي، مەن دادامنىڭ ئۆيىگە كىرمەيمەن، ئۆزۈمنىڭ ئۆيىگە كىرمەن» دېسەممۇ كۈلۈۋاتىدۇ. كېيىن مېنى چىڭ قۇچاقلاپ سۆيۈپ، ئۆزۈم يىغلاپ كەتتى. لېكىن مېنى ئاپارىمىدى، مەن بارالمىدىم. دائىم سېنى ئويلىدىم، سېنى ئويلىمايدىغان بىرمۇ كۈنۈم يوق، دائىم يىغا تۇتىدۇ. بۇ يەردىكى ئاداشلارمۇ ئۆي تىزىشىپ ئوينىدىكەن، مېنىڭ ھېقايسىسى بىلەن ئۆي تىزىشىپ ئوينىغۇم كەلمىدى، بولمىسا ئۇلار مېنى ئۆز ئويۇنلىرىغا دائىم قىچقىرىدۇ، مېنى قوشىدۇ. مېنىڭ ئۇلار بىلەن پەقەت ئوينىغۇم يوق. مەن دائىم ئۆگزىگە چىقىپ ئۆزۈم بىزنىڭ ئۆيىگە ئوخشىتىپ ئۆي تىزدىم. ئۇكامنىڭ قورچىقىنى سەن قىلدىم. ساڭا بولغان گەپنىڭ ھەممىسىنى دېدىم. مېنىڭ بەك سېغىنغانلىقىمنى دېدىم، سەن ئالدىمغا بەك ئامراق ئىدىڭ، مەن چوڭ ئانامدىن، ئانامدىن پۇل ئېلىپ بىزنىڭكىدىن شىكىنىڭ تۈۋىدىكى باققالدىن ئالما ئالدىم. ئۆزۈممۇ بەك ئامراق، يېگۈم كېلىپ كېتىپ ئىككىنى ئۆزۈم يېدىم، ئۈچىنى ساڭا ساقلاپ قويدۇم، ئۆگزىدىكى ئۆزۈم تىزغان ئۆيىنىڭ بىر يېرىگە

تېقىپ قويدۇم. مەن بىر كۈنى چۈش كۆرۈپتىمەن. چۈشۈمدە: ئىككىمىز ئاشۇ ھەسەن سوغۇقنىڭ كۆلىنىڭ بويىدىكى ئۈجمە تۈۋىدىكى ئۆيىمىزدە كۆرۈشۈپتىمىز. بەك خۇش بولغىنىمىزدىن بىر - بىرىمىزنى قوغلىشىپتىمىز. سەن مەندىن قەيەرگە كەتكەن - لىكىمنى سورىدىڭ، مەن بولغان ئەھۋالنى ساڭا دەپ بەردىم. سەن ماڭا: «سەن كەتكەندىن كېيىن، ھەركۈنى مەن سېنى ئىزدىدىم، ئۈجمە تۈۋىدە ئولتۇرۇپ سېنى ساقلىدىم، داداڭدىن سورىسام، داداڭ گەپ قىلمىدى. كېيىن باشقا بالىلار ئۆي تىزد - شىپ ئوينىمايدىغان بولدى، بىزنىڭ ئوينىمۇ بۇزۇۋەتتى» دەپ يىغلىدىڭ. مەن بىز يەنە ئۆي تىزىشىپ ئوينايىمىز، ئۆيى يەنە تىزىمىز، دېدىم. سەن خۇش بولۇپ: «ئەمدى ھەرگىز كەتمە - گىن، سەن بولمىساڭ، بەك زېرىكىپ كېتىدىكەنمەن، سېنى بەك سېغىندىم» دېدىڭ. «مەنمۇ بەك سېغىندىم، ئەمدى ھەرگىز كەتمەيمەن» دېدىم ھەم ساقلاپ قويغان ئالمنى ساڭا بەردىم. سەن بەك خۇش بولۇپ ئالمنى ئالدىڭ، ئالما قولۇڭغا پاتماي، بىرى يەرگە چۈشۈپ كېتىپ كۆلگە يۇمىلاپ كەتتى. سەن ئالمنى تۇتۇۋالماي دەپ لايدا تېپىلىپ كېتىپ كۆلگە چۈشۈپ كەتتىڭ. مەن ۋارقىراپ يىغلاپ ئويغىنىپ كەتتىم. ئانام مېنى باغرىغا بېسىپ: «نېمە بولدۇڭ؟» دېدى. مەن كۆرگەن چۈشۈمنى ئانام - غا سۆزلەپ بەردىم، ئانام بىر ھازا جىمىپ كەتتى. بىر ئۇلۇغ - كىچىك تىندى، ئاندىن بېشىمنى سىيلاپ تۇرۇپ: «ئوبدان چۈش كۆرۈپسەن بالام، پات - ئارىدا ئۆيىمىزگە كېتىپ قالساق، كۆرۈشىدىغان ئوخشايىسەن» دېدى. مەن كۆرۈشىدىغانلىقىمىزنى ئاڭلاپ، كۆرگەن چۈشۈمنى دەرھال ئۇنتۇدۇم. ھە، ئەمدى ئوبدان بولمىدىغان بولدى، مېھرىئاي بىلەن ئەمدى كۆرۈشىدىكەنمەن دەپ خۇشال بولدۇم. خېلى ئۇزۇنغىچە ئويلاپ ياتتىم. مەن ئۇنىڭ بىلەن كۆرۈشكەندە، ئالمنى ھەرگىز كۆل بويىدا بەرمەي - مەن دەپ ئويلىدىم. ئەتىگىنى خېلى ۋاخ بولغۇچە ئۇخلاپ قاپتى -

مەن، بىر مۇنچە چۈش كۆرگەندەك قىلدىم، ئويلاپ ھېچقايسىنى تاپالمىدىم. مەن ئويغىنىپلا، كىيىمىمنى كىيمەستىن، شوتىغا يامى - شىپ ئۆگزىگە چىقتىم. چاق ئېگىرىۋاتقان چوڭ ئانام: — قەيەرگە بارىسەن مۇسا، ئەتىگەندە بىسىمىلا دېمەي شوتىغا چىقىۋاتىسەن؟ ماڭە، كىيىمىڭنى كىيىپ، يۈزۈڭنى يۇي! ئە - دى چوڭ بولدۇڭ. موزايدەك يۈرۈۋېرەمسەن؟ كۈزلۈككە خۇدا بۇيرۇسا خەتنە قىلدۇرۇپ، خەتنە تويۇڭنى قىلىمىز. داداڭ دې - گەن توخۇ پوقى ئىگە بولمىسا، مانا مەن ئىگە. قىيامەت كۈنى خۇدايىم جاجىسىنى بېرەر ئۇ قىزىلباشنىڭ... دېدى. — چوڭ ئانامنىڭ كېيىنكى گەپلىرىنى ئاڭلىيالمىدىم. ئۆگزى - گە چىقىپ ئالمنى تېقىپ قويغان يەرنى ئاڭتۇردۇم. بۇلتۇرقى قۇرۇق بىر باغ پىچاننىڭ ئارىسىغا تېقىپ قويغان ئالمنى كۆرۈپلا يىغلىغۇم كېلىپ كەتتى. ئالمنىڭ ئىككىسىنىڭ يېرىمى سارغى - يىنىپ سېسىپ قاپتۇ، بىرىنى چاشقان غاجبۇتتۇ. ئىسىت، ئى - ست، ئەجەب چىرايلىق ئالمىلار ئىدى، ساڭىلا ئوخشاشاتتى. نېمىشقىمۇ سېسىپ كەتكەندۇر؟ ئوغرى چاشقان نېمىشقا غاجىل - ۋالغاندۇر؟ بۇنىڭدىن كېيىن، بارىدىغان چاغقىچە پۇل يىغىپ بارىدىغان كۈنى ئاپىرىمەن.

ئەتە بارىمەن، ئۆگۈن بارىمەن دەپ بارالمىدىم، سېنى بەك سېغىندىم. ئاشۇ بىر قېتىم چۈشۈمدە كۆرگەنچە پەقەتلا چۈشۈم - گىمۇ كىرمىدىڭ. چۈشۈمدىمۇ بولسا كۆرسەم بولاتتى. ئەمما سېنى چۈشۈمدە كۆرەي دېسەم پەقەت كۆرەلمىدىم. دائىم ئېگىز قۇملۇق ئۈستىدە كېتىپ بارسام بىر توپ ئىت قاۋاپ يۈگۈرۈپ كېلىدۇ، قورقۇپ كېتىپ قۇمنىڭ چوققىسىدىن يۇمىلاپ كې - تىپ، قورقۇپ ئويغىنىپ كېتىمەن. بەزىدە، سۇنىڭ ئۈستىدە

مەن» دەپ ئېسىپ قويدى. يېغقان پۇلۇمنى ئاشۇ غىلاپنىڭ ئىچىگە سېلىپ قويۇپ يىتتۈرۈۋەتتىم. شۇ كۈزدە مېنىڭ خەتنە تويۇم بولدى. مەن شۇنچە سېغىنغان بولساممۇ، سەن بىلەن زادىلا كۆرۈشەلمىدىم. مېنى مەكتەپكە بەردى. سېنىمۇ مەكتەپكە بەردى. مېكىن دېسەم، سەن يوق. مەن سېنى داڭم ئەسلىدىم. سېنى سېغىنىمىغان كۈنۈم يوق. بىزنىڭ مەكتەپتە بىرمۇنچە قىزلار بار. بىزنىڭ سىنىپتىمۇ بىرمۇنچە بار. ئۇلارنىڭ ھېچقايسىسى ساڭا ئوخشىمايدۇ. مەن ئۇلارنىڭ ھېچقايسىسى بىلەن سەن بىلەن ئوي-نىغاندەك ئوينىمايمەن، بىردەمدىلا ئۇرۇشۇپ قالغىمەن.

مانا خېلى چوڭ بولۇپ قالدىم. تولۇقسىز ئوتتۇرا مەكتەپ-نىڭ بىرىنچى يىللىقىغا چىققاندا، بىز يەنە بىر سىنىپقا كىرىپ قالدۇق. مەن ئىنتايىن بەك خۇشال بولۇپ كەتتىم. لېكىن سەن بۇرۇنقىدىن ئۆزگىرىپ كېتىپسەن، مەندىن قاچىدىغان بولۇپ قاپسەن، تارتىمىدىكەنسىن. مەن بىزنىڭ ئۆي تىزىشىپ ئوينىغىد-نىمىزنى دېسەم، سەن ساق ئون توققۇز كۈنگىچە مېنىڭ يۈزۈمگە پەقەت قارىمىدىڭ. تەسادىپىي دوقۇرۇشۇپ قالساممۇ قىزىرىپ كېتىپ، باشقا تەرەپكە قارىۋالسىن. مەن بۇنىڭغا پەقەت چىداپ تۇرالمىدىم، نەچچە قېتىم يىغلىدىم. سەن دائىم قىز بالىلار بىلەن مەكتەپ مەيدانىنىڭ بىر تەرىپىگە ياكى سىنىپ ئالدىغا چىقىپ، ساپىلەك، سابىر، تەمەچ ئوينىيسەن. مەن يېنىڭغا بار-ساملا، قاچىسەن. مەن ئاچچىقىمغا چىدىماي ساڭا مايتارتىپ باقتىم. ئەمما سەن بۇ ئىشلارنى پەرۋايىڭغا ئالمىدىڭ. بىرەر باھانە تېپىپ سېنى ئۇرۇپ دەردىمنى ئالماقچى بولدۇم. بۇنى ئويلاپ يۈرىكىم «جىغ» قىلىپ قالدى. قارىغىنا، مېھرىئاي، مەن سېنى ئۇرۇش تۈگۈل، ئۇنى ئويلساممۇ يۈرىكىم تىترەپ كېتىدىكەن، ئەمما سەن مېنى ياراتمايدىكەنسىن. مەن باشقا دوستلىرىمنى ئاچچىقىم كەلسە ئۇرۇۋېرىمەن، ئۇرغانسىرى ئۇر-غۇم كېلىدۇ، لېكىن سېنى ئۇرالمىدىكەنمەن. مەن ساڭا خەت

ئۇچۇپ يۈرسەم، بىردىنلا ئۇچالماي سۇغا چۈشۈپ كېتىمەن. ساپلا شۇنداق چۈش كۆرمىسەن، سېنى پەقەت كۆرەلمىدىم. باراي دېسەم، چوڭ ئانام: «داداڭ قاۋان توڭگۇزغا ئايلىنىپ كېتىپتۇ. ئۇ يەتتە باشلىق يالماۋۇز خوتۇندىن بىرنى ئاپتۇ. سەن بارساڭ، ئۇ يەتتە باشلىق يالماۋۇز سېنى تۇتۇۋېلىپ، بوينۇڭدىن سىرتماققا ئېسىپ قويۇپ، تاپىنىڭغا يىڭنە سانجىپ قېنىڭنى شورايىدۇ. قېنىڭ تۈگىگەندە، قازانغا سېلىپ پىشۇرۇپ يەيدۇ» دېدى. مەن: «دادام بار، قورقمايمەن» دېسەم، داداڭمۇ قورقۇپ لاغىلا-داپ تىترەپ تۇرىدىكەن ھەم ئۆزۈم قاۋان توڭگۇزغا ئايلىنىپ كەتكەندىن كېيىن، سەندەك بالىسى بارلىقىنى ئۇنتۇپ كېتىپتۇ. بۇرۇنقى ئادەملىك ۋاقتىنى بىلمەيدىكەن. بۇرۇن سەن ئادەم ئى-دىڭ دېسە، «ياق، مەن ئۇنداق ئەمەس» دەيدىكەن، شۇڭا ھازىر ئۇ سېنى تونۇمايدۇ» دېدى. مەن شۇنىڭدىن كېيىن، قورقۇپ بارالمىدىم. مەن ئانامغا، سېنى كۆرگۈم كېلىپ كەتتى، بارسام مۆكۈۋېلىپ، قاۋان توڭگۇز بىلەن يەتتە باشلىق يالماۋۇز كۆرمى-گەندە باراي دېسەم، «سەن مۆكۈۋالساڭمۇ پۇراپ بىلىۋالىدۇ. مەن سېنى بىر كۈن ئۇلار يوق ۋاقتىدا ئاپىراي» دېدى. مەن شۇنىڭدىن كېيىن ئۆزۈم باراي دېسەم قورقۇپ بارالمىدىم. ئانام-دىن ھەر كۈنى «قاچان بارىمىز؟» دېسەم، «ئۇلار يوق ۋاقتىدا، ئۇلار يوقالدى» دەيدۇ. مەن ئۇلارنىڭ پاتراق يوقلىشىنى بەك ئارزۇ قىلاتتىم. چوڭ ئانام ناماز ئوقۇپ ماڭا دۇئا قىلىپ يىغلى-غاندا، ئاشۇ قاۋان توڭگۇز بىلەن يەتتە باشلىق يالماۋۇزنىڭ يوقلىشىغا دۇئا قىلىپ قوي چوڭ ئانا! دېسەم، بېشىنى لىڭشى-تىپ كۆزىنى يۇمۇۋېلىپ ئىچىدە بىرنېمىلەرنى دەيدۇ، كۆزىدىن تاراملاپ ياش قۇيۇلىدۇ. مەن پۇل يىغدىم، بىرمۇنچە پۇل يىغ-دىم. چوڭ ئانامغا ماڭا پىچاق ئېلىپ بەر، پىچاق قىسىمەن دېسەم، چاقنىڭ يېرىكىنى سېلىپ قويغان بىر كونا غىلاپنى «ھا-زىرچە مۇشۇنى ئېسىپ تۇر، كېيىن چوقۇم پىچاق ئېلىپ بېرىد-

يازماقچى بولدۇم. مەن ئاۋۋال يازىدىغان قەغەز تاللىدىم. مېنىڭ تىل - ئەدەبىيات كونسېيك دەپتىرىم سىنىپ بويىچە ھەممىڭلار - نىڭكىدىن چىرايلىق، بىزنىڭ خانىممۇ بىرەر خەت يازماقچى بولسا، دائىم مېنىڭ مۇشۇ تىترىتىمنىڭ ۋارىقىنى يىرتىۋالدىمۇ. ھەربىر ۋارىقىنى يىرتقاندا قىزىرىپ كېتىمەن. خانىم كۆرۈپ قالمىسۇن دەپ باشقا تەرەپكە قارىۋالىمەن، مېنىڭ تىترىتىمنى ئۈرۈمچىدە ئوقۇيدىغان تاغام مېنى ياخشى ئوقۇ دەپ ئەكىلىپ بەرگەن. مەن ساڭا مۇشۇ تىترىتىمنىڭ ۋارىقىنى يىرتىشقا چىداپ تۇرۇپ خەت يازماقچى بولدۇم. بىر ۋارىقىنى يىرتسام يەنە بىر ۋارىقىمۇ يىرتىلىپ كېتىدۇ. شۇڭا قوشماق ۋارىقىنى بىراقلا يىرتماي سۆكۈۋالدىم. چوڭ ئانامغا يالۋۇرۇپ پۇل ئېلىپ، كىچىك سېرىق قاپلىق ئون ئىككى خىل بويلاق ئالدىم. قەغەزنىڭ چىڭ ئوتتۇرىغا ئالما سىزدىم. ئالىمنىڭ بىرىنى قىزىل، بىرىنى سېرىق بويىدىم. ئىككى قۇلاق سىزدىم. قۇلاقلىرىنى ئالىمنىڭ قولىقىنىڭ رەڭگىدە بويىدىم. قەغەزنىڭ چۆرىسىگە بۇغداي، قوناق، ئاپتاپپەرەس، گۈل، قوغۇن، تاۋۇزلارنىڭ رەسىمىنى سىزدىم، بەك تەستە سىزالىدىم. قەغەزنى يىرتىۋېتەي دېسەم، پەقەت چىدىمىدىم، شۇڭا تولا ئۆچۈردۈم. خەت يېزىشتا نېمىدەپ يېزدىم شىمنى پەقەت بىلەلمىدىم. باشقا قەغەزگە يېزىۋېلىپ كۆچۈرمىدىم بولمايتتى. بىرمۇنچە باشقا قەغەزلەرنى يىرتىۋېتتىم. ئاخىر ساڭا مۇنداق دەپ يازدىم: «ئوبدان مېھرىئاي، سەن ئۇنداق قىلما، مەن سېنى پەقەت ئۇنتۇپ قالدىم. بىز يەنە بۇرۇنقىدەك بىر - بىرىمىزگە ئامراق بولايلى، سەن مېنى بۇرۇن دائىم بىرگە ئوينايلى دەيتىنغۇ؟ ھازىر ياراتمايدىغان بولۇپ قاپسەن. بەك قايىقىڭ يامان، تۇمشۇقۇڭ يامان، ماڭىلا شۇنداق قىلسەن. مەن ساڭا قانداق يامانلىق قىلدىم؟ مەن ساڭا دائىملا ياخشىلىق قىلىشنى ئىزدەيمەن. ئەگەر مۇشۇ تىترىتىمنىڭ ۋارھى لازىم بولسا قانچىلىك يىرتىۋالساڭمۇ ھەرگىز قىزىرىپ كەتمەيمەن. مۇشۇ

چىرايلىق تىترىتىمنىڭ ئۆزىنى ئىشلىتىدىغان بولساڭمۇ مەيلى. مېنىڭ تىترىتىمنى ئىشلەتكىنىڭ ئۈچۈن بەك خۇش بولۇپ كېتىمەن. . . .»

شۇنداق خەتلەرنى يازساممۇ، ئۆزۈمنىڭ ئەڭ ئامراق نەرسەمنى ساڭا بېرەي دېسەممۇ، يەنە ئۇنىمىدىڭ. خېتىمنى ئوقۇ-دۇڭمۇ - ئوقۇمىدىڭمۇ، پەقەت بىلمىدىم. بىر قارىسام، ئوقۇغاندەك كۆرۈنەن، بىر قارىسام ئوقۇمىغاندەك كۆرۈنەن. مەن ئاخىر ئوقۇمىغان ئوخشايدۇ دەپ ئويلىدىم. يالغۇز يەردە بۇنى ئويلاپ يىغلىغۇم كېلىپ كەتتى. مەن ئاخشىمى ئۆگزىگە چىقىپ، يۇلتۇزلارغا قاراپ، پىچاننىڭ ئۈستىدە ئوڭدا يانتىم. ئاسماندا يۇلتۇزلار بەك جىق، مەن بۇ يۇلتۇزلارنى يەردىكى ئادەملەردىن جىقمىدۇر؟ دەپ ئويلىدىم. يەنە سەن يادىمغا كىرىۋالدىڭ. مەن ھازىر يۇلتۇزلارغا قاراپ ياتقاندا، سەن نېمە ئىش قىلىۋاتىدىغاندەك سەن؟ ئۆتۈك مايلادىغان ماي قۇتىسىنىڭ ئىچىگە نەم توپىنى تولدۇرۇپ سېلىپ ئاداشلىرىڭ بىلەن قېرى ئۈجمىنىڭ تۈۋىدە، كۆل بويىدا ساپىلەك ئوينىۋاتامدىغانسەن ياكى كىچىك ئالا - بۇلماچ يەل توپ بىلەن ئالتە تال شاپتۇل ئۈچكىسىدە تەمەچ ئوينىۋاتامدىغانسەن؟ ياكى بولمىسا ھەرخىل رەڭدىكى لاتىنى قۇراپ تۆت چاسا تىكىپ ئىچىگە ئۇششاق - ئۇششاق چېقىلغان ئەينەك پۇچۇقى سېلىنغان ساپىرنى ئوينىۋاتامدىغانسەن؟ مەن بىلىپ قالدىم. ھازىر ئويۇنۇڭ پەقەت مەكتەپتە بار، باشقا يەردە يوق! ئۆيگە بارساڭ ئۆگەي ئاناڭ ئىشتىن باش كۆتۈرتمەيدىكەن. مانا مەن ھازىر يۇلتۇزلارغا قاراپ ياتقاندا، سەن چوقۇم ئۆگەي ئاناڭنىڭ ئۈچىسىنى تۇتۇۋاتقانسەن ياكى ئۆكلىرىڭنىڭ مەنبەت كىيىملىرىنى يۇيۇۋاتىدىغانسەن! تاماقتىن بىكارلانغان قازان - چىنىلەرنى يۇيۇپ، يۇندىسىنى ئىتقا تۆكۈۋاتقانسەن. مەنمۇ ئاشۇ مەھەللىدە بولغان بولسام، ئۆگەي ئانام چوقۇم مېنىمۇ شۇنداق ئىشلەتكەن بولاتتى. شۇ چاغدا بىزنىڭ قوشنىنىڭ ئۆگزىسىگە،

قوشنىمىزنىڭ ئۆگزىسىگە ئۇلارنىڭ يېڭىدىن تولۇق ئوتتۇرا مەك-
تەپنى پۈتتۈرگەن ئوغلى بىلەن ئۇنىڭ بىر ئاغىنىسى چىقتى.
قوشنىمىزنىڭ ئوغلىنىڭ ئاغىنىسى گەپ قىلىۋاتقانكەن، مېنىڭ
خىيالىم بۇزۇلۇپ كەتتى. ئۇلار كىگىز - كۆرپە ئېلىپ چىققاندىن-
كەن، بۇلتۇر يىغىۋالغان خازاڭ ئۈستىگە سالىدى. ئۇلار ئوڭدا
يېتىشتى، مېنى كۆرمىدى. قوشنىمىزنىڭ ئوغلىنىڭ ئاغىنىسى
ياتمىدى، ئۇ تاماكا يۆگەپ چېكىپ ئولتۇرۇپ مۇنداق دېدى:
— خەقلەر قىز بالىلارنى ئۆزىگە كۆيدۈرۈۋېلىش ئۈچۈن
موللا، باخشىغا ئوقۇتۇپ، تۆمۈر قورچاق، قەنت - ناۋاتقا ئوقۇ-
تۇپ يۈرىدۇ. ئەي ئاداش، مەن بىر گەپنى ئاڭلىدىم، ئەگەر
ئەتىگەن تورغاي چۈچۈلاشتىن بۇرۇن ئورۇندىن تۇرۇپ باغقا بار-
ساڭ، كاككۇك ئەتىگەندە تۇنجى سايىرىغان چاغدا قونغان دەرەخ
شېخىنى تېپىپ سۇندۇرۇپ ئەكىلىپ، ھەر قانداق قىز بالىنىڭ
بېشىدىن ئورۇۋالساڭ، شۇ قىز بالا ساڭا گەپ يوق كۆيۈپ قالار
ئىمىش، سەن ھەر قانچە قاچساڭمۇ سېنى قوغلايدۇ دەيدۇ. ئۇ قىز
سېنى ياراتمىغان بولسا، ئازراق جاپا - جەبىر تارتساڭمۇ كاككۇك
قونغان شاختىن بىرنى تېپىپ ئۇنىڭ بېشىدىن ئورۇۋېلىپ، كەي-
نىڭدىن يۈگۈرتۈپ جېنىنى قىينىمامسەن؟

— قانداق بولار؟

— بۇنىڭدا چاتاق يوق. كاككۇك كۈن بويى سايىراپ ھالىدىن
كېتىپ، ئەتىگىنى سەھەردە ئويغىنىپ سايىرىغاندا ئاغزىدىن قان
تامار ئىمىش. خۇدايىم بۇ ئاشىقنىڭ زارى ئۈچۈن ئاشۇ شاخقا
شۇنداق خاسىيەت ئاتا قىلىدىكەن. قانچىلىك ئىش ئىدى، ئەتىگە-
نى بىردەملىك ئۇيقۇنى قويساڭ، چوقۇم تاپقىلى بولىدۇ، باغقا
بارىدىغان گەپ. بولدى، مەنمۇ سەن بىلەن بىللە چىقاي!
بۇ گەپلەرنى ئاڭلاپ كۆڭلۈمگە نېمە كەلدى دېمەمسەن؟
مەنمۇ ساڭا كۆيمەن. چوڭ ئانام دائىم: «ئاناڭ ساڭا بەك
كۆيىدۇ، كۆزۈڭدىن بىر تامچە ياش چىققىنىنى كۆرۈپ قالسا،

يۈرىكى ئېقىپ كېتىدۇ» دەيدۇ. مەنمۇ شۇنداق. مەنمۇ خۇددى
ساڭا ئانام ماڭا كۆيگەندەك كۆيمەن. ئانام دائىم مەندىن ئەنسى-
رەپ تۇرىدۇ. مەنمۇ سەندىن ئەنسىرەيمەن. ئانام ماڭا دائىم
سىنىچىلاپ قارايدۇ، قېشىمىنىڭ بىر تېلى تەتۈر يېنىپ قالسا،
ئۇنى تۈزەپ قويۇپلا سۆيۈپ قويدۇ. كەشمىنىڭ بوغغۇچى ئۇزۇن -
قىسقا ئېتىلىپ قالسا، ئۇنى ئۆزى قايتا چېگىپ قويدۇ. ئۇ مېنىڭ
ھەممە يېرىمگە قارايدۇ. مەن قەيىرىمىنىڭ قانداقلىقىنى بىلمەي-
مەن. ئانام ھەممىنى بىلىدۇ. بەدىنىمدە قانچە تال مەڭ بار،
ئۇ مەڭلەر يارىشىدىغان مەڭمۇ، ياراشمايدىغان مەڭمۇ؟ ھەممىسى-
نى بىلىدۇ. كۆيۈش دېگەن شۇ ئوخشايدۇ. مەنمۇ ساڭا شۇنداق
كۆيمەن، سەنمۇ شۇنداق كۆيسەڭ، مەن قانداق بولۇپ كېتەر
ئىدىم؟ مەنمۇ ئانامغا بەك كۆيمەن. ئانام بىردەم بولمىسا، ئۆيدە
ھېچنېمە يوقتەك بولۇپ يىغا تۇتىدۇ. ئەمدى مەنمۇ كاككۇك
قونغان شاخنى ئىزدەيمەن، ئاشۇ شاخنى تېپىپ سېنىڭ بېشىڭدىن
ئۆرۈپ، سېنىمۇ ماڭا مەن ساڭا كۆيگەندەك كۆيدۈرىمەن، بولمى-
سا، ماڭا باشقا ساۋاقداشلىرىمدەك گەپ قىلساڭمۇ مەيلى! . . .

كاككۇك قونغان شاخنى تاپماق نېمىدېگەن تەس! بىزنىڭ
ئۆيىدىن بەش ئون يېتىم يىراق يەردە بىر باغ بار. بۇ باغدا
ئۆرۈك، ئالما، ئامۇت، توغاج، شاپتۇل. . . ھەممە مېۋە بار.
مەن ھەر كۈنى ئەتىگىنى سەھەر چوڭ ئانام ناماز ئوقۇش ئۈچۈن
تەرەتكە ماڭغاندا، غىچىپدە ئۆيىدىن چىقىمەن - دە، باغ تەرەپكە
قاراپ چاپمەن. سەھەردە باغ تەرەپتىن كېلىۋاتقان كاككۇكنىڭ
ئاۋازى قۇلاققا يىراقتىنلا ئاڭلىنىدۇ. قارىغىن، مېھرىئاي، كاك-
كۇكنىڭ ھەربىر سايىرىغان ئاۋازى سېنىڭ ئاداشلىرىڭ بىلەن
سايىلەك ئوينىغان چاغدا ئاغزىڭنى تۇتۇۋېلىپ كۈلۈشلىرىڭگە،

بارماقلىرىڭ بىلەن يۈزۈڭنى ئېتىۋېلىپ كۈلۈشلىرىڭگە بەكمۇ ئوخشىشىدۇ. كاككۇك ھەر سايرىغاندا، يۈرىكىم جىغىلداپ، تېنىمگە بىر تىترەك تارقىلىدۇ. مەن تەرلەپ، ئۆپكەم ئاغزىمغا تىقىلىپ قالغاندا، ئاران دېگەندە باغقا بارالايمەن. تېخى ئەتراپ بەك سۈزۈلمىگەن، بۇ باغ ئەتراپى پۈتۈنلەي قاغىلەك جىگدە، ئازغان بىلەن چىتلانغان باغ بولۇپ، خەق بۇ باغنىڭ ئىگىسىنى ھەسەن سوغۇق دېيىشىدۇ. ئۇ كۆزلىرى چوڭقۇر ھەم كۆك، قاپاقلىرى دائىم نۇرۇلۇپ تۇرىدىغان ئاق ساقال ئادەم. ئۇ ئالدىغا دۈمچىيىپ ماڭىدۇ، ئۇزۇن خەسە يەكتىكىنىڭ ئالدى ئوچۇق، پەقەت بەلباغ باغلىغان يېرىلا يېپىلىپ تۇرىدۇ. ئۇنىڭ بېغىدا ھەممە مېۋە بار، يىل بويى سېۋەت - سېۋەت، ئۈسكەن - ئۈسكەنلەپ مېۋە قاچىلىۋېلىپ، چوڭ يوللۇق داستىخانغا مۇچەندەلەپ دۆۋىلەپ قويۇپ ساتىدۇ، خۇددى ئۆزىنىڭ بېغىدىن چىقىمىدىغاندەك بەك قىممەت ساتىدۇ، ئەمما خەق ئۇنىڭ ھەممە مېۋىلىرىنى بەك يېيىشىدۇ. ھەممىدىن ئۇنىڭ كۈزدە ساپسېرىق، سارغىدىيىپ پىشىدىغان سۇلۇق قوتۇر ئامۇتى بەك تاتلىق، ئۇنىڭ سېۋەت-ئە ئالتۇن سامسىدەك ئېسىلىپ، كۈن نۇرىدا پارقىراپ تۇرغىنىنى كۆرسە، ئادەمنىڭ ئاغزىغا بەك سۇيغىلىدۇ، ئاغزىغا سالىدىغان بولسا، شۇئان ئېرىپلا گالدىن ئۆتۈپ كېتىپ، ئادەم چاينىيالىمىغىنىغا ئارماندا قالىدۇ. بىز ھەر تەتلىدە ئۇنىڭ بېغىغا ئامۇت ئوغرىلىغىلى كىرىمىز. ئۇ بەك ھاڭۋاقتى ئادەم، بىز ئۇ تۈۋىنى يۇمشىتىۋاتقان ئامۇتنىڭ نۆپىدە تۇرساقمۇ، شاخلار شاراقلىسىمۇ ئاڭلىمايدۇ، قۇلىقى گاس. ئۇ بەك قاقشايدۇ، قارغاي-دۇ، دەرەخلىرىنىڭ نوتىسى، شاخلىرى تۈگۈل يوپۇرمىقى يەرگە چۈشۈپ كەتسىمۇ بىرمۇنچە زارلىنىدۇ. بىز مېۋە ئوغرىلىغىلى كىرسەك، ئالدىراپ يوپۇرماقلىرى بىلەنلا سىيرىپ قويىمىزنى تولدۇرىمىز، ئاندىن شاخلىرى بىلەن سۇندۇرۇپ قاچىمىز. بىزنىڭ بۇلاڭ - تالىڭىمىزغا ئۇچرىغان ئامۇت دەرەخى بولامدۇ،

ئۆرۈك بولامدۇ، سالپىيىپ قالىدۇ، خۇددى كىيىملىرى يىرتىلىپ ئىت تالمۇتەكەن بىچارە تىلەمچى ئايالغا ئوخشاپ قالىدۇ. شۇڭا، ھەسەن سوغۇق ئۇششاق بالىلارنى كۆرىدىغان بولسا، جىن - شاياتۇنى كۆرگەندەك، دۈمبەلچەك بولۇپ قالغان مەيدە سۆڭەكلىدىرىنى يېپىپ تۇرغان ئۇزۇن ساقاللىرىنى دىڭگايىتىدۇ، بۇرۇتلىدىرى شىنىدەك قېتىپ كېتىدۇ. بىز ئۇنىڭ مېڭىشلىرىنى دورايدىمىز، ناسۋال سېلىۋېلىپ ساقىلىغا تۈكۈرۈپ گەپ قىلىشنى دورايمىز. تىلىمىزنى ئاستىنقى كالىپۇكىمىز بىلەن چىشىمىزنىڭ ئارىسىغا تىقساقلا، ئۇنىڭ ناسۋال چېكىپ قىلغان گەپلىرىنى ئاسانلا دورىيالايمىز. ئۇنىڭ ئەڭ قاتتىق تېرىكىدىغىنى بىزنىڭ ئۇنىڭ ئالدىغا كېلىۋېلىپ، نېمە دېسە شۇنى دەپ مايىمۇندەك دوراشلىرىمىز. . . . بۇ دوراشلار ئۇنىڭ جېنىنى چىقىرىدۇ. بىز ئۇنىڭ بېغىغا ئوغرىلىققا كىرگەندە، دائىم چوڭ ئۆستەڭ بويىغا بېرىپ يۈزلىرىمىزگە سېغىز لايدىن تازا سۇۋاپ ئاندىن كىرىمىز - دە، قايسى مېۋە پىشقان بولسا شۇنىڭغا مايىمۇندەك يامىشىپ چىقىپ، پۇتاپ، سىيرىمىز.

تاڭ تېخى تولۇق سۈزۈلمىگەچكە، باشقا يەرگە خېلى ئاقچىدلىق چۈشكەن بىلەن، باغنىڭ ئىچى تېخى ئادەمنىڭ قورققۇسى كەلگۈدەك قاراڭغۇ ئىكەن، مېنىڭ تېنىم جۇغۇلدىدى. ئەمما باغنىڭ ھەممە يېرىدىن كاككۇكنىڭ قاقاقلاپ كۈلگەن، توختاپ - تۈخ-تاپ سايرىغان ئاۋازى ئاڭلاندى. بىز ئېچىپ قويغان تونۇش شورىغا كەلدىم، ھەممە يېرىمدىن سوغۇق تەر چىقىپ كەتتى. ھەسەن سوغۇق ئىتلىرىنى قويۇۋەتكەن بولسا قانداق قىلارمەن، قاراڭغۇدا ئامۇتقا يامىشىپ بولغۇچە پېيىمىدىن ئالارمۇ؟ كاككۇك-لار بەس - بەستە سايرىدى. قارا قۇشقاچمۇ ھەممە قۇشلارنى دوراپ سايرىغىلى تۇردى. خۇدايىم ساقلا، نېمە بولسام بولدۇم، بېشىمغا كەلگەننى كۆرەرەمەن دەپ باغقا كىردىم. باغنىڭ ئىچى راست بەك قاراڭغۇ، قورققىنىمدىن يۈرىكىم بارغانچە بەك سېلىپ

كەتتى، بىر نەرسىنىڭ شەپپىسى ئاڭلانغان ھامان يۈرىكىم «قارت» قىلاتتى. مەن جىن - ئالۋاستىدىن بەك قورقمەن. جىن - ئالۋاستى ساپ مۇشۇنداق باغدا ئۇۋا سېلىپ ياشار ئىمىش. بىر-دىنلا ئېسىمگە جىن - ئالۋاستى كىرىۋالدى. جىن ئىتنىڭ سۈرى-تىدە، ئۆچكە، مۈشۈك، ئىككى پۈتلۈك ئېشەك، تۈزلۈك قاپاق، بېشى يوق كالا بولۇپ كۆزگە كۆرۈنەر ئىمىش. ئالمادىس ئۆ-زۈمگە كاككۇك بولۇپ كۆرۈنۈپ بىرەر شاخقا قونۇپ سايىرسا، مەن ئۇنىڭ قونغان شېخىنى سۇندۇرسام، بىردىنلا قولۇم تۈت-ماس، پۈتۈم باسمىس بولۇپ قالسا قانداق قىلارمەن؟ ئۈستۈم تەرەپكە قارىدىم، دەرەخنىڭ يوپۇرماقلىرىنى كۆرگىلى بولمايدۇ، ھەممىسى خۇددى ئاسماندىكى قارا بۇلۇتتەك كۆرۈنىدۇ. قورققۇم كېلىپ كەتتى، بەك قورققۇم كېلىپ كەتتى. كۆزۈمگە تۈزلۈك قاپاق، بېشى يوق كالا، كۆزلىرى پال - پۇل پارقىرايدىغان مۈشۈك كۆرۈنۈپ كەتكەندەك بولدى. دەررۇ كەينىمگە ياندىم. قۇلقىمغا ئۆچكە مەرىگەندەك، ئىتنىڭ غىڭشىغىنىدەك ئاۋاز ئاڭ-لاندى. ئۆزۈم كىرگەن شورا قەيەرلەردە قالدى؟ ئالدى - كەي-نىمگە قارىماي جان - جەھلىم بىلەن قېچىپ، قويۇق ئازغان تىكەنلىك چىتقا ئۆزۈمنى ئۇردۇم. قانداق قىلىپ چىقتىم بىلمەي-مەن. يولغا چىقىۋېلىپ تازا يۈگۈردۈم. يېرىم يولغا كەلگەندە، يۈگۈرگۈدەك ھالىم قالمىدى. ئۆپكەم ئېچىپ، يولنىڭ قىرغىقىغا ئولتۇرۇپ قالىدىم. يۈزلىرىم، بىلەكلىرىم، دۈمبە، پاقالچاق-لىرىم ۋازىلداپ ئېچىشىپ كەتتى. بامدات نامىزىدىن يانغان جاما-ئەت يوغان سەللە ئورنىغان، ئۇزۇن ئاق ساقال ئاخۇنۇملارنىڭ كەينىدىن ئاللىكىمىلەرنىڭ نەزىرىسىگە ماڭغان چېغى، يولغا پات-ماي سەپ بولۇپ دوقمۇشتىن ئەگىپ چىقىشتى. شۇ ئان قورقۇد-چىم تۈگەپ، پۈتۈن بەدىنىم قىزىپ ئېچىشىپ كەتتى. خەقتىن-نومۇس قىلىپ، بىر تارچۇق يول تەرەپكە ئىتنىڭ ئۆتۈپ كەتتىم. ھازىرقى تۇرقۇمدا مېنىڭ يۈزۈمدىكى، بەدەن - پاقالچاقلىرىم-

دىكى قالايمىقان قانلىق سىزىقلارنى كۆرسە، ھەرقانداق ئادەمنىڭ تېنى شۈركەنمەي قالمايدۇ. ھەممە يېرىمگە قارا چۈمۈلە چاپلىشىد-ۋېلىپ چېقىۋاتقاندەك، ئاچچىق ئاغرىق دەردىدىن يىغلىۋەتتىم. ئانام، چوڭ ئاناملارغا نېمە دەرمەن؟ ئۇلار بۇنى كۆرسە چوقۇم ئاللا - كالا دەپ ئالەمنى مالەم قىلىدۇ. بۇ ئىشنى ئۆزلىرىنىڭ كەپسىز بالىسىدىن كۆرمەي، بىركىمىلەردىن كۆرىدۇ. راست گەپنى تېخى دېگىلى بولمايدۇ. نېمىدەپ چۈشەندۈرەرمەن؟ قاق سەھەردە قەيەرگە بېرىپ نېمە بالا - قازاغا يولۇقتۇڭ؟ دېسە، نېمىدەپ جاۋاب بەرگۈلۈك؟ كىم كۆرسە سورىماي قالمايدۇ. يات ئادەملەر كۆرسىمۇ نېمە بولغانلىقىمنى سورىمىغان تەقدىردىمۇ، ماڭا ئىچ ئاغرىتىش ھەم ھەر خىل گۇمان بىلەن تىكىلىشىدۇ. ئايلا، نېمە دەرمەن؟ خەق بىلەن نېمە كارىم! ئەتكەندە ھەر كۈنى بۇنداق چاغدا مەن يوتقاندا چۈش كۆرۈپ ئوخلىمايتتىممۇ؟ چوڭ ئانام توۋلاپ ھېرىپ، ئانام كىرىپ مەكتەپكە بارىدىغان ۋاقتىڭ بولۇپ ئېشىپ كەتتى، كېچىكىپ قالساڭ خانىمىڭ تىللايدۇ، بالىلار ئارىسىدا ئىزا تارتىسەن دەپ، بېشىمغا كېلىپ جورۇپ كەتمىگۈچە، ئورنۇمدىن تۇرمايتتىم. ئەمدى ماۋۇ ئىشنى كۆر! قانداق قىلارمەن؟ ئۆيگە زادى نېمىدەپ كىرەرمەن؟ ئۇيان ئويلاپ - بۇيان ئويلاپ، ئۆيدىكىلەر ئىشەنگۈدەك ھېچبىر گەپ تاپالماي تۇرغىنىمدا، ئاسماندا غوڭ قاپاق بىلەن شۇقۇرمىنىڭ ئاۋازى ئاڭلاندى. قارىسام، ئېگىزدە بىر جۈپ كەپتەر ئۇچۇپ كېتىۋات-دۇ. بىرىدىن بوم، يەنە بىرىدىن زىل چوڭۇلدىغان ئاۋاز چىقىۋا-تىدۇ. ئىگىسى بۇ ئىككى ئېسىل كەپتەرگە غوڭ قاپاق بىلەن شوقۇرما ئېسىپ قويۇپتۇ. يادىمغا دەررۇ چوڭ ئانام، ئاناملار ئىشەنگۈدەك بىر گەپ كەلدى. راست، ئارقىغا چىقسام، قاننى بوغۇشلۇق بىر كەپتەر تۇرىدىكەن، قوغلىسام ئۇزاق ئۇچالمايدى-كەن، تۇتۇۋالسىمەن دەپ قوغلاپ، ھەسەن سوغۇقنىڭ بېغىغا بې-رىپ قالىدىم. كەپتەر باغقا چۈشۈپ كەتتى. شۇرىدىن باغقا كىر-

سەم، ھەسەن سوغۇقنىڭ ئىتى بارئىكەن، قوغلاپتى، قاچمەن دەپ چىتقا ئۆزۈمنى ئۇرۇپتىمەن. . .

ئەمدى بارا - بارا پۇشايمان قىلىشقا باشلىدىم. مەن باغقا بېرىپ نېمىشقا قورققاندىمەن؟ ئاتايىن بېرىپ نېمىشقا كاككۇك قونغان شاخنى ئەكىلەلمىدىم؟ بىر ھەپتىگىچە كۈندۈزى باغنىڭ يېنىغا بېرىپ چۆرگىلەپ كەلدىم. باغدا قورققۇدەك ھېچنېمە يوق ئىكەن، نېمىشقا قورقتۇم؟ ئەتىگەنلىككە، خۇدا بۇيرۇسا چوقۇم بارىمەن. بېرىپ كاككۇك قونۇپ سايىرىغان شاخنى چوقۇم تاپمەن دەپ ئۆز - ئۆزۈمگە بىرمۇنچە ۋەدە بېرىمەن. ئەمما ئەتىگىنى ئويغىنىپ تالاغا چىقىپ، ھېلىقى كۈندىكى قاراڭغۇ باغنى، ھېلى - قى قورقۇنچلۇق جىن - شاياتۇنلارنىڭ سۈرىتىنى كۆز ئالدىغا كەلتۈرۈپ قورقۇپ بارالمايمەن. ھەرقانچە قورقماي دېسەممۇ قورقىمەن. ئىككى ئەتىگەن قورقمايمەن دەپ بېرىپ، باغنىڭ يېنىغا بېرىپ باغنىڭ قاراڭغۇلۇقىدىن قورقۇپ يېنىپ كەلدىم. كاككۇكنىڭ ھەر قېتىم سايىرىغان ئاۋازى يۈرىكىمنى ئېچىشتۇ - رۇپ، كۆزۈمنى كەينىمدە قويدۇ. مەن ئاخىر ۋەدەمدە تۇردۇم، باغقا كىردىم، يۈرىكىم ئاغزىمغا قاپلىشىپ، كاللامدىكى ئاجايىپ - غارايىپ جىن - شاياتۇنلار كۆز ئالدىمدا ھېلى پەيدا بولۇۋاتقاندەك، دەرەخنىڭ كەينىگە مۆكۈنۈپ ماراپ تۇرۇۋاتقاندەك، ئۈستۈمدە قاپقارا بۇلۇتتەك كۆرۈنىدىغان يوپۇرماقلار ئارىسىدىن تۆپەمگىلا چۈشۈپ، گېلىمنى بوغۇۋېتىدىغاندەك ھېس قىلساممۇ، ئىشقى - لىپ ئۆلگۈدەك قورقۇپ، ھەربىر شەپىدىن زۇۋانمىغا گەپ كەل - مىسىمۇ، چىداپ تۇرۇپ ئىزدىدىم. يان تەرىپىمدىلا كاككۇك سايىرىدى، قورققىنىمىدىن ئىزىمدىلا چىلىق تەرگە چۆمۈلگەن ھال - دا تۇرۇپ قالدىم. ئۇ كاككۇك سۈرەتلىك جىنىمدۇر؟ يەنە ساي - رىدى، سايىراۋەردى. ھەربىر سايىرىغان ئاۋازنىڭ ئاخىرى بوغۇ - لۇپ يىغلاۋاتقاندەك ئاڭلىنىدۇ. مەن ئاخىر ئالدىمغا چامدىدىم، قاپقاراڭغۇ يوپۇرماقلار ئارىسىغا تىكىلىپ قارىدىم، ھېچنېمىنى

كۆرگىلى بولماي قالدى. مەن كاككۇك سايىراۋاتقان ئامۇت دەرد - خىنىڭ ئاستىغىلا كەلدىم. ئۇ ئۈستۈمدە ھارماي سايىراۋاتىدۇ. ئۇ قەيەردىدۇر؟ قەيەردە، قايسى شاخقا قونۇپ سايىراۋاتقاندىر؟ شۇنچە تىكىلىپ قارىساممۇ، ھېچ كۆرەلمىدىم، ھېچنېمىنى كۆر - گىلى بولمىدى، پەرق ئېتەلمىدىم. شەپە چىقارماي جىم تۇرۇپ خېلى ئاڭلىدىم، ئەمما قايسى شاخقا ئىكەنلىكىنى پەقەت بىلەلمى - دىم. ھېلى ئاۋۇ ئېگىلىپ تۇرغان قېرى شاختا باردەك، ھېلى ئۇنىڭدا ئەمەستەك كۆرۈنىدۇ. مەن بەكرەك تاڭ ئېتىشىنى كۈ - تۈپ ئولتۇردۇم. قاراپ ئولتۇرۇۋېرىپ بويۇم قېتىپ قالدى. ئىچىمدىكى ھەممە قورقۇنچىم تۈگىگەن ئوخشايدۇ. ئىچىمگە بىر خۇشلۇق كىرىۋالدى. يۈرىكىم ئەمدى خۇشلۇق ئىچىدە بەك سو - قۇپ كەتتى. ئاشۇ شاخنى كۆرۈۋالسام بۇ ئامۇتقا ھايت - ھۇيت دېگۈچە يامىشىپ چىقىمەن - دە، شاخنى پەم بىلەن سۇندۇرۇپ، باغدىن پەم بىلەن چىقىپ يولغا چىقىۋېلىپلا بار كۈچۈم بىلەن قاچمەن. بۈگۈن چۈشلۈك تەنەپپۇستا مېھرىئاي يەردە يېرىم چازا قۇرۇپ ئولتۇرۇۋېلىپ باشقا ئادىشى بىلەن تەمەچ ئوينىيدۇ. مەن شۇ چاغدا ئۇنىڭ كەينىدىن بېرىپ بۇ تاياقنى ئۇنىڭ بېشىدىن شارت - شۇرت قىلىپ ئۇرۇۋالسىمەن - دە، ئاڭلىۋالغاندەك سۈزۈك ئېقىن سۇغا تاشلىۋېتىمەن. شۇنىڭدىن كېيىن مېھرىئاي چوقۇم ماڭا بۇرۇنقىدەك ئامراق بولىدۇ. مەن ئۇ چاغدا ئۇنى ئۆزۈمگە كۆيدۈ - رۇۋالدىم دەپ ھەرگىز كەينىمدىن يۈگۈرتەيمەن. دەل ئاشۇ چاغدا، «پالاق - پۇلۇق» قىلىپ قالدى، كاككۇك ئۇچۇپ كەتتى. مەن ئۇنىڭ قاراڭغۇدەك سىماسىنىلا كۆردۈم، يۈرىكىم سېلىپ كەت - تى. بىر تىك ئۆسكەن شاخ ھەممىدىن بەكرەك پۇلاڭشىدى. مەن ئامۇتقا چىقتىم. ئامۇتنىڭ يىرىك ھەم قاتتىق قوۋزاقلىرى بى - لەك، پاقالچاقلىرىمنى يالاپ، نېپىز بىر قەۋەت تېرەمنى سۈرۈپ پۈرلەپ تاشلىۋەتكەن قەغەزگە ئوخشاش يىغىپ قويدى. مەن ئاشۇ لىڭشىپ تۇرۇۋاتقان شاختىن پەقەت كۆزۈمنى ئۈزمىدىم. مەن

ئاخىر ئامۇنىنىڭ ئۇچىغا چىقتىم. شاخنى تۇتتۇم، شاخنى تۇتۇ- شۇمغا، دەسسەگەن شاخ قاراس قىلىپ سۇندى. شۇنىڭ بىلەن تەڭ قولۇمدا تۇتۇۋالغان شاخمۇ سۇندى. «ۋايىجان» دەپ قالدىم. يەرگە يانتۇ چۈشكىنىمنى بىلىمەن، قالغىنىنى بىلمەيمەن. قولىمدا كاككۇك قونغان شاخ بار. بىر ھازادىن كېيىن ئېسىمنى بىلىمەن، پۈتۈن ئەت - جېنىم مۇزلاپ كېتىپتۇ، ھەممە يېرىم لوقۇلداپ ئاغرىدۇ. كاككۇك قونغان شاخنى تۇتقان ئوڭ قولىم - نى كۆتۈرەلمىدىم. سەل مىدىرلاتساملا، جاننى ئالدىغان ئاچچىق ئاغرىق مېڭەمنى زىڭلىدىتىۋېتىدۇ. مېنىڭ ئوڭ قولىم بېغىشىم - نىڭ يېنىدىن سۇنۇپ كېتىپتۇ. بىر ئايغىچە تېڭىپ بوينۇمغا ئېسىپ يۈردۈم، لېكىن ئاشۇ كۈنى باغدىن ئۆيگە يېرىم كۈندە كەلدىم. كاككۇك قونغان شاخنى تاشلىۋەتمىدىم. مەن بۇ شاختىن گۇمانلىنىمەن. كاككۇك قونغان شاخ شۇمۇ - ئەمەسمۇ؟ ئېنىق بىلمەيمەن. پەقەت لىڭشىغانلىقىنى، كاككۇك ئۇچقاندا لىڭشىغان - لىقىنى كۆردۈم. چۈشكىچە ئۆملىگەندەك مېڭىپ ئۆيگە كەلدىم، شاخنى بىر دالدىغا كۆمۈپ قويۇپ، ئاندىن ئۆيگە كىردىم. . .

7

تاملىرىغا گىلەم تۇتۇلغان تار، ئەمما ياسىداق ھۇجرا، ئىككى قات تاۋار كۆرپە، ئاق كىرلىك، ئالما ئۇرۇقى دۇخاۋا يوتقان، بىر يوتقان، ئىككى قات كۆرپە، بىر جۈپ ياستۇق. مانا بۇ مېھرىئاي نەچچە قات تويلۇق كىيىملىرى بىلەن نۇرغۇن قىز - لارنىڭ قىزلىق ھاياتىنىڭ ئاخىرقى قىرغىقىدىن ئاياللىق ھاياتى - نىڭ دولقۇنلۇق دېڭىزغا ئۈزىتىلىدىغان پەيت، قىرغاق. . . مانا بۇ قىرغاقتىن ھېلىلا ئۇزايىدۇ، ئۇنى مۇشۇ تار ھۇجرىدىن ئۈز - تىدۇ، سەسكىنىدىغان، پەقەت كۆڭلىگە سىغدۇرالمىدىغان بىر ياش ئەر ئۈزىتىدۇ. ئۇ ئىككى ئوتتۇرا ياش يەڭگىنىڭ ھەمراھى -

قىدا ياتتى، كۆزىنى يۇمۇپ بېشىنى يوتقانغا پۈركەپ يېتىۋالدى. بۇ يوتقان ھېلى ئېچىلار، شۇ چاغدا ئۇ نېمە دەر، نېمە بولار. . . مانا بۇلارنى تولا ئويلاپ تاشلىۋەتتى، ئۇنىڭ قولداشلىرى ئۇنى تويلۇق كىيىملىرى بىلەن، ناغرا - سۇناي نەغمىسى ئىچىدە، يىگىتلەر - نىڭ ھاي - ھايسى ئىچىدە كىچىك ماشىنىغا يېتىلەپ چىقتى. ئۇ ھېچنېمىنى ئويلىمىدى. پەقەت ئاشۇ مۇسانىڭ تالاي ئوقۇپ ياد بولۇپ كەتكەن، كىچىكىدىن باشلاپ تاكى ئىككىسى مۇھەببەت - لەشكەنگە قەدەر، يەنى، تولۇق ئوتتۇرا مەكتەپنىڭ ئىككىنچى يىللىق سىنىپىدىن تارتىپ رەسمىي مۇھەببىتىنى باشلاشقا سەۋەب بولغان ئۇزۇن خېتىنى ئەسلەپ چىقتى. ئۇ ماشىنىغا ئېلىپ چىقىلىۋاتقاندا، ئەنئەنىۋى قائىدە بويىچە، توي ئەھلى ئاڭلىغۇ - دەك، يىگىتلەرنىڭ چۇقان - سۈرەنلىرىنى، ناغرا - سۇناي ئاۋازىنى، قىزلارنىڭ قىقاس - كۈلكىلىرىنى بېسىپ چۈشكۈدەك ئون سېلىپ ھوقۇيتۇپ يىغلىشى كېرەك ئىدى، ماڭغىلى ئۇنىماي قولداشلىرىنى قىيىنشى كېرەك ئىدى، ئەمما ئۇ ئۇنداق قىلمى - دى، ئۇنىسىز ماڭدى، ماڭغاندىمۇ ئىتتىك ماڭدى، قولداشلىرى نومۇس قىلىپ ئۇنى تارتقۇچلاپ، ئۆزلىرى سۆرەپ مېڭىۋاتقاندا كۆرسەتمەك بولدى، ئۇنىڭ بىلىكىدىن چىمداپ:

— ۋۇي، سەت قىلمىسىلا مېھرىئاي، نېمە قىلغانلىرى بۇ؟ ئەتىگەندىن بېرى سەۋر قىلىسىلا دېسە ئۇنىماي يىغلايلا، مانا ئەمدى يىغلايدىغان چاغدا يىغلىمىسىلا قانداق بولىدۇ؟ بەك سەت تۇرىدۇ. يىغلىغان ئاۋازلىرىنى خەق ئاڭلىمىسا، ئاران تۇرۇپتىكەن، دەپ - دۇ، ئاتا - ئانىلىرىنىڭ يۈزى تۆكۈلىدۇ، يىغلىسىلا دەيمەن! باياتىن بېرى يىغلىغانلىرىنى خەق ئاڭلىمىدى، خەلق ئاڭلىمىسا يىغلىغاننىڭ نېمە پايدىسى؟ خەق زاڭلىق قىلىدۇ، — دېيىشتى. ئۇنىڭ دوستى شەرىپىمۇ بېقىنداپ تۇرۇپ:

— نېمە قىلغىنىڭ بۇ مېھرىئاي؟ نېمىدېگەن سەتچىلىك! يۈزۈڭگە سەت، يىغلا دەيمەن! سەن ئۈچۈن مەن نومۇس قىلىۋاتىدە -

مەن، ھېچ بولمىسا «ھۇ!» دەپ بىرنى توۋلىۋەتسەنمۇ ھېساب،
ئوغلۇ بالىلارنىڭ ھەممىسى سۆز - چۆچەك قىلىشىۋاتىدۇ.
بۇلارنىڭ ھېچقايسىسى ئۇنىڭ قولىغا كىرمىدى. ھېچ ۋا-
قتتا ئۇنىڭغا قاپاق تۇرۇپ گەپ قىلمىغان ئۆگەي ئانىسى:
— ۋاي خېنىم، سىزدەك ساراڭ قىز بالىنى ئۆمرۈمگە
كېلىپ كۆرمەپتىكەنمەن، ھېچ بىر كىمنى زاڭلىق قىلىپ كۈل-
مەپتىم، نېمە كۆرگۈلۈك بۇ ماڭا؟ يىغلاڭ دەيمەن! ئىشنى
قۇراشتۇرۇپ، مۇشۇ كۈنگىچە كۆزىڭىزدىن ياش قۇرۇمىدى. مانا
ئەمدى بۇ نېمە قىلىق؟ خۇشلۇقىڭىز ئىچىڭىزگە پاتىمغان بولسى-
مۇ يىغلاڭ! ھەممىسى ئاران تۇرۇپتىكەن دەپ كۈلۈشۈۋاتىدۇ.
بۇ يەرنىڭ ئادىتىدە ئادەملەر «سىلى»، «ئۆزلىرى» دەپ،
بىر - بىرنى كىچىكىدىن چوڭىغىچە سىيلىق - سىپايە ئاتىشىد-
دۇ. «سىز» سۆزى بىر - بىرنى كەمسىتىش مەنىسىدە ئىشلىد-
تىلىدۇ. ئادەملەر بىر - بىرى بىلەن جېدەللەشسە، بىر - بىرىگە
مۇشۇ سۆز بىلەن تەنە قىلىپ قورساق كۆپۈكىنى چىقىرىدۇ.
ئۆگەي ئانىسىنىڭ نەشتەردەك سۆزلىرى مېھرىئانىڭ يۈرىكىگە
بىر ئاغرىق كىرگۈزدى، ئەمما ئۇ ئونىسىز ھالدا ماشىنىغا چۈش-
تى. ئەتراپتىكى ھەممىنى بىر خىل سۆرۈنلۈك قاپلىدى. ئايال-
لارنىڭ كۇس - كۇس پاراڭلىرى، بىر - بىرىدىن كۆڭۈلنى غەش
قىلىدىغان پاراڭلار بولدى، بۇلارنىڭ ھېچقايسىسى مېھرىئانىغا
چىۋىن چاققانچىلىك تەسىر قىلالىمىدى، قارامتۇل كەلگەن سو-
زۇق يۈز، ئۇزۇن ئېڭەك، قوڭۇر كۆز، ئەگمەچ قىرلىق بۇ-
رۇن، خەت تارتقان مايسىدەك يۇمران بۇرۇت، ئېڭىز، بەستىلىك
گەۋدە... مانا بۇلار ئۇنىڭ كۆز ئالدىدىن ئۆتۈپ تۇردى. بۇ
چىراي ئۇنىڭغا بىرخىل قەتئىيەت، ھەقىقىي ئەرلەرگە خاس بىر
جاسارەت بىلەن تىكىلىپ قاراۋاتىدۇ. شۇنداق قاراشتىلا بۇ چىراي
شۇنچە سۆرۈن، قورقۇنچلۇق، ئادەمنى ئەيمەندۈرىدىغان سۈرلۈك
چىراي، ئەمما ئۇنىڭغا سىنچىلاپ تىكىلگەندە، سەل ئۈستىگە

تارتىلىپ، سارغۇچ ئېقى كۆرۈنۈپ قالىدىغان ئاشۇ قوڭۇر كۆزد-
دىن ئاجايىپ سېھىرلىك، مېھرىبان، ئىسسىق، سەمىمىي بىر
خىل نۇر چىقىدۇ. بۇ نۇر ئادەمگە شۇنچە ئىللىقلىق ھېس قىلدۇ-
رىدۇ. ئۇ مۇشۇ چىراي ئالدىدا، مۇشۇ قەلبىدە چوڭقۇر ئورۇن
ئالغان بەست ئالدىدا، ھەممىنى پەس كۆرىدۇ، كۆزگە ئىلمايدۇ،
قەلبىدە بىرخىل ئازابلىق، پەخىرلىنىش ھېس قىلىدۇ، قىيىن
ھاللاردا يۈرىكىدە ساقلىنىۋاتقان ئاشۇ غايىبانە پۆلەنچۈكىنى يادىغا
ئالىدۇ، ئۇنىڭدىن مەدەت ئالىدۇ. مانا بۇ ئىشەنگەن تۇۋرۇكى -
مۇسا ئىدى. مانا ئەتراپىدا ئۆزى ئارىسىدا ياشاۋاتقان ئادەملەرنىڭ
ھەممىسى ئاشۇنىڭ ئالدىدا ھېچ نەرسىگە ئەرزىمەيدىغان، شۇنچە
ساختا، ئىچى قارا، كۆڭلى پەس ئادەملەر، ئاجىز مەخلۇقلار... ئۇ
ھازىرمۇ ئۆزى سەسكىنىپ تۇرغان بۇ ئادەملەرنىڭ يالغان ھىج-
يىشلىرى، ياسىما كۆيۈمچانلىقى، غەرەزلىك تەسەللىلىرىدىن
كۆرە، كۆزىنى يۇمۇپ ئاشۇ مۇساسى بىلەن بىللە...
— كىم؟

— مەن، بۇياققا كەل.

— مەن دېگەن كىم، بۇياققا... ھە سىلى مۇسامۇ؟

— ھەئە، ئىتتىك بۇ يانغا كەل، مۇھىم گېپىم بار.

— ۋىيەي، ئۆگەي ئانامنى بىلىلغۇ، بۇ ئالتە كېچىدە

قانداق مۇھىم گەپ ئۇ؟ ئەتە مەكتەپتە دېيىشسەك بولمامدۇ؟

— تولا گەپ قىلماي، بۇياققا كەل دېگەندىكىن كەل! ئەتە

مەكتەپتە دېيىشىدىغان گەپ بولىدىغان بولسا، بۇ كېچىدە سېنى

ئاۋارە قىلمايتتىم. ئۇ مۇھىم.

مېھرىئاي دەرۋازا غىچىرلاپ كەتمىسۇن دەپ ئاستا ئېچىپ

چىقتى. مۇسا كاپ قىلىپ ئۇنى قولىدىن تۇتۇپ دالىغا تارتتى.

— قېلىن، سەتلەشمىسىلە، ئالدامچى، مېنى گوللاپتۇ...
ئۆيدىكىلەر قەيەرگە كەتتىكىن دەپ تۆت پۇتى ئۆرە قالىدۇ. مەن
كىرىپ كېتەي!

مۇسا ھاسىراۋاتقاندى، مېھرىئاي ئۇنىڭغا سەل ھەيران بو-
لۇپ قاراپ قالدى.

— كىرىپ كېتىسەن مېھرىئاي، ئومىقىم، مۇشۇ كىرىپ
كەتكىنىڭچە ئەمدى ھەرگىز چىقمايسەن. بۇنىڭدىن كېيىن، سې-
نى ئۆگەي ئاناڭنىڭ ئالدىدا ھەرگىز تىلى كېسىك قىلىپ قويماي-
مەن، بۇ مېنىڭ سېنى ئاخىرقى قېتىم مۇشۇنداق قىچقىرىشىم.
مېھرىئاي ئۇن قويۇپ ئىچىگە تارتىۋەتتى.

— نېمە، نېمە دەۋاتىلا؟ نېمە ئىش بولدى؟ نېمىشقا بۇنداق
دەيلا؟ مەن سىلنىڭ كۆڭۈللىرىگە كېلىدىغان بىرەر ئىش قىل-
دىمۇ، كۆڭۈللىرىنى ئاغرىتىپ قويدۇمۇ ياكى بىر كىم مەن
توغرۇلۇق بىر نېمە دېدىمۇ؟— دېدى مېھرىئاي ئالاق - جالاق بولۇپ.
— ياق، ياق، ئومىقىم، مېھرىئاي، سەن گەپنى باشقا ياققا
ئەكەتتىڭ. سەن مېنى ھەرگىز خاپا قىلمىدىڭ ھەم مەن سەندىن
پەقەتلا خاپا بولمايمەن. خۇدايىم بۇيرۇغان بولسا ھەرگىز بۇنداق
بولمايدۇ... مەن ساڭا، مەن ساڭا باشقا گەپنى دېگىلى كەلدىم.
بۇ باشقا گەپ، مېھرىئاي، پېشانىمىزگە شۇنداق پۈتۈلگەن، ئەق-
دىر، رىزقىمىز شۇنداق ئوخشايدۇ. مەن ئاران 9 - سىنىپچە
ئوقۇيالايدىغان بولدۇم، ئەمدى ئىككىمىزنىڭ ئىشى تۈگەشتى،
مېھرىئاي، ھەممىسى تۈگىدى...

— نېمە بولدى، زادى نېمە بولدى؟ مەن تەقەززا بولۇپ
ئۆلەي دېدىم. زادى نېمە ئىش بولدى، دېسە قانداق؟ مەن
ھېچنېمە بىلمىدىم. ماڭا ھېچنېمە دېمىدىلە، نېمىشقا بىر -
بىرىدىن ئادەمنى قورقۇنچقا سالىدىغان گەپلەرنى قىلىلا؟ ئىتتىك
بولسىلا، قانداق دېگەن باش - ئايىغى يوق گەپلەر بۇ؟ سىلنىڭ
بۇنداق گەپلەرنى قىلغانلىرىنى مەن تۇنجى قېتىم ئاڭلاۋاتىمەن، -
مېھرىئاي يىغا ئارىلاشقان گېپىنى مۇشۇ يەردە توختىۋالدى.
— ئالدىرىما، مېھرىئاي، ئومىقىم، كۆزۈڭدىن ياش چىقار-
ماي تۇر، سەن بەك ئاجىز، جېنىڭ بەك ئاجىز، مەن دېمىمنى

ئېلىۋالاي، سەن قورقۇپ كەتتە، ئۆزۈڭنى بېسىۋال. سەۋر -
تاقەتلىك بول! بۇ ئىشنى ساڭا دەي دەپ ئويلىساملا، يۈرىكىم
سېلىپ كېتىپ تىنالمىي قېلىۋاتىمەن، پۈت - قوللىرىم بوش-
شىپ كېتىۋاتىدۇ. سەن ھەرگىز مېنى باشقىچە چۈشىنىپ قالما،
بۇ گەپنى ئاڭلاپ ھەرگىز مېنى خاتا چۈشىنىپ قالما! ھازىر
دېسەممۇ ماڭا باشقىچە قاراپ قالسىەن، بۇنى مەن بىلىمەن. ئەمما
كېيىنچە چۈشىنىۋالسىەن. سەن ئاڭلا، ھەرگىز قورقۇپ كەتتە.
مەن ھازىر، ياق، بۇنىڭدىن يېزىم سائەت بۇرۇن، دادامنى، دادام
دېگەن قارا يۈز بەتتىيەتنى بوغۇزلىۋەتتىم، ئۆلتۈرۈۋەتتىم. ئۇ
ئەمدى بۇ دۇنيادىن يوقالدى، جاھاندىكى بىر ئەسكى ئادەم يوقال-
دى. ئۇ يەنە قاچانغىچە قىلغۇلۇقىنى قىلىپ ياشايدۇ؟ ئۇنداق
ئادەم ئۆلسە ئۆزىگىمۇ پايدا، چۈنكى بۇنىڭدىن كېيىنكى قىلىد-
غان گۇناھلىرى قىلىنماي قالىدۇ.

— نېمە، نېمە دېدىلە، مۇساچان؟ ساراڭ بولمىغانلا؟
— ياق، ئومىقىم، ئەقىل - ھوشۇم جاپىدا، تازا جاپىدا.
بولۇپمۇ ھازىر! بولمىسا سېنى ئىزدەپ كەلمىگەن بولاتتىم.
جاھاندا ئۇنىڭدىن پەس ئەسكى ئادەم بولماس.
— ياق - ياق، مۇساچان، دادىلىرىنىڭ ئەسكىلىكىنى ھەممە
ئادەم بىلىدۇ، ئەمما مەن ئىشەنمەيمەن، سىلى چاقچاق قىلىۋاتى-
لا، ئۇزاق ئەمەس، مەن تېخى ئەتىگەنلا كۆرگەن، ئۇنى سىلى
ھەرگىز ئۆلتۈرمەيلا، ئۆلتۈرمىدىلە، مەن بۇنىڭغا ئىشەنمەيمەن...

— سەن ئىشەن - ئىشەنمە، مەن ئۇنى ئۆلتۈرۈۋەتتىم. مەن
ساڭا دەپ قوياي دەپ كەلدىم. سەن بىلىسەن، ئانام بىلەن ئىككى-
مىزنىڭ كۆرمىگەن كۈنىمىز قالدى، ئانام مەن بىلەن سىڭلىم-
نى ھەم چوڭ ئانامنى باقمىمەن دەپ، كوچىغا چىقىمىدى، تىلەمچىد-

لىك قىلىمىدى، ئۇنىڭدىن باشقىنىڭ ھەممىسى بولدى، تارتمىغان كۈنى قالمىدى. ئۇ ئەرلەردەك، بەلكى ئۇلاردىن نەچچە ھەسسە ئېغىر ئەمگەك قىلدى، قۇرۇلۇشلاردا مەدىكار بولدى. مەن ئانام-نىڭ بىزنى باقىمەن، ئوقۇتمەن دەپ چەككەن ئازابلىرىنى، دەرد - ئەلىمىنى ئويلىسام، پەقەت چىدىيالىمايمەن، مېھرىئاي. ئانام چىدىغان جاپا - كۈلپەتكە ھېچقايسىمىز چىدىيالىمايمىز، ھازىر چوڭ بولغانلىرىمىز ھېچقاچان چىدىيالىمايمىز. چوڭ ئانام قازا قىلغاندىن كېيىن، ئانام ئۇكام بىلەن مېنى ئۆگەينىڭ ئالدىغا ئەكىر-مەيمەن دەپ، قانچىلىك كۈلپەت تارتىمىمۇ، ياتلىق بولمىدى. يەنە بىر تەرەپتىن، دادام دېگەن ماز بىزنىڭ ھېچ ئىشىمىز بىلەن كارى بولمىسىمۇ، دائىم ئانامنى: «مەن ھايات بولساملا، سەن ئەرگە تېگىدىكەن سەن، ئۆلتۈرۈۋېتىمەن» دەپ قورقۇتۇپ كەلدى. ئانام بىچارە، ئەنە شۇنداق ئازاب بىلەن مۇشۇ چاغقىچە ھەممىگە چىداپ كەلدى. مەن ئەمدى چوڭ بولدۇم، جېنىم ئانا، مەن ئەمدى ئوقۇماي، ئىشلەي دېسەم، ئۇ نۆزەمبىلا ئۇنىمىدى. ئۇ بەك مادارىدىن كەتتى. ئۇ ئەمدى ئۆزىنىڭ ئاجىزلىقىغا تەن بەردىمۇ، ئاخىر بىر كۈنى ئۆزىنىڭ ياتلىق بولىدىغانلىقىنى سىڭدۈرۈپ بىلەن ئىككىمىزگە دېدى. كۆڭلۈم كۆپ يېرىم بولدى. مەن گەپ قىلماستىن تالاغا چىقىپ كەتتىم. مەن بىلىمەن، ئۇ يەنىلا ئۇكام بىلەن ئىككىمىزنىڭ غېمىنى يەپ شۇنداق قىلماقچى بولدى. ئۇزۇندىن بېرى بىزگە خەيرخاھلىق قىلىپ كېلىۋاتقان، ئۇكام بىلەن ماڭا بەك ئامراق، بالا - چاقىسىز يۈسۈپ باقى ئىسىملىك موزدۇز ئادەم، ئۇ بىزگە ناھايىتى چىق ياخشىلىق قىلدى. دائىم ھېيت - بايرام بولسا بىزگە يېڭى كىيىم ئېلىپ بېرىدۇ، ھېيتلىق پۇل بېرىدۇ، قۇربانلىقنى بىزگە قىلايلى دەپ قوي ئەكىلىپ سويىدۇ، بىزگە شۇنچە ئامراق. مەن ئۇ ئادەمگە ئامراق بولساممۇ يۈسۈپ باقى نېمىشقا بىزگە مۇنچىۋالا قىلىدىغان-دۇ؟ دەپ خۇدۇكىسىرەپ ئويلاپ قالاتتىم، ھەر خىل گۇمانلاردا

بولاتتىم، ئانامغا ئاچچىقىم كېلىپ، بەزىدە سەۋەبىسىزلا ئاچچىق-لىنىپ قايىناپ كېتەتتىم، ئانام بۇ چاغدا ئۆكسۈپ يىغلاپ كېتەتتى. مەن ئانامنىڭ كۆڭلىگە ئازار بەرگەنلىكىم ئۈچۈن دەرھال پۇشايمان قىلىپ ئىچىمدە ئۆزۈمنى تىللايتتىم، ئانامغا ئىچىم ئاغرىيتتى. كېيىنچە چوڭ بولسام، چوقۇم يۈسۈپ باقىنىڭ ھەممە ياخشىلىقىنى قايتۇرىمەن دەپ ئويلايمەن، ئەمما ئۇ ئادەمنى ئۆيىمىزدە كۆرسەملا غۇزۇرىدە ئاچچىقىم كېلىپ چىقىپ كېتەتتى. مەن، ناھايىتى ئېغىر ئازابلىنىمەن. ئانامنىڭ شۇ تاپتا قانچىلىك قورۇغىنىنى، سىقىلىپ، ئىچىدىن تۈگىشىپ، كۈندىن - كۈنگە جۈدەپ كېتىۋاتقىنىنى ئويلىسام، يۈرىكىم يىلان چاققاندىك ۋىز-زىدە بولىدۇ. ئاھ، ئانا، مەن چوڭ بولۇپ كۈنۈمنى ئالالىغۇدەك بولغۇچە ھايات تۇرۇپ بەرسەڭ، مېنىڭ ئازادە ئۆيۈم بولسا، بالىلىرىم بولسا، مەنمۇ باشقا ئادەملەردەك بىر مورىدىن تۈتۈن چىقىرىپ ياشىسام، سەن ئۆيىمىزنىڭ تۈۋرۈكى بولۇپ ئولتۇرۇپ بەرسەڭ، ئالدىڭغا داستىخان سېلىپ، كۆڭلۈڭ نېمە تارتسا شۇنى كەلتۈرسەم، ئازادە كۈلۈپ ئولتۇرۇپ، قارىشىپ ئولتۇرۇپ تا-ماق يېيىشىسەك... مەن سېنى ئۆمرۈڭنىڭ كېيىنكى يېرىمىدا بىر بېقىۋالسام، مەن ئوغلۇڭنىڭ دۆلىتىنى كۆرۈپ، ھەر ۋاقىلىق تاماقتىن كېيىنكى دۇنيانىڭدا مېنىڭ تېخىمۇ بەختلىك بولۇشۇمنى تىلەپ دۇئا قىلىپ، مەندەك بىر ئوغلۇنى تۇغۇپ، بەندىلەر ئۇ ئالەمدە تارتىدىغان بارلىق دوزاخ ئازابىنى بۇ ئالەمدە تارتىپ مېنى چوڭ قىلغىنىڭغا رازى بولساڭ... مانا مېنىڭ پۈتۈن ھاياتىمدىكى ئارمىنىم. خۇدا ماڭا بۇ دۇنيادا پەقەت مۇشۇنى نېسىپ قىلسا، مۇرادىمغا يېتەتتىم. ئاھ، ئانام، ئانامنى بىر بېقىۋالسام... ئانام ھازىرغا قەدەر مېنى دەپ، سىڭلىمنى دەپ ياشاپ كەلدى. بىزنى قاتارغا قوشۇش ئۈچۈن شۇنداق قىلدى... ئاھ... مېھرىئاي، مېنىڭ ئاشۇ بەختلىك ئاھ-لەمدە سەن ئانامنىڭ كېلىنى بولماقچىدىڭ، بالىلىرىمنىڭ ئاند-

سى بولماقچىدىكى... ھەر ئىككىمىز ئاتا - ئانا مېھرىنى تولۇق كۆرمەي، يېتىملىك ئازابىنى تويغۇچە تارتىپ چوڭ بولغانىدۇق. مانا ئەمدى ھەممىسى تۈگىدى. ھەممە ئارمانلىرىم ۋەيران بولدى. ئەمدى مەندە ياشىغۇدەك نېمە قالدى؟ خۇدا پېشانەمگە شۇنداق پۈتكەشكەن. رىزقىمىز بىز ئويلىغاندەك بىر ئەمەس ئىكەن. سەن چىرايلىق ھەم ئاق كۆڭۈل، مەجەزىڭ ئوبدان. خۇدايىم بەختىڭنى بەرسۇن!

مېھرىڭاي چىداپ تۇرالماي ھۆڭرەپ يىغلاپ مۇسانىڭ ياقىسىدىن تۇتۇپ، ئۇنىڭ مەيدىسىگە بېشىنى قويۇپ يىغلاپ كەتتى: — ئوبدان مۇساجان، ئۇنداق دېمىسىلە، مېنىڭ سىلىدىن باشقا كۆڭلۈم سۇ ئىچكۈدەك ھېچنېمە يوق. ئۇنداق دېمىسىلە. مېنى... مەن قانداق قىلىمەن؟ مېنىڭ بۇ دۇنيادا نېمە بار؟ مېنىڭ مۇشۇ چاغقىچە تارتقان ئازابلىرىم يەتمىگەندەك، ئەمدى بۇ ماڭا يەنە نېمە تارتقۇلۇق؟... — يىغلىما ئومىقىم. ئەمدى بولىدىغان ئىش بولۇپ بولدى، ئۇنى ياندۇرۇۋالغىلى بولمايدۇ!...

مېھرىڭاي ئۇنى سىلكىشەپ ۋارقىراپ كەتتى: — سىلى نېمىشقا ئۇنداق قىلىلا؟ زادى نېمىشقا ئۇنداق قىلىلا؟ ئاشۇنداق ئىشنى قىلىۋاتقاندا، مەن پەقەت يادلىرىغا كەلمىدىممۇ؟ مېنى ئويلاپ قويمىدىلىمۇ؟ نېمىشقا پىتىنىڭ ئاچچىقىدا ئىشتاننى ئوچاققا تاشلىدىلا؟ مەن زادى سىلىنىڭ يادلىرىدا يوقمۇ؟... مەن بۇ ئىشنىڭ باش - ئايىغىنى زادىلا بىلمىدىم...

— ئۇنداق دېمىگىن، ئومىقىم. سېنى بىردەممۇ يادىمدىن چىقىرىپ قويغان يېرىم بولسا، خۇدا تۇرۇپتۇ! مەن زادىلا چىداپ تۇرالمىدىم. مېنىڭ ئارزۇلىرىم توزغاقتەك توزۇپ كەتكەندەك كىن، مەن زادىلا چىداپ تۇرالمىدىم. مېنىڭ گېپىمنى تاقەت قىلىپ تۇرۇپ ئاڭلىغىن. ئانام ھەر قېتىم يۈرىكى سىقىلىپ ئازاب ئىچىدە قالغاندا، مەن زادىلا چىداپ تۇرالمىتتىم. مەن

ئانامنىڭ توي قىلىدىغانلىقىنى ئاڭلاپ، ئۆيدىن چىقىپ كېتىپ، ئۈچ كۈنگىچە ئۆيگە كەلمىدىم. ئەمما ئۈچ كۈنگىچە قەيەردە مېنىڭ، قەيەردە تۇرغانلىقىمنى بىلمەيمەن. گېلىمدىن ھېچنېمە ئۆتمىدى، قورسىقىمۇ ئاچمىدى. ئاغىنىلىرىمنىڭ زورلىشى بىلەن يېگەنلىرىم ئوغا - زەھەردەك تېتىيدۇ. ئانامنىڭ سۇنۇق چىرايى كۆز ئالدىمدىن زادى كەتمەيدۇ، ئۇ مېنى دەپ شۇنداق قىلىۋاتىدۇ. مېنىڭ بۇنىڭدىن كېيىنكى تۇرمۇشىمنى ئورۇنلاش - تۇرۇشقا كۆزى يەتمىگەنلىكىدىن، ئۆزىنىڭ ئاجىز، يالغۇز ئىكەنلىكىنى بىلگەنلىكى، ئۆزىگە يار - يۆلەك بولمىسا بولمايدىغانلىقى ئۈچۈن شۇنداق قىلدى. ئۈچ كۈنگىچە كۆزۈمنى يۇمساملا، ئانام كۆز ئالدىمغا كېلىۋالىدۇ. مەن پۇشايمان قىلىمەن. ئانام ئۆزىنىڭ ياتلىق بولىدىغانلىقىنى قانچە پائىمان ئازاب ئىچىدە سىقىلىپ، قورۇنۇپ دەپتۇيۇ، مەن نېمىشقا ئانامنى تېخىمۇ تەس كۈندە قويۇپ، گەپ قىلماي ئۆيدىن يېنىپ چىققاندىمەن؟ ئۇ ھازىر نېمە بولۇپ كەتكەندۇر؟ بۇ ئۈچ كۈندە ئۇ قانداق ئۇخلىغاندۇر؟ تاماق يېگەنمىدۇر؟ بۇ توي ئۇنىڭ ئۈچۈن تويۇمۇ ياكى نېمەدۇر؟ دوزاخ ئازابى ھەرقانچە بولسا مۇشۇنچىلىك باردۇر؟ مەن ئانامنى قانداق قىلماقچىدىم؟ مەن ئانامنى خۇشال قىلماقچى ئەمەسمىدىم؟ ھازىر نېمە قىلدىم؟ ئۇ بەلكى تۈگىشىپ كېسەل بولۇپ يېتىپ قالغان بولۇشىمۇ مۇمكىن. مەن دەررۇ ئۆيگە بارماقچى بولدۇم. ئىشىكتىن كىرمەي تۇرۇپلا: «جېنىم ئانا، سىلى توي قىلىسلا، مېنى ھېچقانداق ئويلىمايمەن. كۆڭلۈم يېرىم بولمايدۇ. باشتا سەل كۆڭلۈمگە يات تۇيۇلغان، ئويلاپ باقسام سىلىنىڭ ئويلىغانلىرى توغرا ئىكەن!» دەيمەن. ئانامنىڭ ئالدىدا ھەرگىز كۆڭلۈمدىكىنى بىلىندۈرمەيمەن، ئۆزۈمنى ئىنتايىن خۇشال تۇتىمەن، قىلىشقا تېگىشلىك ئىشلارنىڭ ھەممىنى قىلدىم. مەن ساۋاقداشلىرىم زاڭلىق قىلىشىمۇ مەيلى، ھەممىگە چىدايمەن. يۈسۈپ باقى بىلەن ھەرقانچە خۇشۇم بولمىسىمۇ، كۆرەرگە

كۆزۈم بولمىسىمۇ، ئۇ بىزگە ناھايىتى كۆپ ياخشىلىق قىلغان ئادەم، مەن بۇنى ئۇنتۇپ قالسام بولمايدۇ. مەن مۇشۇنداق ئۆزۈمنى زورلاپ ئۆيگە ماڭغان بولساممۇ، ئۆزۈممۇ بىلمەيمەن، پەقەت ماڭغۇم كەلمىدى. بويىنۇمدىن باغلىغاندەك مېڭىپ ئۆيگە يېقىن بارغاندا، يەنە ئۆيگە كىرگۈم كەلمەي، يېنىپ كەلدىم. يانغاندا خۇددى ئارقامدىن بىرى كېلىپ تۇتۇۋالدىغاندەك ياكى مەكتەپكە كېچىكىپ قالغاندەك يۈگۈردۈم. يەنە پۇشايمان قىلىپ، باياتىن قىلغان خىياللىرىمنى ئويلاپ ئارقامغا ياندىم، قەدىمم ناھايىتى ئېغىر، پۈتۈمغا تاش باغلاپ قويغاندەك ناھايىتى تەستە يۆتكەيمەن. ئادەم ئۈچۈن جاھاندا دىلغۇل بولۇشتەك، كۆڭلى تارتىمىغان ئىشقا ئۆزىنى زورلاش، زورۇقۇشتەك ئازابلىق ئىش يوقتەك بىلىندى. ئۆيدىن كەلگەن شۇم خەۋەر مېنى پۈتۈمنىڭ ئىككى بولۇپ قالغىنىغا پۇشايمان قىلدۇردى. ئاران ئۆرە تۇرۇ-ۋاتقان بىچارە ئانامنى، بىز بىلەن ئەزەلدىن كارى بولمايدىغان باغرى تاش، كۆيۈمسىز دادام كېلىپ: «سەن مېنىڭ كۆز ئالدىمدا ئەرگە تېگىدىغان بولدۇڭمۇ پەس!» دەپ ئۇرۇپ، ئۆلەمىجان قىلىپ قويۇپ كېتىپتۇ. بېشىمدىن تۇتۇن چىقىپ كەتتى. ئۆلەر - تىرىلىشىمگە قارىماي ئۆيگە چاپتىم. ئاھ، ئانا! مانا ئەمدى بولدى-مۇ؟ مەن ئەقلى كۆيۈك ئوغلۇڭ نېمىشقىمۇ سېنى تاشلاپ كەتكەندىمەن؟ نېمىشقا سېنىڭ مېنى دەپ، بىز بالىلىرىڭنى دەپ، ياتلىق بولۇشۇڭنى توسقاندىمەن؟ مەن نېمىدىگەن كالۋا! مەن زادى نېمىشقا توسۇق بولمىمەن؟ بۇ قانداق دېگەن تەتۈرلۈك؟ نېمىدىگەن تەتۈر جاھان بۇ؟ بۇ تەتۈر جاھاندا ياشىغانلىقىم ئۈچۈن تەتۈرمۇ مەن؟ دادامنىڭ ئانامنى ئۇرۇشقا نېمە ھەققى بار؟ ئۇ ياۋۇز توڭگۇزنىڭ زادى نېمە ھەققى بار؟ بىز بىلەن ھازىرغىچە ئۇنىڭ كارى بولمىغانغۇ؟ ئون بىر يىلغىچە تاشلىۋەتكەنغۇ! ئانام ئۆزىنى دېمىسىمۇ، بىز بالىلىرىنى دەپ بولسىمۇ، ئۇنىڭ بىزنى پاناھىغا ئېلىشىنى شۇنچە چاغقىچە ئۆتۈنگەنغۇ؟ بىزنى باقمىمەن

دەپ ئانامنىڭ تارتىمىغان جەبرىسى، ئاڭلىمىغان گەپ - سۆزلىرى قالمىغاندا، سەن مۇتتەھەم ئۇششۇق، نامەرد قەيەردە قالغان؟ بىز بېرىم تاۋاق قوناق، بىر پارچە زاغرىغا زار ۋاقىتتا سەن رەھىم-سىز بۆرە يەپ - ئىچىپ كېكىرىپ، بۇرۇتۇڭنى مايلاپ، يانچۇ-قۇڭنى يۇلغا توشقۇزۇپ، ھاراق ئىچىپ يۈردۈڭ. قىمارخاندا ئۇششۇق ئېتىپ، مەيدەڭگە مۇشتلاپ، ئالتە كۈندە بىر خوتۇن ئېلىپ يۈردۈڭ. مەن ساناپ تۇردۇم، قانخور بەدبەخت، گۆرىدىن توڭگۇز قويقۇر. مەن ئاق - قارىنى پەرق ئەتكۈدەك بولغاندىن كېيىن ئالغان خوتۇننىڭ ئون ئۈچ، پەقەت خاناسى يوق ئون ئۈچ. ئاشۇ بىچارە ئون ئۈچ خوتۇن ساڭا تېگىپ قالغىنى ئۈچۈن مىڭ پۇشايمان قىلىپ، داد دەپ توۋلاپ، بارمىقىنى چىشلەپ، سەندىن قۇتۇلغىنىغا خۇش بولۇپ ئۆز يولىغا راۋان بولدى. چوڭ ئانام ھەر قېتىم سېنى تىلغا ئالغاندا، ئۇلۇغ - كىچىك تىنىپ، كۆزىگە ياش ئېلىپ ئادەمنىڭ قورسىقىدىن ئارغامچا - توقۇناقتىن باشقا ھەممە نېمە چۈشىدىكەن، دەيتتى. ھەقىقەتەنمۇ سېنى بۇ جاھاندا ھېچنېمىگە ئوخشاشقىلى بولمايدۇ. ئەي، دۇنيادا ئاجىز-لارنىلا بوزەك قىلالايدىغان نامەرد! ئەجەبا، سەن ئىت خۇيۇڭ بىلەن ئون ئۈچ خوتۇن ئېلىپ قويساڭ بولىدىكەنۇ، بىچارە ئانام بىزلەر يۆلەنچۈكسىز قالغاندا، ياتلىق بولسا بولمامدىكەن؟ خۇدا-يىم سەندەك ئادەملەرنى ياراتقاندا، تېنىگە، قېنىغا ئازراق ۋىجدان سۈيى قوشۇشنى ئۇنتۇپ قالمىدىغاندۇر؟ ئانام، سەن ھەرقانچە ئەسكى بولساڭمۇ، بىزنىڭ دادىمىز بولغانلىقىڭ ئۈچۈن، ئاخىر ئەقلىنى تاپار، خۇددىنى بىلەر، خۇيىنى تاشلار دەپ، ساق ئون بىر يىل ساقلىدى، ئەمما، قانغا سىڭىپ كەتكەن تەبىئىتىڭ، ئۆلگۈچە ئۆزگەرمەيدىغانلىقىڭنى بىلمىگەنكەن. ئانام ئاخىر يات-لىق بولماقچى بولغاندا، ئۇنى ئۇرۇپ ئۆلەمىجان قىلىپ قويۇپ-سەن. ئۆلۈك - تىرىكى بىلەن كارى بولمىغان ئادەم، ياتلىق بولسا چىدىيالمىدىكەنەن؟ ئۇيغۇرلاردا قىمارۋاز مەرد بولىدۇ،

دېگەن گەپ بار، ئەمما سېنىڭدەك نامەرد، پەسلىرىمۇ بار ئەكەد-
غۇ؟ سەن ئانام ئۆلسە رازى ئەكەنسەن، ئەمما ياتلىق بولۇپ ھايات
ياشاشىغا رازى ئەمەس ئەكەنسەن، ھۇ، مۇتتەھەم! . . .

مانا ئەمدى، ئانام بۈگۈن ياكى ئەتە ئۆلۈپ كېتىدۇ. ئەمما
سەن ھازىر ئانامدىن بۇرۇن ئۆلدۈڭ، مەن قىساس ئالدىم. مەن
تۇغۇلغاندا، قۇچىڭدا ئەركىلەتكەندە، قولىڭدىكى ئاشۇ ئەتىلىمە
گۆشنىڭ ئۆزۈڭنى ئۆلتۈرىغانلىقىنى ئويلىمىغان بولغىدىڭ؟
راست ئۆلتۈرۈۋەتتىم، مېھرىئاي، ئىشەنگىن! مەن دادامنى ئۆل-
تۈرۈۋەتتىم. ئانامنىڭ ھالى بەك پەس. ئۇ ئەتە ياكى ئۆگۈن
ئۆلۈپ كېتىدۇ. . . ئۇ ئەمدى ھەرگىز ئورنىدىن تۇرالمايدۇ.
مەن ئۇنىڭ جىنازىسىنى كۆتۈرەلمەيدىغان بولدۇم، لېكىن پۇشايد-
مان قىلمايمەن. مەن ئانامنىڭ يېنىدىن كۆزۈمگە ھېچ نەرسە
كۆرۈنمەي، قولۇمغا قەيەردىن چىققانلىقىنى بىلمەيمەن، پالتىنى
ئېلىپ بېرىپ پايلاپ تۇردۇم. تەلىيمىگە ئۇ مەست بولۇپ يانغاند-
كەن، ئىشكىنىڭ ئالدىدىلا ئۆلتۈرۈۋەتتىم. مەنمۇ ئۆلمەن. . .

مېھرىئاي مۇساجاننى ئىتتىرىۋەتتى، قورقۇنچتىن ئۇنىڭ
ھەممە يېرى لاغىلداپ تىترەپ، ئاغزى گەپكە كەلمەي قالدى.
تۈگىدى. . . ھەممىسى تۈگىدى. . . مۇساجاننى تۈتۈپ كې-
تىشتى. دادىسى بوينى مايماق، يېرىم - يارتا بولۇپ ساقايدى،
ئۇنى تۈرمىگە سولدى، ئۇزۇن ئۆتمەي تۈرمىدە ئۆلدى. ئانىسى
ئۆلۈپ تۈگىدى. مۇساجانغا ئون يىللىق قاماق جازاسى بېرىلدى.
يېشى توشقىچە بالا جىنايەتچىلەر تۈرمىسىگە سولاندى. . . مېھرىد-
ئايىنىڭ پېشانىسى باشتىن تەتۈر! . . .

9

مېھرىئاي يوتقاندىن ئاستا سۇغۇرۇلۇپ چىقىپ ئولتۇردى.
ئۇنىڭ قات - قات كىيىۋالغان كىيىمىدىن ئىچى سىقىلىپ،

يۈزلىرى قىزىرىپ كەتكەندى. چىكىلەپ تېڭىۋالغان ياغلىقىنى
قايتا چىڭىتتى. سىرتتا ئاندا - ساندا ئۇياق - بۇياققا ماڭغان
ئايغ تىۋىشى، توي توغرىسىدا بولۇۋاتقان ئېگىز - پەس پاراڭلار،
ئۇنىڭلاردىن چىقىۋاتقان ناخشىلار بۇرۇنقىدىن پەسەيگەن بولسىد-
مۇ، يەنىلا ئاڭلىنىپ تۇرىدۇ. ۋاقىت يېرىم كېچىگە يېقىنلىشىپ
قالغانىدى. مېھرىئايىنىڭ كالىسىدا پەقەت چاقماق چاققاندىك
پەيدا بولغان بىر خىيال ئۇنىڭ قاراڭغۇ، ئۈمىدسىزلىك بىلەن
تولغان كۆڭلىنى يورۇتۇۋەتتى. ئۇنىڭدىكى ھەممە غەم - ئەندىشە
گويىا يورۇقلۇقتىن قورقىدىغان قۇرۇتلار ئۆزىنىڭ قاراڭغۇ كامار-
لىرىغا كىرىپ غايىب بولغاندەك غايىب بولدى، ھەممىسى يوق.
خۇددى ئۇنىڭ كۆڭلى بۇرۇن ھېچقانداق غەم - ئەندىشە داڭگاللى-
رىدا سوقۇلمىغاندەك ئازادە، خائىرچەم بولۇپ قالدى. بۇلارنىڭ
ھەممىسى ئۇنىڭ قەلبىدىكى مەنئى كۈچلەرنىڭ ھەممىسىنىڭ
بىرىنىڭ كەينىدىن بىرى بەربات بولۇپ، پىچاق سۆڭەككە يەتكەند-
دە، ئاشۇ چاقماقتەك چاقناپ پەيدا بولغان، ئاخىرقى، شۇنداقلا
توسقىلى بولمايدىغان جاسارەتتىن بولغانىدى، ھەممە ئۇششاق
قارشىلىق، نارازىلىق، قورقۇمىسىزلىقنىڭ يىغىلغان، يۇغۇرۇل-
غان كۈچى ئىدى. ئۇ ئۆيىدىن تار كوچىغا چىقتى، توي بولغان
ئۆي . . . ئادەملەر تېخى ئۇيقۇغا كەتمىگەن بولسىمۇ، ئەمما
ھەممىسىگە ھاردۇق يەتكەن، ئېزىلىپ كېتىشكەندى. ئۆيىدىن،
ھويلىدىن چىقىپ بولغۇچە مېھرىئايىنىڭ يۈرىكى سېلىپ، پۇت - قولى
لاغىلداپ تىترەپ كەتتى. چىقىۋاتقاچ، چىكىلەپ تاڭغان ياغلىقىد-
نى ئېڭىكىدىن چېگدى. ئۇنى ھېچكىم كۆرمەي قالدى. تار كوچا
چىراغسىز، ئوڭغۇل - دوڭغۇل، كىشىلەر يەردىكى يۇندا كۆلچىد-
كىگە تۆككىلى خۇش ياقماي ئىشىكىدىن بېشىنى چىقىرىپلا تۆك-
كەن يۇندا كوچىنى پاتقاق، تېپىلغاق قىلىۋەتكەندى. بۇرۇلىد-
غان دوقمۇشتىلا مېھرىئاي بۇلارنىڭ ھېچقايسىسىنى پەرق ئەتمە-
دى، پەرق ئەتكۈدەكمۇ ھالى قالمىغاندەك ئىدى. ئالدىغا كەلگەن

تار كوچىلارغا بۇرۇلۇپ، ئادەم يوق يەردە يۈگۈرۈپ، ئادەم ئۈچ-
 بىرغاندا ئاستىلاپ ماڭدى. ئىككى يەردە تېپىلىپ كېتىپ تىزلى-
 نىپ ئولتۇرۇپ قالدى. ئۆي ئىچىدە كىيىدىغان ساپما كەشىدىن
 بىرى چۈشۈپ قالدى. بىردەم مېڭىپ، ئېگىز - پەس دەسسەپ
 قېلىپ، يەنە بىرىنىمۇ تاشلاپ پايپاق بىلەن ماڭدى. ئەس - يادى
 كەينىدە، ئارقىسىدىن بىر كىم قوغلاپ كېلىۋاتقانداك تۈيۈلۈپ
 كەتتى. قورقۇنچ بارغانچە ئۇنى ھاسىرتىپ، ھالسىرىتىپ قويۇ-
 ۋاتقاندى. ھەر ئون قەدەم، بەش قەدەمدە ئىككى تامدىكى يىراق-
 تىن قارىيىپ كۆرۈنىدىغان، ھىم ئېتىلگەن ھەرخىل تار - كەڭ
 قوش قانات، تاق قانات ئىشىكلەر خۇددى كۆزنى يارقىرىتىپ
 ماراپ، تامغا چاپلىشىپ تۇرغان قاراقچىدەك مېھرىئايغا قورقۇنچ-
 لۇق كۆرۈنۈپ كەتتى. بىر نەرسە «تىرىق» قىلسا ياكى شەپە
 كەلسە، ئۇنىڭ جان - پېنى چىقىپ كېتەتتى. تار كوچىدا ئاندا -
 ساندا كەچ قالغان ئەركەكلەر ئۇچراپ قالسا، ئۇلارنىڭ ئۇدۇلىدىن
 قانداق ئۆتكىنىنى بىلمەي ئۆتتى. ئادەملەرمۇ ئۇنىڭغا ئاتايىن
 قاراپ قويۇشتى. بۇ كوچا ماڭغانچە تۈگىمىدى. چوڭ كوچا ياكى
 چوڭ يولغا چىققىلى ئۇ شۇنچە ئالدىرىغانچە بۇ قاراڭغۇ تار، ئېگىز - پەس
 يۇندا پۇرايدىغان كوچا شۇنچە ئۇزىراپ، تەرەپ - تەرەپكە شاخلاپ
 كەتتى. ئەگىلىدىغان يەرنىڭ تولىلىقىدىن مېھرىئاي كەينىگە يې-
 نىپ كېتىۋاتقانداك، ھېلى باشقا تەرەپكە كېتىۋاتقانداك تۈيۈلۈپ
 كەتتى. كەچ كۈز سوغۇقى يەرنى خېلى مۇزلاتقاندى. ئايغىسىز
 پۇتى ھۆل، لاي بولۇپ كەتكەن پايپاق ئۇنىڭ پۇتىنى مۇزلىتىۋەت-
 تى.

يىراقتىنلا قۇدۇقنىڭ ئاغزىدەك قاراڭغۇ ئۆينىڭ تۇڭلۇكى
 ياكى تۈرمىنىڭ پەنجىرىسىدىكىدەك يورۇق ئاخىر كۆرۈندى. تە-
 قەزىلىقتىن مېھرىئايىنىڭ ئۈمىدىسىزلىك باسقان كۆڭلى ۋاللىدە
 يورۇپ، كۆزىدىن ياش چىقىپ كەتتى. يورۇق ئېغىزنى كۆرۈپلا،
 ئۇنىڭ پۇت - قولىغا جان كىرىپ، تېخىمۇ يۈگۈردى، ستولبا

چىراغلىرى قاتىرىسىغا غۇۋا يورۇتۇپ تۇرغان چوڭ ئاسفالت يولغا
 چىقتى. ھەرخىل ماشىنا، ھارۋىلار ئۇياق - بۇياققا ئاندا - ساندا
 ئۆتۈشۈپ تۇراتتى. مېھرىئاي يولغا چىقىپ، بىردەم قايىسى يول
 ئىكەنلىكىنى پەرق قىلالماي تۇرۇپ قالدى. ئېگىز ئەنجان تام،
 ياداڭلىق ئۈستىگە سېلىنغان قۇشقاچ چاڭگىسىدەك ئېگىز - پەس
 غۇزمەك سېلىنغان ئۆيلەرگە، يول بويىدىكى يالىڭاچلانغان ئاق
 تېرەكلەرگە سىنچىلاپ قاراپ پەرق ئەتتى. بۇ شەھەرنىڭ ئارقا
 يولى ئىدى. بۇ يەرگە چىقىپ قالغىنىغا ھەيران قالدى. سوغۇق
 كۈز شامىلىدا ئۇ سوغۇق تەردىن مۇزلىغانلىقىنى ھېس قىلدى.
 ئاسفالت ئۇنىڭ پۇتىغا مۇز ئۈستىدە تۇرغاندەك بىلىندى، شەرق
 تەرەپكە قاراپ يۈگۈردى، سەل خاتىرجەم بولغاندىن كېيىن، ئۇ
 بوشىشىپ ھارغانلىقىنى ھېس قىلدى. پاقالچاقلىرى سىيىقراپ،
 پۇت ئالغىنى چىمىلداپ ئاغرىپ كەتتى. دوقمۇشقا يېقىن يەردە
 بىر ئات ھارۋىسى كۆرۈندى. ھارۋىكەش چوقاغا يۆلىنىپ، مېھ-
 رىئاي كېلىۋاتقان تەرەپكە ئارقىسىنى قىلىپ مۇكچىيىپ ئولتۇر-
 غاندى. مېھرىئاي يىراقتىنلا يۈگۈرۈشتىن ئاستىلاپ ئىتتىك
 مېڭىپ كەلدى، چۈنكى ئۇ يۈگۈرۈپ كەلسەم ھارۋىكەش سىرىمنى
 بىلىۋالسىمۇ دەپ، يۈگۈرۈشتىن توختاپ، ئىلاجى بار ئۆزىدىكى
 جىددىيلىكنى بىلىندۈرمەسلىكىنى نىيەت قىلغاندى، شۇنداقتىمۇ
 تىنىقى يېتىشمەي، ھاسىراشنى پەقەت باسالمدى. مېھرىئاي
 يېقىنلاپ كەلگەندە، ئۇنىڭ ئاياغ شەپسىدىن ھارۋىكەش ئارقىسى-
 غا قارىدى. ستولبىدىكى غۇۋا چىراغ نۇرى ئۇلارغا بىر - بىرىنى
 تازا ئېنىق كۆرسەتمەيتتى. ھارۋىكەش كونا قۇلاقچىنى كۆزىگە
 چۆكۈرۈپ كىيىۋالغان، قويۇق ساقىلى يۈزىنى قاپلاپ تىكەندەك
 ئۆسۈپ كەتكەن يىگىرمە بەش ياشلاردىكى قارامتۇل يۈز يىگىت
 ئىدى. ئۇ ئۈچىسىغا كالتە دىراپ چاپان كىيىپ، بەلباغ باغلىۋال-
 غاندى. ئۇ چېكىۋاتقان تاماكىسىنى دەرھال تاشلاپ:

— قانداق خېنىم، بىر يەرگە ئالدىراش ماڭغان ئوخشىما-

لا؟ ھارۋىغا چىقىسلا، ئاپىرىپ قوياي. ئاتنىڭ ئايغى ئىتتىك، سىلىق، ھەمساتتا ئاپىرىپ قويىمەن! — دېدى.

مېھرىئاي گەپ - سۆز قىلمايلا ھارۋىغا چىقىۋالدى. ئۇ ئېگىز ھارۋىغا خېلى قىيىنلىپ چىقتى. ھارۋىنىڭ ئاۋازى ئۇنىڭ قولىغا يېقىملىق ئاڭلانغاندەك بولدى. بىزنىڭ تۇغقانلار-نىڭ بىرىنىڭ ئاۋازىدەك ئاڭلاندىغۇ؟ ياق، بىزنىڭ ھارۋىنىڭ شىك قىلىدىغان تۇغقىنىمىز يوق، بۇ مۇشۇ شەھەر ئەتراپىدىكى يېزى-لىقتەك قىلىدۇ دېگەننى ئويلىدى قىز. ھارۋىنىڭ بىردەم ئېتىنى قامچىلاپ يولدا يۈگۈرتكەندىن كېيىن:

— خېنىم، قەيەرگە ھەيدەيمەن؟ — دەپ سورىدى.

مېھرىئاي جاۋاب بەرمىدى. ئۇ ئاڭلىمىغانىدى. ئاتنىڭ بويى-نىدىكى قوڭغۇراقلارنىڭ ئاۋازى ھەممە ئاۋازلارنى بېسىپ چۈشەتتى. ئۇنىڭ ئۈستىگە، مېھرىئاي ئەندىشلىك خىياللار ئىچىگە چۆكۈپ قالغاچقا، ھارۋىنىڭ گېپى قولىغا كىرمىگەندى. ھارۋىنىڭ ئىككى قېتىم سوراپ جاۋاب ئالالمىغاندىن كېيىن، بىردەم جىمىپ ھارۋىنى ھەيدىدى، كۆۋرۈككە كەلگەندە، ئاتنى ئاستىلاتتى. كۆۋرۈك بېشى چىراق يورۇقىدا كۈندۈزدەك ئىدى. ياپراقلىرىنى تولۇق تاشلىمىغان قويۇق سۆڭەكلەر ئارىسىدا سۈزۈ-لۈپ شىرىقلاپ ئېقىۋاتقان تۈمەن دەرياسىدىن سوغۇق ساپ ھاۋا ئۇزۇلدى. ھارۋىنىڭ يىگىت ئارقىسىغا بۇرۇلۇپ قىزغا دىققەتتە قاراپ:

— خېنىم، ئۆزلىرى قەيەرگە؟ . . . — دەپلا گەپتىن توختاپ قالدى. مېھرىئاي مۇشۇ بېشىنى كۆتۈرۈپ ھارۋىنىڭ يىگىتكە قارىغانىدى، ئىككىسى بىر - بىرىگە تىكىلىپ قېلىشتى. قىزنىڭ قارا كۆزلىرى قېتىپ قالغاندەك ئىدى. بىر ئاپتوبۇس سىگنال بەرگەندىن كېيىن، ھارۋىنىڭ دەرىزى ئاتنى يول چېتىگە تارتتى. كېيىن قىزغا يەنە قاراپ بىردەم قاتقاندىن كېيىن، ئاستا بېشى پەسلەپ، كۆزلىرىنى قىزىدىن ئېلىپ يەرگە قارىدى. قىزنىڭ

كۆزلىرىدىن لۆمىدە ياش چىقىپ قىزارغان يۈزىنى بويلاپ دومى-لىدى:

— سىلى . . . سىلى مۇساجانمۇ؟

— مېھرىئاي، بۇ سەنمۇ؟

قىز يۈزىنى ئالغانلىرى ئارىسىغا ئېلىپ ياڭىدە يىغلىۋەتتى.

— ئەي، يىغلىما! يول تۈپىدە بۇنداق كېچىدە يىغلاپ يۈر-

سەڭ سەت تۇرىدۇ.

قىز دەرھال ھارۋىدىن سەكرەپ چۈشۈپ يۈگۈردى.

— ئەي، مېھرىئاي، نېمانداق قىلىسەن؟

قىز يۈزىنى تۇتقىنىچە يۈگۈرۈپ مېڭىۋەردى. مۇساجان ئاتقا

قامچا سالدى. قولىنى سالىپ تۇرغان ئات بىردىنلا يۇلقۇ-

نۇپ چاپتى. يىگىت قىزنى يانداپ ئۆتۈپ، ھارۋىدىن سەكرەپ

چۈشۈپ، قىزنى قۇچاقلاپلا تۇتۇۋالدى. قىز ئۇنى ئىتتىرىپ،

باشقا ياققا قارىۋېلىپ، ھەدەپ ئۆزىنى ئەپچاچتى. ئەمما مۇساجان

ئۇنى تېقىمچىلاپ لىككىدە كۆتۈرۈپ ھارۋىغا ئالدى. ئاتنىڭ بى-

شىنى بۇراپ، تۈمەن كۆلى تەرەپكە قارىتىپ قامچىلىدى.

مېھرىئاينىڭ توي ھاردۇقى يەتكەن ئۆيىدىكىلەر كەلدى -

كەتتى مېھمانلارنى تۈن نىسپىدىن ئۆتكەندە ئۆزىتىپ بولۇپلا،

ھېچقانداق نەرسىنى يىغىشتۇرماي، چېچىلىپ دەسەلگەن گۈ-

رۈچلەرنى سۈپۈرۈپ، ئورۇن راسلاپ يېتىپلا ئۇخلاپ قېلىشتى.

ئىشىك قاتتىق قېقىلدى.

— رېھىمئاخۇن، ھوي، رېھىمئاخۇن. مەينىساخان . . .

بۇلارغا ئەمدى كۆزىنى يۇمغاندەك بولغانىدى.

— يائىلا، بۇ خەققە ئەمدى نېمە بولغاندۇر؟ ھەرقانچە گېپى

بولسا تاڭ ئاتقاندا دېسە بولمامدىغاندۇر؟ ھە! دەپ قويماملا،

ھېلى ھارام بولۇپ قالمسۇن، ئىشىكىنى چېقىۋېتىدۇ بۇ خەق!
نېمە بالا بولغاندۇر؟

مېھرىئانىڭ دادىسى يۈرىكى ئاغقانداك بولۇپ، دەرھال بىر
تەرەپتىن:

— ھە، مانا، مانا، ھازىر، — دېگەچ، كارىۋات بېشىغا
باغلىۋالغان چىراغنىڭ يېپىنى تارتىپ، چىراغنى ياندۇردى. ئىچ
كىيىمنىڭ ئۈستىگىلا قارا دىراپ پەلتۈسىنى ئارتىپ، تەرەت
كەشىنى سېپىپ كىيىپ، ياتقان تۇمىقى بىلەنلا ئالدىراپ ھويلىغا
چىقتى. ھويلىنىڭ ئىشىكىنىڭ بېشىدىكى چىراغنى ياندۇرۇپ،
ھويلا ئىشىكىنى ئاچتى، ئېچىپلا چۆچۈپ كەتتى: «كۆڭلۈمگە
چۈشكەن ئىش ئاخىر بولغانمۇ — نېمە؟ ۋاي ئىست!» ئىشىك
ئالدىدا ئۇنىڭ ئەز — ئايال قۇدىسى، ئۇلارنىڭ ئون — ئون بەش
ئەتراپىدا ياش ئەركەك تۇغقانلىرى، ئەڭ ئاخىرىدا كۈيۈغلى
ئۆڭسۈلى ئۆچكەن ھالدا تىتىرىشىپ قاراپ تۇرۇشقاندى. بولۇپمۇ
كۈيۈغلىنىڭ ئەلپازىنى كۆرۈپ، رېھىمئاخۇننىڭ پۈت — قولىدا
جان قالمىغانداك بولۇپ كەتتى.

— كېلىشىپلا، قېنى، ئۆيگە كىرىشىلسە! — دېگەن گەپنى
ئارانلا ئاغزىدىن چىقىرىۋالدى ئۇ.

— بىز ئۆيگە كىرگىلى كەلمىدۇق. گېپىمىزنى مۇشۇ يەر-
دىلا دېيىشىۋالايلى. بىزنىڭ ئۆيگە كىرىشىدىغان ئىشلىرىمىز مۇ-
شۇ يەرگىچە بولغان ئوخشايدۇ، — دېدى ئايال قۇدىسى جالاقلاپ
تىترەپ بوغۇلغان ھالدا. رېھىمئاخۇن چۆچۈپ كەتتى. ئۇنىڭ
زورىغا كۈلگەن كۈلكىسى دەرھال ئۆچتى.

— بىرەر... بىرەر كېلىشمەسلىك بولدىمۇ — يا...؟
— تولا خۇپسەنلىك قىلماۋە پوق ساقال جوھۇت، جاھاندا
قىز ئازمىدى؟ — ئەڭ ئارقىدا تۇرغان كۈيۈغۈل كۆزلىرىگە قان
تولغان ھالدا توپىنى يېرىپ ئېتىلىپ كېلىپ، رېھىمئاخۇننىڭ
ياقىسىدىن ئېلىپ، كۆزلىرىگە قولىنى تىقىپ، تۈكۈرۈك چاچرىد.

تىپ سۆزلەپ كەتتى، — سېنىڭ قىزىڭغا ئالغان توپلۇققىچۇ،
گەپ قىلماي ئون قىز ئالىمەن!...

توپلىشىپ تۇرغانلار دەررۇ كېلىپ ئۇنى ئاجراتتى.
— ھاي، ھاي... ئەي... ئەي، سەمەرھاجى، ماۋۇ ئە-
شىڭ بولمىدى. بۇ ئادەمدە نېمە گۇناھ؟ قىزىنى بىر كىم بىلەن
قاچۇرۇۋېتىدىغان نىيىتى بولسا ساڭا توي قىلىپ بېرەرمىدى؟
بۇ ئادەمگە ئازار بەرسەڭ بولمايدۇ! — دېيىشىپ، سەمەرھاجىنى
سۆرەشتۈرۈپ ئارقىغا ئەكەتتى.

— ياناۋە، چۈلەماز گۈبىنىڭ بالىسى. سېنىڭ نەرىڭنى ئو-
غۇل بالا دېگىلى بولىدۇ؟ چوڭ داداڭدەك ئادەمنى ياقتىسىدىن
ئېلىپ ئەدەبسىزلىك قىلىشنى قەيەردىن ئۆگەندىڭ؟ ھۇزۇڭ، يانە
ئارقىڭغا!... — دېگىنچە ئوغلنى ئۇرغىلى ئېتىلىپ باردى
رېھىمئاخۇننىڭ ئەركەك قۇدىسى. باشقىلار دەرھال:

— ھاي — ھاي، سەۋر قىلسىلا ئا جۇيچاڭ، سەۋر قىلسىلا،
ياش بالا ئەمەسمۇ، ئاچچىق دېگەن ئەقلىنى كېسىدىغان نەرسە،
ياشلىق قىلىپ قويدى، — دېيىشىپ ئا جۇيچاڭنى توسۇۋالدى.
ئا جۇيچاڭنىڭ ئاچچىقتا قىزىل يۈزى قانسىزلىنىپ كەتكەندى.
غۇۋاغدىن ئويغىنىپ كەتكەن قولۇم — قوشنىلار بىردىن — ئىككى-
دىن چىقىپ، كوچىغا لىق تولىدى. ياغلىقنى چىكىلەپ تاڭغان
مەيىنساخان ئۆڭسۈلى ئۆچكەن ھالدا ئۆيدىن چىقتى.

رېھىمئاخۇن ئۆلۈكتەك تاتارغان ھالدا ئاغزىغا گەپ كەلمەي
ئىشىكىنىڭ يان ياغىچىغا يۆلىنىپ تۇرۇپ قالغاندى. مەيىنساخان
چىقىپلا:

— ۋاي خۇدايىم، نېمە بالا بولدى؟ — دەپ سورىدى.
— نېمە بالا بولاتتى چىرايلىق خېنىم؟ ئارزۇلاپ، داڭلاپ
ئەرشتە ئۇچۇرۇپ، مېنىڭ چېكەمگە گۈل قىلىپ بەرگەن پەرىزات-
لىرى ھارامتاماق لامزەللىدىن بىرى بىلەن قېچىپتۇ. ئەجەب
بەلەن قىز ئىكەن، ئەجەب بەلەن قىز چوڭ قىپتىكەنلا! — دېدى

ئۇغۇلنىڭ ئانىسى ئالغانلىرىنى بىر - بىرىگە ئۇرۇپ چەكچىيىپ تۇرۇپ.

مەيىنساخان پېشانىسىگە بىر شاپىلاق ئۇردى:

— ۋاي قاق پېشانەم، ۋاي مەن ئۆلەي، نى ئات - نى نومۇس ماڭا! ۋاي، ھەرقانچە بولسىمۇ ماۋۇ ئۆيگە كىرىشىلسە، چىراي-لىق ئولتۇرۇپ دېيىشەيلى! — دېدى مەيىنساخان ئۆزىنى يوقانغان ھالدا يىغلاپ.

— سىلىگە نى ئات - نى نومۇس بولاتتى؟ داڭلاپ ئۇچۇ-رۇپ، تۇخۇمدەك ئاق، سېغىزخاندىن ساق، ئۇنداق ئەخلاقلىق، بۇنداق ئەدەبلىك قىز بولدىيەي، تاغنى تالقان قىلىۋېتىدۇ، باغنى بوستان قىلىۋېتىدۇ دەپ، ئاسماندا ئۇچۇرۇپ بەرسىلە، ئوغلۇمغا ئېلىپ بەرگەن مەن ئەقىلسىز بولغاندىكىن، ئىزا - نومۇس دېگەن ماڭا بولماي سىلىگە بولارمىدى چىرايلىق مەيىنساخان؟ ئىسىت - ئىسىت! ئەمدىچۇ، بىزنىڭ سالام - سائەتلىرىمىز، كەلدى - باردىمىز مۇشۇ يەرگىچە بولسۇن! مېنىڭ ھەرقايسىلىد-رىغا قاراشقا يۈزۈم، گەپ قىلىشقا ئاغزىم يوق. قولۇمنى ماۋۇ جەينىكىمگىچە يۇيۇۋېتىپ كەلدىم. سىلىنىڭ ئۆيگە بوسۇغا ئاتلاپ كىرىدىغان پۈتۈم يوق. مەن مۇشۇ كېچىچە قەيەردىن تاپسام، قىزدىن بىرنى تېپىپ، نىكاھىنى ئوقۇتۇپ، ئەتە تويىنى قىلىپ بەرمەيدىغان بولسام، ئىشتانېغىمغا ئېسىلىپ غىققىدە ئۆلۈۋې-لىپ، بۇ دۇنيا بىلەن تايىنلىق خوشلىشىمەن. قېنى، ئوغلۇمغا مۇشۇ قەشقەردىن قىز چىقىمسا ئۇنى كۆرەرمەن!

— ھاي - ھاي مەرەمىنساخان، ئۆزلىرىگە ھاي بەرسىلە. ئۇنداق ئېغىزلىرىنى ئۇششۇتۇپ قويىمىسلا، كۆپۈرلۈك بولىدۇ. ئىمان ئېيتقان مۇسۇلمانغا بۇ بەك يات. ماۋۇ ئا جۇيچاڭنى ئايسىلا، ئاللا ھەربىر ئىمان ئېيتقان بەندىسىگە تىلنى چىرايلىق سۆزلەر بىلەن بىر - بىرىنىڭ ئىمان بىلەن يورۇغان-دىلىنى خۇش كەتسۇن دەپ ئاتا قىلغان. يامان بولىدۇ. ئاللاننىڭ تەقدىرى شۇند-

داق، — مەھەللە مەسچىتىنىڭ ئىمامى نىيازقارىم تويىنى يېرىپ ئالدىغا ئۆتۈپ مەرەمىنساخانغا نەسبەت قىلدى، — ماڭا قارىسلا، مەرەمىنسا خېنىم. بۇ ئاللاننىڭ تەقدىرى. ئاللا بۇ ئىككى ياشنىڭ رىزقىنى، نىكاھىنى بىر قىلمىسا، بىز ھەرقانچە قىلىپمۇ ئۇنى چېتىپ قويايلىمىز. نىكاھ قوشۇلمىغان گەپ. بولمىسا مانا مۇشۇنداق چىرايلىق، كەمدىن كەم بولىدىغان كاتتا توي مۇنداق بولامدۇ؟ خۇدا بۇلارنىڭ نىكاھىنى بىر قىلمىغان گەپ! بۇنى بىز بەندىلەر بىر - بىرىمىزدىن كۆرۈپ سەتلىشىپ يۈرسەك، ئاللا ئالدىدا تولىمۇ يامان سۈپەتلىك ئىشلار قىلغان بولىمىز، — دېدى ئۇ. ئەتراپتا تۇرغانلارنىڭ ھەممىسى نىيازقارىمنىڭ گېپىنى «راست زادى، بەرھەق گەپ. نىكاھ قوشۇلمىغان گەپ!» دېيى-شىپ تەستىقلاشتى.

— ھەرقانداق گېپىمىز بولسا، مانا ماۋۇ ئۆيگە كىرەيلى، داستىخان ئۈستىدە چىرايلىق سۆزلىشەيلى.

— سىلى ھەممىمىز ھۈرمەت قىلىدىغان، ئەركەكلەر ئاياغ-لىرىدا ئولتۇرۇپ ناماز ئوقۇيدىغان ئىمامىمىز، ئاخۇنۇم!

— خۇش، خۇدايىم بۇيرۇغان بولسا، — دەپ قول باغلاپ يەرگە قاراپ مەرەمىنسا خېنىمنىڭ گېپىنى ئاڭلىدى نىيازقارىم.

— خاپا بولمىسلا، بىز سىلىنىڭ ھېچقانداق گەپلىرىنى يىرمايمىز. سىلى نېمە دېسىلى شۇ. ئەدەبىسىزلىك قىلساممۇ ئەپۇ

قىلارلا. مۇشۇ بىر ئىشتا بىزنى زورلىمىسلا. مەن بۇ ئۆيدە ئەمەس، ھەرقانداق ئۆيدە بۇلار بىلەن بىر داستىخاندا ھەرگىز

ئولتۇرمايمەن. مەن ئەمدى ئارتۇق خاپىچىلىقنى كۆتۈرەلمەيمەن. ئاۋۇ ئادەمنىڭ قان بېسىمى يۇقىرى، ئۆيدە ھەتتا «تىرىق» قىل-

غان ئاۋاز چىقىسىمۇ ھەر ئىككىمىز كۆتۈرەلمەيمىز. مېنىڭ يۈ-رەك كېسىلىم بار. مۇشۇ يېتەر! مەن بۇ يەرگە قىز سوراپ

كەلمىدىم، مېنىڭ گېپىم ئاشكارا. مەن بۇ يەرگە ھەممە تويلىق چىقىمىمىنى، ھەتتا بىر قاپ ئۇرۇس گۇڭگۇرتى بولسىمۇ تۆلەپ

بەرسۇن دەپ كەلدىم. ئارتۇق ۋاقتىم يوق، دېگىنىم دېگەن. كېچىچە مۇشۇ پۈتۈن قەشقەرنى قازساممۇ قېزىپ، ئوغلۇمغا قىز تېپىپ، ئەتە ئەتىگەن توي قىلمايدىغان بولسام...

— ھاي - ھاي... بولدى قىلسىلا، بەس ئەمدى.

— ياق، زادى گېپىم گەپ، لاپ گەپ ئەمەس. ماڭا قىزنى كېلىن قىلىپ بېرەلمەي زەھەر يۈتۈپ، ھازىر ئۇخلىيالمى ياتقان ئۆيدىن ئونى بولمىسا ھېساب ئەمەس! مانا ھازىر ئېيتىپ قوياي، ئەتىگەنلىككە بامدانتىن يېنىپلا، ئالدى - كەينىلىرىگە قارىماي، بىزنىڭ ئۆيگە توپىغا بېرىشىمىز!

— دېگەنلىرى بەرھەق خېنىم، ماڭا قارىسىلا، مېنىڭ يېشىم سەكسەندىن ئاشقان ئادەم، ماۋۇ ئا جۇيجاڭ بىلەن ئىككىلىدىرى، ماۋۇ ئەتراپىمىزدا تۇرغان ئەللىك - ئاتمىش مەھەللە كوي، جامائەت ئالدىدا مېنىڭ ماۋۇ ساقلىم بىلەن سەللەمنىڭ يۈزىنى قىلىپ بولسىمۇ، مېنىڭ بىر ئېغىز گېپىمنى يېيىشىسىلە! خاتىرجەم بولۇشىمىزلا، مەن رېھىمئاخۇن بىلەن ھەقىقەتتە بولۇش قىلى ئوتتۇز يىلدىن ئاشتى. بۇ كىشى بىر كىمگە، ھەتتا چۆمۈلگىمۇ ئازار بەرمەيدىغان، قولى ئوچۇق، مەرد، كەڭ قورساق ئادەم. ئەمدى بولار ئىش بولۇپ ئۆتتى. مەن رېھىمئاخۇننىڭ ئورنىدا سىلىگە ۋەدە بېرەيكى، ئۇ سىلەنىڭ بارلىق توي چىقىملىرىنى تۆلەپ، بىر پىيالە چاي بىلەن ئۆزىنى ئاشۇرۇپ قايتۇرىدۇ، ئەمما مۇشۇ ھالەت، مۇشۇ ئىشك ئالدىدا ئەمەس، داستىخان ئۈستىدە چىرايلىق قايتۇرىدۇ. بۇ بىزنىڭ مىللىتىمىزنىڭ زامان - زامانىسىدىن داۋام ئېتىپ كېلىۋاتقان قائىدىسى. بۇ قائىدىنى بۇزساق بولمايدۇ. ئىشك تۈۋىدە تۇرۇپ، ئات بېشى ئالتۇن بېرىمەن دېسە، ھەرقانداق ۋىجدانى بار ئۇيغۇر مۇسۇلمانغا ھاقارەت بولىدۇ. ئاللاننىڭ تەقدىرى مۇشۇنداق ئىكەن دەپ، چىرايلىقچە مۇشۇ ئۆيگە كىرسىلە، رېھىمئاخۇن چىرايلىق داستىخان سېلىپ چېيىنى قويدۇ، ئۆزى بىلەن! قانداق دېدىم رېھىمئاخۇن؟

خۇن؟ — ئىمام ئاخۇنۇم ئارقىسىغا بۇرۇلۇپ رېھىمئاخۇنغا قارىدى. رېھىمئاخۇن بېشىنى يەردىن كۆتۈرۈپ دەررۇلا:

— خوش، تەقسىر، قولۇم كۆكسۈمدە! — دېدى.

— ھەببەللى، مانا! ئەگەرچەندە رېھىمئاخۇننىڭ ئۆيىگە كىرىشىنى زادىلا بەتلىرى كۆتۈرۈشمىسە، مانا ماۋۇ ئىشك مېنىڭ ئۆيۈم، مېنىڭ ئۆيۈمگە كىرىشىسىلە. رېھىمئاخۇن چايىنى مېنىڭ ئۆيۈمدە بەرسىمۇ بولىدۇ. ئىشقىلىپ، ئىشك ئالدىدا بۇنداق تۇرۇش بەناھىتەن سەت، جوھۇتلار بىلەن سودىلاشماقۇمۇ بۇنداق بولمايدۇ بىزدە!...

— ئىمام ئاخۇنۇم لىلا گەپ قىلدى، شۇنداق قىلسىلا! باش يېرىلسا بۆك ئىچىدە، قول سۇنسا يەڭ ئىچىدە ئەمەسمۇ!

— تازا ياغدەك گەپ قىلىدىلا تەقسىر.

— ئەمدى بۇ گەپكە غىدىڭ - پىدىڭ قىلسىلا نېمە دېگۈلۈك؟ بۇنىڭغا ئۇنىمىسىلا، تەڭلىدىكى يۇندىغا كۈل چىلاپ،

يۈزىگە چېچىپ بېرىش كېرەك^①، — دېيىشتى توپ ئىچىدىن. ھاي، ھاي... ئېشىپ كەتتى. بەس، — دېدى ئىمام ئاخۇنۇم توپقا قاراپ.

— بىزنىڭ قىلىقىمىز ھەرقانچە ئېشىپ كەتكەن بولسىمۇ، بىز يەنىلا قېرىنداش ئەمەسمۇ؟ ئۇنداق دېيىشىپ كەتمەيلى، — دېدى ئا جۇيجاڭ قىزىرىپ كېتىپ.

— بۇنىڭغا زوتاللىق قىلىپ، تىللاپ غوغۇغا قىلماي، چىرايلىق دېيىشىلىشىمۇ بولدى ئەمەسمۇ، رېھىمئاخۇن ئاكام ئۆزى نوچى ئادەم، ئەگەر توخۇ پوقى بىرسى بولىدىغان بولسا، مەسىلەن، مەن بولۇپ قالغان بولسام، قىزنى مەن ساڭا نىكاھ قىلىپ قولىڭغا بەردىم، قىزىمنى خوتۇن قىلالماي ماڭا نېمە دەيتتىڭ؟

① ئۇيغۇرلاردا ئىككىنچى بوسۇغا ئانلاپ كىرمىسۇن دېگەن مەنىدە ئىنتايىن يامان كۆرىدىغانلىقىنى ئىپادىلەپ، يۇندىغا كۈل چىلاپ چاچىدىغان ئادەت بار — ئاپتور.

دەپ قىلغۇلۇقۇمنى قىلاتتىم. رېھىم ئاكام نوچىلىقىنى قىلدى - دە! - دەيدى بىر ياش بالا.

— ھاي بالام ئىمىرھاجى، سەن تولا ئىش بۇزارلىق قىلماي، ئۆيۈڭگە كىرىپ ئۇيقۇڭنى ئۇخلا!

— كۈيۈغۇل قېيىنئاناتىغا شۇنداق قىلسا بولامدۇ زادى؟ ياقىسىغا ئېسىلىدىغان ئىش قەيەردە بار؟ قىز چوڭ قىلىپ بەر-سە، خوتۇن قىلالماي... دەيدى ئىمىرھاجى كۆزلىرىدىن ئوت چاچرىتىپ.

— سەن نېمە دەيسەن؟ گېپىڭ بار ئوخشىمامدۇ؟ - دەيدى سەمەرھاجى ئىمىرھاجىغا ئېتىلىپ، باشقىلار دەرھال ئۇنى تۇتۇ-ۋېلىپ ھاي - ھايلىدى.

— سەندەك لاۋزىغا گېپىم يوق، سەندەك نېمىگە گەپ قىل-غۇچە ئاستا گۆرگە تىرىك كىرىۋالسىمەن دېگىنە. باشلىق بولساڭ ئۆزۈڭگە باشلىق. ھوقۇقۇم بار دەپ، جىم تۇرسا ياۋاشمىكىن دەپ، رېھىم ئاكامنى بوزەك قىلىشما! باشلىق بولساڭ، قەشقەر-گە پادىشاھ بولۇشىمىدىڭ، ناھايىتى بىر خەقنىڭ غالىپسى! جا-ھاننىڭ مەنزىلى ئۇزۇن، تېخى كۆرىمىز ھەرقايسىڭنى! سەندەك باشلىقتىن يۈزى بولسىمۇ، رېھىم ئاكامنىڭ ئېلىۋەتكەن تىرىنقىد-غا يەتمەيدۇ. ئۇنىڭ يەرگە چۈشكەن تىرىنقىنىمۇ تۇپراق كۈلۈپ قوينىغا ئالىدۇ...

— ھاي دەيمەن ئىمىرھاجى، ئاغزىڭنى باس دەيمەن! ئازتۇق گەپ ئېشەككە يۈك. ئەكىتىڭلار ئاۋۇنى! - دەپ ۋارقىرىدى ئىمام ئاخۇنۇم ساقاللىرىنى تىتىرىتىپ. مەرەمىنىسا خېنىم تاتى-رىپ، جالاقلاپ، سەت گەپلەر بىلەن ئىمىرھاجىنى تىللاپ كەت-تى. ئا جۇيچاڭنىڭ بىرقانچە نۇغىنىنى ئىمىرھاجىغا ئېتىلماق بولۇۋىدى، خەقلەر ھاي - ھايلاپ تۇسۇۋالدى. ھەممىدىن بەك سەمەرھاجى تېپىرلاپ، قوللىرىنى شىلتىپ، ئۆزىنى قۇچاقلاپ تۇرۇۋالغان نۇغقانلىرىنى مۇشتلاپ كەتتى. بىر چوڭ، بىر ياش

ئادەم ئىمىرھاجىنى سۆرەشتۈرۈپ ئۆيىگە ئەكىرىپ كەتتى. جۇيچاڭ بولسا پوكاندەك ئېسىلىپ قىزىرىپ كەتتى. ئىمام ئاخۇ-نۇم ئۇلارنى ھەيدەشتۈرۈپ، تەسەللى بېرىپ، ئۆيىگە باشلىدى. مەينىساخان بىردىنلا پانگىدە يىغلاپ رېھىمئاخۇنغا ئېسىل-دى:

— ۋاي سەن دۆيۈز ئوغرىنىڭ قىزىنىڭ دەردىنى مەن قاچان-غىچە تارتىمەن؟ ھۇ ئۆلمىگەن شۇم پېشانە سوك...

مەينىساخان شۇنداق دېيىشىگە، رېھىمئاخۇن تەستەك بىلەن بىر ئۇرۇپ مەينىساخاننى ئوڭدا چۈشۈرۈۋەتتى. ئۇنىڭ كۆزلىرى ئوتتەك يېنىپ كەتكەنىدى. مەينىساخان ئوڭدا يانقىنچە يۈزىنى تۇتۇپ ھۆڭرەپ يىغلاپ كەتتى. رېھىمئاخۇن ئۇنىڭغا ئېگىشىپ قول سوزۇۋېدى، تۇرغانلار چەكسىز ھەيران بولۇشقان ھالدا: - ھاي، ئەمدى بولدى رېھىمئاخۇن، - دەپ ئۇنىڭغا ئې-سىلدى. رېھىمئاخۇن بىر سىلكىپلا ئۇلارنى دۈگجەرتىۋېتىپ، مەينىساخاننىڭ ياقىسىدىن تۇتۇپ دەس ئورنىدىن تۇرغۇزۇپ قويدى.

مەينىساخان ئىزا تارتىپ كېتىپ تېخىچە يۈزىنى قوللىرى ئارىسىغا ئېلىپ يىغلاۋاتاتتى.

— قولۇڭنى چۈشۈرۈپ ماڭا قارا! - دەپ قاتتىق ۋارقىردى رېھىمئاخۇن. رېھىمئاخۇننىڭ مەينىساخانغا تىكىلىپ قارىيال-مايدىغانلىقىنى ھەممە بىلىدۇ. ئۇنىڭ بۇنداق ئاچچىقلىنىپ باققى-نىنى خەق تۈگۈل مەينىساخاننىڭ ئۆزىمۇ كۆرۈپ باقمىغانىدى، شۇڭا ئۇ، رېھىمئاخۇننىڭ دەھشەتلىك ئاۋازىدىن چۆچۈپ، قول-نى دەرھال چۈشۈرۈپ، يىغلىغان ھالدا رېھىمئاخۇنغا قاراپ قال-دى:

— بولە، ئۇنۇڭنى ئىتتىك ئۆچۈر. مەينىساخان ھۇقۇيتۇپ يىغلاشتىن دەرھال توختاپ، ئۆپكە-دەپ تۇردى.

— كېيىمىڭنى قېقىپ ماڭە، ماڭ ئۆيگە!

رېھىمئاخۇننىڭ ھازىرقى ئەلپازىدىن مەينىساخان ئەمەس، ئەتراپتا نۇرغانلارمۇ تېنى تىكەنلەشكەندەك بولۇپ، ھاي بېرىشكە يېتىنالمى، ئىزىدا تۇرۇپ قېلىشتى. دەل شۇ چاغدا ئىمام ئىشىك ئالدىغا چىقتى، رېھىمئاخۇننىڭ ئەلپازىنى كۆرۈپ چۆچۈپ كەتتى.

— نېمە بولۇشتىلا؟ قېنى، ئاۋۋال بىزنىڭ ئۆيگە كىرىپ قالدى گەپنى شۇ يەردە دېيىشىمىز. قېنى، مەرھەمەت قىلىشىد-لا.

يىغلىماي ماڭ جۇمۇ! — رېھىمئاخۇن بېگىز يارمىقىنى مەي-نىساخاننىڭ كۆزىگە تەڭلەپ قويۇپ ماڭدى. مەينىساخان ئۇنىڭ ئارقىسىدىن ئىمامنىڭ ئۆيىگە كىرىپ كەتتى. ئىمام توپلاشقانلار-غا ئۆيۈڭلارغا كىرىپ كېتىڭلار دېگەن ئىشارەتنى قىلىپ، ئۆزىمۇ ئىشىكىنى ئەتتى.

— رېھىمئاخۇن ئاكىمنىڭ ئاچچىقى ئەجەب كېلىدىكىنە؟
— مەينىساخاندىن قورقۇدۇ دەپتىكەنمىز، مەينىساخاننى چۆچۈرىدەك تۈگۈۋەتتىمۇ؟ — دېيىشتى ياشلار خىرىلداپ كۈلۈ-شۈپ.

— ھار كەلدى بىچارىگە! ھېلىقى سەمەرھاجى دېگەن چۆل-نىڭ قىلىقىنى... قىز چوڭ قىلىپ بەرسە خوتۇن قىلالماي، شۇنداق قىلسا بولامدۇ؟ بۇ بىچارە قىزغا ئاجايىپ كۆيىدۇ. قىزنىڭ كۆزىدىن مىت قىلىپ ياش چىققىنىنى كۆرسە، تۆت پۈتى ئۆرە قالىدۇ. ئانىسىدىن بەش يېشىدا قالغان شۇ قىزنى دەپ، ئالدىدىكى بىر ئوبدان خوتۇننى قويۇۋەتتى ئەمەسمۇ؟

— شۇنداق ياۋاش قىزنى... بۇ مەينىساخاننىڭ قىلمىغان ئەسكىلىكى قالمىدى. ئۇ نېمە دېسە قىز شۇنى قىلىدۇ. ئۆيىنىڭ ھەممە ئىشىنى شۇ بىچارە مېھرىئاي قىلىدۇ. ئەرنى تېپىپ، رېھىم ئاكىم ئۇنىمىسا ئۆزى بېرىپ، يەنە رېھىم ئاكىمغا گۇناھنى

ئارتىۋېدى، ئەنە خوپ بولدى... .

— شۇنداق ياۋاش قىزنى... كىم بىلەن تېپىشىپ قايتۇبۇلا ئۇ قىز؟ ئۇ قىز بالىنى ئۇنداق قىلار دەپ ئادەمنىڭ خىيالىغا كىرمەيدۇ... .

— ئانارخاننى دوراپتۇ... .

— ياق، غۇنچەمنى دېگىنە!

— بۇنداق ئىشنى نى - نى يامان دېگەن قىزلارمۇ قىلالماي-

دۇ. مېھرىئايىنىڭ يامانلىقىنى قارا!

— بۇ چاغقا يىگىتى بىلەن كۆڭلىنى خۇش قىلىۋاتقاندا.
— ئەي، ماۋۇ يەردە داداڭلاردەك، ئاناڭلاردەك ئادەملەر بار جۇمۇ! ياش بالىلار دېگەنرە، مۇشۇ كەمدە پەردىشەپ قالمىدى، - دېيىشتى چوڭلىرى. ئۇلار تارقىلىپ، ئۆيلىرىگە كىرىشىپ كې-تىشتى.

11

— مېنى قەيەرگە ئاپىرىلا؟

ھارۋا قوڭغۇراقلىرى جاراڭلىغان ھالدا ئىتلار ئۆملىشىپ يۈرگەن كەڭرى بازارنى كېسىپ ئۆتۈپ، تۈمەن دەرياسىنىڭ سۆڭەتلىك ساھىلىدىكى بىر چېقىلغۇغا كېلىپ توختىدى. مېھرىئاي ئاشۇ بىر ئېغىز سوئالنى سورىدى. ئەمما مۇساجان جاۋاب بەرمىدى. مېھرىئاي بۇ سوئالنى سوراپ سالغىنىغا پۇشايىمان قىلدى. نېمىشقا پۇشايىمان قىلغانلىقىنى كېيىن ئويلاپ قالدى. ئۇ بارغانچە تىترەپ كېتىۋاتقاندى. مۇساجان ھارۋىغا ئالغاندا، ئۇ ئولتۇرغىلى جانسىزلىنىپ كېتىپ، يېنى يېتىپ قالدى. ئۇ، قورقۇش، جىددىلىك، ھودۇقۇشتىن كېتىپ بارغاننىڭ ئۈستى-گە، بۇ تەساددۇپىلىققا بەرداشلىق بېرەلمىدى، ھېرىپ ماجالى قالمىغاندا، ئۆزى ياشاۋاتقان ھاياتتا يوق، ئەمما يۈرىكىدە غايىبانە

سۆيگۈگە ئايلانغان مۇنۇ يىگىتنىڭ تازا بىر پەيتىدە تۇيۇقسىز پەيدا بولۇشى ئۇنى ھەممە دەريماندىن ئايرىۋەتتى. توپغا تەييارلىق قىلغان كۈنلەردە، توي بولۇۋاتقاندا، ھەتتا تېخى بۇنىڭدىن بىر سائەت بۇرۇن ئېرىنىڭ يوتقىنىدا يېتىپ، سېغىنىش ئىچىدە ئويلىغان يىگىتنىڭ بىر سائەتتىن كېيىن ئاسماندىن چۈشكەندەك پەيدا بولۇشى، كىنو، كىتابلاردا دېيىلىدىغان گەپلەرگە ئوخشىد- شىپ قىلىۋاتقانىدى. ھارۋا توختىدى، بۈككىدە سۆگەت شاخلىد- رى ساڭگىلاپ تۇرغان دالدا چېقىلغۇدا توختىدى. تۆت قەدەم نېرىدىلا تۈمەن دەرياسىنىڭ سۈيى بوش شىلدىرلاپ ئېقىۋاتىدۇ. ئۇنىڭدىن چىققان ساپ ۋە سوغۇق ھاۋا ئادەمگە خېلى ئۆتىدۇ. — نېمانداق بەك تىترەيسەن؟ ئەسكى بولسىمۇ جۇۋامنى يېپىپ قويماي.

ئۇ ھارۋىنىڭ ئارقىسىدىكى ساندۇقچىدىن بىر كونا جۇۋىنى ئېلىپ يېنىچە ياتقان مېھرىئانىڭ ئۈستىگە يېپىپ قويدى. گەپ قىلىشلىرىدىن ئۇنىڭمۇ تىترەۋاتقانلىقى بىلىنىپ قالدى. ھازىر ئۇنىڭ چىرايىنى كۆرگىلى بولمىسىمۇ، تازا تەتۈر ئۈستىخان ئادەم بولغانلىقى بىلىنىپ تۇرىدۇ. مېھرىئاي ئۇنى تۈرمىگە كى- رىپ كەتكەندىن بۇيان كۆرمىگەنىدى. بىردىنلا ئۇنى خىجىللىق ھېسسىياتى قوينغا ئالدى. راست، ئۇ تۈرمىگە كىرىپ كەتكەند- دىن بۇيان بىر قېتىم بولسىمۇ يوقلاپ قويمىدى. بېرىپ يوقلاش- نى ئويلىغان، ئەمما ئىككى كۈنلۈك يەردىكى ئادەمنى يوقلاشقا ئۇنىڭ چامى يەتمىدى. بېرىپ - كېلىشكە بىر ھەپتىگە يېقىن ۋاقىت كېتىدۇ. بىر ھەپتە سىرتقا چىقىش تۈگۈل، بىر سائەت بىر يەرگە كېتىپ قالسا... مەكتەپتە چاغدا تېخى بولمىدى. خىزمەتكە چىققاندىن كېيىن، ئۆگەي ئانىسى ئۇنى قىمىر قىل- دۇرمىدى، خىزمەتتىن چۈشكەن ھامان ئۆيگە كىرىشى كېرەك. جۇۋىنىڭ ئىچىگە مۇساجانمۇ كىردى. مېھرىئاي قىمىر قىل- مىدى.

— ھېچ توڭلىغاندەك قىلمايمەن، ئەممازە، تىترەپ كېتىۋا- تمەن.

مېھرىئانىڭ بۇرنىغا قاڭسىق تەر پۇرنىقى كىردى. بۇ تونۇش پۇراق سەل ئۆزگەرگەنىدى.

— مېنى سېغىنىدىڭمۇ؟

— ياق، — مېھرىئانىڭ ئاغزىدىن ئاشۇ سۆز يىغا ئارىلاش چىقتى. ئەمما شۇ ئان ئۇ مۇساجاننىڭ بويىغا ئېسىلىپ، بېشىنى ئۇنىڭ قوينىغا تىقىۋېلىپ بۇقۇلداپ يىغلاپ كەتتى. مۇساجان ئۇنى كۈچلۈك يوغان قوللىرى بىلەن چىڭ قۇچاقتى.

— دەسلەپكى يىللىرى بىردەممۇ يادىمدىن چىقمىدىڭ، ئەڭ كەم دېگەندە ئىككى - ئۈچ كۈندە بىر چۈشۈمدىن چىقمىدىڭ، — دېدى مۇساجان.

— يالغان.

— قولۇم - پۈتۈم باغلاقتا، ئۆزۈم قەپەستە تۇرسام نېمە ئامال؟

مېھرىئاي شۇنىڭدىن كېيىن تېخىمۇ ئېسەدەپ يىغلاپ كەت- تى. تاكى باش ئەزاندىن ئىلگىرىكى توخۇ چىللىغانغا قەدەر يىغ- لىدى.

— بۇنداق قاتتىقتا يېتىپ باقمىغان بولغىيتىڭ. يېنىڭ ئاغرىپ كەتتىمۇ؟ قۇچقىمدا تۇتۇپ ئولتۇراي، ئۆي تىزىشىپ ئوينىغان چاغلىرىمىز يادىڭدا بارمۇ؟

مېھرىئاي پېشانىسىنى مۇساجاننىڭ يېرىك ساقاللىق ئېڭىد- كىگە سۈركەپ تۇرۇپ بېشىنى چايقىدى.

— ئۇنتۇپ قاپسەن - دە!

— تاڭ.

— بۇنداق جاپا تارتمىغان بولغىيدىڭ؟

— تولا تايىنى يوق گەپنى قىلماي، رەسمىي گەپنى قىلىشاي- لى! مېنىڭ ھېچ ئىشەنگۈم كەلمەيۋاتىدۇ. سىلى تۈرمىدىن قې-

چىقتىلىما؟

— ياق، قويۇپ بەردى...

— نېمىشقا؟ تېخى يەتتە يىل بارغۇ؟

— ئىككى قېتىم يىلىمنى قىسقارتتى.

— قاچان قويۇۋەتتى؟

— بۇلتۇر روزىدا.

— نېمىشقا مېنى ئىزدىمىدىلە؟

— بويىنۇم بارمىدى، ئويلاپ باقسام ھامان قاملاشمايدۇ.

— نېمىشقا؟

— مانا مېنىڭ ئەھۋالىمنى كۆرگەنسەن؟ سەن دوختۇر،

مانا مۇشۇنداق كىرگىلى ئۆيۈم يوق، نان تېپىپ يەيدىغان

مۇ يوق بولۇپ قالدىم. ئارىلىقىمىزدا ئاسمان - زېمىن

بار. سېنى يىراقتىن كۈندە كۆرۈپ تۇرۇۋاتىمەن، كۆرمەيدى

ن كۈنۈم يوق. خۇش چاغلىرىڭ بىلەن خاپا كۈنلىرىڭنى

بىلاپ قويدۇم. بۇلتۇردىن بۇيان، ئىككى يۈز سەكسەن توق

كۈن چىرايىڭ سۇنۇق، خاپا. قىرىق ئىككى كۈن خۇش

ۋاڭ.

— ھازىر مەن قانداق كۈندە تۇرۇۋاتىمەن، بىلەملا؟

— ھەممىنى بىلىمەن، توي قىلىدىڭ، قېچىپ چىقتىڭ!...

— مېنىڭ قېچىپ چىقىدىغانلىقىمنى بىلەمتىلە؟

— ياق. ئىچىمنى بىرنېمە يەپ، پۇخانم ئۆرلەپ، ئۆيگە

ت كەتكۈم كەلمەي، كېچىچە كىراكەشلىك قىلاي دېگەندىم.

قىز بىلەن بىر يىگىتنى ھېلىقى يەرگە ئەكەلگەن، ئۇلار

ئىككى ئورمانلىققا كىرىپ كەتكەن، مەن ئۇلارنى ساقلاپ تۇر

سەن كەلدىڭ. ئاسماندىن چۈشكەندەك پەيدا بولدۇڭ. ئى

پۇشۇپ، جىلە بولۇپ تۇرغاندىم، بۇمۇ خۇدانىڭ تەقدىرى.

— بىردەم ئۆيۈم بار دەيلا، بىردەم يوق دەيلا، قايسى گەپلىد

راست!

— ئىككىلىسى.

— ۋىيەي، مىجەزلىرى قىزىق بولۇپ قايتۇ سىلىنىڭ.

— تۈرمىدىن چىققاندىن كېيىن، ھەزرەتتىكى دېھقان تاغام

ئىگىدارچىلىق قىلدى. يەر ئالدىم، دېھقان بولدۇم.

— خۇدايمىغا ئازابىم يەتكەن ئوخشايدۇ. ئەمدى بولغۇلۇق

بولدى، خەق نېمە دېسە دېسۇن. ھازىر ھۆكۈمەت تارتىۋالغان

ئۆيلەرنىڭ ھەممىسىنى قايتۇرۇۋاتىدۇ. سىلىنىڭ ئۆيگىمۇ يول

ماڭسىلا ھەل بولىدۇ. ئوقەتنىڭ بېشىنى تۇتسىلا، ئانچىكى ئا

دەملەر ئوقەت قىلىپ ئوبدان جاھاندارچىلىق قىلىۋاتىدۇ. توي

قىلايلى! ئۇھ، خۇدا، بەرمەيدىغان بەندەڭ يوق ئىكەن.

مېھرىئاي شۇنداق دەپ مۇساجاننىڭ باغرىغا تېخىمۇ چىڭ

چاپلاشتى.

— ئىسسىمايۋاتىمەن، چىڭراق يۆگىسىلە جۇۋىنى! — دېدى

مېھرىئاي. مۇساجان ئۇنى ئۇنىسىز ھالدا تېخىمۇ چىڭ قۇچاقتى.

دى. ئۇلارنىڭ تىنىقلىرى تېخىمۇ چوڭايدى، بارغانچە قاتتىق

پۇشۇلدىغان تىنىقلار تۈمەن دەرياسىنىڭ بوش شىلىدىرىلىغان ئاۋا

زىدەك ئاڭلىنىشقا باشلىدى.

— نېمانداق گەپ قىلمايدىغاندۇر، گەپ قىلىسلا دەيمەن؟

ھېلى ئۇخلاپ قالسىز بىكار. ھە راست، سۇ سوغۇقىمىدۇر؟

توڭلاپ كەتمەسىز - ھە؟ ئەسكى! تويىنى قاچان قىلىمىز؟ دادام

ماڭا چىش يېرىپ بىر نېمە دېمەيدۇ. ئۆگەي ئانام ئەزۋەيلىسە،

ئۆيىنى تاشلاپ بېرىپ ياتقىمغا چىقىۋالىمەن، مېنى ھېچنېمە

قىلالمايدۇ. گەپ قىلىسلا دەيمەن، كالىدەك پۇشۇلداپ ياتماي!

— جېنىم مېھرىئاي، مەن نېمە دېسەم بولار؟ تاغام...

تاغامنىڭ قىزى بىلەن چېتىپ قويغان...

— ھە؟

مېھرىئاي ئۇنى قويۇۋەتتى. ھەر ئىككىسى جىمىپ قېلىش

تى. بىر كەمدە مېھرىئاي ئۆكسۈپ يىغلاشقا باشلىدى، مۇساجان

ماي ئېيىنىڭ ئاخىرىدىكى سالىقىن شامالدا، يۇمران يوپۇر-ماقلارنىڭ، مايسا، چېچەكلەرنىڭ، يالپۇزلارنىڭ پۇرىقىنى، مەست بولۇپ بىر - بىرنى قوغلاپ سايىرىشىپ يۈرگەن قۇشلار-نىڭ چاڭلىداپ سايىراشقان ئاۋازىنى، بۇلارنىڭ ھەممىسىنى ئوچۇق دېرىزىدىن كۆرگىلى، ئاڭلىغىلى، پۇرىغىلى بولىدۇ.

مېھرىئاي ئوچۇق دېرىزىدىن يىراقتىراق كۆرۈنۈپ تۇرغان باغلارغا، ياشىرىپ تۇرغان بۇغداي مايسىلىرىغا، دولىسىغا كەت-مەن سېلىۋېلىپ بۇغدايلىقتا يۈرگەن دېھقانغا تىكىلىپ قاراپ قالغانىدى. دېھقاننىڭ كەينىدىن بولجا قۇيرۇقىنى تاشلىۋېتىپ بىر چۆپۈرلۈك سېرىق ئىت ئەگىشىپ يۈرگەنىدى. مېھرىئايىنىڭ كۆزلىرى ئاشۇ يەردە بولغىنى بىلەن، كۆزى ئۇلارنى كۆرمەيۋاتقا-نىدى. ئۇ مۇرىسىگە يېيىلغان قوڭۇر چاچلىرىنى بۇدۇر قىلىۋال-غان بولۇپ، چاچلىرى پارقىراق ئىدى. چىرايى تاتراڭغۇ ھەم ئورۇقلاپ قالغان، كۆزىنىڭ ئەتراپىغا چۈشكەن ئىنچىكە قورۇق-لار بىلەن مەڭزى، قاڭشىرىغا چۈشكەن سۇس داغنى ئۇپا بىلەن باسۇرغانىدى. ئازادە ئىشخانىدا، ئۇنىڭ يان تەرىپىدە، قىرىق ياشلارغا بېرىپ قالغان، قارا ياپىلاق يۈزىنى تەكشى ساقال باس-قان، پاكىر ھەم ۋىجىك يەنە بىر دوختۇر - تەلئەت دۈمچىيىپ ئولتۇرۇپ مىكروسكوپتا قان ئەۋرىشىكىسىنى تەكشۈرمەكتە ئى-دى. ئۇنىڭ موزاي كۆزى پات - پات مېھرىئايغا تىكىلىپ قويا-تى، ئاندىن ئۆزىچە خۇدۇكسىرەپ، ئارقىسىدىكى ئىشكىكە قا-راپ، يەنە مېھرىئايغا تىكىلەتتى:

— مېھرىئاي، نېمانچە سۇنۇپ ئولتۇرۇپ كېتىلا؟ ئۇنچىۋالا غەمگە پېتىپ ئولتۇرۇپ كەتمىسەن!

مېھرىئاي تەلئەتكە بۇرۇلۇپ سۇس كۈلۈمسىرىدى. ئۇنىڭ

ئۇنىسىز پۇشۇلداپ ياناتتى. ئۇ چەكسىز خىجىللىق ئىچىدە قالدى. ئۇ ئەسلىدە مېھرىئاي ھارۋىغا چىققاندا تونۇشلۇق بەرمەسلىككە، ئۆزىنى بىلىندۈرۈپ قويماستىنلا ئۆزىگە ۋەدە بەرگەنىدى. ئەمما ۋەدەسىدە تۇرماق بەك تەس بولدى، چىداپ تۇرالمىدى...

— يەنە كېسەل توخۇدەك شۈمىشىپ ياتلىغۇ؟ ئويلاپ باق-سام، مەنمۇ بىر قېتىم توي قىپتىمەن. ئىككىمىز ئوخشاش بوپتۇق، تاغلىرىنىڭ قىزىغا چىداپ خېتىنى بېرەلمەلا؟

— مېھرىئاي جېنىم، ئۆزۈڭنى ئايا، سەن ماڭا تەگسەڭ بولمايدۇ، خەقنىڭ ئالدىدا يۈزۈڭ بولمايدۇ. كىچىكىمىزدە ئوخ-شاش بولغان بىلەن، ھازىر ئوخشاشمايمىز. مېنىمۇ خەق ئورۇق ئات ئېگىز ئوقۇرغا ئېسىلدى دەيدۇ. توي قىلساق، زادى بولماي-دۇ. ئۇنىڭ ئۈستىگە، خوتۇنۇم قوشماق ئوغۇل تۇغدى.

مۇساجاننىڭ ئاغزىدىن مۇشۇ سۆز چىقىشى بىلەنلا، مېھرىئاي ئۇنىڭ مەيدىسىدىن قانتىق ئىنتەردى، ھارۋىدىن سەكرەپ چۈشتى، بېشى قېتىپ، لوقۇلداپ ئاغرىپ كەتتى، پۇتلىرى سىقىقراپ ئاغرىدى. ئۇ چاچلىرى چۇۋۇق، پۇتى يالاڭ ئاياغ، نېپىز كالتە ئىشتاندا ئىدى، كۈندۈزى ئېرىپ، كېچىدە قېتىپ داڭگاللىشىپ، يەنە بەزى سۇ يىغىلىپ نېپىز مۇز تۇتقان شەلۋەر يەرلەرنى شالاپلىتىپ دەسسەپ، يۈزىنى تۇتقانچە يۈگۈردى.

— ئەي، مېھرىئاي، پەلتۇيىڭنى ئېلىۋال، سوغۇق تېگىپ قالىدۇ. قەيەرگە بارسەن؟ كۆڭلىكىڭنىڭ ئايغىدىكى داغنىمۇ بولسا يۇيۇۋەت، سەت تۇرىدۇ...

مېھرىئاي توختىماي يۈگۈردى. مۇساجان ئاتنىڭ بېشىنى بۇراپ ئۇنىڭ كەينىدىن قۇرۇق ھارۋىنى داراڭلىتىپ ھەيدەپ قوغلاپ ماڭدى. بۇ چاغدا، شەھەرنىڭ توخۇلىرى بەس - بەستە چىللىماقتا، ئېگىز يار بېشىدىكى مەھەللىلەرنىڭ چىراغلىرى يېنىپ، كىشىلەر ناماز بامدات ئۈچۈن تەرەتكە سۇ ئىسسىقلىقى ئوچاق - مەشىلىرىگە ئوت يېقىشقانىدى.

ئاتارغان چىرايى ۋىللىدە قىزاردى.

— تەلئەت ئاكا، كۆزلىرىگە سۇنۇپ كۆرۈنۈۋاتمەنمۇ؟ مەن نەدە غەمكىن؟ بىكاردىن — بىكارغا كۈلۈپ ئولتۇرغىلى بولمايدۇ — دە!

— ياق، مەندىن يوشۇرمىسىلا، مېنى زاڭلىق قىلىسىلمۇ، تىللىسىلمۇ، نېمە قىلىسىلا، نېمە دېسىلە مەيلى، مەن سىلىگە... — تەلئەت ئاكا، بۇنداق گەپنى ھەرگىز قىلمىسىلا! مەن سىلىنىڭ سىڭىللىرىدەك ئادەم، بەلكى قىزلىرى دېسەممۇ بولىدۇ. كۆڭۈللىرىگە كەلمىسۇن، ساقاللىرىنى سېلىۋېتىپ، ئۆي-لىرىنى، تۆت بالىلىرىنى، بالىلىرىنىڭ ئانىسىنى ئويلىسىلا. مەن ھەرقانچە تاشلاندىق بولساممۇ، ماڭىمۇ دېمەتلىكىمدىن بىرى چىقار، — مېھرىئاي شۇنداق دەپلا، ئالدىدىكى شىرەگە بېشىنى قويۇپ يىغلاپ كەتتى. يىغلاپ تۇرۇپ دەدى، — ياكى بولمىسا ئۆلەرمەن!...

— ئوبدان مېھرىئاي، مېنىڭ دەردىمنى چۈشەنسىلە، مەن تۆت بالانى دەپ مۇشۇ كۈنگىچە زەردىگۆش بولۇپ ئىچمىگە تىنىپ كەلدىم. قارىسىلا، مەن ئۆز ۋاقتىدا خېلى چىرايلىق، كېلىشكەن يىگىت ئىدىم. ھالا بۈگۈنكى كۈندە نېمىشقا مۇشۇنداق قۇرۇق قاقشال، سەت بىر پىيەنچۈك بولۇپ قالدىم؟ نېمىشقا ھاراقكەش، بەڭگى بولۇپ قالدىم؟ ئاشۇ ئازۇل، ئايىغى قۇرغاق شەقىقى خوتۇننىڭ دەردىدىن ئەمەسمۇ! مېنىڭ خەقتىن ئاڭلىغاندا، لىرىم، كۆرگەنلىرىم ئازمۇ؟ مانا بولدى، ئۆزلىرى كۆردىلە، ئاخىر نېمە بولدى؟ بۇزۇق خوتۇننىڭ ئاقىۋىتى ئاشۇنداق بولدى. ئۇ تېخى بويىغا ئالماي يۈرىدۇ، نېمە بولسا بولسۇن، ئەمدى ئۇنىڭ بىلەن ھەرگىز بىر ئۆيگە كىرمەيمەن. ئۆيىنى تاشلاپ چىقتىم، مۇشۇ چىققىنىم ھېساب. ھەممىنى بەردىم. بالىلارنىڭ چوڭى ئوتتۇرا مەكتەپكە چىقتى. تېخى ئۇ خوتۇن بۇزۇقچىلىقتىن قالمىسا، مېنى شۇنداق بوزەك قىلسا بولامدۇ؟ ئويلاپ باقسىلا،

ئۇ مېنى ئەر قاتارىدا كۆرمەيدۇ، ھازىر تېخى تېنىۋالدى، مانا كۆردىلىمۇ!

تەلئەت ئۆپكىدەك ئېسىلغان ھالدا، مەيدىسى، بېقىنى، دۈمبىسىنى ئېچىپ:

— مانا قارىسىلا دەيمەن، مۇشۇ كۆك، كالتەك، تېپىك ئىزلىرى پاكىت. ئۆزىنىڭ ئىنىسىدەك بىر ياش لۈكچەك بىلەن ياتقان يېرىگە كىرىپ قالدىم. لۈكچەك مەندىن كۈچلۈك، قاۋۇل بولغاندىكىن، مېنىڭ كۈچۈم يەتمىدى. مېنى ئۇرۇپ يىقىتىپ قويۇپ، قېچىپ چىقىپ كەتتى. مۇشۇنداق بوزەك قىلسا بولامدۇ؟ مەن تۇتالمىغاندىن كېيىن، ئۇ تېنىۋالدى. مەيلى تېنىۋال-سىمۇ مەن ئەمدى ئۇنى خوتۇن قىلمايمەن. مەيلى، تۆت بالىنىڭ رىزىقىنى خۇدا بېرەر. بىلمەيدۇ دېمىسىلە، ئىككىمىزنىڭ بېشىغا كەلگەن كۈن ئوخشىشىپ كېتىدۇ. ئەگەر مەن سىلىنى دەپ مۇشۇنداق تۇرمىغان بولسام، ئاللىقاچان ئۆلۈپ تۈگەيتتىم. مېنى نا ئۆمىد قويىمىسىلا، سىلى نېمە دېسىلە شۇنى قىلىمەن. سىلىنىڭ خىزمەتلىرىنى قىلىمەن. مېنى پەقەت ياراتسىلا، مەن ئۆمۈر بويى سىلىنىڭ قۇللىرى بولىمەن. ئەگەر سىلىمۇ مېنىڭ ئاجىز يۈرىكىمنى ئازابلىسىلا، مېنىڭ ئەمدى بۇ دەردكە چىدىغۇ-چىلىكىم، ئۇنى كۆتۈرۈپ ياشىغۇچىلىكىم قالمىدى. مېنىڭ بۇ دۇنيادا تارتىشقۇدەك ھېچنېمە يوق. مەن ئۆلۈپ كەتسەم ھېچكىممۇ يادىغا ئېلىپ قويمايدۇ. بەك چۈشكۈنلىشىپ كەتتىم. ئۆلۈم كۆزۈمگە كۆرۈنۈپلا تۇرىدۇ. پەقەت سىلىنى دەپ، سىلىگە تەلمۈرۈپ، سىلىدىن كۆڭلۈم سۇ ئىچكەندەك بولۇپ، سىلىدىن ئۈمىد كۈتۈپ كېلىۋاتمەن... ماڭا سىلىنىڭ بولسىمۇ ئىچىلىدىرى ئاغرىسۇن.

مېھرىئاي ئورنىدىن دەس تۇرۇپ ئىشىككە قاراپ ماڭدى. ئۇنىڭ ئالدىنى تەلئەت توسۇۋالدى. ئۇنىڭ قىزارغان، ئولتۇرۇ-شاڭغۇ كۆزلىرىدىن ئاققان ياش ئۆسۈپ قالغان يىرىك ساقاللىرى

ئارىسىدا تارقىلىپ كېتىۋاتقانىدى. ئۇنىڭ بويىنى قىسىپ، قىغى-
چىنىڭ ئارىسىدەك قوللىرىنى يېرىم سوزۇپ، بىچارە يېتىمدەك
بويىنى قىسىپ تۇرۇشلىرى مېھرىئانىڭ قەلبىنى چۇلغىغان
غەزەپنى بىردىنلا قاتتىق ئىچ ئاغرىتىشقا ئۆزگەرتىۋەتتى. ئۇنىڭ
ۋۇجۇدىنى ئېچىنىش، تىترەك باستى. قاتتىق يىغا قاپساپ كەل-
دى.

ئويلاپ، ساراڭ، سەپرا بولۇپ كەتكەن چاغلىرىمۇ بولدى، ئەمما
ئۇنى ئالدۇرۇۋېتىش، چۈشۈرۈۋېتىشكە پەقەت كۆڭلى ئۇنىمىدى.
بالىنى تۇغسا، بېشىغا قانداق كۈنلەر كېلىدىغانلىقى كۆڭلىگە بەش
قولدەك ئايان بولۇپ تۇرسىمۇ، لېكىن بالغا چىقىلغۇسى كەلمى-
دى. دائىم بالىسىنى قولغا ئېلىپ قانداقلىقىنى كۆرۈپ باققۇ-
سى، گەرىكلەتكۈسى، قۇچىقىغا ئېلىپ ئېمىتكۈسى، باغچىغا
ئەكىرىپ ئويناتقۇسى كېلىپ تۇردى. ھەتتا چۈشەپمۇ قالدى.
بالىنى بىردەم مۇساجانغا، بىردەم ئۆزىگە ئوخشىتىپ، ئۇنىڭ
ھەرخىل كىيىملىرىنى تاللاپ كەتتى. بالا باققۇچى ئىزدىدى.
يۈگەك، ھارۋا، تاپانچا، قورچاق دېگەنلەر ئۇنىڭ كۆز ئالدىدا
ئەگىپ قالدى...

— ماڭا قارىسلا، مەن مۇشۇ گېپىمنى دېيىشكە پېتىنال-
ماي، نەچچە ۋاقىتتىن بېرى ئىچىمنى قانچىلىك بىرنەرسە يېگەن-
لىكىمنى بىلمەلە؟ مېنى بۇنداق نائۇمىد قىلمىسلا! كۆڭۈللىرىگە
كىرىپ چىقسام، سىلىمۇ جاندىن جاق تويدىلا، مەن شۇڭا يۈرد-
كىمدىكى گېپىمنى دېيەلدىم. سىلى ئۆزلىرىنى تۈگەشتۈرسىلە،
مەنمۇ تۈگىشىمەن. مەن ئۈچۈن بولسىمۇ، قورساقلىرىدىكى جان
ئۈچۈن بولسىمۇ ياشىسلا. مانا مەن ئۇنىڭغا دادا بولاي!

مانا ئەمدى ۋاقىت ئاز قالغانسېرى دەسلەپ كۆڭلىگە بەش
ئۆزۈڭغا تازا قورقۇنچلۇق بولۇپ تۇيۇلۇپ كەتتى. راستىنلا بەك
ئۇقۇمىدىن تامغان دەپ بىلەي... ئۇ قورقۇنچلۇق ئىش. بۇنىڭدىن قۇتۇلۇشنىڭ چارىسى پەقەت ئۆ-
پۈشمىدىن تامغان دەپ بىلمەيدۇ دەپ ئويلىغانىدى. ئۇ ئاشۇم. ئۇيان ئويلاپ، ئاخىر ئۇ مانا مۇشۇ چارىنى
— ھە! — مېھرىئاي چۆچۈپ ئىچىگە تارتىۋەتتى.

سىقىدىكىنى ئىنىس - جىن بىلمەيدۇ دەپ ئويلىغانىدى. قورسىقىدا تاپشۇرۇپ، «دىلىڭىز ئازا ئۈچ جاننى قۇتۇلدۇرغان بولسىلا. بۇنداق بىئەجەل ئۆلۈم دىنىد-
كىگە ئېرىشكەندى. دادىسى ئۇنى ھېچقانداق ئەيىبلەمىدى. پ - «دىلىڭىز ئازا ئۈچ جاننى قۇتۇلدۇرغان بولسىلا. بۇنداق بىئەجەل ئۆلۈم دىنىد-
قەت بىردەم ئۇنىسز قاراپ تۇرغاندىن كېيىن: «دىلىڭىز ئازا ئۈچ جاننى قۇتۇلدۇرغان بولسىلا. بۇنداق بىئەجەل ئۆلۈم دىنىد-
پىدى قىزىم، مەن ئالدىڭىزدا گۇناھكار، خالىغىنىڭىزنى قىلىپ قويىمەن. بۇنىڭغا ئىشىنمەلا - ئىشەنمەلا مەيلى.
قاچان، كىمگە دېسىڭىز، شۇ چاغدا تويۇڭىزنى قىلىپ قاتتىمما ھەر ھالدا بۇنداق قىلسىلا، پەقەت ئوبدان بولمايدۇ. مەن
دېگەندى. مېھرىئاي شۇ چاغدا دادىسىغا ئۆزىنى ئېيتىپ قاتتىمما ھەر ھالدا بۇنداق قىلسىلا، پەقەت ئوبدان بولمايدۇ. مەن
يىغلاپ كەتكەندى. ئۆگەي ئانىسى ياكى ئاق، ياكى كۆكسىلا، ئۇمۇرۇمنىڭ يېرىمى دەرد - ئەلەمدە ئۆت-
گەپ قىلىمىدى. ئۇ، شۇنىڭدىن بۇيان دوختۇرخانىدا ياتلىق، دادىسى بىلەن بىرلىشىپ، ئۆمۈرۈمنىڭ يېرىمى دەرد - ئەلەمدە ئۆت-
ياتتى. كۈندە چۈشتە چوڭ ئۆيگە كىرىپ، دادىسى بىلەن بىرلىشىپ، ئۆمۈرۈمنىڭ يېرىمى دەرد - ئەلەمدە ئۆت-
داستىخاندا ئولتۇرۇپ تاماق يېدى. ئۇ ھامىلىدار بولغىنى
گەندىن كېيىن چۆچۈدى، ئەمما بىرخىل ئىسسىق كۈن بولدى. دەل شۇ سۆزنى كۈتۈپ تۇرغاندەك، بالا قاتتىق تەۋرىدى.
ھېچقانداق ھەرىكەت قىلدۇرمىدى. بالىنى چۈشۈرۈۋېتىشنى...

ئۇ قورقۇنچلۇق ئىش. بۇنىڭدىن قۇتۇلۇشنىڭ چارىسى پەقەت ئۆ-
پۈشمىدىن تامغان دەپ بىلمەيدۇ دەپ ئويلىغانىدى. ئۇ ئاشۇم. ئۇيان ئويلاپ، ئاخىر ئۇ مانا مۇشۇ چارىنى
— ھە! — مېھرىئاي چۆچۈپ ئىچىگە تارتىۋەتتى. سىقىدىكىنى ئىنىس - جىن بىلمەيدۇ دەپ ئويلىغانىدى. قورسىقىدا تاپشۇرۇپ، «دىلىڭىز ئازا ئۈچ جاننى قۇتۇلدۇرغان بولسىلا. بۇنداق بىئەجەل ئۆلۈم دىنىد-
كىگە ئېرىشكەندى. دادىسى ئۇنى ھېچقانداق ئەيىبلەمىدى. پ - «دىلىڭىز ئازا ئۈچ جاننى قۇتۇلدۇرغان بولسىلا. بۇنداق بىئەجەل ئۆلۈم دىنىد-
قەت بىردەم ئۇنىسز قاراپ تۇرغاندىن كېيىن: «دىلىڭىز ئازا ئۈچ جاننى قۇتۇلدۇرغان بولسىلا. بۇنداق بىئەجەل ئۆلۈم دىنىد-
پىدى قىزىم، مەن ئالدىڭىزدا گۇناھكار، خالىغىنىڭىزنى قىلىپ قويىمەن. بۇنىڭغا ئىشىنمەلا - ئىشەنمەلا مەيلى.
قاچان، كىمگە دېسىڭىز، شۇ چاغدا تويۇڭىزنى قىلىپ قاتتىمما ھەر ھالدا بۇنداق قىلسىلا، پەقەت ئوبدان بولمايدۇ. مەن
دېگەندى. مېھرىئاي شۇ چاغدا دادىسىغا ئۆزىنى ئېيتىپ قاتتىمما ھەر ھالدا بۇنداق قىلسىلا، پەقەت ئوبدان بولمايدۇ. مەن
يىغلاپ كەتكەندى. ئۆگەي ئانىسى ياكى ئاق، ياكى كۆكسىلا، ئۇمۇرۇمنىڭ يېرىمى دەرد - ئەلەمدە ئۆت-
گەپ قىلىمىدى. ئۇ، شۇنىڭدىن بۇيان دوختۇرخانىدا ياتلىق، دادىسى بىلەن بىرلىشىپ، ئۆمۈرۈمنىڭ يېرىمى دەرد - ئەلەمدە ئۆت-
ياتتى. كۈندە چۈشتە چوڭ ئۆيگە كىرىپ، دادىسى بىلەن بىرلىشىپ، ئۆمۈرۈمنىڭ يېرىمى دەرد - ئەلەمدە ئۆت-
داستىخاندا ئولتۇرۇپ تاماق يېدى. ئۇ ھامىلىدار بولغىنى
گەندىن كېيىن چۆچۈدى، ئەمما بىرخىل ئىسسىق كۈن بولدى. دەل شۇ سۆزنى كۈتۈپ تۇرغاندەك، بالا قاتتىق تەۋرىدى.
ھېچقانداق ھەرىكەت قىلدۇرمىدى. بالىنى چۈشۈرۈۋېتىشنى...

— يا ئاللا، تەلئەت ئاكا، مېنى ئېرىتىۋەتتىلغۇ؟ ئاخىر مېنى يەڭدىلە! — ئۇ تەلئەتكە تاشلاندى. تەلئەت ئۆزىدىن ئېگىز، ئۆستىخانلىق ياش قىزنى ئەسەبىيلىك بىلەن سۆيۈپ كەتتى. — ئاخىر يۈرىكىمنى چۈشەندىلە، مېھرىئاي، — دېيەلدى ئۇ تىترىگەن ئاۋاز بىلەن. بۇ چاغدا مېھرىئاينىڭ پۈتۈن ئەس-يادى قورسقىدىكى بالدا قالغانىدى. يۈز، بويۇنلىرىغا سۈركەلگەن يىرىك ساقالدىن بىردىنلا ئۆزىنى مۇساجان قۇچىقىغا ئالغاندەك ھېسسىياتتا بولۇپ، ئىللىق بىر سېزىم غىللىدە قىلىپ، تەنلىرى بوشىشىپ كەتكەندەك بولدى.

ئاق خالات كىيىپ ئالدىغا سەل دۈمچەيگەن مېھرىئاي ئامبۇلاتورىيە كارىدورىدا تېز-تېز ماڭدى. كىرىدىغان يېرىنى تاپمىغان كېسەللەر پات-پات ئۇنىڭ ئالدىنى توسۇپ سۈرىدى. ئۇ ئىللىق كۈلۈمسىرەپ، ئۇلارنىڭ قولىدىكى قەغەزگە قاراشتۇرۇپلا، كىرىدىغان يەرلىرىنى دەپ بېرىپ ماڭدى. چىرايىنى قورۇق باسقان، تازا تولۇپ سەمرىپ، تېخىمۇ گۈزەل ئوتتۇرا ياشلىق چوكان بولغان بولسىمۇ، ئەمما ئۇنىڭ ئوماقلىقىغا قوشۇلۇپ بىرخىل يېقىمسىز قېرىلىق چىقىپ تۇردى. دەك قىلىدۇ. بۇ بەلكى ئۇنىڭ روھىغا سىڭىپ كىرگەن، ئۆزىگە ئەر بولغۇچى قېرى ئادەمدىن ئۇنىڭغا سىڭىشكەن نەرسە بولسا كېرەك. ئۇنىڭ كۆڭلى سۇ ئىچكەن كۆڭۈل ئىدى. ئۇنىڭ نۇرى خۇنۇكلەشكەن شەھلا كۆزلىرىدىن بۇ ئىشلارغا پەرۋايى پەلەك بولۇپ، تەقدىرگە تىز پۈككەنلىكى مانا مەن دەپ چىقىپ تۇراتتى. ئۇ بىر ئىشخانىنىڭ ئالدىغا كېلىپ، ئىشىككە قولىنى ئۇزدىتىپ بولۇپ تۇرۇپ قالدى. ئىشخانىدىن چىقىۋاتقان ئاۋاز ئۇنى توختىتىپ قويغانىدى:

— بىر خۇش بولاي، ئوبدان خۇشگۈل، ماقۇل دېسىلە، ئەگەر بۇنداق جاھىللىق قىلسىلا، مېنىڭ چوقۇم يۈرىكىم بېرىد-لىپ ئۆلۈشۈم تۇرغان گەپ! ...

— ياق، جېنىم تەلئەت ئاكا، مېنى خىجىل قىلمىسىلا، مەن مېھرىئاي ئاچام بىلەن بىر يەردە ئىشلەپ تۇرۇپ بۇنداق قىلسام، تۈزكۈرلۈك قىلمايمەنمۇ؟ بۇ پەقەت قاملاشمىغان ئىش. مەن سىلنىڭ قىزلىرىدەك تۇرسام! ...

— جېنىم خۇشگۈل، سىلى بىلمەيلا، مېھرىئاي مېنى ئېرى قاتارىدا كۆرمەيدۇ، ئېرىدەك بىلمەيدۇ. مېنى قېرى دەپ ياراتمايدۇ. يولدا ماڭسا، ماڭا ياكى ئالدىدا يىراق مېڭىشنى، ياكى كەيسە يىراق مېڭىشنى دەيدۇ، كىنو، تىياتىرغا مەن بىلەن بىرلىشىدۇ، مەن بارسام، ئۇ بارمايدۇ. ئۇ، باشقىلارنىڭ ئالدىدا مېنى ئېرىم دېيىشتىن نومۇس قىلىدۇ. مېنى قېرى كۆرۈپ قالىدۇ بىلەن ...

— ياق تەلئەت ئاكا، بەك ئاشۇرۇۋەتتىلە، قېرىلىقلىرى مېھرىئاي ئاچامدىن ساق يىگىرمە ئىككى ياش چوڭ بولسا، مېھرىئاي ئاچام سىلنى ئۇنداق كۆرگەن بولسا، سىلگە قارىغان بولاتتى. ئۇ شۇنداق چىرايلىق، ھەرقانداق يىگىتكە سە جان دەپ ئالىدۇ. ئۇ بەك ئاق كۆڭۈل، پەزىلەتلىك ئايال. بىز ھەممىمىز ئۇنى ھۆرمەتلەيمىز، بەك غۇرۇرلۇق. ئۆز ئايالىدىن بىر ئىش چۈشەنمەيدىكەنلا، ئۇ ئۇنداق شاللاق ئاياللاردىن ئەمەس. ئۇنىڭ شۇنچە چىراي، ئەخلاق بىلەن سىلدىك ئۆزىدىن چوڭ ئادەمگە تېگىپ قالغىنىغا يىزمۇ ھەيران!

— ئۇنى مەن ئۆلۈم گىردابىدىن قۇتۇلدۇرۇپ قالغان. شۇڭا ماڭا تەگكەن، شۇڭا ئۆلمەي قالغان. بولدى، بۇنى دەپ ۋا-قىمتىنى ئۆتكۈزمەيلى. ئۇ پەقەت ئۈچ بالامغا ئانا بولۇپ، ماڭا خوتۇنلۇق بۇرچىنى ئادا قىلسىلا بولىدى، مەن پەقەت بولالمىدىم،

كەلسە، مۇشۇ بىر قېتىم، بۇنىڭدىن كېيىن ھەرگىز...
— ۋاي ئۇنداق قىلمىسەنلا، سەت تۇرىدۇ، ھېلى ۋارقىرايدىمەن، بىر كىم كېلىپ قالىدۇ، ئەنە بىرى كېلىپ قالدى، قويۇۋەتسەنلا، قانداق قېلىن ئادەم ماۋۇ، يۈز - خاتىرە قىلغاننى بىلمەيدىغان؟

مېھرىئاي يۈزلىرى قىزارغان ھالدا ئىشىكنى قاتتىقراق ئىككى چېكىپلا كىردى. تەلئەت خۇشگۈلگە چاپلىشىۋېلىپ، يۈزىنى ئەپچاقچا كارنىيغا، كۆكسىگە سۆيۈپ، ئۇنىڭغا ئېسىلىۋالغانىدى. ئىشىك ئېچىلىشى بىلەنلا، ئۇ قاتتىق ھودۇقۇپ خۇش-گۈلنى قويۇۋېتىپ، قېتىپ تۇرۇپلا قالدى. ھەر ئىككىسى تادەك تاتىرىپ كەتتى. خۇشگۈل ئىزا تارتقىنىدىن، قورققىنىدىن غالىلداپ تىترەپ، پاڭغىدە يىغلىۋەتتى. مېھرىئاي بېرىپ، خۇش-گۈلنىڭ چۇۋۇلغان چاچلىرىنى تۈزەشتۈردى.

— سىزدە گۇناھ يوق سىڭلىم، توغرا قىلدىڭىز، بۇ ئادەم ئۆز ۋاقتىدا بۇرۇنقى خوتۇنى ئۈستىدىن داتلاپ ماڭمۇ شۇنداق قىلغان... سىز مەندىن ئەقىللىق ئىكەنسىز.
خۇشگۈل مېھرىئاي قۇچاقلاپ يىغلاپ كەتتى.

— رەھمەت ئوبدان ئاچا، جاھاندا سىلىدەك كەڭ قورساۋ ئايال بارمۇ! مۇشۇنداق ئادەم بىلەن قانداقمۇ بىر ئۆيدە تۇرغانا، جېنىم ئاچا؟ ئىتىنىڭ ئۆزى ئىكەنغۇ!

— بولدى يىغلىماڭ سىڭلىم! قانداق قىلىمەن؟ پېشانەمگە پۈتۈلگىنى شۇ تۇرسا! خۇدانىڭ ماڭا قىلغان سوۋغىسى... تارتماققا ئامال يۇق...

— سىلىدىن باشقا ئادەم بولسا ماڭا نېمە كۈن كۆرسىتەتتى!...
خۇشگۈل تېخىمۇ ئېسەدەپ يىغلاپ كەتتى.

— تەلئەت! سىلىگە تېلېفون كەپتىكەن، — دېدى مېھرىئاي تەبەسسۇم بىلەن. چەكچىيىپ تۇرۇپ قالغان تەلئەت چۆچۈپ — ھە، نېمە؟ ھە، نېمىدىن؟ كىمىدىن؟ — دېدى بىردىنلا

چۆچۈپ، ئۆزىگە كېلىپ كۈلۈشكە زورۇقۇپ.
— ئېتىنى سورىماپتىمەن، بىر ئايالدىن كەپتۇ.
تەلئەتنىڭ ئاق ساقال بېسىپ كەتكەن گۆشلۈك يۈزى ياللىدە قىزىرىپ تېخىمۇ تەنتىرەپ كەتتى. مېھرىئاينىڭ كۆكسىگە بېشىنى قويۇۋېلىپ ئۆكسۈپ يىغلاۋاتقان خۇشگۈلمۇ دەرھال بېشىنى كۆتۈرۈپ بىر مېھرىئايغا، بىر تەلئەتكە قاراپ:
— جېنىم مېھرىئاي ئاچا، سىلى ھېلىمۇ مۇشۇنداق تۇرۇپ-لا! — دەپلا ئاۋازىنى تېخىمۇ قويۇۋېتىپ مېھرىئاي قۇچاقلاپ يىغلاپ كەتتى.

1987 - يىل 30 - نوپابر. قەشقەر.

编辑:库尔班·巴拉提

责任编辑:阿不都肉苏里·吾买尔

封面设计:加拉里丁·巴合拉木

0908—7620187 *ajub*

艾合塔木·吾买尔中篇小说选(维吾尔文)

新疆人民出版社出版

(乌鲁木齐市解放南路348号 邮政编码:830001)

新疆新华书店发行

乌鲁木齐八家户彩印厂印刷

850×1168毫米 1/32开本 14.875印张 2插页

1999年5月第1版 1999年5月第1次印刷

印数:1—3000

ISBN7—228—05212—9/I·1930 定价:28.00元